
ಮುನ್ನುಡಿ 


“ಯುಗಾವತಾರ ಶ್ರೀರಾಮಕೃಷ್ಣ'ದ ಮೂರನೆಯ ಸಂಪುಟವನ್ನು ನಿಮ್ಮ 
ಮುಂದಿಡಲು ಹರ್ಷಿಸುತ್ತೇವೆ. ಮೂರು ಸಂಪುಟಗಳಲ್ಲೇ ಮುಗಿಸಬೇಕೆಂದು 
ಸಂಕಲ್ಪಿಸಿಕೊಂಡಿದ್ದರೂ ವಿಷಯವು ವಿಸ್ತೃತವಾದದ್ದರಿಂದ ನಾಲ್ಕನೆಯ ಸಂಪುಟವು 
ಅನಿವಾರ್ಯವಾಗಿದೆ. ಅದೂ ಬೇಗ ಹೊರಬರಲಿದೆ. 

ಗೀತೆಯೆನ್ನುವಂತೆ ಅವತಾರಪುರುಷರ ಜೀವನದ ಮುಖ್ಯ ಉದ್ದಿಶ್ಯ ಧರ್ಮ 
ಸಂಸ್ಥಾಪನೆ. ಧರ್ಮವು ಸತ್ಪುರುಷರ ಮನದಲ್ಲಿ, ಆಚರಣೆಯಲ್ಲಿ, ನೆಲೆನಿಂತಿರು 
ವುದರಿಂದ ಅವರ ಸಂರಕ್ಷಣೆ ಆವಶ್ಯಕ. ದುಷ್ಟರ ದುಷ್ಕರ್ಮಗಳಿಗೆ ಸತ್ಪುರುಷರು 
ಅಡ್ಡಿಯಾದುದರಿಂದ ಅವರಿಗೆ ಉಪಟಳ ಕೊಡುವುದು ದುಷ್ಟರ ಸ್ವಭಾವ. 
ಆದುದರಿಂದಲೇ ದುಷ್ಪಜನರ ನಿಗ್ರಹ ಅಥವಾ ವಿನಾಶ ಅನಿವಾರ್ಯ. 

ಆದರೆ ಧರ್ಮದ ನಿಜವಾದ ರಕ್ಷಣೆಯಾಗುವುದು ಅದು ಆದಷ್ಟು ಅಧಿಕ 
ಜನರ ಹೃದಯದಲ್ಲಿ ಸಂಸ್ಥಾಪಿತವಾದಾಗ ಮಾತ್ರ. ಆ ಮಹತ್ಕಾರ್ಯಕ್ಕೆ ಒಂದು 
ಜೀವನದ ಅವಧಿ ಸಾಕಾಗದು. ಮರ್ತ್ಯಶರೀರವನ್ನು ಧರಿಸಿದ ಅಮರೇಶನೂ ತಾನೇ 
ನಿರ್ಮಿಸಿರುವ ಇಹಲೋಕದ ಧರ್ಮವನ್ನು ಮೀರನು. ಒಂದು ದಿನ, ಶತಾಯು 
ವಾದರೂ ಸರಿ, ಗತಾಯುವಾಗಲೇ ಬೇಕು. ಇಂತಹ ಸಂದರ್ಭಗಳಲ್ಲಿ ಆತ 
ಯೋಗ್ಯಶಿಷ್ಯಪರಂಪರೆಯನ್ನು ನಿರ್ಮಾಣ ಮಾಡಿ, ತನ್ನ ಕಾರ್ಯವು ಅವರ 
ಮೂಲಕ ಮುಂದುವರೆಯುವಂತೆ ವ್ಯವಸ್ಥೆ ಮಾಡಿ, ಇಹಲೋಕದ ಲೀಲೆಯನ್ನು 
ಸಮಾಪ್ತಿಗೊಳಿಸುತ್ತಾನೆ. 

ಹಿಂದೆ ಬುದ್ಧ-ಶಂಕರರು ಮಾಡಿದ್ದಂತೆ ಶ್ರೀರಾಮಕೃಷ್ಣರೂ ಇದೇ ಕೆಲಸವನ್ನು 
ಮಾಡಿದರು. ಯೋಗ್ಯ ಶಿಷ್ಯರನ್ನು ಆರಿಸಿ, ಶಿಕ್ಷಣ ಕೊಟ್ಟು, ಧರ್ಮಾಚರಣೆ 
ಧರ್ಮಪ್ರಚಾರ ಧರ್ಮಕಾರ್ಯಗಳ ಮೂಲಕ ಅವರು ಧರ್ಮಸಂಸ್ಮಾಪನೆಯ 
ಮಹತ್ಛಯತ್ನವನ್ನು ಮುಂದುವರಿಸುವಂತೆ ಮಾಡಿದರು. ಈ ಸಂಪುಟದ ಮುಖ್ಯ 
ವಿಷಯ ಅದೇ. ಶಿಷ್ಯರು ಸಂನ್ಯಾಸ ಜೀವನಕ್ಕೆ ಅರ್ಹರಾಗಿರಬಹುದು ಅಥವಾ 
ಸದ್‌ ಗಾರ್ಹಸ್ಯಕ್ಕೆ ಯೋಗ್ಯರಾಗಿರಬಹುದು. ಎರಡೂ ತರಹೆಯ ಜನರನ್ನು ಆರಿಸಿ, 
ಅವರಿಗೆ ಮಾರ್ಗದರ್ಶನ ಶಿಕ್ಷಣಗಳನ್ನು ನೀಡಿ ಅವರನ್ನು ಮನುಷ್ಯರನ್ನಾಗಿ ಮಾಡಿ 
ದೇವತ್ವದ ಮಟ್ಟಕ್ಕೇರಿಸಿದರು. ಆ ವಿಶಿಷ್ಟ ಶಿಕ್ಷಣದ ವಿಷಯವನ್ನು ಸ್ವಾಮಿ 
ಪ್ರರುಷೋತ್ತಮಾನಂದರು ರಸವತ್ತಾದ ಶೈಲಿಯಲ್ಲಿ ವಿವರಿಸಿಕೊಂಡು ಹೋಗಿ 
ದ್ದಾರೆ. ಕಥಾಪಾತ್ರಗಳ ಜೊತೆಗೆ ತಾವೂ ಓದುಗರೂ ನೋವುನಲಿವುಗಳಲ್ಲಿ 
ಒಂದಾಗುವಂತೆ ಮಾಡಿದ್ದಾರೆ. 

ಹಿಂದಿನಂತೆ ಈ ಸಲವೂ ಪುಸ್ತಕದ ಬೆಲೆಯನ್ನು ಕಡಮೆ ಮಾಡಲು 
ಧನಸಹಾಯವಿತ್ತಿರುವ ಭಕ್ತರಿಗೆ ಹಾಗೂ ಅಂದವಾಗಿ ಮುದ್ರಿಸಿಕೊಟ್ಟಿರುವ 
""ಶ್ರೀನಿತ್ಯಾನಂದ ಪ್ರಿಂಟರ್ಸ್‌'' ಅವರಿಗೆ ನಮ್ಮ ಕೃತಜ್ಞತೆಗಳು. 

ಸ್ವಾಮಿ ಹರ್ಷಾನಂದ 
ಅಧ್ಯಕ್ಷರು, ಶ್ರೀರಾಮಕೃಷ್ಣಾಶ್ರಮ, ಬೆಂಗಳೂರು 

ಒಂದು ಮಾತು 

ಚಿತ್ರಗಳ ವಿವರಣೆ 

"ಪವಾಡ ಪುರುಷ' 
ದೀನತೆಯಿಂದ ಧನ್ಯತೆಗೆ 
ಮಾನಸಪುತ್ರ 

ಗುರಿ ಮುಟ್ಟಿಸಿದ ಗುರು 
"ನೀನು ಇಲ್ಲಿಗೆ ಸೇರಿದವನು'' 
ಕಾಡಿದ ಪ್ರಶ್ನೆಗೆ ನೀಡಿದ ಉತ್ತರ 
ಎಲ್ಲರಂಥವನಲ್ಲ ಈ ತರಳ 
ಸಾಟಿಯಿಲ್ಲದಾತ ನರೇಂದ್ರನಾಥ. 
"ನೀವು ದೇವರನ್ನು ಕಂಡಿದ್ದೀರಾ?'' 
"ವಶೀಕರಣ' 


| ಶಿಷ್ಯಾನುರಾಗ 


ಎಲ್ಲವೂ ಬ್ರಹವಂತೆ ! 


. ಶಿಷ್ಯೋತ್ತಮನ ಸತ್ವಪರೀಕ್ಷೆ 


ಶರಣುಬಂದ ಗಂಡುಗಲಿ 


,. ವೀಕ್ಷಣಮಾತ್ರದಿ ಆತ್ಮಜಾಗೃತಿ 


“ನನಗೆ ನಿನ್ನ ಮಗ ಬೇಕು'' 
ನಿತ್ಯಶುದ್ಧ ನಿರಂಜನ 
ಸಾಧೂ ! ಸಾವಧಾನ್‌ ! 
ನೊಂದು ಬಂದ ಜೀವ 
"ವಚನವೇದವ್ಯಾಸ' 

ಮದುವೆಯಾದೆ, ಮುಳುಗಿಹೋದೆ 
ಭಕ್ತನಾಗೆಂದರೆ ಮಂಕನಾಗುವುದೆ? 
ದಿಟ್ಟ ಶಿಷ್ಯನ ಗುರುಪರೀಕ್ಷಣ 
ಪತಿಸೇವಾ ನಿರತೆ 

ಮೇರೆಯರಿಯದ ಮಾತೃಪ್ರೇಮ 
ಬಾಲಭಾವದ ಪತಿ, ಮಾತೃಭಾವದ ಸತಿ 
ಉತ್ತರಾಧಿಕಾರಿಣಿ 

ಈಕೆ ಸರಸ್ವತಿ, ಜ್ಞಾನದಾಯಿನಿ 
ಅಬ್ಬಬ್ಬ ! ಪರಮಹಂಸರೆ ಇವರು ! 
ವಿದ್ಯಾಸಾಗರ-ವಿನಯಸಾಗರ 
“ಅವತಾರ ? ಅದೇನು ಮಹಾ 
ಉಜ್ವಲ ಉಲ್ಕೆ 

ರಾತ್ರಿಯೆಲ್ಲ ರಾಮಾಯಣ ಕೇಳಿ... 
ಉರಿದು ಉರುಳಿದ ಉಲ್ಕೆ 
ಸಂಸಾರಿಯಾದರೂ ಸಂನ್ಯಾಸಿ 
ವರಗುರುದರ್ಶನ 

ಗುರುವಾಕ್ಯವೇ ವೇದವಾಕ್ಯ 
""ಸಂಸಾರಿಗಳಿಗೆ ಮಾದರಿಯಾಗಿರಿ'' 
ಧೀರಸಾಧಕಿ 

ಯೋಗಿನ್ನಳ ಸುಯೋಗ 
ಭೈರ್ಯವಮೂರ್ತಿಯ ಶರಣಾಗತಿ 
ಅನುಬಂಧ 

ಗ್ರಂಥಯಣ 

ಒಂದು ಮಾತು 


"ಯುಗಾವತಾರ ಶ್ರೀರಾಮಕೃಷ್ಣ''ದ ಈ ಮೂರನೆಯ ಸಂಪುಟ ಒಂದು 
ವಿಶಿಷ್ಟವಾದ ಧಾಟಿಯಲ್ಲಿ ಮುಂಬರಿದಿದೆ. ಇಲ್ಲಿ ಶ್ರೀರಾಮಕೃಷ್ಣರ ಜೀವನದ 
ವರ್ಣನೆಗಿಂತಲೂ ಅವರ ಸಂಪರ್ಕಕ್ಕೆ ಬರುವವರ ಜೀವನಗಳ ವಿವರಗಳೇ ಹೆಚ್ಚು 
ದೀರ್ಥವಾಗಿರುವಂತೆ ಕಂಡುಬರುತ್ತದೆ. ಆದರೆ, ಸ್ವಲ್ಪ ಶಾಂತವಾಗಿ ಆಲೋಚಿಸಿ 
ನೋಡಿದಾಗ ಇದು ಅಸಮಂಜಸವೇನಲ್ಲ ಎಂಬುದು ಅರಿವಿಗೆ ಬಾರದಿರದು. 

ಮೊದಲನೆಯದಾಗಿ, ನಾಲ್ಕು ಸಂಪುಟಗಳಷ್ಟು ವಿಸ್ತೃತವಾಗಿ ಬೆಳೆದು 
ಕೊಂಡಿರುವ ಈ ಗ್ರಂಥದಲ್ಲಿ ಎಲ್ಲ ಅಂಶಗಳೂ ಸೂಕ್ತ ಪರಿಮಾಣದಲ್ಲಿಯೇ 
ವ್ಯಕ್ತಗೊಳ್ಳಬೇಕಾಗುತ್ತದೆ. ಎರಡನೆಯದಾಗಿ, ಅನೇಕಾನೇಕ ಶಿಷ್ಯರ-ಭಕ್ತರ ಜೀವನ 
ಗಳು ಶ್ರೀರಾಮಕೃಷ್ಣರ ಜೀವನದೊಂದಿಗೆ ಹಾಸುಹೊಕ್ಕಾಗಿ ಸೇರಿಕೊಂಡಿವೆ. 
ಶ್ರೀಶಾರದಾದೇವಿಯರಂತೂ ಅವರ ಪತ್ನಿಯೂ ಹೌದು, ಪ್ರಪ್ರಥಮ ಶಿಷ್ಯೆಯೂ 
ಹೌದು. ಅಲ್ಲದೆ ಯಾವ ಅವತಾರಪುರುಷನ ಅರ್ಧಾಂಗಿಯೂ ತನ್ನ ಪತಿಯ 
ಅವತಾರಕಾರ್ಯದ ಉದ್ದೇಶವನ್ನು ಅವನ ನಿರ್ಯಾಣದ ನಂತರವೂ ಶ್ರೀಶಾರದಾದೇವಿ 
ಯವರಂತೆ ಮುಂದುವರಿಸಿಕೊಂಡುಹೋದ ಉದಾಹರಣೆಗಳಿಲ್ಲ. ಆದ್ದರಿಂದ 
ಅವರ ವ್ಯಕ್ತಿತ್ವ-ಸಹಭಾಗಿತ್ವಗಳು ಸಾಕಷ್ಟು ವಿವರವಾಗಿಯೇ ಇರಬೇಕಾದುದು 
ಸಹಜವಾಗುತ್ತದೆ. ಇನ್ನು ನರೇಂದ್ರ. ಪಟ್ಟದ ಶಿಷ್ಯ. ತನ್ನ ಗುರುವಿನ ಜೀವಿತೋ 
ದ್ದೇಶವನ್ನು ದೇಶವಿದೇಶಗಳಲ್ಲಿ ವಿಶೇಷವಾಗಿ ಮೊಳಗಿ ಅವರ ಅವತಾರಕಾರ್ಯವನ್ನು 
ಸಫಲಗೊಳಿಸಲಿರುವವನು ! ಆದ್ದರಿಂದ ವಿವರಗಳು ದೀರ್ಥವಾಗದೆ ವಿಧಿಯಿಲ್ಲ. 
ಅಲ್ಲದೆ ಇತರ ಶಿಷ್ಯರೂ ಕೂಡ ಆಧ್ಯಾತ್ಮಿಕ ಮಾರ್ಗದರ್ಶನಕ್ಕಾಗಿ ಅಲ್ಲಿ-ಇಲ್ಲಿ 
ತಡಕಾಡುತ್ತ ಮೆಲ್ಲನೆ ಶ್ರೀರಾಮಕೃಷ್ಣರ ಸಂಪರ್ಕಕ್ಕೆ ಬರುವಂತಾದ ಸನ್ನಿವೇಶಗಳು 
ತುಂಬ ಸ್ವಾರಸ್ಯಕರ. ಆದರೆ ಅವುಗಳನ್ನು ನಾವು ವಿವರವಾಗಿ ಪರಿಶೀಲಿಸದಿದ್ದರೆ 
ಆ ಸ್ವಾರಸ್ಯ ಎದ್ದುಕಾಣಲು ಸಾಧ್ಯವೇ ಆಗುವುದಿಲ್ಲ. ಹೆಚ್ಚಿನ ಸಂನ್ಯಾಸೀ ಶಿಷ್ಯ 
ರೆಲ್ಲರೂ ಹದಿಹರೆಯದ ಹುಡುಗರು ! ಇಂಥವರನ್ನು ಆಕರ್ಷಿಸಿ ತ್ಕಾಗಜೀವನಕ್ಕೆ 
ಅಣಿಗೊಳಿಸುತ್ತಿದ್ದ ಶ್ರೀರಾಮಕೃಷ್ಣರ ಮೇಲೆ ಆ ಹುಡುಗರ ತಾಯ್ತೌದೆಯರು 
ತೋರಿದ ಪ್ರತಿಕ್ರಿಯೆಯ ಸ್ವರೂಪವನ್ನು ನೋಡಬೇಕಾದರೆ ಸಾಕಷ್ಟು ವಿವರ 
ಗಳಿದ್ದರೇ ಚೆನ್ನ. ಆದರೆ ಇಷ್ಟೊಂದು ವಿವರಗಳನ್ನು ನೀವಿಲ್ಲಿ ಕಂಡರೂ ಮೂಲದಲ್ಲಿ 
ಕಾಣಸಿಗುವ ವಿಷಯ ಪರಿಮಾಣಗಳಿಗೆ ಹೋಲಿಸಿದರೆ ಇದು ಸಂಕ್ಟಿಪ್ತವೆಂದೇ 
ಹೇಳಬೇಕು. 

"ಇಲ್ಲಿರುವ ಹಲವಾರು ಘಟನೆಗಳನ್ನು ನಾವೆಲ್ಲ ಇಲ್ಲಿಯವರೆಗೆ ಕೇಳಿಯೇ 
ಇರಲಿಲ್ಲವಲ್ಲ! ಆದ್ದರಿಂದ ಇವು ಲೇಖಕರ ಸ್ವಕಪೋಲ ಕಲ್ಪಿತಗಳಿರಬಹುದೇ' 
ಎಂದು ಶಂಕಿಸುವವರು ಗ್ರಂಥದ ಅಂತ್ಯದಲ್ಲಿ ಕೊಡಲಾದ ಆಧಾರಗ್ರಂಥಗಳ 
ಪಟ್ಟಿಯನ್ನು ಕಂಡು ತಮ್ಮ ಸಂಶಯಗಳನ್ನು ಹೋಗಲಾಡಿಸಿಕೊಳ್ಳಲಿ. 


ಈ ಗ್ರಂಥದ ಓದುಗರು ಇಲ್ಲಿನ ಹಲವಾರು ಸಣ್ಣ-ದೊಡ್ಡ ಪ್ರಸಂಗಗಳನ್ನು 
ಓದುವಾಗ ಪರಾಂಬರಿಸಿ ನೋಡಬೇಕಾದ ಸನ್ನಿವೇಶಗಳು ಬಹಳ. ಒಂದು 
ಉದಾಹರಣೆ ನೋಡೋಣ: ಬಲರಾಮ ಬೋಸ್‌ ಒಬ್ಬ ವೈಷ್ಣವ ಭಕ್ತ. ಪ್ರಾಣಿಗಳಲ್ಲಿ 
ದಯೆತೋರಬೇಕಾದುದು ವೈಷ್ಣವರ ಪ್ರಧಾನ ಸಾಧನೆಗಳಲ್ಲೊಂದು. 
ಬಲರಾಮನೋ ಸ್ವಭಾವತಃ ದಯಾರ್ದ್ರ ಹೃದಯಿ. ಆದರೆ ತನ್ನ ಸೊಳ್ಳೆಪರದೆ 
ಯೊಳಗೆ ಸೇರಿಕೊಂಡ ಸೊಳ್ಳೆಗಳು ಒಂದೇ ಸಮನೆ ಹಿಂಸಿಸುತ್ತಿರುವಾಗ ಏನು 
ಮಾಡಬೇಕು ಎಂಬ ಪ್ರಶ್ನೆ ಉದಿಸಿದೆ ಅವನಲ್ಲಿ. ಕೊಂದರೆ ಪ್ರಾಣಿಹತ್ಯೆಯಾಗ 
ಲಿಕ್ಕಿಲ್ಲವೆ! ಕೊಲ್ಲದೆ ಬಿಟ್ಟರೆ ಶಾಂತವಾಗಿ ಕುಳಿತು ಧ್ಯಾನ ಮಾಡುವುದು ಹೇಗೆ? 
ಈ ಬೃಹತ್ತಾದ ಸಮಸ್ಯೆಯನ್ನು ಹೊತ್ತು ಶ್ರೀರಾಮಕೃಷ್ಣರ ಬಳಿಗೆ ಬಂದ. ಆದರೆ 
ಅಲ್ಲಿ ಅವನು ಕಂಡದ್ದೇನು? ಅವರು ತಮ್ಮ ಮಂಚದಲ್ಲಿ ಸೇರಿಕೊಂಡಿದ್ದ 
ತಿಗಣೆಗಳನ್ನು ಒಂದೊಂದಾಗಿ ಕೊಲ್ಲುವ ಕಾರ್ಯದಲ್ಲಿ ನಿರತರಾಗಿದ್ದಾರೆ! ಬಲ 
ರಾಮನಿಗೆ ತಾನು ಬಾಯ್ಬಿಚ್ಚದೆಯೇ ಉತ್ತರ ಸಿಕ್ಕಿತು. ಶ್ರೀರಾಮಕೃಷ್ಣರು ಬಲ 
ರಾಮನ ಮನವನ್ನೋದಿ ಕಾರ್ಯರೂಪದಲ್ಲೇ ಉತ್ತರ ನೀಡಿದ ವೈಶಿಷ್ಟ್ಯವೊಂದು 
ಹಾಗಿರಲಿ. ಇನ್ನೆರಡು ಅಂಶಗಳನ್ನು ನಾವು ಈ ಘಟನೆಯ ಒಳಹೊಕ್ಕು ಕಂಡು 
ಕೊಳ್ಳಬೇಕು. ಮೊದಲನೆಯದಾಗಿ ನಾವು ಕೈಗೊಂಡಿರುವ ಸತ್ಕಾರ್ಯಗಳಿಗೆ ಅಡ್ಡಿ 
ಯಾಗುವಂಥ ಸನ್ನಿವೇಶವನ್ನು ಸದೆಬಡಿಯಬೇಕು. ಎರಡನೆಯದಾಗಿ ಇಂತಿಂಥ 
ಕ್ಟುಲ್ಲಕ ವಿಷಯಗಳೆಲ್ಲ ಬೃಹತ್ತಾಗಿ ಕಾಣಿಸಿಕೊಂಡು ದಿನವಿಡೀ ತಲೆತಿನ್ನುವಂತಾಗ 
ಬಾರದು ಮತ್ತು ಇಂಥವನ್ನು ಬಗೆಹರಿಸಲು ಒಬ್ಬ ಮಹಾಪುರುಷರೇ ಬೇಕು ಎಂಬ 
ಪರಿಸ್ಥಿತಿಯಂತೂ ಬರಲೇಬಾರದು. 

ಇನ್ನೊಂದು ಉದಾಹರಣೆ: ಅಶ್ವಿನೀಕುಮಾರ ದತ್ತ ಸುಪ್ರಸಿದ್ಧ ದೇಶಭಕ್ತ 
ಸಂತ. ಅವನು ಶ್ರೀರಾಮಕೃಷ್ಣರನ್ನು ಬೇಟಿಯಾದದ್ದು ಕೇವಲ ನಾಲ್ಕೈದು ಸಲ. 
ಆದರೆ ಅಷ್ಟರಲ್ಲೇ ಅವನು ಅವರೊಂದಿಗೆ ಸಲುಗೆಯಿಂದ ನಡೆದುಕೊಂಡ ಬಗೆ 
ಯನ್ನು ಕಂಡರೆ ಪರಿಪಕ್ವ ಹೃದಯಗಳೆರಡು ಸೇರಿದಾಗ ಅಲ್ಲಿ ಉದ್ಭವಿಸುವ 
ಸ್ನೇಹರಸದ ಕಲ್ಪನೆಯಾಗುತ್ತದೆ ನಮಗೆ. 

""ವಚನವೇದವ್ಯಾಸ'' ಇದೇ ಮೊದಲಾದ ಕೆಲವು ಅಧ್ಯಾಯಗಳಲ್ಲಿ 
ಶ್ರೀರಾಮಕೃಷ್ಣರ ಉಪದೇಶಗಳ ಮಾಲೆಯನ್ನೇ ಕಾಣಬಹುದು. ಆದರೆ ಆ 
ಪ್ರತಿಯೊಂದು ಬೋಧನೆಯನ್ನೂ ಪ್ರತ್ಯೇಕಪ್ರತ್ಯೇಕವಾಗಿ ಭಾವಿಸಿ ಅವರ ಜೀವನದ 
ಬೆಳಕಿನಲ್ಲಿ ಅಥೆಸಿಕೊಳ್ಳುವ ಪ್ರಯತ್ನ ನಡೆಯಬೇಕು. ನಾವೇ ಅವುಗಳನ್ನು 
ವಿವರಿಸಬಹುದಾಗಿತ್ತು. ಆದರೆ ಪುಸ್ತಕ ಬೃಹತ್ತಾಗಿ ಬೆಳೆದು, ಬೆಲೆಯೂ ಹೆಚ್ಚಿ, 
ಕೊಳ್ಳುವವರು ದಿಗಿಲು ಬೀಳುವ ಸಂಭವ. 

ಸ್ವಾಮಿ ಪುರುಷೋತ್ತಮಾನಂದ 

ಗ. ತ್ಸ ಉಂ ಉಗೃಷ್ಹ್ಮ (ಕ 
ಸವ ಜು 1 


14, 
15. 


16. 
17, 


19. 
20. 
ಜಸ. 


ಚಿತ್ರಗಳ ವಿವರಣೆ 


, ೧೮೮೧ ರ ಡಿಸೆಂಬರ್‌ ೧೦ರಂದು, ಕಲ್ಕತ್ತದ "ಬೆಂಗಾಲ್‌ ಫೋಟೋಗ್ರಾಫರ್ಸ್‌ 


ಸ್ಟುಡಿಯೋ'ದಲ್ಲಿ ತೆಗೆಯಲ್ಪಟ್ಟ, ಶ್ರೀರಾಮಕೃಷ್ಣರ ಛಾಯಾಚಿತ್ರ. 


. ಶ್ರೀಮಾತೆ ಶಾರದಾದೇವಿ. 

. ಶಿಷ್ಯಾಗ್ರಣಿ ನರೇಂದ್ರನಾಥ -ಸ್ವಾಮಿ ವಿವೇಕಾನಂದ. 

, "ಮಾನಸಪುತ್ರ' ರಾಖಾಲಚಂದ್ರ ಘೋಷ್‌ -ಸ್ವಾಮಿ ಬ್ರಹ್ಮಾನಂದ. 

. ಬಾಬುರಾಮ ಘೋಷ್‌ -ಸ್ವಾಮಿ ಪ್ರೇಮಾನಂದ. 

, ಯೋಗೀಂದ್ರನಾಥ ಚೌಧರಿ --ಸ್ವಾಮಿ ಯೋಗಾನಂದ. 

. ನಿತ್ಯನಿರಂಜನ ಘೋಷ್‌ -ಸ್ವಾಮಿ ನಿರಂಜನಾನಂದ. 

. ಲಾಟು -ಇಸ್ವಾಮಿ ಅದ್ಭುತಾನಂದ. 

. ತಾರಕನಾಥ ಘೋಷಾಲ - ಸ್ವಾಮಿ ಶಿವಾನಂದ. 

. ಗೋಪಾಲಚಂದ್ರ ಘೋಷ್‌ (ಹಿರಿಯ ಗೋಪಾಲ) -ಸ್ವಾಮಿ ಅದ್ವೈತಾನಂದ. 
. "ವಚನವೇದವ್ಯಾಸ' --ಮಹೇಂದ್ರನಾಥ ಗುಪ್ತ (ಮಾಸ್ಟರ್‌ ಮಹಾಶಯ). 

. ಶ್ರೀರಾಮಕೃಷ್ಣರ ಗೃಹೀಭಕ್ತರಲ್ಲೇ ಅತಿವಿಶಿಷ್ಟ ವ್ಯಕ್ತಿತ್ವದ ನಾಗಮಹಾಶಯರು. 


. ಪರಮಪಾಪಿಯಂತಿದ್ದರೂ ಮುಂದೆ ಸಂತನ ಅವಸ್ಮೆಗೇರಿದ ಮಹಾಭಕ್ತ 


ಬಂಗಾಳದ ಪ್ರಸಿದ್ಧ ನಾಟಕಕಾರ, ಗಿರೀಶಚಂದ್ರ ಘೋಷ್‌. 
ಶ್ರೀರಾಮಕೃಷ್ಣರ ಕೊನೆಯ "ರಸದ್ದಾರ” ಬಲರಾಮ ಬೋಸ್‌. 
ಬಾಗ್‌ಬಜಾರಿನಲ್ಲಿದ್ದ ಬಲರಾಮ ಬೋಸನ ಮನೆ. ಶ್ರೀರಾಮಕೃಷ್ಣರು ಇಲ್ಲಿಗೆ 


ಆಗಮಿಸಿ, ಭಕ್ತರೊಂದಿಗೆ ಕಲೆತು, ಬಲರಾಮನ ಆತಿಥ್ಯವನ್ನು ಸ್ವೀಕರಿಸಿದ 
ಸಂದರ್ಭಗಳು ನೂರಾರು. 


ಧೀರಸಾಧಕಿ --ಗೌರೀ ಮಾ. 

18. ಶ್ರೀಶಾರದಾದೇವಿಯವರ “ಜಯಾ' ಮತ್ತು "ವಿಜಯಾ' ಎನಿಸಿದ್ದ 
ಯೋಗಿನ್‌ ಮಾ ಮತ್ತು ಗೊಲಾಪ್‌ ಮಾ. 

ಅನ್ವರ್ಥನಾಮ ಈಶ್ವರಚಂದ್ರ ವಿದ್ಯಾಸಾಗರ. 


ದಕ್ಷಿಣೇಶ್ವರ ದೇವಾಲಯದ ಪ್ರಾಂಗಣ. 


ಕಾಳೀ ದೇಗುಲದಲ್ಲಿ ಶ್ರೀರಾಮಕೃಷ್ಣರ ಕೊಠಡಿ. ಶ್ರೀರಾಮಕೃಷ್ಣರು ಮಲಗು 


ವುದಕ್ಕೆ ದೊಡ್ಡ ಮಂಚವನ್ನೂ ಕುಳಿತುಕೊಳ್ಳುವುದಕ್ಕೆ ಚಿಕ್ಕ ಮಂಚವನ್ನೂ 
ಉಪಯೋಗಿಸುತ್ತಿದ್ದರು. 

“ಪವಾಡ ಪುರುಷ' 


"ಭಗವಾನ್‌ ಶ್ರೀರಾಮಕೃಷ್ಣರ ಮಾಂತ್ರಿಕಶಕ್ತಿಯನ್ನು ನೋಡಬಯಸುವಿರಾ? 
ಹಾಗಾದರೆ ಇಗೋ ನೋಡಿ, -- ಲಾಟುವನ್ನು! ಅಂಥ ಇನ್ನೊಂದು ಪವಾಡವನ್ನು ನಾನು 
ಇನ್ನೆಲ್ಲೂ ಕಂಡವನಲ್ಲ!'' 

ಹೀಗೆಂದವರು ಶ್ರೀರಾಮಕೃಷ್ಣರ ಶಿಷ್ಯಾಗ್ರಣಿಯಾದ ಸ್ವಾವಿು: ವಿವೇಕಾನಂದರು. 
ಮುಂದೆ ಸಂನ್ಯಾಸಿಗಳಾದ ಶ್ರೀರಾಮಕೃಷ್ಣರ ತರುಣ ಶಿಷ್ಕರ ಪೃಕಿ ಅವರ ಸಂಪರ್ಕಕ್ಕೆ ಬಂದ 
ಮೊದಲಿಗನೇ ಲಾಟು. ಅಲ್ಲದೆ ಈತನ ಮತ್ತೊಂದು ವೈಶಿಷ್ಟ್ಯವೆಂದರೆ, ಆ ಎಲ್ಲ ಶಿಷ್ಕರ 
ಮಧ್ಯೆ -- ಶಾಸ್ತ್ರಪಾಂಡಿತ್ಯದ ಮಾತಂತಿರಲಿ -- ಓದುಬರಹವೂ ಬಾರದಿದ್ದ ಏಕಮೇವ 
ವ್ಯಕ್ತಿ ಇವನು. 

ಇಂತಹ ನಿರಕ್ಷರಕುಕ್ಷಿ ಮುಂದೆ ತನ್ನ ಅದ್ಭುತಚರಿತೆಯಿಂದಾಗಿ ಗಳಿಸಿದ ಸಂನ್ಯಾಸ 
ನಾಮವೂ ಅದ್ಭುತ, ಅನ್ವರ್ಥ -- ಸ್ವಾಮಿ ಅದ್ಭುತಾನಂದ ಎಂದು! 

ಬಿಹಾರಿನ ಕುಗ್ರಾಮವೊಂದರಲ್ಲಿ ಬಡ ಕುರುಬದಂಪತಿಗಳ ಮಗನಾಗಿ ಜನಿಸಿ 
ದವನು ಲಾಟು. ರಖ್ತುರಾಮ ಎಂಬುದು ಅವನ ನಿಜನಾಮ. ("ರಖ್‌ ತೂ ರಾಮ್‌' 
ಎಂದರೆ “ರಾಮ, ನೀನೇ ರಕ್ಷಿಸಬೇಕು' ಎಂದರ್ಥ.) ತೀವ್ರ ವ್ಯಾಧಿಗ್ರಸ್ತವಾಗಿದ್ದ ಮಗು, 
ಶ್ರೀರಾಮನಲ್ಲಿ ಹೊತ್ತ ಹರಕೆಯ ಬಲದಿಂದ ಬದುಕುಳಿಯಿತೆಂದು ಆ ಹೆಸರಿಟ್ಟರು. 
ಹಳ್ಳಿಯ ಮುಗ್ಧ ಬಾಲಕರ ಸಹವಾಸದಲ್ಲಿ ಹಾಗೂ ಕುರಿಗಳನ್ನು ಕಾಯುವುದರಲ್ಲಿ ರಖ್ತು 
ರಾಮನ ಬಾಲ್ಯ ಕಳೆಯಿತು. ಪ್ರಕೃಶತಿಮಾತೆಯ ಮಡಿಲಲ್ಲಿ ಬೆಳೆದ ಬಾಲಕ ಸರಳತೆ- 
ಸಹಜತೆಗಳನ್ನು ಮೈಗೂಡಿಸಿಕೊಂಡ. 

ಕಷ್ಟಕಾರ್ಪಣ್ಯಗಳು ಈತನಿಗೆ ಹುಟ್ಟಿನಿಂದಲೇ ಸಂಗಾತಿಗಳು. ಐದು ವರ್ಷವಾಗು 
ವಷ್ಟರಲ್ಲೇ ತಾಯ್ತಂದೆಯರನ್ನು ಕಳೆದುಕೊಂಡು ತಬ್ಬಲಿಯಾದ. ಬಳಿಕ ತನ್ನ ಚಿಕ್ಕಪ್ಪನ 
ಆಶ್ರಯಕ್ಕೆ ಬಂದ. ಅಂತಹ ಪ್ರತಿಕೂಲ ಪರಿಸ್ಥಿತಿಯಲ್ಲೂ ಅವನಲ್ಲಿ ದೈವಭಕ್ತಿಯೆಂಬ 
ಕುಸುಮ ತಾನಾಗಿಯೇ ವಿಕಸನಗೊಂಡಿತು. ಕೆಲವು ವರ್ಷಗಳಲ್ಲಿ ಅವನ ಚಿಕ್ಕಪ್ಪ ದಿವಾಳಿ 
ಯೆದ್ದು, ಉದ್ಯೋಗ ಹುಡುಕಿಕೊಂಡು ಕಲ್ಕತ್ತಕ್ಕೆ ಬಂದ -- ರಖ್ತುರಾಮನನ್ನೂ ಜೊತೆ 
ಮಾಡಿಕೊಂಡು. 

ಹಳ್ಳಿಯಲ್ಲೇ ಹುಟ್ಟಿ ಬೆಳೆದಿದ್ದ ಆ ಸರಳ ತರಳ ನಗರಜೀವನದ ಜಟಿಲತೆಗಳನ್ನು 
ಕಂಡು ತಬ್ಬಿಬ್ಬಾದ. ಅದಕ್ಕೆ ಹೊಂದಿಕೊಳ್ಳಬೇಕಾದರೆ ಬಹಳ ಸಮಯವೇ ಹಿಡಿಯಿತು. 
ಅವನ ಚಿಕ್ಕಪ್ಪ ಅವನನ್ನು ವೈದ್ಯರೊಬ್ಬರ ಮನೆಯಲ್ಲಿ ಕೆಲಸಕ್ಕೆ ಹಾಕಿ, ತಾನೊಂದು ಕಡೆ 
ಸೇರಿಕೊಂಡ, ಈ ವೈದ್ಯ ಬೇರೆ ಯಾರೂ ಅಲ್ಲ, ಶ್ರೀರಾಮಕೃಷ್ಣರ ಆಪ್ತ ಭಕ್ತನಾದ 
ರಾಮಚಂದ್ರ ದತ್ತ. ಹೀಗೆ ಯಾವುದೋ ಕಣ್ಣುಕಾಣದ ಊರಲ್ಲಿದ್ದವನಿಗೆ ಯೋಗಾ 
ಯೋಗ ಬಲದಿಂದ ಶ್ರೀರಾಮಕೃಷ್ಣರ ಕಣ್ಣಿಗೆ ಬೀಳುವ ಸನ್ನಿವೇಶ ಒದಗಿಬಂತು. 


ಛಿ ಯುಗಾವತಾರ ಶ್ರೀರಾಮಕೃಷ್ಣ 


ಷ್ಟಸಹಿಷ್ಣುತೆ, ಸ್ವಾಮಿನಿಷ್ಠೆ, ಪ್ರಾಮಾಣಿಕತೆಗಳಿಂದ ರಖ್ತು ರಾಮ ಬೇಗನೆ ಮನೆ 
ಮಂದಿಗೆಲ್ಲ ಪ್ರಿಯನಾದ. ಇಲ್ಲಿ ಅವನಿಗೆ ಲಲ್ಬು ಎಂಬ ಮುದ್ದಿನ ಹೆಸರು ಅಂಟಿಕೊಂಡಿತು. 
ಮುಂದೆ ಅದು "ಲಾಟು'ವಾಯಿತು. ಶ್ರೀರಾಮಕೃಷ್ಣರು ಮಾತ್ರ "ಲೇಟೋ' ಅಥವಾ 
"ನೇಟೋ' ಎಂದು ಸಂಬೋಧಿಸುತ್ತಿದ್ದರು. 

ಈತ ಸಾಧುಸ್ವಭಾವದವನಾದರೂ ಮೆತುಕಲನಲ್ಲ; ಸೂಕ್ಷ ಮತಿ, ಸ್ವಾಭಿಮಾನಿ. 
ಒಮ್ಮೆ ರಾಮಚಂದ್ರನ ಸ್ನೇಹಿತನೊಬ್ಬ ಲಾಟುವನ್ನು ನೋಡಿ ಅವನ ಪ್ರಾಮಾಣಿಕತೆಯ 
ವಿಷಯದಲ್ಲಿ ಅನುಮಾನ ಪಟ್ಟು, ""ಏನೋ ಪೋರಾ, ಯಜಮಾನರು ಅಂಗಡಿಗೆಂದು 
ಕೊಟ್ಟ ಹಣದಲ್ಲಿ ನಾಲ್ಕು ಕಾಸನ್ನು ಜೇಬಿಗೆ ಬಿಡುತ್ತೀಯಾ?'' ಎಂದು ಗದರಿಸಿದ. ಲಾಟು 
ಸ್ವಲ್ಪವೂ ಅಳುಕದೆ, ""ಸ್ವಾವಿ, ನಾನೊಬ್ಬ ಆಳಿರಬಹುದು, ಆದರೆ ಕಳ್ಳನಲ್ಲ. ನನ್ನನ್ನು 
ಹಾಗೆಲ್ಲ ಅನ್ನಬಾರದು ನೀವು'' ಎಂದು ತನಗೆ ಬರುತ್ತಿದ್ದ ಹರುಕುಮುರುಕು ಬಂಗಾಳಿ 
ಯಲ್ಲೇ ಜೋರಿನ ಉತ್ತರಕೊಟ್ಟ. ಇವನ ದಿಟ್ಟತನವನ್ನು ಕಂಡ ಆ ವ್ಯಕ್ತಿ ಸಿಟ್ಟಿಗೆದ್ದ. 
ಹೋಗಿ ರಾಮಚಂದ್ರನ ಬಳಿ ಚಾಡಿ ಹೇಳಿದ. ಆದರೆ ಲಾಟುವಿನ ಸ್ವಭಾವವನ್ನು 
ಅದಾಗಲೇ ಚೆನ್ನಾಗಿ ಕಂಡುಕೊಂಡಿದ್ದ ರಾಮಚಂದ್ರ ಆ ಚಾಡಿಮಾತನ್ನು ಕೇಳಲಿಲ್ಲ. 

ಲಾಟು ಸೇವಕನಾಗಿ ಸೇರುವ ವೇಳೆಗಾಗಲೇ ರಾಮನ ಮನೆಯವರೆಲ್ಲ ಶ್ರೀರಾಮ 
ಕೃಷ್ಣರ ಪರಮಭಕ್ತರಾಗಿದ್ದರು. ಆದ್ದರಿಂದ ಮನೆಯಲ್ಲಿ ಭಗವತ್ಸಂಬಂಧವಾದ ಮಾತುಕತೆ 
ಆಗಾಗ ಕೇಳಿಬರುತ್ತಿತ್ತು. ಲಾಟು ತಾನಿದ್ದಲ್ಲಿಯೇ ಕಿವಿ ನಿಮಿರಿಸಿಕೊಂಡು ಆ ಮಾತು- 
ಗಳನ್ನು ಆಲಿಸುತ್ತಿದ್ದ. ಒಮ್ಮೆ ರಾಮಚಂದ್ರ, ಶ್ರೀರಾಮಕೃಷ್ಣರ ಮಾತನ್ನು ಉದ್ಗರಿಸಿ 
""ದೇವರು ಮನುಷ್ಯನ ಮನಸ್ಸು ಎಂಥದು ಅಂತ ನೋಡುತ್ತಾನೆಯೇ ಹೊರತು ಅವನ 
ಸ್ಥಾನಮಾನ ಅಧಿಕಾರಗಳನ್ನಲ್ಲ'' ಎನ್ನುತ್ತಿದ್ದುದು ಲಾಟುವಿನ ಕಿವಿಗೆ ಬಿತ್ತು. ಇನ್ನೊಮ್ಮೆ 
ಆತ ಹೇಳುತ್ತಿದ್ದ, ""ದೇವರನ್ನು ಒಲಿಸಿಕೊಳ್ಳಬೇಕು ಅಂತ ಯಾವನು ನಿಷ್ಠೆಯಿಂದ 
ಪ್ರಯತ್ನ ಪಡುತ್ತಾನೋ ಅವನಿಗೆ ದೇವರು ಖಂಡಿತವಾಗಿಯೂ ಒಲಿಯುತ್ತಾನೆ. 
ಅಂಥವನು ಏಕಾಂತಕ್ಕೆ ಹೋಗಿ ವ್ಯಾಕುಲತೆಯಿಂದ ಪ್ರಾರ್ಥಿಸಿಕೊಳ್ಳಬೇಕು, ದೇವರಿಗಾಗಿ 
ಕಣ್ಣೀರು ಸುರಿಸಬೇಕು.'' ಈ ಮಾತುಗಳು ಲಾಟುವಿನ ಮನಸ್ಸಿನಲ್ಲಿ ಆಳವಾಗಿ 
ನಾಟಿಕೊಂಡುವು. ಅವನು ತನ್ನ ಜೀವನವಿಡೀ ಅವುಗಳನ್ನು ಸರಿಸಿಕೊಳ್ಳುತ್ತಿದ್ದ. ಅವನ್ನು 
ೇಳಿದಾಗಿನಿಂದ ಅವನ ವರ್ತನೆಯೇ ಬದಲಾಯಿತು. ಆಗಾಗ ಅನ್ಯಮನಸ್ಕನಾಗಿರು 
ವುದು, ಕಂಬಳಿ ಹೊದ್ದು ಮಲಗಿಕೊಂಡು ಕಣ್ಣೀರ್ಗರೆಯುವುದು -- ಇದೆಲ್ಲ ಶುರು 
ವಾಯಿತು. ಇದನ್ನು ಕಂಡ ಮನೆಯ ಹೆಂಗಸರು, "ಅಯ್ಯೋ ಪಾಪ, ಹುಡುಗ ತನ್ನ 
ಊರನ್ನೋ ಮನೆಯವರನ್ನೋ ನೆನಪಿಸಿಕೊಳ್ಳುತ್ತಿರಬೇಕು!' ಎಂದು ಮರುಕಪಟ್ಟರು. 
ದಣಿಯ ಮನೆಯವರು ಯಾವಾಗಲೂ "ಪರಮಹಂಸರು' “"ಠಾಕೂರರು' ಎಂದು 
ಯಾರದೋ ವಿಷಯವಾಗಿ ಬಹಳ ಭಕ್ತಿಗೌರವಗಳಿಂದ ಮಾತನಾಡುವುದನ್ನು ಕೇಳಿದ 
ಲಾಟುವಿಗೆ, ತಾನೂ ಅವರನ್ನು ನೋಡಬೇಕೆಂಬ ಆಸೆ ಮೂಡಿತು. ಒಂದು ದಿನ 
(೧೮೮೦ರ ಜನವರಿ) ರಾಮಚಂದ್ರ ದಕ್ಷಿಣೇಶ್ವರಕ್ಕೆ ಹೊರಟುನಿಂತಾಗ, ಲಾಟು ಧೈರ್ಯ 
ಮಾಡಿ ಕೇಳಿಯೇಬಿಟ್ಟ: ""ಸ್ವಾಮೀ, ... ನಾನೂ ಬರಲೆ... ನಿಮ್ಮೊಡನೆ?'' “ಆಗಲಿ, 
ಬಾ'” ಎಂದು ಯಜಮಾನ ಒಂದೇ ಸಲಕ್ಕೆ ಒಪ್ಪಿದಾಗ ಲಾಟು ಹಿಗ್ಗಿ ಹೀರೇಕಾಯಾದ! 


"ಪವಾಡ ಪುರುಷ' ನೆ 


ರಾಮಚಂದ್ರನೊಂದಿಗೆ ಬಂದ ಗಟ್ಟಿಮುಟ್ಟಾದ ಬಾಲಕನನ್ನು ನೋಡುತ್ತಲೇ 
ಶ್ರೀರಾಮಕೃಷ್ಣರ ಗಮನ ಅವನೆಡೆಗೆ ಹರಿಯಿತು. ""ಓಹೊ, ಇವನನ್ನು ನೀನು ಕರೆ 
ತಂದೆಯಾ, ರಾಮ? ಇವನಲ್ಲಿ ಬಹಳ ಒಳ್ಳೆಯ ಲಕ್ಷಣಗಳೆಲ್ಲ ಇವೆ! ಇವನು ನಿನಗೆಲ್ಲಿ 
ಸಿಕ್ಕಿದ?'' ಎಂದು ವಿಚಾರಿಸಿದರು. ಈತ ತಮ್ಮ ಅಂತರಂಗಶಿಷ್ಯರಲ್ಲಿ ಒಬ್ಬನಾಗಲಿರುವ 
ವನು ಎಂಬುದನ್ನು ಅರಿಯಲು ಅವರಿಗೆ ಹೆಚ್ಚು ಹೊತ್ತು ಬೇಕಾಗಲಿಲ್ಲ. ಲಾಟು 
ಶ್ರೀರಾಮಕೃಷ್ಣರನ್ನು ನೋಡುತ್ತಿದ್ದಂತೆಯೇ ಅವರ ವ್ಯಕ್ತಿತ್ವದ ಮಾಧುರ್ಯಕ್ಕೆ ಮನ 
ಸೋತ. ಆಂತರ್ಯದಲ್ಲಿ ಅವರ್ಣನೀಯ ಆನಂದ! ತನ್ನೊಳಗೆ ಅದೇಕೆ ಇಂತಹ ಆನಂದದ 
ಬುಗ್ಗೆಯೇಳುತ್ತಿದೆ ಎಂಬುದು ಅವನಿಗೇ ಅರ್ಥವಾಗುತ್ತಿಲ್ಲ! ಪರಮಹಂಸರು ತನ್ನ ದಣಿ 
ಯೊಡನೆ ಮಾತನಾಡುವುದನ್ನು ಸುಮ್ಮನೆ ನೋಡುತ್ತ ಕುಳಿತ. ಶ್ರೀರಾಮಕೃಷ್ಣರು 
ಲಾಟುವಿಗೇನೂ ಹೇಳಲಿಲ್ಲ. ಆದರೆ ಆಗೊಮ್ಮೆ ಈಗೊಮ್ಮೆ ಅವನತ್ತ ತಮ್ಮ ಕೃಪಾದೃಷ್ಟಿ 
ಯನ್ನು ಚೆಲ್ಲುತ್ತಿದ್ದರು. ಅವರು ಹಾಗೆ ನೋಡಿದಾಗಲೆಲ್ಲ ಲಾಟುವಿಗೆ ಪುಳಕ! ಮಾತಿನ 
ಮಧ್ಯೆ ಅವರೊಮ್ಮೆ ಸಾಂದರ್ಭಿಕವಾಗಿ ನುಡಿದರು: 

""ನಿತ್ಯಸಿದ್ದರು ಜ್ಞಾನವನ್ನು ಸಂಪಾದಿಸಲು ಹೆಚ್ಚೇನೂ ಕಷ್ಟಪಡಬೇಕಾಗಿಲ್ಲ. ಅದು 
ಅವರ ಕೈಗೆಟಕುವಂತೆಯೇ ಇರುತ್ತದೆ. ಅವರು ಕಲ್ಲಿನಿಂದ ಮುಚ್ಚಲ್ಪಟ್ಟಿರುವ ಚಿಲುಮೆ 
ಗಳಂತೆ. ಯಾವನಾದರೊಬ್ಬ ಬಂದು ಕಲ್ಲನ್ನು ಸರಿಸಿದರೆ ಸಾಕು, ನೀರು ಚಿಮ್ಮುತ್ತದೆ.'' 

ಸಂಭಾಷಣೆ ಮುಗಿಯುತ್ತಿದ್ದಂತೆಯೇ ಶ್ರೀರಾಮಕೃಷ್ಣರು ಲಾಟುವಿನ ಬಳಿಗೆ 
ಬಂದು, ಅವನನ್ನು ಹರಸುವ ರೀತಿಯಲ್ಲಿ ಒಮ್ಮೆ ಮುಟ್ಟಿದರು. ವಿದ್ಯುತ್‌ ಸ್ಪರ್ಶವಾದಂ 
ತಾಗಿ ಲಾಟು ಶಿಲೆಯಂತೆ ಕುಳಿತುಬಿಟ್ಟ! ಅವನೊಳಗೆ ಪ್ರಚಂಡ ಭಕ್ತಿಯ ಆವೇಗ ಉಂಟಾ 
ಯಿತು. ತುಟಿಗಳು ಅದುರಿದುವು; ರೋಮಗಳು ನಿಮಿರಿನಿಂತುವು! ಕಣ್ಣುಗಳು 
ಅನಂದಾಶ್ರು ಸುರಿಸತೊಡಗಿದುವು! ಈ ವಿಚಿತ್ರ ಮಾರ್ಪಾಡನ್ನು ಕಂಡ ರಾಮಚಂದ್ರ 
ಅಪ್ರತಿಭನಾದ. ಐದು ನಿವಿಷವಲ್ಲ, ಹತ್ತು ನಿಮಿಷವಲ್ಲ, ಒಂದು ಗಂಟೆಗೂ ಹೆಚ್ಚುಕಾಲ 
ಲಾಟು ಅದೇ ಸ್ಥಿತಿಯಲ್ಲಿದ್ದ! ಕಡೆಗೆ ರಾಮಚಂದ್ರ ಗಾಬರಿಯಿಂದ, ""ಸ್ವಾಮಿ, ಇದೇನು 
ಇವನು ಹೀಗೆ ಕುಳಿತುಬಿಟ್ಟನಲ್ಲ! ದಯವಿಟ್ಟು ಇವನನ್ನು ಮತ್ತೆ ಹಿಂದಿನಂತೆ ಮಾಡಿ'' 
ಎಂದು ಬೇಡಿಕೊಂಡಾಗ ಶ್ರೀರಾಮಕೃಷ್ಣರು ಲಾಟುವನ್ನು ಮತ್ತೊಮ್ಮೆ ಸ್ಪರ್ಶಿಸಿ ಬಾಹ್ಯ 
ಪ್ರಜ್ಞೆಗೆ ಕರೆತಂದರು. ಹ 

ಹೀಗೆ ಶ್ರೀರಾಮಕೃಷ್ಣರು ತಮ್ಮ ಈ ನೂತನ ಶಿಷ್ಯನ ಅಂತಸ್ಸತ್ವವನ್ನು ಪರೀಕ್ಷೆಗೊಡ್ಡಿ 
ದರು; ಫಲಿತಾಂಶವನ್ನು ಕಂಡು ಸಂತುಷ್ಟರಾದರು. ಲಾಟುವಿಗಂತೂ ಅದೊಂದು ಅದ್ಭುತ 
ವಿನೂತನ ಅನುಭವ. 

ರಾಮಚಂದ್ರ ಹೊರಟುನಿಂತಾಗ ಶ್ರೀರಾಮಕೃಷ್ಣರೆಂದರು: 

""ರಾಮ, ಈ ಹುಡುಗನನ್ನು ಆಗಾಗ ಇಲ್ಲಿಗೆ ಕಳಿಸಿಕೊಡು. ಏನಪ್ಪ, ಲೇಟೋ, 
ಮತ್ತೆ ಬಾ. ಸಾಧ್ಯವಾದಾಗಲೆಲ್ಲ ಬರುತ್ತಿರು, ಏನು!'' 

ಅಂದಿನಿಂದ ಅವನ ಸ್ವಭಾವ ಮತ್ತಷ್ಟು ಬದಲಾಯಿತು. ಯಾವಾಗಲೂ ಅಂತ 
ರ್ಮುಖಿಯಾಗಿರತೊಡಗಿದ. ಮನೆಮಂದಿಗೆ ಆಶ್ಚರ್ಯ -. ಅಷ್ಟೊಂದು ಚೂಟಿ 
ಯಾಗಿದ್ದ ಹುಡುಗ ಇದೇಕೆ ಹೀಗೆ ಮುಂಕನತಾಗಿಬಿಟ್ಟ? ಎಂದು. ಆಗಾಗ ಸ್ವಲ್ಪ ಗದರಿಸ 

ಬೇಕಾಗಿಯೂ ಬಂತು. ಇವನಿಗೆ ಮಾತ್ರ, ಆ ಕೆಲಸಕಾರ್ಯಗಳೆಲ್ಲ ತನ್ನ ಧ್ಯಾನಪರತೆಗೆ 
ಒದಗಿದ ಅಡಚಣೆಗಳಂತೆ ತೋರಿದುವು! 

ಕೆಲವು ವಾರಗಳ ಮೇಲೆ, ಲಾಟುವಿಗೆ ಮತ್ತೆ ದಕ್ಷಿಣೇಶ್ವರಯಾತ್ರೆಯ ಭಾಗ್ಯ 
ಒದಗಿಬಂತು. ಗುರುವಿಗೆಂದು ರಾಮಚಂದ್ರ ಹಣ್ಣಾ-ಸಿಹಿತಿಂಡಿಗಳ ಬುಟ್ಟಿಯೊಂದನ್ನು 
ಅವನ ಕೈಲಿ ಕೊಟ್ಟು ಕಳಿಸಿದ. ಮಧ್ಯಾಹ್ನದ ಊಟಕ್ಕೆ ಸಿದ್ಧರಾಗುತ್ತಿದ್ದ ಶ್ರೀರಾಮಕೃಷ್ಣರು 
ಅವನನ್ನು ನೋಡಿದೊಡನೆ ""ಓ ಲೇಟೊ, ಬಾ ಬಾ! ಊಟವಾಯಿತೆ ನಿನ್ನದು?'' 
ಎಂದು ವಿಚಾರಿಸಿಕೊಂಡರು. "“ಇನ್ನೂ ಇಲ್ಲ.'' ""ಸರಿ ಮತ್ತೆ, ಇಲ್ಲೇ ಮಾಡುವೆಯಂತೆ, 
ಬಾ'' ಎನ್ನುತ್ತ ಶ್ರೀರಾಮಕೃಷ್ಣರು ಒಂದು ಬಾಳೆಯೆಲೆಯನ್ನು ತಂದೇಬಿಟ್ಟರು. ಆದರೆ 
ಅವನ ಸೀಮೆಯ ಜನರು ಇತರರ ಮನೆಗಳಲ್ಲಿ, ಪರಸ್ಥಳಗಳಲ್ಲಿ ಊಟ ಮಾಡುವವರಲ್ಲ. 
ಆದ್ದರಿಂದ ಲಾಟು ಹೇಳಿದ: 

""ಇಲ್ಲ ಸ್ವಾವಿ,, ನಾನು ಮನೆಯಲ್ಲಲ್ಲದೆ ಬೇರೆಲ್ಲೂ ಊಟ ಮಾಡುವುದಿಲ್ಲ. 
ದಯವಿಟ್ಟು ತೊಂದರೆ ತೆಗೆದುಕೊಳ್ಳಬೇಡಿ.'' 

""ಅರೆ, ಅದೇಕಯ್ಯಾ? ಇದನ್ನು ಏನೆಂದುಕೊಂಡೆ? ಸಾಕ್ಷಾತ್‌ ಕಾಳೀಮಾತೆಯ 
ಪ್ರಸಾದ! ಅಲ್ಲದೆ ಪವಿತ್ರ ಗಂಗಾಜಲದಿಂದ ತಯಾರಿಸಿದ್ದು ಇದು. ಇದನ್ನು ಒಲ್ಲೆನೆನ್ನು 
ತ್ತೀಯಲ್ಲ!'' 

""ಬೇಡ ಸ್ವಾಮಿ, ದಯವಿಟ್ಟು. ನನಗೆ ಬೇರೆ ಕಡೆ ತಿಂದು ಅಭ್ಯಾಸವೇ ಇಲ್ಲ.'' 

ಶ್ರೀರಾಮಕೃಷ್ಣರು ಬಿಡದೆ ಒತ್ತಾಯಿಸಿದರು. ಆಗ ಅವನು ಇದ್ದಕ್ಕಿದ್ದಂತೆ -- ತನಗೇ 
ತಿಳಿಯದ ಯಾವುದೋ ಕಾರಣಕ್ಕೆ -- ಒಪ್ಪಿಕೊಂಡುಬಿಟ್ಟ. 

“ಆಗಲಿ, ಅದು ನಿಮ್ಮ ಪ್ರಸಾದ ಎನ್ನುವುದಾದರೆ ಖಂಡಿತ ತೆಗೆದುಕೊಳ್ಳುತ್ತೇನೆ” 
ಎಂದು ಊಟಕ್ಕೆ ಕುಳಿತ. ಶ್ರೀರಾಮಕೃಷ್ಣರು ತಮ್ಮ ಎಲೆಯಿಂದಲೇ ಸ್ವಲ್ಪ ಭಾಗವನ್ನು 
ಅವನಿಗೆ ಕೊಟ್ಟರು. ಲಾಟು ಅದನ್ನು ಮಹಾಪ್ರಸಾದವೆಂದು ಸ್ವೀಕರಿಸಿದ. 

ಆ ಅಪರಾಹ್ನವೆಲ್ಲ ಲಾಟು ದಕ್ಷಿಣೇಶ್ವರದಲ್ಲೇ ಖುಷಿಯಿಂದಿದ್ದು ಸಂಜೆಯ ವೇಳೆಗೆ 
ಮನೆಗೆ ಹಿಂದಿರುಗಿದ. 

ಈಗ ಅವನಿಗೆ ಸದಾ ಶ್ರೀರಾಮಕೃಷ್ಣರದೇ ಧ್ಯಾನವಾಯಿತು. ಆಗಾಗ ಅವನಿಗೆ, 
ಸಿಹಿತಿಂಡಿಗಳನ್ನೊಯ್ದು ಗುರುಗಳಿಗೆ ತಲುಪಿಸಿ ಬರುವ ಕೆಲಸ ಸಿಗುತ್ತಿತ್ತು. ಆಗೆಲ್ಲ 
ಅವನಿಗೆ ಬಲು ಸಡಗರ! "ಇಂದು ನನಗೆ ಮತ್ತೆ ಆ ಕೆಲಸ ಸಿಕ್ಕೀತೆ?' ಎಂದು ಕಾದುಕೊಂಡೇ 
ಇರುತ್ತಿದ್ದ. ಅವನ ಉತ್ಸಾಹವನ್ನು ಕಂಡು ಮನೆಯವರಿಗೆಲ್ಲ ವಿಸ್ಮಯ. 

೧೮೮೦ರ ಮಾರ್ಚ್‌ನಲ್ಲಿ ಶ್ರೀರಾಮಕೃಷ್ಣರು ತಮ್ಮ ವೈದ್ಯನ ಸಲಹೆಯ ಮೇರೆಗೆ 
ಹವಾಬದಲಾವಣೆಗಾಗಿ ಕೆಲಕಾಲ ಕಾಮಾರಪುಕುರದಲ್ಲಿದ್ದು ಬರಲು ಹೊರಟರು. ಆಗ 
ಎಲ್ಲರಿಗಿಂತ ಹೆಚ್ಚು ಸಂಕಟಪಟ್ಟವನೆಂದರೆ ಲಾಟು. ಆ ವರ್ಷ ಅವರು ಎಂಟು ತಿಂಗಳಿ 
ನಷ್ಟು ದೀರ್ಫಕಾಲ ಅಲ್ಲಿಯೇ ಇದ್ದುಬಿಟ್ಟರು. ಆದರೆ ಊರಿಗೆ ಹೋದದ್ದರಿಂದ ಅವರಿಗೆ 
ಅನುಕೂಲಕ್ಕಿಂತ ತೊಂದರೆಯೇ ಹೆಚ್ಚಾಯಿತು. ಕಾರಣ - ಅಲ್ಲೆಲ್ಲ ಮಲೇರಿಯಾ 
ರೋಗದ ಹಾವಳಿ, ಅದು ಅವರಿಗೂ ಅಂಟಿಕೊಂಡುಬಿಟ್ಟಿತು. ಅದರಿಂದ ಅವರಿಗೆ ಎಷ್ಟು 
ಜುಗುಪ್ಸೆಯಾಯಿತೆಂದರೆ, ""ನಾನಿನ್ನು ಮತ್ತೆ ಇಲ್ಲಿಗೆ ಬರುವುದೇ ಇಲ್ಲ'' ಎಂದು 
ನಿರ್ಧರಿಸಿಬಿಟ್ಟರು. ಕಾಮಾರಪುಕುರಕ್ಕೆ ಅದೇ ಅವರ ಕಡೆಯ ಭೇಟಿಯಾಯಿತು. 

ಆ ವಿಷಯ ಹಾಗಿರಲಿ; ಇತ್ತ ಲಾಟುವಿನ ಗೋಳನ್ನು ನೋಡಬೇಕು! ಯಾರ 
ಮುಂದೆ ಅಂತ ಅವನು ಅದನ್ನು ತೋಡಿಕೊಳ್ಳುವುದು? ಅವನಿಗೇನು ಸ್ನೇಹಿತರೆ, ಬಂಧು 
ಬಳಗವೆ? ಕೆಲವೊಮ್ಮೆ ತಳಮಳವನ್ನು ತಾಳಲಾರದೆ ದಕ್ಷಿಣೇಶ್ವರಕ್ಕೇ ಹೋಗುತ್ತಾನೆ. 
ಅವರ ಕೊಠಡಿಯಲ್ಲಿ ನೋಡುತ್ತಾನೆ, ತೋಟದಲ್ಲಿ ಸುತ್ತಾಡುತ್ತಾನೆ, ದೇಗುಲದಲ್ಲಿ 
ಹುಡುಕುತ್ತಾನೆ. ಆದರೆ ಎಲ್ಲಿ ಹೋದರೂ ಸ್ವಾರಸ್ಯವಿಲ್ಲ. ಮಾತ್ರವಲ್ಲ, ಅಲ್ಲಿಗೆ ಹೋಗಿ 
ಬಂದಮೇಲೆ ಅವನ ಹೃದಯದ ವೇದನೆ ಮತ್ತಷ್ಟು ಹೆಚ್ಚುತ್ತಿತ್ತು. ಏಕಾಂತಕ್ಕೆ ಹೋಗಿ 
ಬಿಕ್ಕಿ ಬಿಕ್ಕಿ ಅಳುತ್ತಿದ್ದ. ತಾಯಿಯಿಂದ ದೂರವಾದ ಮಗುವಿನಂತೆ ಗೋಳಿಡುತ್ತಿದ್ದ. 

ಲಾಟುವಿನ ಚಡಪಡಿಕೆಯನ್ನು ಸ್ವಲ್ಪವಾದರೂ ಅರ್ಥ ಮಾಡಿಕೊಂಡವನೆಂದರೆ 
ದಣಿ ರಾಮಚಂದ್ರನೊಬ್ಬನೇ. ""ಅಯ್ಯೋ ಹುಡುಗಾ!'' ಎಂದು ಕನಿಕರಿಸಿ, ಗುರುವಿನ 
ಭಾವಚಿತ್ರವೊಂದನ್ನು ಅವನ ಕೈಗಿತ್ತ, ಚಿತ್ರವನ್ನು ಎದುರಿಗಿಟ್ಟುಕೊಂಡು ಲಾಟು ತನ್ನ 
ದುಃಖವನ್ನು ಮರೆಯುವ ಯತ್ನ ಮಾಡಿದ. 

ಆದರೆ ಅವನ ದುಃಖ ತಗ್ಗಲಿಲ್ಲ. ಈ ಸಮಯದಲ್ಲಿ ಅವನಿಗೊಂದು ಮಾತು 
ನೆನಪಾಯಿತು. ಯಾರೋ ಒಮ್ಮೆ ಅವನಿಗೆ ಹೇಳಿದ್ದರು: "ಪರಮಹಂಸರು ದಕ್ಷಿಣೇಶ್ವರ 
ದಲ್ಲಿ ನಿತ್ಯವಾಸಿಗಳಾಗಿರುತ್ತಾರೆ' ಎಂದು. ಈ ಮಾತಿನ ಅರ್ಥವೇನು? ಅವರ ಅಸ್ತಿತ್ವ ಅಲ್ಲಿ 
ಇಲ್ಲವಾಗುವುದೆಂಬುದೇ ಇಲ್ಲ ಎಂದಲ್ಲವೆ? ಸರಳ ಹೃದಯದ ಲಾಟುವಿಗೆ ಈ ಮಾತನ್ನು 
ನಂಬದಿರಲು ಸಾಧ್ಯವೇ ಇಲ್ಲ. ಅವನು ಆಗಾಗ ಅವರ ಕೋಣೆಯ ಮುಂದೆ ಕುಳಿತು 
ಗಟ್ಟಿಯಾಗಿ ಅಳುತ್ತಿದ್ದ; ಅವರನ್ನು ಕೂಗಿ ಕರೆಯುತ್ತಿದ್ದ. ಅವರು ಅಲ್ಲೇ ಎಲ್ಲೋ 
ಇರಬೇಕು ಎಂಬುದು ಅವನ ದೃಢ ವಿಶ್ವಾಸ! 

ಇವನು ಹೀಗೆ ಅಳುವುದನ್ನು ಒಮ್ಮೆ ರಾಮಲಾಲ ನೋಡಿದ. ಅಯ್ಯೋ ಪಾಪ 
ಎನ್ನಿಸಿತು. ""ಲಾಟು, ರಾಮಕೃಷ್ಣರು ಊರಿಗೆ ಹೋಗಿದ್ದಾರಪ್ಪ, ಬೇಗ ಬಂದುಬಿಡು 

ತ್ತಾರೆ'' ಎಂದು ಸಮಾಧಾನ ಪಡಿಸಲು ನೋಡಿದ. ಆದರೆ ಲಾಟು ಅದನ್ನು ಒಪ್ಪಲೇ 
ಇಲ್ಲ. ರಾಮಲಾಲ ತನ್ನ ಪೂಜಾಕಾರ್ಯಕ್ಕೆ ಹೊರಟುಹೋದ. ಸ್ವಲ್ಪ ಹೊತ್ತಿನ ಮೇಲೆ 
ಅವನಿಗಾಗಿ ಸ್ವಲ್ಪ ಪ್ರಸಾದವನ್ನು ತಂದ. ನೋಡುತ್ತಾನೆ -- ಅವನು ದಂಡ ಪ್ರಣಾಮ 
ಮಾಡುತ್ತಿದ್ದಾನೆ; ಎದುರಿಗೆ ಯಾರೂ ಇಲ್ಲ! ಎರಡು ಮೂರು ನಿಮಿಷವಾಯಿತು. 
ಲಾಟು ಎದ್ದು ನಿಂತ, ಆಶ್ಚರ್ಯದಿಂದ ಅತ್ತಿತ್ತ ನೋಡಿದ. ರಾಮಲಾಲನನ್ನು ಕಂಡು 
ಕೇಳಿದ, ""ಪರಮಹಂಸ ಮಹಾಶಯರು ಎಲ್ಲಿಗೆ ಹೋದರು?'' ರಾಮಲಾಲ ನಿಂತೇ 
ಇದ್ದ - ಕಂಬದಂತೆ! '` 

ಬಾಲಕನ ಪರಿಶುದ್ಧ ಹೃದಯದ ಕರುಣಾಜನಕ ಮೊರೆ, ಪರಮ ಕರುಣಾಳುಗಳಾದ 
ಶ್ರೀರಾಮಕೃಷ್ಣರಿಗೆ ಕೇಳದಿದ್ದೀತೆ? ಅವನ ಕರೆಗೋಗೊಟ್ಟು ಅವರು ಅವನಿಗೆ ದರ್ಶನ 
ನೀಡಿದ್ದರು. 

ಶ್ರೀರಾಮಕೃಷ್ಣರು ಮರಳಿ ಬಂದಾಗ ಲಾಟುವಿಗೆ ಹೊಸ ಜೀವ ಬಂದಂತಾಯಿತು. 
ಅವನು ಮುಂದಿನ ಸಲ ದಕ್ಷಿಣೇಶ್ವರಕ್ಕೆ ಬಂದಾಗ ಅವರು ವಿಶೇಷ ಪ್ರೀತಿ ತೋರಿದರಲ್ಲದೆ 
ಅಂದು ರಾತ್ರಿ ಅಲ್ಲೇ ತಂಗುವಂತೆ ಹೇಳಿದರು. ಅಷ್ಟೇ ಅಲ್ಲ, ಅವನ ಮೇಲೆ ಕೃಪೆ ಮಾಡಿ, 
` ತಮ್ಮ ಕಾಲೊತ್ತುವ ಅವಕಾಶ ಕೊಟ್ಟರು. ಲಾಟು ಅತ್ಯುತ್ಸಾಹದಿಂದ ಗುರುಸೇವೆ 
ಮಾಡಲು ಮುಂದಾದ. ಆದರೆ ಅರ್ಧ ನಿಮಿಷ ಹೀಗೆ ಕಾಲೊತ್ತುವಷ್ಟರಲ್ಲೇ ಅವನೊಳ 
ಗೊಂದು ಅವರ್ಣನೀಯ ಅನುಭವವಾಯಿತು. ದೃಷ್ಟಿ ಒಂದೇ ಕಡೆಗೆ ನೆಟ್ಟಿತು. ಕಣ್ಣು 
ಗಳಿಂದ ಆನಂದಾಶ್ರು ಹರಿಯಿತು. ಬಾಯಿಂದ ಮಾತೇ ಹೊರಡಲಿಲ್ಲ! ಅದೇ ಸ್ಥಿತಿಯಲ್ಲಿ 
ಅವನು ಗಂಟೆಗಟ್ಟಲೆ ಕಾಲ ಕುಳಿತುಬಿಟ್ಟ. ಮರುದಿನ ಶ್ರೀರಾಮಕೃಷ್ಣರು ಅವನನ್ನು 
ಸ್ಪರ್ಶಿಸಿ ಸಮಾಧಾನಗೊಳಿಸಿದಾಗಲೇ ಅವನು ಎಂದಿನಂತಾದುದು. 

ದಿನದಿನಕ್ಕೂ ಲಾಟುವಿಗೆ ಗುರುವನ್ನು ಬಿಟ್ಟಿರಲೇ ಆಗದಂತಾಯಿತು. ಮತ್ತೆಮತ್ತೆ 
ಅನ್ನಿಸುತ್ತಿತ್ತು -- "ನಾನು ಇಲ್ಲೇ ಇದ್ದುಬಿಡುವಂತಾದರೆ ಎಷ್ಟು ಚೆನ್ನ!' ಎಂದು. ಅವನ 
ಆಸೆ ಕೈಗೂಡುವ ದಿನ ದೂರವಿರಲಿಲ್ಲ. ೧೮೮೧ರ ಮೇ ತಿಂಗಳಲ್ಲಿ ದಕ್ಷಿಣೇಶ್ವರದಿಂದ 
ಹೃದಯನ ಉಚ್ಛಾಟನೆಯಾದ ಮೇಲೆ ಶ್ರೀರಾಮಕೃಷ್ಣರಿಗೆ ಆಪ್ತಸೇವಕರಾರೂ 
ಇಲ್ಲದಂತಾಯಿತು. ಅವರಿಗೋ ದೇಹಪ್ರಜ್ಞೆಯಿರುತ್ತಿದ್ದುದೇ ಅಪರೂಪ. ಯಾವಾ 
ಗೆಂದರೆ ಆಗ ಸಮಾಧಿಸ್ಥಿತಿ ಬಂದುಬಿಡುತ್ತಿತ್ತು. ಆಗೆಲ್ಲ ಅವರ ಮೇಲೆ ಗಮನವಿಟ್ಟು 
ಅವರನ್ನು ಸಹಜಸ್ಥಿತಿಗೆ ಇಳಿಸಲು, ಅವರ ಶಾರೀರಿಕ ಅಗತ್ಯಗಳನ್ನು ನೋಡಿಕೊಳ್ಳಲು 
ಒಬ್ಬರು ಇರಲೇಬೇಕಾಗಿತ್ತು. ಅವರ ಅಣ್ಣನ ಮಗ ರಾಮಲಾಲನೇನೋ ಅಲ್ಲೇ ಇದ್ದ; 
ಅಲ್ಲಿಯ ವರೆಗೂ ಚೆನ್ನಾಗಿಯೂ ಇದ್ದ. ಆದರೆ ಅವನಿಗೆ ಹೃದಯನ ಬಳಿಕ ಕಾಳೀ 
ದೇವಾಲಯದ ಅರ್ಚಕಪದವಿ ದೊರೆತಾಗಿನಿಂದ "ಇನ್ನು ನಾನಾರಿಗೆ ಕಡಿಮೆ!' ಎಂಬ 
ಅಹಂಕಾರ ಮೊಳೆತು ಶ್ರೀರಾಮಕೃಷ್ಣರನ್ನು ಅಲಕ್ಷಿಸಿಬಿಟ್ಟ. ಇದರಿಂದ ತೊಂದರೆಗೀಡಾದ 
ಶ್ರೀರಾಮಕೃಷ್ಣರು ತಮ್ಮ ನೆರವಿಗಾಗಿ ಲಾಟುವನ್ನು ಬಿಟ್ಟುಕೊಡಲು ರಾಮಚಂದ್ರ ದತ್ತ 
ನನ್ನು ವಿನಂತಿಸಿಕೊಂಡರು. ರಾಮ ಸಂತೋಷದಿಂದ ಒಪ್ಪಿ ಕಳಿಸಿಕೊಟ್ಟ. ಲಾಟುವಿಗೆ 
ಇದಕ್ಕಿಂತ ದೊಡ್ಡ ಭಾಗ್ಯ ಇನ್ನೇನಿದೆ! ತನ್ನ ಜನ್ಮ ಸಾರ್ಥಕವಾಯಿತೆಂದುಕೊಂಡ, ಏಕನಿಷ್ಠೆ 
ಯಿಂದ ಗುರುಸೇವೆಯಲ್ಲಿ ನಿರತನಾದ. ಗುರುವಿನ ಶುಶ್ರೂಷೆಯೇ ಅವನ ಪಾಲಿನ 

ಮುಖ್ಯ ಆಧ್ಯಾತ್ಮಿಕ ಸಾಧನೆಯಾಯಿತು. ಅವರ ಇಚ್ಛಾನುವರ್ತಿಯಾಗಿರುವುದೇ ಅವನ 
ತೆಪುನರು; 

ಗುರುವಾಕ್ಕದಲ್ಲಿ ಲಾಟುವಿಗೆ ಪರಿಪೂರ್ಣ ಶ್ರದ್ಧೆ, ಅವರು ಒಮ್ಮೆ ಒಂದು 
ಮಾತನ್ನು ಆಡಿದರೆ ಸಾಕು, ಒಂದು ಇಂಗಿತವನ್ನು ವ್ಯಕ್ತಪಡಿಸಿದರೆ ಸಾಕು, ಅವನದನ್ನು 
ವೇದವಾಕ್ಕಕ್ಕಿಂತ ಹೆಚ್ಚಾಗಿ ಪರಿಗಣಿಸುತ್ತಿದ್ದ; ಅದನ್ನು ಬಿಡದೆ ನಡೆಸುತ್ತಿದ್ದ. 

ಒಂದು ದಿನ ಲಾಟು, ರಾತ್ರಿ ಎಂಟೊಂಬತ್ತು ಗಂಟೆಗೆಲ್ಲ ಮಲಗಿಬಿಟ್ಟಿದ್ದ -- 
ಕೆಲಸದ ಆಯಾಸದಿಂದಲೋ ಏನೋ. ಶ್ರೀರಾಮಕೃಷ್ಣರು ಅದನ್ನು ಕಂಡು ಅವನನ್ನು 
ಎಬ್ಬಿಸಿ ಒಂದು ಮಾತಿನ ಪೆಟ್ಟು ಕೊಟ್ಟರು: 

""ಈಗ ನಿದ್ರೆ ಮಾಡಿದರೆ ಇನ್ನು ಜಪ-ಧ್ಯಾನ ಮಾಡುವುದು ಯಾವಾಗ? ಧ್ಯಾನ 
ಮಾಡುತ್ತ ಮಾಡುತ್ತ ರಾತ್ರಿ ಕಳೆದದ್ದೇ ಗೊತ್ತಾಗಬಾರದು, ತಿಳಿಯಿತೆ?'' 

ಈ ಮಾತು ಲಾಟುವಿನ ಮೇಲೆ ರಾಮಬಾಣದಂತೆ ಕೆಲಸಮಾಡಿತು. ಆಗ ತಾವು 
ಮಾಡಿದ್ದೇನೆಂಬುದನ್ನು ಸ್ವಾಮಿ ಅದ್ಭುತಾನಂದರು ಮುಂದೊಮ್ಮೆ ಹೇಳುತ್ತಾರೆ: 

"“ಅವರು ಹಾಗೆಂದಾಗ ನನಗಾದ ದುಃಖ ಎಷ್ಟೆಂದು ಹೇಳಲಿ? ಇಂಥವರ 
ಸಂಗವನ್ನು ಪಡೆದೂ ನಿದ್ರೆಯಲ್ಲಿ ದಿನವನ್ನು ಕಳೆಯುತ್ತಿರುವೆನಲ್ಲ ಎನ್ನಿಸಿತು. ತಕ್ಷಣವೇ 
ಎದ್ದು ಮುಖಕ್ಕೆ ತಣ್ಣೀರೆರಚಿಕೊಂಡು ಸ್ವಲ್ಪ ಹೊತ್ತು ಗಂಗಾತೀರದಲ್ಲಿ ಬಿರುಸಾಗಿ 
ಓಡಾಡಿದೆ. ಬಳಿಕ ಬಂದು ಅವರೆದುರು ಕುಳಿತೆ. ಸ್ವಲ್ಪ ಹೊತ್ತಿಗೆ ಮತ್ತೆ ತೂಕಡಿಕೆ ಬಂತು. 
ಮತ್ತೆ ಎದ್ದು ಓಡತೊಡಗಿದೆ. ಈ ರೀತಿ ಇಡೀ ಸ ಹಡ ಕಡಾ ಯುದ್ಧ ಹೂಡಿದೆ. 
ಮರುದಿನವೂ ಅದೇ ರೀತಿ ಮಾಡಿದೆ. ಆದರೆ ತುಂಬಾ ಕಷ್ಟವಾಗುತ್ತಿತ್ತು. ಹಗಲೆಲ್ಲ 
ನಿದ್ರೆಯಿಂದ ಕಣ್ಣೆಳೆಯುತ್ತಿತ್ತು. ಆಗಲೂ ಬಿಡಲಿಲ್ಲ; ಅಲ್ಲೂ ನಿದ್ರೆಯೊಡನೆ ಸೆಣಸಿದೆ. ಈ 
ರೀತಿ ಪ್ರತಿದಿನ ಮಾಡತೊಡಗಿದೆ.'' ಹೀಗೆ ಎರಡು ವರ್ಷಗಳ ನಿರಂತರ ಪ್ರಯತ್ನದಿಂದ 
ಲಾಟು ನಿದ್ರಾಜಯಿಯಾದ. 

ನಿದ್ರಾಜಯಿಯೆಂದರೆ ನಿದ್ರೆಯನ್ನು ಸಂಪೂರ್ಣ ವರ್ಜಿಸಿದವನು ಎಂದರ್ಥವಲ್ಲ, 
ನಿದ್ರೆಯ ಮೇಲೆ ಹತೋಟಿಯಿರುವವನು ಎಂದರ್ಥ. ಎಂದರೆ, ಈತ ಹಗಲಾಗಲಿ 
ಇರುಳಾಗಲಿ, ಯಾವಾಗ ಬೇಕಾದರೂ ಎಷ್ಟು ಹೊತ್ತು ಇಷ್ಟವೋ ಅಷ್ಟು ಹೊತ್ತು 
ಎಚ್ಚರವಾಗಿರಬಲ್ಲ; ಮತ್ತು ಅತ್ಕಲ್ಪ ಪ್ರಮಾಣದ ನಿದ್ರೆಯಿಂದಲೇ ಶರೀರಕ್ಕೆ ಅಗತ್ಯವಿರುವ 
ವಿರಾಮವನ್ನು ಕೊಡಬಲ್ಲ. 

ಲಾಟು ಗುರುವಾಕ್ಕವನ್ನು ಮನ್ನಿಸಿ ರಾತ್ರಿ ನಿದ್ರೆ ಬಿಟ್ಟು ಧ್ಯಾನದಲ್ಲೇ ಇದ್ದರೂ, 
ಹಗಲು ಸ್ವಲ್ಪ ಹೊತ್ತು ನಿದ್ರಿಸುತ್ತಿದ್ದ. ಆದರೆ ಅವನು ಯಾವಾಗ ನಿದ್ರಿಸುತ್ತಾನೆ, ಯಾವಾಗ 
ಧ್ಯಾನರತನಾಗುತ್ತಾ ನೆ ಎಂಬುದು ಯಾರಿಗೂ ತಿಳಿಯುತ್ತಿರಲಿಲ್ಲ. 

ಗುರುವಿನ ವಿಷಯದಲ್ಲಿ ಲಾಟುವಿನ ಶ್ರದ್ಧೆ ಇಂಥದು. ಜೊತೆಗೆ ಅವನು ಅವರ 
ಮೇಲಿಟ್ಟಿದ್ದ ಪ್ರೀತಿ ಸಲಿಗೆ ಕೂಡ ಅಸಾಧಾರಣ ಮಟ್ಟದ್ದು. ತಮ್ಮ ಅಂದಿನ 
ಮನಸ್ಥಿತಿಯನ್ನು ನೆನಪಿಸಿಕೊಂಡು ಸ್ವಾಮಿ ಅದ್ಭುತಾನಂದರು ಮುಂದೊಮ್ಮೆ ಹೇಳು 
ತ್ತಾರೆ; ""ನಾನು ಪರಮಹಂಸರನ್ನು ದೇವರೆಂಬಂತೆ ಕಾಣಾತ್ರಿದ್ದೆನೆ? ಇಲ್ಲ! ಹಾಗಿದ್ದಿದ್ದರೆ 
ನಾನು ಅವರ ಸನ್ನಿಧಿಯಲ್ಲಿ ವಾಸ ಮಾಡುವುದಾಗಲಿ, ಅವರ ಸೇವೆ ಮಾಡುವುದಾಗಲಿ 

ಎಲ್ಲಿ ಸಾಧ್ಯವಿತ್ತು? ಅವರು ನನಗೆ ಸ್ನೇಹಪೂರ್ಣ ಪ್ರಿಯ ತಂದೆಯಾಗಿ ತೋರುತ್ತಿದ್ದರು. 
ಆದ್ದರಿಂದ ಯಾವುದೇ ಆತಂಕವಿಲ್ಲದೆ ನಾನು ಅವರೊಂದಿಗೆ ನಿರ್ಭಡೆಯಿಂದಿದ್ದುಬಿಟ್ಟೆ.'' 

ಲಾಟುವಿನ ಸೇವಾವಿಧಾನ ಬಹಳ ವಿಶಿಷ್ಟವಾದದ್ದು. ಶ್ರೀರಾಮಕೃಷ್ಣರು ಅವನಿಗೆ 
ಯಾವುದನ್ನೂ ಬಾಯಿಬಿಟ್ಟು ಹೇಳಬೇಕಾಗಿಯೇ ಇರಲಿಲ್ಲ. ಗುರುವಿನ ಮನದಲ್ಲಿ 
ಒಂದು ಆಲೋಚನೆ ಬರುತ್ತಿದ್ದಂತೆಯೇ, ಅದನ್ನರಿತು ಕಾರ್ಯಗತಗೊಳಿಸುವ 
ಚುರುಕುತನ, ದಕ್ಷತೆ, ನಿಷ್ಠೆ ಅವನಲ್ಲಿತ್ತು. 

ಪ್ರತಿದಿನವೂ ಮುಂಜಾನೆ ಏಳುತ್ತಿದ್ದಂತೆಯೇ ಶ್ರೀರಾಮಕೃಷ್ಣರ ದರ್ಶನ 
ಪಡೆಯುವುದು; ಅನಂತರ ಶೌಚಾದಿಗಳನ್ನು ಮುಗಿಸಿಕೊಂಡು ನಹಬತ್ತಿಗೆ ಹೋಗಿ 
ಶ್ರೀಶಾರದಾದೇವಿಯವರಿಗೆ ನಮಸ್ಕರಿಸಿ ಅವರಿಗೆ ಗಂಗಾಜಲವನ್ನು ತಂದುಕೊಡುವುದು 
-- ಇದು ಲಾಟುವಿನ ಅಭ್ಯಾಸ. ಬೆಳಗ್ಗೆ ಎದ್ದೊಡನೆ ಶ್ರೀರಾಮಕೃಷ್ಣರನ್ನಲ್ಲದೆ ಇನ್ನಾರ 
ಮುಖವನ್ನು ನೋಡಲೂ ಅವನಿಗೆ ಇಷ್ಟವಿಲ್ಲ. ಒಂದು ದಿನ ಹಾಗೆಯೇ ಎದ್ದು ನೋಡು 
ತ್ತಾನೆ -- ಪಕ್ಕದಲ್ಲಿ ಗುರುಗಳಿಲ್ಲ! ಕೂಡಲೇ ಅವನು ಕಣ್ಣುಮುಚ್ಚಿಕೊಂಡು' "ಠಾಕೂರ್‌, 
ಠಾಕೂರ್‌' . ಎಂದು ಕೂಗತೊಡಗಿದ. ಶ್ರೀರಾಮಕೃಷ್ಣರು ಬಂದು ಎದುರಿಗೆ ನಿಂತ 
ಮೇಲೆಯೇ ಅವನು ಪುನಃ ಕಣ್ತೆರೆದದ್ದು! 

ಲಾಟುವಿನ ದಿನಚರಿ ಸಾಧಾರಣವಾಗಿ ಹೀಗಿರುತ್ತಿತ್ತು: ಬೆಳಗಿನ ಹೊತ್ತು 
ಅಂಗಡಿಗೆ ಹೋಗುವುದೇ ಮೊದಲಾದ ಕೆಲಸಗಳಿದ್ದರೆ ಮಾಡುತ್ತಿದ್ದ, ಅಂಥದೇನೂ 
ಇಲ್ಲದಿದ್ದರೆ ನಿರ್ಜನ ಸ್ಥಳಕ್ಕೆ ಹೋಗಿ ಧ್ಯಾನ-ಜಪ-ಸಂಕೀರ್ತನೆಯಲ್ಲಿ ನಿರತನಾಗುತ್ತಿದ್ದ. 
ಮತ್ತು ಎಲ್ಲಿಗಾದರೂ ಹೋಗುವುದಿದ್ದರೂ ದಾರಿಯಲ್ಲೇ ನಿರಂತರವಾಗಿ ನಾಮಜಪ 
ನಡೆಯುತ್ತಿತ್ತು. ಮಧ್ಯಾಹ್ನದ ಹೊತ್ತಿಗೆ ಶ್ರೀರಾಮಕೃಷ್ಣರ ಮೈಗೆ ಎಣ್ಣೆ ಹಚ್ಚಿ ಸ್ನಾನ 
ಮಾಡಿಸುತ್ತಿದ್ದ. ಬಳಿಕ ತಾನೂ ಗಂಗೆಯಲ್ಲಿ ಮಿಂದು ಒದ್ದೆ ಬಟ್ಟೆಯಲ್ಲೇ ಅಲ್ಲಿರುವ ಎಲ್ಲ 
ದೇವಾಲಯಗಳಿಗೂ ಹೋಗಿ ನಮಸ್ಕರಿಸಿ, ಬೇರೆ ಬಟ್ಟೆ ಧರಿಸುತ್ತಿದ್ದ. ಊಟಕ್ಕೆ ಮೊದಲು 
ಮುತ್ತೆ ಧ್ಯಾನ-ಜಪ. ಊಟವಾದ ಮೇಲೆ ಗುರುವಿಗೆ ಗಾಳಿ ಬೀಸುತ್ತಿದ್ದು, ಅವರ ಅಪ್ಪಣೆ 
ಯಾದ ಮೇಲೆ ಹೋಗಿ ವಿಶ್ರಮಿಸುತ್ತಿದ್ದ. ಸಂಜೆಯ ವೇಳೆಗೆ ನಹಬತ್ತಿಗೆ ಹೋಗಿ 
ಶಾರದಾದೇವಿಯವರಿಗೆ ನಾನಾ ರೀತಿಯಲ್ಲಿ ನೆರವಾಗುತ್ತಿದ್ದ -- ಹಿಟ್ಟು ಕಲಸುವುದು, 
ಪಾತ್ರೆ ತೊಳೆಯುವುದು ಇತ್ಯಾದಿ. ಇದೊಂದು ಅಪೂರ್ವ ಸುಯೋಗ! ಏಕೆಂದರೆ, 
ಶ್ರೀರಾಮಕೃಷ್ಣರು ತಮ್ಮ ಸತಿಯ ಸೇವೆಮಾಡಲು ಅವಕಾಶ ಕೊಟ್ಟಿದ್ದ ಕೆಲವೇ ಮಂದಿ 
ಶಿಷ್ಕರಲ್ಲಿ ಅವನೂ ಒಬ್ಬನಾಗಿದ್ದ. ಅನಂತರ ದೇವಾಲಯಗಳಲ್ಲಿ ಸಂಜೆಯ ಆರತಿಯನ್ನು 
ವೀಕ್ಷಿಸಿ ಶ್ರೀರಾಮಕೃಷ್ಣರ ಕೊಠಡಿಯಲ್ಲಿ ನಡೆಯುತ್ತಿದ್ದ ಸಂಕೀರ್ತನೆಯಲ್ಲಿ ಭಾಗವಹಿಸು 
ತ್ತಿದ್ದ. ರಾತ್ರಿ ಊಟವಾದ ಮೇಲೆ ಗುರುಗಳ ಪಾದವನ್ನು ಒತ್ತುತ್ತಿದ್ದ; ಬೇಕೆಂದರೆ ಗಾಳಿ 
ಬೀಸುತ್ತಿದ್ದ. ಅವರಿಗೆ ನಿದ್ರೆ ಹತ್ತಿದ ಬಳಿಕ ಅಲ್ಲಿಂದ ಹೊರಡುತ್ತಿದ್ದ. ಕೆಲವೊಮ್ಮೆ ಅವರ 
ಆದೇಶಾನುಸಾರ ಅಲ್ಲೇ ಕುಳಿತು ಜಪ-ಧ್ಯಾನಗಳಲ್ಲಿ ನಿರತನಾಗುತ್ತಿದ್ದ. 

ಶ್ರೀರಾಮಕೃಷ್ಣರು ಲಾಟುವಿನ ಮೇಲಿರಿಸಿದ್ದ ವಾತ್ಸಲ್ಯ ಎನ್ನುವುದು ಅವನು ಅವರ 
ಮೇಲಿಟ್ಟ ಗುರುಭಕ್ತಿಗೆ ಸರಿದೂಗುವಂಥದಾಗಿತ್ತು. ಒಮ್ಮೆ ಯಾರೋ ಅವನಿಗೆ ಒಂದು 
ಜೊತೆ ಹೊಸ ಚಪ್ಪಲಿಯನ್ನು ತಂದುಕೊಟ್ಟಿದ್ದರು. ಅವನು ಅದನ್ನು ಹಾಕಿಕೊಂಡು 

ಓಡಾಡಿದ್ದು ಒಂದೇ ದಿನ. ಮರುದಿನ ಮುಂಜಾನೆ ಶ್ರೀರಾಮಕೃಷ್ಣರು ನೋಡುತ್ತಾರೆ -- 
ಒಂದೇ ಚಪ್ಪಲಿಯಿದೆ, ಇನ್ನೊಂದು ನಾಪತ್ತೆ! ಯಾರು ಕದ್ದಿರಬಹುದು...ಒಂದು ಚಪ್ಪಲಿ 
ಯನ್ನು? ಇನ್ನೇನು, ನಾಯೋ ನರಿಯೋ ಕಚ್ಚಿಕೊಂಡು ಹೋಗಿರಬೇಕು! "ಆಹಾ, ಈ 
ಹುಡುಗನ ಅದೃಷ್ಟವೆ!' ಎಂದು ಮರುಕ ತಾಳಿ ಅದನ್ನು ಹುಡುಕಲು ಶ್ರೀರಾಮಕೃಷ್ಣರು 
ಸ್ವತಃ ತಾವೇ ಹೊರಟರು. ದೇವಸ್ಥಾನದ ಆವರಣ, ಅದರ ಸುತ್ತಮುತ್ತ ಎಲ್ಲ ಕಡೆಯೂ 
ಹುಡುಕುತ್ತ ಸುತ್ತಾಡಿದರು. ಲಾಟುವಿಗೆ ಈ ವಿಷಯ ತಿಳಿಯಿತು. "ಅಯ್ಯೋ! ನನ್ನಂಥ 
ಯಃಕಶ್ಚಿತ್‌ ಮೂರ್ವನ ಚಪ್ಪಲಿ ಹುಡುಕಿಕೊಡಲು ಹೊರಟರೇ ಈ ಪರಮಹಂಸರು!' 
ಎಂದು ಭಾವಿಸುತ್ತ ಅವನೆದೆ ಹಿಂಡಿದಂತಾಯಿತು; ಕಣ್ಣು ತೇವವಾಯಿತು. 

ಲಾಟು ಅನಕ್ಬರಸ್ಥನೆಂದು ಹಿಂದೆಯೇ ಹೇಳಿದೆ. ಶ್ರೀರಾಮಕೃಷ್ಣರಾದರೂ 
ಹೆಚ್ಚೇನೂ ಓದಿದವರಲ್ಲ. ಆದರೂ ಅವರು, ತಮ್ಮ ಶಿಷ್ಕನಿಗೊಂದಿಷ್ಟು ಓದುಬರಹ 
ಬಂದರೆ ಒಳ್ಳೆಯದಿತ್ತು ಎಂದು ಭಾವಿಸಿದರು. "ನಾನೂ ನಾಲ್ಕಕ್ಪರ ಕಲಿತಿದ್ದಿದ್ದರೆ...' 
ಎಂದು ಅವನು ಮುಂದೆ ಪರಿತಪಿಸುವಂತಾಗಬಾರದಲ್ಲ! ತಾವೇ ಅವನಿಗೆ ಅಕ್ಷರಾಭ್ಯಾಸ 
ಮಾಡಿಸಲು ಮುಂದಾದರು. ವರ್ಣಮಾಲೆಯನ್ನು ಬರೆದು ಅವನ ಮುಂದಿರಿಸಿ, ಅವನ್ನು 
ಗುರುತಿಸಲು, ಉಚ್ಚರಿಸಲು ಹೇಳಿಕೊಡತೊಡಗಿದರು. ಅಷ್ಟೊಂದು ಅಕ್ಷರಗಳನ್ನು 
ನೋಡಿಯೇ ಲಾಟುವಿಗೆ ಗಾಬರಿಯಾಯಿತು. ಆದರೂ ಶ್ರೀರಾಮಕೃಷ್ಣರು ಒಂದೊಂದೇ 
ಅಕ್ಷರದ ಉಚ್ಚಾರಣೆಯನ್ನು ತಿಳಿಸಲಾರಂಭಿಸಿದರು. ಆದರೆ ಬಿಹಾರಿನವನಾದ ಅವನ 
ಬಾಯಲ್ಲಿ ಬಂಗಾಳೀ ಉಚ್ಚಾರ ಹೊರಡದು! ಏನು ಮಾಡಿದರೂ ಅದು ಹಿಂದಿ 
ಯಂತೆಯೇ ಕೇಳುತ್ತಿತ್ತು. ಅದನ್ನು ಕೇಳಿ ಶ್ರೀರಾಮಕೃಷ್ಣರು ನಕ್ಕರು. ಜೊತೆಗೆ ಲಾಟುವೂ 
ನಕ್ಕ. “ಇವತ್ತು ಬೇಡ, ಇನ್ನೊಂದು ದಿನ ನೋಡೋಣ' ಎಂದುಕೊಂಡರು 
ಶ್ರೀರಾಮಕೃಷ್ಣರು. ಆದರೆ ಮರುದಿನ ಮತ್ತೆ ಅದೇ ಕತೆ, ಹೀಗೆ ಒಂದೆರಡು ಬಾರಿ 
ಪ್ರಯತ್ನಿಸಿದ ಮೇಲೆ ಅವರು, "ಸರಿ, ಇವನಿಗಿದು ತಲೆಗೆ ಹತ್ತುವುದಿಲ್ಲ. ಮತ್ತು ಇವನಿಗೆ 
ಇದು ಬೇಕಾಗುವುದೂ ಇಲ್ಲ' ಎಂದು ನಿರ್ಧರಿಸಿ ಅಲ್ಲಿಗೇ ನಿಲ್ಲಿಸಿದರು. 

ನಿಜಕ್ಕೂ ಲಾಟು ತಾನು ಅಕ್ಬ್ಷರಾಭ್ಯಾಸವನ್ನು ಮಾಡದೆಹೋದುದಕ್ಕೆ ತನ್ನ ಜೀವನ 
ದಲ್ಲಿ ಎಂದೂ ಪಶ್ಚಾತ್ತಾಪ ಪಡಬೇಕಾಗಿ ಬರಲಿಲ್ಲ. ಏಕೆಂದರೆ, ತನ್ನ ಗುರುವಿನಂತೆಯೇ 
ಅವನು ಜ್ಞಾನಭಂಡಾರವನ್ನೇ ಸ್ವಾಧೀನಪಡಿಸಿಕೊಂಡಿದ್ದ - ತನ್ನ ಆಧ್ಯಾತ್ಮಿಕ ಸಾಧನೆಯ 
ಫಲವಾದ ಸಾಕ್ಷಾತ್ಕಾರದಿಂದ. ಶ್ರೀರಾಮಕೃಷ್ಣರೊಮ್ಮೆ ಅವನಿಗೆ ಹೇಳುತ್ತಾರೆ: 
""ಲೇಟೋ, ವೇದವೇದಾಂತಗಳು ನಿನ್ನ ಮುಖದಿಂದ ತಾನಾಗಿಯೇ ಹರಿದು ಬರುತ್ತವೆ!'' 
ಎಂದು. ಈ ಮಾತು ಮುಂದೆ ಅಕ್ಬರಶಃ ಸತ್ಯವಾಗಿ ಪರಿಣಮಿಸಿತು. ಸ್ವಾಮಿ ಅದ್ಭುತಾ 
ನಂದರೊಡನೆ ಮಾತನಾಡಿದ .ಯಾರಿಗೂ ಅವರು ನಿರಕ್ಬರಿಗಳೆಂದು ಊಹಿಸಲು 
ಸಾಧ್ಯವಿರಲಿಲ್ಲ. ಮಾತ್ರವಲ್ಲ, ಅವರ ಅಗಾಧ ಜ್ಞಾನವನ್ನು ಕಂಡು ಎಲ್ಲರೂ ಆಶ್ಚರ್ಯ 
ಚಕಿತರಾಗುತ್ತಿದ್ದರು. 

ಶ್ರೀರಾಮಕೃಷ್ಣರು ಲಾಟುವಿಗೆ ಸಾಧನೆಯ ಪ್ರತಿಯೊಂದು ಅಂಶವನ್ನೂ ತಿಳಿಸಿ 
ಕೊಟ್ಟರು. ಅವನು ತನ್ನ ಗುರುವಿನ ಸಮಾಧಿಸ್ಥಿತಿಯ ಚಿತ್ರವನ್ನೇ ತನ್ನ ಧ್ಯಾನವಸ್ತು 
ವನ್ನಾಗಿಸಿಕೊಂಡ. ನಾಮಜಪ ಮತ್ತು ಶ್ರೀರಾಮಕೃಷ್ಣಧ್ಯಾನ -- ಇದೇ ಅವನ ಸಾಧನೆ. 


] 

ಇದರೊಂದಿಗೆ ಗುರುವಿನ ನಿಷ್ಕಾಯುತ ಸೇವೆ. ಇಷ್ಟರಿಂದಲೇ ಅವನು ಎರಡು ಮೂರು 
ರ್ಷಗಳ ಅತ್ಯಲ್ಪ ಅವಧಿಯಲ್ಲೇ ಸಾಧನಾಪಥದಲ್ಲಿ ಬಹುದೂರ ಮುನ್ನಡೆದ. ಅವನ 

ಧ್ಯಾನಗಭೀರತೆಗೆ ನಿದರ್ಶನವಾದ ಕೆಲವು ಘಟನೆಗಳನ್ನು ಇಲ್ಲಿ ನೋಡಬಹುದು. 

ಒಮ್ಮೆ ಲಾಟುವೂ ಇನ್ನು ಕೆಲವು ಶಿಷ್ಕರೂ ಬ್ರಾಹ್ಮೀ ಮುಹೂರ್ತದಲ್ಲಿ ಗುರುವಿ 
ನೆದುರಿಗೆ ಜಪಕ್ಕೆ ಕುಳಿತರು. ಶ್ರೀರಾಮಕೃಷ್ಣರು ""ಏಳು ತಾಯಿ ಕುಂಡಲಿನಿ!'' ಎಂಬ 
ಹಾಡನ್ನು ಗಟ್ಟಿಯಾಗಿ ಹಾಡುತ್ತ ನಡೆದಾಡತೊಡಗಿದರು. ಅದನ್ನು ಕೇಳುತ್ತ ಕೇಳುತ್ತ 
ಲಾಟುವಿನ ಮೈ ಅದುರಲಾರಂಭಿಸಿತು. ಆವೇಶದಿಂದ ಅವನೊಮ್ಮೆ “"ಹೂಂ'ಕರಿಸಿದ! 
ತಕ್ಷಣ ಶ್ರೀರಾಮಕೃಷ್ಣರು ಅವನ ಹೆಗಲನ್ನು ಒತ್ತಿಹಿಡಿದು, "“ಸರಿಯಾಗಿ ಕುಳಿತುಕೊ, 
ಮೇಲೇಳಬೇಡ'' ಎಂದು ಆಜ್ಞಾಪಿಸಿದರು. ಕ್ರಮೇಣ ಅವನು ನೀರವ ಧ್ಯಾನದಲ್ಲಿ 
ಮುಳುಗಿ ಶರೀರ ಪ್ರಜ್ಞೆಯನ್ನೇ ಕಳೆದುಕೊಂಡ. ಆಮೇಲೂ ಶ್ರೀರಾಮಕೃಷ್ಣರು ಎರಡು 
ಗಂಟೆಗಳ ಕಾಲ ಅದೇ ಹಾಡನ್ನೇ ಹಾಡುತ್ತಿದ್ದರು! ಹೀಗೆ ತಮ್ಮ ಹಾಡಿನಿಂದಲೇ ಅವರು 
ಲಾಟುವಿನ ಕುಂಡಲಿನಿಯನ್ನು ಜಾಗೃತಗೊಳಿಸಿದರು. 

ಇನ್ನೊಂದು ದಿನ ಲಾಟು ಶಿವಮಂದಿರದಲ್ಲಿ ಧ್ಯಾನಮಗ್ನನಾಗಿದ್ದಾನೆ. ನಿಗದಿತ 
ವೇಳೆಗೆ ಅವನು ಹಿಂದಿರುಗದಿದ್ದಾಗ ಶ್ರೀರಾಮಕೃಷ್ಣರೇ ಅವನನ್ನು ಹುಡುಕಿಕೊಂಡು 
ಅಲ್ಲಿಗೆ ಬಂದರು. ನೋಡುತ್ತಾರೆ -- ಸೆಖೆಯಿಂದ ಅವನ ಮೈ ಬೆವತುಹೋಗಿದೆ; 
ಅವನು ಮಾತ್ರ ಅದರ ಪರಿವೆಯೇ ಇಲ್ಲದೆ ಗಾಢ ಧ್ಯಾನಸ್ಥನಾಗಿದ್ದಾನೆ. ಅವನನ್ನು ಆ 
ಸ್ಥಿತಿಯಲ್ಲಿ ಕಂಡು ಅವರು ಬೀಸಣಿಗೆ ತಂದು ಅವನಿಗೆ ಗಾಳಿ ಹಾಕತೊಡಗಿದರು. ಸ್ವಲ್ಪ 
ಹೊತ್ತಿಗೆ ಲಾಟು ಮೈತಿಳಿದೆದ್ದ; ಗುರುಗಳು ಗಾಳಿ ಬೀಸುತ್ತಿರುವುದನ್ನು ಕಂಡ, ಆಗ 
ಅವನಿಗಾದ ಆಶ್ಚರ್ಯ, ನಾಚಿಕೆ ಅಷ್ಟಿಷ್ಟಲ್ಲ. ""ಇದೇನು ಮಾಡುತ್ತಿದ್ದೀರಿ ನೀವು! ನಾನು 
ನಿಮ್ಮ ಸೇವೆ ಮಾಡಬೇಕಲ್ಲದೆ ನೀವು ನನ್ನ ಸೇವೆ ಮಾಡುವುದೆ? ಇದರಿಂದ ನನಗೆ 
ಅಮಂಗಳವಾಗದಿದ್ದೀತೆ?'' ಎಂದು ಉದ್ದಿಗ್ನನಾಗಿ ಕೇಳಿದ. 

ಶ್ರೀರಾಮಕೃಷ್ಣರು ಶಾಂತವಾಗಿ ನುಡಿದರು: ""ನಾನು ನಿನ್ನ ಸೇವೆ ಮಾಡು 
ತ್ತಿದ್ದೆನೆ!... ನಿನ್ನೊಳಗೆ ಶಿವನು ಪ್ರವೇಶಿಸಿದ್ದ; ನಾನು ಅವನ ಸೇವೆ ಮಾಡುತ್ತಿದ್ದೆ. ಅದಿರಲಿ, 
ಶಿವ ನಿನ್ನೊಳಗೆ ಪ್ರವೇಶ ಮಾಡಿದ್ದು ನಿನಗೆ ತಿಳಿಯಿತೆ?'' 

ಲಾಟು: ""ನನಗೆ ಅದೇನೂ ಗೊತ್ತಿಲ್ಲ, ಆದರೆ ನಾನು ಶಿವನಲ್ಲೇ ದೃಷ್ಟಿಯಿರಿಸಿ 
ಕುಳಿತಿದ್ದೆ. ಆಗ ಒಂದು ಜ್ಯೋತಿಯನ್ನು ಕಂಡೆ. ಆ ಜ್ಯೋತಿ ಮಂದಿರವನ್ನೆಲ್ಲ ಆವರಿಸಿತು. 
ಆಮೇಲೇನಾಯಿತೋ ನನಗೆ ತಿಳಿಯದು!'' 

ಅಂದಿನಿಂದ ಅವನು ಧ್ಯಾನಕ್ಕೆ ಕುಳಿತಾಗಲೆಲ್ಲ ಜ್ಯೋತಿದರ್ಶನವಾಗುತ್ತಿತ್ತು. 

ಮತ್ತೊ ಮ್ಮೆ ಶ್ರೀರಾಮಕೃಷ್ಣರು ಆತನನ್ನು ಬಿಲ್ವವೃಕ್ಷದ ಕೆಳಗೆ ಪಂಚಮುಂಡಾಸನದ 
ಮೇಲೆ ಕುಳಿತು ಧ್ಯಾನ ಮಾಡಲು ಕಳಿಸಿದರು. ಸ್ವತಃ ಶ್ರೀರಾಮಕೃಷ್ಣರೂ ಹಿಂದೆ ತಾಂತ್ರಿಕ 
ಸಾಧನೆಯ ಅವಧಿಯಲ್ಲಿ ಇದನ್ನು ಮಾಡಿದ್ದರೆಂಬುದನ್ನು ನೆನಪಿಸಿಕೊಳ್ಳಬಹುದು. ಇದು 
ಎಲ್ಲರಿಗೂ ಹೇಳಿಸಿದ ಸಾಧನೆಯಲ್ಲ. ಬ್ರಹ್ಮಚರ್ಯದಲ್ಲಿ ದೃಢವಾಗಿ ನೆಲಸಿದ, ಅತ್ಯಂತ 
ಪರಿಶುದ್ಧ ವ್ಯಕ್ತಿಗಳಿಗೆ ಮಾತ್ರ ಇದನ್ನು ನಡೆಸಲು ಸ ಸಾಧ್ಯ. ಅಲ್ಲಿ ಧ್ಯಾನಸ್ಮನಾಗಿ ನ್‌ 
ಅಂದು ಲಾಟುವಿಗೆ ಅನೇಕ ಭಯಾನಕ ಮೂರ್ತಿಗಳ ದರ್ಶನವಾಯಿತು. ಅದನ್ನೆಲ್ಲ 

೦ಡು ಆತ ಭಯಗ್ರಸ್ತನಾದ. ಅಲ್ಲಿಂದೆದ್ದು ಓಡಿಹೋಗುವಂತೆನಿಸಿತು; ಆದರೆ ಅದೂ 
ಸಾಧ್ಯವಾಗಲಿಲ್ಲ! ಆಗ ಅದೃಷ್ಟವಶಾತ್‌, ಶ್ರೀರಾಮಕೃಷ್ಣರೇ ಅಲ್ಲಿಗೆ ಬಂದು ಕಾಪಾಡಿದರು. 
ಇನ್ನೊಂದು ದಿನ ಅವನು ಅಲ್ಲಿ ಧ್ಯಾನಸ್ಮನಾಗಿದ್ದಾಗ ಯೋಗನಿದ್ರೆಯಲ್ಲಿ ತಲ್ಲೀನನಾದ. ಆ 
ೇಳೆಯಲ್ಲಿ ಅವನ ಸುತ್ತಮುತ್ತ ಎರಡು ನಾಯಿಗಳು ಓಡಾಡುತ್ತಿದ್ದುವು. ಇದನ್ನು ಕಂಡು 
ಶ್ರೀರಾಮಕೃಷ್ಣರು ಆಮೇಲೆ ಅವನಿಗೆಂದರು: 
""ನೀನು ಮಹಾ ಭಾಗ್ಯಶಾಲಿ! ನಿನ್ನನ್ನು ರಕ್ಷಿಸಲು ಜಗನ್ಮಾತೆಯೇ ತನ್ನಿಬ್ಬರು 
ಭೈರವರನ್ನು ಶ್ವಾನರೂಪದಲ್ಲಿ ಕಳಿಸಿದ್ದಳು!'' 
ಮುಂದೆ ಶ್ರೀರಾಮಕೃಷ್ಣರು ತಮ್ಮ ಜೀವನಸಂಧ್ಯೆಯಲ್ಲಿ ಕಲ್ಕತ್ತದ ಕಾಶೀಪುರದಲ್ಲಿ 
ದ್ದಾಗ ಒಂದು ದಿನ ಲಾಟು ಅವರ ತಲೆಯನ್ನು ನೇವರಿಸುತ್ತಿದ್ದ. ಆಗ ಗುರುಕೃಪೆಯಿಂದ 
ಇದ್ದಕ್ಕಿದ್ದಂತೆ ಅವನಿಗೆ ಸಮಾಧಿಯ ಅನುಭವವಾಯಿತು. ಅವನು ಈ ಬಗೆಯ ಇನ್ನೆಷ್ಟು 
ಅನುಭವಗಳನ್ನು ಪಡೆದುಕೊಂಡನೊ ಹೇಳಲಾಗದು. 
ಹೀಗೆ ಅವನ ಆಂತರ್ಯ ವಿಕಾಸಗೊಳ್ಳುತ್ತ ಬಂದಂತೆ ಅದರ ಪರಿಣಾಮವು ಅವನ 
ಬಾಹ್ಯವ್ಯಕ್ತಿತ್ವದಲ್ಲಿ ನಿಚ್ಚಳವಾಯಿತು. ಶರೀರ ಗೌರವರ್ಣ ತಾಳಿತು; ಧ್ವನಿ ಗಂಭೀರ 
ವಾಯಿತು. ನಡಿಗೆಯಲ್ಲೊಂದು ಗತ್ತು ತಾನೇತಾನಾಗಿ ಸೇರಿಕೊಂಡಿತು. ಆತನ ಪ್ರತಿ 
ಯೊಂದು ನಡೆನುಡಿಯಲ್ಲೂ ಒಂದು ತೂಕ, ವರ್ಚಸ್ಸು ಎದ್ದುಕಾಣುತ್ತಿತ್ತು. ಅವನದು 
ಒಂದು ಬಗೆಯ ಬಿರುಸು ಮುಖವಾದರೂ ಹೃದಯ ಮಾತ್ರ ಸರಸಪೂರ್ಣವಾಗಿತ್ತು. 
ಹೀಗೆ ಶ್ರೀರಾಮಕೃಷ್ಣರ ದಿವ್ಯಸ್ಪರ್ಶವು ಕುಗ್ರಾಮದ ಕುರುಬನೊರ್ವನನ್ನು ಸಂ 
ಶಿರೋಮಣಿಯನ್ನಾಗಿಸಿತು. 

ಒಮ್ಮೆ ಶ್ರೀರಾಮಕೃಷ್ಣರಿಗಾದ ದರ್ಶನವೊಂದು ತುಂಬ ಸ್ವಾರಸ್ಯಕರವಾಗಿತ್ತು. 
ಕಾಳಿಕಾ ಮಾತೆ ಅವರ ಮಡಿಲಲ್ಲೊಂದು ಮಗುವನ್ನಿಟ್ಟು ನುಡಿದಳು: 

""ಇಕ್ಕೊ, ಇವನು ನಿನ್ನ ಮಗ.'' 

ಶ್ರೀರಾಮಕೃಷ್ಣರು ಬೆಚ್ಚಿಬಿದ್ದು ನುಡಿದರು: ""ಏನು, ನನಗೊಬ್ಬ ಮಗನೆ? ಎಂದರೆ 
ನಾನು ಸಂಸಾರವನ್ನು ನಡೆಸಬೇಕಾಗುತ್ತದೆಯೆ? ಇದೇನಮ್ಮ ನೀನೆನ್ನುತ್ತಿರುವುದು!'' 

ಜಗನ್ಮಾತೆ (ಮುಗುಳ್ನಗುತ್ತ): ""ಇವನು ಲೌಕಿಕ ಅರ್ಥದಲ್ಲಿ ನಿನ್ನ ಮಗನಲ್ಲ -- 
ಈತ ನಿನ್ನ ಆಧ್ಯಾತ್ಮಿಕ ಪುತ್ರ. ತ್ಯಾಗಜೀವನದ ಪರಮಾದರ್ಶವನ್ನು ಪಾಲಿಸುವವನು 
ಇವನು!'' ' 

ಇದೀಗ ಶ್ರೀರಾಮಕೃಷ್ಣರು ಸಮಾಧಾನದ ನಿಟ್ಟುಸಿರೆಳೆದರು. 

ಶ್ರೀರಾಮಕೃಷ್ಣರಿಗೆ ಜಗನ್ಮಾತೆ ನೀಡಿದ ಈ ವರ ಅಯಾಚಿತವಾದದ್ದೇನೂ ಅಲ್ಲ. 
ಅವರು ಆಕೆಯಲ್ಲಿ ಮೊರೆಯಿಟ್ಟು ಪ್ರಾರ್ಥಿಸಿಕೊಂಡಿದ್ದರು: ""ಅಮ್ಮಾ! ನನಗೆ ಸದಾ 
ನನ್ನೊಂದಿಗಿರಬಲ್ಲ ಸಂಗಾತಿಯೊಬ್ಬ ಬೇಕು. ಭಕ್ತಿವಂತನಾದ, ಶುದ್ಧ ಹೃದಯದ ಒಬ್ಬ 
ಬಾಲಕನನ್ನು ನನ್ನ ಬಳಿಗೆ ಕಳಿಸಿಕೊಡು'' ಎಂದು. ತಮ್ಮ ಆ ಪ್ರಾರ್ಥನೆಯ ಫಲವೇ ಈ 
ವರವೆಂದರಿತ ಶ್ರೀರಾಮಕೃಷ್ಣರು ಪುತ್ರನ ಬರವನ್ನೇ ಕಾತರದಿಂದ ಎದುರುನೋಡ 
ತೊಡಗಿದರು. 

ಇದಾಗಿ ಕೆಲದಿನಗಳಲ್ಲೇ ಅವರಿಗೆ ಮತ್ತೊಂದು ಅಲೌಕಿಕ ದರ್ಶನವಾಯಿತು. 
ಅವರೊಂದು ದಿನ ಗಂಗಾತಟದಲ್ಲಿ ನಿಂತಿದ್ದಾರೆ; ನೋಡನೋಡುತ್ತಿದ್ದಂತೆ ನದೀಗರ್ಭ 
ದಲ್ಲಿ ಅತಿ ಮನೋಹರವಾದ ಶತದಲ ಕಮಲವೊಂದು ಅರಳಿ ನಿಂತಿತು. ಅದರ 
ಒಂದೊಂದು ದಳವೂ ಅಫೂರ್ವ ಕಾಂತಿಯಿಂದ ಶೋಭಿಸುತ್ತಿತ್ತು. ಆ ಕಮಲದ ಮಧ್ಯೆ 
ಇಬ್ಬರು. ದಿವ್ಯ ಬಾಲಕರು ಕಾಲ್ಗೆಜ್ಜೆಗಳನ್ನು ಧರಿಸಿ ದಿವ್ಯೋನ್ಮಾದದ ನರ್ತನಗೈಯು 
ತ್ತಿದ್ದರು! ಅವರ ಒಂದೊಂದು ಅಂಗಭಂಗಿಯೂ, ಒಂದೊಂದು ಹಾವಭಾವವೂ, 
ನೋಡಿದವರ ಮನದಲ್ಲಿ ಆನಂದದಲೆಗಳನ್ನು ಎಬ್ಬಿಸುವಂತಿತ್ತು! 

ಯಾರಿರಬಹುದು ಈ ಆನಂದಕಂದರು? ನೋಡುತ್ತಾರೆ -- 

ಅವರಲ್ಲೊಬ್ಬ ಸಾಕ್ಷಾತ್‌ ಮುರಳೀಧರ ಬಾಲ ಮುಕುಂದ! 

ಇನ್ನೊಬ್ಬನು ಅವನ ಲೀಲಾಸಹಚರನಾದ ಗೊಲ್ಲಬಾಲಕ! ಮತ್ತು ಅವನೇ... 
ಜಗನ್ಮಾತೆ ತಮ್ಮ ಮಡಿಲಲ್ಲಿರಿಸಿದ ತಮ್ಮ ಆಧ್ಯಾತ್ಮಿಕ ಪುತ್ರ! 

ಶ್ರೀರಾಮಕೃಷ್ಣರು: ತಮ್ಮೊಳಗಿನ ಆನಂದದ ರಭಸವನ್ನು ಭರಿಸಲಾರದೆ ನೀರವ 
ಸಮಾಧಿಗೇರಿದರು. 

ಕೆಲಘಳಿಗೆಗಳ ಬಳಿಕ ಅವರು ಮತ್ತೆ ಪ್ರಕೃತಿಸ್ಥರಾದರು. ಅದೇ ದಿವ್ಯ ಭಾವದಲ್ಲಿ 
ಗಂಗೆಯನ್ನು ಈಕ್ಸಿಸುತ್ತ ನಿಂತರು. ಆಗ ದೋಣಿಯೊಂದು ಘಟ್ಟಕ್ಕೆ ಬಂದಿತು. ಅದರಲ್ಲಿದ್ದ 
ಇಬ್ಬರಲ್ಲಿ ಒಬ್ಬನು ಅವರ ಆಪ್ತ ಭಕ್ತ ಮನಮೋಹನ ಮಿತ್ರ, ಆತನ ಜೊತೆಯಲ್ಲಿದ್ದವನು 
ಸುಮಾರು ಹದಿನಾರರ ಹರೆಯದ ಸುಂದರ ಕಿಶೋರ. ಅವನ ಹೆಸರೇನೆಂದು ಶ್ರೀರಾಮ 
ಕೃಷ್ಣರಿಗೆ ತಿಳಿಯದು. ಆದರೆ ಅವನ ಪರಿಚಯ ಅವರಿಗಿದ್ದಂತಿದೆ. ಯಾರಿವನು? ಮರು 
ಕ್ಷಣವೇ ಹೊಳೆಯಿತು -- "ಅರೆ! ನಾನು ಈಗತಾನೆ ದರ್ಶನದಲ್ಲಿ ಕಂಡ ದಿವ್ಯ 
ಗೋಪಾಲಕನಲ್ಲವೆ ಈತ? ಶ್ರೀಕೃಷ್ಣನ ಸಂಗಾತಿ ಇವನೇ ಅಲ್ಲವೆ? ನನಗೆ ಜಗನ್ಮಾತೆ 
ಕರುಣಿಸಿದ ಮಗು ಇವನೇ ಅಲ್ಲವೆ!' ಶ್ರೀರಾಮಕೃಷ್ಣರು ಪರಮಾಶ್ಚರ್ಯಭರಿತರಾದರು. 
ಅಷ್ಟರಲ್ಲಿ ಮನಮೋಹನನೂ ಆ ಕಿಶೋರನೂ ಅವರ ಸನಿಹಕ್ಕೇ ಬಂದು. 
ನಮಸ್ಕರಿಸಿ ನಿಂತರು, ಶ್ರಿ ಶ್ರೀರಾಮಕೃಷ್ಣರು ಮಾತನಾಡದೆ ಆ ಇಂ ಪ್ರೀತಿಯಿಂದ 
ನಾ ಬಳಿಕ ಮುಗುಳ್ನ ಗುತ್ತ ನುಡಿದರು: 
"ಭಲೆ! ಮನಮೋಹನ, ಈ ಹುಡುಗನಲ್ಲಿ ಅದ್ಭುತ ಸಾಮರ್ಥ್ಯವಡಗಿದೆ... 
ಮಗು, ನಿನ್ನ ಹೆಸರೇನು?'' 
ರಾಖಾಲ.'' 
ಮತ್ತೆ ಶ್ರೀರಾಮಕೃಷ್ಣರ ಅಂತರಂಗದ ಭಾವ ಪುಟಿದೆದ್ದಿತು. ಮೆಲ್ಹನಿಯಲ್ಲಿ 
ಉದ್ಗರಿಸಿದರು: ""ರಾಖಾಲ...! ರಾಖಾಲ...! ಬೃಂದಾವನದ ಗೋಪಾಲಕ! ಕೃಷ್ಣನ 
ಲೀಲಾಸಂಗಾತಿ, ರಾಖಾಲ!'' ಕ 
ಅವರೀಗ ಆ ಬಾಲಕನನ್ನು ತಮ್ಮ ಚಿರಕಾಲದ ಪರಿಚಿತನೋ ಎಂಬಂತೆ 
ಮಾತನಾಡಿಸತೊಡಗಿದರು. ಬಹಳ ಹೊತ್ತಿನ ಮೇಲೆ ಅವನು ಹೊರಟು ನಿಂತಾಗ 
ಮಧುಪೂರಿತ ದನಿಯಲ್ಲಿ ನುಡಿದರು: ""ಮತ್ತೊಮ್ಮೆ ಬಾ, ಏನು?'' 

ಕಲ್ಕತ್ತದ ಬಳಿ ಸಿಕ್ರಾ ಎಂಬಲ್ಲಿ ಶ್ರೀಮಂತ ಜಮೀನ್ದಾರನ ಮಗನಾಗಿ ಜನಿಸಿದವನು 
ರಾಖಾಲಚಂದ್ರ ಘೋಷ್‌ (ಜನವರಿ ೨೧, ೧೮೬೩). ತಂದೆ ಆನಂದಮೋಹನ ಘೋಷ್‌, 
ತಾಯಿ ಕೈಲಾಸಕಾಮಿನಿ. ರಾಖಾಲ ಇವಳ ಏಕಮಾತ್ರ ಸಂತಾನ. ತಾಯಿ ಶ್ರೀಕೃಷ್ಣನ 
ಪರಮಭಕ್ತೆಯಾದ್ದರಿಂದಲೇ ಮಗನಿಗೆ "ರಾಖಾಲ್‌' (ಎಂದರೆ ಗೋಪಾಲಕ ಎಂದರ್ಥ) 
೦ಬ ಆ ಹೆಸರನ್ನಿಟ್ಟಳು. ಮಗನಿಗೆ ಐದು ವರ್ಷವಾಗಿದ್ದಾಗಲೇ ಆಕೆ ತೀರಿಹೋದಳು. 
ಬಳಿಕ ರಾಖಾಲ ತನ್ನ ಮಲತಾಯಿಯ ಆರೈಕೆಯಲ್ಲಿ ಬೆಳೆದ. 
ಬಾಲಕ ರಾಖಾಲನ ವ್ಯಕ್ತಿತ್ವದಲ್ಲಿ ಏನೋ ಒಂದು ಅನಿರ್ವಚನೀಯ ಆಕರ್ಷಣೆ 
ಯಿತ್ತು. ಆಟಪಾಠಗಳೆರಡರಲ್ಲೂ ಅವನು ಓರಗೆಯವರನ್ನು ಮೀರಿಸಿದ್ದ. ಕುಸ್ತಿಯೂ 
ಸೇರಿದಂತೆ ಅನೇಕ ಆಟಗಳಲ್ಲಿ ಪ್ರವೀಣನಾಗಿದ್ದ. ಅವನ ಶರೀರ ಎಷ್ಟು ಬಲಿಷ್ಠವೋ 
ಅಂತರಂಗ ಅಷ್ಟೇ ಮೃದು. ತರಗತಿಯಲ್ಲಿ ತಾವು ಯಾರಿಗೇ ಹೊಡೆದರೂ ರಾಖಾಲನ 
ಮುಖ ಬಾಡುವುದನ್ನು ಗಮನಿಸಿದ ಅವನ ಉಪಾಧ್ಯಾಯರು ಮಕ್ಕಳ ಮೇಲೆ ದಂಡ 
ಪ್ರಯೋಗ ಮಾಡುವುದನ್ನೇ ಬಿಟ್ಟುಬಿಟ್ಟರು. 
ರಾಖಾಲನಿಗೆ ದೇವರಪೂಜೆ, ಹಾಡು-ಕೀರ್ತನೆಗಳೆಂದರೆ ಇನ್ನಿಲ್ಲದ ಆಸಕ್ತಿ, 

ಕೆಲವೊಮ್ಮೆ ಮಣ್ಣಿಂದ ತಾನೇ ದೇವಿಯ ವಿಗ್ರಹವನ್ನು ನಿರ್ಮಿಸಿಕೊಂಡು ಗೆಳೆಯ 
ರೊಂದಿಗೆ ಪೂಜೆಯ ಆಟವಾಡುತ್ತಿದ್ದ. ಆದರೆ ಕೇವಲ ಮಕ್ಕಳಾಟವಲ್ಲ, ಭಗವದ್ಭಾವ 
ದಲ್ಲೇ ಲೀನನಾಗಿಬಿಡುತ್ತಿದ್ದ. ಮನೆಯಲ್ಲಿ ಯಾವುದೇ ವಿಶೇಷ ಪೂಜೆ ನಡೆಯುವಾಗಲೂ 
ಅರ್ಚಕರ ಬಳಿಯಲ್ಲೇ ಕುಳಿತು ಪೂಜೆಯ ಪ್ರತಿಯೊಂದು ಅಂಶವನ್ನೂ ರೆಪ್ಪೆಬಡಿಯದೆ 
ಗಮನಿಸುತ್ತಿದ್ದ. ಅವನದು ಸಹಜವಾಗಿಯೇ ಧ್ಯಾನಕ್ಕೆ ಒಗ್ಗಿದ ಮನಸ್ಸು. ದುರ್ಗಾಪೂಜೆ 
ಬಂದಿತೆಂದರೆ ರಾತ್ರಿಯ ಆರತಿಯಾದ ಮೇಲೆ ಕತ್ತಲಲ್ಲಿ ತಾನೊಬ್ಬನೇ ದೇವಿಯ ಪ್ರತಿಮೆ 
ಯೆದುರು ಮೌನವಾಗಿ ಕುಳಿತುಬಿಡುತ್ತಿದ್ದ. ತೋಟಗಾರಿಕೆಯಲ್ಲೂ ಸಂಗೀತದಲ್ಲೂ 
ಅವನಿಗೆ ವಿಶೇಷ ಒಲವು. ಗೆಳೆಯರೊಂದಿಗೆ ಸೇರಿ ಕೀರ್ತನೆಗಳನ್ನು ಹಾಡುತ್ತ ಅವನು 
ಮೈಮರೆಯುವುದಿತ್ತು. ಮನೆಯ ಮುಂದೆ ಬಂದ ದಾಸಯ್ಯಗಳು ಶ್ರೀಕೃಷ್ಣನ ಮೇಲೋ 
ದೇವಿಯ ಮೇಲೋ ಹಾಡುಗಳನ್ನು ಹೇಳುತ್ತಿದ್ದರೆ ಕೇಳುತ್ತ ಮೈಮರೆತು ನಿಂತು 
ಬಿಡುತ್ತಿದ್ದ. 

ಹನ್ನೆರಡನೆಯ ವಯಸ್ಸಿಗೆ ರಾಖಾಲನನ್ನು ಮುಂದಿನ ವಿದ್ಯಾಭ್ಯಾಸಕ್ಕಾಗಿ ಕಲ್ಕತ್ತದ 
ಇಂಗ್ಲಿಷ್‌ ಪ್ರೌಢಶಾಲೆಗೆ ಸೇರಿಸಲಾಯಿತು. ಆ ಶಾಲೆಗೆ ಸೇರಿದಂತೆ ಒಂದು ವ್ಯಾಯಾಮ 
ಶಾಲೆಯಿತ್ತು. ಇಲ್ಲಿ ಸ್ನೇಹಿತರೊಂದಿಗೆ ಅಂಗಸಾಧನೆ ಮಾಡುವುದು ರಾಖಾಲನ ನೆಚ್ಚಿನ 
ಹವ್ಯಾಸವಾಯಿತು. ಅವನಿಗೆ ಎಲ್ಲಕ್ಕಿಂತಲೂ ಹೆಚ್ಚು ಪ್ರಿಯವಾದದ್ದೆಂದರೆ ಒಬ್ಬ ಗೆಳೆಯನ 
ಒಡನಾಟ -- ಅವನೇ ಶ್ರೀರಾಮಕೃಷ್ಣರ ಪಟ್ಟ ಶಿಷ್ಠನಾಗಲಿರುವ ನರೇಂದ್ರನಾಥ. ಬಾಲಕರ 
ಗುಂಪಿಗೆ ನರೇಂದ್ರನೇ ನಾಯಕ. ಅವನದು ಪ್ರಚಂಡ ವ್ಯಕ್ತಿತ್ವ; ನಾಯಕತ್ವದ ಗುಣಗಳೆಲ್ಲ 
ಅವನಲ್ಲಿ ಮನೆಮಾಡಿದ್ದುವು. ರಾಖಾಲ ಅವನಿಗೆ ಮಾರುಹೋದದ್ದರಲ್ಲಿ ಆಶ್ಚರ್ಯ 
ವೇನೂ ಇಲ್ಲ. ಅಂತೆಯೇ ರಾಖಾಲನ ಮೃದು ಸ್ವಭಾವ, ಸರಳ ಸೌಮ್ಯ ವ್ಯಕ್ತಿತ್ವ ನರೇಂದ್ರ 
ನಿಗೆ ಮೆಚ್ಚುಗೆಯಾಯಿತು. ಶೀಘ್ರದಲ್ಲೇ ಇಬ್ಬರಿಗೂ ಅನ್ಯೋನ್ಯ ಸ್ನೇಹವೇರ್ಪಟ್ಟಿತು. 

ಮುಂದೆ ನರೇಂದ್ರ ಆ ಕಾಲದ ಅನೇಕ ವಿದ್ಯಾವಂತ ತರುಣರಂತೆ, ಬ್ರಾಹ್ಮಸಮಾಜ 
ದಿಂದ ಆಕರ್ಷಿತನಾಗಿ ಅದರ ಸದಸ್ಯನಾದ. ಮತ್ತು ರಾಖಾಲನನ್ನೂ ಅದರ ಸಂಪರ್ಕಕ್ಕೆ 
ಕರೆತಂದ, ಬ್ರಾಹ್ಮಸಮಾಜದ ಸದಸ್ಯರಾಗಬೇಕೆಂಬವರು, ""ನಾನು ನಿರಾಕಾರನೂ 
ಸಗುಣನೂ ಆದ ಏಕಮಾತ್ರ ಭಗವಂತನನ್ನು ನಂಬುತ್ತೇನೆ; ಆತನನ್ನೇ ಪೂಜಿಸಿ ಧ್ಯಾನಿಸು 
ತ್ತೇನೆ; ಅನೇಕದೇವತಾ ಉಪಾಸನೆಯನ್ನೂ ವಿಗ್ರಹಾರಾಧನೆಯನ್ನೂ ಒಪ್ಪುವುದಿಲ್ಲ'' 
ಎಂಬ ಪ್ರತಿಜ್ಞಾವಿಧಿಗಳನ್ನೊಳಗೊಂಡ ಪತ್ರಕ್ಕೆ ಸಹಿ ಮಾಡಬೇಕಿತ್ತು. ಅಂತೆಯೇ 
ನರೇಂದ್ರ-ರಾಖಾಲರೂ ಆ ವಿಧಿಗಳಿಗೆ ಬದ್ಧರಾದರು. 

ಬ್ರಾಹ್ಮಸಮಾಜಕ್ಕೆ ಸೇರಿದ ಮೇಲೆ ರಾಖಾಲನ ಧಾರ್ಮಿಕ ಪ್ರಜ್ಞೆ ಇನ್ನಷ್ಟು ಜಾಗೃತ 
ಗೊಂಡು ಸ್ಪಷ್ಟರೂಪವನ್ನು ಪಡೆಯಲಾರಂಭಿಸಿತು. ಹುಟ್ಟು-ಸಾವುಗಳ ಪ್ರಶ್ನೆ ಅವನನ್ನು 
ಕಾಡತೊಡಗಿತು. ಕ್ರಮೇಣ ಅವನ ಧ್ಯಾನಪರತೆ ಹೆಚ್ಚಾಯಿತು. “ಭಗವಂತನನ್ನು ಪಡೆದು 
ಕೊಳ್ಳುವುದು ಹೇಗೆ?' ಎಂಬ ಒಂದೇ ಚಿಂತೆ ಅವನ ಮನಸ್ಸನ್ನು ಆಕ್ರಮಿಸಿಬಿಟ್ಟಿತು. 

ರಾಖಾಲನಲ್ಲಿ ಪರಮಾರ್ಥದ ಒಲವು ಹೆಚ್ಚಾದಂತೆ, ಸಹಜವಾಗಿಯೇ ವಿದ್ಯಾ 
ಭ್ಯಾಸದ ಕಡೆಗಿನ ಗಮನ ವಿಚಲಿತಗೊಂಡಿತು. ಇದನ್ನು ತಂದೆ ಆನಂದಮೋಹನ ಗಮನಿಸ 
ದಿರಲಿಲ್ಲ. ಮಗನ ಭವಿಷ್ಯದ ಕುರಿತಾಗಿ ಆತನಿಗೆ ಚಿಂತೆ ಹತ್ತಿಕೊಂಡಿತು. ಮಗನನ್ನು 

ಸರಿದಾರಿಗೆ ತರಲು ಅವನಿಗೆ ಕಡೆಗೊಂದು ಉಪಾಯವೂ ಹೊಳೆಯಿತು --ಮಗನಿಗೆ 
ಮದುವೆ ಮಾಡಿಬಿಡುವುದು! ರಾಖಾಲನಿಗಾಗ ಹದಿನಾರು ವರ್ಷ. ಆ ಕಾಲದ ಪದ್ಧತಿ 
ಯಂತೆ, ಮದುವೆಗೆ ಆ ವಯಸ್ಸು ಕಡಿಮೆಯೇನಲ್ಲ. ಮಗನಿಗೆ ಒಬ್ಬಳು ಹೆಣ್ಣನ್ನು ತಂದು 
ಗಂಟುಹಾಕಿದರೆ, ಸಹಜವಾಗಿಯೇ ಅವನ ಗಮನ ಸಂಸಾರದೆಡೆಗೆ ಹರಿಯುತ್ತದೆ; 
ದೇವರು-ದಿಂಡರ ಚಿಂತೆಯೂ ದೂರವಾಗುತ್ತದೆ; ಆಗ ಉಳಿದುದೆಲ್ಲ ಸರಿಹೋಗು 
ತ್ತದೆ ಇದು ಆನಂದಮೋಹನನ ಆಲೋಚನೆ. ಅದರಂತೆ, ಕಲ್ಕತ್ತಕ್ಕೆ ಸಮೀಪದ 
ಕೊನ್ನಗರವೆಂಬಲ್ಲಿನ ವಿಶ್ವೇಶ್ವರಿ ಎಂಬ ವಧುವಿನೊಂದಿಗೆ. ವಿವಾಹವಾಗಿಯೇ 
ಹೋಯಿತು; ಈಗ ಆನಂದಮೋಹನ ಸಮಾಧಾನ ಪಟ್ಟುಕೊಂಡ. 

ಆದರೆ ಪಾಪ, ಅವನ ಈ ಉಪಾಯ ಅವನಿಗೇ ತಿರುಮಂತ್ರವಾಗಿ ಪರಿಣಮಿಸಿತು! 
ಏಕೆಂದರೆ ಈ ವಿಶ್ವೇಶ್ವರಿ ಬೇರೆ ಯಾರೂ ಅಲ್ಲ-- ಶ್ರೀರಾಮಕೃಷ್ಣರ ಆಪ್ತ ಭಕ್ತ ಮನ 
ಮೋಹನ ಮಿತ್ರನ ಸ್ವಂತ ತಂಗಿ! ಅಲ್ಲದೆ ಅವನ ತಾಯಿಯೂ ಅದಾಗಲೇ ಶ್ರೀರಾಮಕೃಷ್ಣರ 
ಪ್ರಭಾವಕ್ಕೆ ಒಳಗಾದವಳು! ತನ್ನ ಮೈದುನನ ಸ್ವಭಾವವನ್ನು ಗುರುತಿಸಿದ ಮನಮೋಹನ 
ಅವನನ್ನೂ ಶ್ರೀರಾಮಕೃಷ್ಣರ ಬಳಿಗೆ ಕರೆದೊಯ್ದುದರಲ್ಲಿ 'ಅಚ್ಚರಿಯೇನಿದೆ? 

ಹೀಗೆ ಆಧ್ಯಾತ್ಮಿಕ ಸುತ-ಪಿತರ ಪ್ರಥಮ ಸಮಾಗಮವಾಯಿತು. 

ಶ್ರೀರಾಮಕೃಷ್ಣರ ದರ್ಶನ ರಾಖಾಲನ ಅಂತರಂಗದಲ್ಲಿ ಪ್ರಚಂಡ ಭಾವನಾತರಂಗ 
ಗಳನ್ನೆಬ್ಬಿಸಿತು. ಬಾಯಿಂದ ಹೇಳಲಾಗದ ಆನಂದವೊಂದು ಅವನೊಳಗೆ ಉಕ್ಕಿ 
ಹರಿಯಿತು. ಅವರ ಸಾನ್ನಿಧ್ಯದಿಂದ ದೂರವಾದ ಮೇಲೂ ಅವರು ತೋರಿದ ವಾತ್ಸಲ್ಯ 
ಸುಧೆಯ ನೆನಪು ಮತ್ತೆಮತ್ತೆ ಮರುಕಳಿಸುತ್ತಿತ್ತು. "ಮತ್ತೊಮ್ಮೆ ಬಾ'' ಎಂಬ ಅವರ 
ಮಾತು ಕಿವಿಯಲ್ಲಿ ಗುಂಯ್‌ಗುಡುತ್ತಿತ್ತು. 

ಕೆಲದಿನಗಳ ಮೇಲೆ ರಾಖಾಲ ಶಾಲೆ ಮುಗಿಸಿಕೊಂಡು ತಾನೊಬ್ಬನೇ ದಕ್ಷಿಣೇ 
ಶ್ವರಕ್ಕೆ ಹೋದ. ಶ್ರೀರಾಮಕೃಷ್ಣರು ಅವನಿಗಾಗಿಯೇ ಕಾದು ಕುಳಿತಿದ್ದಂತೆ, ಅವನನ್ನು 
ಪ್ರೀತಿಯಿಂದ ಬರಮಾಡಿಕೊಂಡು, "“ಏಕಿಷ್ಟು ದಿನ ತಡ ಮಾಡಿ ಬಂದೆ? ನಾನಿಲ್ಲಿ 
ನಿನಗಾಗಿ ಕಾಯುತ್ತಿದ್ದೆನಲ್ಲ!'' ಎಂದರು. ಆ ಪ್ರೀತಿಯ ಸಹಜತೆಯನ್ನು ಕಂಡ ರಾಖಾಲ 
ನಿಗೆ ಏನು ಹೇಳಲೂ ತೋರದಾಯಿತು. ಅವರ ಮುಖವನ್ನೇ ನೋಡುತ್ತ ಸುಮನದ್ದು 
ಬಿಟ್ಟ. ಅವರನ್ನು ಮೊದಲ ಸಲ ಕಂಡಾಗ ಉಂಟಾಗಿದ್ದ ಅದೇ ಅನಿರ್ವಚನೀಯ ಆನಂದ 
ಮತ್ತೊಮ್ಮೆ ಅವನನ್ನಾವರಿಸಿತು. 

ಆ ಕ್ಷಣದಿಂದಲೇ ಅವರಿರ್ವರ ನಡುವೆ ಅಪೂರ್ವ ಸಂಬಂಧವೊಂದು ಏರ್ಪಟ್ಟಿತು. 
ರಾಖಾಲನಿಗೆ ಶ್ರೀರಾಮಕೃಷ್ಣರೇ ತನ್ನ ತಂದೆ ತಾಯಿ ಗುರು ಇಷ್ಟದೇವತೆ ಸರ್ವಸ್ವವೂ ಆಗಿ 
ತೋರಿದರು. ಶ್ರೀರಾಮಕೃಷ್ಣರೂ ಅವನನ್ನು ತಮ್ಮ ಮಗುವೆಂಬಂತೆ -- ಯಶೋದೆ 
ಕೃಷ್ಣನನ್ನು ಹೇಗೋ ಹಾಗೆ -- ಕಂಡು ಪ್ರೀತಿಸಿದರು. ರಾಖಾಲನಿಗೆ ಅವರ ಪ್ರೀತಿಯ 
ಮುಂದೆ ಸಂಸಾರದ ಪ್ರತಿಯೊಂದು ವಸ್ತುವೂ, ಪ್ರತಿಯೊಂದು ಸಂಬಂಧವೂ ನಿಸ್ಸಾರವಾಗಿ 
ತೋರಿತು. 

ರಾಖಾಲನ ಈ ದಕ್ಷಿಣೇಶ್ವರದ ಮೋಹವನ್ನು ಕಂಡು ಆನಂದಮೋಹನನಿಗೆ 
ರೇಗಿತು. ಮಗನ ಮನಸ್ಸನ್ನು ಪ್ರಾಪಂಚಿಕ ಜೀವನಕ್ಕೆಳೆದು ತರಲು ಬಗೆಬಗೆಯಾಗಿ 

ಪ್ರಯತ್ನಿಸಿದ. "ಆ ಕಡೆ ತಲೆ ಹಾಕಬೇಡ' ಎಂದು ಕಟ್ಟಾಜ್ಞೆ ಮಾಡಿದ. ಆದರೆ ರಾಖಾಲ 
ಕೇಳಬೇಕಲ್ಲ! ಯಾವ ಪ್ರತಿಬಂಧಕಗಳೂ ಅವನನ್ನು ತಡೆಹಿಡಿಯದಾದವು. ಒಂದು ದಿನ 
ರಾಖಾಲ ತಂದೆಗೆ ಗಸ್ತು ಕೊಟ್ಟು ದಕ್ಷಿಣೇಶ್ವರಕ್ಕೆ ಓಡಿಹೋಗಿಬಿಟ್ಟ. ಸ್ವಲ್ಪ ಹೊತ್ತಾದ 
ಮೇಲೆ ಆನಂದಮೋಹನನಿಗೆ ಇದು ಗೊತ್ತಾಯಿತು. ಆದರೆ ಅವನಿಗೆ ಅವಸರದ ಕೆಲಸ 
ಗಳಿದ್ದುದರಿಂದ ನಾಲ್ಕೈದು ದಿನ ಅತ್ತ ಹೋಗಲು ಸಾಧ್ಯವಾಗಲಿಲ್ಲ. ಕೆಲಸಗಳು 
ಮುಗಿದೊಡನೆಯೇ ಮಗನನ್ನು ಕರೆತರಲು ಹೊರಟ, 

ತಂದೆ ಬರುತ್ತಿರುವುದನ್ನು ರಾಖಾಲ ದೂರದಿಂದಲೇ ನೋಡಿ, ಅವಿತಿಟ್ಟು 
ಕೊಳ್ಳುವ ಯೋಚನೆ ಮಾಡಿದ. ಆದರೆ ಶ್ರೀರಾಮಕೃಷ್ಣರು ಹಾಗೆ ಮಾಡಲು ಬಿಡಲಿಲ್ಲ. 
ಬದಲಾಗಿ, ತಂದೆಯನ್ನು ಪ್ರೀತಿಯಿಂದ ಸ್ವಾಗತಿಸಿ ಕರೆತರುವಂತೆ ಹೇಳಿದರು. ಮಗ 
ತನ್ನನ್ನು ಎದುರ್ಗೊಂಡಾಗ ಆನಂದಮೋಹನನಿಗೆ ಆಶ್ಚರ್ಯವೇ ಆಯಿತು. ಅಲ್ಲದೆ 
ಶ್ರೀರಾಮಕೃಷ್ಣರಂತೂ ಅವನನ್ನು ಬಹಳ ವಿಶ್ವಾಸ-ಗೌರವಗಳಿಂದ ನೋಡಿಕೊಂಡರು. 
ಅವನು ಬಹಳ ಹೊತ್ತು ಅಲ್ಲಿಯೇ ಉಳಿದುಕೊಂಡು, ಅಲ್ಲಿನ ಪರಿಸ್ಥಿತಿಯೇನೆಂದು 
ಕಣ್ಣಾರೆ ಕಂಡ, ಅನೇಕ ಧನಾಢ್ಕರೂ ಗುಣಾಢ್ಯರೂ ಶ್ರೀರಾಮಕೃಷ್ಣರ ಬಳಿಗೆ ಬರುತ್ತಿರುತ್ತಾ 
ರೆಂದು ತಿಳಿದ ಮೇಲೆ ಅವನು ಇನ್ನಷ್ಟು ಮೆತ್ತಗಾದ. ಕಡೆಗೆ, ಮಗನನ್ನು ಬಲಾತ್ಕಾರದಿಂದ 
ಕರೆದೊಯ್ಯುವ ಆಲೋಚನೆಯನ್ನು ಬಿಟ್ಟು, ""ಇವನು ಇಲ್ಲೇ ಇದ್ದುಬಿಡುವುದು ಬೇಡ, 
ಬೇಕಾದರೆ ಆಗಾಗ ಇಲ್ಲಿಗೆ ಬಂದುಹೋಗುತ್ತಿರಲಿ'” ಎಂದು ಶ್ರೀರಾಮಕೃಷ್ಣರಿಗೆ ಹೇಳಿ 
ಹಿಂದಿರುಗಿದ. ಅದಕ್ಕೆ ತಕ್ಕಂತೆ ಅವರೂ ರಾಖಾಲನನ್ನು ಆಗಾಗ ಒತ್ತಾಯದಿಂದ ಮನೆಗೆ 
ಕಳಿಸುತ್ತಿದ್ದರು. ಮತ್ತು ಆನಂದಮೋಹನ ದಕ್ಷಿಣೇಶ್ವರಕ್ಕೆ ಬಂದಾಗಲೆಲ್ಲ ಅವನನ್ನು 
ಆದರಿಸಿ, ಅವನ ವಿಶ್ವಾಸವನ್ನು ಗೆದ್ದುಕೊಂಡರು. ರಾಖಾಲನಿಗೆ ತಂದೆಯ ಅಡ್ಡಿಯೇನೋ 
ತಪ್ಪಿತು. ಆದರೆ ಅವನಿಗೆ ವಿವಾಹವೂ ಆಗಿ ಮಡದಿಯೊಬ್ಬಳಿದ್ದಾಳಲ್ಲ! ಅವಳಿಂದ ಆತನ 
ಆಧ್ಯಾತ್ಮಿಕ ಪ್ರಗತಿಗೆ ಎಲ್ಲಿ ತಡೆಯಾಗುವುದೋ ಎಂಬ ಆತಂಕ ಶ್ರೀರಾಮಕೃಷ್ಣರಿಗೆ. 
ಆದ್ದರಿಂದ ಅವರು ಅವಳನ್ನೊಮ್ಮೆ ನೋಡಬಯಸಿದರು. ರಾಖಾಲನ ಅತ್ತೆ ತನ್ನ ಮಗಳು 
ವಿಶ್ವೇಶ್ವರಿಯನ್ನು ಅವರ ಬಳಿ ಕರೆತಂದಳು. ಅವಳಿನ್ನೂ ಹತ್ತು-ಹನ್ನೆರಡು ವರ್ಷದ ಬಾಲೆ. 
ಶ್ರೀರಾಮಕೃಷ್ಣರು ಆಕೆಯ ಅಂಗರಚನೆಯನ್ನು ಅಡಿಯಿಂದ ಮುಡಿಯವರೆಗೆ ಪರಿಶೀಲಿ 
ಸಿದರು; ಹೆದರಿಕೆಗೆ ಕಾರಣವಿಲ್ಲ ಎಂದರಿತು ಸಮಾಧಾನಗೊಂಡರು. ಅವಳು ವಿದ್ಯಾ 
ಸ್ವರೂಪಿಣಿ, ಆದ್ದರಿಂದ ತನ್ನ ಪತಿಯ ಸಾಧನಾಪಥದಲ್ಲಿ ಪ್ರತಿಬಂಧಕವಾಗಿ ನಿಲ್ಲಲಾರಳು 
ಎಂಬುದು ಅವರಿಗೆ ಗೋಚರವಾಯಿತು. ಬಳಿಕ ತಮ್ಮ "ಸೊಸೆ'ಯನ್ನು ಪತ್ನಿಯ ಬಳಿಗೆ 
ಕಳಿಸಿಕೊಟ್ಟರು. ಶಾರದಾದೇವಿಯವರು ಬಂಗಾಳದ ಸಂಪ್ರದಾಯದಂತೆ, ಸೊಸೆಯ ಕೈಗೆ 
ಒಂದು ರೂಪಾಯಿಯ ನಾಣ್ಯವನ್ನು ಉಡುಗೊರೆಯಾಗಿತ್ತು, ಆಕೆಯ ಮುಖದ 
ಮೇಲಿನ ಸೆರಗನ್ನು ಸರಿಸಿ ಮುತ್ತಿಟ್ಟು ಸ್ವಾಗತಿಸಿದರು. 

ರಾಖಾಲ ಕ್ರಮೇಣ ದಕ್ಷಿಣೇಶ್ವರದಲ್ಲೇ ಇರತೊಡಗಿದ. ಈಗ ಅವನ ಹಾಗೂ 
ಶ್ರೀರಾಮಕೃಷ್ಣರ ನಡುವೆ ವೃದ್ಧಿಗೊಂಡ ಸಂಬಂಧ ಅಲೌಕಿಕವಾದುದು --ಲೋಕದ 
ದೃಷ್ಟಿಗೆ ತೀರಾ ವಿಚಿತ್ರವಾಗಿ ತೋರುವಂಥದು. ಅದು, ತಾಯಿ-ಮಕ್ಕಳ ಅಥವಾ 
ತಂದೆ-ಮಕ್ಕಳ ಸಂಬಂಧದಂತೆ. ಅಥವಾ ಅದಕ್ಕಿಂತಲೂ ಮಿಗಿಲಾದ ಮಧುರ ಬಾಂಧವ್ಯ 
ವೆನ್ನಬಹುದು. ರಾಖಾಲ ಹದಿನಾರು-ಹದಿನೇಳು ವರ್ಷದ ಕಿಶೋರನಾದರೂ 
ಮೂರ್ನಾಲ್ಕು ವರ್ಷದ ತರಳನಂತೆ ಶ್ರೀರಾಮಕೃಷ್ಣರೊಡನೆ ಲಲ್ಲೆಗೈಯುತ್ತಿದ್ದ, ಆಟ 
ವಾಡುತ್ತಿದ್ದ, ಅವರ ಬೆನ್ನ ಮೇಲೆ ಹತ್ತುತ್ತಿದ್ದ! ಶ್ರೀರಾಮಕೃಷ್ಣರು ಕೆಲವೊಮ್ಮೆ ಅವನನ್ನು 
ನೋಡುತ್ತಲೇ ಭಾವಪರವರರಾಗುತ್ತಿದ್ದರು. ಕೈಯಾರೆ ಅವನಿಗೆ ಬೆಣ್ಣೆ, ಹಾಲಿನ ಕೆನೆ 
ಮುಂತಾದುವನ್ನು ತಿನ್ನಿಸುತ್ತಿದ್ದರು! ಹೆತ್ತ ತಾಯಿ ತನ್ನ ಕಂದನಿಗಾಗಿ ಕಾತರಿಸುವಂತೆ, 
ಅವರು ರಾಖಾಲನಿಗಾಗಿ ತಳಮಳಿಸುತ್ತಿದ್ದರು, ಕಳವಳಗೊಳ್ಳುತ್ತಿದ್ದರು. ಆದರೆ 
ಆಶ್ಚರ್ಯದ ವಿಷಯವೆಂದರೆ, ಇದೆಲ್ಲ ನಮಗೆ ಅತ್ಯಂತ ವಿಲಕ್ಷಣವಾಗಿ ಕಂಡರೂ ಕಣ್ಣಾರೆ 
ನೋಡಿದವರಿಗೆ ಮಾತ್ರ ಎಂದೂ ಹಾಗನ್ನಿಸುತ್ತಿರಲಿಲ್ಲ. ಏಕೆಂದರೆ ಆ ಬಾಂಧವ್ಯವು ಅಷ್ಟು 
ಸಹಜವಾಗಿತ್ತು, ಅಂತಃಕರಣ ಪೂರ್ವಕವಾಗಿತ್ತು. ಇಬ್ಬರ ವರ್ತನೆಯಲ್ಲೂ ಕೃತಕತೆ 
ಲೇಶವೂ ಇರಲಿಲ್ಲ, ಅದನ್ನು ಕಂಡವರೆಲ್ಲ ಅವರ ಮುಗ್ಧತೆಗೆ ಮರುಳಾಗಿ ತಾವೂ 
ಮುಗ್ದರಾಗುತ್ತಿದ್ದರು! 

ಒಂದು ದಿನ ರಾಖಾಲ ಶ್ರೀರಾಮಕೃಷ್ಣರ ಬಳಿ ತನಗೆ ತುಂಬ ಹಸಿವೆಯಾಗಿದೆ 
ಯೆಂದ. ಆದರೆ ಅವರ ಕೋಣೆಯಲ್ಲಿ ಯಾವ ತಿನಿಸೂ ಇರಲಿಲ್ಲ. ಶ್ರೀರಾಮಕೃಷ್ಣರು 
ಚಿಂತಾಕ್ರಾಂತರಾದರು. ಏನು ಮಾಡಲೂ ತೋರದೆ ಅತ್ತಿಂದಿತ್ತ ಓಡಾಡತೊಡಗಿದರು. 
ರಾಖಾಲನಿಗೆ ತಿನ್ನಲು ಏನಾದರೂ ಕೊಟ್ಟ ಹೊರತು ಅವರಿಗೆ ಸಮಾಧಾನವಾಗುವಂತಿಲ್ಲ! 
ಇದ್ದಕ್ಕಿದ್ದಂತೆ ಅವರಿಗೇನೋ ಹೊಳೆಯಿತು; ಓಡಿಹೋಗಿ ಗಂಗಾತೀರದಲ್ಲಿ ನಿಂತು 
ಗಟ್ಟಿಯಾಗಿ ಕೂಗಿದರು: ""ಓ ಗೌರ್‌ದಾಸೀ, ಬೇಗ ಬಾ! ನನ್ನ ರಾಖಾಲನಿಗೆ ಹಸಿವೆ 
ಯಾಗುತ್ತಿದೆ!'' ಸ್ವಲ್ಪ ಹೊತ್ತಿಗೆಲ್ಲ ಅವರ ಭಕ್ತೆ ಗೌರೀಮಾ ಇನ್ನೂ ಕೆಲವು ಭಕ್ತರೊಂದಿಗೆ 
ದೋಣಿಯಲ್ಲಿ ಬಂದಿಳಿದಳು. ಆಕೆ ಬಗೆಬಗೆಯ ತಿಂಡಿತಿನಿಸುಗಳನ್ನು ತಂದಿದ್ದಳು. ಈಗ 
ಶ್ರೀರಾಮಕೃಷ್ಣರು ತುಂಬ ಸಂತೋಷದಿಂದ ರಾಖಾಲನನ್ನು ಕರೆದು ಹೇಳಿದರು: 

"ಇಗೊ, ತಿಂಡಿ ಬಂದಿದೆ, ತೆಗೆದುಕೊ. ಪಾಪ, ನಿನಗೆ ಬಹಳ ಹಸಿವಾಗಿಬಿಟ್ಟದೆ!'' 

ಆದರೆ ಇದರಿಂದ ರಾಖಾಲನಿಗೇನೂ ಸಂತೋಷವಾಗಲಿಲ್ಲ. ಮಗುವಿನಂತೆ 
ಮುನಿಸಿಕೊಂಡು ಮೆಲ್ಲಗೆ ಹೇಳಿದ: 

"“ನನಗೆ ಹಸಿವೆಯಾಗಿದೆ ನಿಜ. ಆದರೆ ನೀವು ಅದನ್ನು ಎಲ್ಲರ ಮುಂದೆಯೂ 

ಡಂಗುರ ಸಾರುವುದೇಕೆ?'' 

ಶ್ರೀರಾಮಕೃಷ್ಣರಿಗೆ ಇವನ ಮಾತು ವಿಚಿತ್ರವಾಗಿ ಕಂಡಿತು. ಅವರು ಅಚ್ಚರಿಯಿಂದ 
ನುಡಿದರು: 

""ನಿನಗೆ ಹಸಿವಾಗಿದ್ದರೆ "ಹಸಿವಾಗಿದೆ' ಎನ್ನುವುದೂ ತಪ್ಪೆ?... ಹೋಗಲಿ ಬಿಡು, 
ಇಗೊ, ಈಗ ಇದನ್ನು ತೆಗೆದುಕೊ. 

ಕ್ರಮೇಣ ರಾಖಾಲ ಶ್ರೀರಾಮಕೃಷ್ಣರನ್ನು ಎಷ್ಟರಮಟ್ಟಿಗೆ ತನ್ನ ಸ್ವಂತದವರೆಂದು 
ಭಾವಿಸಿದನೆಂಬುದನ್ನು ಒಂದು ಉದಾಹರಣೆಯ ಮೂಲಕ ತಿಳಿಯಬಹುದು. ಅಲ್ಲಿಗೆ 
ಬರುತ್ತಿದ್ದ ಇತರೆಲ್ಲ ಶಿಷ್ಕರು, ಗುರುವಿನ ಸೇವೆ ಮಾಡಲು ಒಂದು ಅವಕಾಶ ದೊರೆತರೆ 
ಸಾಕು ಎಂದು ಕಾದಿದ್ದು, ಅದು ದೊರೆತಾಗ ಅತ್ಯಂತ ಶ್ರದ್ಧಾಭಕ್ತಿಗಳಿಂದ ಅದನ್ನು 
ನೆರವೇರಿಸಿ "ಧನ್ಕೋಃಸ್ಮಿ' ಎಂದುಕೊಳ್ಳುತ್ತಿದ್ದರು. ಆದರೆ ರಾಖಾಲನಲ್ಲಿ ಮಾತ್ರ ಅಂತಹ 
ಕಾತರವಾಗಲಿ ಉತ್ಸಾಹವಾಗಲಿ ಇದ್ದಂತೆ ಕಾಣುತ್ತಿರಲಿಲ್ಲ. ಮಗುವು ತನ್ನ ತಂದೆಯ 
ವಿಷಯದಲ್ಲಿ ಸಲಿಗೆಯಿಂದ ವರ್ತಿಸುತ್ತ, ಕೆಲವೊಮ್ಮೆ ಆಲಸ್ಯವನ್ನೂ ತೋರುವುದಿಲ್ಲವೇ, 
ಹಾಗೆ. 

ಒಂದು ದಿನ ಮಧ್ಯಾಹ್ನ ಊಟವಾದ ಮೇಲೆ, ಶ್ರೀರಾಮಕೃಷ್ಣರು ರಾಖಾಲನನ್ನು 
ಕೂಗಿ, ""ರಾಖಾಲ್‌, ನನಗೊಂದು ಬೀಡಾ ಕಟ್ಟಿಕೊಡು'' ಎಂದರು. 

ರಾಖಾಲ: ""ಅಯ್ಯೋ, ನನಗದು ಬರುವುದಿಲ್ಲ.'' 

ಶ್ರೀರಾಮಕೃಷ್ಣರು: "“ಹಾಗೆಂದರೇನಪ್ಪ! ಬೀಡಾ ಕಟ್ಟುವುದಕ್ಕೇನು ತರಬೇತಿ 
ಬೇಕೆ? ಸುಮ್ಮನೆ ಮಡಿಸಿಕೊಟ್ಟರಾಯಿತು, ಏಳು ಏಳು!'' 

ಆದರೂ ರಾಖಾಲ ಅಲುಗಾಡದೆ ಸುಮ್ಮನಿದ್ದುಬಿಟ್ಟ. 

ಅಲ್ಲೇ ಕುಳಿತಿದ್ದ ಲಾಟುವಿಗೆ ರಾಖಾಲನ ಅಸಡ್ಡೆಯನ್ನು ಕಂಡು ಮೈಯುರಿ 
ಯಿತು. ತಕ್ಷಣ ಅವನನ್ನು ತರಾಟೆಗೆ ತೆಗೆದುಕೊಂಡ: 

""ಏನಯ್ಯ ಇದು, ಹೀಗೆ ಕುಳಿತುಬಿಟ್ಟೆ? ಅವರು ಹೇಳಿದ್ದು ಕೇಳಿಸಲಿಲ್ಲವೆ? 
ಹೇಳಿದ ಕೆಲಸವನ್ನು ಕೂಡಲೇ ಮಾಡದಿರುವುದೂ ಅಲ್ಲದೆ ವಾದ ಬೇರೆ 
ಮಾಡುತ್ತೀಯಾ?'' 

ರಾಖಾಲ; ““ನನಗೆ ಅಪ್ಪೆಲ್ಲ ಹೇಳುವ ಬದಲು ನೀನೇ ಮಾಡಬಾರದೆ? ನಾನಂತೂ 
ಮಾಡುವುದಿಲ್ಲ ಹೋಗು. ನನ್ನ ಜೀವಮಾನದಲ್ಲೇ ನಾನೆಂದೂ ಬೀಡಾ ತಯಾರಿಸಿದವ 
ನಲ್ಲ.'' 

: ಲಾಟುವಿನ ಕೋಪ ನೆತ್ತಿಗೇರಿತು. ತನ್ನ ಹಿಂದೀ ಬೆರೆತ ಮುರುಕಲು ಬಂಗಾಳಿ 
ಯಲ್ಲ ರಾಖಾಲನನ್ನು ಒಂದೇ ಸಮನೆ ಬೈಯುತ್ತ ಕೂಗಾಡಿದ. ಆದರೆ ರಾಖಾಲ ಅದಕ್ಕೆ 
ಗಮನವನ್ನೇ ಕೊಡದೆ ಆರಾಮವಾಗಿ ಕುಳಿತುಬಿಟ್ಟ. 

ಶ್ರೀರಾಮಕೃಷ್ಣರಿಗೆ ಈ ಸನ್ನಿವೇಶ ತುಂಬ ತಮಾಷೆಯಾಗಿ ಕಂಡಿತು. ""ರಾಮ 
ಲಾಲ್‌, ಓ ರಾಮಲಾಲ್‌, ಬೇಗ ಬಾ ಇಲ್ಲಿ!'' ಎಂದು ಕೂಗಿ ಕರೆದರು. ಅವನು ಬಂದು 
ನೋಡಿದ. ವಿಷಯವೆಲ್ಲ ತಿಳಿಯಿತು. 

ಈಗ ಶ್ರೀರಾಮಕೃಷ್ಣರೆಂದರು, ""ಏನಪ್ಪ ರಾಮಲಾಲ್‌, ಏನು ಹೇಳುತ್ತೀ ಈಗ? 

ಇವರಿಬ್ಬರಲ್ಲಿ ಯಾರು ಸರಿ ಅನ್ನುತ್ತೀಯ ?'' 

ರಾಮಲಾಲ: ““ನನಗನ್ನಿಸುತ್ತದೆ... ರಾಖಾಲನೇ ಸರಿ ಅಂತ.'' 

ಲಾಟು (ಇನ್ನಷ್ಟು ರೇಗಿ): ""ಆಹಾಹ, ಏನು ಹೇಳಿಬಿಟ್ಟರಪ್ಪ ! ಗುರುಗಳ 
ಮಾತನ್ನು ಕೇಳದೆ ಅವಿಧೇಯನಾಗಿರುವವನೇ ಸರಿಯಂತೆ ! ಎಂಥಾ ತೀರ್ಪು !'' 

ಶ್ರೀರಾಮಕೃಷ್ಣರು ಈಗ ಗಟ್ಟಿಯಾಗಿ ನಕ್ಕು ನುಡಿದರು: 

""ರಾಮಲಾಲ್‌, ನಿನ್ನ ಮಾತನ್ನು ಒಪ್ಪಿದೆ; ರಾಖಾಲನೇ ಸರಿ. ನೋಡು ಅವ 
ನನ್ನು -- ಹೇಗೆ ನಗುನಗುತ್ತ ಕುಳಿತಿದ್ದಾನೆ, ಏನೂ ಆಗದವನ ಹಾಗೆ! ಆದರೆ ಈ 
ಲಾಟುವನ್ನು ನೋಡು -- ಅದೆಷ್ಟು ಕೋಪ! (ಲಾಟುವಿಗೆ) ಏನಪ್ಪ, ನಿಜವಾದ ಭಕ್ತ 
ದೇವರೆದುರಿಗೆ ಕೋಪತಾಪಗಳನ್ನು ತೋರ್ಪಡಿಸುತ್ತಾನೆಯೆ ? ಕೋಪ ತಮಸ್ಸಿನ 
ಸಂಕೇತ; ಭಕ್ತಿಗಿಕ್ತಿ ಏನಿದ್ದರೂ ಕೋಪತಾಪಾದಿಗಳಿಂದಾಗಿ ಮಾಯವಾಗಿಬಿಡುತ್ತದೆ !'' 

ಸಾಟು ಒಂದೇ ಸಲಕ್ಕೆ ಕುಸಿದುಹೋದ. ಪಶ್ಚಾತ್ತಾಪದ ಕಣ್ಣೀರು ಸುರಿಸುತ್ತ, 
ಇನ್ನೆಂದೂ ಗುರುವಿನೆದುರಿಗೆ ಕೋಪ ತೋರಿಸುವುದಿಲ್ಲವೆಂದು ಆಣೆಯಿಟ್ಟ. 

ಆದರೆ ರಾಖಾಲ ಹೀಗೆ ಶ್ರೀರಾಮಕೃಷ್ಣರ ಆಜ್ಞೆಯನ್ನು ಉಲ್ಲಂಘಿಸಿದನಾದರೂ 
ಅವನು ಯಾವಾಗಲೂ ಹೀಗೆಯೇ ವರ್ತಿಸುತ್ತಿದ್ದನೆಂದಲ್ಲ. ಅವನು ಅವರ ಮೇಲಿಟ್ಟಿದ್ದ 
ಸಲಿಗೆಗೆ ಇದೊಂದು ಉದಾಹರಣೆಯಪ್ಪೆ. ಯಾರನ್ನು ತನ್ನ ಸರ್ವಸ್ವವೆಂದು ಪರಿಗಣಿ 
ಸಿದ್ದನೋ ಅಂತಹ 'ಶ್ರೀರಾಮಕೃಷ್ಣರಿಗಾಗಿ ಯಾವ ಕೆಲಸವನ್ನಾದರೂ ಮಾಡಲು ಅವನು 
ಸದಾ ಸಿದ್ಧನಾಗಿದ್ದ. ಅವನು ಕೇವಲ ಒಬ್ಬ ಪರಿಚಾರಕನಂತಿರಲಿಲ್ಲ. ಅಪ್ಪೇಕೆ, ಒಬ್ಬನು ತನ್ನ 
ಸ್ವಂತ ತಂದೆಯನ್ನೇ ಆದರೂ ಅಷ್ಟೊಂದು ಪ್ರೀತಿ-ಭಕ್ತಿಗಳಿಂದ ಕಂಡು ಸೇವೆಸಲ್ಲಿಸಲು 
ಸಾಧ್ಯವೆಂದು ಯಾರೂ ಊಹಿಸಲಾರರು. 

ರಾಖಾಲ ಶ್ರೀರಾಮಕೃಷ್ಣರಿಂದ ತಂದೆಯ ವಾತ್ಸಲ್ಯವನ್ನಲ್ಲದೆ ಗುರುವಿನ 
ಶಿಕ್ಷಣ-ಮಾರ್ಗದರ್ಶನಗಳನ್ನೂ ಪಡೆದ. ಶೀಲದಲ್ಲಾಗಲಿ ಸಾಧನೆಯಲ್ಲಾಗಲಿ, ಪರಿ 
ಪೂರ್ಣತೆಯ ಮೂರ್ತರೂಪರೇ ಶ್ರೀರಾಮಕೃಷ್ಣರಲ್ಲವೆ ? ಆದ್ದರಿಂದ ಅವರು ತಮ್ಮ 
ಶಿಷ್ಕರಿಗೆ ನೀಡುತ್ತಿದ್ದ ತರಬೇತಿಯೂ ಅಷ್ಟೇ ನಿಖರವಾಗಿತ್ತು. ಅವರು ರಾಖಾಲನ ಅತಿ 
ಸಣ್ಣ ಲೋಪ-ದೋಷಗಳನ್ನೂ ಪತ್ತೆ ಹಚ್ಚಿ ಸರಿಪಡಿಸದೆ ಬಿಡುತ್ತಿರಲಿಲ್ಲ. ಒಂದು ದಿನ 
ಅವನನ್ನು ಕಂಡೊಡನೆಯೆ ಅವರೆಂದರು: 

""ರಾಖಾಲ್‌, ಇವತ್ತು ನಿನ್ನ ಮುಖದ ಮೇಲೊಂದು ಕಪ್ಪನೆಯ ನೆರಳು ಕಾಣು 
ಶಿದೆಯಲ್ಲ ! ಏಕೆ ?ಏನಾದರೂ ಮಾಡಬಾರದ್ದನ್ನು ಮಾಡಿದೆಯಾ?'' 

ರಾಖಾಲ (ಆಶ್ಚರ್ಯದಿಂದ): ""ಅಂಥದೇನನ್ನೂ ಮಾಡಿಲ್ಲವಲ್ಲ...!'' 

""ಇಲ್ಲ, ಚೆನ್ನಾಗಿ ಜ್ಞಾಪಿಸಿಕೊ, ನಿನ್ನಿಂದ ಏನೋ ಒಂದು ತಪ್ಪು ನಡೆದಿರಬೇಕು ಸ 

ಹೀಗೆ ಅವರು ಮತ್ತೆ ಮತ್ತೆ ಹೇಳುತ್ತ ಬಂದರು. ಈ ವೇಳೆಗೆ ನೆನಪಾಯಿತವನಿಗೆ -- 
ತಾನು ತನ್ನ ಸ್ನೇಹಿತನೊಂದಿಗೆ ಮಾತನಾಡುವಾಗ ತಮಾಷೆಗೊಂದು ಸುಳ್ಳು ಹೇಳಿದ್ದು ! 
ರಾಖಾಲ ತನ್ನ ತಪ್ಪೊಪ್ಪಿಕೊಂಡ. ಆಗ ಶ್ರೀರಾಮಕೃಷ್ಣರೆಂದರು: 

""ಜೋಕೆ, ಇನ್ನೆಂದಿಗೂ ಸುಳ್ಳಾಡಬೇಡ -- ವಿನೋದಕ್ಕಾಗಿಯೂ ಕೂಡ.” 

ಇದೇ ರೀತಿಯಲ್ಲಿ ಶ್ರೀರಾಮಕೃಷ್ಣರು, ರಾಖಾಲನಲ್ಲಿ ಬಾಲಸಹಜವಾಗಿದ್ದ 

ಹೊಟ್ಟೆಕಿಚ್ಚೇ ಮುಂತಾದ ದೋಷ ದೌರ್ಬಲ್ಯಗಳನ್ನು ಹೋಗಲಾಡಿಸಿದರು. ನಾಲಿಗೆಯ 
ನಿಗ್ರಹವನ್ನು ಕಲಿಸಿದರು. ಸರಳತೆ ಸಹಜತೆಗಳ ಅಭ್ಯಾಸ ಮಾಡಿಸಿದರು. ಅವನ ವ್ಯಕ್ತಿತ್ವ 
ವನ್ನು ಸರ್ವಾಂಗಸುಂದರವಾಗಿಸುವಂಥ ಶಿಕ್ಷಣವನ್ನು ನೀಡಿದರು. 

ಆದರೆ ಆಧ್ಯಾತ್ಮಿಕ ಸಾಧನಾಪಥವೆಂಬುದು ಹೂವು ಚೆಲ್ಲಿದ ದಾರಿಯಲ್ಲ. ಎಡರು 
ತೊಡರುಗಳು, ಕಲ್ಲುಮುಳ್ಳುಗಳು ಉದ್ದಕ್ಕೂ ಇವೆ. ರಾಖಾಲ ಈ ಎಲ್ಲ ಕಷ್ಟಸಂಕಟ 
ಗಳನ್ನು ಹಾಯ್ದೇ ಮುಂದೆ ಸಾಗಬೇಕಾಯಿತು. ಆದರೆ ಶ್ರೀರಾಮಕೃಷ್ಣರ ಕೃಪಾಬಲವೇ 
ಅವನನ್ನು ಹೆಜ್ಜೆಹೆಜ್ಜೆಗೂ ಮುನ್ನಡೆಸುತ್ತಿದ್ದುದರಿಂದ ಅವನಿಗೆ ಪತನದ ಭಯವಿರಲಿಲ್ಲ. 
ಒಮ್ಮೆ ಅವನ ಮನಸ್ಸನ್ನು ಖಿನ್ನತೆ-ನಿರಾಶೆಗಳ ಭಾವ ಆಕ್ರಮಿಸಿಬಿಟ್ಟಿತು; ತಾನು ಆಧ್ಯಾತ್ಮಿಕ 
ಜೀವನಕ್ಕೇ ಯೋಗ್ಯನಲ್ಲವೇನೋ ಎಂದು ಅನ್ನಿಸಿಬಿಟ್ಟಿತು. ಆಗ ಶ್ರೀರಾಮಕೃಷ್ಣರು ಅವನ 
ನಾಲಿಗೆಯ ಮೇಲೆ ಮಂತ್ರವೊಂದನ್ನು ಬರೆಯುವುದರ ಮೂಲಕ ಅವನನ್ನು ಶಾಂತ 
ಗೊಳಿಸಿ ಹೊಸ ಸ್ಫೂರ್ತಿ ನೀಡಿದರು. 

ಗುರುವಿನೊಂದಿಗೆ. ಕೆಲಕಾಲವನ್ನು  ಕಳೆಯುವಷ್ಟರಲ್ಲೇ ರಾಖಾಲನಲ್ಲಿ 
ವೈರಾಗ್ಯ-ಮುಮುಕ್ಬುತ್ತಗಳ ಜ್ವಾಲೆ ಭುಗಿಲೆದ್ದಿತು. ಆದರೆ ಇತ್ತ ಸಂಸಾರದ ಚಿಂತೆ 
ಅವನನ್ನು ಪೂರ್ತಿಯಾಗಿ ಬಿಟ್ಟಿರಲಿಲ್ಲ. ಆದ್ದರಿಂದ ಶ್ರೀರಾಮಕೃಷ್ಣರು ಅವನಿಗೆ ಆಗಾಗ 
ಹೋಗಿ ಹೆಂಡತಿಯೊಡನೆ ಇದ್ದುಬರುವಂತೆ ಹೇಳಿದರು. ಕೆಲವೇ ದಿನಗಳಲ್ಲಿ ಈ 
ಮಮಕಾರವೂ ಅವನನ್ನು ಬಿಟ್ಟುತೊಲಗಿತು. ಈಗ ಅವನು ಒಮ್ಮನಸ್ಸಿನಿಂದ ಸಾಧನೆ 
ಯಲ್ಲಿ ತೊಡಗಲು ಸಿದ್ಧನಾದ. ಅವನ ಹೆಂಡತಿಯೂ ಅತ್ತೆಯೂ ಅವನಿಗೆ ಅನುಕೂಲರೇ 
ಆಗಿದ್ದುದರಿಂದ ಸಂಸಾರವನ್ನು ತ್ಯಜಿಸಿ ಬರುವುದು ಸುಲಭವಾಯಿತು. ಇದೆಲ್ಲ ಆದ 
ಮೇಲೂ, ಸಾಧಕನ ಪರಮಶತ್ರುವಾದ ಕಾಮವು ರಾಖಾಲನನ್ನು ಬಿಟ್ಟಿರಲಿಲ್ಲ. ತನ್ನನ್ನು 
ಅದರಿಂದ ಪಾರುಮಾಡಬೇಕೆಂದು ಅವನು ಮೊರೆಯಿಟ್ಟಾಗ, ಶ್ರೀರಾಮಕೃಷ್ಣರು ತಮ್ಮ 
ಕೃಪಾಮಾತ್ರದಿಂದ ಅವನ ಮನಸ್ಸಿನಿಂದ ಕಾಮವನ್ನು ಬೇರುಸಹಿತ ಕಿತ್ತೊಗೆದರು. 

ಹೀಗೆ ಶ್ರೀರಾಮಕೃಷ್ಣರ ಆಶ್ರಯ-ಮಾರ್ಗದರ್ಶನಗಳಲ್ಲಿ ರಾಖಾಲ ವೇಗವಾಗಿ 
ಮುನ್ನಡೆದ. ಧ್ಯಾನಕ್ಕೆ ಕುಳಿತನೆಂದರೆ ಶರೀರಪ್ರಜ್ಞೆಯೇ ಇಲ್ಲವಾಗುತ್ತಿತ್ತು. ಅವನ 
ಮನಸ್ಸನ್ನು ಕೆಳಗಿಳಿಸಲು ಕೆಲವೊಮ್ಮೆ ಶ್ರೀರಾಮಕೃಷ್ಣರೇ ಬರಬೇಕಾಗುತ್ತಿತ್ತು. ಅವರು 
ಅವನಿಗೆ ಹಲವಾರು ಯೋಗರಹಸ್ಕಗಳನ್ನೂ ಸಾಧನಾವಿಧಾನಗಳನ್ನೂ ತಿಳಿಸಿಕೊಟ್ಟರು. 
ಗುರುವಿನ ಅನುಗ್ರಹದಿಂದ ಅವನು ಅನೇಕ ಅಪೂರ್ವ ಆಧ್ಯಾತ್ಮಿಕ ಅನುಭವಗಳನ್ನು 
ಪಡೆದುಕೊಂಡ. ಅವನ ಆಧ್ಯಾತ್ಮಿಕ ವರ್ಚಸ್ಸು ಎಷ್ಟು ವರ್ಧಿಸಿತೆಂದರೆ ಶ್ರೀರಾಮಕೃಷ್ಣರು 
ಅವನನ್ನು ನೋಡಿದ ಮಾತ್ರದಿಂದಲೇ ಪುಳಕಗೊಂಡು ಸಮಾಧಿಸ್ಥರಾಗಿಬಿಡುತ್ತಿದ್ದರು ! 
ಅವರು ಅವನ ಅದ್ಭುತ ಆಧ್ಯಾತ್ಮಿಕ ಪ್ರಗತಿಯನ್ನು ಎಲ್ಲರೆದುರಿಗೆ ಹೊಗಳುತ್ತಿದ್ದರು. 
ಅವನಿಗೆ ಮಾತ್ರ ಈ ವಿಚಾರಗಳೆಲ್ಲ ಯಾರಿಗೂ ಗೊತ್ತಾಗುವುದು ಇಷ್ಟವಿರಲಿಲ್ಲ. ಆದರೆ 
ಅವನ ಗಂಭೀರೋಜ್ವಲ ಮುಖಭಾವ, ಸದಾ ಅಲುಗುತ್ತಿದ್ದ ತುಟಿಗಳು -ಇವು 
ಅವನೊಳಗೆ ನಿರಂತರವಾಗಿ ಭಗವನ್ನಾಮ ಜಪ ನಡೆಯುತ್ತಿತ್ತೆಂಬುದಕ್ಕೆ ಸಾಕ್ಷ್ಯ 
ವಾಗಿದ್ದುವು. ಅವನು ಅನುಭವಿಸುತ್ತಿದ್ದ ಭಗವದಾನಂದವು ಅವನ ಸುತ್ತಲೂ ತಾನೇ 
ತಾನಾಗಿ ಪಸರಿಸುತ್ತಿತ್ತು. 


ಗುರಿ ಮುಟ್ಟಿಸಿದ ಗುರು ಹ! 


ಹೀಗೆ ವರ್ಷಗಳು ನಿಮಿಷಗಳಂತೆ ಕಳೆದುಹೋದುವು. ಆದರೆ ಈಗ ಒಂದು 
ತೊಂದರೆ ಉದ್ಭವಿಸಿತು. ರಾಖಾಲ ಮತ್ತೆಮತ್ತೆ ಕಾಯಿಲೆ ಬೀಳತೊಡಗಿದ. ಶ್ರೀರಾಮ 
ಕೃಷ್ಣರು ತಮ್ಮ ಆಪ್ತಭಕ್ತನಾದ ಬಲರಾಮ ಬಾಬುವಿನ ಮೂಲಕ ಅವನ ಚಿಕಿತ್ಸೆಗೆ 
ಏರ್ಪಾಡು ಮಾಡಿಸಿದರು. ಬಲರಾಮ ಅವನನ್ನು ಕಲ್ಕತ್ತದ ತನ್ನ ಮನೆಗೇ ಕರೆದು 
ಕೊಂಡು ಹೋಗಿ ಕೆಲದಿನ ಇಟ್ಟುಕೊಂಡು ಒಳ್ಳೆಯ ಔಷಧ-ಪಥ್ಯ ಕೊಡಿಸಿದ. ಆದರೂ ಕ 
ಪ್ರಯೋಜನವಾಗಲಿಲ್ಲ. ಆಗ ಅವನು ಶ್ರೀರಾಮಕೃಷ್ಣರ ಅನುಮತಿ ಪಡೆದುಕೊಂಡು 
ರಾಖಾಲನನ್ನು ಹವಾ ಬದಲಾವಣೆಗಾಗಿ ಬೃಂದಾವನಕ್ಕೆ ಕರೆದೊಯ್ದ. ಅಲ್ಲಿ ರಾಖಾಲನ 
ಆರೋಗ್ಯ ಸುಧಾರಿಸಿದಂತೆ ಕಂಡಿತು; ಮತ್ತು ಆ ಸುಂದರ ಪರಿಸರ ಅವನ ಮನಸ್ಸಿಗೆ 
ನವೋಲ್ಲಾಸ ನೀಡಿತು. ಆದರೆ ಕೆಲವೇ ದಿನಗಳಲ್ಲಿ ಅವನು ಪುನಃ ತೀವ್ರ ಅನಾರೋಗ್ಯಕ್ಕೆ 
ಗುರಿಯಾದ. ಇದು ತಿಳಿದುಬಂದಾಗ ಶ್ರೀರಾಮಕೃಷ್ಣರು ಅತೀವ ಕಳವಳಗೊಂಡರು. 
ರಾಖಾಲನು ಶ್ರೀಕೃಷ್ಣನ ಲೀಲಾಸಂಗಾತಿಯಾಗಿದ್ದವನಲ್ಲವೆ? ಆದ್ದರಿಂದ ಅವನು ಬೃಂದಾ 
ವನದಲ್ಲಿ ತನ್ನ ಪೂರ್ವಜನ್ಮದ ಆ ಲೀಲೆಗಳನ್ನು ಸ್ಮರಿಸಿಕೊಂಡು ಎಲ್ಲಿ ದೇಹತ್ಯಾಗ 
ಮಾಡಿಬಿಡುವನೊ ಎಂಬ ಆತಂಕ ಅವರಿಗೆ. ಹೀಗಾಗದಿರಲಿ ಎಂದು ಅವರು ಮತ್ತೆಮತ್ತೆ 
ಅಳುತ್ತ ಜಗನ್ಮಾತೆಯನ್ನು ಪ್ರಾರ್ಥಿಸಿಕೊಂಡರು. ""ರಾಖಾಲ ಈಗಲೇ ದೇಹತ್ಯಾಗ 
ಮಾಡುವುದಿಲ್ಲ'' ಎಂದು ಅವಳಿಂದ ಆಶ್ವಾಸನೆ ಸಿಕ್ಕ ಮೇಲೆಯೇ ಅವರಿಗೆ ಸಮಾಧಾನ 
ವಾದದ್ದು. 

ಮೂರು ತಿಂಗಳ ಬಳಿಕ ರಾಖಾಲ ಬೃಂದಾವನದಿಂದ ಹಿಂದಿರುಗಿದ. ಈಗ ಅವನ 
ಆರೋಗ್ಯ ಬಹಳಷ್ಟು ಸುಧಾರಿಸಿತ್ತು. ಅವನನ್ನು ಕಂಡಾಗ ಶ್ರೀರಾಮಕೃಷ್ಣರಿಗಾದ ಆನಂದ 
ಅಳತೆಗೆ ಮೀರಿದ್ದು. 

ಹರಿಭಕ್ತಿಯೆಂಬುದು ಪಾರಂಪರ್ಯವಾಗಿ ಬಂದ ನಿಷ್ಠಾವಂತ ವೈಷ್ಣವ ವಂಶದಲ್ಲಿ 
ಜನಿಸಿದವನು (೧೮೪೨) ಬಲರಾಮ ಬೋಸ್‌. ಹೃದಯದ ಶ್ರೀಮುಂತಿಕೆಯಷ್ಟೇ ಸಮೃದ್ಧ 
ವಾದುದು, ಆ ವಂಶಸ್ಜರ ಐಹಿಕ ಸಿರಿ. ಶ್ರೀ ಜಗನ್ನಾಥನ ಪುರೀ ಕ್ಷೇತ್ರವಿರುವ ಒರಿಸ್ಸಾ 
ಪ್ರಾಂತದಲ್ಲಿ ಇವರ ವಾಸ, ಅಲ್ಲಿ ಇವರಿಗೆ ಸಾಕಷ್ಟು ಜಮೀನು, ಆಸ್ತಿಪಾಸ್ತಿ ಇತ್ತು. 
ಬೃಂದಾವನ ಕ್ಷೇತ್ರದಲ್ಲಿ ಯಮುನಾ ತಟದ ಮೇಲೆ ಬಲರಾಮನ ಪೂರ್ವಜರು ಶ್ಯಾಮ 
ಸುಂದರ ಸ್ವಾಮಿಗೆ ಒಂದು ದೊಡ್ಡ ದೇವಾಲಯವನ್ನೂ ಅದಕ್ಕೆ ಹೊಂದಿಕೊಂಡಂತೆ 
ಒಂದು ಛತ್ರವನ್ನೂ ಕಟ್ಟಿಸಿದ್ದರು. ಇದಕ್ಕೆ "ಕಾಲಾಬಾಬುವಿನ ಕುಂಜ'ವೆಂದು ಹೆಸರು. 
ಬಲರಾಮನ ತಂದೆ ರಾಧಾಮೋಹನ ಬೋಸ್‌ಸಂಸಾರದಲ್ಲಿ ಹೆಚ್ಚಾಗಿ ಮುಳುಗಿದವನಲ್ಲ. 
ಕುಲದೇವತೆಯ ಮುಂದೆ ಕುಳಿತು ಜಪ ಧ್ಯಾನ ಪ್ರಾರ್ಥನೆ ಮಾಡುವುದರಲ್ಲೇ ಅವನು 
ಹೆಚ್ಚಿನ ಸಮಯವನ್ನು ಕಳೆಯುತ್ತಿದ್ದ. ತನ್ನ ಜೀವನಾಂತ್ಕದಲ್ಲಿ ಅವನು ಬೃಂದಾವನಕ್ಕೆ 
ಹೋಗಿ ನೆಲಸಿಬಿಟ್ಟ. 

ಬಲರಾಮ ತನ್ನ ತಂದೆಯಿಂದ ಭಕ್ತಿ-ವಿರಕ್ತಿಗಳನ್ನು ಬಳುವಳಿಯಾಗಿ ಪಡೆದಿದ್ದ. 
ಅತ್ಯಂತ ಸಾತ್ವಿಕ ಸ್ವಭಾವ ಅವನದು. ಹೆಂಡತಿಯೂ ಮೂವರು ಮಕ್ಕಳೂ ಇದ್ದರು. 
ಸಂಸಾರವೊಂದಿಗನಾದರೂ ಈಗ ವಾನಪ್ರಸ್ನನಂತೆ ಜೀವಿಸುತ್ತಿದ್ದ. ನಿತ್ಯವೂ ನಾಲ್ಕೈದು 
ಗಂಟೆಗಳನ್ನು ಪೂಜೆ-ಶಾಸ್ತ್ರಾಧ್ಯಯನಗಳಿಗೆ ವಿನಿಯೋಗಿಸುತ್ತಿದ್ದ. ಶಾರೀರಿಕ ಅಸೌಖ್ಯ 
ದಿಂದಾಗಿ ಶ್ರಮದ ಕೆಲಸವೇನೂ ಸಾಧ್ಯವಿರಲಿಲ್ಲ, ಆದ್ದರಿಂದ ಜಮೀನಿನ ಕಾರ್ಯಭಾರ 
ವನ್ನೆಲ್ಲ ತನ್ನ ಚಿಕ್ಕಪ್ಪನ ಮಕ್ಕಳಿಗೆ ಒಪ್ಪಿಸಿ ತಾನು ನಿಶ್ಚಿಂತೆಯಿಂದಿದ್ದುಬಿಟ್ಟಿದ್ದ. ಅವರು 
ಕೊಡುತ್ತಿದ್ದ ಸ್ವಲ್ಪ ಮಾಸಾಶನದಲ್ಲೇ ಅವನ ಜೀವನ ಸಾಗುತ್ತಿತ್ತು. ಅಲ್ಲದೆ ಬಹಳ 
ವರ್ಷಗಳಿಂದ ತೀವ್ರ ಅಜೀರ್ಣದ ತೊಂದರೆಯಿದ್ದುದರಿಂದ ಹಾಲು-ಗಂಜಿ ಮುಂತಾದ 
ದ್ರವಾಹಾರವನ್ನೇ ಅವಲಂಬಿಸಿಕೊಂಡಿದ್ದ. ಜೀವನವನ್ನು ಇನ್ನಷ್ಟು ಸರಳವಾಗಿಸಿಕೊಳ್ಳಲು 
ಇದರಿಂದ ಅನುಕೂಲವಾಗಿತ್ತು! 

ಬೋಸ್‌ ಮನೆತನದವರಿಗೆ ಕಲ್ಕತ್ತ, ಕಟಕ್‌, ಪುರೀ, ಬೃಂದಾವನ ಮುಂತಾದ ಅನೇಕ 
ಸ್ಥಳಗಳಲ್ಲಿ ವಾಸಗೃಹಗಳಿದ್ದುವಾದರೂ, ಬಲರಾಮನು ಪುರೀ ನಗರದಲ್ಲೇ ಶಾಶ್ವತವಾಗಿ 
ನೆಲಸಿಬಿಟ್ಟಿದ್ದ. ಅಲ್ಲಿನ ಹವಾಗುಣ ಬಹಳ ಆರೋಗ್ಯಕರವಾದದ್ದು ಎಂಬುದು ಒಂದು 
ಕಾರಣ. ಅದಕ್ಕಿಂತ ಹೆಚ್ಚಾಗಿ, ಜಗನ್ನಾಥನ ಆವಾಸಸ್ವಾನವಲ್ಲವೆ ಅದು? ಆ ಕ್ಷೇತ್ರವನ್ನು 
ಬಿಟ್ಟು ಬೇರೆಲ್ಲಿಗೆ ಹೋಗಲೂ ಅವನಿಗೆ ಮನಸ್ಸಿರಲಿಲ್ಲ. ತಪ್ಪದೆ ಪ್ರತಿದಿನವೂ ಜಗ 
ನ್ನಾಥನ ದರ್ಶನ ಪಡೆಯುತ್ತ, ಅಲ್ಲಿನ ವೈಷ್ಣವ ಸಾಧುಗಳ ಸತ್ಸಂಗ ಮಾಡುತ್ತ ಆತ 
ಆನಂದದಲ್ಲಿ ಮುಳುಗಿದ್ದ. ಆದರೆ ಅವನು ಸಾಧುಗಳೊಂದಿಗೆ ಅಷ್ಟೊಂದು ಬೆರೆಯುವು 


""ನೀನು ಇಲ್ಲಿಗೆ ಸೇರಿದವನು'' 23 


ನ ಕಂಡು ಅವನ ತಂದೆಗೂ ಬಂಧುಗಳಿಗೂ ಆತಂಕ ಶುರುವಾಯಿತು -- ಎಲ್ಲಿ ಇವನು 

೦ಸಾರವನ್ನು ತ್ಯಜಿಸಿಬಿಟ್ಟುನೋ ಎಂದು. ಕಲ್ಕತ್ತಕ್ಕೆ ಹೋಗಿ ಅಲ್ಲಿ ತನ್ನ ಚಿಕ್ಕಪ್ಪನ ಮಗ 
ಹಬ ಇರುವಂತೆ ಅವನನ್ನು ಒತ್ತಾಯ ಪಡಿಸಲಾರಂಭಿಸಿದರು. ಇದೇ 
ವೇಳೆಗೆ ಅವನಿಗೆ ಬ್ರಾಹ್ಮಸಮಾಜದ ಪತ್ರಿಕೆಗಳು ಮೂಲಕ “ದಕ್ಷಿಣೇಶ್ವರದ ಸಂತ 
ವಿಷಯ ತಿಳಿಯಿತು, ಬಹಳ ಕುತೂಹಲವಾಯಿತು. ಇತ್ತ ಕಲ್ಕತ್ತದಲ್ಲಿ ಹರಿವಲ್ಲಭನ 
ಮನೆಯಲ್ಲಿ ರಾಮದಯಾಲ ಎಂಬ ಬ್ರಾಹ್ಮಣ ತರುಣನೊಬ್ಬನಿದ್ದ. ಇವನು ಶ್ರೀರಾಮ 
ಕೃಷ್ಣರನ್ನು ಅದಾಗಲೇ ಹಲವು ಬಾರಿ ಕಂಡವನು. ಈತ ಅವರ ವ್ಯಕ್ತಿತ್ವವನ್ನು ಬಣ್ಣಿಸಿ 
ಬಲರಾಮನಿಗೊಂದು ಪತ್ರ ಬರೆದ. ಅದನ್ನು ಓದಿದ ಮೇಲಂತೂ ಅವನ ಉತ್ಸಾಹ 
ಪುಟಿಯಿತು. ಆ ಪರಮಹಂಸರನ್ನೊಮ್ಮೆ ನೋಡಲೇಬೇಕೆಂಬ ಹಂಬಲವುದಿಸಿತು. ಈ 
ಸಮಯಕ್ಕೆ ಸರಿಯಾಗಿ ಕಲ್ಕತ್ತದಲ್ಲಿ ಬಲರಾಮನ ಮಗಳ ಮದುವೆ ನಡೆಯುವ 
ಏರ್ಪಾಡಾಯಿತು. ಇದೇ ನೆಪದಲ್ಲಿ ಶ್ರೀರಾಮಕೃಷ್ಣರನ್ನೂ ನೋಡಿಕೊಂಡು ಬಂದು 
ಬಿಡೋಣ ಎಂದು ಲೆಕ್ಕಹಾಕಿ ಆತ ತಡ ಮಾಡದೆ ಹೊರಟುಬಿಟ್ಟ. 

ಕಲ್ಕತ್ತಕ್ಕೆ ಬಂದ ಮರುದಿನವೇ ರಾಮದಯಾಲನನ್ನು ಜೊತೆಮಾಡಿಕೊಂಡು 
ಬಲರಾಮ ದಕ್ಷಿಣೇಶ್ವರಕ್ಕೆ ಧಾವಿಸಿದ. ಅಂದು ೧೮೮೧ರ ಜನವರಿ ಒಂದನೇ ದಿನ. 
ಅಪರಾಹ್ನ ಮೂರು ನಾಲ್ಕು ಗಂಟೆಯ ಸಮಯ. ಕೇಶವಚಂದ್ರನೂ ಸೇರಿದಂತೆ ಬ್ರಾಹ್ಮ 
ಸಮಾಜದ ಬಹಳಷ್ಟು ಜನ ಬಂದು ಸೇರಿದ್ದರು. ಅಲ್ಲೊಂದು ಉತ್ಸವದ ವಾತಾವರಣವೇ 
ಏರ್ಪಟ್ಟಿತ್ತು. ಭಕ್ತರೆಲ್ಲ ಕಲೆತು ತಾಳಮೇಳ ಸಮೇತವಾದ ಸಾಮೂಹಿಕ ಸಂಕೀರ್ತನೆ 
ನಡೆಸಿದರು. ಶ್ರೀರಾಮಕೃಷ್ಣರೂ ಅದರಲ್ಲಿ ಸೇರಿಕೊಂಡು ಹಾಡುತ್ತ ಕುಣಿಯುತ್ತ ಆನಂದ 
ಪರವಶರಾಗಿ ಸಮಾಧಿಮಗ್ನರಾದರು. ಬಳಿಕ ಪ್ರಕೃತಿಸ್ಥರಾದ ಮೇಲೆ ತಮ್ಮ ಕೋಣೆಗೆ 
ಬಂದು ಬ್ರಾಹ್ಮೊಗಳೊಂದಿಗೆ ಭಗವದ್ವಿಚಾರವಾಗಿ ಮಾತನಾಡತೊಡಗಿದರು. 

ಈಗ ಬಲರಾಮನೂ ರಾಮದಯಾಲನೂ ಶ್ರೀರಾಮಕೃಷ್ಣರ ಕೋಣೆಯನ್ನು 
ಪ್ರವೇಶಿಸಿದರು. ಶ್ರೀರಾಮಕೃಷ್ಣರ ಪಾದಧೂಳಿಯನ್ನು ಸ್ವೀಕರಿಸಿದ ಬಲರಾಮ ಒಂದು. 
ಮೂಲೆಗೆ ಹೋಗಿ : ಶಾಂತವಾಗಿ ಕುಳಿತ. ಶ್ರೀರಾಮಕೃಷ್ಣರು ಬಂದವನಾರೆಂದು 
ನೋಡಿದರು: ಒಡನೆಯೇ ಅವರಿಗೆ ಆತನ ಗುರುತು ಹತ್ತಿತು! 

ಬಲರಾಮ ಮಧ್ಯಮ ನಿಲುವಿನ ಗೌರವರ್ಣದ ವ್ಯಕ್ತಿ: ಅವನ ಪ್ರಶಾಂತ ವದನಕ್ಕೆ 
ಕಳೆ ಕೊಡುವಂಥ ನೀಳವಾದ ಗಡ್ಡ. ತಲೆಗೆ ಸಿಕ್ಬರು ಕಟ್ಟುವಂಥ ಪೇಟ, ನಡೆನುಡಿ 
ಗಳೊಂದೊಂದರಲ್ಲೂ ಎದ್ದು ಕಾಣುವ ವಿನಯ. ಮೊಗದಲ್ಲಿ ಸದಾ ಮಂದಹಾಸ. 
ವಿತವಾದ ಮಾತು. ಇವೆಲ್ಲವೂ ಅವನ ಹೃದಯಶ್ರೀಮಂತಿಕೆಗೆ ಸಾಕ್ಷಿಯಾಗಿದ್ದುವು. 
ಇದೇ ರೂಪವನ್ನು ಶ್ರೀರಾಮಕೃಷ್ಣರು ಹಿಂದೆ ಶ್ರೀಚೈತನ್ಯನ “ನಗರ ಸಂಕೀರ್ತನೆ'ಯ 
ದರ್ಶನದಲ್ಲಿ ಕಂಡಿದ್ದರು; ಅವರು ಆಗ ನಿಚ್ಚಳವಾಗಿ ಕಂಡಿದ್ದ ಕೆಲವೇ ವ್ಯಕ್ತಿಗಳಲ್ಲಿ 
ಬಲರಾಮನೊಬ್ಬನು. ಆ ಚಿತ್ರ ಅವರ ಮನಃಪಟಲದಲ್ಲಿ ಹೇಗೆ ಮುದ್ರಿತವಾಗಿತ್ತೆಂದರೆ, 
ಈಗ ಅವನನ್ನು ಪ್ರತ್ಯಕ್ಷ ಕಂಡಾಗ ಗುರುತಿಸಲು ಅವರಿಗೆ ಸ್ವಲ್ಪವೂ ಕಷ್ಟವಾಗಲಿಲ್ಲ. 

ಸ್ವಲ್ಪ ಹೊತ್ತಿನಲ್ಲೇ ಬ್ರಾಹ್ಮ ಭಕ್ತರೆಲ್ಲ ಎದ್ದು ಹೊರಬಂದರು. ಅಂದು ಅವರಿಗೆಲ್ಲ 
ಶ್ರೀರಾಮಕೃಷ್ಣರು ಲಘು ಭೋಜನದ ಆತಿಥ್ಯ ನೀಡಲಿದ್ದರು. ಈಗ ಬಲರಾಮನೊಬ್ಬನೇ 

ಕೋಣೆಯ ಮೂಲೆಯಲ್ಲಿ ಕುಳಿತಿದ್ದ. ಶ್ರೀರಾಮಕೃಷ್ಣರು ಅವನನ್ನು ವಿಶ್ವಾಸದಿಂದ 
ಹತ್ತಿರಕ್ಕೆ ಬರಮಾಡಿಕೊಂಡು ನುಡಿದರು: 

""ಏನಪ್ಪಾ, ಏನಾದರೂ ಕೇಳುವುದಕ್ಕಿತ್ತೆ?'' 

""ಹೌದು, ...ಸ್ವಾಮಿ, ದೇವರು ನಿಜಕ್ಕೂ ಇದ್ದಾನೆಯೆ?'' 

""ಖಂಡಿತ ! ನಿಸ್ಸಂದೇಹವಾಗಿ !'' 

""ಹಾಗಾದರೆ ನಾವು ಅವನನ್ನು ಕಾಣಲು ಸಾಧ್ಯವೆ?'' 

""ಸಾಧ್ಯ - ಯಾವನು ಭಗವಂತನನ್ನು ತನಗೆ ಅತ್ಯಂತ ಆಪ್ತ ನೆಂದು ಭಾವಿಸಿ 
ಕರೆಯುತ್ತಾನೋ ಅಂಥವನಿಗೆ ಅವನು ದರ್ಶನ ಕೊಡುತ್ತಾನೆ. ಅವನನ್ನು 
ಯಾವಾಗಲೋ ಒಮ್ಮೆ ಕರೆದು, ಅದಕ್ಕವನು ಓಗೊಡಲಿಲ್ಲ ಎಂಬ ಕಾರಣಕ್ಕೆ ಅವನು . 
ಇಲ್ಲವೇ ಇಲ್ಲ ಎಂದು ತೀರ್ಮಾನಿಸಬಾರದು.'' 

"ಆದರೆ ನಾನು ಭಗವಂತನನ್ನು ಇಷ್ಟು ಕಾಲವೂ ಬಿಡದೆ ಪ್ರಾರ್ಥಿಸುತ್ತಲೇ 
ಬಂದಿದ್ದೇನಲ್ಲ?'' 

ಇದಕ್ಕೆ ಶ್ರೀರಾಮಕೃಷ್ಣರು ಮುಗುಳ್ನಕ್ಕು ಮರು ಪ್ರಶ್ನೆ ಹಾಕಿದರು: 

""ಸರ್ಕ, ಆದರೆ ನೀನೆಂದಾದರೂ ನಿನ್ನ ಸ್ವಂತ ಮಕ್ಕಳು-ಮೊಮ್ಮೊಕ್ಕಳನ್ನು 
ಕಾಣುವಷ್ಟೇ ಪ್ರೀತಿಯಿಂದ, ಆತ್ಮೀಯತೆಯಿಂದ ದೇವರನ್ನು ನಿನ್ನವನೆಂದು ಭಾವಿಸಿ 
ಪ್ರಾರ್ಥಿಸಿದ್ದೀಯಾ?'' 

ಬಲರಾಮ ಒಂದು ಕ್ಷಣ ಸ್ತಬ್ದನಾದ. ಬಳಿಕ ಮೆಲ್ಲಗೆ ಹೇಳಿದ: 

"ಇಲ್ಲ ಸ್ವಾಮಿ, ...ನಾನೆಂದೂ ಅವನನ್ನು ಅಷ್ಟೊಂದು ಹತ್ತಿರದವನೆಂದು 
ಭಾವಿಸಿದ ನೆನಪಾಗುವುದಿಲ್ಲ.'' 

ಶ್ರೀರಾಮಕೃಷ್ಣರು ಉತ್ಸಾಹಪ್ರಚೋದಕ ದನಿಯಲ್ಲಿ ನುಡಿದರು: 

""ದೇವರನ್ನು ನಿನ್ನ ಪ್ರಾಣಕ್ಕಿಂತಲೂ ಹೆಚ್ಚು ನಿನ್ನವನೆಂದು ಭಾವಿಸಿಕೊಂಡು 
ಪ್ರಾರ್ಥಿಸು. ಇದೋ, ನಾನು ಹೇಳುತ್ತಿದ್ದೇನೆ ಕೇಳು - ಅವನಿಗೆ ತನ್ನ ಭಕ್ತರ ಮೇಲೆ ಎಂಥ 
ವ್ಯಾಮೋಹವೆಂದರೆ, ಭಕ್ತ ಅವನೆಡೆಗೆ ಒಂದು ಹೆಜ್ಜೆಯಿಟ್ಟರೆ, ಅವನು ಭಕ್ತನೆಡೆಗೆ ಹತ್ತು 
ಹೆಜ್ಜೆ ಮುಂದಿಡುತ್ತಾನೆ. ದೇವರಿಗಿಂತಲೂ ಹೆಚ್ಚು ಪ್ರಿಯಕರನಾದವನು, ಆತ್ಮೀಯ 
ನಾದವನು ಇನ್ನಾರೂ ಇಲ್ಲ.'' 

ಈ ವಿಷಯದಲ್ಲಿ ಯಾರೇ ಆಗಲಿ ಇಷ್ಟೊಂದು ವಿಶ್ವಾಸಾರ್ಹವಾಗಿ, ನಿಶ್ಚಯಾತ್ಮಕ 
ದನಿಯಲ್ಲಿ ಮಾತನಾಡಿದ್ದನ್ನು ಬಲರಾಮ. ಕೇಳಿದವನೇ ಅಲ್ಲ. ಅವನು ತನ್ನ ವೈಷ್ಣವ 
ಧರ್ಮಕ್ಕನುಸಾರವಾಗಿ ಬಹು ವರ್ಷಗಳಿಂದಲೂ ಜಪಧ್ಯಾನಗಳನ್ನೇನೋ -- ಅದೊಂದು 
ಕರ್ತವ್ಯವೆಂಬಂತೆ --ಮಾಡುತ್ತಲೇ ಬಂದಿದ್ದ. ಆದರೆ ಅದರಲ್ಲಿ ಉತ್ಸಾಹವಿರಲಿಲ್ಲ ಪ್ರೀತಿ 
ಯಿರಲಿಲ್ಲ. ಈಗ ಶ್ರೀರಾಮಕೃಷ್ಣರಾಡಿದ ಈ ಒಂದೆರಡು ಮಾತುಗಳಿಂದ ಅವನಿಗೆ ಹೊಸ 
ದಿಗಂತವೇ ಗೋಚರವಾದಂತಾಯಿತು. 

ಈಗ ಬಲರಾಮ ಶ್ರೀರಾಮಕೃಷ್ಣರಿಗೆ ನಮಿಸಿ ಕೋಣೆಯಿಂದಾಚೆ ಬಂದು ಇತರ 
ಕ್ಷರೊಂದಿಗೆ ಊಟಕ್ಕೆ ಕುಳಿತ. ಶ್ರೀರಾಮಕೃಷ್ಣರೇ ಸ್ವತಃ ನಿಂತು ಉಪಚಾರ ಮಾಡಿದರು. 
ಕ್ಷರ ಆನಂದಕ್ಕೆ ಪಾರವೇ ಇಲ್ಲ! ಅಂದಿನ ಖರ್ಚನ್ನೆಲ್ಲ ವಹಿಸಿಕೊಂಡವನು ಶ್ರೀಮಂತ 


ಗ್ರ 


ಗ್ರ 

ಭಕ್ತರಲ್ಲೊಬ್ಬನಾದ ಯದುಮಲ್ಲಿಕ. ಬಲರಾಮ ಊಟ ಮುಗಿಸಿಕೊಂಡು ಮನೆಗೆ 
ಹೊರಟಾಗ ವಪ ಮಧ್ಯರಾತ್ರಿಯಾಗಿತ್ತು. ಡ್‌ ""ದಯವಿಟ್ಟು 
ಮತ್ತೊಮ್ಮೆ ಬಾ?” ಎನ್ನುತ್ತ ಅವನನ್ನು ವಿಶ್ವಾಸದಿಂದ ಬೀಳ್ಕೊಟ್ಟರ 

ಬಲರಾಮನ ಮನಸ್ಸು-ಬುದ್ಧಿಗಳನ್ನೆಲ್ಲ ಶ್ರೀರಾಮಕೃಷ್ಣರು ಆಕ್ರಮಿಸಿಬಿಟ್ಟಿದ್ದರು. 
ಎಲ್ಲಕ್ಕಿಂತ ಮಿಗಿಲಾಗಿ ಅವರ ಪ್ರೀತಿ ಅನುಕಂಪೆಗಳಿಗೆ ಅವನು ಸೋತು ಶರಣಾಗಿದ್ದ. ಆ 
ರಾತ್ರಿ ಹೇಗೆ ಕಳೆಯಿತೋ ಏನೋ; ಮರುದಿನ ಬೆಳಗಾಗುವುದಕ್ಕಿಲ್ಲ, ಮತ್ತೆ ಹೊರಟ 
ದಕ್ಷಿಣೇಶ್ವರಕ್ಕೆ ! ಅವನನ್ನು ನೋಡುತ್ತಲೇ ಶ್ರೀರಾಮಕೃಷ್ಣರು ಪ್ರೀತಿಯಿಂದ, ""ಓ, 
ಬಂದೆಯಾ ತ ಕುಳಿತುಕೊ'' ಎನ್ನುತ್ತ ಸ್ವಾಗತಿಸಿದರು. ಆ ಪ್ರೀತಿಯ ಶಾಖಕ್ಕೆ ಬಲ 
ರಾಮನ ಹೃದಯ ಬೆಚ್ಚಗಾಯಿತು. ಅಷ್ಟೇ ಅಲ್ಲ, ಅವರು ""ಈಗತಾನೆ ನಿನ್ನನ್ನು ಜ್ಞಾಪಿಸಿ 
ಕೊಳ್ಳುತ್ತಿದ್ದ” ಎಂದಾಗಲಂತೂ ಅವನು ಆ ಸ್ನೇಹರಸದಲ್ಲಿ ಮುಳುಗಿಯೇ ಹೋದ. 

ಈಗ, ಶ್ರೀರಾಮಕೃಷ್ಣರು ಅವನ ಹಿನ್ನೆಲೆಯನ್ನು, ಕೌಟುಂಬಿಕ ಸ್ಥಿತಿಗತಿಗಳನ್ನು 
ವಿಚಾರಿಸಿಕೊಂಡರು. ತಾವು. ಹಿಂದೆ ದರ್ಶನವೊಂದರಲ್ಲಿ ಕಂಡಿದ್ದು, ಯಾರ ಬರವನ್ನು 
ನಿರೀಕ್ಷಿಸುತ್ತಿದ್ದೆವೋ ಆ ವ್ಯಕ್ತಿ ಇವನೇ ಎಂಬುದು ಅವರಿಗೆ ಸಂಪೂರ್ಣ ಖಚಿತವಾಯಿತು. 
ಈಗ ಅವರು ಅವನ ಮುಂದೆ ಆ ವಿಷಯನ್ನು ಬಯಲು ಮಾಡಿದರು: 

""ನೋಡು, ನೀನು ಇಲ್ಲಿಯವನು, ಇಲ್ಲಿಗೆ (ತಮಗೆ) ಸೇರಿದವನು, ಎಂದು 
ಜಗನ್ಮಾತೆ ನನಗೆ ತೋರಿಸಿಕೊಟ್ಟಿದ್ದಾಳೆ. ನೀನು ಇಲ್ಲಿಯ ರಸದ್ದಾರರಲ್ಲೊಬ್ಬ. ಇದಕ್ಕೆ 
ಸೇರಿದ ಹಲವಾರು ವಸ್ತುಗಳು ನಿನ್ನ ಅಧೀನದಲ್ಲಿವೆ. ಅವುಗಳನ್ನು ನೀನು ಇದಕ್ಕಾಗಿಯೇ 
ವಿನಿಯೋಗಿಸಬೇಕಾಗುತ್ತದೆ.'' 

ಇದನ್ನು ಕೇಳಿ ಬಲರಾಮ ತನ್ನ ಸೌಭಾಗ್ಯಕ್ಕಾಗಿ ಹಿಗ್ಗಿದ. ತರುವಾಯ ಗುರುವಿಗೆ 
ನಮಸ್ಕರಿಸಿ ಮನೆಗೆ ನಡೆದ. ಅವನ ಮನದಲ್ಲಿ ನಿರಂತರವಾಗಿ ಆನಂದದ ತರಂಗಗಳೇಳು 
ತ್ತಿದ್ದುವು. ಅವನು ಆಲೋಚಿಸುತ್ತಿದ್ದ: "ಆಹಾ ! ಯಾರಿರಬಹುದು ಅವರು ? ಎಂಥ 
ಮನಮೋಹಕ ಮಾತು-ವರ್ತನೆ ! ಅಲ್ಲದೆ ಬಾರಿಬಾರಿಗೂ ಅವರು ನಿಷ್ಟ್ಪಂದ ಸಮಾಧಿ 
ಗೇರುತ್ತ, ಆನಂದವನ್ನೇ ಬೀರುವ ಪರಿಯೆಂಥದು !ಚೈತನ್ಯ ಮಹಾಪ್ರಭುವಲ್ಲ್ಸದೆ ಮತ್ತಾವ 
ಮರ್ತ್ಯನಲ್ಲಾದರೂ ಇಂಥ ಲಕ್ಷಣಗಳನ್ನು ಕಾಣುವ ಸಂಭವವುಂಟೆ ! ಆದರೂ... ಕಾದು 
ನೋಡೋಣ. 

ಮನೆಗೆ ಬಂದೊಡನೆ ಬಲರಾಮ ಬೇಗಬೇಗ ಸ್ನಾನ-ಭೋಜನಗಳನ್ನು ಮುಗಿಸಿ 
ಬಜಾರಿಗೆ ಹೋದ. ಶ್ರೀರಾಮಕೃಷ್ಣರ ಉಪಯೋಗಕ್ಕಾಗಿ ಉತ್ತಮ ದರ್ಜೆಯ ಧಾನ್ಯ 
ಗಳನ್ನೂ ಇನ್ನಿತರ ವಸ್ತುಗಳನ್ನೂ ಕೊಂಡು, ಮಧ್ಯಾಹ್ನ ಮತ್ತೆ ದಕ್ಷಿಣೇಶ್ವರಕ್ಕೆ ಧಾವಿಸಿ, 
ಗುರುಸನ್ನಿಧಿಗೆ ಒಪ್ಪಿಸಿದ. 

ಹೀಗೆ ಶ್ರೀರಾಮಕೃಷ್ಣರನ್ನು ಕಂಡ ಮರುದಿನದಿಂದಲೇ ಬಲರಾಮ ಅವರ 
"ರಸದ್ದಾರ'ನಾಗಿ ಅಧಿಕಾರ ಸ್ವೀಕಾರ ಮಾಡಿದ. ಅಂದಿನಿಂದ ಪ್ರಾರಂಭಿಸಿ ಅವರ 
ದೇಹಾಂತ್ಯದವರೆಗೂ ಅವರಿಗೆ ಅಗತ್ಯವಾದ ಅಕ್ಕಿ, ಬೇಳೆ, ಶಾವಿಗೆ, ಬಾರ್ಲಿ, ರವೆ, 
ಕಲ್ಲುಸಕ್ಕರೆ -ಮುಂತಾದ ಆಹಾರ ಪದಾರ್ಥಗಳೆಲ್ಲವನ್ನೂ ಅವನು ನಿರಂತರವಾಗಿ, 
ಅವಿಚಲ ಭಕ್ತಿನಿಷ್ಠೆಗಳಿಂದ ತಂದೊದಗಿಸಿ ಕೃತಾರ್ಥನಾದ. 

ಶ್ರೀರಾಮಕೃಷ್ಣರು ಬಲರಾಮನಿಂದ ಹೀಗೆ ಆಹಾರ ಪದಾರ್ಥಗಳನ್ನು ಸ್ವೀಕರಿಸು 
ತ್ರಿದ್ದುದು ನಿಜಕ್ಕೂ ಬಹಳ ಅದ್ಭುತವಾದೊಂದು ಸಂಗತಿ. ಅದು ಆತನ ಸರಳತೆ, 
ನಿಷ್ಕಪಟತೆ, ಭಕ್ತಿ, ಔದಾರ್ಯಗಳೆಲ್ಲದರ ದ್ಯೋತಕ. ಶ್ರೀರಾಮಕೃಷ್ಣರಿಗೆ ತಿಂಡಿತಿನಿಸು, 
ಹಣ್ಣುಹಂಪಲುಗಳನ್ನು ತಂದುಕೊಡುತ್ತಿದ್ದ ಭಕ್ತರ ಸಂಖ್ಯೆ ಅಗಣಿತ. ಆದರೆ ಅವರು 
ಅದರಲ್ಲಿ ಎಲ್ಲೋ ಕೆಲವರ ನೈವೇದ್ಯವನ್ನು ಮಾತ್ರ ಸ್ವೀಕರಿಸಬಲ್ಲವರಾಗಿದ್ದರು. (ಈ 
ಕುರಿತಾಗಿ ಮುಂದೆ ವಿಸ್ತಾರವಾಗಿ ನೋಡಲಿದ್ದೇವೆ.) ಊಟದ ವಿಚಾರದಲ್ಲಂತೂ ಇನ್ನೂ 
ಕಟ್ಟುನಿಟ್ಟು. ಸಾಮಾನ್ಯವಾಗಿ ಅವರು ಕಲ್ಕತ್ತದಲ್ಲಿ ಕೆಲವೇ ಮಂದಿ ಆಚಾರವಂತ ಬ್ರಾಹ್ಮಣ 
ಭಕ್ತರ ಮನೆಗಳಲ್ಲದೆ ಬೇರೆಲ್ಲೂ ಊಟ ಮಾಡುತ್ತಿರಲಿಲ್ಲ. ಆದರೆ ಬಲರಾಮನ ವಿಷಯ 
ದಲ್ಲಿ ಮಾತ್ರ ಅವರು ಯಾವ ನಿರ್ಬಂಧವನ್ನೂ ಇಟ್ಟುಕೊಂಡಿರಲಿಲ್ಲ. (ಬೋಸ್‌ ಎಂಬು 
ದೊಂದು ಕ್ಷತ್ರಿಯ ಮನೆತನ.) ಅವನ ಮನೆಯ ಊಟವನ್ನು ಅವರು ಆಸ್ವಾದಿಸುವ 
ರೀತಿಯನ್ನು ಕಂಡವರಿಗೆಲ್ಲ ಆಶ್ಚರ್ಯ, ""ಬಲರಾಮನ ಮನೆಯ ಆಹಾರ ಅತ್ಯಂತ 
ಪರಿಶುದ್ಧವಾದುದು. ಎಷ್ಟೋ ತಲೆಮಾರುಗಳಿಂದಲೂ ಅವನ ವಂಶಜರು ಭಗವಂತನ, 
ಸಾಧುಗಳ, ಅತಿಥಿ-ಅಭ್ಯಾಗತರ ಸೇವೆಯನ್ನು ಮಾಡುತ್ತ ಬಂದಿದ್ದಾರೆ. ಅವನ 
ತಂದೆಯೀಗ ಬೇರೆಲ್ಲವನ್ನೂ ಮರೆತು ಹರಿನಾಮ ಜಪಮಾಡುತ್ತ ಬೃಂದಾವನದಲ್ಲಿದ್ದು 
ಬಿಟ್ಟಿದ್ದಾನೆ. ಬಲರಾಮ ನೀಡುವ ಅನ್ನವನ್ನು ನಾನು ಆನಂದದಿಂದ ಸ್ವೀಕರಿಸಬಲ್ಲೆ. 
ಬಾಯಿಗಿಟ್ಟರೆ ಸಾಕು, ಅದು ತಾನಾಗಿಯೇ ಗಂಟಲೊಳಗೆ ಇಳಿದುಬಿಡುತ್ತದೆ!'' ಎಂದು 
ಅವರೊಮ್ಮೆ ಕೊಂಡಾಡುತ್ತಾರೆ. 

ಅಂತೂ, ಕಲ್ಕತ್ತಕ್ಕೆ ಕೆಲವೇ ದಿನಗಳ ಭೇಟಿಗೆಂದು ಬಂದ ಬಲರಾಮ ಹಿಂದಿರುಗುವ 
ಆಲೋಜಚನೆಯನ್ನೇ ಬಿಟ್ಟು ಇಲ್ಲಿಯೇ ನೆಲೆಯೂರಿಬಿಟ್ಟ! ದಕ್ಷಿಣೇಶ್ವರದ ಈ ದೇವಮಾನ 
ವನ ಆಕರ್ಷಣೆಯ ಮುಂದೆ ಅವನಿಗೆ ಪ್ರಾಣಪ್ರಿಯವಾಗಿದ್ದ ಪುರೀಕ್ಷೇತ್ರದ ಮಮತೆಯೂ 
ನಿಲ್ಲದಾಯಿತು. ಪ್ರತಿದಿನವೆಂಬಂತೆ ಅವನು ದಕ್ಷಿಣೇಶ್ವರಕ್ಕೆ ಹೋಗತೊಡಗಿದ. 
ಮಾತ್ರವಲ್ಲ, ಸಾಧ್ಯವಾದಷ್ಟು ಹೊತ್ತೂ ಗುರುಸಾನ್ನಿಧ್ಯದಲ್ಲಿರಲು ಪ್ರಯತ್ನಿ ಸುತ್ತಿದ್ದ. 

ಅತಿಯಾದ ಸಂಪ್ರದಾಯಬದ್ಧ, ಮಡಿವಂತ ಪರಿಸರದಲ್ಲೇ ಬೆಳೆದವನು ಬಲ 
ರಾಮ. ಸಹಜವಾಗಿಯೇ ಚಿವವಕ್ನಾ ಆ ಮಡಿವಂತಿಕೆಯ ಗುಣ ಸೇರಿಕೊಂಡಿತ್ತು. 
ಶ್ರೀರಾಮಕೃಷ್ಣರ ಸಂಪರ್ಕಕ್ಕೆ ಬಂದಮೇಲೆ ಅವನ ಧಾರ್ಮಿಕ ದೃಷ್ಟಿಕೋನ ಹಚ್ಚು 
ವಿಶಾಲವಾಗತೊಡಗಿತು. ಅವರ ಭಾವವೈವಿಧ್ಯವನ್ನು ಕಂಡು ಅವನು ಅತ್ಯಂತ ವಿಸ್ಮಿತ 
ನಾದ. ಯಾವುದೇ ದೇವದೇವಿಯ ಹೆಸರನ್ನಾಗಲಿ -- ಅದು ಶಿವನಾಗಬಹುದು, ಕಾಳಿಯಾ 
ಗಬಹುದು,, ಅಥವಾ ರಾಧೆಯಾಗಬಹುದು, ಕೃಷ್ಣನಾಗಬಹುದು--ಅದನ್ನು 
ೇಳಿದೊಡನೆಯೇ ಅವರು ಭಕ್ತಿಭಾವ ಮತ್ತರಾಗಿ ಕಣ್ಣೀರು ಸುರಿಸುವುದನ್ನು ಕಂಡ; 
ಅಂತೆಯೇ ನಿರಾಕಾರ ಬ್ರಹ್ಮನ ಕುರಿತಾಗಿ ಮಾತನಾಡುತ್ತ ಗಾಢಸಮಾಧಿಗೇರುವ ಅದ್ಭುತ 
ವನ್ನೂ ಕಂಡ. ಭಕ್ತಿ-ಜ್ಞಾನಗಳು ಅವರಲ್ಲಿ ಸಮಪ್ರಮಾಣದಲ್ಲಿ ಮಿಳಿತವಾಗಿರುವುದನ್ನು 
ನೋಡಿದ. ಶ್ರೀರಾಮಕೃಷ್ಣರನ್ನು ಕಂಡು ಅರಿತಂತೆಲ್ಲ ಅವನ ಅಚ್ಚರಿಯೂ ಹೆಚ್ಚಿತು. ಒಮ್ಮೆ 
ಅವರು ಜಗನ್ಮಾತೆಯ ಮುಂದೆ ಹೀಗೆ ಮೊರೆಯಿಡುವುದನ್ನು ಅವನು ಕಂಡ: 

"`ಓ ತಾಯಿ! ನಾನು ನಿನ್ನಲ್ಲಿ ಶರಣಾಗತ! ನನ್ನನ್ನು ಸದಾ ನಿನ್ನ ಚಿಂತನೆಯಲ್ಲೇ 
ನಿರತನನ್ನಾಗಿರಿಸು. ಅಮ್ಮಾ ನನಗೆ ಇಂದ್ರಿಯಸುಖ ಬೇಡ, ಹೆಸರು ಕೀರ್ತಿ ಬೇಡ 
ಅಷ್ಟಸಿದ್ದಿಗಳೂ ಬೇಡ. ಪರಿಶುದ್ಧ ಭಕ್ತಿಯೊಂದನ್ನೇ ನಾನು ನಿನ್ನಲ್ಲಿ ಬೇಡುವುದು! 
ಅಮ್ಮಾ ನಾನು ನಿನ್ನ ಮಗು. ಈ ಜಗತ್ತಿನ ಥಳುಕಿಗೆ ಮರುಳಾಗಿ ನಿನ್ನನ್ನೆಂದಿಗೂ 
ಮರೆಯದಿರುವಂತೆ ಕರುಣೆದೋರಮ್ಮಾ! ಓಹ್‌, ಈ ಕಾಮಕಾಂಚನಗಳಿಗೆ ನಾನೆಂದೂ 
ಬಲಿಯಾಗದಂತೆ ಕಾಪಾಡು! ತಾಯೆ, ಜಗನ್ಮಾತೆ! ನಿನ್ನನ್ನುಳಿದು ನನಗೆ ಬೇರಾರೂ 

ಗತಿಯಿಲ್ಲವೆಂಬುದನ್ನು ಕಾಣೆಯಾ? ನಿನ್ನನ್ನು ಹೇಗೆ ಕರೆಯಬೇಕೆಂಬುದೂ ನನಗೆ 
ತಿಳಿಯದು. ನಾನು ಜ್ಞಾನವಿಹೀನ, ಭಕ್ತಿವಿಹೀನ; ದಯಮಾಡಿ ನಿನ್ನ ಅಹೃತುಕ ಕೃಪೆ 
ಯನ್ನು ನನ್ನ ಮೇ ಲೊಂದಿಷ ಷ್ಟು ಹರಿಯಿಸು!'' ಶ್ರೀರಾಮಕೃಷ್ಣರ ಈ ಪ್ರಾರ್ಥನೆಯಲ್ಲದ್ದ 
ವ್ಯಾಕುಲತೆ ಪ್ರಾಮಾಣಿಕತೆಗಳನ್ನು ಕಂಡು ಬಲರಾಮ ಅಚ್ಚರಿಯಿಂದ ಸ್ತಬ್ಧನಾದ. 
ಶೀಘ್ರದಲ್ಲೇ ಅವನ ವ್ಯಕ್ತಿತ್ವದಲ್ಲಿ ಮಹತ್ತರ ಬದಲಾವಣೆಯುಂಟಾಗತೊಡಗಿತು. 
ಶ್ರೀರಾಮಕೃಷ್ಣರ ನಿರ್ದೇ ಶನದಂತೆ ಅವನೀಗ ಅಧ್ಯಾತ್ಮಪಥದಲ್ಲಿ ವೇಗವಾಗಿ ಮುನ್ನಡೆದ. 

ತನಗೆ ರೂಢಿಯಾಗಿದ್ದ ಬಾಹ್ಕಕರ್ಮ ವಿಧಿಗಳನ್ನೆಲ್ಲ ಅತಿಕ್ರಮಿಸಿ ಭಗವದಾನಂದವನ್ನು 
ಸವಿದ. ಮತ್ತು ಭಗವದಿಚ್ಛೆಗೆ ಸಂಪೂರ್ಣ ತಲೆಬಾಗಿ ಜೀವಿಸತೊಡಗಿದ. 

ಬಲರಾಮನದು ಕರುಣಾರ್ದ್ರ ಹೃದಯ. ಅದಕ್ಕೆ ತಕ್ಕಂತೆ, ವೈಷ್ಣವ ಬೋಧನೆಗಳಿಗೆ 
ಅನುಸಾರವಾಗಿ ಅಹಿಂಸಾಧರ್ಮವನ್ನು ಕಟ್ಟುನಿಟ್ಟಾಗಿ ಪಾಲಿಸುತ್ತಿದ್ದವನು ಅವನು. 
ಎಷ್ಟರ ಮಟ್ಟಿಗೆಂದರೆ, ತನ್ನನ್ನು ಚುಚ್ಚಿ ಹಿಂಸಿಸುವ ಸೊಳ್ಳೆಯನ್ನೂ ಕೊಲ್ಲಲಾರ. ಪ್ರಾಣಿ 
ಹಿಂಸೆ ಮಹಾಪಾಪ! ಮೊದಲೇ ಕಲ್ಕತ್ತದಲ್ಲಿ ಸೊಳ್ಳೆಗಳ ಉಪದ್ರವ ವಿಪರೀತ. ಬೇರೆ 
ಸಮಯದಲ್ಲಿ ಹೇಗಾದರೂ ಆಗಲಿ ಎಂದುಕೊಂಡರೂ ಧ್ಯಾನಕ್ಕೆ ಕುಳಿತಾಗ ಮಾತ್ರ 
ಅವುಗಳ ಉಪಟಳ ಸಹಿಸಲಸಾಧ್ಯವಾಗುತ್ತಿತ್ತು. ಕಡೆಗೊಂದು ದಿನ ಇದ್ದಕ್ಕಿದ್ದಂತೆ ಅವನ 
ಮನಸ್ಸಿಗೆ ಹೊಳೆಯಿತು: "ಅಧ್ಯಾತ್ಮ ಜೀವನದಲ್ಲಿ ಭಗವಂತನ ಮೇಲೆ ಮನಸ್ಸನ್ನು ನಿಲ್ಲಿ 
ಸುವುದೇ ಬೇರೆಲ್ಲಕ್ಕಿಂತ ಪ್ರಾಮುಖ್ಯವಲ್ಲವೆ? ಹುಳ ಹುಪ್ಪಟೆಗಳನ್ನು ಕೊಲ್ಲದಿರುವುದೇ 
ಧರ್ಮದ ಸಾರಸರ್ವಸ್ವವಲ್ಲ. ಆದ್ದರಿಂದ ಒಂದಿಷ್ಟು ಸೊಳ್ಳೆಗಳನ್ನು ಚಚ್ಚಿ ಕೊಂದಾದರೂ 
ಸರಿಯೆ, ಧ್ಯಾನ ಮಾಡಲು ಅನುಕೂಲವಾಗುವುದಾದರೆ ಹಾಗೇಕೆ ಮಾಡಬಾರದು? -- 
ಎಂದು. ಆದರೆ ಮನದಲ್ಲಿ ಆಳವಾಗಿ ಬೇರುಬಿಟ್ಟ ಅಭ್ಯಾಸಗಳನ್ನು ನಂಬಿಕೆಗಳನ್ನು ಅಷ್ಟು 
ಸುಲಭವಾಗಿ ಕಿತ್ತುಹಾಕಲುಂಟೆ? ಬಲರಾಮ ಯಾವೊಂದು ನಿರ್ಧಾರಕ್ಕೂ ಬರಲಾಗದೆ 
ತಳಮಳಿಸಿದ. ಆ ಆಲೋಚನೆ ಅವನ ಮನಸ್ಸನ್ನು ಅಲ್ಲೋಲಕಲ್ಲೋಲ ಮಾಡಿಬಿಟ್ಟಿತು. 
ಕಡೆಗೆ ಈ ವಿಚಾರದಲ್ಲಿ ಶ್ರೀರಾಮಕೃಷ್ಣರೇನೆನ್ನುತ್ತಾರೊ ಹಾಗೆ ಮಾಡೋಣವೆಂದು 
ಕೊಂಡು ದಕ್ಷಿಣೇಶ್ವರಕ್ಕೆ ಹೊರಟ. 

ನಿಜಕ್ಕೂ ಅವನ ಪಾಲಿಗೆ ಇದೊಂದು ಕ್ಲಿಷ್ಟ ಸಮಸ್ಯೆಯೇ! ದಾರಿಯುದ್ದಕ್ಕೂ 
ಅವನು ತನ್ನೊಳಗೆ ತಾನೇ ತರ್ಕಿಸುತ್ತ ನಡೆದ. “ಠಾಕೂರರು ಇತರರಂತೆ ಎಂದಾದರೂ 
ಕೈಚಪ್ಪಾಳೆ ತಟ್ಟಿ ಸೊಳ್ಳೆಗಳನ್ನು ಕೊಂದದ್ದನ್ನು ನಾನೆಂದೂ ಕಂಡಿಲ್ಲ. ಅಲ್ಲದೆ ಅವರಷ್ಟು 
ದಯಾಪರರು ಬೇರೆ ಯಾರಿದ್ದಾರು? ಅಹೀಯಾ ತತ್ವಕ್ಕೆ ನನಗಿಂತ ಹೆಚ್ಚಾಗಿ ಬದ್ದರಾದವರು 
ಅವರು. ಎಳೆಯ ಹುಲ್ಲಿನ ಮೇಲೆ ಯಾವನೋ ನಡೆದುಕೊಂಡು ಹೋಗುವುದನ್ನು 

೦ಡಾಗ ಅವನು ತಮ್ಮ ಎದೆಯನ್ನೇ ತುಳಿದಂತೆ ನರಳಿ ಸಂಕಟಪಟ್ಟವರಲ್ಲವೆ ಅವರು? 

ಹಾಗಿರುವಾಗ ಅವರನ್ನು ಈ ವಿಷಯದಲ್ಲಿ ಕೇಳುವುದಕ್ಕೇನಿದೆ? ಪ್ರಾಣಿಹಿಂಸೆ ಕೂಡದು 
ಎಂದೇ ಅವರು ನಿರ್ದೇಶಿಸುವುದು ಖಂಡಿತ. ಆದರೂ... ಒಮ್ಮೆ ಕೇಳಿ ನೋಡಿ 
ಬಿಡೋಣ.' 

ಹೀಗೆಲ್ಲ ಆಲೋಚಿಸುತ್ತ ಬಲರಾಮ ಶ್ರೀರಾಮಕೃಷ್ಣರ ಕೋಣೆಯ ಬಾಗಿಲ 
ಮುಂದೆ ಬಂದು ನಿಲ್ದುತ್ತಾನೆ --ನೋಡಿದರೆ ಒಂದು ಅತಿ ವಿಚಿತ್ರ ದೃಶ್ಯ ಕಾಣುತ್ರಿದೆ-- 
ಶ್ರೀರಾಮಕೃಷ್ಣರು ತಮ್ಮ ದಿಂಬಿನಲ್ಲಿ ಸೇರಿಕೊಂಡಿದ್ದ ತಿಗಣೆಗಳನ್ನು ಒಂದೊಂದಾಗಿ ಹೆಕ್ಕಿ 
ಕೊಲ್ಲುತ್ತಿದ್ದಾರೆ! ಇವನನ್ನು ಕಂಡೊಡನೆ ಅವರೆಂದರು: 

"ನೋಡಯ್ಯಾ ಬಲರಾಮ, ಈ ಹಾಳು ತಿಗಣೆಗಳು ಹಗಲೂ ರಾತ್ರಿ ಕಚ್ಚಿ ಕಚ್ಚಿ 
ನನ್ನ ಪ್ರಾಣ ಹಿಂಡುತ್ತಿವೆ. ಇವುಗಳಿಂದಾಗಿ ನಿದ್ರೆಯೂ ಇಲ್ಲ, ಮನಸ್ಸಿನ ಏಕಾಗ್ರತೆಗೂ 
ಭಂಗ, ಅದಕ್ಕೇ ಇವನ್ನೆಲ್ಲ ಹುಡುಕಿ ಹುಡುಕಿ ಕೊಲ್ಲುತ್ತಿದ್ದೇನೆ.'' 

ಅಂತೂ ತಾನು ಬಾಯಿಬಿಚ್ಚುವುದಕ್ಕೆ ಮೊದಲೇ ಬಲರಾಮನಿಗೆ ಉತ್ತರ ಸಿಕ್ಕಿಬಿ 

ಟ್ಟಿತು! ಮತ್ತಿನ್ನೇನಿದೆ ಕೇಳುವುದಕ್ಕೆ? ಅತ್ಯಾಶ್ಚರ್ಯ ಪಡುತ್ತ ಅವನು ಆಲೋಚಿಸಿದ: 
“ಅಲ್ಲ, ನಾನು ಠಾಕೂರರನ್ನು ಅದೆಷ್ಟು ವರ್ಷಗಳಿಂದ ನೋಡುತ್ತಿ ದ್ದೇನೆ. ಯಾವಾಗೆಂದ 
ರಾವಾಗ ಮುನ್ಸೂಚನೆಯಿಲ್ಲದೆ ಬಂದಿದ್ದೇನೆ. ಹೊತ್ತಲ್ಲದ ಹೊತ್ತಿನಲ್ಲೂ ಅವರನ್ನು 
ಕಂಡಿದ್ದೇನೆ. ಆದರೆ ಅವರು ಹೀಗೆ ಯಾವುದೇ ಕೀಟವನ್ನು ಕೊಂದದ್ದು ಮಾತ್ರ ಎಂದಿಗೂ 
ನನ್ನ ಕಣ್ಣಿಗೆ ಬಿದ್ದಿರಲಿಲ್ಲವಲ್ಲ! ಇಷ್ಟು ದಿನ ಇಲ್ಲದ್ದು, ಆ ದೃಶ್ಯ ಇಂದೇ ನನ್ನ ಕಣ್ಣಿಗೆ 
ಬೀಳಬೇಕೆಂದರೆ ! ಇದೇನು ಕಾಕತಾಳೀಯವೋ, ಅಥವಾ...?' 

ಕಡೆಗೆ, ಅದಕ್ಕೆ ಉತ್ತರವೂ ಅವನಿಗೇ ಹೊಳೆಯಿತು: "ಅಲ್ಲ, ಇದು ಆಕಸ್ಮಿಕವಲ್ಲ. 
ಶ್ರೀಠಾಕೂರರು ಅಂತರ್ಯಾಮಿಗಳಲ್ಲವೆ? ಮತ್ತೊಬ್ಬರ ಭಾವನೆಗಳ ಬಗ್ಗೆ ಅವರಿಗೆ 
ಅಷ್ಟೊಂದು ಸಹಾನುಭೂತಿ; ಪ್ರತಿಯೊಬ್ಬನನ್ನೂ ಅವನವನದೇ ಆದ ಮಾರ್ಗದಲ್ಲಿ 
ಮುನ್ನಡೆಸುವ ಬಗ್ಗೆ ಅಷ್ಟೊಂದು ಎಚ್ಚರ. ಹಿಂದೆ ಏನಾದರೂ ನಾನಿದನ್ನು ಕಂಡಿದ್ದರೆ ನನ್ನ 
ಮನಸ್ಸು ಕೆಟ್ಟುಹೋಗುತ್ತಿತ್ತು. ಪ್ರಾಣಿಹಿಂಸೆಯ ವಿಚಾರದಲ್ಲಿ ನಾನು ಎಷ್ಟು 
ಸೂಕ್ಷ ವಾಗಿದ್ದೆ! ಆದ್ದರಿಂದಲೇ ಅವರೆಂದೂ ನನ್ನ ಮನಸ್ಸಿಗೆ ಫಾಸಿಯಾಗುವಂತೆ ನಡೆದು 
ಕೊಳ್ಳಲಿಲ್ಲ. ಆದರೆ ಈಗ ನನ್ನ ಧೋರಣೆ ಸ್ವಲ್ಪ ಬದಲಾಗತೊಡಗಿದ್ದನ್ನು ಅವರು 
ಕಂಡುಕೊಂಡರು. ನನ್ನ ಮನಸ್ಸು ಹದವಾಗುವುದನ್ನೇ ಕಾಯುತ್ತಿದ್ದು, ಸರಿಯಾದ ಘಳಿಗೆ 
ಯಲ್ಲಿ ನನಗೆ ಪಾಠ ಕಲಿಸಿದ್ದಾರೆ!' 

ತಾನು ಶ್ರೀರಾಮಕೃಷ್ಣರಿಂದ ಪಡೆದ ಪ್ರೇಮಸುಧೆಯ ಸವಿಯನ್ನು ತೋರಿಸಲು 
ಬಲರಾಮ ತನ್ನ ಹೆಂಡತಿಮಕ್ಕಳನ್ನೂ ನೆಂಟರಿಷ್ಟರನ್ನೂ ದಕ್ಷಿಣೇಶ್ವರಕ್ಕೆ ಕರೆತಂದ. ಶೀಘ್ರ 
ದಲ್ಲೇ ಅವನ ಮನೆಮಂದಿಯೆಲ್ಲರೂ ಶ್ರೀರಾಮಕೃಷ್ಣರ ಪರಮ ಭಕ್ತರಾದರು. ಶ್ರೀರಾಮ 
ಕೃಷ್ಣತ ವಿಷಯದಲ್ಲಿ ಅವರೆಲ್ಲ ತೋರುತ್ತಿದ್ದ ಭಕ್ತ್ಯಾದರಗಳು ಮನೆಯೊಡೆಯನಿಗೆ 
ಸರಿತೂಗುವಂಥವು. ಅವರ ಈ ಸಹೃದಯತೆಯನ್ನೂ, ಅವರ ಭಾವನೆಗಳಲ್ಲಿನ ಏಕತಾನತೆ 
ಯನ್ನೂ ಕಂಡು ಶ್ರೀರಾಮಕೃಷ್ಣರು ಅತ್ಯಂತ ಪ್ರಸನ್ನರಾಗಿದ್ದರು. ಶ್ರೀರಾಮಕೃಷ್ಣರಿಗೂ 
ಅವರ ಭಕ್ತವೃಂದಕ್ಕೂ ಬಲರಾಮನ ಮನೆಬಾಗಿಲು ಸದಾ ತೆರೆದಿತ್ತು. ಸುಮಾರು ನಾಲ್ಕು 
ವಷಣೆಗಳ ಅವಧಿಯಲ್ಲಿ, ಬಾಗ್‌ಬಜಾರಿನಲ್ಲಿದ್ದ ಅವನ ಮನೆಗೆ ಶ್ರೀರಾಮಕೃಷ್ಣರು 
ಭೇಟಿಯಿತ್ತು, ಆತನ ಆತಿಥ್ಯ ಸ್ವೀಕರಿಸಿದ ಸಂದರ್ಭಗಳು ಅಸಂಖ್ಯಾತ. 

ಪ್ರತಿ ಭಾನುವಾರವೂ ದಕ್ಷಿಣೇಶ್ವರಕ್ಕೆ ಹೋಗುವುದು ಬಲರಾಮನ ಪರಿವಾರದವರ 
ರೂಢಿ. ಆ ಕಾಲದಲ್ಲಿ ಕುಲವಂತ ಸ್ತ್ರೀಯರು ಮನೆಬಿಟ್ಟು ಹೊರಗೆ ಬರಬೇಕೆಂದರೆ ಗಾಡಿ 
ಅಥವಾ ಪಲ್ಲಕ್ಕಿಯಲ್ಲಿ ಮಾತ್ರವೇ. ಜನಗಳಿಂದ ಗಿಜಿಗುಟ್ಟುವ ಕಲ್ಕತ್ತದ ರಸ್ತೆಗಳಲ್ಲಿ ಅವರು 
ನಡೆದು ಬರುವುದಂತೂ ಸಾಧ್ಯವಿಲ್ಲದ ವಿಷಯ, ಆದರೆ ಶ್ರೀರಾಮಕೃಷ್ಣರ ಸನ್ನಿಧಿಗೆ 
ಸಾರೋಟಿನಲ್ಲಿ ಹೋಗುವುದೆಂದರೆ ತಮ್ಮ ದೊಡ್ಡಸ್ತಿಕೆಯ ಪ್ರದರ್ಶನ ಮಾಡಿದಂತೆ 
ಎಂಬ ಭಾವನೆ ಬಲರಾಮನ ಮನೆಮಂದಿಯದು. ಆದ್ದರಿಂದ ಅವರು ಬೆಳಗ್ಗೆ ಮೂರು 
ಗಂಟೆಗೇ ಎದ್ದು ಅಣಿಯಾಗಿ ಹೊರಟು, ರಸ್ತೆಗಳಿನ್ನೂ ಖಾಲಿಯಾಗಿರುವಾಗಲೇ ನಡೆದು 
ಕೊಂಡು ದಕ್ಷಿಣೇಶ್ವರಕ್ಕೆ ಬಂದುಬಿಡುತ್ತಿದ್ದರು. ರಾತ್ರಿ ಹನ್ನೊಂದು ಗಂಟೆಯವರೆಗೂ 
ಅಲ್ಲಿಯೇ ಇದ್ದು, ಅನಂತರ ಪುನಃ ಕಾಲ್ನಡೆಯಲ್ಲೇ ವಾಪಸು ಮನೆಗೆ ಬಂದು ಸೇರು 


ತ್ತಿದ್ದರು. 


30 ಯುಗಾವತಾರ ಶ್ರೀರಾಮಕೃಷ್ಣ 


ಬಲರಾಮನ ಮನೆದೇವರು ಜಗನ್ನಾಥ ಸ್ವಾಮಿ. ಪುರೀಕ್ಬೇತ್ರದಲ್ಲಿ ನಡೆಯುವ 
ಜಗತ್ಪಸಿದ್ದವಾದ ರಥಯಾತ್ರೆಯಂತೆಯೇ ಅವನ ಮನೆಯಲ್ಲೂ ವರ್ಷಕ್ಕೊಮ್ಮೆ ರಥ 
ಯಾತ್ರೆಯನ್ನು ನಡೆಸುವ ಸಂಪ್ರದಾಯವಿತ್ತು. ಆದರೆ ಇದೊಂದು ಸರಳ ಸಮಾರಂಭ; 
ಅದ್ದೂರಿ ಆಡಂಬರಗಳೇನೂ ಇರಲಿಲ್ಲ. ಪುಟ್ಟದೊಂದು ರಥದಲ್ಲಿ, ನಿತ್ಯವೂ ಪೂಜಿಸುವ 
ಮೂರ್ತಿಯನ್ನಿರಿಸಿ ಮನೆಯ ಮಹಡಿಯ ಸುತ್ತಲೂ ಇರುವ ವರಾಂಡದಲ್ಲಿ ಅದನ್ನು 
ಎಳೆದು ತರುತ್ತಿದ್ದರು. ಮುಖ್ಯವಾಗಿ ಇದೊಂದು ಭಕ್ತಿಭಾವಗಳ ವ್ಯವಹಾರ. ಪ್ರತಿ 
ವರ್ಷವೂ ಶ್ರೀರಾಮಕೃಷ್ಣರು ಈ ರಥೋತ್ಸವದಲ್ಲಿ ಪಾಲ್ಗೊಳ್ಳುತ್ತಿದ್ದರು. ಕೀರ್ತನೆಯ 
ತಂಡದವರೂ ಇತರ ಭಕ್ತರೂ ನೆರೆಯುತ್ತಿದ್ದರು. ಶ್ರೀರಾಮಕೃಷ್ಣರು ತಾವೇ ಕೈಯಾರೆ 
ಸ್ವಲ್ಪ ದೂರ ರಥವನ್ನೆಳೆದು ಬಳಿಕ ಭಕ್ತರೊಂದಿಗೆ ಹಾಡುತ್ತ, ನರ್ತಿಸುತ್ತ ಆನಂದದ 
ಸಂತೆಯನ್ನೇ ನಿರ್ಮಿಸುತ್ತಿದ್ದರು. ಅದೊಂದು ಅತ್ಯಪೂರ್ವ ದೃಶ್ಯ. ಶ್ರೀರಾಮಕೃಷ್ಣರ 
ನರ್ತನದ ಸೊಬಗನ್ನಂತೂ ಬಾಯಿಂದ ಬಣ್ಣಿಸಲು ಸಾಧ್ಯವೇ ಇಲ್ಲ! “ಆ ಪ್ರೇಮಪ್ರವಾಹ 
ದಲ್ಲ ಸಿಲುಕಿಕೊಂಡರೆ, ಭಕ್ತರ ಪಾಡಿರಲಿ, ಎಂತಹ ನಾಸ್ತಿಕನ ಹೃದಯವಾದರೂ ಕರಗಿ 
ಭಕ್ತಿಬಾಷ್ಟವಾಗಿ ಹರಿಯಬೇಕು' ಎಂದು ಉದ್ಗರಿಸುತ್ತಾರೆ ಸ್ವಾಮಿ ಶಾರದಾನಂದರು. 


ಎಲ್ಲರಂಥವನಲ್ಲ ಈ ತರಳ 


"“ಓ ತಾಯಿ, ಪರಿಶುದ್ಧ ಹೃದಯದ ನಿನ್ನ ತ್ಯಾಗೀ ಭಕ್ತರು ಇತ್ತ ಬರಬೇಕು. 
ಅವರೊಂದಿಗೆ ನಾನು ನಿನ್ನ ಮಹಿಮೆಯ ಕುರಿತು ಮನಬಿಚ್ಚಿ ಮಾತನಾಡಬೇಕು. ಆದ್ದ 
ರಿಂದ ಅವರನ್ನು ಇಲ್ಲಿಗೆ ತ್ವರೆಯಿಂದ ಬರಮಾಡಮ್ಮಾ!!'' ಎಂಬ ಶ್ರೀರಾಮಕೃಷ್ಣರ ಆರ್ತ 
ಪ್ರಾರ್ಥನೆಯ ಫಲವಾಗಿಯೋ ಎಂಬಂತೆ ತರುಣ ಶಿಷ್ಯರು ಒಬ್ಬೊಬ್ಬರಾಗಿ ಬರತೊಡಗಿ 
ದ್ದಾರೆ. ಇದೀಗ ಅವರ ಪ್ರಮುಖ ಲೀಲಾಸಂಗಾತಿಯೂ ಈ ಶಿಷ್ಕರಲ್ಲಿ ಅಗ್ರಗಣ್ಯನೂ 
ಆಗಲಿರುವ ನರೋತ್ತಮನೊಬ್ಬನ ಆಗಮನಕಾಲ ಸನ್ನಿಹಿತವಾಗಿದೆ. ಅವನನ್ನು ಪ್ರತ್ಯಕ್ಷ 
ಕಾಣುವ ಮುನ್ನವೇ ಶ್ರೀರಾಮಕೃಷ್ಣರಿಗೆ ಅವನ ಕುರಿತಾಗಿ ಅನೇಕ ದಿವ್ಯ ದರ್ಶನಗಳಾ 
ಗಿದ್ದುವು. ಸಾಮಾನ್ಯರ ಕಲ್ಪನಾಶಕ್ತಿಗೂ ಎಟುಕದ ಅಂಥದೊಂದು ಪಾರಲೌಕಿಕ ದರ್ಶನ 
ವನ್ನು ಮುಂದೆ ಅವರೇ ತಮ್ಮ ಆಪ್ತ ಶಿಷ್ಕರೆದುರು ಬಣ್ಣಿಸುತ್ತಾರೆ*: 

""ಒಂದು ದಿನ ನನ್ನ ಮನಸ್ಸು ಸಮಾಧಿಯಲ್ಲಿ ಜ್ಯೋತಿರ್ಮಯ ಮಾರ್ಗವಾಗಿ 
ಎತ್ತರೆತ್ತರಕ್ಕೆ ಏರುತ್ತ ಹೋಗುವುದನ್ನು ಕಂಡೆ. ಶೀಘ್ರದಲ್ಲೇ ಅದು ಸೂರ್ಯ ಚಂದ್ರ 
ನಕ್ಷತ್ರಗಳಿಂದ ಕೂಡಿದ ಈ ಸ್ಮೂಲ ಜಗತ್ತನ್ನು ಅತಿಕ್ರಮಿಸಿ ಸೂಕ್ಷ್ಮವಾದ ಭಾವಜಗತ್ತನ್ನು 
ಪ್ರವೇಶಿಸಿತು. ಆ ಜಗತ್ತಿನ ಮತ್ತೂ ಸೂಕ್ಷ್ಮತರವಾದ ಸ್ತರಗಳ ಮೂಲಕ ಹಾದು 
ಹೋದಂತೆ, ಮಾರ್ಗದ ಇಕ್ಕೆಲಗಳಲ್ಲೂ ದೇವದೇವಿಯರ ವಿಚಿತ್ರ ರೂಪಗಳನ್ನು ಕಂಡೆ. 
ಕ್ರಮೇಣ ನನ್ನ ಮನಸ್ಸು ಇನ್ನೂ ಮೇಲೇರಿ ಆ ಲೋಕದ ಹೊರಗಣ ಗಡಿಯನ್ನು 
ಮುಟ್ಟಿತು. ಅಲ್ಲೊಂದು ಜ್ಯೋತಿಯ ಆವರಣ ಹಬ್ಬಿಕೊಂಡು ಖಂಡ-ಅಖಂಡ ಜಗತ್ತು 
ಗಳನ್ನು ಪ್ರತ್ಯೇಕಿಸುತ್ತದೆ. ಆ ಆವರಣವನ್ನೂ - ದಾಟಿಕೊಂಡು ನನ್ನ ಮನಸ್ಸು 
ನಿರ್ಗುಣ-ನಿರಾಕಾರವಾದ ಅಖಂಡ ರಾಜ್ಯವನ್ನು ಪ್ರವೇಶಿಸಿತು. ದೇವದೇವಿಯರಿಗೂ ಸಹ 
ಇಲ್ಲಿ ಪ್ರವೇಶವಿಲ್ಲ. ಇಲ್ಲಿಗೆ ಅಡಿಯಿಡಲು ಭಯವೋ ಎಂಬಂತೆ ಅವರೆಲ್ಲ ಇಲ್ಲಿಗಿಂತ 
ಎಷ್ಟೋ ಕೆಳಗಿನ ಸ್ತರದಲ್ಲಿ ತಮ್ಮ ಆಧಿಪತ್ಯವನ್ನು ಸ್ಥಾಪಿಸಿದ್ದಾರೆ. ಅಲ್ಲಿ ನಾನು ದಿವ್ಯ 
ಜ್ಯೋತಿರ್ಮಯ ಶರೀರಧಾರಿಗಳಾದ ಏಳು ಜನ ಯಪಷಿಗಳು ಸಮಾಧಿಮಗ್ನರಾಗಿ 
ಕುಳಿತಿರುವುದನ್ನು ಕಂಡೆ. ಜ್ಞಾನದಲ್ಲಾಗಲಿ ಪವಿತ್ರತೆಯಲ್ಲಾಗಲಿ ತ್ಕಾಗದಲ್ಲಾಗಲಿ 
ಪ್ರೇಮದಲ್ಲಾಗಲಿ-ಅವರು ಮಾನವಮಾತ್ರರ ವಿಷಯ ಹಾಗಿರಲಿ, ದೇವತೆಗಳನ್ನೂ ಮೀರಿ 
ಸಿದ್ದಾರೆ ಎಂದು ನನಗನ್ನಿಸಿತು. ನಾನು ಆ ಸಪ್ತರ್ಷಿಗಳ ಮಹಿಮೆ ಮಹತ್ತುಗಳನ್ನು 
ಮನಗಾಣುತ್ತ ವಿಸ್ಮಿತನಾಗಿ ನಿಂತೆ. ಆಗ ಇದ್ದಕ್ಕಿದ್ದಂತೆ ಆ ಅಖಂಡ ಜ್ಯೋತಿರ್ಮಯ 





* “ಇವನ್ನೆಲ್ಲ ಅವರು ತಮ್ಮ ಅಪೂರ್ವ ಸರಳ ಶೈಲಿಯಲ್ಲಿ ತಿಳಿಸಿದ್ದರಾದರೂ ಅವನ್ನು ತದ್ವತ್‌ 
ಹಾಗೆಯೇ ಪುನರುದ್ಧರಿಸಲು ನಮ್ಮಿಂದ ಸಾಧ್ಯವೇ ಇಲ್ಲ'' ಎಂದು ಸ್ವಾಮಿ ಶಾರದಾನಂದರು "ಶ್ರೀರಾಮಕೃಷ್ಣ 
ಲೀಲಾಪ್ರಸಂಗ'ದಲ್ಲಿ ಬರೆಯುತ್ತಾರೆ. 

ರಾಜ್ಯದ ಒಂದಂಶ ಹಾಗೇ ಫನೀಭೂತವಾಗಿ ಒಂದು ದಿವ್ಯ ಶಿಶುವಿನ ರೂಪತಾಳಿತು. ಆ 
ಶಿಶು ಮೆಲ್ಲನೆ ಒಬ್ಬ ಖುಷಿಯ ಬಳಿಗೆ ಬಂದಿತು. ತನ್ನ ಸುಂದರ ಸುಕೋಮಲ ಕರಗಳಿಂದ 
ಆ ಖುಷಿಯ ಕೊರಳನ್ನು ಬಳಸಿ ಅಪ್ಪಿಕೊಂಡಿತು. ಮಾಧುರ್ಯದಲ್ಲಿ ವೀಣಾನಾದವನ್ನು 
ಮೀರಿಸುವ ತನ್ನ ಮಧುರ ಜೇನುಕಂಠದಿಂದ ಅವನನ್ನು ಕರೆಯುತ್ತ, ಸಮಾಧಿಮಗ್ನವಾದ 
ಅವನ ಮನ್ನಸ್ಸನ್ನು ತನ್ನೆಡೆಗೆ ಸೆಳೆಯುವ ಪ್ರಯತ್ನ ಮಾಡಿತು. ಶಿಶುವಿನ ಪ್ರೇಮಪೂರ್ಣ, 
ಕೋಮಲ ಸ್ಪರ್ಶ ಹಷಿಯನ್ನು ತುರೀಯ ಸ್ಥಿತಿಯಿಂದ ಕೆಳಗೆ ತಂದಿತು. ಅವನ ಕಣ್ರೆಪ್ಪೆ 
ಗಳು ಮೆಲ್ಲನೆ ಅರೆಬಿರಿದುವು. ಆ ದಿವ್ಯ ಶಿಶುವನ್ನೇ ಅವನು ಎವೆಯಿಕ್ಕದೆ ದೃಷ್ಟಿಸಿದ. 
ನೋಡುತ್ತಿದ್ದಂತೆಯೇ ಅವನ ಮುಖ ಪ್ರಫುಲ್ಲವಾಯಿತು. ಅದನ್ನು ಕಂಡು, ಈ ಶಿಶುವೇ 
ಆ ಯುಷಿಯ ಹೃದಯದ ಸಿರಿ, ಮತ್ತು ಅವರಿಬ್ಬರದು ಅನಾದಿಕಾಲದ ಅವಿನಾ ಸಂಬಂಧ 
ಎಂದು ನಾನರಿತೆ. ಆ ದಿವ್ಯ ಶಿಶು ಅತ್ಯಂತ ಆನಂದ ಪಡುತ್ತ, "ನಾನು ಹೋಗುತ್ತಿದ್ದೇನೆ, 
ನೀನೂ ನನ್ನೊಂದಿಗೆ ಬರಬೇಕು' ಎಂದು ಅವನಿಗೆಂದಿತು. ಯಷಿ ಮೌನವಾಗಿಯೇ ಇದ್ದ; 
ಆದರೆ ಅವನ ಪ್ರೇಮಪೂರಿತ ನೋಟವೇ ಅವನ ಸಮ್ಮತಿಯನ್ನು ಸೂಚಿಸುತ್ತಿತ್ತು. ಹಾಗೇ 
ನೆಟ್ಟದೃಷ್ಟಿಯಿಂದ ಶಿಶುವನ್ನು ನೋಡುತ್ತ ಅವನು ಪುನಃ ಸಮಾಧಿಸ್ಥನಾಗಿಬಿಟ್ಟ. ತರು 
ವಾಯ, ಆತನ ದೇಹಷುನಸ್ಸುಗಳ ಒಂದಂಶವು ಉಜ್ವಲ ಜ್ಯೋತಿರೂಪ ತಾಳಿ 
ಭೂಮಿಯತ್ತ ಇಳಿಯುವುದನ್ನು ಕಂಡು ನಾನು ವಿಸ್ಮಿತನಾದೆ. ನರೇಂದ್ರನನ್ನು 
ನೋಡುತ್ತಿದ್ದಂತೆಯೇ ಗುರುತು ಹಿಡಿದುಬಿಟ್ಟೆ - ಇವನೇ ಆ ಖುಷಿ ಎಂದು.'' 

ಮುಂದೊಮ್ಮೆ ಶ್ರೀರಾಮಕೃಷ್ಣರ ಶಿಷ್ಕರು ಅವರನ್ನು ಕೇಳಿದರು: ""ಹಾಗಾದರೆ, ಆ 
ದಿವ್ಯ ಶಿಶು ಯಾರು?'' 

ಶ್ರೀರಾಮಕೃಷ್ಣರು ಮುಗುಳ್ನಗುತ್ತ ಉತ್ತರಿಸಿದರು: ""ನಾನೇ !'' 


೫ ೫ ೫ ೫ 


ಕಲ್ಕತ್ತಾ ನಗರದ ಸಿಮ್ಲಾ ಮೊಹಲ್ಲಾದಲ್ಲಿ "ದತ್ತ' ಎಂಬುದೊಂದು ಸುಪ್ರಸಿದ್ಧ 
ಕ್ಷತ್ರಿಯ ಮನೆತನ. ಈ ದತ್ತ ಮನೆತನಸ್ನರು ಶ್ರೀಮಂತಿಕೆ, ಸಂಸ್ಕೃತಿ, ಔದಾರ್ಯಗಳಿಗಾಗಿ 
ಕೀರ್ತಿವೆತ್ತವರು. ಇವರು ಧೀಮಂತರು. ಸ್ವಾಭಿಮಾನಿಗಳು. ಇಂತಹ ಶ್ರೇಷ್ಠ ಕುಲದಲ್ಲಿ 
ಮುಕುಟಪ್ರಾಯನಾಗಿ ಜನಿಸಿದವನು ನರೇಂದ್ರನಾಥ ದತ್ತ. 

ನರೇಂದ್ರನ ತಾತ ದುರ್ಗಾಪ್ರಸಾದ ದತ್ತ ಬಹಳ ಪ್ರತಿಭಾವಂತ; ಪಂಡಿತ, ಕಾನೂನು 
ಪದವೀಧರ. ಆದರೆ ಮೊದಲಿನಿಂದಲೂ. ಸಂಸಾರದ ವಿಷಯದಲ್ಲಿ ವಿರಕ್ತನಾಗಿಯೇ 
ಇದ್ದವನು. ವಿವಾಹ ಮಾಡಿಕೊಂಡನಾದರೂ ಹೆಚ್ಚು ದಿನ ಸಂಸಾರದಲ್ಲಿರಲು 
ಅವನಿಂದಾಗಲಿಲ್ಲ. ವಿಶ್ವನಾಥನೆಂಬ ಯೋಗ್ಯ ಪುತ್ರನಿಗೆ 'ಜನ `ವೀಯುವಷ್ಟಕ್ಕೇ ಅವ 
ಗೃಹಸ್ಮಜೀವನ ಮುಕ್ತಾಯವನ್ನು ಕಂಡಿತು; ನಡು ಯೌವನದಲ್ಲೇ ಸಂನ್ಯಾಸಿಯಾಗಿ 
ಹೊರಟುಹೋದ. ತರುವಾಯ ಅವನ ಸೋದರ ಕಾಳೀಪ್ರಸಾದನೇ ಮ 
ಯಜಮಾನ ಎನ್ನಿಸಿಕೊಂಡ. ಆದರೆ ಇವನೊಬ್ಬ ಐಶಾರಾಮಿ. ಹಿಂದಿನವರು ಕೂಡಿಟ್ಟ 
ಹಣವನ್ನೆಲ್ಲ ಕೂತುಂಡೇ ಖರ್ಚು ಮಾಡಿದ. ದೊಡ್ಡ ಸಂಸಾರ ಬೇರೆ. ಸಾಲದ್ದಕ್ಕೆ, 
ವಿಶ್ವನಾಥನಿಗೆ ಹತ್ತು ವರ್ಷ ತುಂಬುವುದರೊಳಗೆ ಅವನ ತಾಯಿ ಶ್ಯಾಮಸುಂದರಿಯೂ 
ತೀರಿಕೊಂಡಳು. ಇಂಥ ಪರಿಸ್ಥಿತಿಯಲ್ಲೂ ವಿಶ್ವನಾಥ ಸ್ವಪ್ರಯತ್ನದಿಂದ, ಸ್ವಪ್ರತಿಭೆಯಿಂದ 

ಮೇಲೆ ಬಂದ. ಬಂಗಾಳಿ ಇಂಗ್ಲಿಷುಗಳಲ್ಲದೆ, ಸಂಸ್ಕೃತ ಹಿಂದಿ ಪಾರಸೀ ಉರ್ದು ಭಾಷೆ 
ಗಳಲ್ಲಿ ಪರಿಣತನಾದ, ವಿದ್ಯಾಭ್ಯಾಸವನ್ನು ಮುಗಿಸಿದ ಮೇಲೆ ವಕೀಲಿ ವೃತ್ತಿಯನ್ನು 
ಹಿಡಿದು ಅಪಾರ ಯಶಸ್ಸು ಗಳಿಸಿದ. ಕಲ್ಕತ್ತದ ಉಚ್ಚನ್ಕಾಯಾಲಯದ ವಕೀಲನಾಗಿ, 
ಉತ್ತರ ಭಾರತದಲ್ಲೆಲ್ಲ ಪ್ರಸಿದ್ಧನಾದ. ಕೀರ್ತಿಲಕ್ಷ್ಮಿಯೊಂದಿಗೇ ಧನಲಕ್ಷ್ಮಿಯೂ 
ಅವನನ್ನರಸಿ ಬಂದಳು. 

ವಿಶ್ವನಾಥ ಜನ್ಮತಃ ಧಾರಾಳಿ, ಉದಾರಿ, ರಸಿಕ, ಅವನ ಕೈಯಲ್ಲಿ ಹಣ ಸ್ಟಿರವಾಗಿ 
ನಿಲ್ಲಲಾರದು. ಬಂದದ್ದು ಬಂದಂತೆಯೇ ಖರ್ಚಾನಗಿಬಿಡುತ್ತಿತ್ತು. "ದೇಹಿ' ಎಂದವರಿಗೆ 
“ನಾಸ್ತಿ' ಎಂದವನೇ ಅಲ್ಲ ಅವನು. "ದಾತಾ ವಿಶ್ವನಾಥ' ಎಂದೇ ಜನ ಅವನನ್ನು ಕರೆಯು 
ತ್ತಿದ್ದುದು. ಅವನ ಸಂಬಂಧಿಕರ ಮಕ್ಕಳೆಲ್ಲ ಅವನ ಮನೆಯಲ್ಲೇ ಇದ್ದುಕೊಂಡು, ಓದಿ 
ಬೆಳೆದು ದೊಡ್ಡವರಾದರು. ಸದಾ ಮನೆತುಂಬ ಬಂಧುಗಳು ಸ್ನೇಹಿತರು ಇದ್ದೇ ಇರು 
ತ್ತಿದ್ದರು. ವಿಶ್ವನಾಥ ಸಂಗೀತಪ್ರಿಯ, ಮನೆಯಲ್ಲಿ ಆಗಾಗ ಉತ್ತಮ ಸಂಗೀತಗಾರರಿಂದ 
ಕಛೇರಿಗಳನ್ನೇರ್ಪಡಿಸಿ, ಸ್ನೇಹಿತರನ್ನೆಲ್ಲ ಸೇರಿಸಿ, ಸತ್ಕರಿಸಿ ಸಂತೋಷಷಪಡುತ್ತಿದ್ದ. 
ಕುಂದಿಲ್ಲದ ಆತಿಥ್ಯ ಅವನದು. ಎಷ್ಟೋ ಜನ ಸೋಮಾರಿಗಳಾದ ಬಂಧುಗಳು ಅವನನ್ನೇ 
ಆಶ್ರಯಿಸಿಕೊಂಡು ಇದ್ದುಬಿಟ್ಟಿದ್ದರು-ಅನ್ನ ಬಟ್ಟೆಗೆ ಮಾತ್ರವಲ್ಲ, ಕುಡಿತಕ್ಕೆ ಕೂಡ! 
ಇದನ್ನೆಲ್ಲ ಕಂಡು ಅವನ ಹಿರಿಯ ಮಗ ನರೇಂದ್ರ ಮುಂದೊಮ್ಮೆ ಅವನನ್ನು ಖಾರವಾಗಿ 
ಕೇಳಿದ: "“ಅಪ್ಪಾ, ಇದೇನು ವಿಪರೀತ ನಿನ್ನದು? ಇಂಥ ಸೋಮಾರಿಗಳನ್ನೇಕೆ ಸಾಕುತ್ತಿ?'' 
ವಿಶ್ವನಾಥ ಶಾಂತವಾಗಿ ಉತ್ತರಿಸಿದ: ""ಮಗು, ಮನುಷ್ಯರ ಕಷ್ಟ ಸಂಕಟಗಳನ್ನು ನೀನೇನು 
ಬಲ್ಲೆ! ಮುಂದೆ ಅದು ನಿನಗೇ ಅರ್ಥವಾದಾಗ ನೀನೂ ಇವರಿಗಾಗಿ ಮರುಗುತ್ತೀ. 
ಮದ್ಯಪಾನದ ಮತ್ತಿನಲ್ಲಿ ಇವರು ತಮ್ಮ ಗೋಳನ್ನು ತಾತ್ಕಾಲಿಕವಾಗಿಯಾದರೂ ಮರೆ 
ಯುವಂತಿದ್ದರೆ ಆಗಲೇಳು.'' 

ವಿಶ್ವನಾಥನ ಪತ್ನಿ ಭುವನೇಶ್ವರಿ ದೇವಿ ಗಂಭೀರೆ, ಸಂಪ್ರದಾಯಸ್ಥೆ, ದೈವಭಕ್ತೆ. 
ಹೆಚ್ಚು ಶಾಲೆಕಲಿತವಳಲ್ಲ. ಆದರೆ ಬಹಳ ಜಾಣೆ, ಗೃಹಕೃತ್ಯ ಪರಾಯಣೆ. ಒಮ್ಮೆ ಕೇಳಿ 
ದ್ದನ್ನು, ಓದಿದ್ದನ್ನು ಎಂದೂ ಮರೆಯುತ್ತಿರಲಿಲ್ಲ. ರಾಮಾಯಣ-ಮಹಾಭಾರತಗಳನ್ನು 
ಬಹಳ ಚೆನ್ನಾಗಿ ಅರ್ಥಮಾಡಿಕೊಂಡಿದ್ದಳು. ಸಂಸಾರರಥವನ್ನು ಸುಗಮವಾಗಿ ಸಾಗಿಸಿ 
ಕೊಂಡು ಹೋಗಬಲ್ಲ ಸ್ಟೈರ್ಯ ಸಾಮರ್ಥ್ಯ ದಿಟ್ಟತನ ಅವಳಲ್ಲತ್ತು. 

ಈ ಉದಾತ್ತ ದಂಪತಿಗಳ ಪುತ್ರರತ್ನನೇ ನರೇಂದ್ರನಾಥ. ಕಾಶಿಯ ವೀರೇಶ್ವರ 
ಶಿವನಿಗೆ ಹರಕೆ ಹೊತ್ತು ಪಡೆದ ಮಗನಾದ್ದರಿಂದ ವೀರೇಶ್ವರ ಎಂದೇ ನಾಮಕರಣ 
ಮಾಡಿದರೂ ಮುಂದೆ ನರೇಂದ್ರನೆಂಬ ಹೆಸರು ಸ್ಥಿರವಾಯಿತು. 

ನರೇಂದ್ರ! ನಿಜಕ್ಕೂ ಅವನಿಗದು ಅನ್ವರ್ಥನಾಮ! ಹುಟ್ಟಿನಿಂದಲೂ ಅಷ್ಟೆ, ಅವನು 
ಎಲ್ಲರಿಗಿಂತ ವಿಗಿಲು, ಎಲ್ಲದರಲ್ಲೂ ಮೇಲುಗೈ. ನಾಯಕತ್ವವೆಂಬುದು ಅವನ ಜನ್ಮಸಿದ್ಧ 
ಹಕ್ಕು. ತುಂಬಿಕೊಂಡು ಕಾಂತಿಸೂಸುವ ಆರೋಗ್ಯಶಾಲೀ ಶರೀರ. ಮಿನುಗುವ ವಿಶಾಲ 
ಕಂಗಳು. ಸದಾ ಹಸನ್ಮುಖಿ. ಬಿಡುವಿಲ್ಲದ ಚಟುವಟಿಕೆ, ತಡೆಯಿಲ್ಲದ ತುಂಟತನ. ಪ್ರಚಂಡ 
ಬುದ್ದಿಶಕ್ತಿ. ಆಟ-ಪಾಠಗಳೆರಡರಲ್ಲೂ ಗಟ್ಟಿಗ. ಒಟ್ಟಿನಲ್ಲ ಬಲು ಜೋರಿನ ಹುಡುಗ. 

ಬಾಲಕ ನರೇಂದ್ರನಲ್ಲಿ ಇನ್ನೂ ಅನೇಕ ವೈಶಿಷ್ಟ್ಯಗಳಿದ್ದುವು. ಅವುಗಳಲ್ಲ ಒಂದು 

ದಾನಪ್ರಿಯತೆ, ಮತ್ತೊಂದು. ಧ್ಯಾನಪರತೆ. ಮೊದಲನೆಯದರಲ್ಲಿ ಅವನು ತನ್ನ 
ಅಪ್ಪನಂತೆ - ಬಡವರನ್ನು ದೀನರನ್ನು ಕಂಡರೆ ಕರಗಿಹೋಗುತ್ತಿದ್ದ. ಭಿಕ್ಷುಕರೋ 
ದಾಸಯ್ಯಗಳೋ ಮನೆ ಮುಂದೆ ಬಂದು, ""ಕವಳಾ ತಾಯಿ'' ಎಂದರೆ ಸಾಕು, ಕೈಗೆ 
ಸಿಕ್ಕಿದ್ದನ್ನು ಎತ್ತಿ ಕೊಟ್ಟುಬಿಡುವವನೇ! ಒಮ್ಮೆ ಇವನ ಉಪಟಳ ತಾಳಲಾರದೆ ತಾಯಿ 
ಇವನನ್ನು ಕೋಣೆಯಲ್ಲಿ ಕೂಡಿಹಾಕಿದರೆ, ಅವಳ ಒಳ್ಳೆಯ ಸೀರೆಯೊಂದನ್ನು ಕಿಟಕಿಯ 
ಮೂಲಕವೇ ಎಸೆದು ಭಿಕ್ಷುಕನಿಗೆ ದಾನಮಾಡಿ ಕೃತಾರ್ಥನಾದ, ಈ ಧರ್ಮರಾಯ! 

ನರೇಂದ್ರನ ಮನೆಮಂದಿಗೆ, ಅವನ ಈ ದಾನಮುದ್ದಿಗಿಂತ ಹೆಚ್ಚು ಒಗಟಾಗಿ ಕಂಡು 
ದೆಂದರೆ ಅವನ "ಧ್ಯಾನಸಿದ್ದಿ'. ನಾಲ್ಕೈದು ವರ್ಷದವನಿರುವಾಗಲೇ ಅವನು ಅಂಗಡಿ 
ಯಿಂದ ದೇವದೇವಿಯರ ಗೊಂಬೆಗಳನ್ನು ತಂದು ಅದರೆದುರು ಕುಳಿತು ಧ್ಯಾನ ಮಾಡುವ 
“ಆಟ'ವಾಡುತ್ತಿದ್ದ. ಆದರೆ ಅದೆಂಥ ಗಾಢ ಧ್ಯಾನ! ಕೆಲವೊಂದು ಬಾರಿ ಅವನನ್ನು 
ಎಚ್ಚರಗೊಳಿಸಬೇಕೆಂದರೆ ಮನೆಯವರಿಗೆ ಸಾಕುಬೇಕಾಗುತ್ತಿತ್ತು! ಅವನ ಈ ವಿಚಿತ್ರ 
ಸ್ವಭಾವವನ್ನು ಕಂಡು ಅದನ್ನು ಹೇಗೆ ಅರ್ಥಮಾಡಿಕೊಳ್ಳಬೇಕೆಂದು ತಿಳಿಯದೆ ಎಲ್ಲರೂ 
ತಬ್ಬಿಬ್ಬು. ಒಂದು ದಿನವಂತೂ ಹೀಗೇ ಸ್ನೇಹಿತರೊಂದಿಗೆ ಸೇರಿ "ಧ್ಯಾನ' ಮಾಡುತ್ತಿದ್ದಾಗ 
ಅಲ್ಲಗೊಂದು ಹಾವು ಬಂದುಬಿಟ್ಟಿತು. ಸರಿ, ಹುಡುಗರೆಲ್ಲ ಕಿಟಾರನೆ ಕಿರುಚಿ ಅಲ್ಲಿಂದೆದ್ದು 
ಪರಾರಿ. ಆದರೆ ಯಾರೆಷ್ಟು ಕೂಗಿದರೂ ನರೇಂದ್ರನಿಗೆ ಮಾತ್ರ ಎಚ್ಚರವೇ ಇಲ್ಲ! 

ಎಲ್ಲರಂಥವನಲ್ಲ ಈ ತರಳ ಎಂಬುದಕ್ಕೆ ಸಾಕ್ಷಿಯಾದ ಮತ್ತೊಂದು ಅಂಶವನ್ನು 
ಇಲ್ಲ ಸೂಚಿಸಬಹುದು. ಶೈಶವದಿಂದಲೂ ತನಗಾಗುತ್ತಿದ್ದ ಒಂದು ವಿಚಿತ್ರ ಅನುಭವವನ್ನು 
ಅವನೇ ಮುಂದೆ ಬಣ್ಣಿಸುತ್ತಾನೆ: 

""ನನ್ನ ಅತಿ ಚಿಕ್ಕವಯಸ್ಸಿನಿಂದಲೂ, ಮಲಗಿ ನಿದ್ರಿಸುವಾಗ ಭ್ರೂಮಧ್ಯದಲ್ಲಿ 
ನಾನೊಂದು ವಿಚಿತ್ರವಾದ ಜ್ಯೋತಿಯ ಕಿಡಿಯನ್ನು ಕಾಣುತ್ತಿದ್ದೆ. ನಾನು ಅದನ್ನೇ ಎಚ್ಚರ 
ದಿಂದ ಗಮನಿಸುತ್ತಿದ್ದೆ. ಕ್ರಮೇಣ ಆ ಜ್ಯೋತಿ ವಿವಿಧ ವರ್ಣವಿನ್ಯಾಸಗಳನ್ನು ತಾಳುತ್ತ 
ದೊಡ್ಡದಾಗಿ ಬೆಳೆದು ಬೆಳಕಿನ ಗೋಳವಾಗುತ್ತಿತ್ತು. ಕಟ್ಟಕಡೆಗೆ ಅದು ಸಿಡಿದು ನನ್ನ 
ಮೈಯನ್ನೆಲ್ಲ ಜ್ಯೋತಿಯಿಂದ ಆವೃತಗೊಳಿಸುತ್ತಿತ್ತು. ಹಾಗಾದೊಡನೆಯೇ ನಾನು ಗಾಢ 
ನಿದ್ರೆಯಲ್ಲಿ ಮುಳುಗಿಹೋಗುತ್ತಿದ್ದೆ. ಪ್ರತಿದಿನವೂ ಇದು ತಪ್ಪದೆ ಹೀಗೆಯೇ ನಡೆಯು 
ತ್ತಿದ್ದುದರಿಂದ, ನಾನಂದುಕೊಂಡಿದ್ದೆ, ನಿದ್ರೆ ಮಾಡುವಾಗ ಎಲ್ಲರಿಗೂ ಹೀಗೆಯೇ 
ಆಗುತ್ತದೆ ಎಂದು. ಮುಂದೆ ನಾನು ದೊಡ್ಡವನಾದ ಮೇಲೆ ಧ್ಯಾನಾಭ್ಯಾಸದಲ್ಲಿ ತೊಡಗಿ 
ದಾಗ, ಕಣ್ಣುಮುಚ್ಚಿದ ಕೂಡಲೇ ಆ ಜ್ಯೋತಿಯನ್ನು ಕಾಣತೊಡಗಿದೆ. ಅದರ ಮೇಲೆ 
ಮನಸ್ಸನ್ನು ಏಕಾಗ್ರಗೊಳಿಸಿ ಧ್ಯಾನ ಮಾಡುತ್ತಿದ್ದೆ. ನನ್ನ ಧ್ಯಾನದ ಅನುಭವವನ್ನು ಸ್ನೇಹಿತ 
ರೊಂದಿಗೆ ಹಂಚಿಕೊಂಡಾಗಲೇ ನನಗೆ ಗೊತ್ತಾದದ್ದು-ಅವರಾರಿಗೂ ನಿದ್ರಿಸುವಾಗ 
ಲಾಗಲಿ, ಧ್ಯಾನಿಸುವಾಗಲಾಗಲಿ ಅಂತಹ ಜ್ಯೋತಿಯೇನೂ ಕಾಣುವುದಿಲ್ಲ ಎಂದು.'' 


ಸಾಟಿಯಿಲ್ಲದಾತ ನರೇಂದ್ರನಾಥ 


ಶಾಲೆಗೆ ಸೇರಿ ಓರಗೆಯ ಹುಡುಗರೊಂದಿಗೆ ಬೆರೆತಂತೆಲ್ಲ ನರೇಂದ್ರನ ಅಂತಸ್ಸತ್ವ 
ಮತ್ತಷ್ಟು ವೃದ್ಧಿಗೊಂಡು ಪ್ರಕಾಶಕ್ಕೆ ಬಂದಿತು. ಹರಿತವಾದ ವಿವೇಚನಾಶಕ್ತಿ, ಅಸಾಮಾನ್ಯ 
ಸ್ಮರಣಶಕ್ತಿ, ಗಭೀರ ಭಾವನಾಶಕ್ತಿ ಇವುಗಳೊಂದಿಗೆ ಸತ್ಯಪರತೆ, ಹೃದಯಪರಿಶುದ್ಧತೆ, 
ಸ್ವಾತಂತ್ರ್ಯಪ್ರಿಯತೆ, ದೀನರ ಕುರಿತಾದ ಅನುಕಂಪೆ-ಇವೆಲ್ಲ ಸೇರಿ ಅವನನ್ನು ಸರ್ವ 
ಜನಪ್ರಿಯನನ್ನಾಗಿಸಿದ್ದುವು. 

ಇಂತಹ ಪುತ್ರರತ್ನವನ್ನು ಅವನ ತಾಯ್ತಂದೆಯರು ಬೆಳೆಸಿದ ರೀತಿಯೂ ಲೋಕ 
ಕ್ಕೊಂದು ಮಾದರಿ, ಅವನ ವ್ಯಕ್ತಿತ್ವವೆಂಬ ಸಹಸ್ರದಳ ಕಮಲವು ಸಂಪೂರ್ಣವಾಗಿ 
ವಿಕಸಿಸಲು ಅಗತ್ಯವಾದ ಪರಿಸರವೂ ಪ್ರೋತ್ಸಾಹ-ಸಹಕಾರಗಳೂ ಅವರಿಂದ ಯಥೇಚ್ಛ 
ವಾಗಿ ದೊರೆತುವು. ನರೇಂದ್ರ ತನ್ನ ತಂದೆಯಿಂದ ಲೋಕಮರ್ಯಾದೆ, ಔದಾರ್ಯ, 
ಗಾಂಭೀರ್ಯ, ದೃಷ್ಟಿವೈಶಾಲ್ಯಗಳ ಪಾಠ ಕಲಿತರೆ, ದೈವಭಕ್ತಿ, ಆತ್ಮಗೌರವ, ಸ್ಥಿತಪ್ರಜ್ಞತ್ವ 
ನೈತಿಕತೆಗಳನ್ನು ತಾಯಿಯಿಂದ ಬಳುವಳಿಯಾಗಿ ಪಡೆದ. 

ಬಾಲನರೇಂದ್ರನಿಗೆ ಸಿಟ್ಟು ಜಾಸ್ತಿ! ಕೋಪ ಕೆರಳಿತೆಂದರೆ ಕೈಗೆ ಸಿಕ್ಕದ್ದನ್ನು ಧ್ವಂಸ 
ಮಾಡಿಬಿಡುತ್ತಿದ್ದ. ಅವನ ಕೋಪಾಗ್ನಿಯನ್ನು ಶಮನಗೊಳಿಸಲು ಭುವನೇಶ್ವರಿ ಒಂದು 
ಸರಳೋಪಾಯವನ್ನು ಕಂಡುಕೊಂಡಳು -- ""ಶಿವ!ಶಿವ!'' ಎನ್ನುತ್ತ ಅವನ ತಲೆಯ 
ಮೇಲೊಂದು ಬಿಂದಿಗೆ ತಣ್ಣೀರು ಸುರಿಯುವುದು. ಏನು ವಿಚಿತ್ರವೋ ಏನೋ, ಹಾಗೆ 
ಮಾಡಿದ ಕೂಡಲೇ ಅವನು ಶಾಂತನಾಗಿಬಿಡುತ್ತಿದ್ದ! 

ಮಕ್ಕಳನ್ನು ಅಂಕೆಗೆ ತರಲು ವಿಶ್ವನಾಥ ಎಂದೂ ಕೂಗಾಡಿ ಬೈದು ಹೊಡೆದವನಲ್ಲ. 
ಅದಕ್ಕೆ ಅವನದೇ ಆದ ವಿಶಿಷ್ಟೋಪಾಯಗಳಿದ್ದವು. ಒಮ್ಮೆ ನರೇಂದ್ರ ತನ್ನ ತಾಯಿಯ 
ಮೇಲೆ ಅನ್ನಬಾರದ ಶಬ್ದಗಳನ್ನು ಪ್ರಯೋಗಿಸಿದ. ಇದು ವಿಶ್ವನಾಥನ ಕಿವಿಗೆ ಬಿತ್ತು. ಮಗ 
ಹೊರಗೆ ಹೋಗಿದ್ದ ಸಮಯದಲ್ಲಿ ಅವನು, "ನರೇನ್‌ ಬಾಬು ಇಂದು ತನ್ನ ತಾಯಿಯನ್ನು 
... ಎಂದು ಬೈದ' ಎಂದು ರಟ್ಟಿನ ಮೇಲೆ ದಪ್ಪಕ್ಬರಗಳಲ್ಲಿ ಬರೆದು ನರೇಂದ್ರನ ಕೋಣೆಯ 
ಬಾಗಿಲಿಗೆ ತೂಗು ಹಾಕಿದ. ನರೇಂದ್ರ ತನ್ನ ಸ್ನೇಹಿತರೊಂದಿಗೆ ಬಂದು ನೋಡುತ್ತಾನೆ-ತನ್ನ 
ಅಕೃತ್ಯ ಜಾಹಿರಾಗಿಬಿಟ್ಟಿದೆ! ಪಾಪ, ಹುಡುಗ ನಾಚಿಕೆಯಿಂದ ಕುಗ್ಗಿಹೋದ. ಅವನಂತಹ 
ಸೂಕ್ಷ ಮತಿಗೆ ಇದಕ್ಕಿಂತ ಶಿಕ್ಷೆ ಬೇಕೆ? 

ನರೇಂದ್ರ ಬೆಳೆದು ಬಂದಂತೆಲ್ಲ ಬೀಜರೂಪದಲ್ಲಿದ್ದ ಅವನ ಗುಣವಿಶೇಷಗಳೂ 
ಮೊಳೆತು ಟಿಸಿಲೊಡೆದು ವೃದ್ಧಿಸಿದುವು. ಅವನೊಳಗೆ ಅದಮ್ಯ ಉತ್ಸಾಹ ಸಿಡಿಯು 
ತ್ತಿತ್ತು. ಸದಾ ಅದು ಒಂದಿಲ್ಲೊಂದು ಕಾರ್ಯದ ಮೂಲಕ ವ್ಯಕ್ತವಾಗುತ್ತಲೇ ಇತ್ತು. 
ನೋಡಿದವರಿಗೆ ಅವನು ಮಹಾ ಸ್ವಾಭಿಮಾನಿಯಾಗಿ, ಭಲವಂತನಾಗಿ ತೋರುತ್ತಿದ್ದ. 


ಇ ಯುಗಾವತಾರ ಶ್ರೀರಾಮಕೃಷ್ಣ 


' ಅವನಲ್ಲಿ ಮಹತ್ತರವಾದ ಆಕಾಂಕ್ಷೆಗಳಿದ್ದುವು; ಆದರೆ ಅವಕ್ಕಿಂತ ಬಲವತ್ತರವಾದ ಆತ್ಮ 
ನಿಗ್ರಹಶಕ್ತಿಯೂ ಅವನಲ್ಲಿತ್ತು. ಪಾವಿತ್ರ್ಯವೆಂಬುದು. ಅವನ ಸ್ವಭಾವಗತವಾಗಿತ್ತು. 
ಯಾವುದೇ ಬಗೆಯ ಅನೈತಿಕ ದುಸ್ಸಾಹಸಕ್ಕೆ ಮನ ಕೊಡದಂತೆ ಅದು ಅವನನ್ನು 
ಹಿಡಿದಿಟ್ಟಿತ್ತು. ಆಟೋಟಗಳೆಂದರೆ ಅವನಿಗೆ ಬಲು ಪ್ರೀತಿ. ಈಜು, ಕುಸ್ತಿ, ಮುಷ್ಟಿಯುದ್ಧ, 
ಕುದುರೆಸವಾರಿ, ದೋಣಿ ನಡೆಸುವುದು, ಲಾಠಿ ಬೀಸುವುದು ಎಲ್ಲದರಲ್ಲೂ ಎತ್ತಿದ ಕೈ. 
ಲಲಿತಕಲೆಗಳಲ್ಲಂತೂ ಪ್ರವೀಣ. ಅವನು ಸಂಗೀತಪ್ರಿಯ. ಖ್ಯಾತ ಉಸ್ತಾದರಿಂದ 
ಶಾಸ್ತ್ರೀಯ ಸಂಗೀತವನ್ನು ಕಲಿತು ಅಭ್ಯಾಸಮಾಡಿದ. ಅದಕ್ಕೆ ತಕ್ಕಂತೆ ಅವನದು ವೀಣಾ 
ನಾದವನ್ನು ನಾಚಿಸುವಂಥ ಕಂಠಶ್ರೀ. ಹಾಡತೊಡಗಿದನೆಂದರೆ ಭಾವಪ್ರವಾಹವೇ ಹರಿಯ 
ಬೇಕು! ಗಾಯನದಲ್ಲಲ್ಲದೆ ಅವನು, ತಬಲಾ ಸಿತಾರ್‌ ಮುಂತಾದ: ಹಲವಾರು 
ವಾದ್ಯಗಳಲ್ಲೂ ನೃತ್ಯಕಲೆಯಲ್ಲೂ ಪರಿಣತಿಗಳಿಸಿದ. ತನ್ನ ಗೆಳೆಯರನ್ನೆಲ್ಲ ಸೇರಿಸಿ ಒಂದು 
ನಾಟಕದ ತಂಡವನ್ನು ಕಟ್ಟಿ ಪ್ರದರ್ಶನಗಳನ್ನೂ ನೀಡಿದ. ಅಡುಗೆಯ ಕಲೆಯನ್ನು ಸಿದ್ಧಿಸಿ 
ಕೊಂಡು ಬಗೆಬಗೆಯ ಖಾದ್ಯವಿಶೇಷಗಳನ್ನು ಮಾಡಬಲ್ಲವನಾದ. ಮನೆಯಲ್ಲೇ ಒಂದು 
ವ್ಯಾಯಾಮಶಾಲೆಯನ್ನು ಸ್ಥಾಪಿಸಿ ಕೆಲಕಾಲ ನಡೆಸಿದ. ಹೀಗೆ ಅವನ ಚಟುವಟಿಕೆಗಳಿಗೆ 
ಕೊನೆಮೊದಲೆಂಬುದೇ ಇಲ್ಲ. ದಣಿವರಿಯದ ಚೇತನ ಅದು. ಅವನ ಧೈರ್ಯ ಸಾಹಸ 
ಗಳನ್ನೂ ಯುಕ್ತಿ ಚಾತುರ್ಯವನ್ನೂ ವಿವೇಕ ವೈಜ್ಞಾನಿಕ ದೃಷ್ಟಿಕೋನಗಳನ್ನೂ 
ಪರೋಪಕಾರಬುದ್ದಿಯನ್ನೂ ಹಾಸ್ಯಶೀಲತೆಯನ್ನೂ ನಾಯಕತ್ವದ ಗುಣಗಳನ್ನೂ ಪ್ರತಿ 
ಬಿಂಬಿಸುವ ಘಟನೆಗಳೆಷ್ಟೋ! ಅವನ್ನೆಲ್ಲ ಇಲ್ಲಿ ಬಣ್ಣಿಸಿ ಪೂರೈಸುವಂತಿಲ್ಲ. 

ಬಾಲ್ಯದಿಂದಲೂ ನರೇಂದ್ರನಿಗೆ ಸಾಧು ಬೈರಾಗಿಗಳೆಂದರೆ, ಸಂನ್ಯಾಸಜೀವನ 
ವೆಂದರೆ, ಅದೇನೋ ಬಹಳ ಕುತೂಹಲ, ತನ್ನ ಅಜ್ಜ ದುರ್ಗಾಚರಣ ಸಂನ್ಯಾಸಿಯಾಗಿ 
ಹೊರಟು ಹೋದನೆಂಬ ಸಂಗತಿ ಅವನ ವ್ಯಕ್ತಿತ್ವದ ಮೇಲೆ ಗಾಢಪ್ರಭಾವ ಬೀರಿತ್ತು. 
ಮುಗ್ಧ ನರೇಂದ್ರ ಆಗಾಗ, ""ಅಮ್ಮಾ ನಾನು ಹೋದ ಜನ್ಮದಲ್ಲಿ ಸಾಧುವಾಗಿದ್ದೆ 
ಅನ್ನಿಸುತ್ತದೆ... ನಾನು ಒಳ್ಳೆಯವನಾದರೆ ಶಿವ ನನ್ನನ್ನು ಕೈಲಾಸಕ್ಕೆ ಸೇರಿಸುತ್ತಾನೆ, 
ಅಲ್ಲವೇನಮ್ಮ?'' ಎಂದು ಉದ್ಗರಿಸಿ ತಾಯಿಯನ್ನು ಬೆಚ್ಚಿಬೀಳಿಸುವುದಿತ್ತು. 

ರಾಮಾಯಣವನ್ನು ಕೇಳಿ ಕೇಳಿ ಅವನಿಗೆ ರಾಮನ ಮೇಲೆ ಬಹಳ ಭಕ್ತಿ ಬೆಳೆದಿತ್ತು. 
ಆದ್ದರಿಂದ ಸೀತಾರಾಮರ ವಿಗ್ರಹವನ್ನು ತಂದಿಟ್ಟುಕೊಂಡು ದಿನವೂ ಪೂಜಿಸುತ್ತಿದ್ದ. 
ಆದರೆ ಒಂದು ದಿನ ಮನೆಯ ಸಾರೋಟುವಾಲ, ವೈವಾಹಿಕ ಜೀವನವೆಂದರೆಯೇ 
ಜುಗುಪ್ಸೆಯಾಗುವಂತೆ ನರೇಂದ್ರನ ಕಿವಿಯೂದಿಬಿಟ್ಟ. ಬಾಲಕನ ಮನಸ್ಸು ಪೂರ್ತಿ ಕೆಟ್ಟು 
ಹೋಯಿತು. "ಈ ರಾಮನೂ ಸಹ ಸೀತೆಯನ್ನು ಮದುವೆಯಾದವನೇ ಅಲ್ಲವೆ? 
ಅವನೂ ಸಂಸಾರಿಯೇ ಅಲ್ಲವೆ?' ಎಂದು ಆಲೋಚಿಸಿ, ರಾಮ-ಸೀತೆಯರ ಮೇಲಿನ ತನ್ನ 
ಪ್ರೀತಿಯನ್ನು ಹಿಂದಕ್ಕೆ ಸೆಳೆದುಕೊಂಡಿದ್ದೇ ಅಲ್ಲದೆ ಅಂದೇ ಆ ವಿಗ್ರಹಗಳನ್ನು ಎಸೆದು 
ಚೂರುಮಾಡಿ, ಮರುದಿನದಿಂದ, ಧ್ಯಾನಮಗ್ನ ಯೋಗೀಶ್ವರ ಶಿವನನ್ನು ಪೂಜಿಸ 
ಲಾರಂಭಿಸಿದ. 

ಧ್ಯಾನ-ವೈರಾಗ್ಯಗಳ ಪಾರಮಾರ್ಥಿಕ ಜೀವನಕ್ಕೂ ಕರ್ಮ-ಭೋಗಗಳ ಲೌಕಿಕ 

ೇ£ವನಕ್ಕೂ ಸಮಾನವಾಗಿ ಯೋಗ್ಯನಾದ ವ್ಯಕ್ತಿ, ನರೇಂದ್ರನಂತೆ ಮತ್ತೊಬ್ಬನಿರಲಾರ. 


ಸಾಟಿಯಿಲ್ಲದಾತ ನರೇಂದ್ರನಾಥ ಬ 


ಇವೆರಡರಲ್ಲಿ ತನ್ನ ದಾರಿ ಯಾವುದು ಎಂಬ ಬಗ್ಗೆ ಅವನು ಗಹನವಾಗಿ ಆಲೋಚಿಸಿದ್ದ. 
೦ದಿನ ತನ್ನ ಅಂತರಂಗದ ಹೋರಾಟದ ಬಗೆಯನ್ನು ಅವನೇ ಬಣ್ಣಿಸುತ್ತಾನೆ. 

""ಪ್ರತಿರಾಶ್ರಿಯೂ ಮಲಗುವ ಮುನ್ನ ಎರಡು ಆದರ್ಶಗಳು ನನ್ನೆದುರು ರೂಪ 
ತಳೆದು ನಿಲ್ಲುತ್ತಿದ್ದುವು. ಒಂದು, ಸಕಲೈಶ್ವರ್ಯ ಅಧಿಕಾರ ಭೋಗಭಾಗ್ಯ ಆಯುರಾ 
ರೋಗ್ಯಸಂಪನ್ನನಾದ, ಪತ್ನೀಪುತ್ರಸಮೇತನಾದ, ಬಂಧು-ಭೃತ್ಯಜನಯುಕ್ತನಾದ 
ಶ್ರೀಮಂತನೊರ್ವನ ಚಿತ್ರ. ಒಂದು ವೇಳೆ ನಾನು ಅವನಂತಾಗಬೇಕೆಂದು ಬಯಸಿ 
ಮುಂದುವರಿದರೆ, ಜಗತ್ತಿನ ಪ್ರಸಿದ್ಧಪುರುಷರಲ್ಲೇ ಅಗ್ರಗಣ್ಯನಾಗಬಹುದಾದ ಚಿತ್ರವನ್ನು 
ಕಲ್ಪಿಸಿಕೊಳ್ಳುತ್ತಿದ್ದೆ. ಆ ಆಕಾಂಕ್ಷೆಯನ್ನು ಈಡೇರಿಸಿಕೊಳ್ಳುವ ಸಾಮರ್ಥವವೂ ನಿಶ್ಚಯ 
ವಾಗಿ ನನ್ನಲ್ಲಿತ್ತು. ಆದರೆ ಮರುಕ್ಷಣವೇ ಅಲ್ಲಿ ಮತ್ತೊಂದು ಚಿತ್ರ ಮೂಡುತ್ತಿತ್ತು. 
ಅದರಲ್ಲಿ, ಸರ್ವಸಂಗ ಪರಿತ್ಕಾಗಿಯಾದ ಸಂನ್ಯಾಸಿ ನಾನೆಂಬಂತೆ ಕಾಣುತ್ತಲಿದ್ದೆ-ಸೊಂಟ 
ಕ್ಕೊಂದು ಕೌಪೀನ, ದೇಹಧಾರಣೆಗೆ ಭಿಕ್ಷಾನ್ನ! ಸರ್ವಶಕ್ತನಲ್ಲಿ ಶರಣಾದ ಜೀವನ! ಆಹ್‌, 
ಅದೆಂಥ ಆನಂದ! ನಾನೇನಾದರೂ. ಈ ಎರಡನೆಯ ಆದರ್ಶಕ್ಕೆ ಮನಕೊಟ್ಟು ಅದನ್ನೇ 
ಆಯ್ದುಕೊಂಡೆನಾದರೆ, ಅದನ್ನು ಅತ್ಯಂತ ಯಶಸ್ವಿಯಾಗಿ ನಡೆಸಲು ಬೇಕಾದ ಅಂತಸ್ಸತ್ವ 
ನನ್ನಲ್ಲಿದೆಯೆಂದು ನಾನರಿತಿದ್ದೆ. ಹೀಗೆ ಈ ಎರಡೂ ಚಿತ್ರಗಳು ಮನಃಪಟಲದಲ್ಲಿ ಒಂದಾದ 
ಮೇಲೊಂದರಂತೆ ಮತ್ತೆಮತ್ತೆ ಮೂಡುತ್ತಿದ್ದುವು. ಪ್ರತಿಬಾರಿಯೂ ನಾನು ಎರಡನೆಯ 
ಮಾರ್ಗವನ್ನೇ ಆಯ್ದುಕೊಳ್ಳುತ್ತಿದ್ದೆ. ಮಾನವನು ನಿಜವಾದ ಆನಂದವನ್ನು ಪಡೆಯಲು 
ಇದೊಂದೇ ಮಾರ್ಗ ಎಂದು ನನಗೆ ತಿಳಿದಿತ್ತು. ಆದ್ದರಿಂದ ನಾನು ಮೊದಲನೆಯದಾದ 
ಪ್ರವೃತ್ತಿಮಾರ್ಗವನ್ನು ಬಿಟ್ಟು ನಿವೃತ್ತಿಮಾರ್ಗವನ್ನೇ ಹಿಡಿಯಬೇಕೆಂದು ತೀರ್ಮಾನಿ 
ಸುತ್ತಿದ್ದೆ. ಆ ಬಗೆಯ ಜೀವನದ ಆನಂದವನ್ನು ಕಲ್ಪಿಸಿಕೊಳ್ಳುತ್ತ ಮನಸ್ಸು ಭಗವಲ್ಲೀನ 
ವಾಗುತ್ತಿತ್ತು.'' 

ನರೇಂದ್ರನಿಗೆ ಹದಿನಾಲ್ಕು ವರ್ಷವಾಗಿದ್ದಾಗ, ತಂದೆ ವಿಶ್ವನಾಥ ಕಾರ್ಯಭಾರ 
ಪ್ರಯುಕ್ತ ಮಧ್ಯಪ್ರದೇಶದ ರಾಯಪುರಕ್ಕೆ ಹೋಗಬೇಕಾಯಿತು. ದೀರ್ಫಾವಧಿಯ ಕೆಲಸ 
ವಾದ್ದರಿಂದ, ತಾನು ಅಲ್ಲಿಗೆ ಹೋದ ಮೇಲೆ, ಹೆಂಡತಿ ಮಕ್ಕಳನ್ನೂ ಅಲ್ಲಿಗೇ ಕರೆಸಿ 
ಕೊಳ್ಳಲು ನಿರ್ಧರಿಸಿದ. ಆ ದಿನಗಳಲ್ಲಿ ಅಲ್ಲಿ ರೈಲುದಾರಿಯಿರಲಿಲ್ಲ. ಆದ್ದರಿಂದ ಎತ್ತಿನ 
ಗಾಡಿಗಳಲ್ಲಿ ಹೊರಟರು. ವನ್ಯ ಮೃಗಗಳಿಂದ ಕೂಡಿದ ಕಾಡು ಮೇಡುಗಳ ಮೂಲಕ 
ಎರಡು ವಾರಗಳಿಗೂ ಮೀರಿದ ರೋಮಾಂಚಕಾರೀ ಪಯಣ! ನರೇಂದ್ರನ ಪಾಲಿಗೆ 
ಇದೊಂದು ಅಚ್ಚಳಿಯದ ಅನುಭವವಾಗಿ ಉಳಿಯಿತು. 

ರಾಯಪುರದಲ್ಲಿ ವಿಶ್ವನಾಥ ಸುಮಾರು ಎರಡು ವರ್ಷವಿದ್ದ. ಆ ಊರಿನಲ್ಲಿ ಆಗ 
ಪ್ರೌಢಶಾಲೆಗಳಿಲ್ಲದ್ದರಿಂದ ನರೇಂದ್ರನ ಶಾಲಾ ವಿದ್ಯಾಭ್ಯಾಸಕ್ಕೆ ವಿರಾಮ ಸಿಕ್ಕಿತು. ಆದರೆ 
ಇದರಿಂದ ಅವನ ಬೌದ್ಧಿಕ ಪ್ರಗತಿಗೇನೂ ಬಾಧಕವುಂಟಾಗಲಿಲ್ಲ; ಮಾತ್ರವಲ್ಲ, ಅವನ 
ವ್ಯಕ್ತಿತ್ವ ವಿಕಸನ ಇನ್ನಷ್ಟು ಸುಗಮವಾಗಿ ಸಾಗಿತು. ಇದಕ್ಕೆ ಮುಖ್ಯ ಕಾರಣ -- ಅವನೀಗ 
ತನ್ನ ತಂದೆಯೊಡನೆ ಹೆಚ್ಚಿನ ಸಮಯವನ್ನು ಕಳೆಯಲು ಸಾಧ್ಯವಾದದ್ದು. ವಿಶ್ವನಾಥನಿಗೂ 
ಈಗ ಸಾಕಷ್ಟು ಬಿಡುವಿದ್ದುದರಿಂದ, ತಂದೆ-ಮಗ ಮತ್ತಷ್ಟು ನಿಕಟ ಸಂಪರ್ಕಕ್ಕೆ 
ಬರುವಂತಾಯಿತು. 

ಈ ಅವಧಿಯಲ್ಲಿ ನರೇಂದ್ರ ತನ್ನ ತಂದೆಯ ನೆರವು ಪ್ರೋತ್ಸಾಹಗಳಿಂದ ಕಲಿತ 
ಪುಠಗಳು ಅನೇಕ, ಅಮೂಲ್ಯ. ವಯಸ್ಸಿಗೆ ಮೀರಿದ ಪ್ರೌಢಿಮೆ ನರೇಂದ್ರನದು. ಅದನ್ನರಿತ 
ವಿಶ್ವನಾಥ ಅವನಿಗೆ ಸಂಪೂರ್ಣ ವಿಚಾರಸ್ವಾತಂತ್ರ್ಯವನ್ನಿತ್ತು ಉತ್ತೇಜಿಸಿದ. “ವಯಸ್ಸಿಗೆ 
ಬಂದ ಮಗನನ್ನು ಸ್ನೇಹಿತನಂತೆ ಕಾಣು' ಎಂಬ ನಾಣ್ನುಡಿಗೆ ತಕ್ಕಂತೆ ನಡೆದುಕೊಂಡ. ಹೀಗೆ 
ಈ ಎರಡು ವರ್ಷಗಳಲ್ಲಿ ನರೇಂದ್ರನ ವ್ಯಕ್ತಿತ್ವ ರೂಪಾಂತರ ಹೊಂದಿತು. 

೧೮೭೯ರಲ್ಲಿ ವಿಶ್ವನಾಥ ತನ್ನ ಮನೆಮಂದಿಯೊಂದಿಗೆ ಕಲ್ಕತ್ತಕ್ಕೆ ಹಿಂದಿರುಗಿದ. 
ನರೇಂದ್ರ ಮತ್ತೆ ಶಾಲೆಗೆ ಸೇರಿಕೊಂಡ, ಅವನ ಹಿಂದಿನ ಸಹಪಾಠಿಗಳೀಗ ಎಂಟ್ರೆನ್ಸ್‌ 
ತರಗತಿಯಲ್ಲಿದ್ದರು. ನರೇಂದ್ರನೂ ಅವರೊಂದಿಗೆ ಪರೀಕ್ಷೆಗೆ ಕಟ್ಟಿದ. ಈಗ ಅವನು ಹಿಂದಿನ 
ಎರಡು ವರ್ಷಗಳ ಪಾಠವನ್ನು ಒಟ್ಟಿಗೆ ಓದಬೇಕಾಗಿತ್ತು. ಅದಷ್ಟನ್ನೂ ಅವನು ಕಡೆಯ 
ಕೆಲವೇ ತಿಂಗಳಲ್ಲಿ ಲೀಲಾಜಾಲವಾಗಿ ಓದಿ ಮುಗಿಸಿದನಲ್ಲದೆ, ಶಾಲೆಗೇ ಮೊದಲಿಗನಾಗಿ 
ಪ್ರಥಮ ದರ್ಜೆಯಲ್ಲಿ ಉತ್ತೀರ್ಣನಾದ. 

ಈಗ ನರೇಂದ್ರ ಕಾಲೇಜು ಮೆಟ್ಟಿಲು ಹತ್ತಿದ. ಇತಿಹಾಸ, ಮನಶ್ಶಾಸ್ತ್ರ 
ತರ್ಕಶಾಸ್ತ್ರ -- ಇವು ಅವನ ಮುಖ್ಯ ವಿಷಯಗಳು. ಅದರಲ್ಲೂ ಇತಿಹಾಸವೆಂದರೆ 
ಅವನಿಗೆ ಅಚ್ಚುಮೆಚ್ಚು. ಕೆಲವೇ ವರ್ಷಗಳಲ್ಲಿ ಅವನು ಭಾರತೀಯ ಹಾಗೂ ಐರೋಪ್ಕ 
ಇತಿಹಾಸಗಳನ್ನೂ ಪೌರ್ವಾತ್ಮ-ಪಾಶ್ಚಾತ್ಮ ತರ್ಕಶಾಸ್ತ್ರ-ತತ್ತ್ವಶಾಸ್ತ್ರಗಳನ್ನೂ ಆಳವಾಗಿ 
ಅಧ್ಯಯನ ಮಾಡಿ ಪಾರಂಗತನಾದ. ಜೊತೆಗೆ ವಂಗ--ಆಂಗ್ಲ ಸಾಹಿತ್ಯಗಳನ್ನು ವಿಶೇಷ 
ಅಭ್ಯಾಸದ ಮೂಲಕ ಕರತಲಾಮಲಕಗೊಳಿಸಿಕೊಂಡ. ಲೇಖನಕಲೆಯಲ್ಲೂ ಭಾಷಣಕಲೆ 
ಯಲ್ಲೂ ಪ್ರಾವೀಣ್ಶ್ಕ ಗಳಿಸಿದ. ಚರ್ಚೆ-ಸಂಭಾಷಣೆಗಳಲ್ಲಂತೂ ಕಾಲೇಜಿಗೇ ಅದ್ವಿತೀಯ 
ನೆನಿಸಿಕೊಂಡ, ವಾದಕ್ಕೆ ತೊಡಗಿದನೆಂದರೆ ತನ್ನ ಪ್ರಚಂಡ ತರ್ಕಶಕ್ತಿಯಿಂದ ಮತ್ತು 
ವಿಷಯದ ಮೇಲಿನ ಪ್ರಭುತ್ವದಿಂದ ಪ್ರತಿವಾದಿಗಳನ್ನು ಬಗ್ಗುಬಡಿಯುತ್ತಿದ್ದ. 

ಸುಪ್ರಸಿದ್ಧ ಶಿಕ್ಷಣತಜ್ಞರೂ ಪಂಡಿತರೂ ಆದ ಡಾ. ವ್ರಜೇಂದ್ರನಾಥ ಸೀಲರು 
ತರುಣ ನರೇಂದ್ರನನ್ನು ನಿಕಟವಾಗಿ ಬಲ್ಲವರು; ಕಾಲೇಜಿನಲ್ಲಿ ಅವನಿಗಿಂತ ಒಂದು ವರ್ಷ 
ಹಿರಿಯರು. ನರೇಂದ್ರನ ಆಗಿನ ವ್ಯಕ್ತಿತ್ವದ ವೈಭವವನ್ನು ಬಣ್ಣಿಸುತ್ತ ಮುಂದೆ ಇವರು 
ಹೀಗೆನ್ನುತ್ತಾರೆ: 

""ನಿಸ್ಸಂದೇಹವಾಗಿ ಅವನೊಬ್ಬ ಪ್ರತಿಭಾ ಸಂಪನ್ನನಾದ ತರುಣ; ಜನರೊಂದಿಗೆ 
ಸಹಜ ಸುಲಭವಾಗಿ ಬೆರೆಯಬಲ್ಲ ಸರಳ; ಶ್ರೇಷ್ಠ ದರ್ಜೆಯ ಹಾಡುಗಾರ; ಗೆಳೆಯರ 
ಗೋಷ್ಠಿಗಳಿಗೆ ಅವನಿದ್ದರೇ ಜೀವಕಳೆ! ಸಂಭಾಷಣ ಕಲೆಯಲ್ಲಿ ಮಹಾಪ್ರಚಂಡ, -- ಆದರೆ 
ಮಾತು ಸ್ವಲ್ಪ ಖಾರ; ವ್ಯಂಗ್ಯದ ಮೊನೆಯುಳ್ಳ ತನ್ನ ಚಾಟೂಕ್ತಿಗಳಿಂದ ಸಾಮಾಜಿಕರ 
ಬಾಹ್ಯಾಡಂಬರದ, ತೋರಾಣಿಕೆಯ ಮುಸುಕನ್ನು ಇರಿದು ಈಡಾಡುತ್ತಿದ್ದ. 
ಮೇಲ್ನೋಟಕ್ಕೆ ವಕ್ರೋಕ್ತಿಯ ನಿಂದಕ; ಆದರೆ ಆ ಸರ್ವತಿರಸ್ಕಾರದ ಮುಸುಕಿನಲ್ಲಿ 
ಅಡಗಿದ್ದುದು ಮೃದುಲತರ ಹೃದಯ, ನೋಡುವವರ ಕಣ್ಣಿಗೆ ಲಂಗುಲಗಾಮಿಲ್ಲದ 
ಸ್ವೇಚ್ಛಾಚಾರಿ; ಆದರೆ ಅವನೊಳಗಿತ್ತು -- ಉಕ್ಕಿನಂಥ ಇಚ್ಛಾಶಕ್ತಿ, ಮಹಾ ಖಂಡಿತವಾದಿ; 
ಕಡ್ಡಿ ಮುರಿದಂತೆ ಮಾತು; ಅದರಲ್ಲಿ ಅಧಿಕಾರವಾಣಿಯ ಕಿಮ್ಮತ್ತು ತಾನೇತಾನಾಗಿತ್ತು. 
ಅದರೊಂದಿಗೆ, ಮಾತನಾಡುವಾಗ ಅವನ ಕಣ್ಣಿಂದ ಒಂದು ವಿಚಿತ್ರ ಶಕ್ತಿ ಹೊಮ್ಮುತ್ತಿತ್ತು; 

ಕೇಳುಗರನ್ನದು ಸರ್ಪಾಸ್ತ್ರದಂತೆ ಕಟ್ಟಿಹಾಕಿಬಿಡುತ್ತಿತ್ತು!... ಆತನಲ್ಲಿ ಪ್ರಖರ ಬುದ್ಧಿ 
ಸೂಕ್ಷ ತೆಯಿಂದ ಬೆಳಗುತ್ತಿರುವ ಉದಾತ್ತ-ಪರಿಶುದ್ಧ ಚಾರಿತ್ರ್ಯವನ್ನು ನಾನು ಕಂಡು 
ಕೊಂಡೆ, ಆದರೆ, ಅವನು ಮೊಂಡುಬುದ್ದಿಯ ಸೋಗಿನ ಮಡಿವಂತನೆಂದು ಇದರ 
ಅರ್ಥವಲ್ಲ... ಸಂಪ್ರದಾಯಶರಣರನ್ನು, ದೊಡ್ಡಸ್ತಿಕೆಯವರನ್ನು ಅವರ ಸೌಧಗಳಲ್ಲೇ 
ಛೇಡಿಸಿ ತಬ್ಬಿಬ್ಬು ಮಾಡುವುದೆಂದರೆ ಅವನಿಗೆ ಅದೇನು ಖುಷಿಯೊ! ಅವನು ತನ್ನ ಈ 
ವರ್ತನೆಯಿಂದ ನಿಕಟ ಗೆಳೆಯರನ್ನು ಬಿಟ್ಟು ಉಳಿದವರ ಪಾಲಿಗೆ ಬಿಡಿಸಲಾರದ ಒಗಟಾಗಿ 
ತೋರುತ್ತಿದ್ದ,'' 

ಇದು ತರುಣ ನರೇಂದ್ರನ ವ್ಯಕ್ತಿಚಿತ್ರಣದ ಒಂದು ಭಾಗ ಮಾತ್ರ. ನಿಜಕ್ಕೂ ಅವನ 
ವ್ಯಕ್ತಿತ್ವ ಅದಷ್ಟು ಗಹನವಾದದ್ದು, ಬಹುಮುಖವಾದದ್ದು ಎಂದರೆ ಯಾರಿಗೂ ಅದನ್ನು 
ಅಳೆಯಲು ಸಾಧ್ಯವಿರಲಿಲ್ಲ. 

ಈ ದಿನಗಳಲ್ಲಿ ನರೇಂದ್ರನು ಪಾಶ್ಚಾತ್ಯ ತತ್ತ್ವಶಾಸ್ತ್ರದ ನಾಸ್ತಿಕ್ಕವಾದ, ಅಜ್ಞೇಯತಾ 
ವಾದಗಳನ್ನೆಲ್ಲ ಆಳವಾಗಿ ಅಧ್ಯಯನ ಮಾಡಿ ಅರಗಿಸಿಕೊಂಡ. ಹರ್ಬರ್ಟ್‌ ಸ್ಪೆನ್ಸರ್‌, 
ಜಾನ್‌ ಸ್ಪೂಅರ್ಟ್‌ ಮಿಲ್‌ ಮೊದಲಾದ ಆಧುನಿಕರ ಸಿದ್ಧಾಂತಗಳನ್ನು ಮೈಗೂಡಿಸಿ 
ಕೊಂಡ, ಅವನ ಬಾಲ್ಯದ ಮುಗ್ಧ ದೈವಶ್ರದ್ಧೆಗೆ ಈ ಸಿದ್ಧಾಂತಗಳಿಂದ ಮೊದಲಿಗೆ ಆಫಾತವೇ 
ತಟ್ಟಿತು. ಕ್ರಮೇಣ ಅವನು ತನ್ನನ್ನೂ ಒಬ್ಬ ಅಜ್ಲೇಯತಾವಾದಿಯೆಂದೇ ಹೇಳಿಕೊಂಡ. 
ಆದರ ನಿಜಕ್ಕೂ ಈ ಯಾವ ಸಿದ್ಧಾಂತವೂ ಅವನ ಅಂತರಂಗಕ್ಕೆ ಒಪ್ಪಿಗೆಯಾಗುವಂತಿರ 
ಲಿಲ್ಲ, ಸಮಾಧಾನ ತರುವಂತಿರಲಿಲ್ಲ. ಏಕೆಂದರೆ ಅವನೊಳಗೆ ತುಮುಲದ ಅಗ್ನಿ 
ಪರ್ವತವೇ ಭುಗಿಲೆದ್ದಿತ್ತು. ಪುಸ್ತಕಜ್ಞಾನದಿಂದ, ತರ್ಕವಿತರ್ಕಗಳಿಂದ ಶಮನ 
ಗೊಳ್ಳುವುದಲ್ಲ ಅದು. 

ಇಂತಹ ತಳಮಳದ ಕಾಲದಲ್ಲೂ ನರೇಂದ್ರ ಹತಾಶನಾಗಲಿಲ್ಲ, ಸ್ವಚ್ಚಂದಕ್ಕೆಳಸಲಿಲ್ಲ. 
ಅವನ ಆತ್ಮಸಂಯಮ ಅದ್ಭುತವಾದದ್ದು. ಅಂತಃಪ್ರೇರಣೆಯಿಂದ ಕಠಿಣ ಬ್ರಹ್ಮಚರ್ಯ 
ವ್ರತವನ್ನು ನಡೆಸಿದ. ಮತ್ತು ಆಜನ್ಮಬ್ರಹ್ಮಚಾರಿಯಾಗಿ ಉಳಿಯುವ ಸಂಕಲ್ಪ ಮಾಡಿದ. 
ಆಹಾರ-ವಿಹಾರಗಳ ಬಗ್ಗೆ ಮತ್ತಷ್ಟು ಎಚ್ಚರ ವಹಿಸಿದ. ತೀವ್ರ ಧ್ಯಾನಾಭ್ಯಾಸದಲ್ಲಿ 
ತೊಡಗಿದ. ಇಂಥ ಕಠಿಣ ವ್ರತಗಳನ್ನು ಕೈಗೊಂಡಿದ್ದರ ಉದ್ದೇಶವಾದರೂ ಏನು? -- 
ಎಂದು ಯಾರಾದರೂ ಕೇಳಿದ್ದರೆ, ಬಹುಶಃ ಅವನಿಗೇ ಉತ್ತರ ತಿಳಿದಿದ್ದಿರಲಾರದು. 
ಅವನು ತನಗೆ ಅರಿವಿಲ್ಲದೆಯೇ ಭವಿಷ್ಯದ ಮಹಾ ಬಲಿದಾನಕ್ಕೆ ಸಿದ್ಧನಾಗುತ್ತಿದ್ದ. 

ದಿನದಿನಕ್ಕೂ ಅವನೊಳಗಿನ ತಳಮಳ ಹೆಚ್ಚಾಗುತ್ತಲೇ ಬಂದಿತು. ದೇವ 
ರಿದ್ದಾನೆಯೆ? ಇದ್ದರೆ ಅವನನ್ನು ಕಾಣುವುದೆಂತು? ಇಲ್ಲವಾದರೆ, ಅದನ್ನಾದರೂ 
ಸಾಬೀತು ಮಾಡುವ ಬಗೆ ಹೇಗೆ? ಈ ಪ್ರಶ್ನೆಗಳೇ ಅವನನ್ನು ಇಪ್ಪತ್ನಾಲ್ಕು ಗಂಟೆಗಳೂ 
ಪೀಡಿಸುತ್ತಿದ್ದುವು. ಅವುಗಳಿಗೆ ಉತ್ತರ ಕಂಡುಕೊಳ್ಳಲು ಅವನು ಏನು ಮಾಡಲೂ ಸಿದ್ಧ. 
ಆದರೆ ಅವನಿಗೆ ಸಮಾಧಾನ ಕೊಡುವಂಥ ಉತ್ತರ ಎಲ್ಲಿ ಸಿಕ್ಕೀತು? ಅವನಿಗೇನೋ ತನ್ನ 
ಬುದ್ಧಿಗೆ ಒಪ್ಪಿಗೆಯಾಗುವಂತಹ ಗಟ್ಟಿ ಸಿದ್ಧಾಂತವೊಂದನ್ನು ಹಿಡಿದುಕೊಳ್ಳುವ ಆಸೆಯಿದೆ. 
ಆದರೆ ಅದರ ಗಟ್ಟಿತನ ರುಜುವಾತಾದ ಹೊರತು, ಕೇವಲ ಅಂಧಶ್ರದ್ಧೆಯಿಂದ 
ಯಾವುದನ್ನೂ, ಯಾರನ್ನೂ ನಂಬಲಾರ., “ಅಂತೆ ಕಂತೆ'ಗಳೆಂದರೆ ಅವನಿಗಾಗದು. 

ಈ ನಡುವೆ ಬಂಗಾಳದ ಸಾಮಾಜಿಕ ವೈಚಾರಿಕ ಧಾರ್ಮಿಕ ರಂಗಗಳಲ್ಲಿ ಉಲ್ಕೆ 
ಯಂತೆ ಬೆಳಗುತ್ತಿದ್ದ ಬ್ರಾಹ್ಮಸಮಾಜ ನರೇಂದ್ರನನ್ನೂ ಆಕರ್ಷಿಸಿತು. ಅಂದಿನ ಕಾಲದ 
ಬಹುತೇಕ ವಿದ್ಯಾವಂತರಿಗೂ ಬುದ್ಧಿಜೀವಿಗಳಿಗೂ ಅದರ ತತ್ತ್ವಗಳು ಮೆಚ್ಚುಗೆ 
ಯಾಗಿದ್ದುವು. ಅದರ ಉದಾರ ರೀತಿ ನೀತಿಗಳು ನರೇಂದ್ರನಿಗೂ ಒಪ್ಪಿಗೆಯಾದುದು 


""ನೀವು ದೇವರನ್ನು ಕಂಡಿದ್ದೀರಾ?'' 41 


ಸಹಜವೇ. ಆದ್ದರಿಂದ ಅವನು ಬ್ರಾಹ್ಮಸಮಾಜಕ್ಕೆ ಸೇರಿ ಅದರ ಕಟ್ಟು ಸದಸ್ಯನಾದ. 
ಶೀಘ್ರದಲ್ಲೇ ತನ್ನ ಪ್ರಚಂಡ ಬುದ್ದಿಶಕ್ತಿ, ಅಸಾಮಾನ್ಯ ಗಾನಶಕ್ತಿಗಳಿಂದ ಸಮಾಜದ 
ಮುಂಂಖಂಡರೆಲ್ಲರ ಮೆಚ್ಚುಗೆಗೆ ಪಾತ್ರನಾದ. ಮತ್ತು ಸಮಾಜದ ಸಗುಣ-ನಿರಾಕಾರ 
ಬ್ರಹ್ಮೋಪಾಸನೆಯೇ ಮೊದಲಾದ : ತತ್ತ್ವಗಳಿಗೆ ಹೃತ್ಪೂರ್ವಕವಾಗಿ ಒಡಂಬಟ್ಟು 
ಅದಕ್ಕನುಗುಣವಾದ ಧ್ಯಾನ ಸಾಧನೆಗಳಲ್ಲಿ ನಿರತನಾದ. 

ಆದರೆ ಬ್ರಾಹ್ಮಸಮಾಜದಿಂದ ನರೇಂದ್ರನಿಗೆ ಲಭಿಸಿದ ಸಮಾಧಾನ ತಾತ್ಕಾಲಿಕವಷ್ಟೆ. 
ಅವನ ಜಿಜ್ಞಾಸೆ ಮತ್ತೊಮ್ಮೆ ಭುಗಿಲೆದ್ದಿತು. ತನಗೆ ಸಮಾಧಾನ ನೀಡಬಲ್ಲವರಿಗಾಗಿ 
ಹುಡುಕಾಡಿದ. ಆದಿ ಬ್ರಾಹ್ಮಸಮಾಜದ ನಾಯಕರಾದ ದೇವೇಂದ್ರನಾಥ ಟಾಗೋರರ 
ನೆನಪಾಯಿತು. ಬಹಳಷ್ಟು ಸಾಧನೆ ಮಾಡಿ "ಮಹರ್ಷಿ'ಯೆನಿಸಿಕೊಂಡವರಲ್ಲವೆ ಅವರು? 
ಸೀದಾ ಹೋಗಿ ಅವರೆದುರು ನಿಂತು ಕೇಳಿದ: 

""ಸ್ವಾಮಿ,, ನೀವು ದೇವರನ್ನು ಕಂಡಿದ್ದೀರಾ?'' 

ಟಾಗೋರರು ಸುಳ್ಳು ಉತ್ತರ ಹೇಳುವ ಅಪ್ರಾಮಾಣಿಕರಲ್ಲ. ನರೇಂದ್ರನನ್ನೇ 
ಅರೆಕ್ಟಣ ದಿಟ್ಟಿಸಿ ನೋಡಿ ಅವರೆಂದರು: 

""ಮಗು, ನಿನಗೆ ಯೋಗಿಯ ಕಂಗಳಿವೆ. ಧ್ಯಾನಾಭ್ಯಾಸ ಮಾಡಿದರೆ ನೀನು ಅವ 
ನನ್ನು ಕಾಣಬಲ್ಲೆ.'' 

ನರೇಂದ್ರನಿಗೆ ನಿರಾಶೆಯಾಯಿತು. ಅವನಿಗೆ ಬೇಕಾಗಿದ್ದ ಉತ್ತರ ಅದಲ್ಲ. 

ಅವನು ಇನ್ನೂ ಕೆಲವು ವ್ಯಕ್ತಿಗಳಿಗೆ ಅದೇ ಪ್ರಶ್ನೆಯನ್ನು ಹಾಕಿನೋಡಿದ. ಎಲ್ಲೂ 
ಸಮಾಧಾನಕರವಾದ ಉತ್ತರ ಸಿಗಲಿಲ್ಲ. 

ನರೇಂದ್ರ ಓದುತ್ತಿದ್ದ ಕಾಲೇಜಿಗೆ ಆಗಿನ ಪ್ರಿನ್ಸಿಪಾಲರಾಗಿದ್ದವರು ವಿಲಿಯಂ ಹೇಸ್ಬೀ 
ಎಂಬವರು. ಇವರು ಭಾರತೀಯ ಸಂಸ್ಕೃತಿ-ಧರ್ಮಗಳ ಬಗ್ಗೆ ಅಸಾಮಾನ್ಯ ತಿಳಿವಳಿಕೆ 
ಯಿದ್ದವರು; ಶ್ರೀರಾಮಕೃಷ್ಣರನ್ನು ಕಂಡಿದ್ದ ಕೆಲವೇ ಆಂಗ್ಲರಲ್ಲೊಬ್ಬರು. ಇವರು 
ನರೇಂದ್ರನ ಬುದ್ಧಿಮತ್ತೆಯನ್ನು ಕಂಡು ಉದ್ಗರಿಸುತ್ತಾರೆ: ""ನರೇಂದ್ರನಾಥ ನಿಜಕ್ಕೂ 
ಅಸಾಧಾರಣ ಪ್ರತಿಭಾವಂತ. ನಾನು ವ್ಯಾಪಕವಾಗಿ ಸಂಚರಿಸಿ ನೋಡಿದ್ದೇನೆ -- ಆದರೆ 
ಅವನಂತಹ ಮೇಧಾವೀ ಸಾಮರ್ಥ್ಯಶಾಲೀ ತರುಣನನ್ನು ಜರ್ಮನ್‌ ವಿಶ್ವವಿದ್ಯಾನಿಲಯ 
ಗಳ ತತ್ತ್ವಶಾಸ್ತ್ರದ ವಿದ್ಯಾರ್ಥಿಗಳಲ್ಲೂ ಕಂಡಿಲ್ಲ.'' 

ಒಂದು ದಿನ ನರೇಂದ್ರನ ತರಗತಿಗೆ ಇಂಗ್ಲಿಷ್‌ ಪಾಠ ಮಾಡಲು ಬೇರೊಬ್ಬ 
ಅಧ್ಯಾಪಕರಿಗೆ ಬದಲಾಗಿ ಪ್ರೊ. ಹೇಸ್ಪಿಯವರೇ ಬಂದಿದ್ದರು. ವರ್ಡ್ಸ್‌ವರ್ತ್‌ ಮಹಾ 
ಕವಿಯ "ದಿ ಎಕ್ಸ್‌ಕರ್ಷನ್‌' (ವಿಹಾರ) ಎಂಬ ಪ್ರಕೃತಿ ಸೌಂದರ್ಯ ಹಾಗೂ ಯೋಗರಹಸ್ಕ 
ಪ್ರತಿಪಾದಕವಾದ ಪ್ರಸಿದ್ಧ ಕವಿತೆಯ ಸ್ವಾರಸ್ಯವನ್ನು ವಿವರಿಸುತ್ತಿದ್ದಾರೆ; ಅದರಲ್ಲಿ ಬಾಹ್ಯ 
ಪ್ರಜ್ಞೆಯನ್ನು ಮೀರಿದ ಭಾವಸಮಾಧಿಯ ಆನಂದದ ಪ್ರಸ್ತಾಪ ಬಂದಿತು. ಈ ಭಾವ 
ಸಮಾಧಿಯ ವಿವರಣೆ ವಿದ್ಯಾರ್ಥಿಗಳ ಮನಮುಟ್ಟಲಿಲ್ಲ. ಅದನ್ನು ಕಂಡ ಹೇಸ್ಬೀ 
"ಅದೊಂದು ವಿಶೇಷ ಅನುಭವ. ಪರಿಶುದ್ಧವಾದ, ಏಕಾಗ್ರಗೊಂಡ ಮನಸ್ಸಿನಿಂದ ಮಾತ್ರ 
ಅದನ್ನು ಪಡೆಯಲು ಸಾಧ್ಯ. ಆಧುನಿಕ ಕಾಲದಲ್ಲಿ ಆ ಬಗೆಯ ಅನುಭವ ವಿರಳ 
ವಾಗುತ್ತಿದೆ. ಆದರೆ, ಇಂದಿಗೂ ಆ ಸ್ಥಿತಿಗೇರಬಲ್ಲ ಮಹಾತ್ಮರೊಬ್ಬರನ್ನು ನಾನು ಬಲ್ಲೆ. 

ಅವರೇ ದಕ್ಷಿಣೇಶ್ವರದ ಸಂತ ರಾಮಕೃಷ್ಣ ಪರಮಹಂಸರು. ನೀವು ಅವರನ್ನು ಕಂಡಿರಾದರೆ 
ನನ್ನ ಮಾತಿನ ಅರ್ಥ ಸ್ಪಷ್ಟವಾಗುತ್ತದೆ'' ಎಂದರು. 

ಈ ವೇಳೆಗೆ ವ್ಯಾಯಾಮಶಾಲೆಯೊಂದರಲ್ಲಿ ನರೇಂದ್ರನಿಗೆ ರಾಖಾಲನ ಪರಿಚಯ 
ವಾಗಿತ್ತು. ಅವನು ರಾಖಾಲನನ್ನು ಬ್ರಾಹ್ಮಸಮಾಜಕ್ಕೂ ಸೇರಿಸಿದ್ದ. ಈಗಾಗಲೇ ರಾಖಾಲ 
ಶ್ರೀರಾಮಕೃಷ್ಣರ ಸಂಪರ್ಕಕ್ಕೆ ಬಂದಿದ್ದು, ಅವನ ಮೂಲಕವೂ ನರೇಂದ್ರನ ಕಿವಿಗೆ 
ಶ್ರೀರಾಮಕೃಷ್ಣರ ಹೆಸರು ಬೀಳುವತಾಗಿತ್ತು. ಅಲ್ಲದೆ ಬ್ರಾಹ್ಮಸಮಾಜದ ಪತ್ರಿಕೆಗಳ 
ಮುಖಾಂತರವೂ, ಮನೆಯ ಸಮೀಪದಲ್ಲೇ ಇದ್ದವರಾದ ರಾಮಚಂದ್ರ ದತ್ತ ಹಾಗೂ 
ಸುರೇಂದ್ರನಾಥ ಮಿತ್ರರ ಬಾಯಿಂದಲೂ ಶ್ರೀರಾಮಕೃಷ್ಣರ ವಿಷಯವಾಗಿ ಅವನಿಗೆ ಕೆಲ 
ವಿಚಾರಗಳು ತಿಳಿದುಬಂದಿದ್ದುವು. ಆದರೂ ಅವನು ಆ "ಪರಮಹಂಸ'ರನ್ನು ನೋಡಲು 
ಅಷ್ಟುಗಿ ಉತ್ಸುಕನಾಗಲಿಲ್ಲ -- ಬಹುಶಃ ತಾನು ದೇವೇಂದ್ರನಾಥ ಟಾಗೋರರೇ ಮೊದ 
ಲಾದವರನ್ನು ಕಂಡಾಗ ಆದಂತೆಯೇ ಮತ್ತೆ ತನಗೆ ನಿರಾಶೆಯಾದೀತೆಂಬ ಶಂಕೆಯಿಂದ. 

ಆದರೆ ಗುರು-ಶಿಷ್ಯರ ಪ್ರಥಮ ಸಮಾಗಮದ ದಿನ ದೂರವಿರಲಿಲ್ಲ. 

೧೮೮೧ರ ನವೆಂಬರ್‌ ತಿಂಗಳು. ನರೇಂದ್ರನಿಗೆ ಕಾಲೇಜಿನ ಪರೀಕ್ಷೆಗಳು ಸನ್ನಿಹಿತ 
ವಾಗುತ್ತಿವೆ. ಆಗೊಂದು ದಿನ ಸಂಜೆ ಸುರೇಂದ್ರನಾಥ ಮಿತ್ರ ತನ್ನ ಮನೆಗೆ ಶ್ರೀರಾಮಕೃಷ್ಣ 
ರನ್ನೂ ಭಕ್ತಜನರನ್ನೂ ಆಹ್ವಾನಿಸಿದ್ದ. ಅತಿಥಿಗಳಿಗೆ ಗಾನಾನಂದವನ್ನು ನೀಡಲು 
ಸುರೇಂದ್ರನಾಥ ತನ್ನ ಪರಿಚಿತನಾದ ನರೇಂದ್ರನನ್ನು ಬರಮಾಡಿಕೊಂಡಿದ್ದ. 

ನರೇಂದ್ರನ ಮಧುರ ಕಂಠಸ್ಟರ ಶ್ರೀರಾಮಕೃಷ್ಣರನ್ನು ಒಡನೆಯೇ ಆಕರ್ಷಿಸಿತು. 
ಅವನು ಹಾಡುತ್ತಿದ್ದಾಗ, ಈ ತೇಜಸ್ವೀ ತರುಣನಾರೆಂದು ಅವರು ಸುರೇಂದ್ರನನ್ನೂ 
ರಾಮಚಂದ್ರನನ್ನೂ ವಿಚಾರಿಸಿ ತಿಳಿದುಕೊಂಡರು. ಕುತೂಹಲದಿಂದ ಅವನ ಬಳಿಸಾರಿ 
ಆತನ ಅಂಗಲಕ್ಷಣಗಳನ್ನು ಗಮನಿಸಿ ನೋಡಿ ಉತ್ತೇಜಿತರಾದರು. ಅವನು ಹಾಡು 
ಮುಗಿಸಿದೊಡನೆ, ಅವನೊಂದಿಗೆ ಪ್ರೀತಿಯಿಂದ ಮಾತನಾಡುತ್ತ ಆಮಂತ್ರಿಸಿದರು: 

""ಬೇಗನೆ ದಕ್ಷಿಣೇಶ್ವರಕ್ಕೊಮ್ಮೆ ಬಾ.'' 

ಆಗ ನರೇಂದ್ರ ಮನದಲ್ಲೇ ನಿಶ್ಚಯಿಸಿದ: "ಆಗಲಿ, ಇವರನ್ನೂ ಒಮ್ಮೆ ಮಾತ 
ನಾಡಿಸಿಕೊಂಡು ಬರೋಣ' ಎಂದು. 

ಇದಾದ ಬಳಿಕ ಅವನು ತನ್ನ ಪರೀಕ್ಷೆಯ ಗಲಾಟೆಯಲ್ಲಿ ಮುಳುಗಿದ. ಒಂದೆರಡು 
ವಾರಗಳಲ್ಲಿ ಪರೀಕ್ಷೆಗಳೆಲ್ಲ ಮುಗಿದುವು. ಈ ವೇಳೆಗೆ ಅವನ ತಂದೆ ಅವನಿಗಾಗಿ ಕನ್ಶಾ 
ನ್ವೇಷಣೆಯಲ್ಲಿ ತೊಡಗಿದ್ದ. ""ನಾನಂತೂ ಮದುವೆಯಾಗುವವನಲ್ಲ'' ಎಂದು ನರೇಂದ್ರ 
ಅದಾಗಲೇ ಮನೆಯವರಿಗೆ ಸ್ಪಷ್ಟವಾಗಿ ಹೇಳಿದ್ದ. "ಸರಿ ಸರಿ, ಈ ಹುಡುಗರು ಹೇಳುವುದೇ 
ಹೀಗೆ!' ಎಂದುಕೊಂಡು ಅವರಾರೂ ಅದನ್ನು ಗಂಭೀರವಾಗಿ ಪರಿಗಣಿಸದೆ ತಮ್ಮ 
ಪ್ರಯತ್ನವನ್ನು ಮುಂದುವರಿಸಿದ್ದರು. ಒಳ್ಳೇ ಹೆಸರಾಂತ, ಶ್ರೀಮಂತ ಮನೆತನ; ಹುಡು 
ಗನೂ ವಿದ್ಯಾಬುದ್ಧಿ. ಸಂಪನ್ನನಾದ ಲಕ್ಷಣವಂತ. ಸಹಜವಾಗಿಯೇ ಹೆಣ್ಣು ಹೆತ್ತವರು 
ಸಂಬಂಧ ಬೆಳೆಸಲು ಉತ್ಸುಕರಾಗಿ ಬಂದರು. ಧಾರಾಳ ವರದಕ್ಷಿಣೆ ನೀಡಲೂ ಸಿದ್ಧರಾಗಿ 
ದ್ದರೆಂದು ಹೇಳಬೇಕಾಗಿಯೇ ಇಲ್ಲ! ಮನೆಯ ಹಿರಿಯರೆಲ್ಲ ನರೇಂದ್ರನಿಗೆ ಬುದ್ಧಿ ಹೇಳಿ 
ದರು -- "ಎಣ್ಣೆ ಬಂದಾಗ ಕಣ್ಣು ಮುಚ್ಚಿಕೊಳ್ಳಬೇಡಪ್ಪಾ' ಎಂದು. ಆದರೆ ಅವನು ತನ್ನ 

ಹಟಕ್ಕೇ ಅಂಟಿಕೊಂಡದ್ದರಿಂದ ಮಾತುಕತೆಯೆಲ್ಲ ನಿಂತುಹೋಯಿತು. ಇದೀಗ ಅವನ 

ಪರೀಕ್ಷೆ ಮುಗಿದ ಸಮಯಕ್ಕೆ ಮತ್ತೊಬ್ಬ ಕನ್ಯಾಪಿತೃವಿನಿಂದ ಪ್ರಸ್ತಾಪ ಬಂದಿತು. ಆತ 

ದೊಡ್ಡ ಶ್ರೀಮಂತ; ಅಳಿಯನನ್ನು ಐ.ಸಿ.ಎಸ್‌. ಪರೀಕ್ಷೆಯ ಸಿದ್ಧತೆಗಾಗಿ ಇಂಗ್ಲೆಂಡಿಗೆ 

ಕಳಿಸಿಕೊಡಲೂ ತಯಾರಿದ್ದ. ಆದರೆ ಮನೆಮಂದಿ ಎಷ್ಟೆಷ್ಟು ಹೇಳಿದರೂ ನರೇಂದ್ರ 

ಒಪ್ಪದೆ, ""ನಾನು ಈ ಜನ್ಮದಲ್ಲಿ ಮದುವೆಯಾಗುವುದಿಲ್ಲ'' ಎಂದು ಖಡಾಖಂಡಿತವಾಗಿ 
ಳಿಬಿಟ್ಟ. ಕಡೆಗೆ ಈ ಪ್ರಸ್ತಾಪವೂ ಬಿದ್ದುಹೋಯಿತು. 

ಮದುವೆಗೆ ಒಪ್ಪಿಕೊಳ್ಳುವಂತೆ ನರೇಂದ್ರನ ಮನವೊಲಿಸುತ್ತಿದ್ದವರಲ್ಲಿ ಅವನ 
ಸಂಬಂಧಿಕನೂ ಹಿರಿಯನೂ ಆದ ರಾಮಚಂದ್ರ ದತ್ತನೂ ಒಬ್ಬ. ಆದರೆ ಅವನಿಗೆ ಮದುವೆ 
ಯಾಗಲು ಇಷ್ಟವೇ ಇಲ್ಲವೆಂದು ಗೊತ್ತಾದ ಮೇಲೆ ರಾಮಚಂದ್ರ ಒತ್ತಾಯಪಡಿಸಲು 
. ಹೋಗಲಿಲ್ಲ. ನರೇಂದ್ರನ ಮುಮುಕ್ಟುತ್ವವನ್ನೂ ಪರದಾಟವನ್ನೂ ಕಂಡು ಅವನೆಂದ: 

""ನಿನಗೆ ಆಧ್ಯಾತ್ಮಿಕ ಜೀವನದಲ್ಲಿ ನಿಜವಾಗಿ ಆಸಕ್ತಿಯಿರುವುದಾದರೆ, ಸುಮ್ಮನೆ 
ಬ್ರಾಹ್ಮಸಮಾಜ, ಅಲ್ಲಿ ಇಲ್ಲಿ ಎಂದು ಅಲೆಯುಬೇಡ. ಅಲ್ಲೆಲ್ಲ ನಿನಗೇನೂ ಸಿಗದು. ನೀನು 
ನೆಟ್ಟಗೆ ದಕ್ಷಿಣೇಶ್ವರಕ್ಕೆ ಹೋಗು. ಶ್ರೀರಾಮಕೃಷ್ಣರನ್ನು ನೋಡು.'' 

ನರೇಂದ್ರ ಸರಿಯೆಂದ. ಬಳಿಕ ಮೂರ್ನಾಲ್ಕು ದಿನಗಳಲ್ಲೇ, ಎಂದರೆ ೧೮೮೧ರ 
ಡಿಸೆಂಬರಿನ ಒಂದು ಮಧ್ಯಾಹ್ನ ಒಂದಿಬ್ಬರು ಸ್ನೇಹಿತರನ್ನು ಒಡಗೂಡಿಕೊಂಡು 
ಸಾರೋಟಿನಲ್ಲಿ ದಕ್ಷಿಣೇಶ್ವರಕ್ಕೆ ಸಾಗಿದ. 

ನರೇಂದ್ರ ತಮ್ಮಲ್ಲಿಗೆ ಬಂದ ಆ ದೃಶ್ಯವನ್ನು ಶ್ರೀರಾಮಕೃಷ್ಣರೇ ಮುಂದೊಮ್ಮೆ 
ಕಣ್ಣಿಗೆ ಕಟ್ಟುವಂತೆ ಹೇಳುತ್ತಾರೆ: 

""ಗಂಗೆಗೆ ಇದಿರಾಗಿರುವ ಪಶ್ಚಿಮದ ದ್ವಾರದಿಂದ ನರೇಂದ್ರ ಕೋಣೆಯನ್ನು ಪ್ರವೇಶಿ 
ಸಿದ. ತನ್ನ ಜೊತೆಯಲ್ಲಿ ಬಂದಿದ್ದ ಇತರರಂತಲ್ಲದೆ ಅವನು ತನ್ನ ಶರೀರದ ಬಗ್ಗೆ, 
ಬಟ್ಟೆಬರೆಯ ಬಗ್ಗೆ ಅಲಕ್ಷ್ಯದಿಂದಿರುವಂತೆ ತೋರಿತು. ಬಾಹ್ಯ ಜಗತ್ತಿನ ಕಡೆಗೆ ಅವನಿಗೆ 
ಗಮನವೇ ಇರಲಿಲ್ಲ. ಆತನ ಮನಸ್ಸು ಸದಾ ಅಂತರ್ಮುಖಿಯಾಗಿರುತ್ತಿದ್ದುದನ್ನು ಕಣ್ಣು 
ಗಳೇ ಹೇಳುತ್ತಿದ್ದುವು... “ಕಲ್ಕತ್ತದಂತಹ ಭೋಗಭರಿತ ನಗರದಿಂದ ಇಂತಹ ಅಧ್ಯಾತ್ಮ 
ಶೀಲ ವ್ಯಕ್ತಿಯೊಬ್ಬ ಬರುತ್ತಿದ್ದಾನಲ್ಲ!' ಎಂದು ಆಶ್ಚರ್ಯಪಟ್ಟೆ.,. ನನ್ನ ಅಪೇಕ್ಷೆಯಂತೆ 
ಅವನೊಂದು ಬಂಗಾಳೀ ಹಾಡು ಹೇಳಿದ: "ಓ ಮನಸ್ಸೇ! ನಡೆ, ನಾವು ಮನೆಗೆ 
ಹೋಗೋಣ. ಈ ಜಗತ್ತಿನಲ್ಲಿ ನಾವೇಕೆ ಪರದೇಸಿಗಳಂತೆ ಅಲೆಯಬೇಕು?' ಎಂಬರ್ಥದ 
ಹಾಡು ಅದು. ಪರಮಾತ್ಮನೊಡನೆ ಮಿಲನಗೊಳ್ಳಲು ಕಾತರಿಸುತ್ತಿರುವ ಹೃದಯ 
ವೊಂದರಿಂದ ತಾನಾಗಿಯೇ ಉಕ್ಕಿ ಬಂದಂತಿತ್ತು .ಆ ಕರೆ. ಅದನ್ನು ಕೇಳಿ ನನಗೆ ತಡೆದು 
ಕೊಳ್ಳಲಾಗಲಿಲ್ಲ, ಸಮಾಧಿಸ್ಥನಾಗಿಬಿಟ್ಟೆ...'' 

ಮುಂದೆ ನಡೆದ ವಿಚಿತ್ರವನ್ನು ನರೇಂದ್ರನ ಬಾಯಿಂದ ಕೇಳೋಣ: 

"ಸರಿ, ನಾನು ಹಾಡಿದೆ. ಬಳಿಕ ಅವರು ಇದ್ದಕ್ಕಿದ್ದಂತೆ ಎದ್ದರು. ನನ್ನ ಕೈಹಿಡಿದು 
ಪಕ್ಕದ ವರಾಂಡಕ್ಕೆ ಕರೆದೊಯ್ದು, ಕೋಣೆಯ ಬಾಗಿಲು ಮುಚ್ಚಿಬಿಟ್ಟರು. ವರಾಂಡದ 
ಇನ್ನೊಂದು ಪಕ್ಕಕ್ಕೆ ತಡಿಕೆ ಹಾಕಿತ್ತು. ಈಗ ಅಲ್ಲಿದ್ದುದು ನಾವಿಬ್ಬರೇ. ಇವರೇನೋ ನನಗೆ 
ವೈಯಕ್ತಿಕವಾದ ಬೋಧನೆ-ಗೀದನೆ ಕೊಟ್ಟಾರು ಅಂದುಕೊಂಡೆ. ಆದರೆ ಅಲ್ಲಿ ಅವರ 

ವರ್ತನೆಯನ್ನು ಕಂಡು ನನಗೆ ಕಕ್ಕಾಬಿಕ್ಕಿಯಾಯಿತು. ಅವರು ನನ್ನ ಕೈಗಳನ್ನು ಹಿಡಿದು 
ಧಾರಾಕಾರವಾಗಿ ಆನಂದದ ಕಣ್ಣೀರು ಹರಿಸತೊಡಗಿದರು! ನಾನವರಿಗೆ ಬಹುಕಾಲದ 
ಆತ್ಮೀಯನೋ ಎಂಬಂತೆ ಪರಮಾದರದ ದನಿಯಲ್ಲಿ ಮಾತನಾಡಿಸಿದರು. "ಯಾಕಪ್ಪು 
ಇಷ್ಟು ತಡವಾಗಿ ಬಂದೆ? ನನ್ನನ್ನು ಇಷ್ಟುಕಾಲ ಸತಾಯಿಸುವಷ್ಟು ನಿಷ್ಕರುಣಿಯಾದೆಯಾ 
ನೀನು? ಈ ಪ್ರಾಪಂಚಿಕ ಜನರ ಗಳಹುವಿಕೆಯನ್ನು ಕೇಳಿ ಕೇಳಿ ನನ್ನ ಕಿವಿಯೆಲ್ಲ ಸೀದು 
ಹೋದಂತಾಗಿದೆ. ಅಯ್ಯೋ, ನನ್ನನ್ನು ಅರ್ಥಮಾಡಿಕೊಳ್ಳಬಲ್ಲವರ ಮುಂದೆ ನನ್ನ ಅಂತ 
ರಂಗದ ಅನುಭವಗಳನ್ನೆಲ್ಲ ತೋಡಿಕೊಂಡು ಎದೆಯನ್ನು ಹಗುರ ಮಾಡಿಕೊಳ್ಳೋಣ 
ಎಂದು ಒದ್ದಾಡುತ್ತಿದ್ದೇನೆ' ಎಂದು ಹೀಗೇ ಏನೇನೋ ಹೇಳುತ್ತ ಬಿಕ್ಕಿದರು. 

""ಆಮೇಲೆ, ಇದ್ದಕ್ಕಿದ್ದಂತೆ ನನ್ನೆದುರು ಕೈಜೋಡಿಸಿ ನಿಂತು ಹೇಳತೊಡಗಿದರು: 
"ಪ್ರಭು, ನಾ ಬಲ್ಲೆ! ನೀನು ಆ ಪುರಾತನ ಮಹರ್ಷಿ, ನಾರಾಯಣನ ಅವತಾರನಾದ 
ನರಯಷಿ; ಮಾನವಕೋಟಯ ದುಃಖನಿವಾರಣೆ ಮಾಡಲು ನೀನು ಇಳೆಯಲ್ಲಿ ಅವತರಿಸಿ 
ಬಂದಿರುವೆಯೆಂದು ನಾ ಬಲ್ಲೆ!' ನನಗೆ ದಿಗ್ಭಾಂತಿಯಾಯಿತು. "ಇದ್ಯಾವ ವಿಚಿತ್ರ 
ಮನುಷ್ಯನನ್ನು ನೋಡಲು ಬಂದೆನಪ್ಪ! ಇವನೆಲ್ಲೋ ಪೂರ್ತಿ ಹುಚ್ಚನಿರಬೇಕು. ನನ್ನನ್ನು 
ನರಯಷಿ, ಅವತಾರ ಅಂತ ಏನೇನೋ ಕರೆಯುತ್ತಿದ್ದಾನಲ್ಲ!' ಎಂದುಕೊಂಡೆ. ಆದರೂ 
ನಾನು ಸುಮ್ಮನಿದ್ದುಬಿಟ್ಟೆ - ಹೇಳಿಕೊಂಡು ಹೋಗಲಿ ಎಂದು. ಅಷ್ಟರಲ್ಲಿ ಅವರು ಪುನಃ 
ಕೋಣೆಗೆ ಹೋಗಿ ಒಂದಿಷ್ಟು ಮಿಠಾಯಿ, ಕಲ್ಲುಸಕ್ಕರೆ, ಬೆಣ್ಣೆ, ಇದನ್ನೆಲ್ಲ ತಂದು ತಮ್ಮ 
ಕೈಯಾರೆ ನನಗೆ ತಿನ್ನಿಸಲು ಮುಂದಾದರು. "ಅಯ್ಯೋ, ಬೇಡ ಬೇಡ! ಅದನ್ನು ನನ್ನ ಕೈಗೆ 
ಕೊಡಿ. ನನ್ನ ಗೆಳೆಯರೊಂದಿಗೆ ಹಂಚಿಕೊಂಡು ತಿನ್ನುತ್ತೇನೆ' ಎಂದು ಮತ್ತೆ ಮುತ್ತೆ 
ಹೇಳಿದರೂ ಕೇಳದೆ, "ಅವರಿಗೆಲ್ಲ ಆಮೇಲೆ ಕೊಟ್ಟರಾಯಿತು' ಎನ್ನುತ್ತ ಬಲವಂತದಿಂದ 
ಅಷ್ಟನ್ನೂ ತಿನ್ನಿಸಿಯೇ ಬಿಟ್ಟರು! ಬಳಿಕ ಮತ್ತೆ ನನ್ನ ಕೈಗಳನ್ನು ಬಿಗಿಯಾಗಿ ಹಿಡಿದು 
ಕೊಂಡು, “ಎಲ್ಲಿ, ನಾನೊಬ್ಬನೇ ಇಲ್ಲಿಗೆ ಬೇಗ ಇನ್ನೊಮ್ಮೆ ಬರುತ್ತೇನೆ ಎಂದು ಮಾತು 
ಕೊಡು!' ಎಂದು ಒತ್ತಾಯ ಪಡಿಸಿದರು. ಅವರ ಒತ್ತಾಯಕ್ಕೆ ಮಣಿದು ನಾನು "ಸರಿ, 
ಬರುತ್ತೇನೆ' ಎನ್ನಬೇಕಾಯಿತು.'' 

ಈಗ ನರೇಂದ್ರ ವಾಪಸು ಕೋಣೆಗೆ ಬಂದು ಸ್ನೇಹಿತರೊಂದಿಗೆ ಕುಳಿತ. ಶ್ರೀರಾಮ 
ಕೃಷ್ಣರ ನಡೆವಳಿಕೆಯನ್ನು ಸೂಕ್ಷ್ಮವಾಗಿ ಗಮನಿಸತೊಡಗಿದ. ಎಲ್ಲ ಸರಿಯಾಗಿಯೇ ಇದೆ! 
ಎಡವಟ್ಟೇನೂ ಕಾಣುತ್ತಿಲ್ಲ! ಅವರ ಮಾತಿನಲ್ಲಿ, ತಾನು ಈಗತಾನೇ ಕಂಡ ಅರಳು 
ಮರುಳಿನ ಲಕ್ಷಣಗಳೊಂದೂ ಇಲ್ಲ! ಮಾತ್ರವಲ್ಲ, ಅತ್ಯಂತ ಸುಸಂಬದ್ಧವಾದ, ಸರಳ ಸ್ಪಷ್ಟ 
ವಾಕ್ಸರಣಿ, ಆ ಮಾತುಗಳನ್ನೂ ಅವರ ಅದ್ಭುತ ಭಾವಾವಸ್ಥೆಗಳನ್ನೂ ನೋಡಿದರೆ 
ಪರಮ ತ್ಕಾಗಮೂರ್ತಿಯಾಗಿ ಗೋಚರಿಸುತ್ತಿದ್ದಾರೆ. ಹಾಗಾದರೆ ತನ್ನ ಪ್ರಶ್ನೆಗೆ ಇವರೇನು 
ಉತ್ತರಿಸಿಯಾರೊ ನೋಡಿಯೇ ಬಿಡೋಣ ಎಂದು ಸಿದ್ಧನಾದ. ಮಿಂಚಿನಂತೆರಗಿತು, 
ನರೇಂದ್ರನ ಸರಳ ನೇರ ಪ್ರಶ್ನೆ. 

""ಮಹಾಶಯರೇ, ನೀವು ದೇವರನ್ನು ಕಂಡಿದ್ದೀರಾ?'' 

ಮಿಂಚಿಗೆ ಸಿಡಿಲೇ ಉತ್ತರ! 


"“ಹೌದು, ಖಂಡಿತವಾಗಿ ಕಂಡಿದ್ದೇನೆ. ಈಗ ನಿನ್ನನ್ನು ನೋಡುತ್ತಿರುವಂತೆಯೇ 

ದೇವರನ್ನು ಕಂಡಿದ್ದೇನೆ. ಅಷ್ಟೇ ಅಲ್ಲ, ಇದಕ್ಕಿಂತಲೂ ಸಹಸ್ರಪಾಲು ಹೆಚ್ಚು ಸ್ಫುಟವಾಗಿ 
ಕಂಡಿದ್ದೇನೆ ಮತ್ತು ಅವನನ್ನು ನಾನೂ ನಿನಗೂ ತೋರಿಸಬಲ್ಲೆ!... ಹೌದು, ನಾನೀಗ 
ನಿನ್ನನ್ನು ಕಂಡು ನಿನ್ನೊಡನೆ ಮಾತನಾಡುತ್ತಿರುವಪ್ಪೇ ಸ್ಪಷ್ಟವಾಗಿ ಭಗವಂತನನ್ನು ಕಾಣ 
ಬಹುದು, ಕಂಡು ಮಾತನಾಡಬಹುದು. ಆದರೆ, ದೇವರು ಯಾರಿಗೆ ಬೇಕಾಗಿದ್ದಾನೆ 
ಹೇಳು! ಜನ ತಮ್ಮ ಹೆಂಡತಿ ಮಕ್ಕಳು, ಆಸ್ತಿಪಾಸ್ತಿಗಾಗಿ ಕೊಡಗಟ್ಟಲೆ ಕಣ್ಣೀರು ಸುರಿ 
ಸುತ್ತಾರೆ. ಆದರೆ ದೇವರು ಬೇಕೆಂದು ಅಳುವವರು ಯಾರಿದ್ದಾರೆ? ದೇವರಿಗಾಗಿ 
ಪ್ರಾಮಾಣಿಕವಾಗಿ ಅತ್ತದ್ದೇ ಆದರೆ ಅವನು ದರ್ಶನ ಕೊಟ್ಟೇ ಕೊಡುತ್ತಾನೆ.'' 

ನರೇಂದ್ರನಿಗಾದ ಅಚ್ಚರಿ, ಆನಂದ ಎಷ್ಟೆಂದು ಹೇಳೋಣ! ಅವನ ತಲೆಯಲ್ಲಿ 
ನೂರೆಂಟು ಭಾವಗಳು, ಆಲೋಚನೆಗಳು ನಿಮಿಷಮಾತ್ರದಲ್ಲಿ ಹಾದುಹೋದುವು. 
“ಅಂತೂ ಕಡೆಗೊಬ್ಬ ಸಿಕ್ಕಿದನಲ್ಲ -- "ದೇವರನ್ನು ನೋಡಿದ್ದೇನೆ, ನೀನೂ ನೋಡ 
`” ಬಹುದು' ಎಂದು ಎದೆತಟ್ಟಿ ಹೇಳಬಲ್ಲ ಗಂಡು! ಇವರಲ್ಲಿ ಎಂಥ ಆತ್ಮವಿಶ್ವಾಸವಿದೆ! ಅದು 
ಕೇವಲ ಬಾಯಿಮಾತಾಗಿರಲು ಸಾಧ್ಯವಿಲ್ಲ; ಇವರ ಅನುಭವದ ಆಳದಿಂದಲೇ ಆ ಮಾತು 
ಹೊಮ್ಮಿ ಬಂದಂತೆ ಭಾಸವಾಗುತ್ತಿದೆ... ಆದರೆ... ಮೊದಲು ಅದೇಕೆ ಹಾಗೆ ವಿಚಿತ್ರವಾಗಿ 
ನಡೆದುಕೊಂಡರು? ನನ್ನನ್ನು "ನರಯಷಿ' “ನಾರಾಯಣ' ಎಂದೆಲ್ಲ ಕರೆದರಲ್ಲ, ಅದೇಕೆ? 
ಈ ಎರಡು ಅತಿರೇಕಗಳನ್ನು ಹೇಗೆ ಅರ್ಥ ಮಾಡಿಕೊಳ್ಳಲಿ? ಬಹುಶಃ ಅದೊಂದು 
ಬಗೆಯ ಹುಚ್ಚೇ ಇರಬೇಕು -- ಇಪ್ಪತ್ನಾಲ್ಕು ಗಂಟೆಯೂ ಒಂದೇ ಆಲೋಚನೆಯಲ್ಲಿ 
ತೊಡಗಿರುವಂಥ ಹುಚ್ಚು... ಆದರೆ ಒಂದಂತೂ ನಿಜ. ಇವರ ತ್ಯಾಗವೈರಾಗ್ಯಗಳು ಮಾತ್ರ 
ಎಲ್ಲೋ ಕೆಲವೇ ಮಂದಿ ಭಾಗ್ಯಶಾಲಿಗಳಲ್ಲಿ ಕಂಡುಬರುವಂಥವುಗಳು. ಒಂದು ವೇಳೆ 
ಹುಚ್ಚರೇ ಆಗಿದ್ದರೂ ಇವರು ಪರಮ ಪವಿತ್ರರೇ ಸರಿ. ಇವರು ನಿಜವಾದ ಸಂತ. ಈ 
ಒಂದು ಗುಣಕ್ಕಾದರೂ ಮನುಕುಲ ಇವರಿಗೆ ತಲೆಬಾಗಲೇ ಬೇಕು...' ಹೀಗೆಲ್ಲ ಆಲೋಚಿ 
ಸುತ್ತ ನರೇಂದ್ರ ಇಬ್ಬಂದಿಯ ಮನಸ್ಥಿತಿಯಲ್ಲೇ ಶ್ರೀರಾಮಕೃಷ್ಣರಿಗೆ ಪ್ರಣಾಮ ಸಲ್ಲಿಸಿ 
ಹಿಂದಿರುಗಿದ. 

ಮನೆಗೆ ಬಂದ ನರೇಂದ್ರ ತನ್ನ ತಲೆಯಿಂದ ಶ್ರೀರಾಮಕೃಷ್ಣರ ಕುರಿತಾದ ಆ 
ಆಲೋಚನೆಗಳನ್ನೆಲ್ಲ ಕೊಡವಿಬಿಡುವ ಪ್ರಯತ್ನ ಮಾಡಿದ. ಆದರೆ ಅವು ಗೋಂದಿನಂತೆ 
ಭದ್ರವಾಗಿ ಅಂಟಿಕೊಂಡುವು! ತಾನು ಅವರ ಪ್ರಭಾವಕ್ಕೆ ಒಳಗಾಗಬಾರದು ಎಂಬುದು 
ಅವನ ಸುಪ್ತ ಮನಸ್ಸಿನ ಇಚ್ಛೆ. ಆದ್ದರಿಂದ, ಮತ್ತೆ ಹೋಗಿ ಅವರನ್ನು ನೋಡಬೇಕೆಂಬ 
ತೀವ್ರ ಕುತೂಹಲವಿದ್ದರೂ ಬೇಕೆಂದೇ ತನ್ನ ಭೇಟಿಯನ್ನು ಮುಂದೂಡುತ್ತ ಬಂದ. 
ಸುಮಾರು ಒಂದು ತಿಂಗಳ ಬಳಿಕ, ಪುನಃ ಮನಸ್ಸುಮಾಡಿ ಅತ್ತ ಹೊರಟ, 

ಈ ಬಾರಿ ಅವನು ನಡೆದುಕೊಂಡೇ ಹೋದ -- ಒಬ್ಬಂಟಿಗನಾಗಿ. ನೇರವಾಗಿ 
ಶ್ರೀರಾಮಕೃಷ್ಣರ ಕೋಣೆಯನ್ನು ಹೊಕ್ಕ. ಆಗ ಅಲ್ಲಿದ್ದವರು ಅವರೊಬ್ಬರೇ. ನರೇಂದ್ರ 
ನನ್ನು ನೋಡಿ ಅವರಿಗೆ ಮಹದಾನಂದವಾಯಿತು. ಅವನನ್ನು ಅತ್ಯಾದರದಿಂದ ಬರಮಾಡಿ 
ಕೊಂಡು, ತಮ್ಮ ಪಕ್ಕದಲ್ಲೇ ಕುಳ್ಳಿರಿಸಿಕೊಂಡು ಮಾತನಾಡಿಸಿದರು. ಆದರೆ, ಮರುಕ್ಷಣ 
ದಲ್ಲೇ ಅವರಲ್ಲೇನೋ ಒಂದು ಪರಿವರ್ತನೆ! ನರೇಂದ್ರನನ್ನು ದಿಟ್ಟಿಸಿ ನೋಡುತ್ತ 
ತಮ್ಮೊಳಗೇ ಏನೋ ಮಟಗುಟ್ಟಿಕೊಳ್ಳುತ್ತ ಅವನತ್ತ ಸರಿದರು. ನರೇಂದ್ರ ನೋಡಿದ; 
ಕಳೆದ ಬಾರಿಯಂತೆಯೇ ಈಗಲೂ ಏನೋ ವಿಚಿತ್ರವಾಗಿ ನಡೆದುಕೊಳ್ಳುತ್ತಾರೇನೋ 
ಎಂದುಕೊಂಡ... ಅಷ್ಟರಲ್ಲೇ ಶ್ರೀರಾಮಕೃಷ್ಣರು ತಮ್ಮ ಬಲಪಾದವನ್ನೆತ್ತಿ ಅವನ 
ಮೇಲಿಟ್ಟುಬಿಟ್ಟರು! 

ಮರುಕ್ಷಣವೇ ಅವನೊಂದು ಅತಿ ವಿಚಿತ್ರ ದೃಶ್ಯವನ್ನು ಕಂಡ. ಅವನು ಕಣ್ಣೆರೆದು 
ನೋಡುತ್ತಲೇ ಇದ್ದಾನೆ -- ಆ ಕೋಣೆಯ ಗೋಡೆಗಳೊಂದಿಗೆ ಅಲ್ಲಿದ್ದ ಸಮಸ್ತವಸ್ತು 
ಗಳೂ ರಭಸದಿಂದ ಗಿರಗಿರನೆ ತಿರುಗಲಾರಂಭಿಸಿವೆ! ಮಾತ್ರವಲ್ಲ, ಅವನ ವ್ಯಕ್ತಿತ್ವದೊಂದಿಗೆ 
ಇಡೀ ವಿಶ್ವವೇ ಗಿರಿಗಿಟ್ಟೆಯಂತೆ ತಿರುಗಿ, ಕರಗಿ, ಯಾವುದೋ ವರ್ಣನಾತೀತವಾದ 
ಮಹಾಶೂನ್ಯದೊಳಗೆ ಸೇರಿ ಲಯವಾಗಿಹೋಗುತ್ತಿದೆ! ನರೇಂದ್ರನಿಗೆ ಮೃತ್ಕುಕೂಪವನ್ನೇ 
ಹೊಗುತ್ತಿರುವಂತೆ ಭಾಸವಾಯಿತು. ತನ್ನ ವೈಯಕ್ತಿಕತೆಯೇ ನಾಶವಾದರೆ ಅಲ್ಲಿ ಮತತ್ತಿನ್ನೇ 
ನಿದೆ? ಸಂಪೂರ್ಣ ಸತ್ತಂತೆಯೇ! ಆ ಅನುಭವದ ತೀವ್ರತೆಯನ್ನು ಸಹಿಸಲಾರದೆ ಕಂಗೆಟ್ಟು 
ಜೋರಾಗಿ ಕೂಗಿಕೊಂಡ : ""ಅಯ್ಯೋ, ಹೀಗೇಕೆ ಮಾಡುತ್ತಿದ್ದೀರಿ! ನನಗೆ ಮನೆಯಲ್ಲಿ 
ತಾಯ್ತಂದೆಯರಿದ್ದಾರೆ!'' ಶ್ರೀರಾಮಕೃಷ್ಣರು ಗಹಗಹಿಸಿ ನಕ್ಕರು. ಅವನ ಎದೆಯ 
ನ್ನೊಮ್ಮೆ ಸ್ಪರ್ಶಿಸಿ, ""ಇರಲಿ ಇರಲಿ, ಇಷ್ಟೇ ಸಾಕು ಇವತ್ತಿಗೆ, ಮುಂದೆ ಸಕಾಲದಲ್ಲಿ 
ಎಲ್ಲವೂ ಆಗುತ್ತದೆ'' ಎಂದು ಸಂತೈಸಿದರು. ಆಶ್ಚರ್ಯ! ಮರುಕ್ಷಣವೇ ಆ ಅದ್ಭುತ 
ಅನುಭವ ಕೊನೆಗೊಂಡು ಎಲ್ಲವೂ ಮೊದಲಿನಂತಾಯಿತು. 

ಇವಿಷ್ಟೂ ನಡೆದು ಹೋದದ್ದು ಅರ್ಧ ನಿವಿಷದಲ್ಲಿ. ಇದರ ತಲೆಬುಡವೊಂದೂ 

ತಿಳಿಯದೆ ನರೇಂದ್ರ ಬೆಪ್ಪುಗಟ್ಟಿ ಕುಳಿತ. ಅವನ "ಅಹಂ'ಗೆ ಇದೊಂದು ದೊಡ್ಡ ಪೆಟ್ಟು. 
"ನಾನು ಯಾರನ್ನು ಅರೆಹುಚ್ಚ ಎಂದು ಭಾವಿಸಿದ್ದೆನೊ ಅಂಥವನು ನನ್ನ ಮನಸ್ಸನ್ನು 
ಸೂತ್ರದ ಗೊಂಬೆಯಂತೆ ಆಡಿಸಿಬಿಟ್ಟನಲ್ಲ! ಇದೇನು ಸಮ್ಮೋಹಿನಿಯೋ, ವಶೀಕರಣವೋ 
ಇನ್ನೆಯೆದಾದರೂ ಗಾರುಡಿಯೋ?... ಭೆ, ಸಾಧ್ಯವಿಲ್ಲ! ನನ್ನ ಮೇಲೆ, ನನ್ನಂಥ ದೃಢ 
ಮನಸ್ಕನಾದ, ಪ್ರಬಲ ಇಚ್ಛಾಶಕ್ತಿಯ ಯುವಕನ ಮೇಲೆ ಯಾರಾದರೂ ಅಂಥದನ್ನೆಲ್ಲ 
ಪ್ರಯೋಗಿಸಲು ಸಾಧ್ಯವೆ? ಆದರೆ ಈ ವಿಚಿತ್ರ ವ್ಯಕ್ತಿಯ ಸ್ಪರ್ಶಮಾತ್ರದಿಂದ ಅದೆಂಥ 
ಅವಸ್ಥೆ ಬಂದುಬಿಟ್ಟಿತಲ್ಲ! ಬಳಿಕ ಇನ್ನೊಂದು ಸ್ಪರ್ಶದಿಂದ ಹೊರಟೂ ಹೋಯಿ ತಲ್ಲ!... 
ಇದನ್ನು ನಾನು ಏನೆಂದು ಅರ್ಥಮಾಡಿಕೊಳ್ಳಲಿ?... ಹೋಗಲಿ, ಇವರೇನು ಅವತಾರ 
. ಪುರುಷರೇ --ಅಂತಹ ಶಕ್ತಿಗಳು ಇರಬಹುದು ಎನ್ನುವುದಕ್ಕೆ? ಛೆ ಛೆ, ಇವರು ಅವತಾರ- 
ಗಿವತಾರ ಎನ್ನುವುದನ್ನೆಲ್ಲ ಒಪ್ಪಿಕೊಳ್ಳಲಾಗುವುದಿಲ್ಲ...' 

ಯೋಚಿಸಿ ಯೋಚಿಸಿ ದಣಿದ ನರೇಂದ್ರ. ಅವನ ಬುದ್ಧಿಗೆ ಏನೂ ತೋಚ 
ದಾಯಿತು. ಇಷ್ಟರಲ್ಲಿ ಶ್ರೀರಾಮಕೃಷ್ಣರು ಮತ್ತೆ ಅವನೊಂದಿಗೆ ಸಹಜವಾಗಿ ಮಾತನಾಡ 
ತೊಡಗಿದ್ದರು. ತಿಂಡಿ ತಿನಿಸು ಕೊಟ್ಟು ಉಪಚರಿಸಿದರು. ಅವರ ಪ್ರೀತಿಯ ರೀತಿಯನ್ನು 
ಕಂಡು ನರೇಂದ್ರನಿಗೆ ಏನೋ ಒಂದು ಬಗೆಯ ಕಸಿವಿಸಿ. ಅವರ ಒತ್ತಾಯಕ್ಕೆ ಬಾಗಿ ಅವನು 
ಆ ದಿನವೆಲ್ಲ ಅಲ್ಲೇ ಉಳಿದುಕೊಂಡ. ಸಂಜೆಗತ್ತಲಾದ ಮೇಲೆ ಅವನು ಹೊರಟುನಿಂತಾಗ 
ಅವರು ಮನಸ್ಸಿಲ್ಲದ ಮನಸ್ಸಿನಿಂದ ಬೀಳ್ಗೊಟ್ಟರು. "ಇನ್ನೊಮ್ಮೆ ಬೇಗನೆ ಬಂದುಬಿಡು 
ತ್ತೇನೆ' ಎಂದು ಅವನಿಂದ ಮಾತು ತೆಗೆದುಕೊಳ್ಳದೆ ಬಿಡಲಿಲ್ಲ. 

ಒಂದು ವಾರಕ್ಕೆಲ್ಲ ನರೇಂದ್ರ ಮತ್ತೆ ದಕ್ಷಿಣೇಶ್ವರಕ್ಕೆ ಬಂದ, ಶ್ರೀರಾಮಕೃಷ್ಣರ ವ್ಯಕ್ತಿತ್ವ 
ಅವನನ್ನು ಹಾಗೆ ಸೂಜಿಗಲ್ಲಿನಂತೆ ಸೆಳೆಯುತ್ತಿದೆ! ಆದರೆ ಅವನು ತೀರ್ಮಾನ ಮಾಡಿ 
ಬಿಟ್ಟಿದ್ದಾನೆ -- "ಈ ಸಲ ಮಾತ್ರ ನಾನು ಅಂದಿನಂತೆ, ಆ ಇಂದ್ರಜಾಲವೊ ವಶೀಕರಣವೋ 
ಅದೇನೋ ಮಾಡಿದರಲ್ಲ ಅದಕ್ಕೆ ಸಿಲುಕಿ ಮೋಸಹೋಗಲಾರೆ' ಎಂದು. ಮತ್ತು, 
ಹಾಗೆಂದು ತನಗೆ ತಾನೇ ಪುನಃಪುನಃ ಹೇಳಿಕೊಂಡು ಗಟ್ಟಿ ಮಾಡಿಕೊಳ್ಳುತ್ತಿದ್ದಾನೆ. 

ಅವನನ್ನು ಕಂಡೊಡನೆ ಶ್ರೀರಾಮಕೃಷ್ಣರು ಉತ್ಸಾಹಿತರಾದರು. ದೇವಸ್ಥಾನದ 
ಆವರಣದಲ್ಲಿ ಜನಜಂಗುಳಿ ಬಹಳವಾದುದರಿಂದ ಏಕಾಂತಕ್ಕೆ ಹೋಗೋಣವೆಂದು 
ಯದುಮಲ್ಲಿಕನ ತೋಟದ ಕಡೆಗೆ ಕರೆದೊಯ್ದರು. ಸ್ವಲ್ಪ ಹೊತ್ತು ಅಲ್ಲಿ ಇಲ್ಲಿ ಅಡ್ಡಾಡಿ 
ಇಬ್ಬರೂ ತೋಟದ ಮನೆಯೊಳಗೆ (ಶ್ರೀರಾಮಕೃಷ್ಣರಿಗೆ ಕ್ರಿಸ್ತದರ್ಶನ ದೊರೆತ ಸ್ಥಳ 
ಇದೇ) ಹೋಗಿ ಕುಳಿತರು. ಕೆಲಸಮಯದಲ್ಲೇ ಶ್ರೀರಾಮಕೃಷ್ಣರು ಭಾವಸಮಾಧಿ 
ಗೇರಿದರು. ನರೇಂದ್ರ ಅವರನ್ನೇ ಎಚ್ಚರದಿಂದ ಗಮನಿಸುತ್ತಿದ್ದಾನೆ, ಈಗ ಅವರು 
ಹಠಾತ್ತಾಗಿ ಕೈ ಚಾಚಿ ಅವನನ್ನು ಮುಟ್ಟಿದರು. ಮರುಕ್ಷಣಕ್ಕೆ ಅವನಿಗೆ ಎಚ್ಚರ ತಪ್ಪುತ್ತಿರುವ 
ಅನುಭವ! ಎಷ್ಟೆಷ್ಟು ಪ್ರಯತ್ನಪಟ್ಟರೂ ತನ್ನನ್ನು ತಾನು ನಿಯಂತ್ರಿಸಿಕೊಳ್ಳಲಾರದೆ 
ಸಂಪೂರ್ಣ `ಪ್ರಜ್ಞಾಶೂನ್ಯನಾದ. ಮುಂದೆ ನಡೆದುದೊಂದೂ ಅವನಿಗೆ ತಿಳಿಯಲಿಲ್ಲ. 
ಯಾವಾಗಲೋ ಮತ್ತೆ ಪ್ರಜ್ಞೆ ಮರಳಿದಾಗ ಶ್ರೀರಾಮಕೃಷ್ಣರು ಅವನ ಎದೆಯನ್ನು 
ನೇವರಿಸುತ್ತ ವಾತ್ಸಲ್ಯದ ಮುಗುಳ್ನಗೆ ಬೀರುತ್ತಿದ್ದರು. 

ನರೇಂದ್ರ ಹಾಗೆ ಪ್ರಜ್ಞೆ ತಪ್ಪಿ ಕುಳಿತಿದ್ದಾಗ, ಅಲ್ಲೇನು ನಡೆದಿರಬಹುದೆಂಬ 

ಕುತೂಹಲ ನಮ್ಮಲ್ಲಾಂಟಾಗಲಾರದೆ? ಶ್ರೀರಾಮಕೃಷ್ಣರು ತಮ್ಮ ಕೆಲವು ಆಪ್ತ ಶಿಷ್ಕರ 
ಮುಂದೆ --ನರೇಂದ್ರನಿಲ್ಲದಾಗ -- ಅದನ್ನು ಬಯಲುಪಡಿಸುತ್ತಾರೆ : 

""ಅವನು ಆ ಸ್ಥಿತಿಯಲ್ಲಿದ್ದಾಗ ನಾನವನಿಗೆ ನಾನಾ ಪ್ರಶ್ನೆಗಳನ್ನು ಹಾಕಿದೆ. ಅವನ 
ಪೂರ್ವ ವೃತ್ತಾಂತವೇನು, ಯಾವ ಉದ್ದೇಶಕ್ಕಾಗಿ ಇಳೆಗೆ ಬಂದಿದ್ದಾನೆ, ಈ ಮೆರ್ತ್ಯ 
ಲೋಕದ ತನ್ನ ಜೀವಿತಾವಧಿಯಲ್ಲಿ ಅವನು ಏನೇನು ಸಾಧಿಸಲಿದ್ದಾನೆ -- ಎಂಬೀ ವಿವರ 
ಗಳನ್ನೆಲ್ಲ ಕೇಳಿ ತಿಳಿದುಕೊಂಡೆ. ಅವನು ತನ್ನ ಅಂತರಾಳದೊಳಕ್ಕೆ ಮುಳುಗಿ ಅವುಗಳಿಗೆಲ್ಲ 
ಸಮರ್ಪಕವಾಗಿ ಉತ್ತರಿಸಿದ. ನಾನು ಆ ಮೊದಲೇ ಹಲವಾರು ದರ್ಶನಗಳ ಮೂಲಕ 
ಅವನ ಬಗ್ಗೆ ಏನೇನು ತಿಳಿದುಕೊಂಡಿದ್ದೆನೊ, ಅದನ್ನೆಲ್ಲ ಈ ಮೂಲಕ ದೃಢ ಪಡಿಸಿ 
ಕೊಂಡಂತಾಯಿತು. ಆದರೆ ಅವೆಲ್ಲ ಬಹಳ ಗೋಪ್ಯವಾದ ವಿಚಾರಗಳು; ಯಾರ 
ಮುಂದೂ ಹೇಳುವಂತಿಲ್ಲ. ಇಷ್ಟನ್ನು ಮಾತ್ರ ಹೇಳಬಲ್ಲೆ -- ಅವನೊಬ್ಬ ಧ್ಯಾನಸಿದ್ದನಾದ 
ಮಹಾಪುರುಷ. ಅವನು ತನ್ನ ನಿಜ ಸ್ವರೂಪವನ್ನು ತಿಳಿದೊಡನೆಯೇ ಇಚ್ಛಾಮಾತ್ರದಿಂದ 
ಶರೀರವನ್ನು ತ್ಯೃಜಿಸಿಬಿಡುತ್ತಾನೆ.'' 

ನರೇಂದ್ರನಂತೂ ಈ ಅನುಭವದಿಂದ ಸಂಪೂರ್ಣ ತತ್ತರಿಸಿಹೋದ. ಈ 
ಅತಿಮಾನುಷ ಅಲೌಕಿಕ ಶಕ್ತಿಯ ಮುಂದೆ ತನ್ನ ಬುದ್ಧಿಶಕ್ತಿ-ಇಚ್ಚಾಶಕ್ತಿಗಳೆಲ್ಲ ತೀರಾ 
ದುರ್ಬಲವೆಂದು ಅವನಿಗೆ ಮನದಟ್ಟಾಯಿತು. ಹಾಗಲ್ಲದಿದ್ದರೆ ತಾನು ಅಷ್ಟೊಂದು ಎಚ್ಚರ 
ವಹಿಸಿಯೂ, ಅವರ ಪ್ರಭಾವಕ್ಕೆ ಒಳಗಾಗಬಾರದೆಂದು ದೃಢನಿಶ್ಚಯ ಮಾಡಿಯೂ 
ಏನೇನೂ ಪ್ರಯೋಜನವಾಗಲಿಲ್ಲವಲ್ಲ, ಹೇಗದು! ಅಧ್ಯಾತ್ಮದ ಬಗ್ಗೆ ಅವನ ಹಿಂದಿನ 
ಕಲ್ಪನೆಗಳ ಕಟ್ಟಡ ಬಿರುಕು ಬಿಟ್ಟಿತು. ಅವನೀಗ ಆಲೋಚಿಸಿತೊಡಗಿದ -- "ನಾನೆಂದು 
ಕೊಂಡಿದ್ದಂತೆ ಶ್ರೀರಾಮಕೃಷ್ಣರು ಹುಚ್ಚರಂತೂ ಆಗಿರಲು ಸಾಧ್ಯವಿಲ್ಲ. ಮಾತ್ರವಲ್ಲ, 
ಅವರು ದೈವೀಶಕ್ತಿಸಂಪನ್ನರಾದ ಮಹಾಪುರುಷರೇ ಆಗಿರಬೇಕು. ನನ್ನಂಥ ಯಾವ 
ವ್ಯಕ್ತಿಯ ಮನಸ್ಸನ್ನಾದರೂ ಇಚ್ಛ್ಚಾಮಾತ್ರದಿಂದ ಪರಿವರ್ತಿಸಿ ಉನ್ನತ ಸ್ತರಕ್ಕೇರಿಸುವ ಶಕ್ತಿ 
ಅವರಿಗಿರುವುದು ನಿಸ್ಸಂಶಯ. ಇಂಥ ಮಹಾತ್ಮರ ಕೃಪೆಗೆ ಒಳಗಾಗಬೇಕಾದರೆ ಅದು ನನ್ನ 
ಪರಮ ಸೌಭಾಗ್ಯವೇ ಸರಿ... 

ಹಿಂದೂ ಪರಂಪರೆಯಲ್ಲಿ ಗುರು-ಶಿಷ್ಯ ಬಾಂಧವ್ಯಕ್ಕೆ ಮಹತ್ವದ ಸ್ಥಾನ. ಆದರೆ ಈ 
ಹಿಂದೆ, ಆಧ್ಯಾತ್ಮಿಕ ಜೀವನದಲ್ಲಿ ಗುರುವಿಗೊಂದು ಪಾತ್ರವಿದೆಯೆಂದು ಒಪ್ಪಿದವನೇ ಅಲ್ಲ 
ನರೇಂದ್ರ. "ಎಷ್ಟುದರೂ ಮನುಷ್ಯ ಮನುಷ್ಯನೇ; ಅಧ್ಯಾತ್ಮವೋ ಬಹಳ ಸೂಕ್ಷ್ಮ ಇಂಥ 
ಸೂಕ್ಷ್ಮ ವಿಷಯದಲ್ಲಿ ಮನುಷ್ಯಸಹಜವಾದ ಸಕಲ ಲೋಪದೋಷಗಳಿಂದಲೂ ಕೂಡಿರು 
ವಂಥವನೊಬ್ಬನು ಇನ್ನೊಬ್ಬ ವ್ಯಕ್ತಿಗೆ ಮಾರ್ಗದರ್ಶನ :ನೀಡುವುದೆಂದರೇನು! ಕುರುಡ ' 
ಕುರುಡನಿಗೆ ದಾರಿತೋರಬಲ್ಲನೆ? ಅಂತಹ ಒಬ್ಬ "ಗುರು'ವಿನ ಕೈಯಲ್ಲಿ ಸಿಕ್ಕಿಹಾಕಿ 
ಕೊಂಡು, ಅವನು ಗಳಹಿದ್ದನೆಲ್ಲ ಮರುಮಾತಿಲ್ಲದೆ ಒಪ್ಪಿಕೊಂಡು, ಅವನ ಗುಲಾಮ 
ನಾಗಿರುವುದಕ್ಕಿಂತ ಮೂರ್ಪತನ ಇನ್ನೊಂದಿಲ್ಲ' - ಇದು ನರೇಂದ್ರನ ಅಭಿಮತ. 
ಬ್ರಾಹ್ಮಸಮಾಜದ ಸಂಪರ್ಕದಿಂದಾಗಿ ಅವನ ಈ ನಂಬಿಕೆ ಮತ್ತಷ್ಟು ದೃಢವಾಗಿತ್ತು. ಆದರೆ 
ಈಗ ಎರಡು ಸಲ ಶ್ರೀರಾಮಕೃಷ್ಣರ ಸ್ಪರ್ಶವಾಯಿತೊ ಇಲ್ಲವೊ, ಅದು ಬದಲಾಗಿ 
ಹೋಯಿತು. ದೇವರೊಬ್ಬನೇ ದಾರಿ ತೋರಬಲ್ಲವನು ಎಂದು ಅವನು ಹಿಂದೆ ವಾದಿಸು 

ತ್ತಿದ್ದ. ಆದರೆ, ಈಗ ಅವನಿಗನ್ನಿಸಿತು-- "ಸಾಧಾರಣ ಜನಗಳ ಬುದ್ಧಿಗೆ ಎಟುಕಬಲ್ಲ 
ದೇವರ ಕಲ್ಪನೆಯಾದರೂ ಎಷ್ಟು ಸಂಕುಚಿತ! ಪ್ರೇಮ ಪಾವಿತ್ರ್ಯಗಳಲ್ಲೂ ತ್ಕಾಗ ತಪಸ್ಸು 
ಗಳಲ್ಲೂ ಅಂತಹ "“ದೇವರ'ನ್ನೇ ಮೀರಿಸಬಲ್ಲ ವ್ಯಕ್ತಿಗಳು ಈ ಭೂಮಿಯಲ್ಲೇ ಇರುತ್ತಾರೆ. 
ಅಂಥವರ ಸಂಖ್ಯ ತೀರ ಅಲ್ಪವಾದರೂ, ಅಂಥವರು ಜನ್ಮ ತಾಳುವುದಂತೂ ನಿಜ. ಅಂಥ 
ಮಹಾತ್ಮರು ನಿಜಕ್ಕೂ ಇತರ ಸಾಮಾನ್ಯರಿಗೆ ಗುರುಗಳಾಗಬಲ್ಲರು. ಮತ್ತು ಅವರನ್ನು 
ಗುರುವಾಗಿ ಸ್ವೀಕರಿಸುವುದರ ಮೂಲಕ ಇತರರು ಧನ್ಯರಾಗುವುದರಲ್ಲಿ ಅಚ್ಚರಿಯಿಲ್ಲ' 
ಎಂದು. ಆದ್ದರಿಂದ ಅವನೀಗ ಶ್ರೀರಾಮಕೃಷ್ಣರನ್ನು ಗುರುವೆಂದು ಸ್ವೀಕರಿಸಲು ಮಾನಸಿಕ 
ವಾಗಿ ಸಿದ್ಧನಾದ. ಆದರೆ ಒಂದು ಶರತ್ತಿನ ಮೇಲೆ -- ತಾನು ತನ್ನ ವಿಚಾರಸ್ವಾತಂತ್ರ್ಯವನ್ನು 
ಮಾತ್ರ ಎಂದೆಂದಿಗೂ ಬಿಟ್ಟುಕೊಡಲಾರೆ ಎಂದು. 

ಈ ವಿಚಾರಸ್ವಾತಂತ್ರ್ಯದ ಚಿಂತೆ ನರೇಂದ್ರನನ್ನು ಒಂದು ಗೀಳಿನಂತೆಯೇ ಹಿಡಿದು 
ಕೊಂಡಿತ್ತು. ಅದಕ್ಕೆ ಪ್ರಬಲ ಕಾರಣವೂ ಇಲ್ಲದಿರಲಿಲ್ಲ. ಅವನು ಮನುಷ್ಯರ ವರ್ತನೆ 
ಯನ್ನು ಚೆನ್ನಾಗಿ ಗಮನಿಸಿದ್ದವನು. ಅವನು ತನ್ನೊಳಗೆ ಹೇಳಿಕೊಂಡ -- “ಪ್ರಬಲ 
ವ್ಯಕ್ತಿತ್ವದ ಇಂತಹ ಮಹಾಪುರುಷರ ಸಂಪರ್ಕಕ್ಕೆ ಬಂದಾಗ ಇತರ ಸಾಮಾನ್ಯರು ತಮ್ಮ 
ವಿವೇಚನಾಶಕ್ತಿಯನ್ನು ಉಪಯೋಗಿಸಲು ಹೋಗದೆ, ಅವರು ಹೇಳುವುದನ್ನು ಅರ್ಧ 
ಪರೀಕ್ಷೆ ಮಾಡಿ, ಇಲ್ಲವೆ ಪರೀಕ್ಷೆಯನ್ನೇ ಮಾಡದೆ ನಂಬಿಬಿಡುತ್ತಾರೆ. ನಾನು ಮಾತ್ರ ಎಷ್ಟೇ 
ಕಷ್ಟವಾಗಲಿ, ಇಂತಹ ಅವಿವೇಕಕ್ಕೆ ಎಡೆಕೊಡಲಾರೆ. ಶ್ರೀರಾಮಕೃಷ್ಣರು ಪಡೆದುಕೊಳ್ಳು 
ತ್ತಾರೆಂದು ಹೇಳಲಾಗುವ ದರ್ಶನಗಳನ್ನಾಗಲಿ, ಅನುಭವಗಳನ್ನಾಗಲಿ --ನನಗೇ ಅವು 
ಲಭ್ಯವಾದ ಹೊರತು, ಇಲ್ಲವೆ ಆ ಮಾತುಗಳನ್ನು ಅತಿ ತೀಕ್ಷ್ಣವಾದ ಪರೀಕ್ಷೆಗೆ ಒಳಪಡಿ 
ಸಿದ ಹೊರತು --ನಂಬಲಾರೆ, ಇದರಿಂದಾಗಿ ಅವರ ಅಸಮಾಧಾನಕ್ಕೆ ಗುರಿಯಾಗ 
ಬೇಕಾದರೂ ಸರಿಯೆ...' 

ಮನದಲ್ಲಿ ಆಳವಾಗಿ ಬೇರೂರಿರುವ ನಂಬಿಕೆಗಳನ್ನು ಬದಲಾಯಿಸಿಕೊಳ್ಳ 
ಬೇಕೆಂದರೆ ಎಂಥವರಿಗಾದರೂ ಕಷ್ಟವೇ. ದೃಢಚಿತ್ತರಾದವರ ವಿಷಯದಲ್ಲಿ ಇದು ಇನ್ನೂ 
ಸತ್ಯ. ಆಗ ಅಂಥವರ ಮನಸ್ಸು ತೀವ್ರವಾದ ಆಂತರಿಕ ಫರ್ಷಣೆಯನ್ನು ಅನುಭವಿಸುತ್ತದೆ. 
ನರೇಂದ್ರನಿಗೊದಗಿದ ಸ್ಥಿತಿ ಇಂಥದು. ಅವನು ಶ್ರೀರಾಮಕೃಷ್ಣರ "ಪವಾಡಶಕ್ತಿ 'ಯನ್ನು 
ಕಣ್ಣಾರೆ ಕಾಣುತ್ತಿದ್ದಾನೆ; ಆದರೂ ಅವರನ್ನು ಸಂಪೂರ್ಣವಾಗಿ ಸ್ವೀಕರಿಸಲಾರ. ಅವರ 
ಅಯಸ್ಕಾಂತೀಯ ವ್ಯಕ್ತಿತ್ವ ಒಂದೇ ಸಮನೆ ಸೆಳೆಯುತ್ತಿದೆ; ಆದರೆ ಆ ಸೆಳೆತಕ್ಕೆ ಒಳಗಾಗದೆ 
ದೂರವೇ ನಿಲ್ಲುವ ಪ್ರಯತ್ನ ನಡೆಸಿದ್ದಾನೆ ! 

ಆದರೆ, ಸರ್ವಧರ್ಮಗಳನ್ನೂ ಸಮರ್ಥಿಸಿ ಅವುಗಳ ಸಮನ್ಹಯ ಸೂತ್ರವನ್ನು 
ಬಿತ್ತರಿಸಲೆಂದು ಹಾಗೂ ಇಂದ್ರಿಯಭೋಗವೇ ಪರಮಪುರುಷಾರ್ಥವೆಂದು ಭ್ರಮಿಸುವ 
ಜನಕೋಟಿಗೆ ಭಗವದಾನಂದಪ್ರಾಪ್ತಿಯ ಮಾರ್ಗವನ್ನು ತೋರಿಸಿಕೊಡಲೆಂದು ಅವತಾರ 
ವೆತ್ತಿದವರು ಶ್ರೀರಾಮಕೃಷ್ಣರು. ಅವರ ಈ ಲೀಲಾಕಾರ್ಯವನ್ನು ಯಶಸ್ವಿಯಾಗಿ 
ಪೂರ್ಣಗೊಳಿಸುವುದೇ ನರೇಂದ್ರನ ಜನ್ಮೋದ್ದೇಶ. ಇದನ್ನು ಅರಿತಿದ್ದವರು ಶ್ರೀರಾಮ 
ಕೃಷ್ಣರೊಬ್ಬರೇ. ಈಗ ತಾವು ನರೇಂದ್ರನನ್ನು ಕೈಗೆ ತೆಗೆದುಕೊಂಡು ತಮಗೆ ಬೇಕಾದಂತೆ 
ರೂಪಿಸದಿದ್ದರೆ ಅವನು ದಾರಿತಪ್ಪಿಯಾನು ಎಂದು ಅವರು ಹೆದರಿದರು. ಏಕೆಂದರೆ 
ಅವನೊಳಗೆ ಪ್ರಚಂಡ ಶಕ್ತಿ ಮಹಾಪೂರವಾಗಿ ಹರಿಯುತ್ತಿತ್ತು. ಅವನೇನಾದರೂ 
ಅತ್ಯುನ್ನತ ಸಾಕ್ಷಾತ್ಕಾರವನ್ನು ಪಡೆದುಕೊಂಡು, ಸಕಲ ಮತ-ಧರ್ಮಗಳ ಕುರಿತಾಗಿ 
ತಮ್ಮಂತೆಯೇ ಪರಮ ಉದಾರವೂ ಉದಾತ್ತವೂ ಆದ ದೃಷ್ಟಿಕೋನವನ್ನು ರೂಪಿಸಿಕೊಳ್ಳ 
ದಿದ್ದರೆ, ತನ್ನೊಳಗಿನ ಆ ಶಕ್ತಿಯ ಒತ್ತಡದಿಂದ ಅವನು ಹೊಸದೊಂದು ಮತವನ್ನೋ 
ಪಂಥವನ್ನೋ ಸ್ಮಾಪಿಸುತ್ತಾನೆ; ಜಗತ್ತಿನ ಇತರ ಅನೇಕ ಧರ್ಮಗುರುಗಳಲ್ಲಿ ಒಬ್ಬನಾಗಿ 
ಪ್ರಸಿದ್ಧಿ ಪಡೆಯುತ್ತಾನೆ; ಆದರೆ ಅವೌಿಂದ ಅದಕ್ಕಿಂತ ಫನತರವಾದ ಉದ್ದೇಶವಾವುದೂ 
ಈಡೇರುವುದಿಲ್ಲ ಎಂದು ಶ್ರೀರಾಮಕೃಷ್ಣರಿಗೆ ತೋರಿತು. ಮತ-ಪಂಥಗಳ ಉಗಮದ 
ಬಗ್ಗೆ ಅವರೇ ಹೇಳುತ್ತಿದ್ದರು: ""ನೀರು ಹರಿಯದೆ ನಿಂತಿರುವ ಸಣ್ಣ ಪುಟ್ಟ ಕೆರೆಕುಂಟೆ 
ಗಳಲ್ಲೇ ಕಳೆಗಿಡಗಳೆಲ್ಲ ಬೆಳೆಯುವುದು. ಹರಿಯುವ ನದಿಗಳಲ್ಲಿ ಅವು ಕಾಣಸಿಗಲಾರವು. 
ಹಾಗೆಯೇ ಮನುಷ್ಯನು ಧಾರ್ಮಿಕ ಸತ್ಯದ ಯಾವುದೋ ಒಂದೊಂದು ಅಂಶವನ್ನು 
ಹಿಡಿದುಕೊಂಡು ಅಷ್ಟರಲ್ಲೇ ತೃಪ್ತನಾದರೆ ಅಲ್ಲಿಯೇ ಸಣ್ಣ ಪುಟ್ಟ ಮತಗಳು ಹುಟ್ಟಿಕೊಳ್ಳು 
ತ್ತವೆ'' ಎಂದು. ನರೇಂದ್ರನೂ ಇಂಥ ಹೊಸದೊಂದು ಮತವನ್ನು ಹುಟ್ಟುಹಾಕಿದರೆ 
ಇಂದಿನ ಆಧುನಿಕ ಜಗತ್ತು ಯಾವ ಪರಮೋದಾರವಾದ ಆಧ್ಯಾತ್ಮಿಕ ತತ್ವ್ವಕ್ಕಾಗಿ 
ಹಸಿದಿದೆಯೋ ಅದನ್ನವನು ಆ ಜಗತ್ತಿಗೆ ನೀಡಲಾರ; ಹಾಗೇನಾದರೂ ಆದರೆ ಮಾತ್ರ 

ಅದು ಜಗದ ಜನರ ದೊಡ್ಡ ದೌರ್ಭಾಗ್ಯವಾಗುತ್ತದೆ ಎಂದು ಶ್ರೀರಾಮಕೃಷ್ಣರು ಕಂಡು 
ಕೊಂಡರು. ಆದ್ದರಿಂದ ಹಾಗಾಗದಂತೆ ತಡೆದು, ಪರಿಪೂರ್ಣ ಜ್ಞಾನವನ್ನು ಪಡೆದು 
ಕೊಳ್ಳಲು ಸಮರ್ಥನಾದ ವ್ಯಕ್ತಿಯಾಗುವಂತೆ ನರೇಂದ್ರನಿಗೆ ಮಾರ್ಗದರ್ಶನ ನೀಡುವ 
ಕಾರ್ಯದಲ್ಲಿ ಅವರೀಗ ತೊಡಗಿದರು. 

ನರೇಂದ್ರ ಶ್ರೀರಾಮಕೃಷ್ಣರನ್ನು ತನ್ನ ಗುರುವೆಂದು ಸ್ವೀಕರಿಸಿದ್ದು ಎಂದಿನಿಂದ 
ಎಂದು ಹೇಳುವುದು ಕಷ್ಟ. ಆದರೆ ಇಷ್ಟಂತೂ ಹೇಳಬಹುದು. ಶ್ರೀರಾಮಕೃಷ್ಣರು 
ಅವನನ್ನು ಪ್ರಥಮ ಬಾರಿ ಸ್ಪರ್ಶ ಮಾಡಿದ ಮುಹೂರ್ತದಿಂದಲೇ ಅವನು ಅವರಿಗೆ 
ಸೇರಿದವನಾಗಿಬಿಟ್ಟ. ಅವರ ಕೈಗೆ ಒಮ್ಮೆ ಸಿಕ್ಕಿದವರು ಅವರಿಂದ ತಪ್ಪಿಸಿಕೊಂಡು 
ಹೋಗುವ ಸಾಧ್ಯತೆಯೇ ಇಲ್ಲ! 

ನರೇಂದ್ರನನ್ನು ಶ್ರೀರಾಮಕೃಷ್ಣರೊಂದಿಗೆ ಹಾಗೆ ಬಿಗಿದಿಟ್ಟ ಆ ಕಟ್ಟು ಯಾವುದಿರ 
ಬಹುದು ? ಅದು ಅವರ ಪ್ರೇಮಬಂಧನ! ಆದರೆ, ಆ ಬಂಧನದ ಸ್ವರೂಪವನ್ನು ಮಾತ್ರ 
ಅರಿಯಬಲ್ಲವರಿಲ್ಲ, ಬಣ್ಣಿಸಬಲ್ಲವರಿಲ್ಲ. ಅದೊಂದು ಪ್ರೇಮಪ್ರವಾಹ; ನರೇಂದ್ರನನ್ನು 
ತರಗೆಲೆಯಂತೆ ಕೊಚ್ಚಿಕೊಂಡುಹೋದ ಪ್ರವಾಹ! ಶ್ರೀರಾಮಕೃಷ್ಣರು ನರೇಂದ್ರನನ್ನು 
ಕಂಡ ಪ್ರಥಮ ಫಳಿಗೆಯಲ್ಲೇ ಅದರ ಉಗಮವಾಯಿತು. ಅದು ಭರತ-ಇಳಿತಗಳಿಲ್ಲದ 
ನಿರಂತರ ಮಹಾಪೂರ !ನರೇಂದ್ರ ಜೊತೆಗಿದ್ದಾಗ ಅವರಿಗಾಗುತ್ತಿದ್ದಂಥ ಆನಂದವನ್ನಾಗಲಿ, 
ಅವನು ಕೆಲಕಾಲ ಕಣ್ಮರೆಯಾಗಿದ್ದರೆ ಅವರು ಅನುಭವಿಸುತ್ತಿದ್ದಂಥ ದುಗುಡ-ದುಮ್ಮಾನ 
ವನ್ನಾಗಲಿ ಮಾನುಷ ಇತಿಹಾಸದಲ್ಲೇ ಯಾರೂ ಕಂಡಿರಲಾರರು ! 

ಶ್ರೀರಾಮಕೃಷ್ಣರು ನರೇಂದ್ರನ ಮೇಲೆ ಇರಿಸಿದ್ದ ವಿಶ್ವಾಸ, ಮೆಚ್ಚುಗೆ, ಪ್ರೇಮ, 
ಆತ್ಮೀಯತೆ --ಇವು ಅವರ ಒಂದೊಂದು ಮಾತಿನಲ್ಲೂ. ಒಂಜೊಂದು ಕೃತಿಯಲ್ಲೂ 
ಎದ್ದೆದ್ದು ಕಾಣುತ್ತಿತ್ತು. ಅದನ್ನು .ಕಂಡವರಿಗೆಲ್ಲ ಆಶ್ಚರ್ಯ, ಕುತೂಹಲ. “ಎಲಾ, ಈ 
ಕಾಲೇಜು ಹುಡುಗನಲ್ಲಿ ಅಂಥದೇನನ್ನು ಕಂಡರಪ್ಪಾ ಇವರು' ಎಂದು ಬೆರಗಾಗುವವರೇ 
ಎಲ್ಲ. ಅವರಿವರಿಗಿರಲಿ; ಸ್ವತಃ ನರೇಂದ್ರನಿಗೂ ಶ್ರೀರಾಮಕೃಷ್ಣರ ವರ್ತನೆಯಿಂದ ಇರುಸು 
ಮುರುಸಾಗುತ್ತಿತ್ತು. 

ಮೊದಮೊದಲಿಗೆ ಅವನು ವಾರಕ್ಕೊಮ್ಮೆಯೋ ಪಕ್ಷಕ್ಕೊಮ್ಮೆಯೋ ದಕ್ಷಿಣೇ 
ಶ್ವರಕ್ಕೆ ಬಂದುಹೋಗುತ್ತಿದ್ದ. ಕ್ರಮೇಣ ಈ ಅಂತರ ಕಡಿಮೆಯಾಗುತ್ತ ಬಂದಿತು. ವಾರಕ್ಕೆ 
ಎರಡು ಮೂರು ಸಲ, ಅವಕಾಶವಾದಾಗ ಇನ್ನೂ ಹೆಚ್ಚು ಸಲ ಬರತೊಡಗಿದ. ರಜೆ 
ಯಲ್ಲಂತೂ ಮೂರ್ನಾಲ್ಕು ದಿನ ಅಲ್ಲಿಯೇ ಇದ್ದುಬಿಡುವುದೂ ಸರ್ವೇಸಾಮಾನ್ಯ 
ವಾಯಿತು. ಆದರೆ ಆಗಾಗ ಕಾರಣಾಂತರದಿಂದ ದಕ್ಷಿಣೇಶ್ವರಕ್ಕೆ ಚಕ್ಕರ್‌ ಕೊಡುವುದೂ 
ಇತ್ತು. ಆದರೆ ಶ್ರೀರಾಮಕೃಷ್ಣರು ಅದಕ್ಕೆ ಹೆಚ್ಚು ಅವಕಾಶ ಕೊಡುತ್ತಿರಲಿಲ್ಲ. ಯಾರೊಡ 
ನಾದರೂ ಮತ್ತೆ ಮತ್ತೆ ಹೇಳಿಕಳಿಸಿ ಅವನನ್ನು ಕರೆಸಿಕೊಳ್ಳುತ್ತಿದ್ದರು. 

ಒಮ್ಮೆ ಅನೇಕ ದಿನಗಳವರೆಗೆ ನರೇಂದ್ರ ಕಾಣಿಸಿಕೊಳ್ಳಲೇ ಇಲ್ಲ. ಶ್ರೀರಾಮಕೃಷ್ಣರು 
ಬಹಳ ವ್ಯಾಕುಲರಾಗಿ ಅವನನ್ನು ಇದಿರುನೋಡುತ್ತಿದ್ದಾರೆ. ಒಂದು ದಿನ ಸಂಜೆಯ 
ಹೊತ್ತು ರಾಮದಯಾಲ ಎಂಬೊಬ್ಬ ಭಕ್ತ, ರಾಖಾಲ ಮತ್ತು ಬಾಬುರಾಮ ಎಂಬ 
ತರುಣ --ಇಷ್ಟು ಜನರೂ ಬಂದರು. ಬಾಬುರಾಮ ದಕ್ಷಿಣೇಶ್ವರಕ್ಕೆ ಬಂದದ್ದು ಆ ದಿನವೇ 

ಮೊದಲು. ಶ್ರೀರಾಮಕೃಷ್ಣರು ಮೂವರನ್ನೂ ವಿಶ್ವಾಸದಿಂದ ಮಾತನಾಡಿಸಿದರು; ಬಳಿಕ 
ರಾಮದಯಾಲನನ್ನು ಕಾತರದಿಂದ ಕೇಳಿದರು: ""ಏನಪ್ಪ, ನರೇಂದ್ರನನ್ನು ನೋಡಿ 
ದೆಯಾ? ಹೇಗಿದ್ದಾನೆ ಅವನು? ಆರೋಗ್ಯದಿಂದಿದ್ದಾನಷ್ಟೇ?'' 

""ಹೌದು, ನೋಡಿದೆ, ಚೆನ್ನಾಗಿಯೇ ಇದ್ದಾನೆ.'' 

""ನೋಡು, ಅವನಿಲ್ಲಿಗೆ ಬಂದು ಎಷ್ಟೊಂದು ದಿನ ಆಗಿಹೋಯಿತು! ಅವನನ್ನು 
ನೋಡಬೇಕು ಅಂತ ನನಗೆ ತುಂಬ ಇಚ್ಛೆಯಾಗುತ್ತಿದೆ. ದಯವಿಟ್ಟು, ಅವನಿಗೆ ಇಲ್ಲಿ 
ಗೊಮ್ಮೆ ಬಂದುಹೋಗಲು ತಿಳಿಸುತ್ತೀಯಾ?'' 

ರಾಮದಯಾಲ ಸರಿಯೆಂದ. ಆ ಸಂಜೆ ಬಹಳ ಆನಂದದಿಂದ ಭಗವದ್ವಿಚಾರದಲ್ಲಿ 
ಕಳೆಯಿತು. ರಾತ್ರಿ ಹತ್ತು ಗಂಟೆಗೆ ಮೂವರೂ ಅಲ್ಲೇ ಊಟ ಮಾಡಿದರು. ರಾಮ 
ದಯಾಲನೂ ಬಾಬುರಾಮನೂ ಪಕ್ಕದ ವರಾಂಡದಲ್ಲಿ ಮಲಗಿದರು. ಒಂದು ತಾಸು 
ಕಳೆದಿಲ್ಲ, ಅಷ್ಟರಲ್ಲೇ ಶ್ರೀರಾಮಕೃಷ್ಣರು ಎದ್ದು ಅವರಿದ್ದಲ್ಲಿಗೆ ಬಂದು ಮೃದುವಾಗಿ 
ಕರೆದರು: ""ಓ, ನಿದ್ದೆ ಹತ್ತಿತೇನು?'' ತಕ್ಷಣ ಇಬ್ಬರೂ, "“ಇಲ್ಲ, ಇಲ್ಲ'' ಎನ್ನುತ್ತ 
ಗಡಿಬಿಡಿಯಿಂದ ಎದ್ದರು. ನೋಡುತ್ತಾರೆ, ಶ್ರೀರಾಮಕೃಷ್ಣರು ಪುಟ್ಟ ಹುಡುಗನಂತೆ ತಮ್ಮ 
ಮೈಮೇಲಿನ ಬಟ್ಟೆಯನ್ನು ಸುತ್ತಿ ಮುದ್ದೆ ಮಾಡಿ ಕಂಕುಳಲ್ಲಿಟ್ಟುಕೊಂಡು ನಿಂತಿದ್ದಾರೆ! 

ಶ್ರೀರಾಮಕೃಷ್ಣರು (ರಾಮದಯಾಲನಿಗೆ): ""ಏನಪ್ಪ, ನರೇಂದ್ರನನ್ನು ಬಹಳ ದಿನ 
ಗಳಿಂದಲೂ ನೋಡದೆ, ನನ್ನ ಹೃದಯವನ್ನೇ ಯಾರೋ (ತಮ್ಮಕೈಯಲ್ಲಿದ್ದ ಬಟ್ಟೆಯನ್ನು 
ತಿರಿಚುತ್ತ) ಹೀಗೆ ಹಿಂಡುತ್ತಿದ್ದಾರೋ ಎನ್ನುವಷ್ಟು ನೋವಾಗುತ್ತಿದೆ. ನನ್ನನ್ನೊಮ್ಮೆ 
ನೋಡಿಹೋಗುವ ಹಾಗೆ ದಯವಿಟ್ಟು ಅವನಿಗೆ ಹೇಳುತ್ತೀಯಾ? ಅವನು ಪರಿಶುದ್ಧ 
ಸತ್ವದ ವ್ಯಕ್ತಿ. ಅವನು ಸ್ವಯಂ ನಾರಾಯಣ! ಅವನನ್ನು ಆಗಾಗ ನೋಡದಿದ್ದರೆ ನನಗೆ 
ನೆಮ್ಮದಿಯೇ ಇರುವುದಿಲ್ಲ.'' 

ರಾಮದಯಾಲನಿಗೆ ಶ್ರೀರಾಮಕೃಷ್ಣರ ಮುಗ್ಧ ಸ್ವಭಾವದ ಪರಿಚಯ ಚೆನ್ನಾಗಿಯೇ 
ಇತ್ತು. ಅವನು ""ನೀವೇನೂ ಯೋಚನೆ ಮಾಡಬೇಡಿ. ಬೆಳಗಾಗುತ್ತಲೇ ನಾನು ಹೋಗಿ 
ಅವನಿಗೆ ಹೇಳಿ ಇಲ್ಲಿಗೆ ಕಳಿಸುತ್ತೇನೆ'” ಎಂದು ಹೇಳಿ ಅವರನ್ನು ಸಂತೈಸಿದ. ಶ್ರೀರಾಮ 
ಕೃಷ್ಣರು ಕೋಣೆಗೆ ಮರಳಿದರು; ಇವರಿಬ್ಬರೂ ಮತ್ತೆ ಮಲಗಿದರು. ಆದರೆ ಅರ್ಧ 
ಗಂಟೆಯಾಗುವುದಕ್ಕಿಲ್ಲ, ಅವರು ಮತ್ತೆ ಬಂದುಬಿಟ್ಟಿದ್ದಾರೆ! ""ಓ ರಾಮದಯಾಲ್‌, 
ನರೇಂದ್ರ ಯಾಕೆ ಬಾರದೆಯಿದ್ದಿರಬಹುದು? ಆಹ್‌, ಅವನೆಂಥ ಪರಿಶುದ್ಧಾತ್ಮ 
ಗೊತ್ತೆ!...'' ಹೀಗೆನ್ನುತ್ತ ಅವನನ್ನು ಬಾಯ್ತುಂಬ ಕೊಂಡಾಡಿದರು. ಆದರೆ ಅಷ್ಟರಲ್ಲಿ, 
ತಾವು ಇವರಿಬ್ಬರ ನಿದ್ರೆಗೆ ಭಂಗ ತರುತ್ತಿದ್ದೇವೆ ಎಂಬುದು ನೆನಪಾಗಿ ಹಿಂದಿರುಗಿದರು. 
ಆದರೆ ಮರುಫಳಿಗೆಯೇ ಅದನ್ನು ಮರೆತು ತಿರುಗಿ ಬಂದರು; ನರೇಂದ್ರನ ಗುಣಗಾನ 
ಮಾಡಿ, ತಮ್ಮೆದೆಯ ಅಳಲನ್ನು ಕರುಣಾಜನಕವಾಗಿ ಬಣ್ಣಿಸಿದರು. ಆ ರಾತ್ರಿಯೆಲ್ಲ ಹೀಗೇ 
ಕಳೆಯಿತು. 

ಇದನ್ನೆಲ್ಲ ನೋಡುತ್ತಿದ್ದ ಬಾಬುರಾಮ ಅತ್ಯಾಶ್ಚರ್ಯದಿಂದ ಸ್ತಬ್ಧನಾದ. ಅವನಿ 
ಗನ್ನಿಸಿತು: “ಎಲಾ, ಇದೆಂಥ ಅದ್ಭುತ ಪ್ರೇಮ! ಆದರೆ ಆ ನರೇಂದ್ರ ಎಂಥ ಕಲ್ಲೆದೆಯವ 
ನಿರಬೇಕು. ಇವರು ಅವನಿಗಾಗಿ ಅಷ್ಟೊಂದು ಅತ್ತುಕರೆಯುತ್ತಿ ದ್ದಾರೆ; ಆದರೂ ಅವನು 

ಬರದೆ ಸತಾಯಿಸುತ್ತಿದ್ದಾನಲ್ಲ!' 

ಶ್ರೀರಾಮಕೃಷ್ಣರ ನರೇಂದ್ರಪ್ರೇಮವನ್ನು ಬಣ್ಣಿಸಿದಷ್ಟೂ ಮುಗಿಯದು. ಕೆಲ 
ವೊಮ್ಮೆ ಅವನನ್ನು ನೋಡುತ್ತಿದ್ದಂತೆಯೇ ಅವರು, ""ಆಹ್‌, ಅಗೋ ನರೇ...'' ಎನ್ನುತ್ತ 
ಅವನ ಹೆಸರನ್ನು ಪೂರ್ತಿ ಉಚ್ಚರಿಸಲಾಗದೆ ಅಷ್ಟರಲ್ಲೇ ಸಮಾಧಿಗೇರಿಬಿಡುತ್ತಿದ್ದರು! 
ಇದನ್ನು ಕಂಡು ಎಷ್ಟೋ ಜನ, “ಇದೇನು, ಅವನನ್ನು ಇಷ್ಟೊಂದು ಪ್ರೀತಿಸುತ್ತಾರಲ್ಲ?' 
ಎಂದುಕೊಂಡಿರಬೇಕು. ಶ್ರೀರಾಮಕೃಷ್ಣರೇ ಒಮ್ಮೆ ಭಕ್ತರೆದುರು ಹೇಳುತ್ತಾರೆ: ""ನಾನು 
ಅವನಿಗಾಗಿ ಅಷ್ಟೊಂದು ಅತ್ತರೂ ಅವನು ಬರಲೇ ಇಲ್ಲ. ಅವನಿಗಾಗಿ ನಾನು ಎಷ್ಟು 
ಗೋಳಾಡುತ್ತೇನೆಂಬುದು ಅವನಿಗೆ ತಿಳಿಯದು... ನಾನೋ ಮುದಿಗೊಡ್ಡು. ನನ್ನಂಥ 
ವನು ಒಬ್ಬ ಹುಡುಗನಿಗಾಗಿ ಅತ್ತು ಕರೆಯುವುದನ್ನು ಕಂಡು ಜನ ಏನೆಂದಾರು! ನೀವಾ 
ದರೆ ನನ್ನ ಸ್ವಂತದವರು; ನೀವು ಎದುರಿಗಿದ್ದರೆ ನನಗೇನೂ ನಾಚಿಕೆಯಾಗುವುದಿಲ್ಲ. ಆದರೆ 
ಬೇರೆಯವರು ಏನೆಂದುಕೊಳ್ಳುತ್ತಾರೋ! ಏನಾದರೇನು, ನನಗಂತೂ ತಡೆದುಕೊಳ್ಳಲು 
ಸಾಧ್ಯವಿಲ್ಲಪ್ಪ.'' ತಮ್ಮ ಆ ದಿನಗಳ ವ್ಯಾಕುಲತೆಯ ಬಗ್ಗೆ ಮುಂದೆ ಅವರೊಮ್ಮೆ ಹೀಗೆನ್ನು 
ತ್ತಾರೆ: ""ನರೇಂದ್ರನಿಗೊಸ್ಕರ ನಾನು ಆರು ತಿಂಗಳು ಅಸಹನೀಯ ವೇದನೆಯನ್ನು 
ಅನುಭವಿಸಿದೆ. ನಾನು ಇತರ ಯುವಭಕ್ತರನ್ನೂ ಪ್ರೀತಿಸುತ್ತಿದ್ದೆ; ಅವರಿಗಾಗಿ ಕಾತರ 
ಪಡುತ್ತಿದ್ದೆ. ಆದರೆ ನರೇಂದ್ರನ ವಿಷಯಕ್ಕೆ ಹೋಲಿಸಿದರೆ ಅದೆಲ್ಲ ಏನೂ ಅಲ್ಲ.'' 

ಶ್ರೀರಾಮಕೃಷ್ಣರ ನರೇಂದ್ರಪ್ರೇಮಕ್ಕೆ ಉದಾಹರಣೆಯಾದ ಒಂದು ಘಟನೆ: 

೧೮೮೫ ರ ಮೇ ತಿಂಗಳಿನಲ್ಲೊಂದು ಶನಿವಾರ, ಶ್ರೀರಾಮಕೃಷ್ಣರು ರಾಮಚಂದ್ರ 
ದತ್ತನ ಮನೆಗೆ ಬರಲಿದ್ದಾರೆ. ಒಂದು ದೊಡ್ಡ ಗುಂಪು ಅವರ ನಿರೀಕ್ಷೆಯಲ್ಲಿದೆ. ಶ್ರೀರಾಮ 
ಕೃಷ್ಣರು ಗಾಡಿಯಲ್ಲಿ ಬಂದಿಳಿದರು. ಬೈಠಕ್‌ ಖಾನೆಗೆ ಪ್ರವೇಶಿಸಿ ಕುಳಿತೊಡನೆಯೇ 
ಯಾರನ್ನೋ ನಿರೀಕ್ಷಿಸುತ್ತ ಅತ್ತಿತ್ತ ನೋಡಿದರು. "“ನರೇನ್‌ ಎಲ್ಲಿ? ಕಾಣುತ್ತಿಲ್ಲವಲ್ಲ?'' 
ಎಂದು ಕಾತರದ ದನಿಯಲ್ಲಿ ಕೇಳಿದರು. ನರೇಂದ್ರನ ಮನೆ ಅಲ್ಲೇ ಹತ್ತಿರದಲ್ಲೇ. ಅವನು 
ಬರಲೇ ಬೇಕಾಗಿತ್ತು. ಆದರೆ ಏಕೆ ಬರಲಿಲ್ಲವೊ! ಆಗ ಯಾರೋ ಹೇಳಿದರು, ""ಅವನಿಗೆ 
ತಲೆ ಸಿಡಿತವಂತೆ, ಮಲಗಿಬಿಟ್ಟಿದ್ದಾನೆ.'' ಇದನ್ನು ಕೇಳುತ್ತಿದ್ದಂತೆ ಶ್ರೀರಾಮಕೃಷ್ಣರು 
ಉದ್ವಿಗ್ನರಾದರು. ""ಹೌದೆ! ಹಾಗಾದರೆ ನಾನವನನ್ನು ನೋಡಲೇ ಬೇಕು. ದಯವಿಟ್ಟು 
ಯಾರಾದರೂ ಹೋಗಿ ಅವನನ್ನು ಕರೆತನ್ನಿ! ಹೇಗಾದರೂ ಸರಿಯೆ!'' 

ನಿರಂಜನ, ಕಾಳೀಪ್ರಸಾದ ಮೊದಲಾದ ತರುಣ ಶಿಷ್ಕರು ನರೇಂದ್ರನ ಮನೆಗೆ 
ಹೊರಟರು. ಹೋಗಿ ನೋಡುತ್ತಾರೆ --ನರೇಂದ್ರ ಮಂಚದ ಮೇಲೆ ಮಲಗಿದ್ದಾನೆ; 
ಹಣೆಯ ಮೇಲೆ ಒದ್ದೆ ಪಟ್ಟಿ. ಅಸಹನೀಯ ಯಾತನೆಯಿಂದ ಚಡಪಡಿಸುತ್ತಿದ್ದಾನೆ. 
ಇವನನ್ನು ಈ ಸ್ಥಿತಿಯಲ್ಲಿ ಎಬ್ಬಿಸುವುದಾದರೂ ಹೇಗೆ?... ಆದರೂ ಕಾಳೀಪ್ರಸಾದ 
ಬಾಯ್ತೆರೆದ: 

""ನರೇನ್ಕ, ಠಾಕೂರರು ರಾಮ್‌ ಬಾಬುವಿನ ಮನೆಗೆ ಬಂದಿದ್ದಾರೆ. ನಿನ್ನನ್ನು 
ನೋಡುವುದಕ್ಕೆ ತುಂಬ ಕಾತರರಾಗಿದ್ದಾರೆ. ನಿನ್ನನ್ನು ಅಲ್ಲಿಗೆ ಕರೆದುಕೊಂಡು ಹೋಗುವು 
ದಕ್ಕೆ ಅಂತ ಬಂದಿದ್ದೇವೆ.'' 

"ನನಗೆ ಭಯಂಕರ ತಲೆನೋವು! ಎದ್ದೇಳುವುದಿರಲಿ, ಕಣ್ಣು ಬಿಡುವುದಕ್ಕೂ 

ಆಗುತ್ತಿಲ್ಲ. ಬೆಳಕು ಕಂಡರೆ ಸಹಿಸುವುದಕ್ಕಾಗುವುದಿಲ್ಲ. ನಾನಲ್ಲಿಗೆ ಹೇಗೆ ಬರಲಪ್ಪಾ? 
ದಯವಿಟ್ಟು ಅವರಿಗೆ ನನ್ನ ನಮಸ್ಕಾರವನ್ನು ತಿಳಿಸಿಬಿಟ್ಟು, ನನ್ನ ಪರವಾಗಿ ಕ್ಷಮೆ ಕೋರು 
ತ್ರೀಯಾ?'' -- ನರೇಂದ್ರ ಬಹಳ ಕಷ್ಟ ಪಡುತ್ತ, ನಿಧಾನವಾಗಿ ಹೇಳಿದ. 

""ಆದರೆ ಠೆಕೂರರು ನಿನ್ನನ್ನು ನೋಡಲೇಬೇಕು ಅಂತ ಉತ್ಕಂಡಿತರಾಗಿ ಕಾಯು 
ತ್ತಿದ್ದಾರೆ. ಹೇಗಾದರೂ ಮಾಡಿ ಬಂದುಬಿಡು. ನಾವು ಮೆಲ್ಲನೆ ನಡೆಸಿಕೊಂಡು ಹೋಗು 
ತ್ತೇವೆ. ಇಲ್ಲವೆನ್ನಬೇಡ ನರೇನ್‌, ದಯವಿಟ್ಟು?'' 

ನರೇಂದ್ರ ಇದಕ್ಕೊಪ್ಪಿ ಎದ್ದುನಿಂತ. ತಲೆಯ ಮೇಲೆ ಒದ್ದೆ ಪಟ್ಟಿ ಹಾಗೇ ಇತ್ತು. 
ಕಾಳೀಪ್ರಸಾದ, ನಿರಂಜನ ಇಬ್ಬರೂ ಅತ್ತಿತ್ತ ನಿಂತು, ಅವನ ಕೈಗಳನ್ನು ತಮ್ಮ ಭುಜದ 
ಮೇಲಿರಿಸಿಕೊಂಡು ಮೆಲ್ಲನೆ ಮುನ್ನಡೆಸಿಕೊಂಡು ಬಂದರು. 

ಶ್ರೀರಾಮಕೃಷ್ಣರು ಭಕ್ತರಿಂದಾವೃತರಾಗಿ ಬೈಠಕ್‌ ಖಾನೆಯ ಮಧ್ಯದಲ್ಲಿ ಕುಳಿತಿ 
ದ್ದಾರೆ. ನರೇಂದ್ರನನ್ನು ನೋಡುತ್ತಲೇ ಅವರ ಮುಖ ಮಂದಹಾಸದಿಂದ ಬೆಳಗಿತು. 
ಎಲ್ಲರ ಕಣ್ಣುಗಳೂ ಅವರಿಬ್ಬರ ಮೇಲೆಯೇ ನೆಟ್ಟಿವೆ. ನರೇಂದ್ರನನ್ನು ಕಂಡು ಶ್ರೀರಾಮ 
ಕೃಷ್ಣರಿಗೆ ಎಷ್ಟು ಆನಂದವಾಗಿದೆ ಎಂಬುದನ್ನು ವಿಸ್ಮಯದಿಂದ ನೋಡುತ್ತಿದ್ದಾರೆ. 

ನರೇಂದ್ರ. ಬಂದು ತಮಗೆ ಪ್ರಣಾಮ ಮಾಡುತ್ತಲೇ ಶ್ರೀರಾಮಕೃಷ್ಣರು ಅತ್ಯಂತ 
ವಾತ್ಸಲ್ಯದಿಂದ ತಮ್ಮೆರಡೂ ಕೈಗಳಿಂದ ಅವನ ತಲೆಯನ್ನು ಮುಟ್ಟಿ ಹರಸಿದರು. ಮರು 
ಕ್ಷಣವೇ ಅವನು ಪುಟಿದೆದ್ದು ನಿಂತ. ಅವನೊಳಗೆ ಇದ್ದಕ್ಕಿದ್ದಹಾಗೆ ಏನೋ ಆಗಿಬಿಟ್ಟಿದೆ! 
ಅತ್ಯಾಶ್ಚರ್ಯದಿಂದ ಕೂಗಿಕೊಂಡ: ""ಏನು ಮಾಡಿದಿರಿ ನೀವು! ನನ್ನ ತಲೆಶೂಲೆ 
ಹೊರಟುಹೋಯಿತಲ್ಲ!'' ತನ್ನ ಮಾತಿನಲ್ಲಿ ತನಗೇ ನಂಬಿಕೆಯಿಲ್ಲದವನಂತೆ ಮತ್ತೆ 
ಕೂಗಿದ: ""ಇದೇನೋ ಜಾದೂ ಮಾಡಿದಂತಿದೆ! ನಿಜಕ್ಕೂ ನನ್ನ ತಲೆನೋವು ಹೊರಟು 
ಹೋಯಿತು!'' 

ಶ್ರೀರಾಮಕೃಷ್ಣರು ಪ್ರೀತಿಯಿಂದ ಅವನನ್ನು ದಿಟ್ಟಿಸುತ್ತ ಸುಮ್ಮನೆ ನಸುನಕ್ಕರು. 

ಅಷ್ಟೊಂದು ಜನರ ಸಮ್ಮುಖದಲ್ಲೇ ಈ ಅದ್ಭುತ ನಡೆದುಹೋಯಿತು. 

ಶ್ರೀರಾಮಕೃಷ್ಣರು ಇಂಥ ಅತೀಂದ್ರಿಯ ಶಕ್ತಿಯನ್ನು ವ್ಯಕ್ತಗೊಳಿಸುತ್ತಿದ್ದುದು ತೀರಾ 
ಅಪರೂಪ. ಅಷ್ಟೇ ಅಲ್ಲ, ಶಕ್ತಿ ಪ್ರದರ್ಶನ ಮಾಡುವ ಯೋಗಿ ಯತಿಗಳನ್ನು ಆಷಾಢ 
ಭೂತಿಗಳೆಂದು ತಿಳಿದು ದೂರವಿರಬೇಕೆಂದು ಅವರು ಶಿಷ್ಕರಿಗೆ ಹೇಳುತ್ತಿದ್ದರು. ಆದರೆ 
ಇದೊಂದು ವಿಶೇಷ ಸಂದರ್ಭವೆಂದು ತಮ್ಮ ನಿಯಮವನ್ನು ಸಡಿಲಿಸಿದ್ದಿರಬಹುದು. 

ಈಗ ಶ್ರೀರಾಮಕೃಷ್ಣರೆಂದರು: ""ನರೇನ್‌, ಒಂದು ಹಾಡು ಹೇಳುತ್ತೀಯಾ?'' 
ನರೇಂದ್ರ ತಂಬೂರಿ ಶ್ರುತಿ ಮಾಡಿಕೊಂಡು ಹಾಡಲಾರಂಭಿಸಿದ. ಭಕ್ತರೆಲ್ಲ ಆ ಮಧುರ 
ಗಾನಸುಧೆಯಲ್ಲಿ ಮುಳುಗಿಹೋದರು. ಶ್ರೀರಾಮಕೃಷ್ಣರಂತೂ ಒಮ್ಮೆಗೇ ಭಾವಸ್ಥ 
ರಾದರು. ಅವನ ಗಾಯನ ಮೂರು ತಾಸಿನ ಕಾಲ ಅವಿರತವಾಗಿ ಮುಂದುವರಿಯಿತು. 
ಆದರೆ ಅವನಲ್ಲಿ ದಣಿವಿನ ಸುಳಿವೇ ಇಲ್ಲದುದನ್ನು ಕಂಡ ಭಕ್ತರು ಮತ್ತಷ್ಟು ಬೆರಗಾದರು. 
ಅನಂತರ ಸಾಮೂಹಿಕ ಸಂಕೀರ್ತನೆ ನರ್ತನಗಳು ನಡೆದು ಕಾರ್ಯಕ್ರಮ ಮುಕ್ತಾಯ 
ಗೊಂಡಿತು. 


ಶ್ರೀರಾಮಕೃಷ್ಣರು ತನ್ನ ಮೇಲೆ ಹೀಗೆ ಪ್ರೀತಿಯ ಧಾರೆಯನ್ನೇ ಸುರಿಸಿದರೂ ಅದರ 


ಶಿಷ್ಯಾನುರಾಗ ೨೨ 


ಪರಿಣಾಮವಾಗಿ ನರೇಂದ್ರನಲ್ಲಿ ಜಂಬ ದರ್ಪಗಳು ಹುಟ್ಟಿಕೊಳ್ಳಲಿಲ್ಲ. ಶ್ರೀರಾಮಕೃಷ್ಣ 
ರೆಡೆಗೆ ಅವನು ಆಕರ್ಷಿತನಾದದ್ದು ಅವರ ತ್ಯಾಗ-ವೈರಾಗ್ಯವನ್ನು ಪಾವಿತ್ರ್ಯವನ್ನು ಹಾಗೂ 
ಪರಮ ಪ್ರಾಮಾಣಿಕತೆಯನ್ನು ಕಂಡು. ದಿನಗಳೆದಂತೆ ಅವರ ಆ ಗುಣಗಳನ್ನು ಮತ್ತಷ್ಟು 
ನಿಚ್ಚಳವಾಗಿ ಕಂಡಾಗ ಅವನ ಗೌರವಾದರಗಳೂ ಹೆಚ್ಚಾದುವು. ಆದರೆ ಅವನ ಪರೀಕ್ಷಾ 
ಮನೋಭಾವ, ನಿರ್ಭಯತೆ, ಆತ್ಮವಿಶ್ವಾಸ, ಸತ್ಯಪ್ರಿಯತೆ -- ಇವು ಕಿಂಚಿತ್ತೂ ಕಡಿದೆ 
ಯಾಗಲಿಲ್ಲ. ಶ್ರೀರಾಮಕೃಷ್ಣರಿಗಂತೂ ಅವನ ಗುಣನಡತೆಗಳು ಅತ್ಯಂತ ಪ್ರಿಯವಾದವು 
ಗಳು. ಆದರೆ ಜನಸಾಮಾನ್ಯರು ಮಾತ್ರ ಅವನ ಅಪರಿವಿಂತ ಆತ್ಮವಿಶ್ವಾಸವನ್ನು ಕಂಡು 
“ದುರಹಂಕಾರ' ಎಂದುಕೊಂಡಿದ್ದರು. ಆತನ ಸತ್ಯನಿಷ್ಠೆಯನ್ನೂ ಎಗ್ಗಿಲ್ಲದ ಸಾಫ್‌ ಸೀದಾ 
ಮಾತುಕತೆಯನ್ನೂ ನೋಡಿ ಕೆಲವರು "ಎಳಸುಬುದ್ಧಿ' ಎಂದುಕೊಂಡಿದ್ದರೆ ಇನ್ನು ಕೆಲ 
ವರು "ನಾಟಕ' ಎನ್ನುತ್ತಿದ್ದರು. ಹೀಗೆಲ್ಲ ಮಾತುಗಳು ಹುಟ್ಟಿಕೊಳ್ಳಲು ಕಾರಣವಿಲ್ಲದಿರ 
ಲಿಲ್ಲ-- ಏನೆಂದರೆ, ನರೇಂದ್ರ ಯಾರ ಮುಲಾಜನ್ನೂ ಇಟ್ಟುಕೊಳ್ಳುವವನಲ್ಲ. 
ಕಾರಣ-- ಅವನಿಗೆ ಯಾರ ಹೊಗಳಿಕೆಯೂ ಬೇಕಿಲ್ಲ; ಇತರರಿಂದ ಮುಚ್ಚಿಡುವಂಥದು 
ಅವನಲ್ಲೇನೂ ಇಲ್ಲ. ಯಾವುದಕ್ಕಾದರೂ ಹೆದರಿಕೊಂಡು ಜೀವನ ನಡೆಸುವ ಅಭ್ಯಾಸವೇ 
ಅವನಿಗಿಲ್ಲ. ಹಿಂದೊಂದು ಮುಂದೊಂದು ಮಾಡುವವರನ್ನು ಕಂಡರೇ ಅವನಿಗಾಗುವು 
ದಿಲ್ಲ! ಇಂಥವನನ್ನು ಎಷ್ಟು ಜನ ಸರಿಯಾಗಿ ಅರ್ಥಮಾಡಿಕೊಂಡಾರು? 

ಆದರೆ ರತ್ನಕ್ಕೆ ಬೆಲೆ ಕಟ್ಟಬಲ್ಲವನು ವಜ್ರದ ವ್ಯಾಪಾರಿಯಲ್ಲದೆ ತರಕಾರಿಯವನಲ್ಲ 
ವಲ್ಲ! ನರೇಂದ್ರನ ಯೋಗ್ಯತೆಯನ್ನರಿತಿದ್ದ ಶ್ರೀರಾಮಕೃಷ್ಣರು ಅವನನ್ನು “ಅಪರಂಜಿ' 
ಎನ್ನುತ್ತಿದ್ದರು. ಆದರೆ. ಅವನ ವ್ಯಕ್ತಿತ್ವವಿನ್ನೂ ವಿಕಸನಗೊಳ್ಳಲಿಕ್ಕಿದೆ; ಮುಂದೆ ಅದು 
ಸಹಸ್ರದಳ ಕಮಲದಂತೆ ಅರಳಿ, ತನ್ನ ಅನುಪಮ ಪರಿಮಳವನ್ನು ಬೀರಲಿಕ್ಕಿದೆ ಎಂಬುದು 
ಅವರಿಗೆ ತಿಳಿದಿತ್ತು. ಲೋಕದ ಕಠೋರ ವಾಸ್ತವಿಕತೆಯ ಬಿಸಿ ಅವನಿಗಿನ್ನೂ ತಗಲಬೇಕಾ 
ಗಿದೆ; ಮಾನವನ ದಾರುಣ ದುಃಖ ಸಂಕಟಗಳ ಪರಿಚಯವಾಗಬೇಕಾಗಿದೆ. ಹಾಗಾದಾಗ 
ಅವನ ವ್ಯಕ್ತಿತ್ವ ಪರಿಪಾಕಗೊಂಡು ಬೇರೆಯೇ ರೂಪ ತಾಳಲಿದೆ. ಅವನ ಈಗಿನ 
ನಿರ್ಲಕ್ಷ್ಯ-ನಿಷ್ಠುರತೆಗಳು ಕರಗಿ ಅಪಾರ ಅನುಕಂಪೆಯ ಸ್ರೋತವಾಗಲಿದೆ; ಆತನ ಅಮಿತ 
ಆತ್ಮವಿಶ್ವಾಸವು ಜೀವರೆದೆಗೆ ಹೊಸ ಭರವಸೆಯನ್ನೂ ಚೈತನ್ಯವನ್ನೂ ತುಂಬಬಲ್ಲ ಜೀವ 
ಸತ್ತ್ವದಂತೆ ಕೆಲಸ ಮಾಡಲಿದೆ; ಇಂದು ನಿರಂಕುಶ-ಸ್ವಚ್ಚಂದವೆಂಬಂತೆ ತೋರುತ್ತಿರುವ 
ಅವನ ನಡೆವಳಿಕೆಯೇ ಮುಂದೆ ಅಪೂರ್ವ ಆತ್ಮಸಂಯಮಪೂರ್ಣವಾದ ಆತ್ಮವಿಶ್ವಾಸ 
ವಾಗಿ ವಿಜೃಂಭಿಸಲಿದೆ ಎಂದು, ಭವಿಷ್ಯದ ಈ ಭವ್ಯ ಚಿತ್ರವನ್ನು ಶ್ರೀರಾಮಕೃಷ್ಣರು ನಿಚ್ಚಳ 
ವಾಗಿ ಕಾಣುತ್ತಿದ್ದರು. ಆದ್ದರಿಂದ ಅವನ ಸ್ವತಂತ್ರ ಮನೋವೃತ್ತಿಗೆ ಅವರು ಯಾವುದೇ 
ಬಗೆಯ ಕಡಿವಾಣ ತೊಡಿಸಲಿಲ್ಲ, ನಿರ್ಬಂಧ ಹೇರಲಿಲ್ಲ. ಅಷ್ಟೇ ಅಲ್ಲ, ಅವನ ಈ 
ಸದ್ಗುಣಗಳನ್ನು ಬಣ್ಣಿಸಿ ಕೊಂಡಾಡುವ ಒಂದು ಅವಕಾಶವನ್ನೂ ಬಿಡುತ್ತಿರಲಿಲ್ಲ! 

ನರೇಂದ್ರನನ್ನು ಹೊಗಳಬೇಕೆಂದರೆ ಶ್ರೀರಾಮಕೃಷ್ಣರಿಗೆ ಒಂದು ನಾಲಿಗೆ 
ಸಾಲದು -- ಅವನು ಎದುರಿಗಿದ್ದರೂ ಸರಿಯೆ, ಇಲ್ಲದಿದ್ದರೂ ಸರಿಯೆ. ಮುಖಸ್ತುತಿಯ 
ಕೇಡನ್ನು ಅರಿಯದವರೇನಲ್ಲ ಅವರು. ಯಾವುದೇ ವ್ಯಕ್ತಿಯ --ವಿಶೇಷತಃ ಸಾಧಕನ -- 
ಅವನತಿಗೆ ಈ ಹೊಗಳಿಕೆಯೇ ಜಾರುಬಂಡೆಯಾಗಿ ಪರಿಣಮಿಸಬಲ್ಲುದು. ಆದರೆ 


56 ಯುುಗಾವತಾರ ಶ್ರೀರಾಮಕೃಷ್ಣ 


ನರೇಂದ್ರನ ವಿಷಯದಲ್ಲಿ ಮಾತ್ರ ಅವರು ಈ ಎಚ್ಚರಿಕೆಯನ್ನು ಗಾಳಿಗೆ ತೂರಿದ್ದರು. 
ಏಕೆಂದರೆ ಸ್ತುತಿ-ನಿಂದೆಗಳಾವುವೂ ತಲುಪಲಾರದಷ್ಟು ಎತ್ತರ ಅವನ ಬುದ್ಧಿಯ ಆವಾಸ 
ಸ್ಮಾನವೆಂಬುದು ಅವರಿಗೆ ನಿಚ್ಚಳವಾಗಿತ್ತು. 

ಒಂದು ದಿನ ಬ್ರಾಹ್ಮ ಸದಸ್ಯರನೇಕರು ಶ್ರೀರಾಮಕೃಷ್ಣರ ಸನ್ನಿಧಿಯಲ್ಲಿ ಆಸೀನರಾಗಿ 
ದ್ದಾರೆ. ಕೇಶವಚಂದ್ರ ಸೇನ, ವಿಜಯಕೃಷ್ಣ ಗೋಸ್ವಾಮಿ ಮತ್ತಿತರ ಫಟಾನುಫಟಿಗಳೆಲ್ಲ 
ಸೇರಿದ್ದಾರೆ. ಹದಿಹರೆಯದ ನರೇಂದ್ರನಾಥನೂ ನಡುವೆ ಕುಳಿತಿದ್ದಾನೆ. ಮಾತಿನ ಮಧ್ಯ 
ದಲ್ಲೊಮ್ಮೆ ಶ್ರೀರಾಮಕೃಷ್ಣರು ಭಾವಾವಿಷ್ಟರಾದರು. ಮಂದಸ್ಮಿತರಾಗಿ, ಅರೆಬಿರಿದ ಕಂಗ 
ಳಿಂದ ಎದುರಿಗೆ ಕುಳಿತವರತ್ತ ನೋಟ ಹರಿಯಿಸಿದರು. ಕೇಶವ-ವಿಜಯರನ್ನೊಮ್ಮೆ 
ಕೃಪಾದೃಷ್ಟಿಯಿಂದ ಈಕ್ಷಿಸಿದರು. ಈಗ ಅವರ ದೃಷ್ಟಿ ನರೇಂದ್ರನತ್ತ ಸರಿಯಿತು. ಮರು 
ಕ್ಷಣವೇ ಆತನ ಉಜ್ಜ್ವಲ ಭವಿತವ್ಯದ ಚಿತ್ರ ಅವರ ಮನಃಪಟಲದಲ್ಲಿ ಮೂಡಿತು. ಅದ 
ರೊಡನೆ ಕೇಶವನೇ ಮೊದಲಾದ ಸತ್ಕೀರ್ತಿವಂತರ ಜೀವನಚಿತ್ರವನ್ನು ಏಕಕಾಲದಲ್ಲಿ 
ಭಾವಿಸಿ ಹೋಲಿಸಿ ನೋಡಿದರು. ಹಾಗೆ ಹೋಲಿಸುತ್ತ ನರೇಂದ್ರನನ್ನೇ ಪರಮವಾತ್ಸಲ್ಕ 
ದಿಂದ ದಿಟ್ಟಿಸಿದರು. ಸ್ವಲ್ಪ ಹೊತ್ತಿನ ಮೇಲೆ ಬ್ರಾಹ್ಮಸಮಾಜೀಯರು ಪ್ರಣಾಮ ಸಲ್ಲಿಸಿ 
ನಿರ್ಗವಿಸಿದರು. ಈಗ ತಮ್ಮೆದುರು ಕುಳಿತಿದ್ದ ಇತರರನ್ನುದ್ದೇಶಿಸಿ ಶ್ರೀರಾಮಕೃಷ್ಣ 
ರೆನ್ನುತ್ತಾರೆ: 

""ಕೇಶವನಲ್ಲಿ ಶಕ್ತಿಯ ಒಂದು ಅಂಶ ಸಮೃದ್ಧವಾಗಿದೆ; ಅಷ್ಟರಿಂದಲೇ ಆತ 
ಜಗತ್ಛಸಿದ್ಧನಾಗಿದ್ದಾನೆ. ಆದರೆ ನರೇಂದ್ರನಲ್ಲಿ ಅಂತಹ ಹದಿನೆಂಟು ಅಂಶಗಳು ಪರಿಪೂರ್ಣ 
ಪ್ರಮಾಣದಲ್ಲಿವೆ ಎಂಬುದನ್ನು ನಾನೀಗ ಕಂಡೆ! ಕೇಶವ-ವಿಜಯರ ಆಂತರ್ಯದಲ್ಲಿ ಜ್ಞಾನ 
ಜ್ಯೋತಿಯು ಹಣತೆಯಂತೆ ಬೆಳಗುತ್ತಿದ್ದರೆ ನರೇಂದ್ರನಲ್ಲಿ ಸ್ವಯಂ ಜ್ಞಾನಸೂರ್ಯನೇ 
ಉದಯಿಸಿ ಮಾಯಾಮೋಹವನ್ನು ನಿರಂತರವೂ ನಿಶ್ಶೇಷವಾಗಿ ಭಸ್ಮಗೊಳಿಸುತ್ತಿರುವು 
ದನ್ನು ಕಂಡೆ!'' 

ಸಾಮಾನ್ಯರಾರಾದರೂ ಇಂತಹ ಹೊಗಳಿಕೆಯ ಮಾತನ್ನು ಕೇಳಿದ್ದರೆ ಅಹಂಕಾರ 
ದಿಂದ ತಲೆ ತಿರುಗಿ ಬಿದ್ದುಬಿಡುತ್ತಿದ್ದರೇನೋ! ಅಥವಾ ಲಜ್ಜೆಗೊಂಡು ತಲೆ ತಗ್ಗಿಸು 
ತ್ತಿದ್ದರೊ...! ಆದರೆ ನರೇಂದ್ರನ ಪ್ರತಿಕ್ರಿಯೆ ಇದಕ್ಕೆ ತದ್ವಿರುದ್ಧ. ಶ್ರೀರಾಮಕೃಷ್ಣರ 
ಮಾತನ್ನು ಕಟುವಾಗಿ ಖಂಡಿಸುತ್ತ ಅವನೆಂದ: 

"ಸ್ವಾಮಿ, ಏನು ಹೇಳುತ್ತಿದ್ದೀರಿ ನೀವು! ನಿಮ್ಮ ಮಾತನ್ನು ಕೇಳಿದರೆ ನಿಮ್ಮನ್ನು 
ಜನ ಹುಚ್ಚ ಎನ್ನುತ್ತಾರೆ ಅಷ್ಟೆ. ಅಲ್ಲಾ, ಅಂತಹ ವಿಶ್ವವಿಖ್ಯಾತರಾದ ಕೇಶವಚಂದ್ರಸೇನರೆಲ್ಲಿ, 
ಮಹಾಮನಸ್ವಿಗಳಾದ ಸಂತ ವಿಜಯಕೃಷ್ಣರೆಲ್ಲಿ, ಅನಾಮಧೇಯನಾದ ನಾನೆಲ್ಲಿ! ನಿಮ್ಮನ್ನು 
ಬೇಡಿಕೊಳ್ಳುತ್ತೇನೆ, ದಯವಿಟ್ಟು ಇನ್ನೆಂದೂ ಇಂತಹ ಅಸಂಬದ್ಧ ಹೋಲಿಕೆಗಳನ್ನು 
ಮಾಡಬೇಡಿ.'' 

ಶಿಷ್ಯನ ವಿನಯವನ್ನು ಕಂಡು ಶ್ರೀರಾಮಕೃಷ್ಣರು ಸಂತುಷ್ಟರಾಗಿ ಮುಗುಳ್ನಗುತ್ತ 
ನುಡಿದರು: ""ನಾನೇನು ಮಾಡಲಿ ಮಗು? ನಾನಾಗಿ ಹಾಗೆ ಹೇಳಿದೆನೆಂದುಕೊಂಡೆಯಾ? 
ಜಗನ್ಮಾತೆಯೇ ಹಾಗೆಂದು ನನಗೆ ತೋರಿಸಿಕೊಟ್ಟಳು. ಮತ್ತು ಅವಳೆಂದೂ ನನಗೆ ಅಸತ್ಯ 
ವಾದುದನ್ನು ತೋರಿಸಿಲ್ಲ. ಅದಕ್ಕೇ ನಾನು ಹಾಗೆಂದೆ.'' 

ಆದರೆ “ತಾಯಿ'ಯ ಹೆಸರು ಹೇಳಿ ತಪ್ಪಿಸಿಕೊಳ್ಳಲು ಬಿಡುವನೆ ನರೇಂದ್ರ? ಎಲ್ಲ 
ರೆದುರಿಗೇ ಕೇಳುತ್ತಾನೆ; ""ತಾಯಿ ತೋರಿಸಿಕೊಟ್ಟಳೊ ಅಥವಾ ನಿಮ್ಮ ಮೆದುಳಿನ 
ಕಲ್ಪನೆಯೊ, ಯಾರಿಗೆ ಗೊತ್ತು? ನನಗೇನಾದರೂ ಅಂತಹ ದರ್ಶನ-ಗಿರ್ಶನಗಳಾ 
ಗಿದ್ದಿದ್ದರೆ, ಎಲ್ಲೋ ಭ್ರಾಂತು ಅಂತ ತಿಳಿದು ಅವನ್ನೆಲ್ಲ ತಲೆಯಿಂದ ಕೊಡವಿಕೊಂಡುಬಿಡು 
ತ್ತಿದ್ದೆ. ಎಷ್ಟೋ ಸಲ ನಮ್ಮ ಕಿವಿಕಣ್ಣುಗಳೇ ನಮಗೆ ಮೋಸ ಮಾಡುತ್ತವೆ ಎನ್ನುವುದನ್ನು 
ಆಧುನಿಕ ವಿಜ್ಞಾನ ಅನುಮಾನಕ್ಕೆಡೆಯಿಲ್ಲದಂತೆ ಸಾಬೀತು ಪಡಿಸಿದೆ. ಅದರಲ್ಲೂ ನಮ್ಮ 
ಮನಸ್ಸು ಯಾವುದಾದರೊಂದು ವಿಷಯದಲ್ಲಿ “ಅದು ಹೀಗಿದ್ದರೆ ಎಷ್ಟು ಚೆನ್ನಾಗಿರು 
ತ್ತದೆ...!' ಎಂದು ಒಂದೇ ಸಮನೆ ಭಾವಿಸುತ್ತಿ ದ್ದರೆ, ಹಾಗೆ ಮೋಸಹೋಗುವ ಸಾಧ್ಯತೆ 
ಇನ್ನೂ ಹಚ್ಚು. ನಿಮಗೆ ನನ್ನ ಮೇಲೆ ಅತಿಯಾದ ಪ್ರೀತಿ. ಪ್ರತಿಯೊಂದು ವಿಷಯದಲ್ಲೂ 
ನನ್ನನ್ನು ಶ್ರೇಷ್ಠನೆಂಬಂತೆ ನೋಡಲು ಇಷ್ಟಪಡುತ್ತೀರಿ. ಅದಕ್ಕೇ ನೀವು ಅಂತಹ ದರ್ಶನ 
ಗಳನ್ನೆಲ್ಲ ಕಾಣುತ್ತೀರಿ.'' 
ೇಗೆ ಅವನು ಇಂಥ ಸಂದರ್ಭಗಳಲ್ಲೆಲ್ಲ ತನ್ನ ಯುಕ್ತಿಯುಕ್ತ, ತರ್ಕಬದ್ಧ ಮಾತು 
ಗಳಿಂದ ಶ್ರೀರಾಮಕೃಷ್ಣರ ಹೇಳಿಕೆಯನ್ನು ಖಂಡಿಸುತ್ತಿದ್ದ. ತನ್ನ ಮಾತುಗಳನ್ನು ಪ್ರಮಾಣೀ 
ಕರಿಸಲು ಆಧುನಿಕ ವಿಜ್ಞಾನದ ಸಂಶೋಧನೆಗಳನ್ನೂ ಪಾಶ್ಚಾತ್ಯ ವಿಚಾರವಾದಿಗಳ, 
ತತ್ತ್ವಶಾಸ್ತ್ರಜ್ಞರ ವಾದಗಳನ್ನೂ ಯಥೇಚ್ಛವಾಗಿ ಉದಾಹರಿಸುತ್ತಿದ್ದ. ಅವನು ಹೀಗೆಲ್ಲ 
ವಾದಿಸುತ್ತಿರುವಾಗ ಶ್ರೀರಾಮಕೃಷ್ಣರ ಮನಸ್ಸು ಭಾವಸ್ಥಿತಿಯಲ್ಲಿದ್ದರೆ ಅವರು ಅದನ್ನು 
ನಿರ್ಲಿಪ್ತಭಾವದಿಂದ ಆಲಿಸುತ್ತ ಸುಮ್ಮನೆ ಮುಗುಳ್ನಗುತ್ತಿದ್ದರು; ಇವೆಲ್ಲ ಅವನ ಸತ್ಯ 
ನಿಷ್ಠೆಗೆ ಸಾಕ್ಷಿ ಎಂಬುದನ್ನು ಮನಗಂಡು ಮತ್ತಷ್ಟು ಸಂಪ್ರೀತರಾಗುತ್ತಿದ್ದರು. ಹಾಗಲ್ಲದೆ 
ಸಾಧಾರಣಪ್ರಜ್ಞೆಯಲ್ಲಿದ್ದಾಗ ಅವನ ಆ ಮಾತುಗಳನ್ನು ಕೇಳಿದರೆ ಅವರ ಮನಸ್ಸು ಗಲಿ 
ಬಿಲಿಗೊಳ್ಳುತ್ತಿತ್ತು. ಏಕೆಂದರೆ, ನರೇಂದ್ರನೆಂದೂ ಸುಳ್ಳಾಡುವವನಲ್ಲವಲ್ಲ! ಆತ 
ನಾರಾಯಣಸ್ವರೂಪಿಯಲ್ಲವೆ? ಅವನಂತಹ ಸತ್ಯನಿಷ್ಕಾವಂತರ ಮನಸ್ಸಿನಲ್ಲಿ ಸತ್ಯವಲ್ಲದ 
ಆಲೋಚನೆಯೇ ಮೂಡಲಾರದು ಎಂದು ಶಾಸ್ತ್ರಪ್ರಮಾಣವೇ ಇದೆ. ಹಾಗಾದರೆ ತಾವು 
ಕಂಡ ದರ್ಶನವೇ ಸುಳ್ಳಿರಬಹುದೆ?... ಈ ಯೋಚನೆ ಬಂದೊಡನೆ ಅವರು ಹಸುಳೆಯಂತೆ 
ಕಂಗಾಲಾಗುತ್ತಾರೆ. "ಅಮ್ಮಾ ಏನು ಮಾಡಲಿ, ನರೇಂದ್ರ ಹೀಗೆಲ್ಲ ಹೇಳುತ್ತಾನಲ್ಲ?'' 
ಎಂದು ಮಾತೆಯ ಬಳಿ ಮೊರೆಯಿಡುತ್ತಾರೆ. "ಅವನು ಏನಾದರೂ ಹೇಳಿಕೊಳ್ಳಲಿ ಬಿಡು; 
ಅದನ್ನೇಕೆ ತಲೆಗೆ ಹಚ್ಚಿಕೊಳ್ಳುತ್ತೀ! ಇನ್ನು ಸ್ವಲ್ಪ ದಿನ ಅಷ್ಟೆ, ಆಮೇಲೆ ನೀನು ಹೇಳುವುದ 
ನ್ನೆಲ್ಲ ಅವನು ಸತ್ಯವೆಂದು ಒಪ್ಪಿಕೊಳ್ಳುತ್ತಾನೆ” ಎಂದು ಆಕೆ ಭರವಸೆ ಕೊಟ್ಟಮೇಲೆಯೇ 
ಅವರಿಗೆ ಸಮಾಧಾನ, ನಿಶ್ಚಿಂತೆ. 
ಒಮ್ಮೆ ನರೇಂದ್ರನಿಗೆ ಒಂದೆರಡು ವಾರಗಳ ಕಾಲ ದಕ್ಷಿಣೇಶ್ವರಕ್ಕೆ ಬರಲಾಗಲಿಲ್ಲ. 
ಶ್ರೀರಾಮಕೃಷ್ಣರಿಗೆ ಅನುಕ್ಷಣವೂ ಅವನದೇ ಧ್ಯಾನ! ಪ್ರತಿದಿನವೂ ಅವನ ಬರವನ್ನೇ 
ನಿರೀಕ್ಷಿಸುತ್ತ ನಿರೀಕ್ಷಿಸುತ್ತ ಅವರಿಗೆ ತುಂಬ ನಿರಾಶೆಯಾಯಿತು. ಕಡೆಗೆ, ತಾವೇ ಕಲ್ಕತ್ತಕ್ಕೆ 
ಹೋಗಿ ಅವನನ್ನು ನೋಡಿಕೊಂಡುಬರಲು ನಿರ್ಧರಿಸಿದರು. ಅಂದು ಭಾನುವಾರ. ಬೆಳಗ್ಗೆ 
ಅವನು ಎಲ್ಲಿಗೇ ಹೋಗಿದ್ದರೂ ಸಂಜೆಯ ಹೊತ್ತಿಗೆ ಬ್ರಾಹ್ಮಸಮಾಜದ ಪ್ರಾರ್ಥನಾಸಭೆಗೆ 
ಹೋಗುವುದು ಖಂಡಿತ. ಆದ್ದರಿಂದ ತಾವು ನೇರವಾಗಿ ಅಲ್ಲಿಗೆ ಹೋಗುವುದು ಲೇಸು. 

ಆದರೆ ತಾವು ಇದ್ದಕ್ಕಿದ್ದಂತೆ ಹಾಗೆ ಹೋದರೆ ಅಲ್ಲಿಯವರಿಗೆಲ್ಲ ಕಸಿವಿಸಿಯಾಗದೆ? ಇಲ್ಲ, 
ಯಾಕಾದೀತು? ಕೇಶವನ ಸಮಾಜಕ್ಕೆ ಹಿಂದೆ ಅನೇಕ ಬಾರಿ ಹೋದಾಗ ಅವರಿಗೆಲ್ಲ 
ಸಂತೋಷವೇ ಆಗಿತ್ತಲ್ಲ! ಅಲ್ಲದೆ ಸಾಧಾರಣ ಸಮಾಜದ ವಿಜಯ, ಶಿವನಾಥನೇ ಮೊದ 
ಲಾದವರು ತಮ್ಮ ಪರಿಚಿತರೇ ಅಲ್ಲವೆ? --ಹೀಗೆ ಭಾವಿಸಿದರು ಶ್ರೀರಾಮಕೃಷ್ಣರು. 

ಸಂಜೆಯಾಗುತ್ತಲೇ ಅವರು ಯಾರನ್ನೋ ಜೊತೆ ಮಾಡಿಕೊಂಡು ಸಾಧಾರಣ 
ಸಮಾಜಕ್ಕೆ ಬಂದರು. ಸಭೆ ನಡೆಯುತ್ತಿದೆ; ವೇದಘೋಷ ಧ್ಯಾನಾದಿಗಳು ಮುಗಿದು 
ಇದೀಗ ಪ್ರವಚನ ಸಾಗುತ್ತಿದೆ. ಆದರೆ ಶ್ರೀರಾಮಕೃಷ್ಣರು ಇದೊಂದನ್ನೂ ಗಮನಿಸುವ. 
ಸ್ಥಿತಿಯಲ್ಲಿಲ್ಲ; ಅರ್ಧಪ್ರಜ್ಞಾವಸ್ಥೆಯಲ್ಲಿದ್ದಾರೆ. ಹಾಗೆಯೇ ಸೀದಾ ಮುಂದಕ್ಕೆ ನಡೆದು 

೦ದರು. ಸಭಿಕರಲ್ಲಿ ಕೆಲವರಿಗೆ ಅವರ ಗುರುತು ಹತ್ತಿತು. ಮಿಂಚಿನಂತೆ ಸುದ್ದಿ ಹರಡಿತು. 

ಗುಜುಗುಜು ಪ್ರಾರಂಭವಾಯಿತು. ಆದರೆ ಅಲ್ಲಿದ್ದ ಧುರೀಣರಾರೂ ಅವರನ್ನು ಸ್ವಾಗತಿಸಿ 
ಉಪಚರಿಸುವ ಗೊಡವೆಗೇ ಹೋಗದೆ ಸುಮ್ಮನಿದ್ದುಬಿಟ್ಟರು. ಶ್ರೀರಾಮಕೃಷ್ಣರು ವಿಜಯ 
ಕೃಷ್ಣನೇ ಮೊದಲಾದವರ ಮೇಲೆ ಪ್ರಭಾವ ಬೀರಿ ತಮ್ಮ ಸಮಾಜದಲ್ಲಿ ಒಡಕನ್ನುಂಟು 
ಮಾಡಿಬಿಟ್ಟಿದ್ದಾರೆ. ಎಂಬ ಅಭಿಪ್ರಾಯವೇ ಅವರ ಮೇಲಿನ ಸಿಟ್ಟಿಗೆ ಕಾರಣ. 
ಶ್ರೀರಾಮಕೃಷ್ಣರು ಮಾತ್ರ ಅತ್ತಿತ್ತ ನೋಡದೆ ವೇದಿಕೆಯ ಬಳಿಗೆ ಬಂದು, ಪೂರ್ಣ 
ಸಮಾಧಿಸ್ಥರಾಗಿ ನಿಂತುಬಿಟ್ಟರು! 

ಈಗ ಸಭಿಕರ ಕುತೂಹಲ ಮತ್ತಷ್ಟು ಹೆಚ್ಚಿತು. ಪ್ರವಚನಕಾರರು ತಬ್ಬಿಬ್ಬಾಗಿ 
ಸುಮ್ಮನಾಗಿಬಿಟ್ಟರು. ಕೆಲವರು ಶ್ರೀರಾಮಕೃಷ್ಣರನ್ನು ಸರಿಯಾಗಿ ನೋಡುವ ಉದ್ದೇಶ 
ದಿಂದ ಬೆಂಚಿನ ಮೇಲೆ ಹತ್ತಿ ನಿಂತರು. ಇನ್ನು ಕೆಲವರು ಹಿಂದೆ ಕುಳಿತಿದ್ದವರು ಮುಂದಕ್ಕೆ 
ಬಂದರು. ಈ ಗೊಂದಲವನ್ನು ತಪ್ಪಿಸಿ ಸಭೆಯನ್ನು ಯಥಾ ಸ್ಥಿತಿಗೆ ತರುವ ಉದ್ದೇಶದಿಂದ 
ಯಾರೋ ಗ್ಯಾಸ್‌ ದೀಪಗಳನ್ನೆಲ್ಲ ಆರಿಸಿಬಿಟ್ಟರು! ದೀಪಗಳನ್ನು ಆರಿಸಿದರೆ ಎಲ್ಲರೂ 
ಅಲ್ಲಲ್ಲೇ ಶಾಂತವಾಗಿ ಕುಳಿತುಕೊಳ್ಳುತ್ತಾರೆ ಎಂಬುದು ಅವರ ನಿರೀಕ್ಷೆ. ಆದರೆ ಇದರಿಂದ 
ಗಲಭೆ ಇನ್ನಷ್ಟು ಹೆಚ್ಚಿತು. ಒಳಗಿದ್ದವರೆಲ್ಲ ಬಾಗಿಲ ಕಡೆಗೆ ನುಗ್ಗಿದರು. ಅಂತೂ ಒಂದೆರೆಡು 
ನಿಮಿಷದಲ್ಲಿ ಇಷ್ಟೆಲ್ಲ ಅವಾಂತರ ನಡೆದುಹೋಯಿತು! 

ಕೀರ್ತನೆಯ ತಂಡದೊಂದಿಗೆ ವೇದಿಕೆಯ ಮೇಲೆ ಕುಳಿತಿದ್ದ ನರೇಂದ್ರನಿಗೆ, 
ಶ್ರೀರಾಮಕೃಷ್ಣರನ್ನು ನೋಡಿದೊಡನೆಯೇ ಅವರ ಆಗಮನದ ಉದ್ದೇಶ ತಿಳಿದು 
ಹೋಯಿತು. ಕೂಡಲೇ ಅವನು ಎದ್ದುಬಂದು ಅವರ ಕೈಹಿಡಿದು, ಕತ್ತಲಲ್ಲೇ ಹಿಂಬಾಗಿಲಿ 
ನಿಂದ ಮೆಲ್ಲಗೆ ಹೊರಗೆ ಕರೆತಂದ, ಬಳಿಕ ಇಬ್ಬರೂ ಸಾರೋಟನಲ್ಲಿ ದಕ್ಷಿಣೇಶ್ವರಕ್ಕೆ 
ಹೋದರು. 

ಬ್ರಾಹ್ಮಸಮಾಜೀಯರಿಂದ ಶ್ರೀರಾಮಕೃಷ್ಣರಿಗಾದ ಅವಮರ್ಯಾದೆಯನ್ನು 
ಕಂಡು ನರೇಂದ್ರನ ಮೈಯುರಿಯುತ್ತಿದೆ! ಒಬ್ಬ ಆಗಂತುಕನಿಗೆ ಕೊಡುವಷ್ಟು ಮರ್ಯಾದೆ 
ಯನ್ನಾದರೂ ಕೊಡಬೇಡವೆ? ಅಲ್ಲದೆ ಇದಕ್ಕೆ ಪರೋಕ್ಷವಾಗಿ ತಾನೇ ಕಾರಣನೆಂಬ 
ದುಗುಡ ಬೇರೆ. ""ಇಂಥ ಜಾಗಕ್ಕೆ ನೀವೇಕೆ ಬಂದಿರಿ? ನನ್ನನ್ನು ಹುಡುಕಿಕೊಂಡು ಯಾಕೆ 
ಬರಬೇಕಾಗಿತ್ತು?'' ಎಂದು ಶ್ರೀರಾಮಕೃಷ್ಣರನ್ನು ಚೆನ್ನಾಗಿ ದಬಾಯಿಸಿದ, ಆದರೆ ಅವರಿಗೆ 
ಮಾತ್ರ, ತಮಗೆ ಅಪಮಾನವಾಯಿತೆಂಬ ಭಾವನೆಯೂ ಇಲ್ಲ; ನರೇಂದ್ರನ ಛೀಮಾರಿ 

ಯಿಂದ ಬೇಸರವೂ ಇಲ್ಲ. ಅವರಿಗೆ ಬೇಕಾಗಿದ್ದೊಂದೇ -- ನರೇಂದ್ರ. ಅವನು ಸಿಕ್ಕಿಬಿಟ್ಟಿ 
ದ್ದಾನೆ! ತಮ್ಮ ಸನಿಹದಲ್ಲೇ ಇದ್ದಾನೆ! ಇನ್ನಾವುದನ್ನು ಕಟ್ಟಿಕೊಂಡು ಏನಾಗಬೇಕು? 
ಆನಂದದಲ್ಲಿ ಮುಳುಗಿ ತಾವೇತಾವಾಗಿದ್ದಾರೆ! 

ಶ್ರೀರಾಮಕೃಷ್ಣರು ತನ್ನ ಮೇಲಿನ ಪ್ರೀತಿಯಿಂದಾಗಿ, ತಮ್ಮ ಸ್ವಂತ ಆತ್ಮಗೌರವದ 
ಕಡೆಗೂ ಗಮನ ಕೊಡುತ್ತಿಲ್ಲವೆಂದು ಕಂಡಾಗ ನರೇಂದ್ರ ಅವರಿಗೊಂದು ಎಚ್ಚರಿಕೆಯ 
ಮಾತು ಹೇಳಿದ: "“ಪುರಾಣದಲ್ಲಿ ಬರುವ ರಾಜಾ ಭರತನ ಕತೆಯನ್ನು ಜ್ಞಾಪಿಸಿಕೊಳ್ಳಿ. 
ಅವನು ತಪಸ್ಸಿನಲ್ಲಿ ತೊಡಗಿದ್ದಾಗಲೂ ತಾನು ಸಾಕಿದ್ದ ಜಿಂಕೆಯ ಬಗ್ಗೆಯೇ ಯೋಚಿಸಿ 
ಯೋಚಿಸಿ ಸತ್ತದ್ದರಿಂದ ಅವನು ಮುಂದಿನ ಜನ್ಮದಲ್ಲಿ ಜಿಂಕೆಯಾಗಿಯೇ ಹುಟ್ಟಬೇಕಾಯಿ 
ತಂತೆ. ಈ ಕತೆಯೇನಾದರೂ ನಿಜವನ್ನುವುದಾದಲ್ಲಿ, ನನ್ನ ಕುರಿತಾಗಿ ಇಷ್ಟೊಂದು ಚಿಂತಿ 
ಸುತ್ತಿರುವ ನೀವೂ ಅದನ್ನು ನೆನಪಿಟ್ಟುಕೊಳ್ಳುವುದು ಒಳ್ಳೆಯದು. ದಯವಿಟ್ಟು ಅದರ 
ಪರಿಣಾಮವೇನಾದೀತೆಂದು ಯೋಚಿಸಿ ನೋಡಿ.'' 

ಬಾಲಕ ಸ್ವಭಾವದ ಶ್ರೀರಾಮಕೃಷ್ಣರು ಈ ಮಾತನ್ನು ಕೇಳಿ ಅಲ್ಲಾಡಿಹೋದರು. 
ಸತ್ಯವ್ರತನಾದ ನರೇಂದ್ರನಲ್ಲವೆ ಹಾಗೆ ಹೇಳುತ್ತಿರುವುದು? ಎಂದಮೇಲೆ ಅದು ನಿಜವೇ 
ಇರಬೇಕು! 

""ಆಹ್‌, ಸರಿಯಾಗೇ ಹೇಳಿದೆ ಮಗು! ಹಾಗೆಯೇ ಆಗಿಬಿಟ್ಟರೇನು ಗತಿ? ಆದರೆ 
ನನಗೆ ನಿನ್ನನ್ನು ನೋಡದೆ ಇರುವುದಕ್ಕೆ ಸಾಧ್ಯವೇ ಇಲ್ಲವಲ್ಲ! ಈಗೇನು ಮಾಡಲಪ್ಪಾ?'' 
ಎಂದುದ್ಧರಿಸಿದರು. ಭಯಾಕ್ರಾಂತರಾಗಿ ಓಡಿದರು, ಮಾತೆಯ ಮಂದಿರಕ್ಕೆ. ಆದರೆ, 
ಒಂದೆರಡು ನಿಮಿಷಕ್ಕೆ ಹಿಂದಿರುಗಿದಾಗ ಅವರ ಮುಖ ನಗೆಯಿಂದ ಬೆಗಗುತ್ತಿತ್ತು. 
ಬಂದವರೇ ಹುಸಿಮುನಿಸಿನಿಂದ ಗದರಿದರು: ""ಹೋಗೋ, ಘಟಂಗ! ಇನ್ನೆಂದಿಗೂ ನಾನು 
ನಿನ್ನ ಮಾತಿಗೆ ಕಿವಿಕೊಡಲಾರೆ. ತಾಯಿ ಏನು ಹೇಳಿದಳು ಗೊತ್ತೆ? "ನೀನು ಅವನನ್ನು 
ಸ್ವಯಂ ನಾರಾಯಣನೆಂಬಂತೆ ನೋಡುತ್ತಿರುವುದರಿಂದಲೇ ಅಷ್ಟೊಂದು ಪ್ರೀತಿಸುತ್ತಿರು 
ವ್ರದು. ಯಾವಾಗ ಅವನಲ್ಲಿ ನಾರಾಯಣನನ್ನು ಕಾಣುವುದಿಲ್ಲವೊ, ಆಗ ನೀನು ಅವನನ್ನು 
ಕಣ್ಣೆತ್ತಿಯೂ ನೋಡಲಾರೆ' ಅಂತ ಹೇಳಿದಳು, ತಿಳಿಯಿತೊ?'' ಹೀಗೆ ಶ್ರೀರಾಮಕೃಷ್ಣರು 
ತಮ್ಮ ಒಂದೇ ಮಾತಿನಿಂದ ಅವನ ಅಪೋಹಗಳನ್ನೆಲ್ಲ ತಳ್ಳಿಹಾಕಿಬಿಟ್ಟರು. 

ನರೇಂದ್ರ ದಕ್ಷಿಣೇಶ್ವರಕ್ಕೆ ಹೊಸದಾಗಿ ಬರಲಾರಂಭಿಸಿದಾಗ ತನ್ನ ಗೆಳೆಯ ರಾಖಾಲ 
ನನ್ನು ಶ್ರೀರಾಮಕೃಷ್ಣರ ಆಪ್ತವೃತ್ತದಲ್ಲಿ ಕಂಡು ಬಹಳ ಸಂತೋಷಪಟ್ಟ. ಇಬ್ಬರೂ ಬ್ರಾಹ್ಮ 
ಸಮಾಜಕ್ಕೆ ಸೇರಿದ್ದವರು; ಭಗವಂತನ ಸಗುಣ-ನಿರಾಕಾರ ತತ್ತ್ವವನ್ನು ಮಾತ್ರ ಒಪ್ಪಿ 
ಅನುಸರಿಸುವ ಪ್ರಮಾಣಕ್ಕೆ ಬದ್ಧರಾಗಿದ್ದವರು. ಮೂರ್ತಿಪೂಜೆಯನ್ನು ನಂಬುವುದಿಲ್ಲ 
ವೆಂದು ಹೇಳಿಕೊಂಡವರು. ಆದರೆ ರಾಖಾಲನದು ಭಕ್ತಿಪ್ರಧಾನ ಸ್ವಭಾವ. ಶ್ರೀರಾಮಕೃಷ್ಣರ 
ಆಶ್ರಯದಲ್ಲಿ ಆ ಭಾವ ಸಮೃದ್ಧಗೊಳ್ಳತೊಡಗಿತ್ತು. ಅವನು ನಿತ್ಯವೂ ಗುರುವಿನೊಂದಿಗೆ 
ಪ್ರಾಂಗಣದ ದೇವಾಲಯಗಳಿಗೆಲ್ಲ ಹೋಗಿ ಪ್ರಣಾಮ ಸಲ್ಲಿಸಿಬರುವ ಅಭ್ಯಾಸ ಮಾಡಿ 
ಕೊಂಡಿದ್ದ. ಒಂದು ದಿನ ಇದು ನರೇಂದ್ರನ ಕಣ್ಣಿಗೆ ಬಿತ್ತು. ಅವನು ರಾಖಾಲನನ್ನು ಕರೆದು, 
ಬ್ರಾಹ್ಮಸಮಾಜದ “ಪ್ರಮಾಣ ವಚನ'ವನ್ನು ಮೀರಿದ್ದಕ್ಕಾಗಿ ತರಾಟೆಗೆ ತೆಗೆದುಕೊಂಡ. 
ಪಾಪ, ರಾಖಾಲನಿಗೆ ಏನು ಹೇಳಲೂ ತೋಚಲಿಲ್ಲ. ಅಂದಿನಿಂದ ಅವನು ನರೇಂದ್ರನ 
ಕಣ್ತಪ್ಪಿಸಿ ಓಡಾಡತೊಡಗಿದ. ಶ್ರೀರಾಮಕೃಷ್ಣರ ದೃಷ್ಟಿಗಿದು. ಗೋಚರಿಸದಿರಲಿಲ್ಲ. 
ಕೂಡಲೇ ಅವರು ನರೇಂದ್ರನನ್ನು ಕರೆಸಿ, ""ನೋಡು, ನಿನಗೆ ಒಪ್ಪಿಗೆಯಾಗಲಿ ಆಗದಿರಲಿ, 
ಅವನ ಭಾವಸ್ವಾತಂತ್ರ್ಯಕ್ಕೆ ಕೈಹಾಕಬೇಡ. ಅವನ ಸಾಧನಾಮಾರ್ಗವೇ ಬೇರೆ, ನಿನ್ನದೇ 
ಬೇರೆ'' ಎಂದು ಬುದ್ದಿ ಹೇಳಿ, ಇಬ್ಬರ ನಡುವೆ ರಾಜಿ ಮಾಡಿಸಿದರು. 

ಅದ್ವೈತ ವೇದಾಂತದ ಸಾಧನೆಗೆ ಹೇಳಿಮಾಡಿಸಿದವನು ನರೇಂದ್ರ ಎಂಬುದನ್ನು 
ಶ್ರೀರಾಮಕೃಷ್ಣರು ಮೊದಲಿನಿಂದಲೇ ಕಂಡುಕೊಂಡಿದ್ದರು. ಆದ್ದರಿಂದ ಅವರೀಗ ಅವನಿಗೆ 
ಅದ್ವೈತ ತತ್ತ್ವಗಳ ಪರಿಚಯ ಮಾಡಿಸಿಕೊಡಲು ಉದ್ಯುಕ್ತರಾದರು. ಕೆಲವೊಮ್ಮೆ ಅವನಿಗೆ 
ತಮ್ಮ ಬಳಿಯಿದ್ದ ಅಷ್ಟಾವಕ್ರ ಸಂಹಿತಾ, ಅಧ್ಯಾತ್ಮ ರಾಮಾಯಣ ಮುಂತಾದ ಅದ್ವೈತ 
ತತ್ತ್ವಬೋಧಕ ಗ್ರಂಥಗಳನ್ನು ಗಟ್ಟಿಯಾಗಿ ಓದುವಂತೆ ಹೇಳುತ್ತಿದ್ದರು. ತಮಾಷೆ 
ಯೆಂದರೆ, ತಮ್ಮಲ್ಲಿಗೆ ಬರುವ ಇತರ ಭಕ್ತರೇನಾದರೂ ಆ ಪುಸ್ತಕಗಳನ್ನು ತೆರೆದರೆ ಸಾಕು, 
"“ಅದನ್ನು ಅಲ್ಲೇ ಇಡು, ಅದು ನಿಮಗೆ ಹೇಳಿಸಿದ್ದಲ್ಲ'' ಎಂದುಬಿಡುತ್ತಿದ್ದರು ಅವರು. 

ಆದರೆ ನರೇಂದ್ರನಿಗೆ ಅದ್ವೈತವೇದಾಂತದಲ್ಲಿ ಸ್ವಲ್ಪವೂ ವಿಶ್ವಾಸವಿಲ್ಲ. ಮಾತ್ರವಲ್ಲ, 
ಅದನ್ನು ಕಂಡರೇ ಆಗದು ಅವನಿಗೆ! ಆದ್ದರಿಂದ ಅವನೆನ್ನುತ್ತಾನೆ: ""ನಾನೇಕೆ ಓದಬೇಕು 
ಅದನ್ನೆಲ್ಲ? ನನಗೆ ಅದರಲ್ಲಿ ಏನೇನೂ ನಂಬಿಕೆಯಿಲ್ಲ.'' ಅದಕ್ಕೆ ಶ್ರೀರಾಮಕೃಷ್ಣರ ಉತ್ತರ, 
""ನಿನಗೆ ಬೇಡದಿದ್ದರೇನಂತೆ? ನನಗೋಸ್ಕರ ಓದಯ್ಯಾ! ನಾನದನ್ನು ಕೇಳಬೇಕು.'' 

ಅವುಗಳಲ್ಲಿನ “ತತ್ತ್ವಮಸಿ' "ಅಹಂ ಬ್ರಹ್ಮಾಸ್ಮಿ' ಇತ್ಯಾದಿ ವಾಕ್ಯಗಳನ್ನು ಓದುತ್ತ 
ಆಗಾಗ ನರೇಂದ್ರನ ಸಹನೆ ಮೀರುತ್ತಿತ್ತು. ಆಗ ಅವನು ರೇಗಿಬಿಡುತ್ತಿದ್ದ: 

""ಛೆ, ಇದೆಲ್ಲ ಎಷ್ಟು ಅಸಂಬದ್ಧ! ಪಾಷಂಡತನ! ಇಂತಹ ತತ್ತ್ವವಾದಕ್ಕೂ ನಾಸ್ತಿ 

ಕತೆಗೂ ವ್ಯತ್ಯಾಸವೇ ಇಲ್ಲ. ಅಲ್ಲಾ, ಸೃಷ್ಟಿಸಲ್ಪಟ್ಟ ಜೀವಿ ತಾನೇ ಸೃಷ್ಟಿಕರ್ತನೆಂದುಕೊಳ್ಳಲು 
ಹೇಗೆ ಸಾಧ್ಯ ಅಂತ? ಹಾಗೆ ಭಾವಿಸುವುದಕ್ಕಿಂತ ದೊಡ್ಡ ಪಾಪ ಯಾವುದಾದರೂ 
ಇದೆಯೆ? ನಾನೂ ದೇವರು, ನೀನೂ ದೇವರು, ಪ್ರಾಣಿ ಪಕ್ಷಿ ಹುಳ ಹುಪ್ಪಟೆ ಎಲ್ಲವೂ 

ೇವರು! ಅಹಹಹ! ಮೂರ್ಟ್ವತನದ ಪರಮಾವಧಿ! ಇಂಥದನ್ನೆಲ್ಲ ಬರೆದಿಟ್ಟಿದ್ದಾರಲ್ಲ, 
ಆ ಖಷಿಮುನಿಗಳು, ಅವರಿಗೆಲ್ಲೊ ತಲೆ ಸಡಿಲವಾಗಿರಬೇಕು!'' 

ಇವನ ರೇಗಾಟವನ್ನು ಕಂಡ ಶ್ರೀರಾಮಕೃಷ್ಣರಿಗೆ ನಗು; ಆದರೆ ಇದ್ದಕ್ಕಿದ್ದಂತೆ ಅವನ 
ಭಾವಕ್ಕೆ ಆಫಾತವಾಗಬಾರದೆಂದು ನಯವಾಗಿ ಛೇಡಿಸಿದರು: 

""ಆ ಮಾತುಗಳಲ್ಲಿ ನಿನಗೆ ನಂಬಿಕೆ ಬಾರದಿದ್ದರೆ ಬಿಟ್ಟುಬಿಡು. ನಿನಗೆ ಒಪ್ಪಿಗೆಯಾಗ 
ಲಿಲ್ಲ ಅನ್ನುವ ಕಾರಣಕ್ಕೆ ಆ ಮಹರ್ಷಿಗಳನ್ನೆಲ್ಲ ಹಾಗೆ ಹೀಯಾಳಿಸಬಹುದೆ? ಭಗವಂತನ 
ಮಹಿಮೆ ಅನಂತವಾದದ್ದು. ನೀನೇಕೆ ಅದನ್ನು ಸೀಮಿತಗೊಳಿಸಲು ಹೋಗುತ್ತೀಯೆ? 
ಆತ ಸತ್ಯಸ್ವರೂಪಿ. ಅವನನ್ನೇ ಪ್ರಾರ್ಥಿಸಿಕೊ. ಅವನು ತನ್ನನ್ನು ಯಾವ ರೂಪದಲ್ಲಿ 
ತೋರಿಸಿಕೊಡುತ್ತಾನೊ ಅದನ್ನೇ ನಂಬಿ ಸ್ವೀಕರಿಸು.'' 

ಆದರೆ ಬಡಪೆಟ್ಟಿಗೆ ಬಗ್ಗುವವನಲ್ಲ ನರೇಂದ್ರ, ತನ್ನ ವೈಜ್ಞಾನಿಕ ಪ್ರಜ್ಞೆಗೆ ತಾಳೆ 
ಯಾಗದ ಯಾವುದನ್ನೂ ಅವನು ಒಪ್ಪುವವನೇ ಅಲ್ಲ. ಸುಳ್ಳು ಎನಿಸಿದ್ದನ್ನು ಶತಾಯ 
ಗತಾಯ ವಿರೋಧಿಸುವುದು ಆತನ ಗುಣ, ಆದ್ದರಿಂದ ಅವಕಾಶ ಸಿಕ್ಕಾಗಲೆಲ್ಲ 
ಅದ್ವೈತವಾದವನ್ನು ಗೇಲಿ ಮಾಡುತ್ತಲೇ ಇದ್ದ. 

ಏನೇ ಆದರೂ ನರೇಂದ್ರನ ಮಾರ್ಗ ಜ್ಞಾನಮಾರ್ಗವೇ ಎಂಬುದು ಶ್ರೀರಾಮಕೃಷ್ಣ 
ರಿಗೆ ಖಂಡಿತವಾಗಿ ತಿಳಿದಿತ್ತು. ಆದ್ದರಿಂದ ಅವರು ಅವನಿಗೆ ವೇದಾಂತತತ್ವ್ವ ಬೋಧನೆ 
ಮಾಡುವುದನ್ನು ಬಿಡಲಿಲ್ಲ. 

ಸಾಮಾನ್ಯವಾಗಿ, ನರೇಂದ್ರ ಬರುತ್ತಿದ್ದಂತೆಯೇ ಶ್ರೀರಾಮಕೃಷ್ಣರು ಭಾವಪರವಶ 
ರಾಗಿಬಿಡುತ್ತಿದ್ದರು. ಕ್ರಮೇಣ ಅರ್ಧಪ್ರಜ್ಞೆ ಮರಳುತ್ತಿರುವಂತೆ, ಅತ್ಯಾನಂದದಿಂದ ಅವ 
ನೊಡನೆ ಆಧ್ಯಾತ್ಮಿಕ ಸಂಭಾಷಣೆಯಲ್ಲಿ ತೊಡಗುತ್ತಿದ್ದರು. ತನ್ಮೂಲಕ ಫನವಾದ 
ಆಧ್ಯಾತ್ಮಿಕ ರಹಸ್ಯಗಳನ್ನು ಅವನಿಗೆ ತಿಳಿಯಪಡಿಸುತ್ತಿದ್ದರು. ಕೆಲವೊಮ್ಮೆ ಅವರಿಗೆ ಅವನ 
ಬಾಯಿಂದ ಒಂದೆರಡು ಹಾಡುಗಳನ್ನು ಕೇಳುವ ಇಚ್ಛೆಯಾಗುತ್ತಿತ್ತು. ಆದರೆ ಆತಸ 
ಗಂಧರ್ವಕಂಠಸ್ವರವನ್ನು ಕೇಳಿದೊಡನೆಯೇ. ಸಮಾಧಿ! ಆದರೂ ನರೇಂದ್ರ ಹಾಡುವು 
ದನ್ನು ನಿಲ್ಲಿಸದೆ ತನ್ಮಯಚಿತ್ತನಾಗಿ ಗಂಟೆಗಟ್ಟಲೆ ಒಂದಾದ ಮೇಲೊಂದು ಹಾಡು 
ಹೇಳುತ್ತಲೇ ಹೋಗುತ್ತಿದ್ದ. ಮಧ್ಯೆ ಶ್ರೀರಾಮಕೃಷ್ಣರಿಗೆ ಭಾಗಶಃ ಬಾಹ್ಯಪ್ರಜ್ಞೆ ಮರಳಿದರೆ 
ಆಗ ಅವರು ಅವನನ್ನು ಯಾವುದಾದರೊಂದು ನಿರ್ದಿಷ್ಟ ಹಾಡನ್ನು ಹೇಳುವಂತೆ ಕೇಳು 
ತ್ತಿದ್ದರು. ""ಜೋ ಕುಛ್‌ ಹೈ ಸೋ ತೂಹಿ ಹೈ'' "ಏನೇನಿವೆಯೋ ಅವೆಲ್ಲವೂ ನೀನೇ' 
-- ಎಂಬ ಹಾಡನ್ನಂತೂ ಕೇಳದಿದ್ದರೆ ಅವರಿಗೆ ಸಮಾಧಾನವೇ ಇಲ್ಲ. ಅನಂತರ ಅವರು 
ಸ್ವಲ್ಪಹೊತ್ತು ಅವನಿಗೆ ಅದ್ವೈತದ ವಿಚಾರಗಳನ್ನು ತಿಳಿಸಿಕೊಡುತ್ತಿದ್ದರು. ಜೀವನಿಗೂ 
ಈಶ್ವರನಿಗೂ ಇರುವ ಭೇದ, ಜೀವದ ಮತ್ತು ಬ್ರಹ್ಮದ ನಿಜಸ್ವರೂಪ-ಇಂಥವುಗಳ ಬಗ್ಗೆ 
ಹೇಳುತ್ತಿದ್ದರು. 

ಈ ನಡುವೆ ನರೇಂದ್ರನಿಗೆ ದಕ್ಷಿಣೇಶ್ವರದಲ್ಲೊಬ್ಬ ಆಪ್ತಸಖ ಸಿಕ್ಕಿದ್ದ -- ಅವನೇ 

ನಮಗೆ ಪರಿಚಿತನಾದ "ಉದರ ವಿರಾಗಿ' ಹಾಜರಾ ಮಹಾಶಯ. ಇವರಿಬ್ಬರಿಗೂ. 
ಅದೇನೋ ನಂಟು, ಅದೇನೋ ಗಂಟು! ಹಾಜರಾನದು ನರಿಬುದ್ದಿಯಾದರೆ ನರೇಂದ್ರ 
ನದು ಸಿಂಹಬುದ್ಧಿ. ಅಂತೂ ಈ ಸಿಂಹರಾಜನೊಂದಿಗೆ ಆ ನರಿಮಂತ್ರಿಯ ಅಪೂರ್ವ 
ಜೋಡಿ! ಹಾಜರಾನ ಬುದ್ಧಿವಂತಿಕೆಗೆ ನರೇಂದ್ರನ ಪುರಸ್ಕಾರವಿತ್ತು. ಆದರೆ ನರೇಂದ್ರನ 
ಹರಿತ ಬುದ್ದಿಯೆದುರು ಅವನು ಬಾಲಬಿಚ್ಚುವಂತಿರಲಿಲ್ಲ. ಅದು ಬೇರೆ ವಿಷಯ. 
ಶ್ರೀರಾಮಕೃಷ್ಣರ ಬಳಿಗೆ ಬಂದಾಗಲೆಲ್ಲ ನರೇಂದ್ರ ಹಾಜರಾನೊಂದಿಗೆ, ಅನುಕೂಲವಿದ್ದಂತೆ 
ಒಂದೋ ಎರಡೋ ಗಂಟೆಕಾಲ ಹರಟೆ ಕೊಚ್ಚುತ್ತಿದ್ದ. ಅವನ ಮಾತುಗಳನ್ನೆಲ್ಲ ಹಾಜರಾ 
ಶ್ರದ್ದೆಯಿಂದ ಆಲಿಸುತ್ತಿದ್ದ. ಅವನಿಗಾಗಿ ಹುಕ್ಕಾ ತಯಾರಿಸಿಕೊಡುತ್ತಿದ್ದ. ಇದನ್ನು ಕಂಡು 
ಉಳಿದ ತರುಣರು, ""ಹಾಜರಾ ಮಹಾಶಯ ನರೇಂದ್ರನ "ಫೆರೆಂಡು''' ಎಂದು ತಮಾಷೆ 
ಮಾಡುತ್ತಿದ್ದರು. ಇವನ ವಿಷಯದಲ್ಲಿ ನರೇಂದ್ರನಿಗೂ ಶ್ರೀರಾಮಕೃಷ್ಣರಿಗೂ ಯಾವಾ 
ಗಲೂ ಭಿನ್ನಾಭಿಪ್ರಾಯವೇ! 

ಒಂದು ದಿನ ಹೀಗೇ ಶ್ರೀರಾಮಕೃಷ್ಣರು, ಅದ್ವೈತವೇದಾಂತದೃಷ್ಟಿಯಿಂದ ಜೀವಾ 
ತ್ಮನೂ ಪರಮಾತ್ಮನೂ ಒಂದೇ ಎಂಬುದನ್ನು ಅರ್ಥಪಡಿಸುವ ಪ್ರಯತ್ನ ನಡೆಸಿದ್ದಾರೆ. 
ನರೇಂದ್ರನೇನೋ ಅವರ ಮಾತನ್ನೆಲ್ಲ ಮನವಿಟ್ಟು ಕೇಳಿದ. ಆದರೆ ಅವನಿಗೆ ಅವು ಸ್ವಲ್ಪವೂ 
ಒಪ್ಪಿಗೆಯಾಗಲಿಲ್ಲ. ಸ್ವಲ್ಪ ಹೊತ್ತಿನ ಮೇಲೆ ಕೋಣೆಯಿಂದಾಚೆ ಬಂದ. ಹಾಜರಾ ಅಲ್ಲೇ 
ಇದ್ದ. ನರೇಂದ್ರ ಹುಕ್ಕಾ ಎಳೆಯುತ್ತ ಅವನೊಂದಿಗೆ ಹರಟುತ್ತ ಕುಳಿತ. ಆಗತಾನೆ 
ಶ್ರೀರಾಮಕೃಷ್ಣರು ಹೇಳುತ್ತಿದ್ದ ವಿಷಯವನ್ನು ತೆಗೆದು, "ನೋಡಯ್ಯಾ ಈ ಪಾತ್ರೆಯೂ 
ಬ್ರಹ್ಮವಂತೆ, ಲೋಟವೂ ಬ್ರಹ್ಮವಂತೆ! ಏನೇನು ಕಾಣುತ್ತಿದೆಯೋ ಎಲ್ಲವೂ ಬ್ರಹ್ಮವಂತೆ! 
ಅಷ್ಟೇ ಅಲ್ಲ, ನಾವೆಲ್ಲರೂ ಬ್ರಹ್ಮವೇ ಅಂತೆ! ಹೇಗಿದೆ ತಮಾಷೆ!'' ಎನ್ನುತ್ತ ಲೇವಡಿ 
ಮಾಡಿದ. 

"ಚೆನ್ನಾಗಿದೆ, ಚೆನ್ನಾಗಿದೆ'' ಎನ್ನುತ್ತ ನರಿಮಂತ್ರಿ ದನಿಗೂಡಿಸಿದ. 

ಇಬ್ಬರೂ ಗಹಗಹಿಸಿ ನಕ್ಕರು. 

ಒಳಗಡೆ ಅರ್ಧಬಾಹ್ಯಾವಸ್ಥೆಯಲ್ಲಿದ್ದ ಶ್ರೀರಾಮಕೃಷ್ಣರು ಮೆಲ್ಲನೆದ್ದು, ಬಾಲಕ 
ನಂತೆ ತಮ್ಮ ಉಟ್ಟ ಬಟ್ಟೆಯನ್ನು ಕಂಕುಳಲ್ಲಿಟ್ಟುಕೊಂಡು ಅವರ ಬಳಿಗೆ ಬಂದರು. ಮತ್ತು 
ಅವರ ನಗುವನ್ನು ಕಂಡು ಮುಗುಳ್ನಗುತ್ತ, ವಾತ್ಸಲ್ಯದ ದನಿಯಲ್ಲಿ ಕೇಳಿದರು: "“ಏನ್ರಪ್ಪ, 
ಏನು ಸಮಾಚಾರ?'' ಹೀಗೆನ್ನುತ್ತ ಅವರ ಉತ್ತರಕ್ಕಾಗಿ ಕಾಯದೆ ಮುಂದೆ ಬಂದು 
ನರೇಂದ್ರನನ್ನು ಸ್ಪರ್ಶಿಸಿ ಸಮಾಧಿಸ್ಥರಾದರು. 

ಆ ಸ್ಪರ್ಶದಿಂದ ನರೇಂದ್ರನ ಮೇಲುಂಟಾದ ಪರಿಣಾಮ ಮಾತ್ರ ಹಿಂದೆಂದಿಗಿಂತ 
ವಿಚಿತ್ರ ಮಹತ್ತರ. ಅದನ್ನು ಅವನೇ ವರ್ಣಿಸಲಿ: 

“ಕ್ಷಣಮಾತ್ರದಲ್ಲಿ ನನ್ನ ಮನಸ್ಥಿತಿಯಲ್ಲೇನೋ ಕ್ರಾಂತಿಯಾಗಿಬಿಟ್ಟಿತು. ಈ ಇಡೀ 
ವಿಶ್ವದಲ್ಲೇ ಪರಬ್ರಹ್ಮವನ್ನುಳಿದು ಬೇರೇನೂ ಇಲ್ಲವೆಂಬುದನ್ನು ಕಂಡು ಆಶ್ಚರ್ಯಾಫಾತ 
ಗೊಂಡೆ. ಆದರೂ ಸುಮ್ಮನೆಯೇ ಇದ್ದೆ --ನೋಡೋಣ, ಈ ಸ್ಥಿತಿ ಎಷ್ಟು ಹೊತ್ತಿರು 
ತ್ತದೊ ಅಂತ. ಆದರೆ ಆ ದಿನವೆಲ್ಲ ಅದರ ತೀವ್ರತೆ ಕಡಮೆಯಾಗಲೇ ಇಲ್ಲ. ಮನೆಗೆ 
ಬಂದರೂ ಅದೇ ಸ್ಥಿತಿ, ಏನೇನು ಕಾಣುತ್ತಿದ್ದೆನೊ ಅವೆಲ್ಲವೂ ಪರಬ್ರಹ್ಮಚೈತನ್ಯವೇ 

ಎಂಬಂತೆ ಭಾಸವಾಯಿತು. ಊಟಕ್ಕೆ ಕುಳಿತೆ. ಮುಂದಿದ್ದ ತಟ್ಟೆ, ಬಡಿಸಿದ ಅಡುಗೆ, 
ಬಡಿಸುತ್ತಿರುವ ತಾಯಿ ಮತ್ತು ಸ್ವತಃ ನಾನು -- ಹೀಗೆ ಪ್ರತಿಯೊಂದೂ ಅದೇ ಬ್ರಹ್ಮ 
ಮಯವಾಗಿ ಕಂಡಿತು. ಒಂದೆರಡು ತುತ್ತು ತಿಂದೆ, ಆಮೇಲೆ ಸುಮ್ಮನೆ ಕುಳಿತುಬಿಟ್ಟೆ. 
“ಯಾಕಪ್ಪಾ ಮಗು, ಸುಮ್ಮನೆ ಕುಳಿತೆಯಲ್ಲ? ಊಟ ಮಾಡೋಲ್ಲವೆ?' ಎಂಬ 
ತಾಯಿಯ ವಾತ್ಸಲ್ಯದ ದನಿ ಕೇಳಿ ಎಚ್ಚರವಾಯಿತು. ಮತ್ತೆ ತಿನ್ನತೊಡಗಿದೆ. ತಿನ್ನುತ್ತಿರಲಿ, 
ಕುಡಿಯುತ್ತಿರಲಿ, ವಿಶ್ರಮಿಸುತ್ತಿರಲಿ, ಅಡ್ಡಾಡುತ್ತಿರಲಿ -- ಅದೇ ಅನುಭವ, ಅದೇ 
ಅವಸ್ಥೆ! ರಸ್ತೆಯಲ್ಲಿ ಹೋಗುವಾಗ ಎದುರಿನಿಂದ ಗಾಡಿ ಬರುತ್ತಿದ್ದರೆ, ಒಮ್ಮೊಮ್ಮೆ ನನಗೆ 
ಪಕ್ಕಕ್ಕೆ ಸರಿದು ಗಾಡಿಗೆ ದಾರಿ ಬಿಡಬೇಕೆಂದೇ ಅನ್ನಿಸುತ್ತಿರಲಿಲ್ಲ. ಏಕೆಂದರೆ ನಾನೂ ಆ 
ಗಾಡಿಯೂ ಒಂದೇ ಪರಬ್ರಹ್ಮವಸ್ತುವೆಂದು ಭಾಸವಾಗುತ್ತಿತ್ತು. ಅಂಗಾಂಗಗಳಲ್ಲಿ ಸ್ಪರ್ಶ 
ಜ್ಞಾನವೇ ಇಲ್ಲವಾಗಿಬಿಟ್ಟಿತ್ತು. ಊಟ ಮಾಡಿದರೆ ತೃಪ್ತಿಯ ಅನುಭವವೇ ಇಲ್ಲ! ಉಣ್ಣು 
ತ್ತಿರುವವನು ನಾನಲ್ಲ, ಬೇರೆ ಯಾರೋ ಎಂಬ ಭಾವನೆ ಬರುತ್ತಿತ್ತು. ಒಮ್ಮೊಮ್ಮೆ 
ಊಟದ ಮಧ್ಯೆ ಮಲಗಿಬಿಡುತ್ತಿದ್ದೆ. ಸ್ವಲ್ಪ ಹೊತ್ತಿಗೆ ಎದ್ದು ಪುನಃ ಉಣ್ಣಾತ್ತಿದ್ದೆ. ಹೀಗೆ 
ಕೆಲವೊಮ್ಮೆ ಮಿತಿಮೀರಿ ತಿಂದುಬಿಡುತ್ತಿದ್ದೆ. ಆದರೂ ತೊಂದರೆಯೇನೂ ಆಗಲಿಲ್ಲ. ಈ 
ವಿಚಿತ್ರ ವರ್ತನೆಯನ್ನೆಲ್ಲ ಕಂಡು ತಾಯಿ ಗಾಬರಿಗೊಂಡು. "ನಿನಗೆ ಒಳಗೊಳಗೇ ಏನೋ 
ಕಾಯಿಲೆ ಆಗಿರಬೇಕು' ಎಂದು ಉದ್ಗರಿಸುತ್ತಿದ್ದಳು. "ಇವನಿನ್ನು ಹೆಚ್ಚು ದಿನ ಬದುಕಿರ 
ಲಾರ' ಎಂದು ಭಾವಿಸಿ ತಲ್ಲಣಗೊಳ್ಳುತ್ತಿದ್ದಳು. 

"ಕಡೆಗೊಮ್ಮೆ ಈ ಅನುಭವದ ಉತ್ಕಟತೆ ಇಳಿದಾಗ, ಜಗತ್ತು ಒಂದು ಕನಸಿನಂತೆ 
ಕಾಣತೊಡಗಿತು. ಒಂದು ದಿನ ಕಾರ್ನ್‌ವಾಲೀಸ್‌ ಚೌಕದ ಬದಿಯಲ್ಲಿ ನಡೆದುಕೊಂಡು 
ಹೋಗುವಾಗ, ಅಲ್ಲಿ ಸುತ್ತಲೂ ಇದ್ದ ಕಬ್ಬಿಣದ ಕಂಬಿಗಳಿಗೆ ತಲೆಯನ್ನು ಚಚ್ಚಿಕೊಂಡು 
ನೋಡಿದೆ -- ನಾನು ಕಾಣುತ್ತಿರುವುದು ನಿಜವಾದ ಕಂಬಿಗಳೋ ಕನಸಿನ ಕಂಬಿಗಳೋ 
ಎಂದು! ಕೈಕಾಲುಗಳೆಲ್ಲ ಜೋಮು ಹಿಡಿದಂತಾಗಿದ್ದರಿಂದ ಪಾರ್ಶ್ವವಾಯು ಬಡಿಯು 
ತ್ತದೆಯೇನೋ ಎಂದು ಭಯವಾಗುತ್ತಿತ್ತು. ಅಂತೂ ಎಷ್ಟೋ ದಿನ ಆ ಭಯಂಕರವಾದ 
ಭಾವಾವಸ್ಥೆಯಿಂದ ಬಿಡುಗಡೆ ಸಿಗಲೇ ಇಲ್ಲ. ಕಡೆಗೆ ಸಹಜ ಸ್ಥಿತಿಗೆ ಮರಳಿದ ಮೇಲೆ ನನಗೆ 
ತೋಚಿತು --ಇದು ಅದ್ವೈತಜ್ಞಾನದ ಲಕ್ಷಣವಾಗಿರಬೇಕು ಎಂದು. ಹಾಗಾದರೆ, ಈ ಬಗ್ಗೆ 
ಶಾಸ್ತ್ರಗಳಲ್ಲಿ ಹೇಳಿರುವುದು ಸುಳ್ಳಲ್ಲವೆಂದಾಯಿತು. ಅಂದಿನಿಂದ ಅದ್ವೈತತತ್ತ್ವದ ವಿಷಯ 
ದಲ್ಲಿ ನಾನು ಮತ್ತೆ ಸಂದೇಹ ಪಡಲಿಲ್ಲ.'' 

ಶ್ರೀರಾಮಕೃಷ್ಣರು ಇನ್ನೂ ಯಾವಯಾವ ಪರಿಯಿಂದ ನರೇಂದ್ರನ ಸಂಶಯಗಳ 
ನ್ನೆಲ್ಲ ಹೋಗಲಾಡಿಸಿದರೊ, ಇನ್ನೆಷ್ಟೆಷ್ಟು ರೀತಿಯಲ್ಲಿ ಅವನಿಗೆ ಶಿಕ್ಷಣ ನೀಡಿದರೊ 
ಹೇಳುವುದು ಕಷ್ಟ. ಏಕೆಂದರೆ ಅವರಿಬ್ಬರ ಸಂವಾದ ಹೆಚ್ಚಾಗಿ ಮೌಖಕವಲ್ಲ, ಮಾನಸಿಕ. 

ಇದೇ ದಿನಗಳಲ್ಲಿ ನಡೆದ ಮತ್ತೊಂದು ಅಪೂರ್ವ ಪ್ರಸಂಗವನ್ನು ನರೇಂದ್ರ ಕೆಲ 
ವರ್ಷಗಳ ಬಳಿಕ ತನ್ನ ಸ್ನೇಹಿತ ಶರಚ್ಚಂದ್ರನ ಮುಂದೆ ಬಯಲು ಮಾಡುತ್ತಾನೆ: 

ಅದೊಂದು ದಿನ ಶರಚ್ಚಂದ್ರನೂ ಅವನ ಬಂಧು ಶಶಿಭೂಷಣನೂ ನರೇಂದ್ರನ 
ಮನೆಗೆ ಬಂದಿದ್ದಾರೆ. ಇಬ್ಬರೂ ಶ್ರೀರಾಮಕೃಷ್ಣರ ತರುಣಶಿಷ್ಕರು;, ತಮ್ಮ ಗುರುವಿನ 
ಮಹಿಮೆಯನ್ನು ಅಲ್ಪಸ್ವಲ್ಪ ಅರಿತವರು. ಅಂದು ನರೇಂದ್ರ ಅವರೊಂದಿಗೆ ಮಾತನಾಡುತ್ತ 

ತನ್ನ ಉಜ್ವಲ ವಾಗ್ಮಾರೆಯಿಂದ ಅವರಿಬ್ಬರಲ್ಲೂ ಸ್ಫೂರ್ತಿಯ ಬುಗ್ಗೆಯನ್ನೇ ಚಿಮ್ಮಿಸಿದ. 
ಅವನ ಮಾತನ್ನು ಕೇಳುತ್ತ ಕೇಳುತ್ತ ಅವರು ರೋಮಾಂಚಿತರಾದರು. ಈ ಹಿಂದೆ ಅವರು 
ಆತನ ಯಾವ ದಿವ್ಯ ಶಕ್ತಿಯಿಂದ ಅವನೆಡೆಗೆ ಆಕರ್ಷಿತರಾಗಿದ್ದರೋ, ಆ ಶಕ್ತಿ ಅಂದು 
ಸಾವಿರಪಟ್ಟು ಗಾಢವಾಗಿದ್ದಂತೆ ತೋರಿತು. ಅಷ್ಟು ದಿನವೂ ಅವರು ಶ್ರೀರಾಮಕೃಷ್ಣರನ್ನು 
ಭಗವತ್ಸಾಕ್ಟಾತ್ಕಾರ ಪಡೆದುಕೊಂಡ ಸಂತನೋ ಅಥವಾ ಸಿದ್ಧಪುರುಷನೋ ಇರಬೇಕೆಂದು 
ಭಾವಿಸಿದ್ದರು. ಆದರೆ ಅಂದು ಶ್ರೀರಾಮಕೃಷ್ಣರ ಸಂಬಂಧವಾದ ನರೇಂದ್ರನ ಮನ 
ಮುಟ್ಟುವ ಮಾತುಗಳು ಅವರ ಮನಸ್ಸಿನಲ್ಲಿ ಹೊಸ ಬೆಳಕನ್ನು ಹೊತ್ತಿಸಿದುವು. ಮಹಾ 
ಮಹಿಮರಾದ ಚೈತನ್ಯ, ಏಸುಕ್ರಿಸ್ತ ಮೊದಲಾದವರ ಜೀವನಚರಿತ್ರೆಗಳನ್ನು ಅವರು 
ಓದಿದ್ದರು. ಅವುಗಳಲ್ಲಿ ಬರೆದಿದ್ದ ಅನೇಕ ಅಲೌಕಿಕ ಘಟನೆಗಳನ್ನು ಕಂಡು, ಅವೆಲ್ಲ 
ನಂಬಲನರ್ಹವೆಂದು ತೀರ್ಮಾನಿಸಿದ್ದರು. ಆದರೆ ಆ ದಿನ ನರೇಂದ್ರನ ಸ್ಫೂರ್ತಿಯುತ 
ಮಾತುಗಳನ್ನು ಆಲಿಸಿದಾಗ ಅಂತಹ ಘಟನೆಗಳು ಶ್ರೀರಾಮಕೃಷ್ಣರ ಜೀವನದಲ್ಲಿ ಅನು 
ನವೂ ಸಂಭವಿಸುತ್ತಿವೆ ಎಂಬ ವಿಶ್ವಾಸ ಅವರಲ್ಲುಂಟಾಯಿತು. ಶ್ರೀರಾಮಕೃಷ್ಣರು ತಮ್ಮ 
ಸ್ಪರ್ಶಮಾತ್ರದಿಂದ ಅಥವಾ ಇಚ್ಛಾಮಾತ್ರದಿಂದ ಶರಣಾಗತರಾದ ಭಕ್ತರ ಸಂಸ್ಕಾರ ಬಂಧನ 
ಗಳನ್ನು ಬಿಡಿಸಿ ಅವರಿಗೆ ಭಕ್ತಿಜ್ಞಾನಗಳನ್ನು ನೀಡುತ್ತಿದ್ದಾರೆ, ಅಥವಾ ಅವರ ಜೀವನಗತಿ 
ಯನ್ನು ಆಧ್ಯಾತ್ಮಿಕ ವರ್ಗಕ್ಕೆ ತಿರುಗಿಸುತ್ತಿದ್ದಾರೆ ಎಂದರಿತರು. 
ದಾರಿಯಲ್ಲಿ ಮಾತನಾಡುತ್ತ ಸ್ನೇಹಿತರು ಮೂವರೂ ಒಂದು ಕೆರೆಯ ಬಳಿಗೆ 
ಬಂದರು. ಶ್ರೀರಾಮಕೃಷ್ಣರ ಕೃಪೆಯಿಂದ ತನಗಾದ ದಿವ್ಯಾನುಭವಗಳನ್ನು ಹೇಳಿಕೊಳ್ಳುತ್ತ 
ನರೇಂದ್ರ ಭಾವಭರಿತನಾದ. ತನ್ನೊಳಗೆ ತಾನು ಮಗ್ನನಾಗಿ, ತನ್ನ ಆಂತರ್ಯದ ಆನಂದ 
ವನ್ನು ಹೊರಸೂಸಲು ತನ್ನ ಕಿನ್ನರಕಂಠದಿಂದ ಬಂಗಾಳೀ ಹಾಡೊಂದನ್ನು ಹಾಡ 
ತೊಡಗಿದ: 
| ಶ್ರೀಗೌರಾಂಗನು ಪ್ರೇಮಧನವನು 
ಸಕಲರಲ್ಲು ವಿತರಿಸುತಿಹನು: 
ನಿತ್ಕಾನಂದನು 'ಬನ್ನಿರಿ' ಎನ್ನುತ 
ಎಲ್ಲರನನ್ನಿ ಕರೆಯುತ್ತಿಹನು ! 
“ಪ್ರೇಮಧನವು ನಿಮಗಾರಿಗೆ ಬೇಕೋ 
ಬನ್ನಿ ಪಡೆಯಿರೆ'ನ್ನುತ್ತಿಹನು ! 
ಗೌರಾಂಗನು ಆ ದಿವೃಪ್ರೇಮವನು 
ಸುರಿಯುಂತಿಹನು ಧಾರಾಕಾರ: 
ಆದರೆ ಆಹಾ, ಮುಗಿಯಲೊಲ್ಲದದು, 
ಬೆಳೆಯುತಲಿದೆ ಬೃಹದಾಕಾರ ! 


ಶ್ರೀಗೌರಾಂಗನ ಪ್ರೇಮಪ್ರವಾಹದಿ 
ಮುಳುಗಿಹೋಗುತಿದೆ ಶಾಂತಿಪುರ: 

ಆ ಪ್ರೇಮದ ಅಲೆಯೊಂದರ ಮೇಲೆ 
ತೇಲುತಲಿದೆ ನದಿಯಾ ನಗರ | 

ಹಾಡು ಮುಗಿದ ಮೇಲೆ ನರೇಂದ್ರ ಸ್ವಗತವೆಂಬಂತೆ ಮೆಲ್ಲಮೆಲ್ಲನೆ ಹೇಳುತ್ತಾನೆ; 
"ಹೌದು... ನಿಜವಾಗಿ ಹಂಚುತ್ತಿದ್ದಾನೆ. ಪ್ರೇಮವಾಗಲಿ, ಭಕ್ತಿಯಾಗಲಿ, ಜ್ಞಾನವಾಗಲಿ, 
ಮುಕ್ತಿಯಾಗಲಿ --ಗೌರಾಂಗನು (ಶ್ರೀರಾಮಕೃಷ್ಣರು) ಬೇಕುಬೇಕೆಂದುದನ್ನು ಹಂಚು 
ತ್ತಿದ್ದಾನೆ. ಆಹ್‌, ಎಂಥ ಶಕ್ತಿ!. (ಸ್ವಲ್ಪ ಹೊತ್ತು ಮೌನವಾಗಿದ್ದು, ಬಳಿಕ) ಅಂದು ರಾತ್ರಿ, 
ಕೋಣೆಯ ಬಾಗಿಲಿಗೆ ಅಗಳಿ ಹಾಕಿಕೊಂಡು ಮಲಗಿದ್ದೆ ಇದ್ದಕ್ಕಿದ್ದಂತೆ ಅವರು, ನನ್ನ 
ಶರೀರದೊಳಗೆ ಇರುವವನನ್ನು ಆಕರ್ಷಿಸಿ, ಸೆಳೆದು ದಕ್ಷಿಣೇಶ್ವರಕ್ಕೆ ಕರೆದೊಯ್ದರು. 
ಎಷ್ಟೋ ಬಗೆಯಾಗಿ ಉಪದೇಶ ಕೊಟ್ಟು ಮರಳಿ ಹೋಗಲು ಅನುಮತಿಯಿತ್ತರು! 
ಎಲ್ಲವನ್ನೂ ಮಾಡಬಲ್ಲರು! -- ದಕ್ಷಿಣೇಶ್ವರದ ಗೌರಾಂಗರು, ಏನು ಬೇಕಾದರೂ 
ಮಾಡಬಲ್ಲರು.'' 

ಇದನ್ನೆಲ್ಲ ಕೇಳುತ್ತ ಗೆಳೆಯರಿಬ್ಬರೂ ವಿಸ್ಮಮಮೂರರಾಗಿಬಿಟ್ಟರು. 


ಶಿಷ್ಕೋತ್ತಮನ ಸತ್ವೃಹರೀಕ್ಷೆ 


ಅದ್ವೈತ ಸಿದ್ಧಾಂತದ ವಿಷಯದಲ್ಲಿ ಮಾತ್ರವಲ್ಲ, ಬೇರೆ ಯಾವುದೇ ವಿಷಯ 
ವಾದರೂ ಸರಿಯೆ, ತನಗೆ ಒಪ್ಪಿಗೆಯಾದ ಹೊರತು ನರೇಂದ್ರ ಬಿಡುವವನೇ ಅಲ್ಲ. 
ಉದಾಹರಣೆಗೆ ಮೂರ್ತಿಪೂಜೆಯ ಬಗ್ಗೆ ಅವನು ಶ್ರೀರಾಮಕೃಷ್ಣರೊಂದಿಗೆ ವಾದ 
ಮಾಡುತ್ತಲೇ ಇದ್ದ. ರಾಖಾಲ ಭವತಾರಿಣಿಗೆ ಬಾಗುವುದನ್ನು ಕಂಡು ಅವನನ್ನು ತರಾಟೆಗೆ 
ತೆಗೆದುಕೊಂಡ ಸಂಗತಿ ನಮಗೆ ತಿಳಿದೇ ಇದೆ. ಸ್ವಯಂ ಶ್ರೀರಾಮಕೃಷ್ಣರೂ ಭವತಾರಿಣಿ 
ಯನ್ನು ಸ್ತುತಿಸುವುದು ಅವನಿಗೆ ಇಷ್ಟವಿಲ್ಲ. ಅದಕ್ಕೇ ಅವರೊಮ್ಮೆ ಅವನನ್ನು ಕೇಳುತ್ತಾರೆ: 

""ಸರಿ, ನೀನು ನನ್ನ ತಾಯಿಯನ್ನು ಒಪ್ಪಿಕೊಳ್ಳದಿದ್ದ ಮೇಲೆ ಇಲ್ಲಿಗೇಕೆ ಬರುತ್ತಿ?'' 

"ಇಲ್ಲಿಗೆ ಬಂದಮಾತ್ರಕ್ಕೆ? ಆಕೆಯನ್ನು ನಾನು ಒಪ್ಪಲೇಬೇಕೊ?'' 

""ಇರಲಿ ಇರಲಿ, ನೋಡುವೆಯಂತೆ. ಇನ್ನೊಂದು ಸ್ವಲ್ಪ ದಿನ ಅಷ್ಟೆ. ಆಮೇಲೆ 
ನೀನು ಅವಳನ್ನು ಒಪ್ಪವುದಷ್ಟೇ ಅಲ್ಲ, ಅವಳ ಹೆಸರಿನಲ್ಲಿ ಕಣ್ಣೀರು ಸುರಿಸುತ್ತ ಅಳು 
ತ್ರೀಯೆ, (ಇತರ ಭಕ್ತರ ಕಡೆಗೆ ತಿರುಗಿ) ಈ ಹುಡುಗನಿಗೆ ದೇವರ ಸಾಕಾರ ತತ್ವದಲ್ಲಿ 

೦ಬಿಕೆಯಿಲ್ಲ. ನನ್ನ ಅತೀಂದ್ರಿಯ ಅನುಭವಗಳೆಲ್ಲ ಬರೀ ಭ್ರಾಂತು ಎನ್ನುತ್ತಾನೆ. ಆದರೆ 
ಶುದ್ಧ ಸಂಸ್ಕಾರಗಳಿಂದ ಕೂಡಿದವನು; ತುಂಬಾ ಒಳ್ಳೇ ಹುಡುಗ. ಪ್ರತ್ಯಕ್ಷ ಪ್ರಮಾಣವಿ 
ಲ್ಲದೆ ಯಾವುದನ್ನೂ ನಂಬುವವನೇ ಅಲ್ಲ. ಅಲ್ಲದೆ ಬಹಳಷ್ಟು ಓದಿಕೊಂಡಿದ್ದಾನೆ; ಒಳ್ಳೇ 
ವಿವೇಕಿ.'' 

ಈ ಗುರು-ಶಿಷ್ಕರ ನಡುವೆ ಆಗಾಗ ಬಿಸಿಬಿಸಿ ಚರ್ಚೆಗೆ ವಿಷಯವಾಗುತ್ತಿದ್ದ ಒಂದು 
ಪ್ರಸಂಗವಿತ್ತು. ಅದು ಪುರಾಣೋಕ್ತವಾದ ರಾಧಾ-ಕೃಷ್ಣರ ಪ್ರೇಮವಿಲನದ ಮತ್ತು ವಿರಹ 
ವೇದನೆಯ ಪ್ರಸಂಗ. ಮೊದಲನೆಯದಾಗಿ ನರೇಂದ್ರನಿಗೆ ಅದು ಸತ್ಯಘಟನೆ ಎಂಬುದರಲ್ಲೇ 
ವಿಶ್ವಾಸವಿಲ್ಲ. ಅದೊಂದು ಕಟ್ಟುಕತೆ, ಕವಿಕಲ್ಪನೆ ಎಂದೇ ಅವನ ನಂಬಿಕೆ. ಎರಡನೆಯದಾಗಿ, 
ಅದು ನಿಜವಾಗಲಿ, ಸುಳ್ಳೇ ಆಗಲಿ, ಕೃಷ್ಣ-ರಾಧೆಯರ ಸಂಬಂಧ ಮಾತ್ರ ಅತ್ಯಂತ ಅನೈತಿಕ, 
ದೂಷಣೀಯವೆಂಬುದು ಆತನ ನಿಶ್ಚಿತಾಭಿಪ್ರಾಯ. ಸಹಜವಾಗಿಯೇ, ಈ ಸಂಬಂಧವನ್ನು 
ಆಧರಿಸಿದ ಮಧುರಭಾವವನ್ನೂ ಅದನ್ನು ಹಾಡಿಹೊಗಳುವ ಗೀತೆಗಳನ್ನೂ ಕಂಡರೆ ಅವ 
ನಿಗೆ ಇನ್ನಿಲ್ಲದ ತಿರಸ್ಕಾರ. ಅವನ ಈ ಪೂರ್ವಗ್ರಹವನ್ನು ತಿದ್ದಿ ಬದಲಾಯಿಸಲು ಶ್ರೀರಾಮ 
ಕೃಷ್ಣರು ಬಹಳ ಪ್ರಯತ್ನ ಮಾಡಿದರು. ಆದರೂ ಅವನು ತನ್ನ ಹಟಕ್ಕೇ ಅಂಟಿಕೊಂಡಿದ್ದ. 
ಕಡೆಗೊಂದು ದಿನ ಅವರೆಂದರು: "“ಆಗಲಿ, ನೀನೆನ್ನುವಂತೆ ರಾಧೆಯೆನ್ನುವವಳು ಕಾಲ್ಪನಿಕ 
ವ್ಯಕ್ತಿಯೆಂದೇ ಇಟ್ಟುಕೊಳ್ಳೋಣ. ಇಡೀ ಘಟನೆಯೇ ಯಾವನೋ ಒಬ್ಬ ಭಗವ 
ತ್ಟೇವಿಯ ಊಹೆಯೆಂದು ಒಪ್ಪೋಣ. ಆದರೆ ಭಗವಂತನಾದ ಶ್ರೀಕೃಷ್ಣನಿಗಾಗಿ 
ರಾಧೆಯೂ ಗೋಪಿಕೆಯರೂ ಪಡುವ ಪರಮ ವ್ಯಾಕುಲತೆಯನ್ನೇಕೆ ನೀನು ಗಮನಿಸ 

ಲೊಲ್ಲೆ? ವ್ಯಕ್ತಿಗಳನ್ನು ಬಿಟ್ಟುಬಿಡು; ಅವೆಲ್ಲ ನಿನಗೆ ಕೇವಲ ಕಾಲ್ಪನಿಕವಾಗಿ ಕಾಣಬಹುದು. 
ಆದರೆ ಆ ತೀವ್ರ ವ್ಯಾಕುಲತೆಯನ್ನು ದೈವಿಕವಾಗಿ ಭಾವಿಸಬಹುದಲ್ಲ?'' 

ನರೇಂದ್ರ ಆಲೋಚಿಸಿದ. ಈ ವಾದಕ್ಕೆ ಅವನು ತಲೆಬಾಗಲೇ ಬೇಕಾಯಿತು. 

ವ್ಯಕ್ತಿಗಳ ಯೋಗ್ಯತೆಯನ್ನೂ ಗುಣಾವಗುಣಗಳನ್ನೂ ಅಳೆದು ತೂಕ ಹಾಕುವುದ 
ರಲ್ಲ ಶ್ರೀರಾಮಕೃಷ್ಣರು ಮಹಾ ಪರಿಣತರು. ಅವರ ಪರೀಕ್ಷಾ ವಿಧಾನಗಳು ಅನೇಕ. ಕಣ್ಣು, 
ಕೈಕಾಲುಗಳು, ಎದೆ -- ಇವುಗಳನ್ನು ನೋಡುವಷ್ಟರಲ್ಲೇ ಅವರಿಗೆ ಎಷ್ಟೋ ವಿಷಯಗಳು 
ತಿಳಿದುಹೋಗುತ್ತಿದ್ದುವು. ಅಲ್ಲದೆ ಜನರ ಸಾಮಾನ್ಯ ನಡೆವಳಿಕೆ-ಮಾತುಕತೆಗಳಿಂದಲೂ 
ಅವರು ಹಲವಾರು ಅಂಶಗಳನ್ನು ಅರಿತುಕೊಳ್ಳುತ್ತಿದ್ದರು. ಹೀಗೆ ಪರೀಕ್ಷೆ ಮಾಡಿದ 
ಮೇಲೆಯೇ ಅವರು ತಮ್ಮ ಶಿಷ್ಕರನ್ನು ಆಯ್ದುಕೊಳ್ಳುತ್ತಿದ್ದುದು. ನರೇಂದ್ರನೂ ಇಂಥ 
ಅನೇಕ ಪರೀಕ್ಷೆಗಳಿಗೆ ಒಳಗಾದ -- ತನಗರಿವಿಲ್ಲದಂತೆಯೇ, 

ನರೇಂದ್ರ ದಕ್ಷಿಣೇಶ್ವರಕ್ಕೆ ಬಂದ ದಿನಗಳೆಲ್ಲ ಶ್ರೀರಾಮಕೃಷ್ಣರಿಗೆ ಉತ್ಸವ. ಅವನನ್ನು 
ಕಂಡರೆ ಅವರಿಗೆ ಹೇಳತೀರದಷ್ಟು ಆನಂದ. ಆದರೊಂದು ದಿನ ಅದೇಕೋ ಇದ್ದಕ್ಕಿದ್ದಂತೆ 
ಎಲ್ಲವೂ ಸಂಪೂರ್ಣ ವಿರುದ್ಧವಾಯಿತು. ನರೇಂದ್ರ ಬಂದ; ಎಂಧಿನಂತೆ ನಮಸ್ಕರಿಸಿ 
ಕುಳಿತ. ಶ್ರೀರಾಮಕೃಷ್ಣರು ಮಿಸುಕಲಿಲ್ಲ. ಮುಗುಳ್ನಗೆ ಬೀರಲಿಲ್ಲ, ಅವನತ್ತ ತಿರುಗಿಯೂ 
ನೋಡಲಿಲ್ಲ. ಅಸಡ್ಡೆಯ ವಂಖಭಾವ, ವಿಲಕ್ಷಣ ಮೌನ! ನರೇಂದ್ರ ಬಹಳ ಹೊತ್ತು 
ಸುಮ್ಮನೆ ಕುಳಿತಿದ್ದ. ಕಡೆಗೆ, ಬಹುಶಃ ಗುರುಗಳು ಭಾವಸ್ಥಿತಿಯಲ್ಲಿರಬೇಕೆಂದು ಭಾವಿಸಿ 
ಎದ್ದುಹೋದ. ಅಲ್ಲೇ ಹೊರಗೆ ಹಾಜರಾನಂತೂ ಇದ್ದೇ ಇದ್ದಾನಲ್ಲ. ಅವನ ಜೊತೆಯಲ್ಲಿ 
ಸ್ವಲ್ಪ ಹರಟೆ ಕೊಚ್ಚಿ, ಗುಡುಗುಡಿ ಸೇದಿದ. ಅಷ್ಟೊತ್ತಿಗೆ ಶ್ರೀರಾಮಕೃಷ್ಣರು 
ಯಾರೊಂದಿಗೋ ಮಾತನಾಡಿದ್ದು ಕೇಳಿಸಿತು. ಮತ್ತೆ ಒಳಗೆ ಬಂದ. ಆದರೆ ಇವನನ್ನು 
ನೋಡುತ್ತಿದ್ದಂತೆಯೇ ಅವರು ಮತ್ತೆ ಸುಮ್ಮನಾಗಿಬಿಟ್ಟರು. ಅಷ್ಟೇ ಅಲ್ಲ, ಗೋಡೆಗೆ 
ಮುಖ ಮಾಡಿ ಮಲಗಿಬಿಟ್ಟರು! ದಿನವೆಲ್ಲ ಹೀಗೇ ಕಳೆಯಿತು. ಆದರೆ ಇದನ್ನು ನರೇಂದ್ರ 
ನೇನೂ ತಪ್ಪಾಗಿ ತಿಳಿಯಲಿಲ್ಲ. ಸಂಜೆಯ ವೇಳೆಗೆ ಶ್ರೀರಾಮಕೃಷ್ಣರಿಗೆ ಪ್ರಣಾಮ ಸಲ್ಲಿಸಿ 
ನಿರ್ಗವಿುಸಿದ. 

ಒಂದು ವಾರದೊಳಗಾಗಿ ಅವನು ಮತ್ತೊಮ್ಮೆ ಬಂದ. ಆದರೆ ಶ್ರೀರಾಮಕೃಷ್ಣರದು 
ಅದೇ ಮೌನ, ಅದೇ ಔದಾಸೀನ್ಯ! ಅಂದೂ ಅವನು ಹಾಜರಾ ಮತ್ತಿತರ ಭಕ್ತರೊಂದಿಗೆ 
ಹರಟಿಕೊಂಡಿದ್ದು ಹಿಂದಿರುಗಿದ. ಹೀಗೆಯೇ ಮೂರನೇ ಸಲವೂ ಬಂದ, ನಾಲ್ಕನೆಯ 
ಸಲವೂ ಬಂದ. ಶ್ರೀರಾಮಕೃಷ್ಣರ ವರ್ತನೆ ಮಾತ್ರ ಬದಲಾಗಲೇ ಇಲ್ಲ. ಅವನು ಎದುರಿ 
ಗಿದ್ದರೂ ಒಂದೇ, ಇಲ್ಲದಿದ್ದರೂ ಒಂದೇ ಎಂಬಂಥ ಅಲಕ್ಷ್ಯ. ಇಲ್ಲವೆ, ಯಾವನೋ 
ಅಪರಿಚಿತನೆಂಬಂತೆ ನೋಡಿ ಅತ್ತ ತಿರುಗಿಬಿಡುತ್ತಾರೆ. ಆದರೂ ನರೇಂದ್ರ ಸ್ವಲ್ಪವೂ 
ಬೇಸರಿಸಿಕೊಳ್ಳಲಿಲ್ಲ. ಅಥವಾ ತನ್ನಿಂದ ಏನು ತಪ್ಪಾಯಿತೊ ಎಂದು ಕೊರಗಲೂ ಇಲ್ಲ. 
ಎಂದಿನ ವಿಶ್ವಾಸದಿಂದ ತನ್ನಷ್ಟಕ್ಕೆ ತಾನು ವಾರಕ್ಕೊಮ್ಮೆ ಬಂದುಹೋಗುತ್ತಿದ್ದ. ಈ ನಡು 
ವಿನ ಅವಧಿಯಲ್ಲಿ ಶ್ರೀರಾಮಕೃಷ್ಣರು ಯಾರನ್ನಾದರೂ ಕಲ್ಕತ್ತಕ್ಕೆ ಕಳಿಸಿ, ನರೇಂದ್ರನ 
ಅರಿವಿಗೆ ಬಾರದಂತೆ ಅವನ ಕ್ಷೇಮಸಮಾಚಾರವನ್ನು ತಿಳಿದುಕೊಳ್ಳುತ್ತಿದ್ದರು. ಹೀಗೇ 
ಒಂದು ತಿಂಗಳ ಮೇಲಾಯಿತು. ಒಂದು ದಿನ ಅವನು ಬಂದಾಗ ಶ್ರೀರಾಮಕೃಷ್ಣರು 

ಕೇಳಿದರು: ""ನಾನು ನಿನ್ನ ಜೊತೆ ಮಾತುಕತೆಯೇನೂ ಆಡುವುದಿಲ್ಲ. ಆದರೂ ನೀನು 
ಮಾತ್ರ ಬರುತ್ತಲೇ ಇದ್ದೀಯಲ್ಲ ಅದು ಹೇಗೆ?'' 

ನರೇಂದ್ರ ತನ್ನ ಎಂದಿನ ದಿಟ್ಟತನದಿಂದ ಸಹಜವಾಗಿ ಉತ್ತರಿಸಿದ: "“ನೀವು ನನ್ನನ್ನು 
ಮಾತನಾಡಿಸಲಿ ಎಂದು ನಾನಿಲ್ಲಿಗೆ ಬರುತ್ತೇನೆ ಎಂದುಕೊಂಡಿರಾ? ನಾನು ನಿಮ್ಮನ್ನು 
ಪ್ರೀತಿಸುತ್ತೇನೆ. ನಿಮ್ಮನ್ನು ನೋಡಲು ನನಗಿಷ್ಟ; ಅದಕ್ಕಾಗಿ ಬರುತ್ತೇನೆ.'' 

ಇದನ್ನು ಕೇಳಿದಾಗ ಶ್ರೀರಾಮಕೃಷ್ಣರಿಗಾದ ಸಂತಸ ಅಷ್ಟಿಷ್ಟಲ್ಲ. ""ಆಹ್‌್‌ ನರೇನ್‌! 
ಇಷ್ಟು ದಿನವೂ ನಾನು ನಿನ್ನನ್ನು ಸುಮ್ಮನೆ ಪರೀಕ್ಷಿಸುತ್ತಿದ್ದೆ ಅಷ್ಟೆ. ನಿನ್ನ ಮೇಲೆ 
ಪ್ರೀತಿ-ವಿಶ್ವಾಸ ತೋರದಿದ್ದರೆ ನೀನು ಹೇಗೆ ಪ್ರತಿಕ್ರಿಯಿಸುತ್ತೀಯೋ ನೋಡೋಣ ಎಂದೇ 
ಹಾಗೆ ಮಾಡಿದೆ. ಭಲೇ! ಈ ರೀತಿ ಅಸಡ್ಡೆ ತೋರಿದಾಗ ನಿನ್ನಂಥ ಉನ್ನತ ಮಟ್ಟದ 
ಸಾಧಕರು ಮಾತ್ರ ತಡೆದುಕೊಂಡಾರು. ಬೇರೆ ಯಾರೇ ಆಗಿದ್ದರೂ ಯಾವತ್ತೋ ನನ್ನಿಂದ 
ದೂರವಾಗಿಬಿಡುತ್ತಿದ್ದರು. ಮತ್ತೆ ಈ ಕಡೆ ತಿರುಗಿಯೂ ನೋಡುತ್ತಿರಲಿಲ್ಲ'' ಎಂದು 
ಕೊಂಡಾಡಿದರು. ನರೇಂದ್ರನಲ್ಲದೆ, ಬೇರೆ ಯಾರಮೇಲಾದರೂ ಇಂಥದೊಂದು ಅಗ್ನಿ 
ಪರೀಕ್ಷೆಯನ್ನು ಪ್ರಯೋಗಿಸಲಾದರೂ ಸಾಧ್ಯವೆ ? 

ಹೀಗೆ ಶ್ರೀರಾಮಕೃಷ್ಣರು ನರೇಂದ್ರನನ್ನು ಪರಿಪರಿಯಾಗಿ ಪರೀಕ್ಷಿಸಿದರು. 
ಇನ್ನೊಂದು ದಿನ ಅವರು ಅವನನ್ನು ಪಂಚವಟಿಯ ಏಕಾಂತಕ್ಕೆ ಕರೆತಂದು ಹೇಳಿದರು: 
""ನೋಡು, ಕಠಿಣ ಆಧ್ಯಾತ್ಮಿಕ ಸಾಧನೆಯ ಫಲವಾಗಿ ನನಗೆ ಅಣಿಮಾ ಮುಂತಾದ 
ಅಫ್ಪಸಿದ್ದಿಗಳು ಲಭ್ಯವಾಗಿವೆ. ಆದರೆ, ನೀನೇ ನೋಡುತ್ತಿದ್ದೀಯಲ್ಲ ಮೈಮೇಲಿನ ಬಟ್ಟೆ 
ಯನ್ನೂ ಸರಿಯಾಗಿ ಇಟ್ಟುಕೊಳ್ಳಲಾರೆ ನಾನು. ನನ್ನಂಥವನಿಗೆ ಆ ಸಿದ್ಧಿಗಳನ್ನೆಲ್ಲ ಕಟ್ಟಿ 
ಕೊಂಡು ಏನಾಗಬೇಕು ಹೇಳು? ಆದ್ದರಿಂದ ಅವನ್ನೆಲ್ಲ ನಿನಗೆ ಕೊಟ್ಟುಬಿಡಲು 
ಜಗನ್ಮಾತೆಯನ್ನು ಕೇಳಿಕೊಳ್ಳೋಣವೆಂದಿದ್ದೇನೆ. ಹೇಗಿದ್ದರೂ ಮುಂದೆ ನೀನು ಆಕೆಯ 
ಕಾರ್ಯಗಳನ್ನು ಬಹಳಷ್ಟು ಸಾಧಿಸುವುದಕ್ಕಿದೆ ಅಂತ ಅವಳೇ ಹೇಳಿದ್ದಾಳೆ. ಆಗ ನೀನು ಆ 
ಸಿದ್ಧಿಗಳನ್ನು ಯಥೇಚ್ಛವಾಗಿ ಬಳಸಬಹುದು; ಏನೆನ್ನುವೆ?'' 

ನರೇಂದ್ರ (ಕ್ಷಣಕಾಲ ಯೋಚಿಸಿ): ""ಅವುಗಳಿಂದ ನನಗೆ ಭಗವತ್ಸಾಕ್ಬಾತ್ಕಾರಕ್ಕೆ 
ಅನುಕೂಲವಾಗುತ್ತದೆಯೆ ?'' 

ಶ್ರೀರಾಮಕೃಷ್ಣರು: ""ಇಲ್ಲ ಇಲ್ಲ. ಆ ದಿಸೆಯಲ್ಲಿ ಅವುಗಳಿಂದ ನಿನಗೇನೂ 
ಉಪಯೋಗವಾಗಲಾರದು. ಆದರೆ ನೀನು ಸಾಕ್ಷಾತ್ಕಾರ ಪಡೆದುಕೊಂಡಾದ ಮೇಲೆ, 
ಆತನ ಕಾರ್ಯಗಳನ್ನು ಸಾಧಿಸಲು ಸಹಾಯವಾದೀತು.'' 

ನರೇಂದ್ರ ತಕ್ಷಣ ಉತ್ತರಿಸಿದ: ""ಹಾಗಾದರೆ ನನಗವೆಲ್ಲ ಬೇಡ. ಮೊದಲು ನನಗೆ 
ಭಗವತ್ಸಾಕ್ಬಾತ್ಕಾರ ಬೇಕು. ಆ ಸಿದ್ಧಿಗಳನ್ನೆಲ್ಲ ಪಡೆದುಕೊಳ್ಳುವುದೊ ಬಿಡುವುದೋ 
ಎಂದು ಆಮೇಲೆ ಆಲೋಚಿಸಬಹುದು. ಈಗಲೇ ಅವು ನನ್ನ ಕೈಸೇರಿದರೆ ನಾನು 
ಅಹಂಕಾರವಶನಾಗಿ ನನ್ನ ಧ್ಯೇಯವನ್ನು ಮರೆತು ಹಾಳಾಗಿಹೋದೇನು.'' 

ಈ ಉತ್ತರದಿಂದ ಶ್ರೀರಾಮಕೃಷ್ಣರಿಗೆ ಅತ್ಯಂತ ಆನಂದವಾಯಿತಪ್ಪೇ ಅಲ್ಲ, ಸಮಾ 
ಧಾನವೂ ಆಯಿತು -ಮುಂದೆ ಲೋಶಶಿಕ್ಷಣಕ್ಕಾಗಿ ನಿಯುಕ್ತವಾಗಲಿರುವ ತಮ್ಮ 
ನರೇಂದ್ರ ಎಂಥ ಪ್ರಲೋಭನೆಗೂ ಒಳಗಾಗುವವನಲ್ಲ ಎಂಬ ಸಮಾಧಾನ. ಈ ಜಗತ್ತಿನ 

ಸಕಲ ಪ್ರಲೋಭನೆಗಳನ್ನೂ ಮೀರಿಸುವಂಥವು ಈ ಅಣಿಮಾದಿ ಅಷ್ಪಸಿದ್ದಿಗಳು. ಅವು 
ಗಳಲ್ಲಿ ಒಂದು ದೊರೆತರೂ ಸಾಕು, ಮನುಷ್ಯ ಅದರ ಸಹಾಯದಿಂದ ಪವಾಡ ತೋರಿ 
ಸುತ್ತ ಅದರಿಂದ ದೊರಕುವ ಹೆಸರು-ಕೀರ್ತಿಗಳ ಜಾಲದನ್ಲಿ ಸಿಲುಕಿಕೊಂಡು, 
ಧ್ಯೇಯದಿಂದ ತಾನು ಜಾರಿ ಬೀಳುವುದಲ್ಲದೆ, ಜನರನ್ನೂ ದಾರಿ ತಪ್ಪಿಸುತ್ತಾನೆ. ಹೀಗಿರು 
ವಾಗ ಅಂತಹ ಸಿದ್ಧಿಗಳನ್ನು ತಾವಾಗಿಯೇ ಕೊಡಲು ಮುಂದಾದರೂ ಅವನ್ನು ಒಮ್ಮೆಗೇ 
ನಿರಾಕರಿಸಿದ ನರೇಂದ್ರ, ಶ್ರೀರಾಮಕೃಷ್ಣರೊಡ್ಡಿದ ಪರೀಕ್ಷೆಯಲ್ಲಿ ಉನ್ನತ ದರ್ಜಿಯಲ್ಲಿ 
ಉತ್ತೀರ್ಣನಾಗಿದ್ದ. 

ಶ್ರೀರಾಮಕೃಷ್ಣರು ತಮ್ಮ ಶಿಷ್ಕರ ಮೇಲೆ ನಡೆಸುತ್ತಿದ್ದ ಪರೀಕ್ಷೆಗಳು ಕೇವಲ ಏಕ 
ಮುಖವಾಗಿರಲಿಲ್ಲ. ಸ್ವತಃ ತಮ್ಮನ್ನೂ ವಿಮರ್ಶಿಸಿ ನೋಡಿ ಅನಂತರ ಸ್ವೀಕರಿಸುವಂತೆ 
ಶಿಷ್ಕರಿಗೆ ಹೇಳುತ್ತಿದ್ದರು. ಅವರು ನರೇಂದ್ರನಿಗಂತೂ ಪದೇಪದೇ ಹೇಳುತ್ತಿದ್ದ ಮಾತಿದು: 
""ಹೇಗೆ ಸರಾಫ್ರ ವ್ಯಾಪಾರಿಗಳು ನಾಣ್ಯವನ್ನು ಚೆನ್ನಾಗಿ ಪರೀಕ್ಷೆ ಮಾಡಿದ ಮೇಲೆಯೇ 
ತೆಗೆದುಕೊಳ್ಳುತ್ತಾರೋ ಹಾಗೆಯೇ ನನ್ನನ್ನು ಆಮೂಲಾಗ್ರವಾಗಿ ಪರಿಕ್ಷಿಸಿದ ಹೊರತು 
ಒಪ್ಪಿಕೊಳ್ಳಬೇಡ.'' ನರೇಂದ್ರ ಈ ಮಾತನ್ನು ಅಕ್ಷರಶಃ ಪಾಲಿಸಿದ. 

ಒಂದು ದಿನ ಅವನು ದಕ್ಷಿಣೇಶ್ವರಕ್ಕೆ ಬಂದಿದ್ದಾಗ ಗುರುಗಳು ಕಲ್ಕತ್ತಕ್ಕೆ ಹೋಗಿ 
ದ್ದಾರೆಂದು ತಿಳಿಯಿತು. ಏನು ಮಾಡುವುದೀಗ... ? ಆ ವೇಳೆಗೆ ಅವನ ಮನಸ್ಸಿಗೊಂದು 
ಆಲೋಚನೆ ಹೊಳೆಯಿತು -- "ಅಲ್ಲ, ಶ್ರೀರಾಮಕೃಷ್ಣರು ಯಾವಾಗಲೂ ಕಾಂಚನತ್ಕಾಗದ 
ಬಗ್ಗೆ ಹೇಳುತ್ತಿರುತ್ತಾರೆ. ಹಣವನ್ನು ಕೈಯಿಂದ ಮುಟ್ಟಲೂ ತಮಗೆ ಸಾಧ್ಯವಿಲ್ಲ ಎನ್ನು 
ತ್ತಾರೆ. ಅದು ಎಷ್ಟರ ಮಟ್ಟಿಗೆ ಸತ್ಯವೋ ನೋಡೋಣ ಇವತ್ತು.' ಹೀಗೆಂದುಕೊಳ್ಳುತ್ತ 
ಜೇಬಿನಿಂದ ಒಂದು ಬೆಳ್ಳಿಯ ರೂಪಾಯನ್ನು ತೆಗೆದ. ಶ್ರೀರಾಮಕೃಷ್ಣರ ಹಾಸಿಗೆಯ 
ಹಚ್ಚಡದ ಕೆಳಗೆ ಅದನ್ನು ಅಡಗಿಸಿಟ್ಟ. ಬಳಿಕ ಪಂಚವಟಿಗೆ ಹೋಗಿ ಧ್ಯಾನಕ್ಕೆ ಕುಳಿತ. ಸ್ವಲ್ಪ 
ಹೊತ್ತಿಗೆ ಶ್ರೀರಾಮಕೃಷ್ಣರು ಹಿಂದಿರುಗಿದರು. ಹಾಸಿಗೆಯ ಮೇಲೆ ಕುಳಿತರು; ಆದರೆ 
ಮರುಕ್ಷಣವೇ ಏನೋ ಕುಟುಕಿದವರಂತೆ ನೋವಿನಿಂದ ಛಂಗನೆ ಹಾರಿದರು. ಅಲ್ಲಿದ್ದವ 
ನೊಬ್ಬ ಹಾಸಿಗೆಯನ್ನು ಒದರಿ ನೋಡಿದರೆ ದುಘ್ಪಟಿಯ ಕೆಳಗೆ ರೂಪಾಯಿ ನಾಣ್ಯ! 
ಇದೆಲ್ಲಿಂದ ಬಂತು ? -- ಶ್ರೀರಾಮಕೃಷ್ಣರಿಗೆ ಆಶ್ಚರ್ಯ. ಅಷ್ಟು ಹೊತ್ತಿಗೆ ಅಲ್ಲಿಗೆ ಬಂದಿದ್ದ 
ನರೇಂದ್ರ ಇವೆಲ್ಲವನ್ನೂ ನೋಡಿದ. ನಾಚಿಕೆಯಾಗಿ ಸುಮ್ಮನೆ ಅಲ್ಲಿಂದ ಹೊರಟು 
ಹೋದ. ಇದು ಇವನೇ ತಮ್ಮ ಮೇಲೆ ಮಾಡಿದ ಪ್ರಯೋಗ ಎಂದು ಗೊತ್ತಾದಾಗ 
ಶ್ರೀರಾಮಕೃಷ್ಣರು ನಕ್ಕರು; ಶಿಷ್ಯನ ಕಾರ್ಯವನ್ನು ಮೆಚ್ಚಿಕೊಂಡರು. 

ನರೇಂದ್ರ ತನ್ನ ಗುರುವಿನ ಮೇಲೆ ನಡೆಸಿದ ಪರೀಕ್ಷೆಗಳಲ್ಲಿ ಇದು ಒಂದು ಮಾತ್ರ. 
ಅವರು ತನ್ನನ್ನು ಗಮನಿಸುತ್ತಿದ್ದಂತೆಯೇ ಅವನು ತಾನೂ ಅವರನ್ನು ಎಡೆಬಿಡದೆ 
ಸೂಕ್ಷ್ಮವಾಗಿ ಗಮನಿಸುತ್ತಿದ್ದ. ಅವರ ಒಂದೊಂದು ಮಾತನ್ನೂ ತನ್ನ ಬುದ್ಧಿಯ ಒರೆ 
ಗಲ್ಲಿಗೆ ಉಜ್ಜಿ ಸರಿಯೆಂದು ಕಂಡುಬಂದುದನ್ನು ಮಾತ್ರವೇ ಸ್ವೀಕರಿಸುತ್ತಿದ್ದ. 

೧೮೮೪ರಲ್ಲಿ ತನ್ನ ಬಿ.ಎ. ಪರೀಕ್ಷೆ ಮುಗಿಯುವ ವೇಳೆಗೆ ನರೇಂದ್ರ ಪಾಶ್ಚಾತ್ಯ 
ತರ್ಕಶಾಸ್ತ್ರ-ತತ್ತ್ವಶಾಸ್ತ್ರಗಳನ್ನು ಆಳವಾಗಿ ಅಧ್ಯಯನ ಮಾಡಿ ಹೃದ್ಧತಮಾಡಿಕೊಂಡಿದ್ದ. 
ಡೆಕಾರ್ಟನ "ಅಹಂವಾದ', ಹ್ಯೂಮ್‌ ಹಾಗೂ ಬೆಂತ್ಯಾಮ್‌ರ "ನಿರೀಶ್ವರವಾದ', 

ಸ್ಪಿನೋಸಾನ "ವಿಶ್ವದೇವೈಕ್ಯವಾದ', ಡಾರ್ವಿನ್ನನ "ವಿಕಾಸವಾದ', ಸ್ಪೆನ್ಸರನ "ಅಜ್ಚೇಯತಾ 
ವಾದ' ಮುಂತಾದುವನ್ನು ಅಧ್ಯಯನ ಮಾಡಿದಂತೆ, ಅವನಲ್ಲಿ ಸತ್ಯಸಾಕ್ಷಾತ್ಕಾರದ 
ಆಕಾಂಕ್ಷೆ ಇನ್ನಷ್ಟು ಮತ್ತಷ್ಟು ಹೆಚ್ಚಿತು. ಜರ್ಮನಿಯ ದಾರ್ಶನಿಕರ ಪ್ರಸಿದ್ಧಿಯನ್ನು ಕೇಳಿ 
ಕ್ಯಾಂಟ್‌, ಫಿಕ್ಬೆ, ಹೆಗಲ್‌, ಶೋಫೆನೋರ್‌ ಮುಂತಾದವರ ಗ್ರಂಥಗಳನ್ನು ಓದಿ ಅಭಿಪ್ರಾಯ 
ಸಂಗ್ರಹ ಮಾಡಿದ. ಆದರೆ ಇಷ್ಟೆಲ್ಲ ಮಾಡಿಯೂ ಅವನಿಗೆ ಸತ್ಯಸಾಕ್ಟಾತ್ಕಾರಕ್ಕೆ ಮಾತ್ರ 
ಯಾವೊಂದು ಖಚಿತವಾದ ಉಪಾಯವೂ ಸಿಗಲಿಲ್ಲ, ಶಾಂತಿ ದೊರಕಲಿಲ್ಲ. ಆದರೆ 
ಸತ್ಯಸಾಕ್ಷಾತ್ಕಾರದ -- ಅಥವಾ, ಭಗವಂತನೊಬ್ಬನಿರುವುದಾದರೆ ಅವನ ಸಾಕ್ಷಾತ್ಕಾರದ 
-- ಆದರ್ಶವನ್ನು ಮುಟ್ಟುವಲ್ಲಿ ಈ ಮನೋಬುದ್ಧಿಗಳ ಅಸಾಮರ್ಥ್ಯವನ್ನೂ ಅವುಗಳ 
ಇತಿವಿತಿಯನ್ನೂ ಅವನು ಸ್ಪಷ್ಟವಾಗಿ ಅರಿತುಕೊಂಡಂತಾಯಿತು. 

ಆಧ್ಯಾತ್ಮಿಕತೆಯ ಬಗ್ಗೆ ಪಾಶ್ಚಾತ್ಯ ತತ್ವವಾದಿಗಳ ನಿರ್ಧಾರಗಳು ಬಹುಮಟ್ಟಿಗೆ 
ಅಸಮಂಜಸವೆಂದು ನರೇಂದ್ರನಿಗೆ ತೋರಿತು. ಆದರೆ ವಿಜ್ಞಾನರಂಗದಲ್ಲಿ ಪಾಶ್ಚಾತ್ಯರ 
ಅದ್ಭುತ ಸಾಧನೆಗಳನ್ನೂ, ಅವರ ವೈಜ್ಞಾನಿಕ ರೀತಿ-ಧೋರಣೆಗಳನ್ನೂ ಅವನು ಮೆಚ್ಚಿ 
ಕೊಂಡ, ಆದ್ದರಿಂದ ಮನೋವಿಜ್ಞಾನದ ಮತ್ತು ಅಧ್ಯಾತ್ಮ ಪ್ರಪಂಚದ ಯಾವುದೇ 
ವಿಷಯವನ್ನು ಪರೀಕ್ಷೆಗೆ ಒಡ್ಡುವಾಗ ಪಾಶ್ಚಾತ್ಯರ ಆಧುನಿಕ ಆವಿಷ್ಕಾರಗಳನ್ನೂ 
ವಿಶ್ಲೇಷಣಾ ವಿಧಾನವನ್ನೂ ಬಳಸಿಕೊಳ್ಳದೆ ಬಿಡುತ್ತಿರಲಿಲ್ಲ. ಅಂತೆಯೇ ಶ್ರೀರಾಮಕೃಷ್ಣರ 
ಆಧ್ಯಾತ್ಮಿಕ ಅನುಭವಗಳನ್ನು ಇದೇ ರೀತಿಯಲ್ಲಿ ವಿಶ್ಲೇಷಿಸಿ ಅರ್ಥ ಮಾಡಿಕೊಳ್ಳಲು 
ಪ್ರಯತ್ನಿಸಿದ. ತನ್ನ ಈ ಪರೀಕ್ಷೆಯಲ್ಲಿ ತೇರ್ಗಡೆಯಾದ ಅಂಶಗಳನ್ನು ಮಾತ್ರವೇ ಸತ್ಯ 
ವೆಂದು ಅಂಗೀಕರಿಸಿ ಅನುಸರಿಸಿದ. ಅವನೊಳಗೆ ಸತ್ಯಸಾಕ್ಷಾತ್ಕಾರಕ್ಕಾಗಿ ಭಯಂಕರ 
ಫರ್ಷಣೆ ನಡೆಯುತ್ತಿತ್ತಾದರೂ ಅವನು "ರಾಜಿ'ಗೆ ಮಾತ್ರ ಸಿದ್ಧನಿರಲಿಲ್ಲ. ಈ ಉಗ್ರ 
ವೈಚಾರಿಕತೆಯಿಂದಾಗಿ ಕೊನೆಗೆ ತಾನು ನಾಸ್ತಿಕನಾಗಿಯೇ ಇರಬೇಕಾಗಿಬಂದರೆ ಅದಕ್ಕೂ 
ಸಿದ್ಧ ಎಂದು ತೀರ್ಮಾನಿಸಿಬಿಟ್ಟಿದ್ದ. ಆದರೆ ಶ್ರೀರಾಮಕೃಷ್ಣರಿಂದ ಅವನು ಪಡೆದು 
ಕೊಂಡಿದ್ದ ಅದ್ಭುತ ಅನುಭವಗಳು ಅವನನ್ನು ನಾಸ್ತಿಕ್ಕದತ್ತ ವಾಲಲು ಬಿಡದೆ ತಡೆ 
ಯಾಗಿದ್ದುವು. ಅವನ ತೊಳಲಾಟವನ್ನು ಕಂಡು ಶ್ರೀರಾಮಕೃಷ್ಣರು ಮತ್ತೆಮತ್ತೆ ಹೇಳು 
ತ್ತಿದ್ದರು; 

""ದೇವರು ಮನುಷ್ಯನ ಕರೆಯನ್ನು ಕೇಳಿಯೇ ಕೇಳುತ್ತಾನೆ. ಅವನನ್ನು ಕಾಣಲು 
ಸಾಧ್ಯ; ಅವನ ನುಡಿಯನ್ನು ಆಲಿಸಲು ಸಾಧ್ಯ; ಅವನನ್ನು ಸ್ಪರ್ಶಿಸಲೂ ಸಾಧ್ಯ. ಮಾತ್ರ 
ವಲ್ಲ, ಆ ಅನುಭವವು ನಮ್ಮ ಪ್ರಾಪಂಚಿಕ ಅನುಭವಕ್ಕಿಂತ ಹೆಚ್ಚು ನೈಜ.'' 

ಇನ್ನೊಂದು ದಿನ ಅವರು ಅವನಿಗೆ ಹೀಗೆಂದರು: 

'""ದೇವರ ಕುರಿತಾಗಿ ಜಗತ್ತಿನಲ್ಲಿ ಈಗ ಯಾವಯಾವ ಅಭಿಪ್ರಾಯಗಳಿವೆಯೋ 
ಅವೆಲ್ಲವೂ ಕೇವಲ ಮನುಷ್ಯಬುದ್ಧಿಯ ಕಲ್ಪನೆಗಳು ಎಂದು ನಿನಗೆ ಅನ್ನಿಸುವುದಾದರೆ 
ಅವನ್ನೆಲ್ಲ ಬಿಟ್ಟುಬಿಡು, ಪರವಾಗಿಲ್ಲ. "ಜಗನ್ನಿಯಾಮಕನಾದ ಈಶ್ವರನೊಬ್ಬನಿದ್ದಾನೆ' 
ಎಂಬ ವಿಶ್ವಾಸವಿದ್ದರೆ ಸಾಕು. "ಓ ದೇವರೇ, ನಿನ್ನ ನಿಜಸ್ವರೂಪವೆಂಥದೋ ನಾನರಿಯೆ. 
ದಯಮಾಡಿ ಅದನ್ನು ತೋರಿಸಿಕೊಡು' ಎಂದು ಕಾತರದ ಪ್ರಾರ್ಥನೆ ಸಲ್ಲಿಸಿದರೆ ಅವನು 
ನಿಶ್ಚಯವಾಗಿಯೂ ನಿನಗೆ ಕೃಪೆದೋರುತ್ತಾನೆ.'' 

ಈ ಮಾತು ನರೇಂದ್ರನ ಮನಸ್ಸಿನಲ್ಲಿ ಮೂಡಿಸಿದ ಭರವಸೆ ಅಪಾರ. ಅದರಿಂದಾಗಿ 
ಅವನು ಹಿಂದೆಂದಿಗಿಂತ ಹೆಚ್ಚಿನ ಉತ್ಸಾಹದಿಂದ ಸಾಧನಾನಿರತನಾದ. 

ಹೀಗೆ ಶ್ರೀರಾಮಕೃಷ್ಣರ ಗರಡಿಯಲ್ಲಿ ನರೇಂದ್ರ ಚೆನ್ನಾಗಿ ತರಬೇತು ಪಡೆಯುತ್ತ 
ಮುಂದುವರಿಯುತ್ತಿದ್ದಾನೆ. ತನ್ನ ಭವಿಷ್ಯ ಜೀವನ ಅವನಿಗಿನ್ನೂ ಮಸುಕಾಗಿಯೇ 
ಇದ್ದರೂ ಶ್ರೀರಾಮಕೃಷ್ಣರಿಗದು ಸೂರ್ಯಸ್ಪಷ್ಟ. ಅವರೊಬ್ಬ ಅನುಭವೀ ಪೈಲವಾನ 
ನಂತೆ; ಶಿಷ್ಕರನ್ನು ತರಬೇತಿಗೊಳಿಸುವುದರಲ್ಲಿ ಅಪ್ರತಿಮರು. ಈ ವೇಳೆಗಾಗಲೇ ಅವರ 
ಶಿಷ್ಯರು ಹತ್ತಾರು ಮಂದಿ ಇದ್ದರು. ಪ್ರತಿಯೊಬ್ಬನಿಗೂ ಅವರು ಕೊಡುತ್ತಿದ್ದ ಶಿಕ್ಷಣದ 

ತಿ ಬೇರೆಬೇರೆ. ಇವರೆಲ್ಲರ ಪೈಕಿ ನರೇಂದ್ರನ ಸ್ಮಾನವೇ ಪ್ರತ್ಯೇಕ. ಅವನೇ ಈ ತರುಣ 

ರೆಲ್ಲರ ನಾಯಕ. 

ಶ್ರೀರಾಮಕೃಷ್ಣರು ತಮ್ಮ ಶಿಷ್ಕರ ನಿದ್ರಾಹಾರಗಳು, ಜಪಧ್ಯಾನಗಳು -- ಈ ಎಲ್ಲ 
ವಿಷಯಗಳಲ್ಲೂ ಕಟ್ಟುಪಾಡುಗಳನ್ನು ಮಾಡಿದ್ದರು. ಅಷ್ಟೇಕೆ, ಸ್ವತಃ ತಾವೂ ಅವುಗಳನ್ನೆಲ್ಲ 
ಅನುಸರಿಸುತ್ತಿದ್ದರು. ಆದರೆ ನರೇಂದ್ರನಿಗೆ ಮಾತ್ರ ಇವೊಂದೂ ಅನ್ವಯವಾಗುತ್ತಿರಲಿಲ್ಲ. 
ಆತನನ್ನು ಅವರು "ನಿತ್ಯಸಿದ್ಧ' "ಧ್ಯಾನಸಿದ್ಧ' ಎನ್ನುತ್ತಿದ್ದರು. ""ಅವನಲ್ಲಿ ಜ್ಞಾನಾಗ್ನಿ ಎನ್ನು 
ವ್ರದು ಸದಾಕಾಲವೂ ಧಗಧಗಿಸಿ ಉರಿಯುತ್ತಿದೆ. ಅಶುದ್ಧ ಆಹಾರದ ಸೇವನೆಯಿಂದ 
ಉಂಟಾಗುವ ಯಾವುದೇ ದೋಷವನ್ನು ಅದು ಸುಟ್ಟು ಬೂದಿ ಮಾಡಿಬಿಡುತ್ತದೆ. 
ಆದ್ದರಿಂದ, ಅವನು ಯಾರ ಕೈಯಿಂದ ಎಲ್ಲಿ ಏನನ್ನು ತೆಗೆದುಕೊಂಡು ತಿಂದರೂ ಸರಿಯೆ, 
ಅವನ ಮನಸ್ಸು ಒಂದಿಷ್ಟುದರೂ ಕಲುಷಿತವಾಗುವುದಿಲ್ಲ, ಚಂಚಲಗೊಳ್ಳುವುದಿಲ್ಲ.'' 
“"ಅವನು ಪ್ರತಿದಿನವೂ ತನ್ನ ಜ್ಞಾನಖಡ್ಗ್ಸದಿಂದ ಮಾಯಾಪಾಶಗಳನ್ನೆಲ್ಲ ಕತ್ತರಿಸಿಹಾಕಿ 
ಬಿಡುತ್ತಾನೆ! ಆದ್ದರಿಂದ ಮಹಾಮಾಯೆ ಅವನನ್ನು ಎಂದಿಗೂ ಕಟ್ಟಹಾಕಲಾರಳು'' 
ಎಂದು ಎಲ್ಲರೆದುರಿಗೆ ಹೇಳುತ್ತಿದ್ದರು. ಅವರು ನಿರ್ಧಾರಾತ್ಮಕವಾಗಿ ಆಡುತ್ತಿದ್ದ ಇಂಥ 
ಮಾತುಗಳನ್ನು ಕೇಳಿದವರೆಲ್ಲ ವಿಸ್ಮಯಮೂಕರಾಗಿಬಿಡಬೇಕು! 

ಕೆಲವು ಸಿರಿವಂತ ಭಕ್ತರು ಶ್ರೀರಾಮಕೃಷ್ಣರಿಗಾಗಿ ಆಗಾಗ ಒಣದ್ರಾಕ್ಷಿ, ಗೋಡಂಬಿ, 
ಬಾದಾಮಿ, ಮಿಠಾಯಿಗಳನ್ನೆಲ್ಲ ತಂದುಕೊಡುತ್ತಿದ್ದರು. ಆದರೆ ಅವೆಲ್ಲ ತೀರ ಸ್ವಾರ್ಥೋ 
ದ್ದೇಶದಿಂದ ಕೂಡಿದ ಕಾಣಿಕೆಗಳು ಎಂಬ ಕಾರಣದಿಂದಾಗಿ ಶ್ರೀರಾಮಕೃಷ್ಣರಿಗೆ ಅವನ್ನೆಲ್ಲ 
ಮುಟ್ಟಲು ಕೂಡ ಸಾಧ್ಯವಿರಲಿಲ್ಲ. ಮತ್ತು ಇಂಥ ಆಹಾರದಿಂದ ಸಾಧಕರಿಗೆ ಕೆಡುಕಾಗು 
ತ್ತದೆ ಎಂದು ಯಾವ ಶಿಷ್ಕರಿಗೂ, ಭಕ್ತರಿಗೂ ಅವನ್ನು ಕೊಡುತ್ತಿರಲಿಲ್ಲ. ಹಾಗಾದರೆ 
ಅವನ್ನೆಲ್ಲ ಏನು ಮಾಡುವುದು? ಅವರು ಯಾರಾದರೊಬ್ಬ ಭಕ್ತನಿಗೆ ಹೇಳುತ್ತಿದ್ದರು: 
""ಇಗೊ, ಇವೆಲ್ಲವನ್ನೂ ತೆಗೆದುಕೊಂಡು ಹೋಗಿ ನರೇಂದ್ರನ ಮನೆಗೆ ತಲುಪಿಸಿ ಬಾ. 
ಇವನ್ನು ತಿಂದರೆ ಅವನಿಗೆ ಮಾತ್ರ ಏನೂ ಆಗುವುದಿಲ್ಲ.' 

ರೇಂದ್ರನ ಜೀವನಯಾತ್ರೆ ಸುಗಮ-ಸುಖಕರವಾಗಿ ಸಾಗುತ್ತಿದೆ. ಇದೀಗ ಅವನು 
ಜ್‌ ಬಿ.ಎ. ಪರೀಕ್ಷೆಗೆ ಕುಳಿತಿದ್ದಾನೆ, ಜೊತೆಗೆ ಕಾನೂನು ಪದವಿಗೂ ಸಿದ್ಧನಾಗು 
ತ್ತಿದ್ದಾನೆ. ಇತ್ತ ಅವನ ತಾಯ್ತಂದೆಯರು ಬೇಗ ಅವನಿಗೆ ಮದುವೆ ಮಾಡಿ ಮುಗಿಸುವ 
ಉತ್ಸಾಹದಲ್ಲಿದ್ದಾ ರೆ. ಆದರೆ ಅವರು ಮಗನ ವಿರೋಧವನ್ನು ಲೆಕ್ಕಿಸದೆ ಮರಳಿ ಯತ್ನವ 
ಮಾಡುತ್ತಿದ್ದರೂ ಎಲ್ಲೂ ಖುಣಾನುಬಂಧ ಕೂಡಿಬರುತ್ತಲೇ ಇಲ್ಲ. 
ಹೀಗಿರುವಾಗ ಒಂದು ದಿನ ವಿಶ್ವನಾಥ ದತ್ತ ಇದ್ದಕ್ಕಿದ್ದಂತೆ ಹೃದಯಾಘಾತದಿಂದ 
ತೀರಿಕೊಂಡ, ನರೇಂದ್ರನ ಪಾಲಿಗೆ ಇದು ಅಂತಿಂಥ ಆಫಾತವಲ್ಲ, ಬರಸಿಡಿಲು. ನಾವು 
೦ದೆಯೇ ನೋಡಿದಂತೆ ವಿಶ್ವನಾಥ ಅತಿಧಾರಾಳಿ -- ದುಂದುಗಾರ ಎಂಬಷ್ಟು. ಹೇರಳ 
ವಾಗಿ ಸಂಪಾದನೆಯನ್ನೇನೋ ಮಾಡಿದ; ಆದರೆ ಅದಕ್ಕಿಂತ ಹೆಚ್ಚಾಗಿ ಖರ್ಚೂ ಮಾಡಿದ. 
ಜೊತೆಗೆ, ಅವನ ಪಾಲುದಾರರೂ ಒಂದಷ್ಟು ಮೋಸ ಮಾಡಿದ್ದರು. ಅದೂ ಅವನಿಗೆ 
ತಿಳಿದಿರಲಿಲ್ಲವೆಂದಲ್ಲ. ಒಟ್ಟಿನಲ್ಲಿ ಅವನು ತನ್ನ ಹೆಂಡತಿ-ಮಕ್ಕಳಿಗೆ ಬಿಟ್ಟುಹೋದದ್ದು 
ಸಾಲವೊಂದೇ! ಅವನು ಸಾಯುವುದನ್ನೇ ಕಾದಿದ್ದರೋ ಎಂಬಂತೆ ಸಾಲಗಾರರೆಲ್ಲ ಮುತ್ತಿ 
ದರು. ಅವನಿಂದ ಎಲ್ಲ ಬಗೆಯ ಉಪಕಾರ ಹೊಂದಿ, ನಿನ್ನೆಯವರೆಗೂ ಅವನಿಗೆ ಸಲಾಮು 
ಹೊಡೆಯುತ್ತಿದ್ದವರು ಕೂಡ ಈಗ ತಿರುಗಿಬಿದ್ದರು. ಹತ್ತಿರದ ನೆಂಟರು ಅವನ ಮನೆ 
ಯನ್ನೇ ಕಿತ್ತುಕೊಳ್ಳಲು ಸಂಚು ಮಾಡಿ ಕೋರ್ಟನಲ್ಲಿ ದಾವಾ ಹೂಡಿದರು. ಲಕ್ಬಾಧೀಶ 
ರಂತೆ ಬಾಳಿದ ಆ ಕುಟುಂಬಕ್ಕೆ ಎರಡು ಹೊತ್ತಿನ ಅನ್ನಕ್ಕೂ ಪರದಾಡುವ ಗತಿ ಬಂತು. 
ಇಂಥ ದುಸ್ಥಿತಿಯಲ್ಲಿ ತಾಯಿಯನ್ನೂ ಒಡಹುಟ್ಟಿದವರನ್ನೂ ಸಾಕುವ ಹೊಣೆ 
ರೇಂದ್ರನ ಮೇಲೆ ಬಿತ್ತು. ತಂದೆ ಸತ್ತು, ಅಶೌಚದ ಅವಧಿಯೂ ಇನ್ನೂ ಮುಗಿದಿಲ್ಲ, 
ದ ಅವನು ಕೆಲಸ ಹುಡುಕಿಕೊಂಡು ಅಲೆಯಬೇಕಾಯಿತು. ಹಸಿದ ಹೊಟ್ಟೆ, 
ಬಿರಿದ ಬರಿಗಾಲು; ನೆತ್ತಿಯ ಮೇಲೆ ಬಿಸಿಲು, ಕೈಯಲ್ಲೊಂದು ಅರ್ಜಿ ಹಿಡಿದು ಕಛೇರಿ 
ಯಿಂದ ಕಛೇರಿಗೆ ಎಡತಾಕಿದ. ಎಲ್ಲೆಲ್ಲಿಗೆ ಹೋದರೂ ಒಂದೇ ಉತ್ತರ ಮುಖಕ್ಕೆ 
ರಾಚಿತು-- “ಕೆಲಸ ಖಾಲಿ ಇಲ್ಲ.'' ತಿಂಗಳಾನುಗಟ್ಟಲೆ ಕಾಲ ಅವನಿಗೆ ಸರಿಯಾದ 
ಉದ್ಯೋಗವೊಂದೂ ಸಿಗಲೇ ಇಲ್ಲ. ಅಯ್ಯೋ! ನರೇಂದ್ರನಂಥ ಸಕಲ ವಿದ್ಯಾಬುದ್ಧಿಶೀಲ 
ಸಂಪನ್ನನಾದ ಯುವಕನಿಗೆ ಈ ಪಾಡೆ! ಮಾಡುವುದೇನು, ವಿಧಿನಿಯಾಮಕ,್ಕ ಎಂದು 
ಕೊಂಡರು ವಿಶ್ವಾಸಿಗರು. 
ಆದರೆ ಇಂಥ ದುರ್ದಿನಗಳಲ್ಲೂ ನರೇಂದ್ರನಾಗಲಿ ಅವನ ಮನೆಮಂದಿಯಾಗಲಿ 
ತಮ್ಮ ಆತ್ಮಗೌರವವನ್ನು ಅಡವಿಡಲಿಲ್ಲ. ಅವರನ್ನು ನೋಡಿದ ಯಾರಿಗೂ ಅವರ ನಿಜ 
ಸ್ಥಿತಿಯನ್ನು ಊಹಿಸಿಕೊಳ್ಳಲೂ ಸಾಧ್ಯವಿರಲಿಲ್ಲ. ನರೇಂದ್ರ ತನ್ನ ಶ್ರೀಮಂತ ಸ್ನೇಹಿತ 

ರೆದುರು ನಗುವಿನ ಮುಖವಾಡ ಧರಿಸಿ ಎಂದಿನಂತೆಯೇ ` ಇದ್ದುಬಿಟ್ಟಿದ್ದ. ಅವರಲ್ಲಿ 
ಯಾರೋ ಒಬ್ಬಿಬ್ಬರು ಮಾತ್ರ ಹೇಗೋ ಅವನ ಪರಿಸ್ಥಿತಿಯನ್ನು ಅರಿತುಕೊಂಡು, 
ಅಲ್ಪಸ್ವಲ್ಪ ನೆರವು ನೀಡಿದರು. 

ಆದರೆ ಜೀವನದ ಕರಾಳ ಮುಖವನ್ನು ಮೊದಲ ಬಾರಿ ಕಂಡು ನರೇಂದ್ರನ ಎದೆ 
ಕುದಿಯಿತು. ಎತ್ತ ನೋಡಿದರೂ ಕೃತಫ್ಹತೆಯೇ ಮೈವೆತ್ತ ಸ್ವಾರ್ಥ ನಿಷ್ಕರುಣ ಮೃಗಗಳೇ 
ಕಂಡರು. ನಿಃಸ್ವಾರ್ಥ ಅನುಕಂಪೆಯೆಂಬುದು ಅತಿ ಅಪರೂಪದ ವಸ್ತು, ದುಃಖಗಳಿಗೆ 
ದರಿದ್ರರಿಗೆ ಅಶಕ್ತರಿಗೆ ಈ ಜಗದಲ್ಲಿ ಸ್ಥಳವಿಲ್ಲ ಎಂದು ಅವನಿಗೆ ತೋರಿತು. ಉಪವಾಸ 
ಅಲೆದಾಟ ಚೆನ್ನಾಗಿಯೇ ಅಭ್ಯಾಸವಾಯಿತು. 

ಈ ನಡುವೆ, ಅನ್ಯಾಯದ ಮಾರ್ಗಗಳಿಂದ ಜೀವನಯಾಪನ ಮಾಡುತ್ತಿ ದ್ದ ಅವನ 
ಹಳೆಯ ಸ್ನೇಹಿತರು ಅವನಿಗೊದಗಿದ ಸಂಕಟಗಳನ್ನು ಕಂಡು ಮರುಗಿದರು; ತಮ್ಮೊಂದಿಗೆ 
ಸೇರಿಕೊಳ್ಳುವಂತೆ ಪ್ರೇರೇಪಿಸಿದರು. ಆದರೆ ನರೇಂದ್ರ ಆ ಮಟ್ಟಕ್ಕೆ ಇಳಿದಾನೆಯೆ? 
ಹಾಗೆಯೇ ಕೆಲವು ಶ್ರೀಮಂತ ಸ್ತ್ರೀಯರು ಅವನಿಗೆ ಅಶ್ಲೀಲ ಸಲಹೆಗಳನ್ನಿತ್ತು ಹಣದ 
ಆಮಿಷವನ್ನೊಡ್ಡಿದರು. ನರೇಂದ್ರ ಅವರನ್ನು ಕಟುವಾಗಿ ಜರೆದು ದೂರಮಾಡಿದ. 
ಯಾವ ಪ್ರಲೋಭನೆಯೂ ಆತನನ್ನು ನೈತಿಕತೆಯ ಶಿಖರದಿಂದ ಕೆಳಗೆಳೆಯಲು ಸಮರ್ಥ 
ವಾಗಲಿಲ್ಲ. 

ಇಷ್ಟೆಲ್ಲ ಕಷ್ಟ ಸಂಕಟಗಳು ಬಂದೊದಗಿದರೂ ನರೇಂದ್ರ ಭಗವಂತನ ಮೇಲಿನ 
ಶ್ರದ್ಧೆಯನ್ನು ಕಳೆದುಕೊಂಡಿರಲಿಲ್ಲ. ಪ್ರತಿದಿನ ಬೆಳಗ್ಗೆ ಎದ್ದೊಡನೆ ಭಗವಂತನ ಸ್ಮರಣೆ 
ಮಾಡಿ, ಬಳಿಕ ಕೆಲಸ ಹುಡುಕಲು ಹೊರಡುತ್ತಿದ್ದ. ಅದೊಂದು ದಿನ ಅವನು ಹೀಗೆ 
ಪ್ರಾರ್ಥನೆ ಸಲ್ಲಿಸುತ್ತಿದ್ದುದು ತಾಯಿ ಭುವನೇಶ್ವರಿಯ ಕಿವಿಗೆ ಬಿತ್ತು. ಯಾಕೋ ಅವಳಿಗೆ 
ರೋಸಿಹೋಯಿತು. ""ಛಿ, ಸಾಕು ಸುಮ್ಮನಿರೊ ಮಂಕ! ನೀನು ಹುಟ್ಟಿದಾಗಿನಿಂದಲೂ 
ಆ ದೇವರಿಗಾಗಿ ಒಂದೇ ಸಮನೆ ಗಂಟಲು ಕಿತ್ತುಕೊಂಡು ಕೂಗಿದೆಯಲ್ಲ, ಕೊನೆಗೂ 
ಅವನು ನಿನಗೆ ಮಾಡಿದ್ದೇನು?'' ಎಂದುಬಿಟ್ಟಳು. ತನ್ನ ತಾಯಿಯೇ ಹೀಗೆಂದಾಗ 
ನರೇಂದ್ರ ಕಂಗೆಟ್ಟುಹೋದ. ಏನು ಹೇಳಲೂ ತೋರಲಿಲ್ಲ. ಮರುಕ್ಷಣಕ್ಕೆ ಅನ್ನಿಸಿತು, 
"ಹೌದಲ್ಲ! ನಾನು ಅಷ್ಟೊಂದು ವ್ಯಾಕುಲತೆಯಿಂದ ಕರೆದೆ ಆ ದೇವರನ್ನು, ಆದರೂ 
ಅವನೇಕೆ ಓಗೊಡಲಿಲ್ಲ?' ಆಲೋಚಿಸಿದಂತೆಲ್ಲ ಅವನ ಮನಸ್ಸಿನಲ್ಲಿ ದೇವರ ಕುರಿತಾಗಿ 
ಜುಗುಪ್ಸೆ ಉಂಟಾಯಿತು, ಅಪನಂಬಿಕೆ ಹೆಚ್ಚಿತು. 

ಈಗ ಅವನ ಮಾತುಕತೆಗಳಲ್ಲೂ ಈ ನಾಸ್ತಿಕತೆ, ಜುಗುಪ್ಸೆ ಎದ್ದುಕಾಣತೊಡಗಿತು. 
ತನ್ನ ಮನಸ್ಸಿನ ಭಾವನೆಗಳನ್ನು ಮರೆಮಾಚುವ ಗೊಡವೆಗೆ ಹೋಗದೆ, ""ದೇವರೆಂಬವನು 
ಇಲ್ಲವೇ ಇಲ್ಲ, ಅದೆಲ್ಲ ಬರೀ ಸುಳ್ಳುಕಂತೆ. ಅಥವಾ ಒಂದು ವೇಳೆ ಅವನು ಇದ್ದಾನೆಂದೇ 
ಇಟ್ಟುಕೊಂಡರೂ, ಅವನನ್ನು ಪ್ರಾರ್ಥಿಸಿಕೊಳ್ಳುವುದಂತೂ ದಂಡ'' ಎಂದು ಎಲ್ಲ 
ರೆದುರೂ ಹೇಳತೊಡಗಿದ. ಅವನ ಪರಿಚಯಸ್ಥರಿಗೆ ಈ ಧೋರಣೆಯನ್ನು ಕಂಡು 
ಆಶ್ಚರ್ಯ. ""ಛೇಭೆ, ಹಾಗೆಂದರೇನು! ದೇವರಿಲ್ಲ ಎನ್ನಲು ಸಾಧ್ಯವೆ?'' ಎಂದು ಯಾರಾ 
ದರೂ ಬುದ್ಧಿ ಹೇಳುವ ಪ್ರಯತ್ನ ಮಾಡಿದರೋ, ನರೇಂದ್ರ ಅವರ ವಾದವನ್ನು 
ತುಂಡರಿಸಿ, ಅವರಿಗೇ ಬುದ್ಧಿಯಿಲ್ಲ ಎಂಬುದನ್ನು ಸಾಬೀತು ಮಾಡಿಬಿಡುತ್ತಾನೆ! ಅವನ 

ಮಾತಿನ ಖಾರವನ್ನೂ ಅದರ ಹಿಂದಿದ್ದ ರೋಷ ನಿರಾಶೆಗಳನ್ನೂ ಕಂಡವರು ಒಬ್ಬರಿ 
ಗೊಬ್ಬರು ಹೇಳಿಕೊಂಡರು: ""ಇವನು ಪಾಷಂಡಿಯಾಗಿಬಿಟ್ಟಿದ್ದಾನೆ.'' "“ಹೌದ್ದೌದು, 
ಪೂರ್ತಿ ಕೆಟ್ಟುಹೋಗಿದ್ದಾನೆ. ದೇವರ ಭಯವೂ ಇಲ್ಲ, ದೊಡ್ಡವರ ಭಯವೂ ಇಲ್ಲ; 
ಶುದ್ಧ ನಾಸ್ತಿಕ!'' ಇತ್ಯಾದಿ. `ಸುದ್ದಿ ಬಹುಬೇಗ ಹಬ್ಬಿತು. ಮಾತ್ರವಲ್ಲ, ಅದಕ್ಕೆ ರೆಕ್ಕೆಪುಕ್ಕ 
ಗಳೂ ಹುಟ್ಟಿಕೊಂಡವು -- - ""ಅವನು ಕುಡಿತಕ್ಕೆ ಇಳಿದಿದ್ದಾನೆ; ವೇಶ್ಯಾಸಹವಾಸಕ್ಕೂ 
ಬಲಿಬಿದ್ದಿದ್ದಾನೆ'' ಎಂದು. ಇವೆಲ್ಲ ಪ್ರತಿಧ್ವನಿಸುತ್ತ ನರೇಂದ್ರನ ಕಿವಿಗೂ ಬಂದು ತಲುಪಿ 
ದವು. ಈಗ ಅವನಿಗೆ ಇನ್ನಷ್ಟು.ರೇಗಿತು. ""ಈ ದುಃಖಮಯವಾದ ಜಗತ್ತಿನಲ್ಲಿ ಯಾರಾ 
ದರೂ ಕಿಂಚಿತ್‌ ಸುಖಕ್ಕಾಗಿ ಆ ವ್ಯಸನಗಳ ಮರೆಹೊಕ್ಕರೆ ಅದರಲ್ಲೇನೂ ತಪ್ಪಿಲ್ಲ ಬಿಡಿ. 
ಅಷ್ಟೇ ಯಾಕೆ, ಅವುಗಳಿಂದ ನಿಜಕ್ಕೂ ಶಾಂತಿ-ಸಮಾಧಾನ ಸಿಕ್ಕೀತು ಎಂದು ಮನದಟ್ಟು 
ದರೆ ನಾನೂ ಹಾಗೇ ಮಾಡಿಯೇನು!'' ಎಂದು ಎಲ್ಲರ ಮುಂದೂ ಹೇಳತೊಡಗಿದ. 
ತನ್ನ ತಂದೆ ತೀರಿಕೊಂಡ ಮೇಲೆ ದಕ್ಷಿಣೇಶ್ವರಕ್ಕೆ ನರೇಂದ್ರನ ಭೇಟಿ ಹೆಚ್ಚುಕಡಮೆ 
ನಿಂತೇ ಹೋಗಿತ್ತು. ಅವನಿಗೆ ಬಂದೊದಗಿದ್ದ ವಿಷಮ ಪರಿಸ್ಥಿತಿಯಾಗಲಿ, ಅವನೊಳ 
ಗುಂಟಾಗಿದ್ದ ನಿರಾಶೆ-ಜುಗುಫೆಗಳಾಗಲಿ ಇದಕ್ಕೆ ಕಾರಣವಲ್ಲ. ಆದರೆ, ತನ್ನ ಕಷ್ಟಗಳನ್ನು 
ಕಂಡು ಶ್ರೀರಾಮಕೃಷ್ಣರು ಮರುಗುವಂತಾಗಬಾರದು ಎಂಬ ಉದ್ದೇಶದಿಂದ ಅವನು 
ಅವರಿಗೆ ಹೆಚ್ಚಾಗಿ ಮುಖ ತೋರಿಸುತ್ತಿರಲಿಲ್ಲ. ಹೀಗಿರುವಾಗ, ಅವನ ಕುರಿತಾದ ಈ 
ಸುದ್ದಿಗಳು ಮತ್ತಷ್ಟು ವಿಕೃತಗೊಂಡು ಅಲ್ಲಿಯ ಭಕ್ತರಿಗೆ ಮುಟ್ಟಿದುವು. ಅವರೆಲ್ಲ ಗಾಬರಿ 
ಗೊಂಡು ಅವನ ಮನೆಗೇ ಬಂದರು. ಸುದ್ದಿಯಲ್ಲಿ ಸ್ವಲ್ಪವಾದರೂ ಸತ್ಕಾಂಶವಿದ್ದೀತು 
ಎಂದೇ ಅವರ ನಂಬಿಕೆ. ಅದನ್ನು ಕಂಡಾಗ ನರೇಂದ್ರನ ಸ್ವಾಭಿಮಾನಕ್ಕೆ ಫಾಸಿಯಾಯಿತು. 
"ಇವರೂ ಕೂಡ ನನ್ನನ್ನು ಅಂತಹ ಅಧಮನೆಂದು ನಂಬಿದರೆ!” ಎಂದು ಮನನೊಂದು 
ಮತ್ತಷ್ಟು ಗಡುಸಾದ. ತನ್ನ ನಾಸ್ತಿಕ್ಕವಾದಕ್ಕೆ ಬೆಂಬಲವಾಗಿ ಅನೇಕ ಪಾಶ್ಚಾತ್ಯ ಲೇಖಕರ 
ಅಭಿಪ್ರಾಯಗಳನ್ನು ಪಟಪಟನೆ ಉದ್ಧರಿಸಿದ. "ಈ ಧರ್ಮಗಿರ್ಮವೆಲ್ಲ ಭಯಗ್ರಸ್ತರ 
ಆಶ್ರಯಸ್ಥಾನವಷ್ಟೆ' ಎಂದು ವಾದಿಸಿದ, ಭಕ್ತರೆಲ್ಲ ದಿಗ್ಭಾಂತರಾದರು. "ಹಾಗಾದರೆ ನಾವು 
ಇವನ ಬಗ್ಗೆ ಕೇಳಿದ ಕತೆಯೆಲ್ಲ ನಿಜ' ಎಂದು ತೀರ್ಮಾನಿಸಿಕೊಂಡು ಹೊರಟರು. 
ನರೇಂದ್ರನಿಗೆ ಇದನ್ನು ಕಂಡು ಒಂದು ರೀತಿಯಲ್ಲಿ ಸಂತೋಷವೇ ಆಯಿತು. "ಹೇಗಿದ್ದರೂ . 
ತಪ್ಪಾಗಿಯೇ ಭಾವಿಸುವವರು ಇವರು; ಇನ್ನಷ್ಟು ತಪ್ಪಾಗಿ ತಿಳಿದುಕೊಳ್ಳಲಿ, ಏನಂತೆ' 
ಎಂದುಕೊಂಡ. ಆದರೆ ಈ ಮಾತುಗಳು ಗುರುಗಳ ಕಿವಿಗೂ ಬಿದ್ದರೆ? ಅವರು ಅದನ್ನು 
ನಂಬಿದರೆ...? ಈ ಆಲೋಚನೆ ಬಂದಾಗ. ಮಾತ್ರ ಅವನಿಗೆ ಇನ್ನಿಲ್ಲದಷ್ಟು ದುಃಖ 
ವಾಯಿತು. ಅವರಿಗೆ ಹೇಗೆ ಮತ್ತೆ ಮುಖ ತೋರಿಸಲಿ?...ಆದರೆ, ಮತ್ತೆ ತನಗೆ ತಾನೇ 
ಹೇಳಿಕೊಂಡ: "ಇಂಥಾ ಜನಗಳ ಮಾತುಗಳನ್ನು ಕೇಳಿ ಅವರು ನಂಬುವುದಾದರೆ ನಂಬಿ 
ಕೊಳ್ಳಲಿ. ಹೇಗಿದ್ದರೂ ನಾನೇನೂ ಲೋಕದ ಸ್ತುತಿ-ನಿಂದೆಗಳನ್ನು ಲೆಕ್ಕಿಸಿದವನಲ್ಲ.' 
ಆದರೆ ಇತ್ತ ನಡೆದದ್ದೇ ಬೇರೆ. ಅದಾಗಲೇ ನರೇಂದ್ರನ ಕುರಿತಾಗಿ ನಾನಾ ಬಗೆಯ 
ಮಾತುಗಳು ಶ್ರೀರಾಮಕೃಷ್ಣರನ್ನು ಮುಟ್ಟಿದ್ದುವು. ಆದರೆ ಅವರು ಅದಾವುದಕ್ಕೂ ಪ್ರತಿ 
ಕ್ರಿಯಿಸದೆ ಸುಮ್ಮನಿದ್ದುಬಿಟ್ಟಿದ್ದರು. ಕಡೆಗೆ ಭವನಾಥನೆಂಬ ತರುಣ ನರೇಂದ್ರನ ವಿಷಯ 
ದಲ್ಲಿ ತಂಬ ದುಃಖಗೊಂಡು ಕಂಬನಿಸುರಿಸುತ್ತ ""ಸ್ವಾಮಿ, ನರೇಂದ್ರ ಈ ಮಟ್ಟಕ್ಕೆ 

ಇಳಿಯಬಹುದು ಅಂತ ನಾನು ಕನಸಿನಲ್ಲೂ ಕಂಡಿರಲಿಲ್ಲ'' ಎಂದು ಉದ್ಗರಿಸಿದ. ಆಗ 
ಮಾತ್ರ ಅವರು ಚೆನ್ನಾಗಿ ರೇಗಿಬಿಟ್ಟರು: ""ಛಿ ಮೂರ್ಲ್ವ, ಬಾಯಿ ಮುಚ್ಚು. ಇನ್ನೊಮ್ಮೆ 
ಅಂಥ ಮಾತನಾಡಿದೆಯೋ, ನಾನು ನಿನ್ನ ಮುಖವನ್ನೇ ನೋಡಲಾರೆ, ಅವನೆಂದೊ 
ಹಾಗೆಲ್ಲ ಮಾಡಲಾರ ಅಂತ ತಾಯಿ ನನಗೆ ಸ್ಪಷ್ಟವಾಗಿ ಹೇಳಿದ್ದಾಳೆ, ಗೊತ್ತಾಯಿತೋ?'' 
ಗುರುಗಳು ಹೀಗೆ ಗದರಿದ ಮೇಲೆ ಮತ್ತೆ ಯಾರೂ ಆ ಮಾತನ್ನೆತ್ತದೆ ಬಾಯಿ ಮುಚ್ಚಿ 
ಕೊಂಡರು. ಮುಂದೆ ಈ ವಿಷಯಗಳೆಲ್ಲ ತಿಳಿದುಬಂದಾಗ ನರೇಂದ್ರನಿಗಾದ ಆಶ್ಚರ್ಯ 
ಅಪ್ಟಿಷ್ಟಲ್ಲ. | 

ನರೇಂದ್ರ ತಾನು ನಾಸ್ತಿಕನೆಂದು ಘೋಷಿಸಿಕೊಳ್ಳುತ್ತಿದ್ದುದೇನೋ ನಿಜ. ಆದರೆ 
ಕ್ರಮೇಣ ಈಗ ಅವನಿಗೇ ಆ ಬಗ್ಗೆ ಸಂದೇಹ ಮೂಡತೊಡಗಿತ್ತು. "ದೇವರಿಲ್ಲ ಎನ್ನುವು 
ದಾದರೆ ಬಾಲ್ಯದಿಂದಲೂ ಇಷ್ಟು ವರ್ಷಗಳವರೆಗೆ, ಅದರಲ್ಲೂ ಶ್ರೀರಾಮಕೃಷ್ಣರ 
ಸಂಪರ್ಕಕ್ಕೆ ಬಂದ ಮೇಲೆ, ತನಗಾದ ದಿವ್ಯಾನುಭವಗಳೆಲ್ಲ ಸುಳ್ಳೆ? ದೇವರಿಲ್ಲದಿದ್ದರೆ ಈ 
ಜೀವನಕ್ಕಾದರೂ ಏನರ್ಥ? ಏನು ಸೊಬಗು? ಇಲ್ಲ... ದೇವರಿರಲೇ ಬೇಕು; ಅವನನ್ನು 
ಸಾಕ್ಟಾತ್ಮರಿಸಿಕೊಳ್ಳುವ ದಾರಿಯೂ ಒಂದಿರಲೇ ಬೇಕು. ಮತ್ತು ಎಷ್ಟೇ ಅಸಹನೀಯವಾದ 
ಕಷ್ಟಪರಂಪರೆಯೇ ಎದುರಾಗಲಿ, ನಾನು ಆ ದಾರಿಯನ್ನು ಹುಡುಕಲೇ ಬೇಕು' --ಹೀಗೆ 
ಸಾಗಿತ್ತು ಅವನ ಆಲೋಚನಾ ಲಹರಿ. 

ಈ ಮಧ್ಯೆ ಅವನ ಪ್ರಾಪಂಚಿಕ ಸ್ಥಿತಿಗತಿಯಲ್ಲಿ ಯಾವ ಸುಧಾರಣೆಯೂ ಆಗಲಿಲ್ಲ. 

ಷ್ಟು ತೊಳಲಾಡಿದರೂ ತಡಕಾಡಿದರೂ ಕಷ್ಟಕೋಟಲೆಗಳ ಸುರಂಗದ ಅಂತ್ಯ 

ಗೋಚರವಾಗಲೇ ಇಲ್ಲ. ಒಮ್ಮೆಯಂತೂ ಅವನು ಧೃತಿಗೆಟ್ಟು ಇನ್ನೇನು ಮೈಮನಗಳ 
ತ್ರಾಣವೇ ಉಡುಗಿದಂತಾದಾಗ ಇದ್ದಕ್ಕಿದ್ದಂತೆ ಒಳಗಿನ ಯಾವುದೋ ಮೂಲೆಯಿಂದ ಶಕ್ತಿ 
ಸ್ಫೂರ್ತಿಗಳ ಅಮೃತ ಚಿಲುಮೆ ಚಿಮ್ಮಿತು; ಅವನನ್ನು ಪುನರುಜ್ಜೀವನಗೊಳಿಸಿತು. ಅವನ 
ತಲೆಯೊಳಗೆ ಕೊರೆಯುತ್ತಿದ್ದ ಎಷ್ಟೋ ಸಂದೇಹಗಳು ತಾವಾಗಿಯೇ ಬಗೆಹರಿದುವು. 

ಈ ಅವಧಿಯಲ್ಲಿ ಅವನೊಳಗೊಂದು ಕ್ರಾಂತಿಯೇ ನಡೆಯುತ್ತಿತ್ತು. ತಾನು ಈ 
ಜಗತ್ತಿನ ಬಹ್ವಂಶದ ಜನರಂತೆ ಸಾಂಸಾರಿಕ ಜೀವನ ನಡೆಸಿ, ಸುಖದುಃಖಗಳನ್ನು ಅನು 
ಭವಿಸಿ ಸಾಯಲು ಜನ್ಮವೆತ್ತಿದವನಲ್ಲ ಎಂಬ ದೃಢ ನಂಬಿಕೆ ಅವನಲ್ಲಿ ಮೂಡಿತು. ತನ್ನ 
ಅಜ್ಜನಂತೆ ತಾನೂ ಸಂನ್ಯಾಸಿಯಾಗಿ ಹೊರಟುಬಿಡಲು ರಹಸ್ಯವಾಗಿ ಸಿದ್ಧತೆ ಮಾಡಿ 
ಕೊಂಡ, ತಾನು ಹಾಗೆ ಹೊರಡಲು ಗೊತ್ತುಪಡಿಸಿಕೊಂಡಿದ್ದ ದಿನದಂದೇ ಶ್ರೀರಾಮ 
ಕೃಷ್ಣರು ಕಲ್ಕತ್ತಕ್ಕೆ ಬರುವರೆಂಬ ಸುದ್ದಿ ತಿಳಿಯಿತು. "ಸರಿ, ಒಳ್ಳೆಯದಾಯಿತು, 
ಗುರುದರ್ಶನ ಪಡೆದುಕೊಂಡೇ ಹೋಗೋಣ' ಎಂದುಕೊಂಡ. 

ಅಂದು ನರೇಂದ್ರನನ್ನು ನೋಡುತ್ತಿದ್ದಂತೆ ಶ್ರೀರಾಮಕೃಷ್ಣರಿಗೆ ಅವನ ಮನದ 
ಉದ್ದೇಶ ಗೋಚರವಾಗಿಬಿಟ್ಟಿತು. ಅವನೆಷ್ಟು ಒಲ್ಲೆನೆಂದರೂ ಕೇಳದೆ, ಒತ್ತಾಯದಿಂದ 
ಅವನನ್ನು ತಮ್ಕೊಂದಿಗೆ ದಕ್ಷಿಣೇಶ್ವರಕ್ಕೆ ಕರೆದೊಯ್ದರು. 

ನರೇಂದ್ರ ಎಲ್ಲರೊಂದಿಗೆ ಅವರ ಕೋಣೆಯಲ್ಲಿ ಕುಳಿತಿದ್ದಾನೆ; ಶ್ರೀರಾಮಕೃಷ್ಣರು 
ಭಾವಾವಸ್ಥೆಯಲ್ಲಿ ಇದ್ದಕ್ಕಿದ್ದಂತೆ ಅವನ ಕೈಹಿಡಿದುಕೊಂಡು ಹಾಡೊಂದನ್ನು ಹಾಡ 
ತೊಡಗಿದರು. "ಎಲ್ಲಿ ನಾನು ನಿನ್ನನ್ನು ಕಳೆದುಕೊಳ್ಳುವೆನೋ ಎಂಬ ದುಗುಡ ನನಗೆ' 

ಎಂಬರ್ಥದ ಆ ಹಾಡನ್ನು ಹಾಡುತ್ತ, ಅವರ ಕಂಗಳಿಂದ ಕಂಬನಿ ಕೋಡಿಯೊಡೆಯಿತು. 
ಇಷ್ಟುದಿನವೂ ನರೇಂದ್ರ ತನ್ನೊಳಗಿನ ಭಾವೋದ್ವೇಗವನ್ನು ತಡೆಹಿಡಿದುಕೊಂಡಿದ್ದ. ಈಗ 
ಅದು ಕಟ್ಟೆಯೊಡೆದು, ಅಶ್ರುಧಾರೆಯಾಗಿ ಹರಿಯಿತು. ಇವರ ವಿಲಕ್ಷಣ ಮೌನಸಂಭಾ 
ಷಣೆಯನ್ನು ಕಂಡವರೆಲ್ಲ ಬೆಕ್ಕಸ ಬೆರಗಾದರು. ಬಳಿಕ ಶ್ರೀರಾಮಕೃಷ್ಣರು ನರೇಂದ್ರನನ್ನು 
ಕರೆದು ""ನೀನು ಜಗನ್ಮಾತೆಯ ಕಾರ್ಯವನ್ನು ನಡೆಸಲು ಬಂದಿರುವವನು. ಇದನ್ನು 
ಖಂಡಿತವಾಗಿ ತಿಳಿದುಕೊ. ನೀನೆಂದಿಗೂ ಸಾಂಸಾರಿಕ ಜೀವನ ನಡೆಸಲಾರೆ; ನಿನಗೆ ಆ ಚಿಂತೆ 
ಬೇಡ. ಆದರೆ ನಾನು ಜೀವಿಸಿರುವವರೆಗೆ --ನನಗಾಗಿ -- ನೀನು ಮನೆಬಿಟ್ಟು ಹೋಗ 
ದಿರು'' ಎಂದು ಅಪ್ಪಣೆ ಮಾಡಿದರು. 

ಈಗ ನರೇಂದ್ರ ಮತ್ತೆ ಮನೆಮಂದಿಯ ಚಿಂತೆಯನ್ನು ಹೊತ್ತು ಉದ್ಯೋಗಾ 
ನ್ಹೇಷಣೆಯಲ್ಲಿ ತೊಡಗಿದ. ಆದರೆ ಅವನಿಗೆ ಸಿಕ್ಕಿದ್ದೆಲ್ಲ ಚೂರುಪಾರು ಸಂಪಾದನೆಯ 
ಕೆಲಸಗಳಷ್ಟೇ. ಅದರಲ್ಲೇ ಹೇಗೋ ಕಾಲ ತಳ್ಳಿದ. ತಾಯಿ ಹಾಗೂ ಒಡಹುಟ್ಟಿದವರಿಗಾಗಿ 
ಏನಾದರೊಂದು ಶಾಶ್ವತವಾದ ವ್ಯವಸ್ಥೆ ಮಾಡಬೇಕೆಂಬ ಆಶೆ ಅವನಲ್ಲಿ ಬಹಳವಾಗಿತ್ತು. 
ಆದರೆ ಅದು ನೆರವೇರಲೇ ಇಲ್ಲ. ಒಂದು ದಿನ ಅವನಿಗೊಂದು ಆಲೋಚನೆ ಸ್ಫುರಿಸಿತು. 
ಕೂಡಲೇ ಓಡಿದ ಗುರುವಿನ ಬಳಿಗೆ. ""ನನ್ನ ಮನೆಮಂದಿಯ ಕಾರ್ಪಣ್ಯ ಪರಿಹಾರವಾಗು 
ವಂತೆ ನೀವು ನಿಮ್ಮ ಆ "ತಾಯಿ'ಯನ್ನು ಕೇಳಿಕೊಳ್ಳಬೇಕು. ಹೇಗಿದ್ದರೂ ಆಕೆ ನಿಮ್ಮ 
ಮಾತಿಗೆ ಇಲ್ಲವೆನ್ನಲಾರಳು. ಆದ್ದರಿಂದ ನನಗಾಗಿ ಇಷ್ಟು ಉಪಕಾರ ಮಾಡಿ'' ಎಂದು 
ಕೇಳಿಕೊಂಡ. 

ಶ್ರೀರಾಮಕೃಷ್ಣರು: ""ಅಯ್ಯಯ್ಯೊ! ನಾನು ಹಾಗೆಲ್ಲ ಕೇಳಲಾರೆನಪ್ಪ ! ನಿನಗೇ 
ಗೊತ್ತಲ್ಲ? ನನ್ನ ಬಾಯಿಂದ ಅಂಥ ಮಾತುಗಳೇ ಬರಲಾರವು... ಅಂದಹಾಗೆ, ನೀನೇ 
ಅವಳನ್ನು ಪ್ರಾರ್ಥಿಸಿಕೊಳ್ಳಬಾರದೇಕೆ ? ಆದರೆ ನೀನು ಜಗನ್ಮಾತೆಯನ್ನು ಒಪ್ಪಿಕೊಳ್ಳುವು 
ದಿಲ್ಲವಲ್ಲ ! ಅದಕ್ಕೇ ನಿನಗೆ ಇಷ್ಟೊಂದು ಕಷ್ಟಗಳು.'' 

ನರೇಂದ್ರ: "ನನಗೆ ಆಕೆಯ ಬಗ್ಗೆ ಏನೂ ಗೊತ್ತಿಲ್ಲ. ಅವಳ ಪರಿಚಯವೇ ನನಗಿಲ್ಲ. 
ಆದ್ದರಿಂದ ದಯವಿಟ್ಟು ನನ್ನ ಪರವಾಗಿ ಪ್ರಾರ್ಥನೆ ಸಲ್ಲಿಸಿ. ನನ್ನ ಈ ಕೋರಿಕೆಯನ್ನು 
ಈಡೇರಿಸುವವರೆಗೂ ನಾನು ನಿಮ್ಮನ್ನು ಬಿಡುವುದೇ ಇಲ್ಲ.'' 

ಶ್ರೀರಾಮಕೃಷ್ಣರು (ವಾತ್ಸಲ್ಯದಿಂದ): ""ಮಗು, ನಿನ್ನ ಕಷ್ಟಗಳನ್ನೆಲ್ಲ ಹೋಗಲಾಡಿ 
ಸುವಂತೆ ನಾನು ಈ ಹಿಂದೆಯೇ ಎಷ್ಟೋ ಸಲ ತಾಯಿಯನ್ನು ಕೇಳಿಕೊಂಡೆ. ಆದರೆ ನೀನು 
ಅವಳನ್ನು ಮನ್ನಿಸುವುದಿಲ್ಲವಾದ್ದರಿಂದ ಅವಳು ನಿನ್ನ ಸಹಾಯಕ್ಕೆ ಬರುವುದಿಲ್ಲ. ಇರಲಿ, 
ಆದದ್ದಾಯಿತು. ಇಂದು ಮಂಗಳವಾರ, ಶುಭದಿವಸ. ಇವತ್ತು ರಾತ್ರಿ ಕಾಳೀ ಮಂದಿರಕ್ಕೆ 
ಹೋಗಿ, ತಾಯಿಗೆ ಪ್ರಣಾಮ ಮಾಡಿ ನಿನಗೆ ಬೇಕಾದ ವರವನ್ನು ಕೇಳಿಕೊ. ಖಂಡಿತ 
ವಾಗಿಯೂ ಆಕೆ ಅದನ್ನು `ಕರುಣಿಸುತ್ತಾಳೆ. ನಂಬು ನನ್ನ ಮಾತನ್ನು ! ಆಕೆ ಚಿನ್ಮಯಿ, 
ಬ್ರಹ್ಮಶಕ್ತಿಸ್ವರೂಪಿಣಿ ! ಸಮಸ್ತ ಬ್ರಹ್ಮಾಂಡವನ್ನೇ ಇಚ್ಛಾಮಾತ್ರದಿಂದ ಪ್ರಸವಿಸಿದವಳು 
ಅವಳು ! ಆಕೆ ಇಷ್ಟಪಟ್ಟರೆ ಆಗದಿರುವುದೇನಿದೆ ?'' 

ಅದು ಹೇಗೋ ಏನೋ, ನರೇಂದ್ರನಿಗೆ ಶ್ರೀರಾಮಕೃಷ್ಣರ ಈ ಮಾತಿನಲ್ಲಿ 
ದೃಢವಿಶ್ವಾಸ ಮೂಡಿತು ! ರಾತ್ರಿಯಾಗುವುದನ್ನೇ ಕಾತರದಿಂದ ಕಾಯುತ್ತಿ ದ್ದು, ಕಾಳೀ 

ಮಂದಿರದತ್ತ ನಡೆದ. ಮೈಯೊಳಗೆ ಏನೋ ಆವೇಶ! ಸಾಕ್ಷಾತ್‌ ಕಾಳೀ ಮಾತೆಯನ್ನು 
ಕಣ್ಣಾರೆ ಕಂಡು, ಆಕೆಯ ನುಡಿಗಳನ್ನು ಕಿವಿಯಾರೆ ಕೇಳಹೊರಟಿರುವನೋ ಎಂಬಂಥ 
ಉದ್ವೇಗ ! ಮೈಯಲ್ಲಿ ಅಮಲೇರಿರುವಂತಿದೆ. ಕಾಲು ತೂರಾಡುತ್ತಿದೆ. ಮಂದಿರದೊಳಗೆ 
ಅಡಿಯಿಟ್ಟು ಕೈಮುಗಿದು ನಿಂತ. ನೋಡುತ್ತಾನೆ --ನಿಜಕ್ಕೂ ಜಗನ್ಮಾತೆ ಪರಿಶುದ್ಧ ಚೈತನ್ಯ 
ಸ್ವರೂಪಿಣಿಯಾಗಿ ಕಂಗೊಳಿಸುತ್ತಿದ್ದಾಳೆ ! ಹೌದು ! ಆಕೆ ಜೀವಂತವಾಗಿದ್ದಾಳೆ ! ಅಪಾರ 
ಪ್ರೇಮ ಸೌಂದರ್ಯಗಳ ಖನಿಯಾಗಿ ಕಂಗೊಳಿಸುತ್ತಿ ದ್ದಾಳೆ 

ಪ್ರೇಮ-ಭಕ್ತಿಗಳಿಂದ ನರೇಂದ್ರನ ಹೃದಯ ಕಂಪಿತವಾಯಿತು. ಭಾವಪರವಶನಾಗಿ 
ಬಾರಿಬಾರಿಗೂ ಪ್ರಣಮಿಸುತ್ತ ತನ್ನ ಪ್ರಾರ್ಥನೆಯನ್ನು ಸಲ್ಲಿಸಿದ: ""ತಾಯಿ !ನನಗೆ ವಿವೇಕ 
ಕೊಡು, ವೈರಾಗ್ಯ ಕೊಡು, ಜ್ಞಾನ ಕೊಡು, ಭಕ್ತಿ ಕೊಡು !ನಿರಂತರವೂ ನಿನ್ನ ದರ್ಶನಲಾಭ 
ಕೊಡು !'' 

ಈಗ ಅವನ ಮನಸ್ಸು ಶಾಂತಿಯಿಂದ ತುಂಬಿತು. ಜಗತ್ತೇ ಮಾಯವಾದಂತೆನಿಸಿತು. 
ಜಗನ್ಮಾತೆಯೇ ಹೃದಯವನ್ನು ಪೂರ್ಣವಾಗಿ ಆಕ್ರಮಿಸಿದ್ದಳು. ಆನಂದದಿಂದ ಓಲಾಡುತ್ತ 
ಮರಳಿದ. ಅವನನ್ನು ಕಂಡೊಡನೆಯೇ ಶ್ರೀರಾಮಕೃಷ್ಣರು ಕೇಳಿದರು: "““ಏನಪ್ಪಾ, 
ಹೋದ ಕೆಲಸವಾಯಿತೆ ? ನಿನ್ನ ಸಾಂಸಾರಿಕ ಅಗತ್ಯಗಳಿಗಾಗಿ ತಾಯಿಯನ್ನು ಪ್ರಾರ್ಥಿಸಿ 
ಕೊಂಡೆಯಾ?' 

ನರೇಂದ್ರ ಬೆಚ್ಚಿಬಿದ್ದ, ತಬ್ಬಿಬ್ಬಾದ. 

""ಛ್ಲ? ಇಲ್ಲ, ಹೋದ ಉದ್ದೇಶವನ್ನು ಮರೆತೇಬಿಟ್ಟೆ ! ಈಗೇನು ಮಾಡಲಿ ?' 

""ಮಾಡುವುದೇನು ?ಮತ್ತೆ ಹೋಗು ಬೇಗ; ಹೋಗಿ ಪ್ರಾರ್ಥಿಸಿಕೊ.'' 

ನರೇಂದ್ರ ಮರಳಿ ಹೋದ. ಆದರೆ ಅಲ್ಲಿಗೆ ಹೋಗುವಷ್ಟರಲ್ಲಿ ಪುನಃ ಅದೇ ಆವೇಶ, 
ಭಾವೋದ್ರೇಕ. ಬೇರೆಲ್ಲ ಮರೆತುಹೋಯಿತು. "ಅಮ್ಮಾ ಭಕ್ತಿ ಕೊಡು, ಜ್ಞಾನ ಕೊಡು' 
ಎಂದು ಮನಃಪೂರ್ವಕವಾಗಿ ಬೇಡಿಕೊಂಡು ಹಿಂದಿರುಗಿದ ! ಶ್ರೀರಾಮಕೃಷ್ಣರು ಕೇಳಿ 
ದರು: "“ಏನು, ನಿನ್ನ ಉದ್ದೇಶ ಈಡೇರಿತು ತಾನೆ? ಮತ್ತೆ ಮರೆಯಲಿಲ್ಲವಲ್ಲ?'' 

ನರೇಂದ್ರ ಪೆಚ್ಚಾದ. ಬಳಿಕ ನಾಚಿಕೆಯಿಂದ ಹೇಳಿದ: ""ಹೌದು, ಈ ಸಲವೂ 
ಮರೆತೇಬಿಟ್ಟೆ. ತಾಯಿಯನ್ನು ಇನ್ನೂ ನೋಡುವುದಕ್ಕಿಲ್ಲ, ಅಷ್ಟರಲ್ಲಿ ಯಾವುದೋ 
ಅಲೌಕಿಕ ಶಕ್ತಿಯ ಪ್ರಭಾವಕ್ಕೆ ಸಿಲುಕಿಕೊಂಡುಬಿಟ್ಟೆ. ಮನೆಯ ವಿಷಯವನ್ನೆಲ್ಲ ಮರೆತು 
ಜ್ಞಾನಭಕ್ತಿಗಳಿಗಾಗಿ ಪ್ರಾರ್ಥಿಸಿಕೊಂಡೆ. ಈಗ ಉಪಾಯವೇನು !ನೀವೇ ಹೇಳಿ.'' 

“ಛೇ ಛೈ, ಎಂಥಾ ಮಂಕನೋ ನೀನು. ಮನಸ್ಸನ್ನು ಸ್ವಲ್ಪ ಸ್ವಾಧೀನದಲ್ಲಿಟ್ಟು 
ಕೊಂಡು ಒಂದು ಸಣ್ಣ ಪ್ರಾರ್ಥನೆಯನ್ನು ಸಲ್ಲಿಸಿ ಬರಲು ಸಾಧ್ಯವಾಗಲಿಲ್ಲವೆ 8 ಡೆ 
ಆದದ್ದಾಯಿತು. ಇಷ್ಟವಿದ್ದರೆ ಮತ್ತೆ ಹೋಗು, ನಿನ್ನ ಕೋರಿಕೆಯನ್ನೆಲ್ಲ ಚ! 
ಮರೆತೀಯ ಮತ್ತೆ!'' ' 

ಈ ಸಲ ನರೇಂದ್ರ ದೃಢ ನಿರ್ಧಾರ ಮಾಡಿಕೊಂಡು ಹೋದ; ತಾನು ಬಂದ 
ಉದ್ದೇಶವನ್ನು ಮರೆಯಲಿಲ್ಲ. ಆದರೆ ದೇವಿಯೆದುರು ನಿಂತಾಗ ಮಾತ್ರ ಅವನಿಗೆ ಇನ್ನಿಲ್ಲ 
ದಷ್ಟು ನಾಚಿಕೆಯಾಯಿತು. "ಛೆ, ಇದೇನಿದು ! ಜಗನ್ಮಾತೆಯ ಬಳಿ ಏನನ್ನು ಕೇಳಲು 
ಬಂದಿದ್ದೇನೆ ನಾನು ! ಚಕ್ರವರ್ತಿಯ ಕೃಪೆಗೆ ಪಾತ್ರನಾದ ಭಿಕಾರಿಯೊಬ್ಬ ಸೋರೆಕಾಯಿ 

ಕುಂಬಳಕಾಯಿ ಬೇಡಿದನಂತಲ್ಲ ಹಾಗಾಯಿತು ನನ್ನ ಕತೆ. ನನ್ನ ಬುದ್ಧಿಗಿಷ್ಟು ಬೆಂಕಿ ಹಾಕ!' 
ಎಂದು ಶಪಿಸಿಕೊಂಡ. ಪಶ್ಚಾತ್ತಾಪದಲ್ಲಿ ಬೆಂದು ಮಾತೆಗೆ ಮತ್ತೆ ಮತ್ತೆ ಮಣಿಯುತ್ತ, 
"ಅಮ್ಮಾ ಜಗಜ್ಜನನಿ! ಭವತಾರಿಣಿ! ನನಗಿನ್ನೇನೂ ಬೇಡಮ್ಮಾ ಕೃಪೆಮಾಡಿ ಭಕ್ತಿ-ಜ್ಞಾನ 
ಗಳನ್ನು ಮಾತ್ರವೇ ಕರುಣಿಸು'' ಎಂದು ಆರ್ತಹೃದಯದಿಂದ ಮೊರೆಯಿಟ್ಟ. | 

ಆದರೆ ಮಂದಿರದಿಂದಾಚೆ ಬರುತ್ತಿದ್ದಂತೆಯೇ ನರೇಂದ್ರ ವಿಸ್ಮಯಗೊಂಡು 
ಆಲೋಚಿಸಿದ: "ನನಗೇನಾಗುತ್ತಿದೆ ಇವತ್ತು? ನನ್ನ ಮನಸ್ಸು ನನ್ನ ಅಧೀನದಲ್ಲೇ ಇದ್ದಂತೆ 
ಅನ್ನಿಸುತ್ತಿಲ್ಲವಲ್ಲ?... ಹೌದು. ಅರ್ಥವಾಯಿತು. ಇದೆಲ್ಲ ಶ್ರೀರಾಮಕೃಷ್ಣರದೇ ಕೈವಾಡ. 
ಇಲ್ಲದಿದ್ದರೆ ಹೀಗೆಲ್ಲ ಆಗಲು ಸಾಧ್ಯವೇ ಇಲ್ಲ. ಮೂರು ಸಲ ಬಂದು, ಮೂರು ಸಲವೂ 
ನನ್ನ ಮನಸ್ಸಿನ ಕೋರಿಕೆಯನ್ನು ಸಲ್ಲಿಸಲು ಆಗಲಿಲ್ಲವೆಂದರೆ!' 

ಗುರುವಿನ ಬಳಿ ಬಂದು ನಸುಮುನಿಸಿನಿಂದ ಹಾಗೆಯೇ ಹೇಳಿದ. ಬಳಿಕ ನುಡಿದ: 
""ನೋಡಿ, ಈಗ ನನಗೆ ಬೇರೆ ದಾರಿಯಿಲ್ಲ. ನನ್ನ ಮನೆಮಂದಿಯ ಅನ್ನಬಟ್ಟೆಗೆ ಕೊರತೆ 
ಯಿಲ್ಲದಂತೆ ಮಾಡುವುದು ಈಗ ನಿಮ್ಮದೇ ಜವಾಬ್ದಾರಿ.'' | 

ಶ್ರೀರಾಮಕೃಷ್ಣರು: ""ಮಗು, ನರೇನ್‌, ' ನಾನಾಗಲೇ ಹೇಳಲಿಲ್ಲವೆ? ನನ್ನ 
ಬಾಯಿಂದ ಅಂಥ ಪ್ರಾರ್ಥನೆ ಬಾರದಪ್ಪ. ನೀನು ಏನು ಕೇಳಿಕೊಂಡರೆ ಅದನ್ನು ಆಕೆ 
ದಯಪಾಲಿಸುತ್ತಾಳೆ ಅಂತ ಕೂಡ ನಾನು ಹೇಳಿದೆ. ಆದರೆ ನೀನೇ ನಿನಗೆ ಬೇಕಾದ್ದನ್ನು 
ಕೇಳಿಕೊಳ್ಳದಿದ್ದರೆ ನಾನು ತಾನೆ ಏನು ಮಾಡಲಿ? ಐಹಿಕ ಸುಖವನ್ನು ಅನುಭವಿಸುವುದು 
ನಿನ್ನ ಹಣೆಯಲ್ಲಿ ಬರೆದಿಲ್ಲ ಅಪ್ಪೆ!'' 

ಆದರೆ ನರೇಂದ್ರ ಅಷ್ಟಕ್ಕೆ ಬಿಡದೆ ಮತ್ತೆ ಮತ್ತೆ ಗೋಗರೆದ: "“ಅದೆಲ್ಲ ಆಗುವುದಿಲ್ಲ. 
ನನಗೋಸ್ಕರ ನೀವು ಕೇಳಿಕೊಳ್ಳಲೇ ಬೇಕು. ನೀವು ಒಂದು ಮಾತು ಹೇಳಿದರೆ ಸಾಕು, 
ನನ್ನ ಮನೆಯವರ ಕಷ್ಟಗಳೆಲ್ಲ ದೂರವಾಗುತ್ತವೆ ಅಂತ ನನಗೆ ಚೆನ್ನಾಗಿ ಗೊತ್ತು.'' 

ಕಟ್ಟಕಡೆಗೆ ಶ್ರೀರಾಮಕೃಷ್ಣರಿಂದ ಅಭಯ ದೊರೆಯಿತು: "“ಸರಿ, ನಡೆ; ಅವರಿನ್ನು 
ಕನಿಷ್ಠ ಅನ್ನಬಟ್ಟೆಗಳಿಗಾಗಿ ಪರದಾಡಬೇಕಾಗುವುದಿಲ್ಲ.'' ಈ ಮಾತು ನಿಜವಾಯಿತು. 

ನರೇಂದ್ರನು ಕಾಳೀ ಮಾತೆಯನ್ನು -- ಪರಮಾತ್ಮನ ಜಗನ್ಮಾತೃತ್ವವನ್ನು -- ಒಪ್ಪಿ 
ಕೊಂಡದ್ದು ಆತನ ಶಿಷ್ಯವೃತ್ತಿಯಲ್ಲೊಂದು ಮಹತ್ವದ ಘಟ್ಟ. ಶ್ರೀರಾಮಕೃಷ್ಣರಿಗಂತೂ 
ಅದೊಂದು ಹಿಗ್ಗಿನ ವಿಚಾರ, ಏಕೆಂದರೆ ಅವನು ಯಾವುದೇ ವಿಚಾರವನ್ನೂ ಸುಮ್ಮನೆ 
ಒಪ್ಪುವವನೇ ಅಲ್ಲ. ಆದ್ದರಿಂದಲೇ ಅವನು ಇಷ್ಟು ದಿನವೂ ಸಾಕಾರ ಭಗವಂತನ ಪೂಜೆ 
ಯನ್ನು "ವಿಗ್ರಹಾರಾಧನೆ', "ಮೌಢ್ಯ'ಎಂದು ಕರೆದು ಹೀಯಾಳಿಸುತ್ತಿದ್ದ. ಇನ್ನು ಮುಂದೆ 
ಅವನು ಹಾಗೆಂದೂ ಮಾಡಲಾರ. ಅರ್ಧಂಬರ್ಧ ನಂಬಿಕೆಯೆಂಬುದು ಅವನ ಜಾಯ 
ಮಾನದಲ್ಲೇ ಇಲ್ಲ. ಯಾವುದನ್ನೇ :ಆಗಲಿ ಒಮ್ಮೆ ಒಪ್ಪಿ ಸ್ವೀಕರಿಸಿದನೆಂದರೆ ಅದನ್ನು ಮುತ್ತೆ 
ಬಿಡಲಾರ. ಮಾತ್ರವಲ್ಲ, ಅತಿ ಶೀಘ್ರದಲ್ಲೇ ಅವನೊಳಗಿನ ಭಕ್ತಿ ಮೊಳೆತು ಬೃಹತ್ತಾಗಿ 
ಬೆಳೆದು ನಿಲ್ಲಲಿಕ್ಕಿದೆ. ಇಷ್ಟುದರೂ ಮೇಲ್ನೋಟಕ್ಕೆ ಅವನು ತೋರುತ್ತಿದ್ದುದು ಜ್ಞಾನಿ 
ಯಾಗಿಯೇ ಹೊರತು ಭಕ್ತನಾಗಲ್ಲ. ಅವನು ಮುಂದೆ -- ವಿವೇಕಾನಂದರಾದ ಮೇಲೆ -- 
ಹೇಳುತ್ತಿದ್ದುದು ಹೀಗೆ; ""ಶ್ರೀರಾಮಕೃಷ್ಣರು ಅಂತರಂಗದಲ್ಲಿ ಜ್ಞಾನಿ, ಬಹಿರಂಗದಲ್ಲಿ 
ಭಕ್ತರು. ನಾನಾದರೋ ಬಹಿರಂಗದಲ್ಲಿ ಜ್ಞಾನಿಯಾದರೂ ಅಂತರಂಗದಲ್ಲಿ ಭಕ್ತ.'' 


ವೀಕ್ಷಣಮಾತ್ರದಿ ಆತ್ಮಜಾಗೃತಿ 


ಯುವಕನೊಬ್ಬನಿಗೆ ಸಮಾಧಿಸ್ಥಿತಿಯ ಅದ್ಭುತ ರಹಸ್ಯಗಳನ್ನು ಅರಿತುಕೊಳ್ಳ 
ಬೇಕೆಂಬ ತೀವ್ರ ಕುತೂಹಲ, ಆದರೆ ಆ ಬಗ್ಗೆ ತಿಳಿಸಿಕೊಡಬಲ್ಲ ಅನುಭವಿಗಳು ಯಾರಿ 
ದ್ದಾರು, ಎಲ್ಲಿ ಸಿಕ್ಕಾರು? ಕೊನೆಗೆ ಸ್ನೇಹಿತನೊಬ್ಬ ಅವನಿಗೆ ಹೇಳಿದ -- ದಕ್ಷಿಣೇಶ್ವರದ 
ಪರಮಹಂಸರ ಬಳಿಗೆ ಹೋದರೆ ಸಮಾಧಿಯ ಕುರಿತಾಗಿ ಖಂಡಿತ ತಿಳಿಯಬಹುದು 
ಎಂದು. ಆದರೆ ಆಗ ಅವನಿದ್ದುದು ಪರವೂರಿನಲ್ಲಿ; ಆದ್ದರಿಂದ ಅವರನ್ನು ಕೂಡಲೇ 
ಹೋಗಿ ಕಾಣುವ ಅವಕಾಶವಿರಲಿಲ್ಲ. ಕಡೆಗೊಮ್ಮೆ ಅವನು ಸ್ವಸ್ಥಳವಾದ ಕಲ್ಕತ್ತಕ್ಕೆ 
ಮರಳಿದ ಮೇಲೆ, ಪರಿಚಿತರೊಬ್ಬರ ಮನೆಗೆ ಶ್ರೀರಾಮಕೃಷ್ಣರು ಬರುತ್ತಿದ್ದಾರೆಂಬ ಸುದ್ದಿ 
ತಿಳಿದು ಉತ್ಸಾಹದಿಂದ ಹೊರಟ. ಇವನು ಹೋಗುವಷ್ಟರಲ್ಲಿ ಅಲ್ಲಿ ಬಹಳ ಜನ ನೆರೆದು 
ಬಿಟ್ಟಿದ್ದರು. ಎಲ್ಲರೂ ಮೌನವಾಗಿ, ಆದರೆ ಉತ್ಸಾಹದಿಂದ ಯಾರನ್ನೋ ದಿಟ್ಟಿಸುತ್ತ 
ನಿಂತಿದ್ದಾರೆ. ಇವನು ಗುಂಪಿನ ಮಧ್ಯೆ ನುಸುಳಿ ಜಾಗ ಮಾಡಿಕೊಂಡು ಕೋಣೆಯ 
ಒಳಹೊಕ್ಕ. ನೋಡುತ್ತಾನೆ -- ಅಲ್ಲೊಂದು ಆಶ್ಚರ್ಯಕರ ದೃಶ್ಯ. ಸಾಮಾನ್ಯನಂತೆ 
ತೋರುವ ಕೃಶಕಾಯನೊಬ್ಬ, ಬಾಹ್ಯಪ್ರಜ್ಞೆಯೇ ಇಲ್ಲದೆ ನಿಷ್ಟಂದಿತನಾಗಿ ಕುಳಿತಿದ್ದಾನೆ; 
ಆತನ ದೃಷ್ಟಿ ಸ್ಥಿರವಾಗಿದೆ. ಆದರೆ ಮುಖದಲ್ಲಿ ಅಪೂರ್ವ ಮಂದಹಾಸ ಬೆಳಗುತ್ತಿದೆ -- 

ಆತ ತನ್ನೊಳಗೆ ಅನುಭವಿಸುತ್ತಿರುವ ಅಲೌಕಿಕ ಆನಂದಕ್ಕೆ ಸಾಕ್ಷಿಯಾಗಿ. ಇವರೇ 

ರಾಮಕೃಷ್ಣ ಪರಮಹಂಸರೆಂದು ತಿಳಿಯಲು ಯುವಕನಿಗೆ ಕಷ್ಟವಾಗಲಿಲ್ಲ. ಅವರನ್ನೇ 
ಬೆರಗಿನಿಂದ ನೋಡುತ್ತ ಕುಳಿತ. 

ಹೀಗೇ ಸ್ವಲ್ಪ ಹೊತ್ತು ಕಳೆಯಿತು; ಪರಮಹಂಸರು ಮೆಲ್ಲನೆ ಎಚ್ಚರಗೊಂಡು 
ಅತ್ತಿತ್ತ ನೋಡಿ ಉದ್ಗರಿಸಿದರು, "“ನಾನೆಲ್ಲಿದ್ದೇನೆ?'' 

""ರಾಮ್‌ ಬಾಬುವಿನ ಮನೆಯಲ್ಲಿ'', ಯಾರೋ ಉತ್ತರಿಸಿದರು. 

"ಹ್ಞಾ ಸರಿ'' ಎಂದು ಅವರು ಮುಗುಳ್ನಕ್ಕರು. 

ಈಗ ಅವರು ಭಕ್ತರಿಗೆ ಸಮಾಧಿಸ್ಥಿತಿಯ ನಿಗೂಢ ರಹಸ್ಯಗಳನ್ನು ಅತ್ಯಂತ ಸರಳ 
ಭಾಷೆಯಲ್ಲಿ ವಿವರಿಸತೊಡಗಿದರು. ತಾನು ಕೇಳದೆಯೇ ತನ್ನ ಪ್ರಶ್ನೆಗೆ ಉತ್ತರ ದೊರಕಿದ್ದ 
ರಿಂದ ಆ ಯುವಕನಿಗೆ ಅಚ್ಚರಿ, ಆನಂದ. ಆ ಮಾತುಗಳನ್ನು ಆಲಿಸುತ್ತ ಅವನಿಗೆ 
ತೋರಿತು, ನಿಜಕ್ಕೂ ಇವರೊಬ್ಬ ದೇವತಾಪುರುಷರೇ ಆಗಿರಬೇಕು -- ಎಂದು. 

ಯಾರೀ ಯುವಕ? ಇವನೇ ತಾರಕನಾಥ ಘೋಷಾಲ. ಹೆಸರಾಂತ ಮನೆತನದಲ್ಲಿ 
ಇವನ ಜನನ. ತಂದೆ ರಾಮಕನ್ಹೈ ಘೋಷಾಲ ಸ್ವತಃ ಒಬ್ಬ ಆಧ್ಯಾತ್ಮಿಕ ಸಾಧಕ, ದೇವಿಯ 
ಪರಮ ಭಕ್ತ; ತಂತ್ರಸಾಧನೆಯಲ್ಲಿ ಪರಿಣತ. ಈತ ವೃತ್ತಿಯಿಂದ ವಕೀಲ. ಕೊಡುಗೈ 
ದಾನಿಯೆಂದು ಪ್ರಸಿದ್ಧ. ಎಷ್ಟೋ ಕಾಲ ಇಪ್ಪತ್ತೈದು ಮುವ್ವತ್ತು ವಿದ್ಯಾರ್ಥಿಗಳು ಅವನ 

ಆಸರೆಯಲ್ಲಿದ್ದುಕೊಂಡು ವ್ಯಾಸಂಗ ಮಾಡುತ್ತಿದ್ದರು. 

ತಂದೆಯಂತೆಯೇ ಮಗ ತಾರಕನಾಥನದು ಚಿಕ್ಕಂದಿನಿಂದಲೂ ಪಾರಲೌಕಿಕದೆಡೆಗೆ 
ವಾಲಿದ ಮನಸ್ಸು. ಇಂದ್ರಿಯಗೋಚರವಾದ ಈ ವ್ಯಕ್ತಜಗತ್ತನ್ನು ಅವ್ಯಕ್ತದಿಂದ ಮರೆ 
ಮಾಡಿರುವ ಆವರಣವನ್ನು ಭೇದಿಸಿನೋಡಬೇಕೆಂಬ ಹೆಬ್ಬಯಕೆ ಅವನದು. ಬಾಲ್ಯ 
ದಿಂದಲೇ ಅವನ ವ್ಯಕ್ತಿತ್ವದಲ್ಲಿ ಆಧ್ಯಾತ್ಮಿಕ ಪ್ರವೃತ್ತಿ ನಿಚ್ಚಳವಾಗಿ ಕಾಣುತ್ತಿತ್ತು. 

ತಾರಕನಿಗೆ ಒಂಬತ್ತು ವರ್ಷವಾಗಿದ್ದಾಗ ಅವನ ತಾಯಿ ತೀರಿಕೊಂಡಳು. ಇದಾದ 
ಕೆಲಕಾಲದಲ್ಲೇ ತನ್ನಿಬ್ಬರು ಮಕ್ಕಳನ್ನು ಬಿಟ್ಟು ಅವನ ಹಿರಿಯಕ್ಕನೂ ತೀರಿಹೋದಳು. 
ಆಮೇಲೆ ಅವನ ಇನ್ನೊಬ್ಬಳು ಅಕ್ಕ ವಿಧವೆಯಾಗಿ ತೌರುಮನೆಗೆ ಬಂದುಬಿಟ್ಟಳು. 
ಇದನ್ನೆಲ್ಲ ನೋಡುತ್ತ ನೋಡುತ್ತ ಬಾಲಕನ ಮನಸ್ಸು ಸಂಸಾರದಿಂದ ಇನ್ನಷ್ಟು ವಿಮುಖ 
ವಾಯಿತು. 

ತಾರಕನಾಥ ಪ್ರತಿಭಾವಂತನಾದರೂ ಶಾಲೆಯ ಓದೆಂದರೆ ಅವನಿಗೆ ಆಸಕ್ತಿ ಅಷ್ಟ 
ಕೃಪ್ಪೆ. ಹೃಸ್ಕೂಲಿನಲ್ಲಿದ್ದಾಗಲೇ ಶಾಲೆಗೆ ಶರಣು ಹೊಡೆದ. ದಿನಗಳೆದಂತೆ ಅವನ 
ಆಧ್ಯಾತ್ಮಿಕ ಹಂಬಲ ತೀವ್ರವಾಯಿತು. ಅಂದಿನ ಬಹುತೇಕ ಅಧ್ಯಾತ್ಮ ಪಿಪಾಸುಗಳಂತೆ 
ಬ್ರಾಹ್ಮಸಮಾಜಕ್ಕೆ ಸೇರಿಕೊಂಡ. ಧ್ಯಾನ ಪ್ರಾರ್ಥನೆಗಳಿಂದ ಶಾಂತಿ ಗಳಿಸುವ ಯತ್ನದಲ್ಲಿ 
ನಿರತನಾದ. ಆದರೆ ಈ ವೇಳೆಗೆ ಅವನ ತಂದೆಯ ಆದಾಯ ಕಡಿಮೆಯಾಗಿತ್ತು; ಸಂಸಾರದ 
ಭಾರವೂ ಹೆಚ್ಚಾಗಿತ್ತು. ಆದ್ದರಿಂದ ಅವನು ತಂದೆಗೆ ನೆರವಾಗಲು ಉದ್ಯೋಗ ಹಿಡಿಯ 
ಬೇಕಾಯಿತು. ರೈಲ್ವೆ ಕಂಪೆನಿಯನ್ನು ಸೇರಿ ಅನೇಕ ಸ್ಥಳಗಳಲ್ಲಿ ಕೆಲಸ ಮಾಡಿದ. ಇವೆಲ್ಲದರ 
ಮಧ್ಯೆ ಅವನ ದೈವ ಜಿಜ್ಞಾಸೆ ಹೆಚ್ಚುತ್ತಲೇ ಬಂತು. ಈ ದಿನಗಳಲ್ಲೇ ಅವನಿಗೆ 
ಸಹೋದ್ಯೋಗಿ ಪ್ರಸನ್ನನ ಮೂಲಕ ಶ್ರೀರಾಮಕೃಷ್ಣರ ವಿಚಾರ ತಿಳಿದುಬಂದದ್ದು. ಅಂದಿ 
ನಿಂದ ಅವನು ಅವರನ್ನು ಸಂಧಿಸುವ ಸುಮೂಹೂರ್ತವನ್ನೇ ಉತ್ಸುಕತೆಯಿಂದ ಇದಿರು 
ನೋಡತೊಡಗಿದ. 

ಕೆಲಕಾಲದ ಮೇಲೆ ತಾರಕನಾಥ ಕಲ್ಕತ್ತಕ್ಕೆ ಬಂದು ಬೇರೊಂದು ಉದ್ಯೋಗ 
ಹಿಡಿದ. ಏತನ್ಮಧ್ಯೆ ಅವನ ಮತ್ತೊಬ್ಬ ಸೋದರಿಗಾಗಿ ವರಾನ್ವೇಷಣೆ ನಡೆದಿತ್ತು. ಕಡೆ 
ಗೊಂದು ಸಂಬಂಧ ಕೂಡಿಯೂ ಬಂತು -- ಆದರೆ ಒಂದು ಷರತ್ತಿನ ಮೇಲೆ, ಅದೇನೆಂದರೆ 
ವರನ ತಂಗಿಯನ್ನು ತಾರಕನಾಥ ಮದುವೆಯಾಗಬೇಕು ಎಂಬುದು. ಆರ್ಥಿಕ ಒತ್ತಡ 
ದಿಂದಾಗಿ, ತಾರಕನ ತಂದೆಗೆ ಈ ಸಂಬಂಧವನ್ನು ಬಿಡಲು ಇಷ್ಟವಿಲ್ಲ. ಈಗ ತಾರಕ 
ಉಭಯಸಂಕಟಕ್ಕೆ ಸಿಲುಕಿಕೊಂಡ. ಬ್ರಹ್ಮಚಾರಿಯಾಗಿದ್ದುಕೊಂಡು ಅಧ್ಯಾತ್ಮಕ್ಕೆ ಮನ 
ಕೊಡುವ ತೀವ್ರ ಹಂಬಲ ಒಂದೆಡೆ; ಸೋದರಿಗೆ ಮದುವೆ ಮಾಡಿ ಕಳಿಸಿಕೊಡುವ 
ಹೊಣೆಗಾರಿಕೆ ಇನ್ನೊಂದೆಡೆ. ಕಡೆಗೆ ತಂದೆಯ ಮಾತಿಗೆ ಗೌರವಕೊಟ್ಟು ಮದುವೆಗೆ 
ಒಪ್ಪಿದ, ದೈವೇಚ್ಛೆಗೆ ಶರಣಾದ. . 

ತಾರಕ ಮದುವೆಯನ್ನೇನೋ ಮಾಡಿಕೊಂಡ; ಆದರೆ ದಾಂಪತ್ಯ ಜೀವನವನ್ನು 
ನಡೆಸದೆ ಬ್ರಹ್ಮಚಾರಿಯಾಗಿಯೇ ಉಳಿದುಬಿಟ್ಟ. ಅವನ ಪಾಲಿಗೆ ವಿವಾಹವೊಂದು 
ದುರಂತವಾಗಿ ತೋರಿತು. ಮುಂದೇನು ಮಾಡಬೇಕೆಂದು ತೋಚದೆ ಹೇಗೋ ದಿನ 
ಗಳನ್ನು ತಳ್ಳಹತ್ತಿದು ಈ ಸಮಯದಲ್ಲೇ ಅವನಿಗೆ ರಾಮಚಂದ್ರ ದತ್ತನ ಮನೆಯಲ್ಲಿ 

ಶ್ರೀರಾಮಕೃಷ್ಣರ ಪ್ರಥಮ ದರ್ಶನವಾದದ್ದು. ಅಂದು ಅವನು ಕಂಡ ದೃಶ್ಯವೂ ಅವರಾಡಿದ 
ಮಾತುಗಳೂ ಅವನ ಮೇಲೆ ಅಚ್ಚಳಿಯದ ಪ್ರಭಾವ ಬೀರಿದುವು. ಶ್ರೀರಾಮಕೃಷ್ಣರೊಡನೆ 
ಅವನು ಮಾತನ್ನೇನೂ ಆಡಲಿಲ್ಲ. ಆದರೆ, ಶೀಘ್ರದಲ್ಲೇ ಮತ್ತೊಮ್ಮೆ ಅವರನ್ನು ಕಾಣ 
ಬೇಕೆಂದು ನಿಶ್ಚೈಸಿ ಅಲ್ಲಿಂದ ನಿರ್ಗಮಿಸಿದ. 

ಒಂದು ವಾರದೊಳಗೇ ತಾರಕ ದಕ್ಷಿಣೇಶ್ವರದಲ್ಲಿದ್ದ ತನ್ನ ಮಿತ್ರನೊಬ್ಬನನ್ನು ಜೊತೆ 
ಮಾಡಿಕೊಂಡು ಕಾಳೀ ದೇವಾಲಯಕ್ಕೆ ಹೋದ. ಸಂಜೆಗತ್ತಲು ಆವರಿಸತೊಡಗಿತ್ತು. 
ಶ್ರೀರಾಮಕೃಷ್ಣರು ತಮ್ಮ ಕೋಣೆಯ ಪಶ್ಚಿಮಕ್ಕಿರುವ ವೃತ್ತಾಕಾರದ ವರಾಂಡದಲ್ಲಿ ನಿಂತಿ 
ದ್ದರು. ಅವರು ಯಾರನ್ನೋ ಇದಿರ್ನೋಡುತ್ತಿದ್ದಂತೆ ತೋರಿತು. ಅವರನ್ನು ಕಂಡೊಡ 
ನೆಯೇ ತಾರಕನಲ್ಲಿ ಏನೋ ಒಂದು ಬಗೆಯ ಭಾವೋದ್ವೇಗ ಸಂಚಾರವಾಯಿತು. ಅತ್ಯಂತ 
ಪೂಜ್ಯತೆಯಿಂದ ಅವರ ಪಾದ ಮುಟ್ಟಿ ನಮಸ್ಕರಿಸಿದ. ಶ್ರೀರಾಮಕೃಷ್ಣರು ಮಂದಸ್ಮಿತ 
ವದನರಾಗಿ ಅವನನ್ನು ಪ್ರೀತಿಯಿಂದ ಮಾತನಾಡಿಸಿದರು. ನಿವಿಷಾರ್ಧದಲ್ಲಿ ಆತನ ಅಂತ 
ಸ್ಪತ್ವವನ್ನು ತೂಗಿ ನೋಡಿ ಸಂತಸಗೊಂಡರು. ಅನಂತರ: ಅವನನ್ನು ತಮ್ಮ ಕೋಣೆಗೆ 
ಕರೆದೊಯ್ದು ಸನಿಹದಲ್ಲೇ ಕುಳ್ಳಿರಿಸಿಕೊಂಡರು. ತಾರಕನಿಗೆ ತನ್ನ ಹೆತ್ತ ತಾಯಿಯೇ 
ಎದುರಿಗಿರುವಂತೆ ಭಾಸವಾಯಿತು. ಅನಿರ್ವಚನೀಯ ಆನಂದದಿಂದ ಶ್ರೀರಾಮಕೃಷ್ಣರಿಗೆ 
ಮುತ್ತೆ ನಮಿಸಿ, ಅವರ ಮಡಿಲ ಮೇಲೆ ತಲೆಯೊರಗಿಸಿ ಕುಳಿತುಬಿಟ್ಟ. ಶ್ರೀರಾಮಕೃಷ್ಣರು 
ಮೆಲ್ಲನೆ ಅವನ ತಲೆಯನ್ನು ನೇವರಿಸಿದರು. ಅನಂತರ ಕೇಳಿದರು: 

""ಏನಪ್ಪ, ನೀನು ಸಾಕಾರಭಗವಂತನನ್ನು ನಂಬುತ್ತೀಯೋ ನಿರಾಕಾರನನ್ನೊ?'' 

ತಾರಕ: ""ನಿರಾಕಾರ ಭಗವಂತನನ್ನು.'' 

ಶ್ರೀರಾಮಕೃಷ್ಣರು: ""ಒಳ್ಳೇದು, ಆದರೆ ನೀನು ಸಾಕಾರದೇವರನ್ನೂ ನಿರಾಕರಿಸ 
ಲಾಗದು. ಜಗನ್ಮಾತೆ ದಿವ್ಯಶಕ್ತಿ ಸ್ವರೂಪಿಣಿ, ಆಕೆ ಅನೇಕ ಬಗೆಯಾಗಿ ವ್ಯಕ್ತಳಾಗುತ್ತಾಳೆ.'' 

ಸಂಜೆ ಆರತಿಯ ಸಮಯ; ದೇವಾಲಯಗಳಿಂದ ಗಂಟೆ ಜಾಗಟೆಗಳ ಧ್ವನಿ ಕೇಳಿಬರ 
ಲಾರಂಭಿಸಿತು. ಶ್ರೀರಾಮಕೃಷ್ಣರು ತಾರಕನನ್ನು ಕರೆದುಕೊಂಡು ಕಾಳೀಮಂದಿರದೆಡೆಗೆ 
ನಡೆದರು; ತಾವು ಮಾತೆಗೆ ಸಾಷ್ಟಾಂಗ ಪ್ರಣಾಮ ಮಾಡಿದರು. ತಾರಕ ಈಗ ಗಲಿಬಿಲಿಗೆ 
ಸಿಕ್ಕಿಕೊಂಡ -- ತಾನೂ ನಮಸ್ಕಾರ ಮಾಡಬೇಕೆ? ಅಥವಾ ಸುಮ್ಮನಿರಲೆ? ಏಕೆಂದರೆ 
ವಿಗ್ರಹಕ್ಕೆ ನಮಸ್ಕರಿಸುವುದು ಮಹಾಪಾಪವೆಂದು ಬ್ರಾಹ್ಮಸಮಾಜದಲ್ಲಿ ಕಲಿತಿದ್ದನಲ್ಲ! 
ಆದರೆ ಮರುಕ್ಷಣಕ್ಕೇ ಹೊಸದೊಂದು ಆಲೋಚನೆ ಸ್ಫುರಿಸಿತು: "ಅದೇನೋ ಸರಿ, ಆದರೆ 
ದೇವರು ಸರ್ವವ್ಯಾಪಿಯಲ್ಲವೆ? ಅಂದಮೇಲೆ ಅವನು ಈ ವಿಗ್ರಹದಲ್ಲೂ ಇರಲಾರನೆ?' 
ಈ ಆಲೋಚನೆ ಅವನಿಗೇ ಬಹಳ ಸಮಾಧಾನ ಕೊಟ್ಟಿತು. ಈಗ ಅವನು ಹೃತ್ಪೂರ್ವಕ 
ವಾಗಿ ದೇವಿಗೆ ನಮಸ್ಕರಿಸಿದ. ಶ್ರೀರಾಮಕೃಷ್ಣರು ಇದನ್ನು ಗಮನಿಸಿದರು. ಅವರು 
ಸುಪ್ರೀತರಾದಂತೆ ತೋರಿತು. 

ಅಂದು ರಾತ್ರಿ ಅಲ್ಲೇ ಉಳಿದುಕೊಳ್ಳುವಂತೆ ಅವರು ತಾರಕನಿಗೆ ಹೇಳಿದರು. ಆದರೆ 
ಅವನು ದಕ್ಷಿಣೇಶ್ವರದ ತನ್ನ ಸ್ನೇಹಿತನ ಮನೆಗೆ ಹೋಗಿರಲು ಒಪ್ಪಿಕೊಂಡುಬಿಟ್ಟಿದ್ದ. 
ಆದ್ದರಿಂದ ಅವರ ಕೋರಿಕೆಯನ್ನು ನಿರಾಕರಿಸಿ ಕ್ಷಮೆ ಯಾಚಿಸಿದ. ಶ್ರೀರಾಮಕೃಷ್ಣರಿಗೆ 
ಇದರಿಂದಲೂ ಬಹಳ ಸಂತೋಷವೇ ಆಯಿತು. ""ಒಳ್ಳೆಯದು, ನಾವು ನಮ್ಮಮಾತನ್ನು 

ಉಳಿಸಿಕೊಳ್ಳಬೇಕು. ಕಲಿಯುಗದಲ್ಲಿ ಸತ್ಯಪರಿಪಾಲನೆಯೇ ಒಂದು ತಪಸ್ಸು'' ಎನ್ನುತ್ತ 
ಅವನನ್ನು ಬೆಂಬಲಿಸಿದರು. ""ಒಳ್ಳೆಯದು, ನಾಳೆ ಮತ್ತೆ ಬಾ'' ಎಂದು ವಾತ್ಸಲ್ಯದಿಂದ 
ನುಡಿದು ಬೀಳ್ಗೊಟ್ಟರು. 

ಶ್ರೀರಾಮಕೃಷ್ಣರ ಪ್ರೇಮಬಂಧನದಲ್ಲಿ ಸಿಲುಕಿದ ತಾರಕ ಮತ್ತೆಮತ್ತೆ ಅವರ ಬಳಿಗೆ 
ಹೋಗತೊಡಗಿದ. ಈಗ ಅವನ ಪಾಲಿಗೆ ಮನೆಯ ಜೀವನ, ಕಛೇರಿಯ ಕೆಲಸ ಎಲ್ಲವೂ 
ದೊಡ್ಡ ಭಾರವಾಗಿ ಪರಿಣಮಿಸಿದುವು. ಸ್ವಲ್ಪ ಅವಕಾಶ ದೊರೆತರೆ ಸಾಕು, ಶ್ರೀರಾಮಕೃಷ್ಣರ 
ಬಳಿಗೆ ಓಡಿಬಿಡುತ್ತಿದ್ದ. ಆ ಅದ್ಭುತ ದಿನಗಳನ್ನು ಸ್ಮರಿಸಿಕೊಂಡು ಮುಂದೆ ಅವನೆನ್ನುತ್ತಾನೆ: 
"ನಾವುಗಳು ದಕ್ಷಿಣೇಶ್ವರಕ್ಕೆ ಹೋದಾಗ ಒಂದೋ ಎರಡೋ ಗಂಟೆ ಕಾಲ ಠಾಕೂರ 
ರೊಡನೆ ಇರುತ್ತಿದ್ದೆವು. ಎಷ್ಟೋ ಸಲ ಅಲ್ಲಿ ಮಾತುಕತೆಯೇನೂ ನಡೆಯುತ್ತಿರಲಿಲ್ಲ. 
ಕೇವಲ ಮೌನ, ಆದರೆ ಆ ಸಾನ್ನಿಧ್ಯದ ಪ್ರಭಾವ ಮಾತ್ರ ದಿನಗಟ್ಟಲೆ ಹಾಗೇ ಇರುತ್ತಿತ್ತು. 
ಭಗವಚ್ಚಿಂತನೆಯಲ್ಲಿ ಮುಳುಗಿ, ಒಂದು ಬಗೆಯ ಆಧ್ಯಾತ್ಮಿಕ ಮತ್ತಿನಲ್ಲಿ ಇದ್ದುಬಿಡು . 
ತ್ತಿದ್ದೆವು.'' | 

ಒಂದು ದಿನ ಶ್ರೀರಾಮಕೃಷ್ಣರು ತಾರಕನ ಕೌಟುಂಬಿಕ ಹಿನ್ನೆಲೆಯನ್ನು ಕೇಳಬಯ 
ಸಿದರು. ತಾರಕ ತನ್ನ ತಂದೆಯ ಬಗ್ಗೆ ಹೇಳಿದಾಗ ಅವರು ಆಶ್ಚರ್ಯಗೊಂಡು ಉದ್ಗರಿ 
ಸಿದರು: ""ಓ! ರಾಮಕನ್ಹೈ ಘೋಷಾಲರ ಮಗನೋ ನೀನು! ನನಗೆ ಅವರ ಪರಿಚಯ 
ಚೆನ್ನಾಗಿಯೇ ಇದೆ.'' ಹೀಗೆಂದ ಅವರು ತಮಗೆ ಆತನ ಪರಿಚಯ ಹೇಗಾಯಿತೆಂಬುದನ್ನು 
ತಿಳಿಸಿದರು. 

ಸುಮಾರು ಇಪ್ಪತ್ತೈದು ವರ್ಷಗಳ ಹಿಂದಿನ ಮಾತು; ಶ್ರೀರಾಮಕೃಷ್ಣರ ಸಾಧನಾ 
ವಧಿಯ ತಾರುಣ್ಯ. ಆಗ ಅವರಿಗೆ ಕೆಲವೊಮ್ಮೆ ಮೈಯಲ್ಲೆಲ್ಲ ಉರಿತದ ಅನುಭವವಾಗು 
ತ್ತಿದ್ದುದನ್ನೂ, ಅದಕ್ಕಾಗಿ ಅವರು ಎಷ್ಟೋ ಚಿಕಿತ್ಸೆಗಳನ್ನು ಮಾಡಿಸಿಕೊಂಡದ್ದನ್ನೂ ನಾವು 
ನೋಡಿದ್ದೇವೆ. ಆ ದಿನಗಳಲ್ಲಿ ರಾಮಕನ್ಹೈ ಘೋಷಾಲನನ್ನು ರಾಣಿ ರಾಸಮಣಿ ತನ್ನ 
ಎಸ್ಟೇಟಿನ ವ್ಯವಹಾರಗಳಲ್ಲಿ ವಕೀಲನನ್ನಾಗಿ ನೇಮಿಸಿಕೊಂಡಿದ್ದಳು. ಆದ್ದರಿಂದ ಆತ 
ಆಗಾಗ ಅಲ್ಲಿಗೆ ಬಂದುಹೋಗುತ್ತಿದ್ದ. ಅಲ್ಲದೆ ಅವನೊಬ್ಬ ತಂತ್ರಸಾಧಕನೆಂಬ ವಿಷಯವೂ 
ಪ್ರಸಿದ್ಧವಾಗಿತ್ತು. ಆದ್ದರಿಂದ ಒಮ್ಮೆ ಶ್ರೀರಾಮಕೃಷ್ಣರು ತಮ್ಮ ಮೈಉರಿತದ ನಿವಾರಣೆಗೆ 
ಏನಾದರೊಂದು ಉಪಾಯ ಸೂಚಿಸುವಂತೆ ಅವನನ್ನು ಕೇಳಿಕೊಂಡರು. ಆಗ ಅವನು 
ಸ್ವಲ್ಪ ಆಲೋಚಿಸಿ, ಅವರು ತಮ್ಮಇಷ್ಟದೇವತೆಯ ಕವಚವನ್ನು ತೋಳಿನಲ್ಲಿ ಧರಿಸುವಂತೆ 
ಸಲಹೆ ಮಾಡಿದ. ಶ್ರೀರಾಮಕೃಷ್ಣರು ಹಾಗೇ ಮಾಡಿದಾಗ, ಉರಿತ ತಕ್ಷಣ ಉಪಶಮನ 
ವಾಯಿತು. ಹೀಗೆ ಅವರಿಬ್ಬರಲ್ಲಿ ಆತ್ಮೀಯತೆ ಬೆಳೆಯಿತು. ಆದರೆ ಕೆಲವು ಕಾಲದ ಬಳಿಕ 
ಅವನಿಗೆ ದಕ್ಷಿಣೇಶ್ವರದ ಸಂಪರ್ಕ ಕಡಿದುಹೋದದ್ದರಿಂದ ಮತ್ತೆ ಅವರಿಬ್ಬರ ಭೇಟಿ 
ಯಾಗಿರಲಿಲ್ಲ. ಈಗ ಶ್ರೀರಾಮಕೃಷ್ಣರು ಅವನನ್ನೊಮ್ಮೆ ನೋಡಲು ಇಷ್ಟಪಟ್ಟರು. ಕೆಲ 
ದಿನಗಳಲ್ಲೇ ರಾಮಕನ್ಹೈ ಘೋಷಾಲ ಬಂದ; ಶ್ರೀರಾಮಕೃಷ್ಣರಿಗೆ ಉದ್ದಂಡ ಪ್ರಣಾಮ 
ಮಾಡಿದ. ಶ್ರೀರಾಮಕೃಷ್ಣರು ಸಮಾಧಿಸ್ಥಿತಿಗೇರಿ ಅವನ ತಲೆಯ ಮೇಲೆ ಪಾದವನ್ನಿರಿ 
ಸಿದರು. ಘೋಷಾಲ ಅವರ ಪಾದವನ್ನು ತಬ್ಬಿಹಿಡಿದು ಆನಂದಾಶ್ರು ಸುರಿಸಿದ, 

ಶ್ರೀರಾಮಕೃಷ್ಣರು ತಾರಕನಾಥನಿಗೆ ಅನೇಕ ಅಪೂರ್ವ ಅನುಭವಗಳನ್ನು ಮಾಡಿಸಿ 

ಕೊಟ್ಟು, ಅವನನ್ನು ಸಾಧನಾಪಥದಲ್ಲಿ ವೇಗವಾಗಿ ಮುನ್ನಡೆಸಿದರು. ಒಂದು ದಿನ ಅವರು 

ಅವನನ್ನು ಏಕಾಂತಕ್ಕೆ ಕರೆದು ಅವನ ನಾಲಿಗೆಯ ಮೇಲೆ ಬೆರಳಿನಿಂದ ಏನೋ ಬರೆದರು. 

ಆಗ ಅವನಿಗೆ ಮೈಯಲ್ಲೆಲ್ಲ ಒಂದು ವಿಚಿತ್ರವಾದ ಅನುಭವವಾಯಿತು; ಬಾಹ್ಯಜಗತ್ತು 

ಕಣ್ಮರೆಯಾಗಿ ಮನಸ್ಸು ಸಂಪೂರ್ಣ ಅಂತರ್ಮುಖವಾಯಿತು, ಗಾಢಧ್ಯಾನದಲ್ಲಿ 
ೇನನಾದ. 

ಆ ದಿನಗಳಲ್ಲಿನ ತನ್ನ ಮನಸ್ಥಿತಿಯನ್ನು ಅವನೊಮ್ಮೆ ಬಣ್ಣಿಸುತ್ತಾನೆ: ""ಎಷ್ಟೋ 
ಸಲ ನನಗೆ, ಶ್ರೀರಾಮಕೃಷ್ಣರೆದುರು ಅತ್ತುಬಿಡಬೇಕೆಂಬ ಮನಸ್ಸಾಗುತ್ತಿತ್ತು. ಒಂದು ರಾತ್ರಿ 
ನಾನು ಕಾಳೀ ಮಂದಿರದೆದುರು ನಿಂತು ಬಹಳ ಹೊತ್ತು ಅಳುತ್ತಿದ್ದೆ. ನನ್ನನ್ನು ಎಷ್ಟೋ 
ಹೊತ್ತಿನಿಂದ ಕಾಣದೆ ಠಾಕೂರರು ಕಾತರಗೊಂಡಿದ್ದರು. ನಾನು ಅವರ ಬಳಿಗೆ ಹೋದಾಗ 
ನನ್ನನ್ನು ಕಂಡು "ಒಳ್ಳೆಯದು, ದೇವರಿಗಾಗಿ ಸುರಿಸಿದ ಕಣ್ಣೀರು ಪೂರ್ವಜನ್ಮಗಳ ಪಾಪ 
ವನ್ನೆಲ್ಲ ತೊಳೆದುಬಿಡುತ್ತದೆ' ಎಂದರು. ಇನ್ನೊಮ್ಮೆ ನಾನು ಪಂಚವಟಿಯಲ್ಲಿ ಧ್ಯಾನಸ್ಥ 
ನಾಗಿದ್ದಾಗ ಠಾಕೂರರು ಬಂದರು. ಅವರು ನನ್ನತ್ತ ನೋಟ ಹರಿಸಿದೊಡನೆ ನಾನು 
ಅಳತೊಡಗಿದೆ. ಅವರು ಒಂದು ಮಾತನ್ನೂ ಆಡದೆ ಹಾಗೇ ನಿಂತರು. ನನ್ನ ದೇಹ 
ದಲ್ಲೇನೋ ಒಂದು ಶಕ್ತಿ ಹರಿದಂತಾಗಿ ನಾನು ಕಂಪಿಸಲಾರಂಭಿಸಿದೆ. ಅದನ್ನು ಕಂಡು 
ಅವರು, "ಭೇಷ್‌! ಇದು ನಿನ್ನ ಭಕ್ತಿಭಾವದ ಪರಿಣಾಮ' ಎಂದರು. ಬಳಿಕ ನನ್ನನ್ನು ತಮ್ಮ 
ಕೋಣೆಗೆ ಕರೆದೊಯ್ದು ತಿನ್ನಲು ತಿಂಡಿ ಕೊಟ್ಟರು. ಅವರು ತಮ್ಮ ನೋಟಮಾತ್ರದಿಂದ 
ಭಕ್ತರೊಳಗಿನ ಆಧ್ಯಾತ್ಮಿಕ ಶಕ್ತಿಯನ್ನು ಜಾಗೃತಗೊಳಿಸಬಲ್ಲವರಾಗಿದ್ದರು.'' 

ಶ್ರೀರಾಮಕೃಷ್ಣರ ಸಂಪರ್ಕಕ್ಕೆ ಬಂದ ಮೇಲೆ ತಾರಕನಲ್ಲಿ ವೈರಾಗ್ಯಭಾವ ಇನ್ನಷ್ಟು 
ದೃಢವಾಯಿತು. ಸಂಸಾರವನ್ನು ಸಂಪೂರ್ಣ ತ್ಯಜಿಸಿಬಿಡುವ ನಿರ್ಧಾರ ಮಾಡಿ ಗುರುವಿನ 
ಅನುಮತಿ ಕೋರಿದ. ಆದರೆ ಅದಕ್ಕವರು ಒಪ್ಪಲಿಲ್ಲ. ಬದಲಾಗಿ ಹೀಗೆಂದರು: ""ಮದು 
ವೆಯಾಯಿತು ಅಂತ ಏಕೆ ಭಯಪಡುತ್ತಿದ್ದೀಯೆ? ನಾನಿದ್ದೇನೆ ನಿನ್ನ ರಕ್ಷಣೆಗೆ. ನಿನ್ನ 
ಹೆಂಡತಿ ಬದುಕಿರುವವರೆಗೂ ಅವಳಿಗಾಗಿ ಸಂಸಾರದಲ್ಲೇ ಇರು. ಸ್ವಲ್ಪ ತಾಳ್ಮೆ ತಂದುಕೊ. 
ಜಗನ್ಮಾತೆ ಎಲ್ಲವನ್ನೂ ಸರಿಪಡಿಸುತ್ತಾಳೆ.'' ಈಗ ತಾರಕ ಸಮಾಧಾನಚಿತ್ತದಿಂದ ಜೀವನ 
ನಡೆಸುತ್ತ ಬಂದ. ಆದರೆ ಕೆಲಕಾಲದಲ್ಲೇ ಅವನ ಹೆಂಡತಿ ಇದ್ದಕ್ಕಿದ್ದಂತೆ ಮೃತ್ಯುವಿಗೀಡಾ 
ದಳು. ತಾರಕನ ಪಾಲಿಗಿದ್ದ ಏಕಮಾತ್ರ ಪ್ರತಿಬಂಧಕ ದೂರವಾಯಿತು. ಈಗ ಅವನು 
ತಂದೆಯ ಆಶೀರ್ವಾದವನ್ನು ಪಡೆದು ಸಂನ್ಯಾಸಿಯಂತೆ ಜೀವಿಸತೊಡಗಿದ. 

ಶ್ರೀರಾಮಕೃಷ್ಣರು ತಮ್ಮ ತರುಣಶಿಷ್ಕರಲ್ಲಿ ಕೆಲವರನ್ನು ಈಶ್ವರಕೋಟಿಗಳು, 
ಎಂದರೆ ಮುಕ್ತರಾಗಿದ್ದುಕೊಂಡೇ ಲೋಕಕಲ್ಯಾಣಕ್ಕಾಗಿ ಜನ್ಮವೆತ್ತಿ ಬರುವವರು, ಎಂದು 
ಕರೆಯುತ್ತಿದ್ದರು. ಇವರಲ್ಲಿ ಬಾಬುರಾಮ ಒಬ್ಬನು. 

ಹೂಗ್ಲಿ ಜಿಲ್ಲೆಯ ಆಂಟ್‌ಪುರದ ಉದಾತ್ತ ಸಿರಿವಂತ ಕುಟುಂಬವೊಂದರಲ್ಲಿ ಬಾಬು 
ರಾಮ್‌ ಘೋಷನ ಜನನ (೧೦-೧೨-೧೮೬೧). ತಂದೆ ತಾರಾಪ್ರಸನ್ನನೂ ತಾಯಿ 
ಮಾತಂಗಿನಿ ದಾಸಿಯೂ ಭಕ್ತಿ ಶ್ರದ್ಧಾವಂತರು, ಸಜ್ಜನರು. ಭಕ್ತಿ, ಸರಳತೆ, ಸಹೃದಯತೆ 
ಗಳು ಬಾಬುರಾಮನಿಗೆ ಜನ್ಮದಿಂದಲೇ ಬಂದವುಗಳು. 

ಚಿಕ್ಕಂದಿನಿಂದಲೂ ಬಾಬುರಾಮ ತನ್ನ ಒಡನಾಡಿಗಳೆಲ್ಲರ ಕಣ್ಮಣಿ, ಆಗಿನಿಂದಲೂ 
ಅವನಲ್ಲಿ ವಿರಕ್ತಿಯ ಚಿಹ್ನೆಗಳು ಎದ್ದುಕಾಣುತ್ತಿದ್ದುವು. ಅವನಿನ್ನೂ ನಾಲ್ಕೈದು ವರ್ಷದ 
ಪೋರನಾಗಿದ್ದಾಗಲೇ ಯಾರಾದರೂ ಮದುವೆಯ ವಿಷಯವೆತ್ತಿ ಅವನನ್ನು ಕೀಟಲೆ 
ಮಾಡಿದರೆ, ""ಅಯ್ಯೋ, ನನಗೆ ಮದುವೆ ಮಾಡಿಬಿಡಬೇಡಿ! ಬೇಡ, ಬೇಡ! ಮದುವೆ 
ಯಾದರೆ ನಾನು ಸತ್ತೇ ಹೋಗುತ್ತೇನೆ'' ಎಂದು ಗಾಬರಿಯಿಂದ ನುಡಿಯುತ್ತಿದ್ದನಂತೆ! 

ಗಂಗಾತೀರದಲ್ಲಿ ಕಾಣಸಿಗುತ್ತಿದ್ದ ಸಾಧು ಬೈರಾಗಿಗಳೆಂದರೆ ಅವನಿಗೆ ಅಪಾರ ಭಕ್ತಿ, 
ಪ್ರೀತಿ; ಅವರೊಂದಿಗೆ ಬೆರೆಯುವುದೆಂದರೆ ತುಂಬ ಆನಂದ. ಎಂಟು ವರ್ಷದ ಹೊತ್ತಿಗೆ 
ಅವನ ಮನದಲ್ಲಿ ತನ್ನ ಭವಿಷ್ಯದ ಒಂದು ಸುಂದರ ದೃಶ್ಯ ಮೈದಾಳಿ ನಿಲ್ಲುತ್ತಿತ್ತು: 
ಯಾವುದೋ ಒಂದು ನಿರ್ಜನ ತಾಣ. ಒತ್ತೊತ್ತಾಗಿ ಬೆಳೆದ ಮರಗಳ ಸಾಲು ಆ 
ಜಾಗವನ್ನು ಜನಜಂಗುಳಿಯಿಂದ ಪ್ರತ್ಯೇಕಿಸಿರಬೇಕು. ಅಲ್ಲೊಂದು ಪುಟ್ಟ ಕುಟೀರ, ಒಬ್ಬ 
ಸಾಧುಸಖನೊಂದಿಗೆ ಅಲ್ಲಿ ತಾನು ವಾಸಿಸಬೇಕು... 

ಕಾಲಾಂತರದಲ್ಲಿ ಬಾಲಕನ ಈ ಹೊಂಗನಸು ಆಶ್ಚರ್ಯಕರವಾಗಿ ನನಸಾಯಿತು. 

ಬಾಬುರಾಮ ತನ್ನ ಹಳ್ಳಿಯಲ್ಲಿ ಪ್ರಾಥಮಿಕ ವಿದ್ಯಾಭ್ಯಾಸವನ್ನು ಮುಗಿಸಿದ. 
ತರುವಾಯ ಕಲ್ಕತ್ತದ ಶ್ಯಾಮಪುಕುರದ_ ಬಳಿಯಿದ್ದ ಮೆಟ್ರೊಪಾಲಿಟನ್‌ ಶಾಲೆಗೆ ಸೇರಿ 
ಕೊಂಡ. ಇಲ್ಲಿ ಅವನಿಗೆ ಸಹಪಾಠಿ ರಾಖಾಲನ ಸಖ್ಯ ದೊರಕಿತು. ಇಬ್ಬರೂ ಆತ್ಮೀಯ 
ಸ್ನೇಹಿತರಾದರು. ರಾಖಾಲ ಆಗತಾನೆ ಶ್ರೀರಾಮಕೃಷ್ಣರ ಸಂಪರ್ಕಕ್ಕೆ ಬಂದಿದ್ದ. ಅವನ 
ಮೂಲಕ ಬಾಬುರಾಮನಿಗೂ ಅವರ ಹೆಸರು ಕಿವಿಗೆ ಬಿತ್ತು. 

ಬಾಬುರಾಮನ ಅಕ್ಕ ಕೃಷ್ಣಭಾವಿನಿಗೆ ಕಲ್ಕತ್ತದ ಬಲರಾಮ ಬೋಸನೊಂದಿಗೆ 
ಮದುವೆಯಾಗಿತ್ತು. ಯಾವಾಗ ಬಲರಾಮ ಶ್ರೀರಾಮಕೃಷ್ಣರ ಪ್ರಭಾವವಲಯಕ್ಕೆ 
ಬಂದನೋ ಆಗ ಅವನ ಹೆಂಡತಿಯೂ, ತರುವಾಯ ಅವಳ ತೌರುಮನೆಯವರೂ ಆ 
ವಲಯದಲ್ಲಿ ಸಿಲುಕಿಕೊಳ್ಳುವಂತಾಯಿತು. ಬಾಬುರಾಮನ ಅಣ್ಣನೂ ಶ್ರೀರಾಮಕೃಷ್ಣ 

ರನ್ನು ಭೇಟಿ ಮಾಡಿದ್ದ. ""ಭಗವನ್ನಾಮವನ್ನು ಉಚ್ಚರಿಸುತ್ತ ಶ್ರೀಗೌರಾಂಗನಂತೆ ಉನ್ಮತ್ತ 
ರಾಗಿ ಬಾಹ್ಯಪ್ರಜ್ಞೆಯನ್ನೇ ಕಳೆದುಕೊಳ್ಳುವ ಸಾಧುಗಳೊಬ್ಬರು ದಕ್ಷಿಣೇಶ್ವರದಲ್ಲಿದ್ದಾರೆ'' 
ಎಂದು ಅವನಿಂದ ಕೇಳಿ ಬಾಬುರಾಮನ ಕುತೂಹಲಕೆರಳಿತು. ಇದಾದ ಕೆಲವೇ ದಿನಗಳಲ್ಲಿ 
ಅವರ ದರ್ಶನಾವಕಾಶವೂ ದೊರಕಿತು. ಒಂದು ದಿನ ಅವನು ಭಾಗವತ ವಾಚನವನ್ನು 
ಕೇಳಲು ಜೊರಾಸಂಕೊ ಎಂಬಲ್ಲಿನ "ಹರಿಸಭೆ'ಗೆ ಹೋಗಿದ್ದ. ಆ ದಿನ ಶ್ರೀರಾಮಕೃಷ್ಣರೂ 
ಬಂದು ಶ್ರೋತೃಗಳೊಂದಿಗೆ ಕುಳಿತು ಆನಂದದಿಂದ ಕೇಳುತ್ತಿದ್ದರು. ಕೆಲವರು ಭಕ್ತರು 
ಅವರ ಸನಿಹದಲ್ಲೇ ಕುಳಿತು, ಆಗಾಗ ಭಾಗವತ ವಾಚಕರ ಮಾತಿಗೆ ಸಂಬಂಧಿಸಿದಂತೆ 
ಅವರಾಡುತ್ತಿದ್ದ ಮಾತುಗಳನ್ನು, ಉದ್ಗಾರಗಳನ್ನು ಅತ್ಯಾಸಕ್ತಿಯಿಂದ ಆಲಿಸುತ್ತಿದ್ದರು. 
ಒಮ್ಮೆ ಶ್ರೀರಾಮಕೃಷ್ಣರು ವಾಚನಕಾರರ ಯಾವುದೋ ಮಾತನ್ನು ಕೇಳಿ ಆನಂದವಶರಾಗಿ 
ಸಮಾಧಿಸ್ಥಿತಿಗೇರಿದರು. ಬಾಬುರಾಮ ಅತ್ಯಾಶ್ಚರ್ಯದಿಂದ ಅವರನ್ನೇ ದಿಟ್ಟಿಸಿದ. ಆ ದೃಶ್ಯ 
ಅವನ ಮನಸ್ಸಿನಲ್ಲಿ ಹಾಗೇ ನಿಂತುಬಿಟ್ಟಿತು. 

ಮರುದಿನ ಅವನು ರಾಖಾಲನ ಬಳಿ ಶ್ರೀರಾಮಕೃಷ್ಣರ ಬಗ್ಗೆ ಪ್ರಸ್ತಾಪಿಸಿದ. ತಾನು 
ಹಿಂದಿನ ದಿನ ಕಂಡದ್ದು ಅವರನ್ನೇ ಎಂದು ಆಗ ಖಚಿತವಾಯಿತು. ಅವರನ್ನು ಭೇಟಿ 
ಮಾಡಬೇಕೆಂಬ ಅವನ ಉತ್ಸಾಹವನ್ನು ನೋಡಿ, ರಾಖಾಲ ಅವನನ್ನು ದಕ್ಷಿಣೇಶ್ವರಕ್ಕೆ 
ಕರೆದುಕೊಂಡು ಹೋಗಲು ಒಪ್ಪಿದ. 

ಮುಂದಿನ ಶನಿವಾರ ಶಾಲೆ ಮುಗಿಸಿಕೊಂಡು ಇಬ್ಬರೂ ಹೊರಟರು. ದಾರಿಯಲ್ಲಿ 
ರಾಖಾಲ ಕೇಳಿದ: "“ಇವತ್ತು ರಾತ್ರಿ ಅಲ್ಲೇ ಇದ್ದುಬಿಡೋಣ, ಏನೆನ್ನುವೆ?'' 

ಆದರೆ ಬಾಬುರಾಮನಿಗೆ ದಕ್ಷಿಣೇಶ್ವರದ ಬಗ್ಗೆ ಏನೂ ತಿಳಿದಿರಲಿಲ್ಲ. ಪರಮ 
ಹಂಸರು ಎಂದರೆ ಎಲ್ಲೋ ಒಂದು ಪರ್ಣಕುಟೀರದಲ್ಲಿ ವಾಸಿಸಿರಬೇಕು ಎಂಬುದು ಅವನ 
ಕಲ್ಪನೆ. ಆದ್ದರಿಂದ ಹಿಂದೇಟು ಹಾಕುತ್ತ ಹೇಳಿದ: 

""ಅಲ್ಲಿ ಮಲಗಿಕೊಳ್ಳಲು ಜಾಗ ಇರುತ್ತದೆಯೆ?'' 

"ಇದ್ದರೂ ಇರಬಹುದು.'' 

"ಅದು ಸರಿ ಊಟಕ್ಕೇನು ಮಾಡುವುದು? ಹೋಟೆಲು-ಗೀಟೆಲು...?'' 

ರಾಖಾಲ ಮುಗುಳ್ನಗುತ್ತ ಹೇಳಿದ: ""ಹೇಗೋ ಮಾಡಿದರಾಯಿತು ಬಾ.'' 

ಸೂರ್ಯಾಸ್ತದ ಹೊತ್ತಿಗೆ ಇಬ್ಬರೂ ಕಾಳೀ ಮಂದಿರವನ್ನು ತಲುಪಿದರು. ಆಗಸದ 
ರಕ್ತವರ್ಣವು ಭಾಗೀರಥಿಯ ನೀಲಜಲದಲ್ಲಿ ಪ್ರತಿಫಲನಗೊಂಡು, ಆ ಭವ್ಯ ದೇಗುಲ 
ಕ್ಕೊಂದು ವಿಶೇಷ ಶೋಭೆಯನ್ನು ನೀಡಿತ್ತು. ಈ ಹೊಸ ಸ್ಥಳದ ಶಾಂತಿ-ಕಾಂತಿಗಳಿಗೆ 
ಬಾಬುರಾಮ ಸಂಪೂರ್ಣ ಮಾರುಹೋದ. ಅವನಿಗೆ ಅದೊಂದು ಕಿನ್ನರಲೋಕದಂತೆ 
ತೋರಿತು. 

ಇಬ್ಬರೂ ನೇರವಾಗಿ ಶ್ರೀರಾಮಕೃಷ್ಣರ ಕೋಣೆಯನ್ನು ಪ್ರವೇಶಿಸಿದರು. ಆದರೆ 
ಶ್ರೀರಾಮಕೃಷ್ಣರು ಅಲ್ಲಿರಲಿಲ್ಲ. ಅವರು ಎಲ್ಲಿರಬಹುದೆಂದು ಊಹಿಸಿದ ರಾಖಾಲ 
ಅವರನ್ನು ತರೆತರಲು ಓಡಿದ. ಸ್ವಲ್ಪ ಹೊತ್ತಿಗೆ ಅವನು ಅವರ ಕೈಹಿಡಿದು ನಡೆಸಿಕೊಂಡು 
ಬಂದ. ಅವರು ಭಾವಮತ್ತರಾಗಿ, ಅಸ್ಥಿರ ಹೆಜ್ಜೆಗಳನ್ನಿಡುತ್ತ ತೂರಾಡಿಕೊಂಡು ಬರು 


ತ್ರಿ ದ್ದರು. 

ಕೋಣೆಗೆ ಬಂದು ಕುಳಿತ ಮೇಲೆ ಶ್ರೀರಾಮಕೃಷ್ಣರು ನಿಧಾನವಾಗಿ ಸಹಜ್ಜೂತಿಗೆ 
ಮರಳಿದರು. ಹೊಸ ತರುಣನನ್ನು ಕಂಡು ಉತ್ಸುಕತೆಯಿಂದ ಅವನ ಪರಿಚಯ ಕೇಳಿದರು. 
ಅವನು ಬಲರಾಮನ ಭಾವಮೈದುನನೆಂದು ತಿಳಿದಾಗ ಉದ್ಗರಿಸಿದರು: ""ಓ ಬಲರಾಮನ 
ಸಂಬಂಧಿಯೆ? ಹಾಗಾದರೆ ನಮಗೂ ಸಂಬಂಧಿಯೆಂದೇ ಆಯಿತು!... ಒಳ್ಳೇದು, ನಿನ್ನ 
ಸ್ವಂತ ಸ್ಥಳ ಯಾವುದು?'' 

""ಆಂಟ್‌ಪುರ, ಮಹಾಶಯರೆ.'' 

""ಹೌದೇನು! ಈಗ ರುನಾಮಾಪುಕುರದಲ್ಲಿರುವ ಕಾಲೂ ಮತ್ತು ಭಾಲೂ ಕೂಡ 
ಅಲ್ಲಿಯವರೇ ಅಲ್ಲವೆ?” | 

""ಹೌದು, ಅವರು ನನ್ನ ಸೋದರಮಾವಂದಿರು! ಆದರೆ ನಿಮಗೆ ಅವರ ಪರಿಚಯ 
ಹೇಗೆ?'' 

""ಅವರು ರಾಮಪ್ರಸಾದ ಮಿತ್ರರ ಮಕ್ಕಳಲ್ಲವೆ? ನಾನು ಹಿಂದೆ ರುಭಾಮಾಪುಕುರ 
ದಲ್ಲಿದ್ದಾಗ ಎಷ್ಟೋ ಸಲ ಅವರ ಮನೆಗೂ ದಿಗಂಬರ ಮಿತ್ರರ ಮನೆಗೂ ಹೋಗುತ್ತಿದ್ದೆ.'' 

ಈಗ ಶ್ರೀರಾಮಕೃಷ್ಣರು ಬಾಬುರಾಮನ ಕೈಹಿಡಿದು, "“ಎಲ್ಲಿ, ಸ್ವಲ್ಪ ಬೆಳಕಿಗೆ ಬಾ. 
ಮುಖವನ್ನೊಮ್ಮೆ ನೋಡುತ್ತೇನೆ'' ಎಂದರು. ಹಣತೆಯ ದೀಪದ ಮಂದ ಪ್ರಕಾಶದಲ್ಲಿ 
ಅವನ ಮುಖಲಕ್ಷಣಗಳನ್ನು ಸೂಕ್ಷ್ಮವಾಗಿ ಪರಿಶೀಲಿಸಿ, ""ಒಳ್ಳೆಯದು, ಒಳ್ಳೆಯದು'' 
ಎನ್ನುತ್ತ ತಲೆಯಾಡಿಸಿದರು. ಅವನ ಮುಂಗೈಯನ್ನು ತಮ್ಮ ಕೈಗಳಲ್ಲಿ ಹಿಡಿದು, ಅದರ 
ಭಾರವನ್ನು ನೋಡುವಂತೆ ಮೆಲ್ಲನೆ ತೂಗಿದರು. ಬಳಿಕ ಇತರ ಅವಯವಗಳನ್ನೂ ಪರಿ 
ಶೀಲಿಸಿದರು. ಅವರಿಗೆ ಬಹಳ ತೃಪ್ತಿಯಾದಂತೆ ತೋರಿತು. 

ನಿಜಕ್ಕೂ ಬಾಬುರಾಮನ ಆಗಮನದ ಬಗ್ಗೆಯೂ ಅವನ ಆಧ್ಯಾತ್ಮಿಕ ಹಿನ್ನೆಲೆಯ 
ಬಗ್ಗೆಯೂ ಶ್ರೀರಾಮಕೃಷ್ಣರಿಗೆ ಅದಾಗಲೇ ತಿಳಿದುಬಂದಿತ್ತು. ಪ್ರೇಮದ ಅಧಿದೇವತೆ 
ಯಾದ ಶ್ರೀರಾಧೆಯೇ ಅವನಲ್ಲಿ ಭಾಗಶಃ ಆವಿರ್ಭವಿಸಿದ್ದಾಳೆಂದು ಅವರು ಮುಂದೊಮ್ಮೆ 
ಹೇಳುತ್ತಾರೆ. ಇನ್ನೊಮ್ಮೆ ಅವರೆನ್ನುತ್ತಾರೆ: ""ಒಂದು ದರ್ಶನದಲ್ಲಿ ನಾನು ಅವನನ್ನು 
ಕಂಠೀಹಾರ ಧರಿಸಿ, ಸಖಿಯರಿಂದಾವೃತಳಾದ ಒರ್ವ ದೇವತೆಯಂತೆ ಕಂಡಿದ್ದೆ... ಅವನ 
ಶರೀರ ಪರಿಶುದ್ಧವಾದದ್ದು. ಸ್ವಲ್ಪ ಪ್ರಯತ್ನ ಮಾಡಿದರೆ ಸಾಕು, ಆತ್ಮಜಾಗೃತಿಯುಂಟಾಗಿ 
ಬಿಡುತ್ತದೆ.'' 

ಬಾಬುರಾಮನ ಅಂಗಲಕ್ಷಣಗಳನ್ನು ಪರಿಶೀಲಿಸಿದ ತರುವಾಯ ಶ್ರೀರಾಮಕೃಷ್ಣರು 
ಅವನೊಂದಿಗೆ ಬಂದಿದ್ದ ರಾಮದಯಾಲನನ್ನು ನರೇಂದ್ರನ ಬಗ್ಗೆ ವಿಚಾರಿಸತೊಡಗಿದರು. 
ಆಮೇಲೆ ಮೂವರೂ ಊಟ ಮಾಡಿ ಮಲಗಿದರು. ಅಂದು ರಾತ್ರಿ ಶ್ರೀರಾಮಕೃಷ್ಣರು 
ನರೇಂದ್ರನಿಗಾಗಿ ಎಷ್ಟು ವ್ಯಾಕುಲಗೊಂಡರೆಂಬುದನ್ನು ಹಿಂದೆಯೇ ನೋಡಿದ್ದೇವೆ. 
ಅದನ್ನು ಕಂಡಾಗ, ನರೇಂದ್ರನ ಬಗ್ಗೆ ಅವರ ಪ್ರೇಮದ ಆಳವೆಷ್ಟೆಂದು ಆಲೋಚಿಸುತ್ತ 
ಬಾಬುರಾಮ ಮೂಕನಾದ. "ಇಷ್ಟುದರೂ ಆ ನರೇಂದ್ರ ಮಾತ್ರ ಬಾರದೆ ಸತಾಯಿ 
ಸುತ್ತಾನಲ್ಲ!' ಎಂದೆನಿಸಿದರೂ “ಇಂಥ ಗುಣಗಾನಕ್ಕೆ ಪಾತ್ರನಾಗಬೇಕಾದರೆ, ನಿಜಕ್ಕೂ 
ಅವನು ಎಂಥವನಾಗಿರಬೇಕು! ಅವನನ್ನೊಮ್ಮೆ ನೋಡಲೇಬೇಕು' ಎಂಬ ಇಚ್ಛೆಯೂ 
ಅವನಲ್ಲುದಿಸಿತು. 

ಮರುದಿನ ಬೆಳಗ್ಗೆ ಎದ್ದಾಗ ಶ್ರೀರಾಮಕೃಷ್ಣರ ವರ್ತನೆಯಲ್ಲಿ ಹಿಂದಿನ ದಿನದ ಆ 
ಕಳವಳ ಕಾತರ ಕಾಣಲಿಲ್ಲ. ಅವರ ಮುಖಭಾವ ಪ್ರಸನ್ನವಾಗಿತ್ತು. ಬಾಬುರಾಮನನ್ನು 
ಸಹಜವಾಗಿ ಮಾತನಾಡಿಸಿ ಪಂಚವಟಿಯನ್ನೊಮ್ಮೆ ನೋಡಿಬರುವಂತೆ ಸೂಚಿಸಿದರು. 
ಪಂಚವಟಿಯನ್ನು ಕಂಡೊಡನೆಯೇ ಬಾಬುರಾಮನಿಗೆ ಅತ್ಯಾಶ್ಚರ್ಯ -- ಬಾಲ್ಕದಿಂದಲೂ 
ತಾನು, ಮುಂದೆ ಜೀವಿಸಬೇಕೆಂದು ಕನಸು ಕಾಣುತ್ತಿದ್ದುದು ಇಂಥ ಸ್ಥಳದಲ್ಲೇ ಅಲ್ಲವೆ? 
ಇದೇ ಬಗೆಯ ವೃಕ್ಷಸಮೂಹ ಮತ್ತು ಕುಟೀರ; ಜನಜಂಗುಳಿಯಿಂದ ದೂರವಾದ 
ಇಂಥದೇ ತಾಣ! ತನ್ನ ಆ ಕಲ್ಪನೆಗೂ ಈ ವಾಸ್ತವಿಕತೆಗೂ ಎಂಥ ಹೋಲಿಕೆ!... ಅವನು 
ಕೋಣೆಗೆ ವಾಪಸ್ಸು ಬಂದಾಗ ಶ್ರೀರಾಮಕೃಷ್ಣರು ಕೇಳಿದರು: ""ಏನು, ಆ ಜಾಗದ ಬಗ್ಗೆ 
ಏನೆನ್ನಿಸಿತು?'' ""ತುಂಬ ಚೆನ್ನಾಗಿದೆ'' ಎಂದಷ್ಟೇ ಹೇಳಿ ಬಾಬುರಾಮ ಸುಮ್ಮನಾದ. 
ಅನಂತರ ಅವನು ಮನೆಗೆ ಹೊರಟ. ಮೋಡಿ ಹಾಕುವ ಮುಗುಳ್ನಗೆ ಬೀರುತ್ತ ಶ್ರೀರಾಮ 
ಕೃಷ್ಣರು ಕೇಳಿದರು, ""ಮತ್ತೊಮ್ಮೆ ಬರುವುದಿಲ್ಲವೆ?'' ""ಖಂಡಿತ ಬರುತ್ತೇನೆ'' ಎನ್ನುತ್ತ 
ಅವನು ನಿರ್ಗಮಿಸಿದ. ಅವನ ಮನಸ್ಸು ಆನಂದದಿಂದ ನಲಿಯುತ್ತಿರುವಂತಿತ್ತು. 

ಮುಂದಿನ ಭಾನುವಾರ ಅವನೊಬ್ಬನೇ ದಕ್ಷಿಣೇಶ್ವರಕ್ಕೆ ಹೋದ. ಶ್ರೀರಾಮಕೃಷ್ಣರು 
ಅವನ್ನು ಹಾರ್ದಿಕವಾಗಿ ಬರಮಾಡಿಕೊಂಡರು. ""ನೀನಿವತ್ತು ಬಂದದ್ದು ಬಹಳ ಒಳ್ಳೆಯ 
ದಾಯಿತು. ಪಂಚವಟಿಗೆ ಹೋಗು. ಹುಡುಗರೆಲ್ಲ ಅಲ್ಲಿ ಇಂದು ವನಭೋಜನ ಏರ್ಪಡಿಸಿ 
ಕೊಂಡಿದ್ದಾರೆ. ನರೇಂದ್ರ ಬಂದಿದ್ದಾನೆ, ಮಾತನಾಡಿಸು'' ಎಂದು ಹೇಳಿಕಳಿಸಿದರು. 
ರಾಖಾಲ ಅವನನ್ನು ನರೇಂದ್ರನಿಗೂ ಇತರ ತರುಣಶಿಷ್ಯರಿಗೂ ಪರಿಚಯಿಸಿದ. ನರೇಂದ್ರ 
ನನ್ನು ಕಂಡೊಡನೆ ಬಾಬುರಾಮನಲ್ಲಿ ಅವನ ಬಗ್ಗೆ ಅನಿರ್ವಚನೀಯವಾದ ಪ್ರೀತಿ, 
ಆಕರ್ಷಣೆ, ಮೆಚ್ಚುಗೆ ಉಕ್ಕಿತು. ಅವನನ್ನು ಕಣ್ಣಿಂದ ನೋಡುವುದೇ ಒಂದು ಹಬ್ಬ! ಅವನ 
ಮಾತುಗಳನ್ನು, ಗಾಯನವನ್ನು ಆಲಿಸುತ್ತ ಬಾಬುರಾಮ, "ಆಹಾ, ಎಂಥ ಸದ್ಗುಣಿ, ಎಂಥ 
ಪ್ರತಿಭಾವಂತ!' ಎಂದುಕೊಂಡ, ಹೀಗೆ ಅವನು ಪ್ರಥಮ ಸಂದರ್ಶನದಲ್ಲೇ ನರೇಂದ್ರನಿಗೆ 
ಮಾರುಹೋದ. 

ಅಲ್ಲಿಂದಾಚೆಗೆ ಅವನು ದಕ್ಷಿಣೇಶ್ವರಕ್ಕೆ ಹೋಗಿಬರುವುದು ಹೆಚ್ಚಾಯಿತು. 
ಶ್ರೀರಾಮಕೃಷ್ಣರೊಂದಿಗಿನ ನಂಟು ನಿಕಟವಾಯಿತು. ಅವನಿಗೀಗ ಶಾಲೆಯೊಂದು ತಲೆ 
ಭಾರವಾಗಿ ತೋರತೊಡಗಿತು. ಶಾಲೆಯ ಓದನ್ನು ಬಿಡದೆ ಮುಂದುವರಿಸಿ ಇತರ ಹುಡು 
ಗರಿಗೆ ಮಾದರಿಯಾಗುವಂತೆ ಶ್ರೀರಾಮಕೃಷ್ಣರೇ ಅವನಿಗೆ ಹೇಳಿದರೂ ಅವರ 
ವಾತ್ಸಲ್ಯಾಮೃತವನ್ನು ಸವಿದ ಅವನಿಗೆ ಬೇರಾವುದೂ ರುಚಿಸದಾಯಿತು. ಪರಿಣಾಮವಾಗಿ 
ಎಂಟ್ರೆನ್ಸ್‌ ಪರೀಕ್ಷೆಯಲ್ಲಿ ಫೇಲಾದ. ಇದನ್ನು ತಿಳಿದಾಗ ಶ್ರೀರಾಮಕೃಷ್ಣರೆಂದರು: 
""ಹೋಗಲಿ ಬಿಡು, ಅಷ್ಟರ ಮಟ್ಟಿಗೆ ಒಳ್ಳೆಯದೇ ಆಯಿತು. ತೇರ್ಗಡೆಯಾಗದಿದ್ದರೆ 
ಬಿಡುಗಡೆ ಸಿಕ್ಕಿತು!''* 

ಬಾಬುರಾಮನದು ನಿಷ್ಕಲ್ಮಷ, ನಿಷ್ಕಪಟ ವ್ಯಕ್ತಿತ್ವ. ಆತನ ಮುಖದಲ್ಲಿ ಶಿಶುವಿನ 
ಮುಗ್ದತೆಯಿತ್ತು. ಪರಿಶುದ್ಧತೆಯೆಂದರೆ ಎಂಥದು ಎಂಬುದಕ್ಕೆ ಶ್ರೀರಾಮಕೃಷ್ಣರು ಅವ 
ನನ್ನು ಉದಾಹರಿಸಿ ಹೇಳುತ್ತಾರೆ: ""ಇಂಥವರು ಹೊಸ ಮಡಕೆಯಿದ್ದಂತೆ. ಹಳೇ ಮಡಕೆ 
ಯಲ್ಲಿ ಹಾಲು ಹಾಕಿಟ್ಟರೆ ಕೆಟ್ಟುಹೋಗುವ ಸಂಭವ, ಆದರೆ ಹೊಸದರಲ್ಲಿ ಆ 

ಭಯವಿಲ್ಲ.'' ಇನ್ನೊಮ್ಮೆ ಅವರೆನ್ನುತ್ತಾರೆ: ""ಬಾಬುರಾಮನ ಒಳಹೊರಗುಗಳೆಲ್ಲವೂ 
ಚೊಕ್ಕ ಬಂಗಾರ. ಅಶುದ್ಧ ಭಾವನೆಯೆಂಬುದು ಅವನ ಮನಸ್ಸಿನಲ್ಲೆಂದೂ ಹಾದು ಕೂಡ 
ಹೋಗಲಾರವ8 

ಒಬ್ಬ ವ್ಯಕ್ತಿಯ ಸದ್ಯದ ಮನಸ್ಥಿತಿಯ ಬಗ್ಗೆ ಕೂಡ ಯಾವುದಾದರೊಂದು 
ಮಾತನ್ನು ನಿರ್ಧಾರಾತ್ಮಕವಾಗಿ ಹೇಳುವುದು ಎಷ್ಟು ಕಷ್ಟ! ಹಾಗಿರುವಾಗ ಶ್ರೀರಾಮ 
ಕೃಷ್ಣರು ತಮ್ಮ ಶಿಷ್ಯನ ಭವಿಷ್ಯದ ವ್ಯಕ್ತಿತ್ವದ ಕುರಿತಾಗಿ ಅಷ್ಟು ಸ್ವಷ್ಟವಾದ ಅಭಿಪ್ಪಾ ಫ್ರಿಯವನ್ನು 
ವ್ಯಕ್ತಪಡಿಸಬೇಕಾದರೆ ಅವನ ಆಂತರ್ಯವನ್ನು ಅವರು ಹೇಗೆ ಒಳಹೊಕ್ಕು ನೋಡಿರ 
ಬೇಕು! 

ಈ ಪಾವಿತ್ರ್ಯದಿಂದಾಗಿಯೇ ಬಾಬುರಾಮ ಶ್ರೀರಾಮಕೃಷ್ಣರಿಗೆ ಅತ್ಯಂತ ಆಪ್ತ; 
ಆತನ ಸಾಂಗತ್ಯವೆಂದರೆ ಅವರಿಗೆ ಬಹು ಪ್ರಿಯ. ""ನೀನು ಇಲ್ಲಿಗೇ ಬಂದಿದ್ದುಬಿಡು'' 
ಎಂದು ಅವರೆನ್ನುತ್ತಿದ್ದರು. ಬಾಬುರಾಮನಿಗೆ ಬೇಕಾದದ್ದೂ ಅದೇ; ಆದರೆ ಮನೆ 
ಮಂದಿಯ ಭಯ. "ನೀವು ಕರೆಸಿಕೊಂಡರಲ್ಲವೆ ನಾನು ಬರುವುದು? ನೀವು ಕೃಪೆ 
ಮಾಡಿದರೆ ನನ್ನ ಅಡ್ಡಿ ಅತಂಕಗಳೆಲ್ಲವೂ ತೊಲಗಿಹೋದಾವು'' ಎನ್ನುತ್ತಿದ್ದ. ರಾಖಾಲನಿಗೆ 
ಗುರು ಸಾನ್ನಿಧ್ಯದಲ್ಲೇ ಇದ್ದುಬಿಡಲು ಸಾಧ್ಯವಾದದ್ದನ್ನು ಕಂಡು' "“"ಅವನಿಲ್ಲಿ ಎಷ್ಟು 
ಆನಂದದಿಂದಿದ್ದಾನೆ! ನನಗೆ ಆ ಭಾಗ್ಯವಿಲ್ಲವಲ್ಲಾ'' ಎಂದು ಅಳುತ್ತಿದ್ದ. ಆದರೆ ಅದಕ್ಕಿನ್ನೂ 
ಕಾಲ ಪಕ್ಚವಾಗಿರಲಿಲ್ಲವೆಂದು ಕಾಣುತ್ತದೆ; ಶ್ರೀರಾಮಕೃಷ್ಣರು ಸುಮ್ಮನೆ ಮುಗುಳ್ನಗು 
ತ್ತಿದ್ದರು. 

ನಿಜಕ್ಕೂ ಅವರಿಗೀಗ ಒಬ್ಬ ಆಪ್ತಸೇವಕನ ಅಗತ್ಯವಿತ್ತು. ಲಾಟು ರಾಖಾಲರೇನೋ 
ಇದ್ದರು; ಆದರೆ ಅವರಿಬ್ಬರೂ ಎಷ್ಟರಮಟ್ಟಿಗೆ ಭಗವದ್ಭಾವದಲ್ಲಿ ತಲ್ಲೀನರಾಗಿರುತ್ತಿದ್ದ 
ರೆಂದರೆ, ಶ್ರೀರಾಮಕೃಷ್ಣರು ತಾವೇ ಎಷ್ಟೋಸಲ ಅವರ ಸೇವೆ ಮಾಡಬೇಕಾಗುತ್ತಿತ್ತು! 
ಇನ್ನೂ ಕೆಲವು ಶಿಷ್ಯರು ಇದ್ದರಾದರೂ ಶ್ರೀರಾಮಕೃಷ್ಣರು ಸಮಾಧಿಸ್ಥಿತಿಯಲ್ಲಿದ್ದಾಗ 
ಇವರಾರೂ ಅವರನ್ನು ಸ್ಪರ್ಶಿಸಲು ಸಾಧ್ಯವಿರಲಿಲ್ಲ. ಬಾಬುರಾಮನಂತಹ ಕೆಲವೇ ಮಂದಿ 
ಪರಿಶುದ್ಧಾತ್ಮರ ಸ್ಪರ್ಶವನ್ನು ಮಾತ್ರ ಆಗ ಅವರು ಸಹಿಸಿಕೊಳ್ಳಬಲ್ಲವರಾಗಿದ್ದರು. 
ರಾಖಾಲ ಕೆಲಕಾಲ ಬೃಂದಾವನಕ್ಕೆ ಹೊರಟುಹೋದಾಗಲಂತೂ ಇನ್ನೂ ಕಷ್ಟಕ್ಕೆ ಬಂದಿತು. 
ಆ ದಿನಗಳಲ್ಲ ಬಾಬುರಾಮ ದಕ್ಷಿಣೇಶ್ವರಕ್ಕೆ ಆಗಾಗ ಹೋಗಿ ಎರಡು ಮೂರು ದಿನ 
ಇದ್ದುಬರುತ್ತಿದ್ದ. 

ಈ ವೇಳೆಗೆ ಬಾಬುರಾಮನ ತಾಯಿ ಮಾತಂಗಿನಿ ದಾಸಿ ಶ್ರೀರಾಮಕೃಷ್ಣರ ಗಾಢಭಕ್ತೆ 
ಯಾಗಿದ್ದಳು. ಒಮ್ಮೆ ಅವಳು ತಮ್ಮಲ್ಲಿಗೆ ಬಂದಾಗ ಶ್ರೀರಾಮಕೃಷ್ಣರು ಹೇಳಿದರು: 

""ಅಮ್ಮ ನನಗೆ ನಿನ್ನ ಮಗ ಬೇಕು. ಅವನನ್ನು ಬಿಟ್ಟುಕೊಡುವೆಯಾ?'' 

ಧನ್ಯತಾಭಾವದಿಂದ ಆಕೆ ನುಡಿದಳು: ""ಸಂತೋಷದಿಂದ! ನನಗೂ ನನ್ನ ಮಗ 
ನಿಗೂ ಇದಕ್ಕಿಂತ ದೊಡ್ಡ ಭಾಗ್ಯವೇನು ಬೇಕು? ನನಗೆ ಭಗವಂತನಲ್ಲಿ ಭಕ್ತಿಯುಂಟಾಗು 
ವಂತೆ. ಮಾಡಿ. ಮತ್ತು ನನಗಿಂತ ಮೊದಲು ನನ್ನ ಮಕ್ಕಳು ಯಾರೂ 
ಸಾಯದಿರುವಂತಾಗಲಿ. ಪ್ರತಿಯಾಗಿ ಇದೇ ನನ್ನ ಕೋರಿಕೆ.'' 

ಹಾಗೆಯೇ ಆಗಲೆಂದು ಅನುಗ್ರಹಿಸಿದರು ಶ್ರೀರಾಮಕೃಷ್ಣರು. ಅಂದಿನಿಂದ ಬಾಬು 

ರಾಮ ಅವರೊಂದಿಗೇ ಇರತೊಡಗಿದ. ಗುರುವಿಗೆ ಅವನು ಎಂಥ ಶ್ರೇಷ್ಠ ಒಡನಾಡಿಯಾಗಿ 
ಪರಿಣಮಿಸಿದನೆಂದರೆ ಅವರು ಅವನನ್ನು ತಮ್ಮ "ದರದಿ' (ಆತ್ಮಸಂಗಾತಿ) ಎಂದು 
ಕರೆಯುತ್ತಿದ್ದರು. ಎಷ್ಟೋ ವೇಳೆ ಅವನನ್ನು ನೋಡುತ್ತಲೇ ಸಮಾಧಿಗೇರುತ್ತಿದ್ದರು. 

ಶ್ರೀರಾಮಕೃಷ್ಣರ ಆರೈಕೆ-ಪೂರೈಕೆಯಲ್ಲಿ, ಬಾಬುರಾಮನ ಆಧ್ಯಾತ್ಮಿಕ ಪ್ರಗತಿ ವೇಗ 
ವಾಗಿ ಸಾಗಿತು. ಅವನದು ಜನ್ಮತಃ ಪ್ರೇಮಮಯ ಪ್ರಕೃತಿಯಾದ್ದರಿಂದ ಶ್ರೀರಾಮಕೃಷ್ಣರ 
ವ್ಯಕ್ತಿತ್ವದಲ್ಲಿನ ದಿವ್ಯಪ್ರೇಮದ ಅಂಶವನ್ನೇ ಹೆಚ್ಚಾಗಿ ಸವಿದು ಮೈಗೂಡಿಸಿಕೊಂಡ. ಮುಂದೆ 
ಆತ ಸರ್ವಸಂಗ ಪರಿತ್ಕಾಗ ಮಾಡಿ ಸಂನ್ಯಾಸಿಯಾದಾಗ "ಸ್ವಾಮಿ ಪ್ರೇಮಾನಂದ' ಎಂಬ 
ಅನ್ವರ್ಥನಾಮವನ್ನೇ ಹೊಂದಿದ. ಪ್ರೇಮಾನಂದರು ತಮ್ಮಲ್ಲಿ ತುಂಬಿಕೊಂಡಿದ್ದ ಆ 
ಪ್ರೇಮವನ್ನು ಭಕ್ತರಿಗೆ ಬಸಿದಾಗ ಅದನ್ನುಂಡವರು ಮುಗ್ಗರಾಗುತ್ತಿದ್ದರು. ಆದರೆ ಆಗ 
ಪ್ರೇಮಾನಂದರೆನ್ನುತ್ತಿದ್ದರು: ""ನಾನು ನಿಮ್ಮನ್ನು ಪ್ರೀತಿಸುವೆನೆನ್ನುವಿರಾ? ಇಲ್ಲಪ್ಪ, ಇಲ್ಲ! 
ನಿಜಕ್ಕೂ ನನ್ನಲ್ಲಿ ಆ ಪ್ರೀತಿ ಎಂಬುದು ಇದ್ದಿದ್ದರೆ ಅದು ನಿಮ್ಮನ್ನು ನನ್ನೊಂದಿಗೆ, ನನ್ನನ್ನು 
ನಿಮ್ಮೊಂದಿಗೆ ಎಂದೆಂದಿಗೂ ಬಂಧಿಸಿಬಿಡುತ್ತಿತ್ತಲ್ಲ! ಆಹಾ, ಶ್ರೀರಾಮಕೃಷ್ಣರು ನಮ್ಮನ್ನೆಲ್ಲ 
ಎಷ್ಟು ಗಾಢವಾಗಿ ಪ್ರೀತಿಸಿದರು! ಪ್ರೀತಿಯೆಂದರೆ ಅದು! ಅದರಲ್ಲಿ ಶತಾಂಶವನ್ನಾದರೂ 
ನಾವು ನಿಮಗೆ ಕೊಡಲಾರೆವಪ್ಪ!'' 

ಒಂದು ರಾತ್ರಿ ಬಾಬುರಾಮ ಗುರುವಿನ ಕೊಠಡಿಯಲ್ಲಿ ಮಲಗಿದ್ದ. ರಾತ್ರಿ ವೇಳೆ 
ಏನೋ ಸದ್ದು ಕೇಳಿ ಎಚ್ಚರಗೊಂಡ, ನೋಡುತ್ತಾನೆ -- ಶ್ರೀರಾಮಕೃಷ್ಣರು ಭಾವಾವಸ್ಥೆ 
ಯಲ್ಲಿ ಅತ್ತಿಂದಿತ್ತ ದಾಪುಗಾಲು ಹಾಕಿಕೊಂಡು ನಡೆದಾಡುತ್ತಿದ್ದಾರೆ. ಅವರ ಮುಖದಲ್ಲಿ 
ತೀವ್ರವಾದ ಜುಗುಪ್ಸೆ, ಹೇವರಿಕೆ ಭಯ ಹೆಪ್ಪುಗಟ್ಟಿದಂತಿದೆ. ಇದ್ವಿಗ್ನರಾಗಿ 
ಯಾರೊಂದಿಗೋ ಜಗಳವಾಡುವವರಂತೆ ಕೂಗಾಡುತ್ತಿದ್ದಾರೆ: ""ಬೇಡ! ನನಗದು 
ಬೇಡ!'' ಮತ್ತು ಕರುಣಾಜನಕವಾಗಿ ಬೇಡಿಕೊಳ್ಳುತ್ತಿದ್ದಾರೆ: ""ಅಮ್ಮಾ ನನಗೆ 
ಹೆಸರು-ಕೀರ್ತಿಗಳನ್ನು ಕೊಡಬೇಡ, ದಯವಿಟ್ಟು ಕೊಡಬೇಡ!'' ನೋಡಿದರೆ, ಜಗನ್ಮಾತೆ 
ತನ್ನ ಕೈಯಲ್ಲಿ ಪ್ರಸಿದ್ಧಿಯ ಉಡುಗೊರೆಯನ್ನು ಹಿಡಿದು ಅವರನ್ನು ಹಿಂಬಾಲಿಸಿಕೊಂಡು 
ಹೋಗುತ್ತಿದ್ದಾಳೇನೋ ಎಂಬಂತೆ ತೋರಿತು. ಈ ದೃಶ್ಯ ಬಾಬುರಾಮನ ಮೇಲೆ ಎಂಥ 
ಪ್ರಭಾವ ಬೀರಿತೆಂದರೆ, ಜೀವಮಾನವಿಡೀ ಅವನಿಗೆ ಹೆಸರುಕೀರ್ತಿಗಳ ಬಗ್ಗೆ ಇನ್ನಿಲ್ಲದಷ್ಟು 
ತಿರಸ್ಕಾರವಿತ್ತು. 

ಶ್ರೀರಾಮಕೃಷ್ಣರ ಬಳಿಗೆ ಬರುತ್ತಿದ್ದ ಹಲವಾರು ಭಕ್ತರು, ನಾಮಸಂಕೀರ್ತನೆಯಲ್ಲಿ 
ತೊಡಗಿದಾಗ ಭಾವೋನ್ಮತ್ತರಾಗಿ ನರ್ತಿಸುವುದನ್ನು ಕಂಡು ಒಮ್ಮೆ ಬಾಬುರಾಮನ 
ಮನಸ್ಸಿನಲ್ಲಿ ತನಗೆ ಅಂಥ ಅನುಭವವೇನೂ ಲಭ್ಯವಿಲ್ಲವಲ್ಲ ಎಂಬ ಕೊರಗುಂಟಾಯಿತು. 
""ನನಗೂ ಅಂಥ ಸ್ಥಿತಿಯನ್ನು ದೊರಕಿಸಿಕೊಡಿ'' ಎಂದು ಶ್ರೀರಾಮಕೃಷ್ಣರನ್ನು ಪೀಡಿಸ 
ತೊಡಗಿದ. ಕಡೆಗೆ ಅವರು, ""ಆಗಲಿ, ನಾನು ಜಗನ್ಮಾತೆಯನ್ನು ಕೇಳಿನೋಡುತ್ತೇನೆ'' 
ಎಂದರು. ಆದರೆ ಅವರು ಪ್ರಾರ್ಥಿಸಿಕೊಂಡಾಗ ಜಗನ್ಮಾತೆ ಹೇಳಿದ್ದು ಹೀಗೆ: “ಬಾಬು 
ರಾಮನಿಗೆ ಭಾವ ದೊರಕುವುದಿಲ್ಲ. ಆದರೆ ಅವನಿಗೆ ಜ್ಞಾನ ಲಭಿಸುತ್ತದೆ.' 

ಒಂದು ದಿನ ಹಾಜರಾ ತನ್ನದೇ ಆದ ರೀತಿಯಲ್ಲಿ ಬಾಬುರಾಮ ಮತ್ತಿತರ 
ತರುಣರಿಗೆ ಬುದ್ಧಿ ಹೇಳುತ್ತಿದ್ದ: ""ಅಲ್ಲಯ್ಯ, ನೀವೆಲ್ಲ ಇಲ್ಲಿಗೆ ಸುಮ್ಮನೆ ಬಂದು 

ತಿಂದುಂಡು ಆಟವಾಡಿಕೊಂಡು ಹೊರಟುಹೋಗುತ್ತಿದ್ದೀರಿ. ಸುಮ್ಮನೆ ವ್ಯರ್ಥವಾಗಿ 
ಕಾಲ ಕಳೆಯುವ ಬದಲು ಹಟಹಿಡಿದು ರಾಮಕೃಷ್ಣರಿಂದ ಒಳ್ಳೊಳ್ಳೆ ಸಿದ್ಧಿಗಳನ್ನೆಲ್ಲ ಪಡೆದು 
ಕೊಳ್ರಯ್ಯ!'' ಇದು ರಾಮಕೃಷ್ಣರ ಕಿವಿಗೆ ಬಿತ್ತು. ತಕ್ಷಣ ಅವರು ಬಾಬುರಾಮನನ್ನು 
ಬದಿಗೆ ಕರೆದು ಹೇಳಿದರು: 

""ಮಗು, ನೀವೆಲ್ಲ ನನ್ನನ್ನು ಯಾಚಿಸುವ ಅಗತ್ಯವಾದರೂ ಏನಿದೆ? ನನ್ನ ಬಳಿ 
ಏನೇನಿದೆಯೋ ಅವೆಲ್ಲ ನಿಮ್ಮದೇ ಅಲ್ಲವೆ? ಹೌದು; ಸಾಕ್ಷಾತ್ಕಾರಗಳ ರೂಪದಲ್ಲಿ ನಾನು 
ಏನೇನು ಪಡದುಕೊಂಡಿದ್ದೇನೋ ಅವೆಲ್ಲ ನಿಮಗಾಗಿಯೇ. ಆದ್ದರಿಂದ ನಮ್ಮನಮ್ಮಲ್ಲಿ 
ಭೇದ ಹುಟ್ಟಿಸಿ ಬೇರ್ಪಡಿಸುವಂತಹ ಈ ಯಾಚಕಬುದ್ಧಿಯನ್ನು ಇಟ್ಟುಕೊಳ್ಳಲೇ ಬೇಡಿ. 
ಅದರ ಬದಲು ನನ್ನೊಂದಿಗಿನ ನಿಮ್ಮ ನಿಜಬಾಂಧವ್ಯವನ್ನು ಅರಿತುಕೊಂಡು ಆ ನಿಧಿಗೆ 
ಕೀಲಿಕೈೆಯನ್ನು ಪಡೆದುಕೊಳ್ಳಿ.'' 


ನಿತ್ಕಶುದ್ದ ನಿರಂಜನ 


ಒಂದು ದಿನ ಅಪರಾಹ್ನ ಶ್ರೀರಾಮಕೃಷ್ಣರ ದರ್ಶನಕ್ಕಾಗಿ ಮೂವರು ವ್ಯಕ್ತಿಗಳು 
ಕಾಳೀದೇಗುಲಕ್ಕೆ ಬಂದರು. ಇಬ್ಬರು ಮಧ್ಯವಯಸ್ಕರು; ಇನ್ನೊಬ್ಬ ಸುಮಾರು ಇಪ್ಪತ್ತು 
ವರ್ಷದ ಯುವಕ. ಈತ ಎತ್ತರದ, ಗಟ್ಟಿಮುಟ್ಟಾದ ಆಳು. ಸ್ಟುರದ್ರೂಪಿ. ರಾಜಕುಮಾರನ 
ಗತ್ತು. ಉಲ್ಲಾಸ ಧೈರ್ಯ ಸೂಸುವ ಕಣ್ಣುಗಳು. ಇವನೊಂದಿಗಿದ್ದ ಇಬ್ಬರು ಪ್ರೇತಾ 
ವಾಹಕರಾಗಿದ್ದು, ಈತ ಅವರಿಗೆ ಮಾಧ್ಯಮವಾಗಿ ನೆರವಾಗುತ್ತಿದ್ದ. (ಪ್ರೇತಾವಾಹನೆ 
ಯೆಂದರೆ ವ್ಯಕ್ತಿಯೊಬ್ಬನ ಮೇಲೆ ಮೃತರ ಆತ್ಮಗಳನ್ನು ಆವಾಹನೆ ಮಾಡಿ 
ಅವುಗಳೊಂದಿಗೆ ಸಂಭಾಷಣೆ ನಡೆಸುವುದು. ಯಾವನ ಮೈಮೇಲೆ ಆವಾಹನೆ ನಡೆಯು 
ತ್ತದೆಯೋ ಅವನನ್ನು "ಮಾಧ್ಯಮ' ಎನ್ನುತ್ತಾರೆ.) ಅದ್ಭುತ ಆಧ್ಯಾತ್ಮಿಕ ಶಕ್ತಿಗಳನ್ನು 
' ಪಡೆದುಕೊಂಡಿರುವ ಷರಮಹಂಸರೊಬ್ಬರು ಇಲ್ಲಿದ್ದಾರೆ ಎಂಬ ಸುದ್ದಿ ಕೇಳಿ ಅವರು 
ಬಂದಿದ್ದರು. ಆದರೆ ಮನುಷ್ಯನನ್ನು ನೋಡಿದೊಡನೆಯೇ ಅವನ ಮಾನಸಿಕ ಸ್ಥಿತಿಯನ್ನು 
ತೂಗಿ ನೋಡಬಲ್ಲ ಶಕ್ತಿಯೂ ಈ ಪರಮಹಂಸರಿಗಿದೆ ಎಂಬ ವಿಷಯ ಅವರಿಗೆ ತಿಳಿದಿ 
ದ್ದಿರಲಾರದು. ಶ್ರೀರಾಮಕೃಷ್ಣರ ದೃಷ್ಟಿ ಈ ಯುವಕನ ಮೇಲೆ ಬಿದ್ದೊಡನೆಯೇ ತಮಗೆ 
ತಾವೇ ಹೇಳಿಕೊಂಡರು: ""ಎಂಥ ಒಳ್ಳೇ ಹುಡುಗ ! ನಿಷ್ಕಪಟಿ!'' 

ಅವನೊಂದಿಗಿದ್ದವರು, ತಮ್ಮ ಪ್ರಯೋಗದಲ್ಲಿ ಒಮ್ಮೆ ಶ್ರೀರಾಮಕೃಷ್ಣರನ್ನು 
ಮಾಧ್ಯಮವಾಗಿ ಭಾಗವಹಿಸಬೇಕೆಂಬ ಇಚ್ಚೆ ವ್ಯಕ್ತಪಡಿಸಿದರು. ಮುಗ್ದ ಭಾವದಲ್ಲಿ 
ಶ್ರೀರಾಮಕೃಷ್ಣರು ಅದಕ್ಕೆ ಒಪ್ಪಿಕೊಂಡು, ಕುರ್ಚಿಯ ಮೇಲೆ ಕುಳಿತರು. ಈಗ ಅವರನ್ನು 
ಸಮ್ಮೋಹಿನಿಗೊಳಪಡಿಸಲು ಹಿರಿಯರಿಬ್ಬರೂ ಪ್ರಯತ್ನಿಸಿದರು. ಆದರೆ ಎಷ್ಟೆಷ್ಟು 
ಕಷ್ಟಪಟ್ಟರೂ ಶ್ರೀರಾಮಕೃಷ್ಣರ ಮೇಲೆ ಯಾವ ಪರಿಣಾಮವೂ ಆಗಲಿಲ್ಲ. ಅವರು 
ಸುಮ್ಮನೆಯೇ ಕುಳಿತಿದ್ದರು. ಆಗಾಗ ಮುಗುಳ್ನಗುತ್ತಿದ್ದರು. ಆದರೆ ಸ್ವಲ್ಪಹೊತ್ತಾದ 
ಮೇಲೆ ಇದೆಲ್ಲ ಏಕೋ ಸರಿಯಿಲ್ಲವೆನ್ನಿಸಿ ಶ್ರೀರಾಮಕೃಷ್ಣರು ಎದ್ದುಬಿಟ್ಟರು. ಆಗ ಆ 
ಗುಂಪಿನ ಹಿರಿಯ ಹೇಳಿದ: ""ಸ್ವಾಮಿ, ಖಂಡಿತವಾಗಿಯೂ ನೀವು ಅಸಾಧಾರಣ ಮಾನಸಿಕ 
ದೃಢತೆಯುಳ್ಳವರು. ನಿಮ್ಮನ್ನು ಸಮ್ಮೋಹಿನಿಗೊಳಪಡಿಸುವಲ್ಲಿ ನಾವು ವಿಫಲರಾದೆವು.'' 


ಆದರೆ ಈ ಮೂಲಕ ತಮ್ಮ ನೆಚ್ಚಿನ ಶಿಷ್ಕರಲ್ಲೊಬ್ಬನನ್ನು ಕಂಡುಕೊಳ್ಳುವಲ್ಲಿ 
ಶ್ರೀರಾಮಕೃಷ್ಣರು ಸಫಲರಾಗಿದ್ದರು --ಅವನೇ ನಿತ್ಯನಿರಂಜನ ಘೋಷ್‌ ಅಥವಾ 
ನಿರಂಜನ. 


ಬಂಗಾಳದ "ಇಪ್ಪತ್ತನಾಲ್ಕು ಪರಗಣ' ಎಂಬ ಜಿಲ್ಲೆಯಲ್ಲಿನ ಕ್ಬತ್ರಿಯ ಕುಟುಂಬ 
ವೊಂದರಲ್ಲಿ ನಿರಂಜನನ ಜನನ. ಬಾಲ್ಯದಿಂದಲೂ ಕ್ಷಾತ್ರಸ್ತಭಾವ ಎದ್ದುಕಾಣುತ್ತಿತ್ತು. 
ಬಿಲ್ಲು ಬಾಣ ಹಿಡಿದು ಆಡುವುದೆಂದರೆ ಅವನಿಗೆ ಬಹಳ ಇಷ್ಟ. ಅವನನ್ನು ಕಂಡಾಗ 

ಶ್ರೀರಾಮಕೃಷ್ಣರು, ""ಇವನಲ್ಲಿ ಶ್ರೀರಾಮಚಂದ್ರನ ಗುಣಗಳು ಆವಿರ್ಭಾವಗೊಂಡಿವೆ'' 
ಎನ್ನುತ್ತಾರೆ. ಹೈಸ್ಕೂಲಿನಲ್ಲಿ ಓದಲು ನಿರಂಜನ ಕಲ್ಕತ್ತಕ್ಕೆ ಬಂದು ತನ್ನ ಚಿಕ್ಕಪ್ಪನ ಮನೆ 
ಯಲ್ಲಿ ಇಳಿದುಕೊಂಡ. ಆದರೆ ಅವನಿಗೆ ಪ್ರೇತಾವಾಹಕರ ಸಂಪರ್ಕ ಉಂಟಾದದ್ದರಿಂದ 
ಶಾಲೆಯ ಓದಿನಲ್ಲಿ ಹೆಚ್ಚು ಆಸಕ್ತಿ ಬೆಳೆಯಲಿಲ್ಲ, ಕ್ರಮೇಣ ಅವನು ತನ್ನ ಸುಪ್ತ ಮಾನಸಿಕ 
ಶಕ್ತಿಗಳನ್ನು ವೃದ್ಧಿಸಿಕೊಂಡು, ಜನರ ರೋಗರುಜಿನಗಳನ್ನು ವಾಸಿ ಮಾಡಬಲ್ಲ ಸಾಮರ್ಥ್ಯ 
ಗಳಿಸಿದ. ಒಮ್ಮೆ ಮಹಾ ಧನಿಕನೊಬ್ಬ ಅವನ ಸಹಾಯ ಕೋರಿ ಬಂದ. ಆ ಧನಿಕನಿಗೆ ಸಕಲ 
ಭೋಗಭಾಗ್ಯಗಳೂ ಇದ್ದುವು - ನಿದ್ರಾಸುಖವೊಂದನ್ನು ಬಿಟ್ಟು. ಹದಿನೆಂಟು ವರ್ಷ 
ಗಳಿಂದ ಅವನಿಗೆ ಆ ರೋಗ. ನಿರಂಜನ ತನ್ನಿಂದಾದ ಸಹಾಯವನ್ನೇನೋ ಮಾಡಿದ; ಆದರೆ 
ಐಹಿಕ ಸಿರಿಯ ನಿರರ್ಥಕತೆಯನ್ನು ಇಷ್ಟು ಹತ್ತಿರದಿಂದ ಕಂಡಾಗ ಅವನೊಳಗೊಂದು 
ಕ್ರಾಂತಿಯೇ ನಡೆಯಿತು. ತಾನು ರೂಢಿಸಿಕೊಂಡಿರುವ ಈ ಹವ್ಯಾಸವೂ ವ್ಯರ್ಥವೇ 
ಅಲ್ಲವೆ ಹಾಗಾದರೆ ತಾನೆತ್ತ ಸಾಗುತ್ತಿದ್ದೇನೆ ? ಎಂದು ಪ್ರಶ್ನಿಸಿಕೊಳ್ಳತೊಡಗಿದ. 

ಈ ತೊಳಲಾಟದಲ್ಲಿದ್ದಾಗಲೇ ಅವನಿಗೆ ಶ್ರೀರಾಮಕೃಷ್ಣರ ಭೇಟಿಯಾದದ್ದು. ಆ 
ದಿನ ಶ್ರೀರಾಮಕೃಷ್ಣರ ಸಂದರ್ಶನಕ್ಕೆಂದು ಬಂದಿದ್ದವರು ಹಲವಾರು ಜನ. ಅವರೆಲ್ಲರ 
ನಡುವೆ ನಿರಂಜನನದು ನಿಚ್ಚಳವಾಗಿ ಎದ್ದುಕಾಣುವ ವ್ಯಕ್ತಿತ್ವ; ಎಲ್ಲರ ಕಣ್ಣೆಳೆಯುವ 
ದೇಹಾಕೃತಿ. ಅವನ ಸಂಗಾತಿಗಳು ತಮ್ಮ ಪ್ರಯೋಗವನ್ನು ನಿಲ್ಲಿಸಿದ ಮೇಲೆ ಶ್ರೀರಾಮ 
ಕೃಷ್ಣರು ಅಲ್ಲಿ ನೆರೆದಿದ್ದ ಭಕ್ತರೊಂದಿಗೆ ಸಂಭಾಷಿಸತೊಡಗಿದರು. ಆಧ್ಯಾತ್ಮಿಕ ಜೀವನದ 
ಬಗ್ಗೆ ಅತ್ಯಂತ ಸರಳವಾಗಿ, ಹೃದಯಮುಟ್ಟುವಂತೆ ಅವರಾಡುತ್ತಿದ್ದ ಮಾತುಗಳು 
ಕೇಳುಗರ ಮೇಲೆ ಮೋಡಿಹಾಕಿಬಿಟ್ಟವು. ಅಂದು ಅವರು ಬಹಳಷ್ಟು ಸಮಯ ಭಾವಸ್ಥಿತಿ 
ಯಲ್ಲೇ ಇದ್ದರು. ನಿರಂಜನನೂ ಅವರ ವ್ಯಕ್ತಿತ್ವದಿಂದ ಬಹಳಷ್ಟು ಆಕರ್ಷಿತನಾದ. 

ಸಂಜೆಯಾಯಿತು; ಸೂರ್ಯ ತನ್ನ ಪಶ್ಚಿಮದ ನೆಲೆ ಸೇರಲು ಧಾವಿಸುತ್ತಿದ್ದ. ಈಗ 
ಭಕ್ತರೆಲ್ಲ ತಮ್ಮ ಮನಸ್ಸುಗಳನ್ನು ಬಲವಂತವಾಗಿ ಹಿಂದಕ್ಕೆಳೆದುಕೊಂಡು, ಮನೆಗಳಿಗೆ 
ಹೊರಡಬೇಕೆಂದು ತಮಗೆ ತಾವೇ ಹೇಳಿಕೊಂಡರು. ಶ್ರೀರಾಮಕೃಷ್ಣರು ತಮ್ಮ ಸಹಜ 
ಸಹಾನುಭೂತಿಯಿಂದ ಎಲ್ಲರಿಗೂ ಪ್ರಯಾಣಕ್ಕೆ ವ್ಯವಸ್ಥೆಯಿದೆಯೇ ಇಲ್ಲವೇ ಎಂದು 
ತಿಳಿದುಕೊಂಡರು. ಅಂದಿನ ಹೊಸ ಸಂದರ್ಶಕರೂ, ಕೈಲಿ ಹಣವಿಲ್ಲದವರೂ ಇತರ 
ರೊಂದಿಗೆ ಗಾಡಿಯಲ್ಲೋ ದೋಣಿಯಲ್ಲೋ ಹೋಗುವಂತೆ ವ್ಯವಸ್ಥೆಮಾಡಿದರು. 

ಶ್ರೀರಾಮಕೃಷ್ಣರು ನಿರಂಜನನನ್ನು ಮಾತ್ರ ಎಲ್ಲರೊಡನೆ ಕಳಿಸಿಕೊಡಲೊಪ್ಪದೆ 
ತಮ್ಮೊಂದಿಗೇ ಇರಿಸಿಕೊಂಡರು; ಸಿಹಿತಿನಿಸುಗಳನ್ನು ಕೊಟ್ಟು ಆದರಿಸಿದರು. ಅವನು 
ತಮ್ಮ ಸ್ವಂತದವನೆಂಬಂತೆ ಮಾತನಾಡಿಸುತ್ತ 'ಭಾವಪೂರ್ಣವಾಗಿ ನುಡಿದರು: ""ಮಗು, 
ನೀನು ನಿನ್ನ ಮನಸ್ಸನ್ನು ಹೀಗೆಯೇ ಭೂತಪ್ರೇತಗಳ ಮೇಲೆ ಹರಿಯಗೊಟ್ಟರೆ ನೀನೂ 
ಅದೇ ಆಗಿಬಿಡುತ್ತೀಯೆ. ಬದಲಾಗಿ, ಭಗವಂತನೆಡೆಗೆ ಗಮನ ಹರಿಸಿದರೆ ನಿನ್ನ ಜೀವನ 
ಭಗವನ್ಮಯವಾಗುತ್ತದೆ. ಈಗ ಹೇಳಪ್ಪ, ಇವೆರಡರಲ್ಲಿ'ನೀನು ಯಾವುದನ್ನು ಬಯಸುವೆ 
ಯೆಂದು.'' 

ಕಾರ್ಗತ್ತಲಲ್ಲಿ ಹೊಳೆಯುವ ಮಿಂಚಿನಂತೆ ಕೆಲಸ ಮಾಡಿತು ಈ ಮಾತು. ನಿರಂಜನ 
ತಕ್ಷಣ ಮರುನುಡಿದ: ""ನಿಶ್ಚಯವಾಗಿಯೂ ಎರಡನೆಯದನ್ನೇ.'' 

ತಾನು ಆ ಪ್ರೇತಸಹವಾಸವನ್ನು ಬಿಟ್ಟುಬಿಡುವುದಾಗಿ ಅವನು ಆಗಿಂದಾಗಲೇ 
ಮಾತುಕೊಟ್ಟ. ಅನಂತರ ಶ್ರೀರಾಮಕೃಷ್ಣರು ಅವನೊಂದಿಗೆ ಸಂಭಾಷಿಸುತ್ತ ಒಂದು 
ಕಿವಿಮಾತು ನುಡಿದರು: 

""ನೋಡು, ನೀನು ಪ್ರಾಪಂಚಿಕರಿಗೆ ತೊಂಬತ್ತೊಂಬತ್ತು ಭಾಗ ಒಳ್ಳೆಯದನ್ನೇ 
ಮಾಡಿ ಒಂದು ಭಾಗ ಕೆಟ್ಟದು ಮಾಡಿದೆಯೆನ್ನು; ಅವರು ನಿನ್ನನ್ನು ಬೈದು ಶಪಿಸುತ್ತಾರೆ. 
ಆದರೆ ದೇವರ ವಿಷಯದಲ್ಲಿ ನೀನು ತೊಂಬತ್ತೊಂಬತ್ತರಷ್ಟು ಅಪರಾಧಗಳನ್ನೇ ಮಾಡಿ 
ಒಂದೇ ಒಂದು ಪಾಲಿನಷ್ಟು ಅವನಿಗೆ ಸಂತೋಷವುಂಟಾಗುವಂತೆ ನಡೆದುಕೊಂಡರೂ 
ಅವನು ನಿನ್ನೆಲ್ಲ ದೋಷಗಳನ್ನೂ ಕ್ಷಮಿಸುತ್ತಾನೆ. ಇದೇ ಭಗವಂತನ ಪ್ರೀತಿಗೂ ಮಾನುಷ 
ಪ್ರೀತಿಗೂ ಇರುವ ಅಂತರ!:''. 

ಈ ಬೋಧನೆಯನ್ನು ನಿರಂಜನ ತನ್ನ ಹೃದಯದಲ್ಲಿ ಸಂರಕ್ಷಿಸಿಟ್ಟುಕೊಂಡ. 

ಅಂದು ರಾತ್ರಿ ಅವನನ್ನು ಅಲ್ಲೇ ಇರುವಂತೆ ಮನವೊಲಿಸಲು ಶ್ರೀರಾಮಕೃಷ್ಣರು 
ಬಹಳ ಪ್ರಯತ್ನಿಸಿದರು. ಆದರೆ ಅವನು ಕೊನೆಗೂ ಒಪ್ಪಲಿಲ್ಲ. ಸಾಧ್ಯವಾದಷ್ಟು ಬೇಗ 
ಮತ್ತೊಮ್ಮೆ ಬರುವೆನೆಂದು ಹೇಳಿ ಮನೆಯೆಡೆಗೆ ಹೆಜ್ಜೆ ಹಾಕಿದ. ಅವನ ಹೃದಯ ಮಾತ್ರ 
ದಕ್ಷಿಣೇಶ್ವರದಲ್ಲೇ ನಿಂತಿತ್ತು. 

ಕೆಲವೇ ದಿನಗಳಲ್ಲಿ ನಿರಂಜನ ಮತ್ತೆ ಬಂದ. ಮುಚ್ಚಂಜೆಯ ಸಮಯ. ಅವನನ್ನು 
ಕಂಡೊಡನೆ ಶ್ರೀರಾಮಕೃಷ್ಣರು ಆತುರದಿಂದ ಓಡಿಬಂದರು, ಅವನನ್ನು ಆಲಿಂಗಿಸಿಕೊಂಡು 
ಕಳಕಳಿಯಿಂದ ನುಡಿದರು: 

""ಓಹ್‌, ನಿರಂಜನ! ಕಾಲ ಉರುಳಿಹೋಗುತ್ತಿದೆ. ನೀನು ಭಗವತ್ಸಾಕ್ಟಾತ್ಕಾರದ 
ಪ್ರಯತ್ನದಲ್ಲಿ ತೊಡಗುವುದು ಇನ್ನು ಯಾವಾಗ? ದಿನಗಳು ಬೇಗಬೇಗ ಕಳೆಯುತ್ತಿವೆ. 
ನೀನು ದೇವರನ್ನು ಪಡೆದುಕೊಳ್ಳದಿದ್ದರೆ ಜೀವನ ವ್ಯರ್ಥವಾಗುವುದಲ್ಲ! ಮಗು, ನಿನಗಾಗಿ 
ನಾನು ಎಷ್ಟು ತಳಮಳಿಸುತ್ತಿದ್ದೇನೆ ಗೊತ್ತೆ?'' 

ನಿರಂಜನನಿಗೆ ಆಶ್ಚರ್ಯದಿಂದ ಮಾತೇ ಹೊರಡದಾಯಿತು. ಅವನು ಆಲೋಚಿ 
ಸುತ್ತ ನಿಂತ; “ಅಲ್ಲ, ಇದೆಂಥ ವೈಚಿತ್ರ್ಯ! ನಾನು ಸಾಕ್ಬಾತ್ಕಾರ ಮಾಡಿಕೊಳ್ಳದಿದ್ದರೆ ಇವರೇಕೆ 
ಇಷ್ಟು ಉದ್ವಿಗ್ನರಾಗಬೇಕು? ನನ್ನಂಥ ಒಬ್ಬ ಅಪರಿಚಿತನ ಮೇಲೆ ಹೀಗೆ ವಿಶ್ವಾಸದೋರ 
ಬೇಕಾದರೆ ಇವರು ಯಾರಾಗಿರಬಹುದು?' ಉತ್ತರವೇನೂ ತೋಚಲಿಲ್ಲ. ಆದರೆ ಅವ 
ನೊಳಗೆ ಮುಮುಕ್ಬ್ಚುತ್ವದ ಕಿಡಿ ಹೊತ್ತಿಕೊಂಡಿತು. ಶ್ರೀರಾಮಕೃಷ್ಣರು ಅವನನ್ನು 
ಗೆದ್ದುಕೊಂಡಿದ್ದರು. 

ಅಂದು ರಾತ್ರಿ ಅಲ್ಲೇ ಉಳಿದುಕೊಳ್ಳುವಂತೆ ಈ ಬಾರಿ ಶ್ರೀರಾಮಕೃಷ್ಣರೇನೂ 
ಅವನನ್ನು ಒತ್ತಾಯಿಸಬೇಕಾಗಲಿಲ್ಲ. ಅವರ ಸನ್ನಿಧಿಯನ್ನು ಬಿಟ್ಟಗಲಲು ಅವನಿಗೇ ಮನ 
ವೊಪ್ಪದೆ, ಅತ್ಯಂತ ಸಂತಸದಿಂದ ಮೂರು ದಿನ ಅಲ್ಲೇ ಇದ್ದುಬಿಟ್ಟ. ನಿಜಕ್ಕೂ ಇನ್ನು 
ಮೇಲೆ ಅವನಿಗೆ ವಾದವಿವಾದದ ಅಗತ್ಯವೇ ಇರಲಿಲ್ಲ. ಶ್ರೀರಾಮಕೃಷ್ಣರ ಅಕಾರಣ 
' ಪ್ರೇಮದ ಮುಂದೆ ಬೇರಾವ ಕಾರಣವೂ,ಆಕರ್ಷಣೆಯೂ ನಿಲ್ಲುವಂತಿರಲಿಲ್ಲ. 

ನಿರಂಜನನದು ಸ್ವಲ್ಪವೂ ಮುಚ್ಚುಮರೆಯಿಲ್ಲದ ಖುಜುಸ್ವಭಾವ. ಈ ಗುಣವನ್ನು 
ಶ್ರೀರಾಮಕೃಷ್ಣರು ಬಹಳವಾಗಿ ಮೆಚ್ಚಿಕೊಂಡಿದ್ದರು. ಇಂಥ ಸ್ವಭಾವವನ್ನು ಪಡೆದುಕೊಳ್ಳ 

ಬೇಕಾದರೆ ಪೂರ್ವಜನ್ಮಗಳ ತಪಃಫಲದಿಂದ ಮಾತ್ರವೇ ಸಾಧ್ಯ ಎನ್ನುತ್ತಿದ್ದರು. ಅವನನ್ನು 
ಅವರು ಎಲ್ಲರೆದುರು ಕೊಂಡಾಡುತ್ತಿದ್ದರು. ಅವನದು ""ಸ್ತ್ರೀತ್ವದ ಸೋಂಕಿಲ್ಲದ ಪುರುಷ 
ಸ್ವಭಾವ'' ಎಂದೂ "“ಅತ್ಯಂತ ನಿಷ್ಕಪಟಿ'' ಎಂದೂ ಹೊಗಳುತ್ತಿದ್ದರು. ಮಾತ್ರವಲ್ಲ, 
ಅವನೊಬ್ಬ ನಿತ್ಯಸಿದ್ಧನೆಂದು ಅವರು ಗುರುತಿಸಿದ್ದರು. 

ನಿರಂಜನನ ಸ್ವಭಾವ ಬಲು ಜೋರಿನದು. ಶ್ರೀರಾಮಕೃಷ್ಣರ ಸನ್ನಿಧಿಯಲ್ಲಿ ಅವನ 
ವೈರಾಗ್ಯಬುದ್ದಿಯೂ ಅಷ್ಟೇ ಪ್ರಬಲವಾಗಿ ರೂಪುಗೊಂಡಿತು. ಪ್ರಾಪಂಚಿಕ ವಿಷಯವಸ್ತು 
ಗಳ ಕುರಿತಾಗಿಯೂ ವೈವಾಹಿಕ ಜೀವನದ ಕುರಿತಾಗಿಯೂ ಅವನಿಗಿದ್ದ ತಿರಸ್ಕಾರ ತುಂಬ 
ತೀಕ್ಷ್ಣ. ಶ್ರೀರಾಮಕೃಷ್ಣರು ಇತರ ಶಿಷ್ಕರಿಗೆ ಅವನನ್ನು ಮಾದರಿಯಾಗಿ ತೋರಿಸುತ್ತಿದ್ದರು. 
""ನಿರಂಜನನಲ್ಲಿ ಸ್ವಲ್ಪವೂ ಅಂಜನವಿಲ್ಲ -- ಅವನು ನಿತ್ಯ ಪರಿಶುದ್ಧ'' ಎನ್ನುತ್ತಿದ್ದರು. 

ಆದರೆ ಇವುಗಳೊಂದಿಗೆ ಅನಪೇಕ್ಷಣೀಯವಾದ ಅನೇಕ ದೋಷಗಳು ಅವನ 
ವ್ಯಕ್ತಿತ್ವದಲ್ಲಿ ಸೇರಿಕೊಂಡಿದ್ದುವು. ಶ್ರೀರಾಮಕೃಷ್ಣರು ಅವನ್ನು ಎಚ್ಚರಿಕೆಯಿಂದ ನಿವಾರಿಸಿ 
ಅವನಿಗೆ ದಾರಿತೋರಿದರು. ಒಮ್ಮೆ ಅವನು ದೋಣಿಯಲ್ಲಿ ದಕ್ಷಿಣೇಶ್ವರಕ್ಕೆ ಬರುತ್ತಿದ್ದ. 
ಪ್ರಯಾಣಿಕರಲ್ಲಿ ಕೆಲವರು, ಹೊತ್ತು ಕಳೆಯಲು ಬೇರೇನೂ ಉಪಾಯ ತೋಚದೆ, 
ಶ್ರೀರಾಮಕೃಷ್ಣರ ವಿಚಾರವನ್ನೆತ್ತಿ ನಿಂದಿಸತೊಡಗಿದರು. -- "“ಅವನೊಬ್ಬ ಕಳ್ಳಸಾಧು; 
ಸಂಸಾರಿಗರಂತೆಯೇ ಜೀವಿಸುತ್ತಾನೆ; ಎಲ್ಲ ತರದ ತಿಂಡಿ ತಿನಿಸುಗಳೂ ಬೇಕು ಅವನಿಗೆ; 
ಶಾಲೆಗೆ ಹೋಗುವ ಹುಡುಗರ ಬುದ್ದಿ ಕೆಡಿಸುತ್ತಾನೆ'' ಎಂದಿತ್ಯಾದಿಯಾಗಿ ಗಳಹಿದರು. 
ಇದನ್ನು ಕೇಳಿ ನಿರಂಜನನಿಗೆ ಸಿಟ್ಟು ಹತ್ತಿತು. 

""ಅರಿತುಕೊಳ್ಳದೆ ಸಾಧುಗಳ ಬಗ್ಗೆ ಹಾಗೆಲ್ಲ ಏನೇನೋ ಮಾತನಾಡಬೇಡಿ, 
ಸುಮ್ಮನಿರಿ'' ಎಂದ. ಅದನ್ನವರು ಲೆಕ್ಕಿಸದೆ ಇನ್ನಷ್ಟು ಟೀಕೆಯ ಮಾತನ್ನು ಸುರಿದರು. 
ಈಗ ಅವನಿಗೆ ಕೋಪ ನೆತ್ತಿಗೇರಿತು. ದೋಣಿಯ ಅಂಚಿಗೆ ಹೋಗಿ ನಿಂತುಕೊಂಡು, 
""ಕುನ್ನಿಗಳಿರಾ, ಈಗ ಬಾಯಿ ಮುಚ್ಚುತ್ತೀರೋ, ನೀರಿನಲ್ಲಿ ಮುಳುಗಿ ಸಾಯುತ್ತೀರೋ 
ಹೇಳಿ'' ಎಂದು ಫರ್ಜಿಸಿ ದೋಣಿಯನ್ನೊಮ್ಮೆ ಬಲವಾಗಿ ಅಲುಗಾಡಿಸಿದ. ಎಲ್ಲರೂ 
ನಡುಗಿಹೋದರು. ಇದು ಇಲ್ಲಿಯವರೆಗೆ ಬಂದೀತೆಂದು ಅವರಿಗೆ ಅನ್ನಿಸಿರಲಿಲ್ಲ. ಅವ 
ನಾದರೋ ಧಾಂಡಿಗ; ಸುಖವಾಗಿ ಈಜಿ ಬಚಾವಾಗಬಲ್ಲವನು. ಆದ್ದರಿಂದ ಆಡಿದಂತೆ 
ಮಾಡಿಯೇ ಬಿಡುವವನೆಂದು ತಿಳಿದು, ""ಅಯ್ಕಯ್ಯೋ, ನಿನ್ನ ದಮ್ಮಯ್ಯಾ 
ಸುಮ್ಮನಿರಪ್ಪಾ!'' . ಎಂದು ಎಲ್ಲರೂ ಬಾಯಿಬಾಯಿ ಬಡಿದುಕೊಂಡರು. ಆಗಲೇ 
ಅವನು ಸುಮ್ಮನಾದದ್ದು. ದೋಣಿ ದಡ ಮುಟ್ಟುವವರೆಗೂ ಯಾರಿಗೂ ಉಸಿರು 
ಹೊರಡಲಿಲ್ಲ. 

ಈ ವಿಷಯವೆಲ್ಲ ತಿಳಿದುಬಂದಾಗ ಶ್ರೀರಾಮಕೃಷ್ಣರು ನಿರಂಜನನಿಗೆ ಚೆನ್ನಾಗಿ 
ಛೀಮಾರಿ ಹಾಕಿದರು: ""ಕೋಪವೆಂಬುದು ಬಹಳ ಹೀನವಾದ ಪಾಪ. ನೀನು ಅದಕ್ಕೆ 
ಈಡಾದೆಯಾ? ಎಂಥ ನಾಚಿಕೆಗೇಡು! ಸಜ್ಜನರ ಕೋಪವೇನಿದ್ದರೂ.ನೀರ ಮೇಲೆ ಎಳೆದ 
ಗೆರೆಯಂತೆ -- ಆ ಕ್ಷಣವೇ ಅಳಿಸಿಹೋಗುತ್ತದೆ. ಸಣ್ಣಬುದ್ಧಿಯ ಜನ ಬಾಯಿಗೆ ಬಂದಂತೆ 
ಗಳಹುತ್ತಾರೆ. ಅದಕ್ಕೆಲ್ಲ ಜಗಳವಾಡುತ್ತ ಕುಳಿತರೆ ಕೊನೆಯಿದೆಯೆ? ಜೀವನವಿಡೀ ಜಗಳ 
ವಾಡುತ್ತಲೇ ಇರಬೇಕಾಗುತ್ತದೆ. ಅಂಥವರು ಹುಳುಹುಪ್ಪಟೆಗಳಿಗಿಂತೇನೂ ಹೆಚ್ಚಲ್ಲ ಅಂತ 

ತಿಳಿದು ನಿರ್ಲಕ್ಷ್ಯ ತಾಳಬೇಕು. ಏನಯ್ಯ! ಸುಮ್ಮನೆ ಯೋಚಿಸಿ ನೋಡು -- ನಿನ್ನಿಂದ 
ಎಂಥ ಅನ್ಕಾಯ ನಡೆದುಬಿಡುತ್ತಿತ್ತು ಅಂತ!'' ನಿರಂಜನ ತಲೆ ತಗ್ಗಿಸಿದ. 

ನಿರಂಜನ ಊಟದ ವೇಳೆ ಬಹಳವಾಗಿ ತುಪ್ಪ ಸೇವಿಸುತ್ತಿದ್ದ. ಅವನೇನೋ ಒಳ್ಳೇ 
ಆರೋಗ್ಯವಂತ, ದೃಢಕಾಯ. ಅಷ್ಟು ತುಪ್ಪವನ್ನು ಅರಗಿಸಿಕೊಳ್ಳಬಲ್ಲವನು. ಆದ್ದರಿಂದ 
ಅವನ ಶರೀರಕ್ಕೆ ಅದರಿಂದೇನೂ ಬಾಧೆಯಾಗುವ ಸಂಭವವಿರಲಿಲ್ಲ. ಆದರೆ ಅದರಿಂದ 
ತಾಮಸಿಕ ಪ್ರವೃತ್ತಿ ಹೆಚ್ಚಿ ಕಾಮಾಸಕ್ತಿ ಕೆರಳುವುದೆಂಬ ಕಾರಣದಿಂದ ಶ್ರೀರಾಮಕೃಷ್ಣರು 
ಒಮ್ಮೆ ನಯವಾಗಿಯೇ ಚುಚ್ಚುತ್ತಾರೆ: ""ಏನು, ಇಷ್ಟೊಂದು ತುಪ್ಪ ತಿನ್ನುವುದೆ? 
ಹೀಗಾದರೆ ನೀನು ಕಂಡವರ ಹೆಣ್ಣುಮಕ್ಕಳನ್ನು ಹಾರಿಸಿಕೊಂಡು ಹೋದೀಯೆ, 
ಅಷ್ಟೆ!'' 

ಶ್ರೀರಾಮಕೃಷ್ಣರು ತಮ್ಮ ಶಿಷ್ಕರನ್ನು ಕೇಳುವುದಿತ್ತು: ""ಏನಪ್ಪ, ನೀನು ಮದುವೆ 
ಯಾಗುತ್ತೀಯಾ? ಕೆಲಸಕ್ಕೆ ಸೇರಿಕೊಳ್ಳುತ್ತೀಯಾ?'' ಎಂದು. ಅದಕ್ಕೆ ಕೆಲವರು, ""ನನಗೆ 
ಮದುವೆಯಾಗುವ ಇಚ್ಚೆಯಿಲ್ಲ. ಆದರೆ ಕೆಲಸಕ್ಕೇನೋ ಸೇರುತ್ತೇನೆ'' ಎನ್ನುತ್ತಿದ್ದರು. 
ಮಹಾ ಸ್ವಾತಂತ್ರ್ಯಪ್ರೇವಿಯಾದ ಶ್ರೀರಾಮಕೃಷ್ಣರಿಗೆ ಈ ಮಾತು ತೀರಾ ಹಾಸ್ಯಾಸ್ಪದ 
ವಾಗಿ ತೋರುತ್ತಿತ್ತು. ""ಹಾಗೆಂದರೇನು? ಮದುವೆಯಾಗಿ ಸಂಸಾರವನ್ನು ನಡೆಸುವುದಿಲ್ಲ 
ಎನ್ನುವುದಾದರೆ, ಸುಮ್ಮನೆ ಚಾಕರಿ ಮಾಡಿಕೊಂಡು ಜೀವನವಿಡೀ ಇನ್ನೊಬ್ಬನ ಗುಲಾಮ 
ನಾಗಿ ಏಕೆ ಬಾಳಬೇಕು? ಅದರ ಬದಲು ನಿನ್ನ ಸರ್ವಸ್ವವನ್ನೂ ದೇವರಿಗೆ ಸಮರ್ಪಿಸು; 
ಅವನನ್ನು ಆರಾಧಿಸು. ಮನುಷ್ಯನಾಗಿ ಹುಟ್ಟಿದವನಿಗೆ ಅದಕ್ಕಿಂತ ಶ್ರೇಷ್ಠವಾದ ಕರ್ತವ್ಯ 
ವೇನೂ ಇಲ್ಲ. ನಿನಗೆ ಬ್ರಹ್ಮಚಾರಿಯಾಗಿ ಉಳಿಯಲು ಸಾಧ್ಯವಿಲ್ಲ ಎನಿಸಿದರೆ ಮದುವೆ 
ಯಾಗು; ಆದರೆ ದೈವ ಸಾಕ್ಷಾತ್ಕಾರವೇ ಪರಮಾದರ್ಶ ಎನ್ನುವುದನ್ನು ಮಾತ್ರ ದೃಢವಾಗಿ 
ತಿಳಿದುಕೊ. ಧರ್ಮಮಾರ್ಗವನ್ನವಲಂಬಿಸಿ ಗೃಹಸ್ಮಜೀವನ ನಡೆಸು'' ಎನ್ನುತ್ತಿದ್ದರು. 
ಇದು ಅವರ,ಸ್ಪಷ್ಟ ಧೋರಣೆ. ಆದ್ದರಿಂದ ಉತ್ತಮ ಆಧ್ಯಾತ್ಮಿಕ ಸಂಸ್ಕಾರವಿರುವ ತಮ್ಮ 
ಯುವ ಶಿಷ್ಕರು ಯಾರಾದರೂ ಮದುವೆಯಾದರೆಂದೋ, ಹಣದ ಅಭಾವವೇನೂ 
ಇಲ್ಲದಿದ್ದರೂ ಸಾಮಾನ್ಯರಂತೆ ಕೆಲಸಕ್ಕೆ ಸೇರಿ ಶಕ್ತಿಹರಣ ಮಾಡಿಕೊಳ್ಳುತ್ತಿದ್ದಾರೆಂದೋ, 
ಅಥವಾ ಹೆಸರು-ಕೀರ್ತಿಗಾಗಿ ಏನಾದರೂ ಉದ್ಯೋಗ ಹಚ್ಚಿಕೊಂಡರೆಂದೋ ತಿಳಿದರೆ 
ಅವರಿಗೆ ಬಹಳ ದುಗುಡವಾಗುತ್ತಿತ್ತು. 

ಹೀಗಿರುವಲ್ಲಿ, ಒಮ್ಮೆ ಅವರ ನೆಚ್ಚಿನ ಶಿಷ್ಯ ನಿರಂಜನ ಕೆಲಸಕ್ಕೆ ಸೇರಿದನೆಂಬ ಸುದ್ದಿ 
ಬಂದಿತು. ಶ್ರೀರಾಮಕೃಷ್ಣರು ಅತ್ಯಂತ ದುಃಖಿತರಾಗಿ ""ಅವನು ಸತ್ತುಹೋದನೆಂಬ ಸುದ್ದಿ 
ಕೇಳಿದ್ದರೂ ನನಗೆ ಅಷ್ಟು ಸಂಕಟವಾಗುತ್ತಿರಲಿಲ್ಲ'' ಎಂದು ಉದ್ಗಾರ ಮಾಡಿದರು. ಆದರೆ 
ಅವನು ಉದ್ಯೋಗ ಹಿಡಿದದ್ದು ತನ್ನ ಏಕಮಾತ್ರ ಸಂಬಂಧಿಯಾದ ವೃದ್ಧ ಮಾತೆಯನ್ನು 
ಪೋಷಿಸುವ ಸಲುವಾಗಿ ಎಂದು ಅವನಿಂದಲೇ ತಿಳಿದಾಗ ಸಮಾಧಾನದ ನಿಟ್ಟುಸಿರು 
ಬಿಟ್ಟು, ""ಹಾಗಿದ್ದರೆ ಸರಿ. ಅದರಲ್ಲೇನೂ ತಪ್ಪಿಲ್ಲ. ಆದರೆ ಅಂಥ ಸಂದರ್ಭವೇನೂ ಇಲ್ಲದೆ 
ಸುಮ್ಮನೆ ಹಣದಾಸೆಯಿಂದ ಕೆಲಸಕ್ಕೆ ಸೇರಿದ್ದೆಯೋ, ನನಗೆ ನಿನ್ನನ್ನು ಮುಟ್ಟಲೂ ಸಾಧ್ಯ 
ವಿರಲಿಲ್ಲ. ಹೆತ್ತ ತಾಯಿ ಆನಂದಮಯಿ ಜಗನ್ಮಾತೆಯ ಪ್ರತಿರೂಪ. ಅವಳನ್ನು ಸಲಹು 
ವುದು ಆದ್ಯ ಕರ್ತವ್ಯ'' ಎಂದರು. 

ಆದರೆ ಉದ್ಯೋಗದ ಸಂಬಂಧವಾಗಿ ಅವರ ಈ ಮಾತುಗಳನ್ನು ಕೇಳಿ ಅಲ್ಲಿದ್ದ 
ಅನೇಕರಿಗೆ ಗಲಿಬಿಲಿಯಾಯಿತು. ಒಬ್ಬ ಧೈರ್ಯಮಾಡಿ ಕೇಳಿಯೇ ಬಿಟ್ಟ: "“ಸ್ವಾಮಿ, 
ಚಾಕರಿ ಮಾಡುವುದನ್ನು ಖಂಡಿಸುತ್ತೀರಲ್ಲ, ಹಾಗಾದರೆ ನಾವು ಸಂಸಾರವಂದಿಗರು ಜೀವನ 
ಮಾಡುವುದಾದರೂ ಹೇಗೆ ಹೇಳಿ?'' ಶ್ರೀರಾಮಕೃಷ್ಣರು ಉತ್ತರಿಸಿದರು: ""ಯಾರಿಗೆ 
ಇಷ್ಟವಿದೆಯೋ ಅವರು ಚಾಕರಿ ಮಾಡಲಿ, ನಾನೇನೂ ಬೇಡವೆನ್ನುವುದಿಲ್ಲ. ಈಗ ನಾನು 
ಹೇಳಿದ್ದು ಈ ಹುಡುಗರಿಗೆ ಮಾತ್ರ. ಇವರ ವಿಷಯವೇ ಬೇರೆ.'' 


ಶ್ರೀರಾಮಕೃಷ್ಣರು ನಿರಂಜನಾದಿ ತರುಣ ಶಿಷ್ಕರ ಜೀವನಗಳನ್ನು ತಮ್ಮದೇ ಆದ 
ರೀತಿಯಲ್ಲ ರೂಪಿಸುತ್ತಿದ್ದರು; ಮುಂದಿನ ಮಹಾಕಾರ್ಯಕ್ಕೆ ಸಜ್ಜುಗೊಳಿಸುತ್ತಿದ್ದರು. 


ಸಾಧೂ! ಸಾವಧಾನ್‌! 


ಗೋಪಾಲ ಘೋಷ್‌ ಶ್ರೀರಾಮಕೃಷ್ಣರಿಗಿಂತಲೂ ಕೆಲವರ್ಷಗಳಷ್ಟು ಹಿರಿಯ. 
ಕಲ್ಕತ್ತದ ಸಿಂಥಿ ಎಂಬಲ್ಲಿ ಅವನ ವಾಸ; ವಿವಾಹಿತ. ಶ್ರೀರಾಮಕೃಷ್ಣರ ಹೆಸರನ್ನು ಅದಾಗಲೇ 
ಕೇಳಿದ್ದನಾದರೂ ಅವರನ್ನು ಭೇಟಿಯಾಗುವ ಅಗತ್ಯವೇನೂ ಅವನಿಗೆ ತೋರಿರಲಿಲ್ಲ. 
ಆದರೆ ಅವನ ಹೆಂಡತಿ ಅನಿರೀಕ್ಷಿತವಾಗಿ ಮೃತ್ಯುವಶಳಾದಳು. ಆ ದುಃಖ ಅವನ ಜೀವ 
ವನ್ನೇ ದಹಿಸತೊಡಗಿತು. ಆಗ ಸ್ನೇಹಿತನೊಬ್ಬನಿಂದ ಪ್ರೇರೇಪಿಸಲ್ಪಟ್ಟು ಶ್ರೀರಾಮಕೃಷ್ಣ 
ರನ್ನು ಸಂದರ್ಶಿಸಿದ. ಆದರೆ ಅವನಿಗೆ ಅವರಲ್ಲಿ ವಿಶೇಷವೇನೂ ಕಾಣಲಿಲ್ಲ. ಬೇಸರದಿಂದ 
ವಾಪಸು ಬಂದ. ಅದನ್ನು ಕೇಳಿ ಆ ಸ್ನೇಹಿತ, ""ನೋಡು, ಮಹಾತ್ಮರು ಎಷ್ಟೋ ಸಲ 
ಒಮ್ಮೆಗೇ ಮೈದೋರಿ ಕೃಪೆ ಮಾಡುವುದಿಲ್ಲ. ಆಗಾಗ ಹೋಗಿ ಅವರ ದರ್ಶನ ಮಾಡು 
ತ್ತಿರಬೇಕಾಗುತ್ತದೆ. ಆದ್ದರಿಂದ ಇನ್ನೊಮ್ಮೆ ಹೋಗಿ ನೋಡು'' ಎಂದು ಹುರಿದುಂಬಿಸಿದ. 
ಅವನು ಮತ್ತೊಮ್ಮೆ ಶ್ರೀರಾಮಕೃಷ್ಣರ ಬಳಿಗೆ ಹೋದ. ಈ ಸಲ ಅವರ ಪ್ರೇಮಪ್ರವಾಹ 
ದಲ್ಲಿ ಸಿಲುಕಿಕೊಂಡುಬಿಟ್ಟ. ಅಂದಿನಿಂದ ಮತ್ತೆಮತ್ತೆ ದಕ್ಷಿಣೇಶ್ವರಕ್ಕೆ ಬರಲಾರಂಭಿಸಿದ. 
ಕ್ರಮೇಣ, ಅವನ ಎದೆಯಲ್ಲಿ ಬಂಡೆಯಂತೆ ಕುಳಿತಿದ್ದ ಭಾರ ತೊಲಗಿ ಜೀವ ಹಗುರ 
ವಾಯಿತು. ಜೀವನದ ನಶ್ವರತೆಯ ಬಗ್ಗೆ ಶ್ರೀರಾಮಕೃಷ್ಣರಾಡಿದ ಮಾತುಗಳು ಅವನ 
ಮೇಲೆ ಗಾಢವಾದ ಪ್ರಭಾವ ಬೀರಿದುವು. ಭಗವಂತನ ದರ್ಶನಕ್ಕಾಗಿ ಜೀವನವನ್ನು 
ಮುಡಿಪಾಗಿಡಬೇಕೆಂಬ ಹಂಬಲ ಬೆಳೆಯಿತು. ಕೊನೆಗೆ, ಉಳಿದೆಲ್ಲ ಬಂಧನಗಳಿಂದ ಬಿಡಿಸಿ 
ಕೊಂಡು ಗುರುಸೇವೆಗಾಗಿ ಬಂದೇಬಿಟ್ಟ. 

ಗೋಪಾಲ ಘೋಷನದು ತುಂಬ ಸೌಮ್ಯ-ಸರಳ ಸ್ವಭಾವ. ಎಲ್ಲರಿಗಿಂತ ಹಿರಿಯ 
ನಾದ್ದರಿಂದ ಶ್ರೀರಾಮಕೃಷ್ಣರು ಅವನನ್ನು "ಬಡೋ ಗೋಪಾಲ್‌' (ಹಿರಿಯ ಗೋಪಾಲ) 
ಅಥವಾ "ಯಜಮಾನ' ಎನ್ನುತ್ತಿದ್ದರು. ಹಾಸ್ಯಕ್ಕೆ "ವೃದ್ಧ ಗೋಪಾಲ' ಎಂದೂ ಕರೆಯು 
ತ್ತಿದ್ದರು. ಕಿರಿಯ ಶಿಷ್ಕರ ಪಾಲಿಗೆ ಅವನು "ಗೋಪಾಲ್‌ ದಾ' (ಗೋಪಾಲಣ್ಣ). ಈ 
ತರುಣರಿಗೆ ಅವನೆಂದರೆ ತುಂಬ ಸಲಿಗೆ. ನರೇಂದ್ರ ಕೆಲವೊಮ್ಮೆ ಅವನನ್ನು ಕೀಟಲೆ 
ಮಾಡುವುದೂ ಇತ್ತು. 

ಗೋಪಾಲನ ಮತ್ತೊಂದು ವೈಶಿಷ್ಟ್ಯವೆಂದರೆ ಅಚ್ಚುಕಟ್ಟುತನ. ಪ್ರತಿಯೊಂದು 
ವಿಷಯದಲ್ಲೂ ಶಿಸ್ತು, ಓರಣ, ಶುಚಿತ್ವ ಎದ್ದುಕಾಣುತ್ತಿತ್ತು. ಆಲಸ್ಕ-ಅಸಡ್ಡೆ ಎಲ್ಲೂ 
ಕಾಣಸಿಗದು. ಶ್ರೀರಾಮಕೃಷ್ಣರಿಗೆ ಬಹಳವಾಗಿ ಮೆಚ್ಚುಗೆಯಾದ ಸಂಗತಿ ಇದು. ಶಾರದಾ 
ದೇವಿಯವರ ಬಗ್ಗೆ ಇವನಿಗಿದ್ದ ಭಕ್ತಿ ಅನುಪಮವಾದದ್ದು. ಶಾರದಾದೇವಿಯವರು ತಮ್ಮ 
ಸಹಜ ಲಜ್ಜೆಯಿಂದಾಗಿ ಯಾವ ಪುರುಷರೊಡನೆಯೂ ಮಾತನಾಡುತ್ತಿರಲಿಲ್ಲ. ವಯೋ 
ವೃದ್ಧನಾದ ಗೋಪಾಲ ಘೋಷ್‌, ಹಳ್ಳೀ ಹುಡುಗ ಲಾಟು ಇವರೊಂದಿಬ್ಬರು- 

ಮೂವರು ಮಾತ್ರ ಆ: ನಿಯಮಕ್ಕೆ ಹೊರತು. ಆದ್ದರಿಂದ ಶಾರದಾದೇವಿಯವರಿಗೆ 
ಕೆಲವೊಂದು ಕಾರ್ಯಗಳಲ್ಲಿ ನೆರವಿಗೊದಗುವ ಭಾಗ್ಯ ಗೋಪಾಲನದಾಗಿತ್ತು. 

ಹರೀಶ ಶ್ರೀರಾಮಕೃಷ್ಣರ ಆಶ್ರಯಕ್ಕೆ ಬಂದ ಇನ್ನೊಬ್ಬ ಭಕ್ತ. ಅವನು ದೃಢಕಾಯ 
ನಾದ ಯುವಕ, ಅನುಕೂಲಸ್ಥ; ಅವನಿಗೆ ಸುಂದರಿಯಾದ ಹೆಂಡತಿ, ಮುದ್ದಾದ ಮಗು 
ಇದ್ದರು. ಒಟ್ಟಿನಲ್ಲಿ ಅವನೊಬ್ಬ ಸುಖೀ ಗೃಹಸ್ಥ. ಆದರೆ ಶ್ರೀರಾಮಕೃಷ್ಣರನ್ನು ಕಂಡು, 
ಕೆಲವೇ. ಬಾರಿ ದಕ್ಷಿಣೇಶ್ವರಕ್ಕೆ ಬಂದುಹೋಗುವಷ್ಟರಲ್ಲಿ ಅವನಲ್ಲೊಂದು ದೊಡ್ಡ ಪರಿ 
ವರ್ತನೆಯಾಯಿತು. ಸಂಸಾರದ ಬಗ್ಗೆ ತೀವ್ರ ವಿರಕ್ತಿಯುಂಟಾಗಿ, ಸಂನ್ಯಾಸ ಪಡೆಯುವ 
ಇಚ್ಛೆ ಮನದಲ್ಲುದಿಸಿತು. 

ಹರೀಶನ ಸ್ಥಿತಿಗತಿಗಳನ್ನು ನೋಡಿದರೆ, ಅಂಥವನಲ್ಲಿ ಆ ಬಗೆಯ ವೈರಾಗ್ಯವುದಿಸಿ 
ದ್ಹೊಂದು ಆಶ್ಚರ್ಯದ ಸಂಗತಿ. ಅವನ ಮುಚ್ಚುಮರೆಯಿಲ್ಲದ ಶಾಂತ ಸ್ವಭಾವ, ಏಕನಿಷ್ಠೆ 
ದೃಢಚಿತ್ತತೆ, ಪ್ರಾಮಾಣಿಕತೆಗಳನ್ನು ಕಂಡು ಸಂತುಷ್ಟರಾದ ಶ್ರೀರಾಮಕೃಷ್ಣರು ಅವನಿಗೆ 
ಬೆಂಬಲವಾಗಿ ನಿಂತರು. ಆಗಿನಿಂದ ಅವನು ತಪ್ಪದೆ ದಕ್ಷಿಣೇಶ್ವರಕ್ಕೆ ಬರಲಾರಂಭಿಸಿದ. 
ಗುರುಸೇವೆ ಧ್ಯಾನ ಜಪ ಮುಂತಾದ ಆಧ್ಯಾತ್ಮಿಕ ಸಾಧನೆಗಳಲ್ಲಿ ಹೆಚ್ಚಿನ ಸಮಯವನ್ನು 
ವಿನಿಯೋಗಿಸತೊಡಗಿದ. ಮತ್ತು ಕ್ರಮೇಣ ಅಲ್ಲಿಯೇ ವಾಸಿಸಲೂ ತೊಡಗಿದ. 

ಸಹಜವಾಗಿಯೇ ಅವನ ಮನೆಮಂದಿಗೆಲ್ಲ ಆತಂಕ ಶುರುವಾಯಿತು. ದಕ್ಷಿಣೇ 
ಶ್ವರಕ್ಕೆ ಹೋಗದಂತೆ ಅವನ ಮನವೊಲಿಸಲು ಪ್ರಯತ್ನಿಸಿದರು. ಆದರೆ ತಂದೆಯ 
ಬಲಾತ್ಕಾರ, ಮಾವನ ಪ್ರೀತಿಯ ಕರೆ, ಹೆಂಡತಿಯ ಗೋಳು - ಇವು ಯಾವುವೂ 
ಅವನನ್ನು ಕದಲಿಸಲಾರದೆಹೋದುವು. ಇದಾವುದೂ ತನಗೆ ಕೇಳಿಸಲೇ ಇಲ್ಲವೋ 
ಎಂಬಂತೆ ಮೌನವಾಗಿ ತನ್ನ ದಾರಿಯಲ್ಲಿ ತಾನು ಮುನ್ನಡೆದ. 

ಅವನ ಈ ಶಾಂತ-ನಿಶ್ಚಲ ಮನೋಭಾವದ ಕಡೆಗೆ ತರುಣ ಶಿಷ್ಯರ ಗಮನ ಸೆಳೆದು 
ಶ್ರೀರಾಮಕೃಷ್ಣರು ಆಗಾಗ ಹೇಳುತ್ತಿದ್ದರು: ""ನೋಡಿ, ನಿಜವಾದ ಅರ್ಥದಲ್ಲಿ ಯಾರು 
ಮನುಷ್ಯರೆನ್ನಿಸಿಕೊಳ್ಳುತ್ತಾರೋ ಅವರು ಹರೀಶನ ಹಾಗಿರುತ್ತಾರೆ. ಯಾವುದೇ 
ಪ್ರಚೋದನೆಗೂ ಪ್ರತಿಕ್ರಿಯಿಸದೆ ಸತ್ತಂತಿದ್ದುಬಿಡುತ್ತಾರೆ.'' 

ಹೀಗಿರುವಾಗ ಒಂದು ದಿನ ಸುದ್ದಿ ಬಂದಿತು --ಹರೀಶನ ವಿಯೋಗದಿಂದ ಮನೆ 
ಮಂದಿಯೆಲ್ಲ ಕಂಗೆಟ್ಟಿದ್ದಾರೆ, ಹೆಂಡತಿಯಂತೂ ಶೋಕಾರ್ತಳಾಗಿ ಅನ್ನ-ನೀರನ್ನೂ ಬಿಟ್ಟು 
ಕುಳಿತಿದ್ದಾಳೆ ಎಂದು. ಅದನ್ನು ಕೇಳಿಯೂ ಹರೀಶ ಎಂದಿನಂತೆ ಮೌನವಾಗಿಯೇ ಇದ್ದ. 
ಶ್ರೀರಾಮಕೃಷ್ಣರು ಅವನನ್ನು ಬದಿಗೆ ಕರೆದು ನುಡಿದರು: 

""ಕೇಳಿದೆಯಾ, ನಿನ್ನ ಹೆಂಡತಿ ನಿನಗೋಸ್ಕರ ಹೇಗೆ ಗೋಳಾಡುತ್ತಿ ದ್ದಾಳೆ ಅಂತ. 
ಒಮ್ಮೆ ಹೋಗಿ ಮುಖತೋರಿಸಿ ಬರುವುದಿಲ್ಲವೆ ? ಪಾಪ, ಅವಳನ್ನು ನೋಡಿಕೊಳ್ಳು 
ವವರು ಯಾರೂ ಇಲ್ಲ. ಅವಳ ವಿಷಯದಲ್ಲಿ ನೀನೀಗ ಸ್ವಲ್ಪ ಕನಿಕರ ತೋರಿಸಿದರೆ ಏನು 
ತಪ್ಪ ಹೇಳು?' 

ಅದಕ್ಕೆ ಅವನು ವಿನಯದಿಂದಲೇ, ಆದರೆ ದೃಢಸ್ವರದಿಂದ, ಹೇಳಿದ: ""ಸ್ವಾಮಿ, 
ಕನಿಕರ ತೋರಿಸುವುದಕ್ಕೆ ಇದು ಸಮಯವಲ್ಲ. ಈಗ ನಾನೇನಾದರೂ ಅವಳ ಬಗ್ಗೆ ಸ್ವಲ್ಪ 
ಮೃದುವಾದರೆ, ನಾನು ಪ್ರಾಪಂಚಿಕ ಮೋಹದಲ್ಲಿ ಮತ್ತೆ ಸಿಕ್ಕಿಹಾಕಿಕೊಂಡು ಜೀವನದ 

ಪರಮೋದ್ದೇಶವನ್ನೇ ಮರೆತುಬಿಡುವ ಸಂಭವವಿದೆ. ಆದ್ದರಿಂದ ನಿಮ್ಮನ್ನು ಬೇಡಿಕೊಳ್ಳು 
ತ್ತೇನೆ, ದಯವಿಟ್ಟು ನನಗೆ ಇಂತಹ ಆದೇಶವನ್ನು ಕೊಡಬೇಡಿ.'' | 

ಈ ಉತ್ತರ ಶ್ರೀರಾಮಕೃಷ್ಣರನ್ನು ಬಹಳವಾಗಿ ಸಂತೋಷಪಡಿಸಿತು. ಆಮೇಲಿಂದ 
ಅವರು, ವೈರಾಗ್ಯಬುದ್ಧಿಯೆಂದರೆ ಹೇಗಿರಬೇಕು: ಎಂಬುದಕ್ಕೆ ಉದಾಹರಣೆಯಾಗಿ 
ಹರೀಶನ ಆ ಮಾತುಗಳನ್ನು ಹೇಳಿ, ಅವನನ್ನು ಕೊಂಡಾಡುತ್ತಿದ್ದರು. 

ಶ್ರೀರಾಮಕೃಷ್ಣರ ಬಳಿಗೆ ಬರುತ್ತಿದ್ದ ಭವನಾಥ ಚಟರ್ಜಿ ಬಹಳ ಸದ್ಗುಣಶಾಲಿ 
ಯಾದ ಯುವಕ ಭಕ್ತ. ಆತ ಅವರ ಸಂಪರ್ಕಕ್ಕೆ ಬಂದಾಗ ಇನ್ನೂ ಹತ್ತೊಂಬತ್ತು-ಇಪ್ಪತ್ತು 
ವರ್ಷವಪ್ಪೆ, ಬ್ರಾಹ್ಮಸಮಾಜದ ಸದಸ್ಯನಾಗಿದ್ದು, ಭಗವಂತನ ನಿರಾಕಾರ ತತ್ತ್ವದಲ್ಲಿ ಗಾಢ 
ವಾದ ಶ್ರದ್ಧೆ ಬೆಳೆಸಿಕೊಂಡಿದ್ದ. ಅವನು ಶ್ರೀರಾಮಕೃಷ್ಣರ ಬಳಿಗೆ ಹೋಗಲಾರಂಭಿಸಿದಾಗ 
ಆತನ ತಾಯ್ತಂದೆಯರು, ""ಆ ಮನುಷ್ಯ ಒಬ್ಬ ಹುಚ್ಚ. ಅಲ್ಲದೆ ಎಷ್ಟೋ ಹುಡುಗರ ತಲೆ 
ಕೆಡಿಸಿದ್ದಾನೆ. ನೀನು ಅಲ್ಲಿಗೆಲ್ಲ ಹೋಗಬೇಡ'' ಎಂದು ಬುದ್ಧಿ ಹೇಳಿದರು. ಆದರೆ 
ಅದನ್ನವನು ಕಿವಿಗೆ ಹಾಕಿಕೊಂಡರೆ ತಾನೆ? ಶ್ರೀರಾಮಕೃಷ್ಣರನ್ನು ಬಿಟ್ಟಿರಲು ಅವನಿಂದ 
ಸಾಧ್ಯವೇ ಇಲ್ಲದಂತಾಗಿತ್ತು. 

ಭವನಾಥನದು ಹೆಂಗರುಳು; ಕೋಮಲ ಪ್ರಕೃತಿ. ತನ್ನ ಸರಳತೆ, ವಿನಯ, ದೈವ 
ಶ್ರದ್ಧೆಗಳಿಂದಾಗಿ ಶ್ರೀರಾಮಕೃಷ್ಣರಿಗೆ ತುಂಬ ಪ್ರಿಯ, ಅವನಿಗೆ ಚಿಕ್ಕಂದಿನಲ್ಲೇ ಮದುವೆ 
ಯಾಗಿತ್ತು. ಆದರೂ ಅವನ ವೈರಾಗ್ಯ-ಪಾವಿತ್ರ್ಯಗಳು ಇತರರಿಗೆ ಮಾದರಿಯಾಗಿದ್ದುವು. 
ಅವನನ್ನು ನೋಡಿದರೆ ಸಾಕು, ಶ್ರೀರಾಮಕೃಷ್ಣರು ಭಗವದ್ಭಾವದಿಂದ ತುಂಬಿ ಪರವಶ 
ರಾಗುತ್ತಿದ್ದುದುಂಟು. ಅವರು “ನಿತ್ಯಸಿದ್ಧ'ರೆಂದು ಹೆಸರಿಸಿದ್ದ ಕೆಲವರಲ್ಲಿ ಅವನೂ ಒಬ್ಬ 
ನಾಗಿದ್ದ. ಒಮ್ಮೆ ಅವನನ್ನು ಪರೀಕ್ಷಿಸಲು ಶ್ರೀರಾಮಕೃಷ್ಣರು, "“ನೀನೇಕೆ ಪ್ರಪಂಚದ 
ಭೋಗವನ್ನೊಂದಿಷ್ಟು ಅನುಭವಿಸಬಾರದು?'' ಎಂದು ಕೇಳಿದ್ದಕ್ಕೆ ಅವನು ಜುಗುಪ್ಸೆ 
ಗೊಂಡು, “ಸ್ವಾಮಿ, ನಾವೂ ಇಂಥ ತುಚ್ಛ ಭೋಗದಲ್ಲಿ ತೊಡಗಬೇಕೆನ್ನುವಿರಾ?'' 
ಎಂದುತ್ತರಿಸಿದ. ಇದನ್ನು ಕೇಳಿ ಅವರು ಬಹಳವಾಗಿ ಸಂತೋಷಪಟ್ಟರು. 

ಭವನಾಧನಿಗೆ ನರೇಂದ್ರನೆಂದರೆ ತುಂಬಾ ಅಭಿಮಾನ, ಪ್ರೀತಿ. ನರೇಂದ್ರನ ಸಹವಾ 
ಸವನ್ನು ಅವನು ಬಹಳ ಇಷ್ಟಪಡುತ್ತಿದ್ದ; ಅವಕಾಶವಾದಾಗಲೆಲ್ಲ ತನ್ನ ಮನೆಗೆ ಊಟಕ್ಕೆ 
ಕರೆದುಕೊಂಡು ಹೋಗುತ್ತಿದ್ದ. ಸ್ತ್ರೀಸ್ವಭಾವದ ಭವನಾಥ ಪುರುಷಸ್ವಭಾವದ ನರೇಂದ್ರ 
ನಾಥನೊಂದಿಗೆ ಅನ್ಯೋನ್ಯವಾಗಿ ಹೊಂದಿಕೊಂಡಿರುವುದನ್ನು ಕಂಡು ಶ್ರೀರಾಮಕೃಷ್ಣರು 
ಅವನಿಗೆ ""ನೀನೆಲ್ಲೋ ಹಿಂದಿನ ಒಂದು ಜನ್ಮದಲ್ಲಿ ನರೇಂದ್ರನ ಬಾಳಸಂಗಾತಿಯಾಗಿದ್ದಿರ 
ಬೇಕು'' ಎಂದು ಹಾಸ್ಯ ಮಾಡುತ್ತಿದ್ದರು. 

ಶ್ರೀರಾಮಕೃಷ್ಣರ ಬಳಿಗೆ ಬಂದ ಮೇಲೆ ಭವನಾಥ ಮತ್ಸ್ಯಾಹಾರವನ್ನೂ ಎಲೆ- 
ಅಡಿಕೆಯನ್ನೂ ವರ್ಜಿಸಿಬಿಟ್ಟ. ಇದು ಧಾರ್ಮಿಕ ಜೀವನಕ್ಕೆ ತುಂಬ ಸಹಾಯವಾಗುವು 
ದೆಂಬ ನಿರೀಕ್ಷೆ ಅವನದು. ಬಹುಜನರ ಅಭಿಪ್ರಾಯವೂ ಇದೇ. ಮಾತ್ರವಲ್ಲ, ಇದೇ 
ಧರ್ಮಾಚರಣೆಯ ಸಾರಸರ್ವಸ್ವವೆಂಬ ನಂಬಿಕೆಯುಳ್ಳವರ ಸಂಖ್ಯೆಯೂ ಕಡಿಮೆ 
ಯೇನಿಲ್ಲ! ಆದರೆ ಶ್ರೀರಾಮಕೃಷ್ಣರು ಯಾವಾಗಲೂ ಬಾಹ್ಮಾಚರಣೆಗಳಿಗಿಂತ ಅಂತರಂಗದ 
ಪರಿಶುದ್ಧತೆಗೆ ಹೆಚ್ಚು ಪ್ರಾಮುಖ್ಯತೆ ನೀಡಿದವರು. ಆದ್ದರಿಂದ ಅವರು ಮುಗುಳ್ನಗುತ್ತ 

ಭವನಾಥನಿಗೆ ಹೇಳುತ್ತಾರೆ: ""ಒಳ್ಳೇದು. ಆದರೆ ಮತ್ಸ್ಯಾಹಾರವನ್ನೋ ಎಲಡಿಕೆ ಮೆಲ್ಲು 
ವುದನ್ನೋ ಬಿಟ್ಟರೆ ಏನು ಬಂತು? ಧರ್ಮದ ತಿರುಳು ಅದಲ್ಲ. ಕಾಮ-ಕಾಂಚನ ತ್ಯಾಗವೇ 
ಎಲ್ಲಕ್ಕಿಂತ ಮುಖ್ಯವಾದುದು.'' 

ಇದೇ ಶ್ರೀರಾಮಕೃಷ್ಣರ ಉಪದೇಶದ ಪಲ್ಲವಿ ಕೂಡ. 

ನಿತ್ಯಗೋಪಾಲ ಎಂಬವನು ಶ್ರೀರಾಮಕೃಷ್ಣರ ನಿಕಟ ಸಂಪರ್ಕದಲ್ಲಿದ್ದ ತರುಣ, 
ವಯಸ್ಸು ಸುಮಾರು ಇಪ್ಪತ್ಮೂರು. ಆದರೆ ಮಗುವಿನಂಥ ನಿಷ್ಕಲ್ಮಷ ಸರಳ ಸ್ವಭಾವ. 
ಸದಾ ಭಗವದ್ಭಾವದಲ್ಲೇ ವಿಹರಿಸುವ ಮನಸ್ಸು ಆತನದು. ಹಗಲಿರುಳೂ ಧ್ಯಾನ- 
ಪ್ರಾರ್ಥನೆಗಳಲ್ಲಿ ತೊಡಗಿರುತ್ತಿದ್ದ. ಶ್ರೀರಾಮಕೃಷ್ಣರ ಮೇಲೆ ಅತಿಶಯ ಭಕ್ತಿಗೌರವ. 
ಭಗವನ್ನಾಮವನ್ನು ಕೇಳುತ್ತ ಕೇಳುತ್ತ ಅವನೊಳಗೆ ಭಾವೋದ್ದೀಪನವಾಗಿಬಿಡುತ್ತಿತ್ತು. 
ಆಗ ಅವನ ಎದೆ ಕೆಂಪೇರುತ್ತಿತ್ತು. ಎಷ್ಟೋ ಸಲ ಸಂಕೀರ್ತನೆಯಲ್ಲಿ ಸೇರಿಕೊಂಡು 
ನರ್ತಿಸುವಾಗ ಅವನು ಆ ಭಾವದ ಭರದಲ್ಲಿ, ಸುಮ್ಮನೆ ಕಣ್ಣೀರು ಸುರಿಸುತ್ತ ನಿಶ್ಚೇಷ್ಟಿತ 
ನಾಗಿ ಬಿದ್ದುಬಿಡುತ್ತಿದ್ದ. ಅವನ ನಿಷ್ಕಾಯುತ ಭಕ್ತಿ ಪ್ರೇಮಗಳನ್ನು ಕಂಡು ಶ್ರೀರಾಮ 
ಕೃಷ್ಣರು ಅವನನ್ನು ಬಹಳವಾಗಿ ಪ್ರೀತಿಸುತ್ತಿದ್ದರು. ""ನಿತ್ಯಗೋಪಾಲ ಪರಮಹಂಸಾವಸ್ಥೆ 
ಗೇರಿದ್ದಾನೆ'' ಎನ್ನುತ್ತಿದ್ದರು ಅವರು. ಕೀರ್ತನೆ ನಡೆಯುವಾಗ ಅವರು ಆ ಭಾಗ್ಯಶಾಲೀ 
ತರುಣನ ಕೈಹಿಡಿದು ನರ್ತಿಸುವುದೂ ಇತ್ತು. ಇದು ಆತನ ಅಂತಶ್ಶುದ್ಧಿಗೊಂದು ಸಾಕ್ಷಿ. 
ಮಾತ್ರವಲ್ಲ, ಉನ್ನತ ಸ್ಥಿತಿಯಲ್ಲಿದ್ದಾಗ ಅವರಿಬ್ಬರೂ ಉಳಿದವರಿಗೆ ಅರ್ಥವಾಗದ 
ಯಾವುದೋ ಭಾಷೆಯಲ್ಲಿ ಸಂಭಾಷಿಸುವುದನ್ನೂ ಕಂಡವರಿದ್ದರು. 

ನಿತ್ಯಗೋಪಾಲನ ಮುಗ್ಧ ಶಿಶುವತ್‌ ಸ್ವಭಾವ ಎಲ್ಲರನ್ನೂ ಆಕರ್ಷಿಸುವಂತಿತ್ತು. 
ಒಬ್ಬ ಮಹಿಳೆಯಂತೂ -- ಆಕೆ ಶ್ರೀರಾಮಕೃಷ್ಣರ ದೊಡ್ಡ ಭಕ್ತೆ --ಅವನ ಭಾವಾವಸ್ಥೆ 
ಯನ್ನು ನೋಡಿ ಗಾಢವಾಗಿ ಪ್ರಭಾವಿತಳಾಗಿದ್ದಳು. ಅವನನ್ನು ಸಾಕ್ಷಾತ್‌ ಬಾಲಗೋಪಾಲ 
ನೆಂಬಂತೆ ಕಂಡು ವಾತ್ಸಲ್ಯ ತೋರುತ್ತಿದ್ದಳು. ಆಕೆ ಅವನಿಗಿಂತ ಏಳೆಂಟು ವರ್ಷ 
ದೊಡ್ಡವಳಿರಬಹುದಷ್ಟೆ. ಆದರೆ ಈ ಅಂಶ ಅವರಿಬ್ಬರನ್ನೂ ಬಾಧಿಸಿದಂತಿರಲಿಲ್ಲ. ಅವಳು 
ಅವನನ್ನು ಆಗಾಗ ತನ್ನ ಮನೆಗೆ ಕರೆದೊಯ್ದು ಉಪಚಾರ ಮಾಡುತ್ತಿದ್ದಳು. ಅವನೂ 
ಅಷ್ಟೇ ಸಹಜವಾಗಿ, ಮಗುವಿನಂತೆ ಪ್ರತಿಸ್ಪಂದಿಸುತ್ತಿದ್ದ. ಇದರಲ್ಲಿ ಮುಚ್ಚುಮರೆಯೇನೂ 
ಇರಲಿಲ್ಲ. 

ಆದರೆ ಈ ವಿಷಯ ತಿಳಿದಾಗ ಶ್ರೀರಾಮಕೃಷ್ಣರು ಮಾತ್ರ ಎಚ್ಚರಿಸುವ ದನಿಯಲ್ಲಿ 
ನುಡಿದರು: 

""ನೋಡು, ಅಲ್ಲಿಗೆ ಯಾವಾಗಲೂ ಹೋಗುತ್ತಿರಬೇಡ. ತೀರಾ ಅಪರೂಪ 
ಕ್ಕೊಮ್ಮೆ ಹೋಗಬಹುದಷ್ಟೆ. ಅವಳು ಭಕ್ತಳಿರಬಹುದು, ಆದರೆ ಆಕೆ ಹೆಂಗಸು! 
ಆದ್ದರಿಂದಲೇ ಎಚ್ಚರಿಸುತ್ತಿದ್ದೇನೆ, 

""ಸಂನ್ಯಾಸಿಗೆ ಕಠಿಣ ನಿಯಮ. ಸಾಧಕವಾದವನಿಗೆ ಸ್ತ್ರೀಯರೊಡನಾಟ ಸಲ್ಲದು -- 
ಅವರು ಎಷ್ಟು ದೊಡ್ಡ ಭಕ್ತೆಯರಾದರೂ ಸರಿ. ಸಂನ್ಯಾಸಿ ಎಷ್ಟೇ ಜಿತೇಂದ್ರಿಯನಾಗಿ 
ದ್ದರೂ, ಸಂಸಾರಿಗಳಿಗೆ ಮೇಲ್ಪಂಕ್ತಿ ಹಾಕಿಕೊಡುವುದಕ್ಕಾಗಿ ಈ ಶಿಸ್ತನ್ನು ಇಟ್ಟುಕೊಳ್ಳ 
ಬೇಕು. 

""ಸಂನ್ಯಾಸಿಯ ಪರಿಪೂರ್ಣ ತ್ಯಾಗವನ್ನು ಕಂಡು ಪ್ರಾಪಂಚಿಕರು ತಾವೂ ಕಿಂಚಿತ್‌ 
ತ್ಯಾಗಬುದ್ಧಿಯನ್ನು ಕಲಿಯುತ್ತಾರೆ. ಇಲ್ಲದೆಹೋದರೆ ಅವರು ಇನ್ನಷ್ಟು ಮತ್ತಷ್ಟು 
ಮುಳುಗಿಹೋಗುತ್ತಾರೆ. ಸಂನ್ಯಾಸಿಯೆಂದರೆ ಲೋಕಕ್ಕೇ ಗುರು!'' 

ಹೀಗೆ ಹೇಳಿ ಕೆಲವೇ ದಿನಗಳ ಬಳಿಕ ಮತ್ತೆ ಆ ವಿಷಯವನ್ನೆತ್ತಿ ಶ್ರೀರಾಮಕೃಷ್ಣರು 
ಇನ್ನಷ್ಟು ಸ್ಪಷ್ಟವಾಗಿ ನುಡಿಯುತ್ತಾರೆ: 

"ಸಾಧೂ, ಸಾವಧಾನ್‌! ಜಾಗೃತೆ! ಮತ್ತೆಮತ್ತೆ ಅಲ್ಲಿಗೆ ಹೋಗುತ್ತಿರಬೇಡ. 
ಆಮೇಲೆ ನಿನ್ನ ಉನ್ನತ ಆದರ್ಶಪಥ ದಿಂದ ಜಾರಿ ಬಿದ್ದುಬಿಡುವೆ. ತಿಳಿದುಕೊ, ಮಾಯೆ 
ಯೆಂದರೆ ಬೇರೇನಲ್ಲ -- ಹೆಣ್ಣು, ಹೊನ್ನು ಎರಡೇ. ಎಲ್ಲರೂ ಮುಳುಗಿಹೋಗುತ್ತಾರೆ 
ಅಲ್ಲಿ, “ಬ್ರಹ್ಮ ವಿಷ್ಣು ಮಹೇಶ್ವರರೂ ಮಾಯೆಯ ಬಲೆಗೆ ಸಿಲುಕಿ ಒದ್ದಾಡುತ್ತಾರೆ' ಅಂತ 
ಕೇಳಿಲ್ಲವೆ?'' 

ನಿತ್ಯಗೋಪಾಲ ಒಂದೊಂದು ಮಾತನ್ನೂ ಕಿವಿಗೊಟ್ಟು ಆಲಿಸುತ್ತಿದ್ದಾನೆ. 

"ಸಾಧೂ, ಸಾವಧಾನ್‌!' -- ಶ್ರೀರಾಮಕೃಷ್ಣರ ಗಂಭೀರವಾಣಿ ದೂರದ ಗುಡುಗಿ 
ನಂತೆ ಭಕ್ತರ ಕಿವಿಗಳಲ್ಲಿ ಮಾರ್ದನಿಸುತ್ತಿದೆ. 

ಅಲ್ಲೇ ಇದ್ದ ಒಬ್ಬ ಭಕ್ತ -- ಮಹೇಂದ್ರನಾಥ ಗುಪ್ತ -- ಅತ್ಯಾಶ್ಚರ್ಯ ಪಡುತ್ತ 
ಭಾವಿಸುತ್ತಿದ್ದಾನೆ: 

“ಏನು ವಿಚಿತ್ರ! ಈ ತರುಣ ಪರಮಹಂಸಾವಸ್ಥೆಗೇರಿದ್ದಾನಂತೆ! ಹಾಗೆಂದು 
ಠಾಕೂರರೇ ಹೇಳಿದ್ದಾರೆ. ಇಂಥವನಿಗೂ ಕೂಡ ಈ ನಿಯಮಗಳೆ! ಸಾಧುಗಳಿಗೆ ಎಂಥಾ 
ಕಠಿಣ ಜೀವನ! ಆದರೆ ಅವರು ಅಷ್ಟೊಂದು ಉನ್ನತವಾದ ಧ್ಯೇಯವನ್ನು ಸಾಧಿಸಿ 
ತೋರಿಸದಿದ್ದರೆ ಸಾಮಾನ್ಕರು ಅವರನ್ನು ಅನುಸರಿಸುವುದುಂಟೆ? ಅಂದಮೇಲೆ, 
ಉದ್ಮಾರದ ಮಾತೆಲ್ಲಿ?... ಆ ಹೆಂಗಸಾದರೋ ಅತ್ಯಂತ ಭಕ್ತಿವಂತೆ; ಆದರೂ ಅವಳ 
ಸಹಮಾಸ ದಲ್ಲೂ ಅಪಾಯವಿದೆಯಂತೆ!... ಠಾಕೂರರಿಗೆ ತಮ್ಮೀ ಭಕ್ತನ ಮೇಲಿರುವ 
ಪ್ರೇಮ ಅದೆಷ್ಟು! ಈತ ಮುಂದೆ ಎಂದಾದರೂ ಅಪಾಯಕ್ಕೆ ಸಿಲುಕಿಕೊಂಡಾನು ಅಂತ 
ಈಗಲೇ ಹೇಗೆ ಎಚ್ಚರ ವಹಿಸುತ್ತಿದ್ದಾರೆ! 

ಶ್ರೀರಾಮಕೃಷ್ಣರು ಹೀಗೆ ಎಚ್ಚರವಹಿಸಿದ್ದು, ರಕ್ಷ ಣೆಯ ಕೋಟೆ ಕಟ್ಟಿದ್ದು, ವ್ಯ 
ವಾಗಲಿಲ್ಲ. ಕೆಲವೇ ವರ್ಷಗಳಲ್ಲಿ ನಿತ್ಯಗೋಪಾಲ ಸರ್ವಸಂಗ ಪರಿತ್ಯಾಗ ಮಾಡಿ ಸಂಸ್ಕಾ? ಸ 
ಯಾದ. 

ಅವನೊಬ್ಬ ಅಧ್ಯಾಪಕ; ಪದವೀಧರ, ಬಹಳ ಬುದ್ಧಿಶಾಲಿ. ಹೆಸರು ಮಹೇಂದ್ರ 
ನಾಥ ಗುಪ್ತ. ಇನ್ನೂ ಇಪ್ಪತ್ತೆಂಟು ವರ್ಷವಷ್ಟೇ. ಕಲ್ಕತ್ತದ ಅನೇಕ ಶಾಲಾಕಾಲೇಜುಗಳಲ್ಲಿ 
ಮುಖ್ಯೋಪಾಧ್ಯಾಯನಾಗಿಯೂ ಪ್ರಾಧ್ಯಾಪಕನಾಗಿಯೂ ಸೇವೆಗೈದು ಯಶಸ್ಸು ಗಳಿಸಿ 
ದ್ದವನು. ಸಂಸಾರಸ್ಥ, ಮಕ್ಕಳೊಂದಿಗ. ಬ್ರಾಹ್ಮಸಮಾಜದ ಅನುಯಾಯಿ. ವಿನಯವಂತ, 
ಸೂಕ್ಷ ಮತಿ. 

ಆದರೆ ಅವನಿಗೆ -- ಇನ್ನೆಷ್ಟೋ ಜನರಂತೆ -- ಈ ಸೂಕ್ಷ ಪ್ರಕೃತಿಯೇ ಮುಳುವಾಗಿ 
ಪರಿಣವಿಸಬೇಕೆ? ತನ್ನ ಅವಿಭಕ್ತ ಕುಟುಂಬದ ತರಲೆ ತಾಪತ್ರಯಗಳಿಂದ ಅವನು ರೋಸಿ 
ಹೋಗಿದ್ದ. ಜೀವನವೇ ಬೇಡವೆಂಬ ಸ್ಥಿತಿ ಬಂದೊದಗಿತ್ತು. ಕಡೆಗೊಂದು ದಿನ ತನ್ನೆಲ್ಲ 
ಕಷ್ಟಕೋಟಲೆಗಳಿಗೂ ಇತಿಶ್ರೀ ಹಾಡಲು ನಿರ್ಧರಿಸಿ ರಾತ್ರೋರಾತ್ರಿ ಮನೆಬಿಟ್ಟು ಹೊರಟ. 

ಆದರೆ ನಮ್ಮ ಅದೃಷ್ಟ -- ಅವನಿಷ್ಟ ಈಡೇರಲಿಲ್ಲ. ಬೆಳಗನ್ನು ಕಾಣಲು ಜೀವಂತ 
ನಾಗಿ ಉಳಿದ. ಮರುದಿನ ಅತ್ಯಂತ ಅನಿರೀಕ್ಷಿತವಾಗಿ ಶ್ರೀರಾಮಕೃಷ್ಣರ ದರ್ಶನವಾಯಿತು. 
ಬಾಳಿಗೊಂದು ಹೂಸ ಅರ್ಥ ಕಂಡಿತು; ಭರವಸೆ ಮೂಡಿತು. ಕಗ್ಗತ್ತಲು ಕವಿದಿದ್ದ 
ಗವಿಯೊಳಕ್ಕೆ ರವಿಕಿರಣ ನುಗ್ಗಿತು. ಜ್ಞಾನಭಾಸ್ಕರನಿಂದ ಪ್ರಚೋದಿತನಾದ ಅವನು, ಜಗ 

ಕೈಲ್ಲ ಆ ಬೆಳಕನ್ನು ಪ್ರತಿಫಲಿಸುವ ಚಂದ್ರಮನಾದ. ಶ್ರೀರಾಮಕೃಷ್ಣರ ಲೀಲಾನಾಟಕದಲ್ಲಿ 

ತನ್ನ ಪಾತ್ರವನ್ನು ವಹಿಸಿ ಕೃತಕೃತ್ಯನಾದ. 

ಇವನೇ "ಮ' ಎಂಬ ಗುಪ್ತನಾಮದಿಂದ ಶ್ರೀರಾಮಕೃಷ್ಣರ ವಚನಸುಧಯನ್ನು 
“ಕಥಾಮೃತ'ಎಂಬ ಗ್ರಂಥದ ಮೂಲಕ ವಿತರಣೆ ಮಾಡಿದ ಮಹಾನುಭಾವ. 

ಮಧುಸೂದನ ಗುಪ್ತ-ಸ್ವರ್ಣಮಯೀ ದೇವಿಯರ ಮಗನಾಗಿ ೧೮೫೪ ರಲ್ಲಿ 
ಈತನ ಜನನ, ಎಂಟು ಜನ ಮಕ್ಕಳಲ್ಲಿ ಈತ ಮೂರನೆಯವನು. ತಾಯ್ತಂದೆಯರ 
ಸಜ್ಜನಿಕೆ-ಧರ್ಮಪ್ರವೃತ್ತಿಗಳೇ ಇವನಿಗೂ ಬಂದಿದ್ದುವು. ತಾಯಿಯ ಬಗ್ಗೆ ಮಹೇಂದ್ರನಿಗೆ 
ತುಂಬ ಪ್ರೀತಿ, ಗೌರವ. ಆಕೆಯ ದೈವಭಕ್ತಿ ಅವನ ಮೇಲೆ ಗಾಢ ಪ್ರಭಾವ ಬೀರಿತ್ತು. ಆದರೆ 
ಅವನ ಚಿಕ್ಕ ವಯಸ್ಸಿನಲ್ಲೇ ಅವಳು ತೀರಿಹೋದಳು. ಆಗ ಅವನು ಬಹಳವಾಗಿ ಅತಿ ಶಿದ್ದ. 
ಜಟ ರಾತ್ರಿ ಅವನು ಕನಸಿನಲ್ಲಿ ತನ್ನ ತಾಯಿಯನ್ನು ಕಂಡ. ಅವಳು ಮಧುರ 
ದನಿಯಲ್ಲಿ, "“ಮಗು, ಇಷ್ಟು ದಿನದಂತೆಯೇ ಇನ್ನು ಮುಂದೆಯೂ ನಾನು ನಿನ್ನನ್ನು 
ಕಾಪಾಡಿ ಸಲಹುತ್ತೇನೆ'' ಎಂದು ಸಂತೈಸಿದಳು. ಕ್ರಮೇಣ ಅವನಲ್ಲಿ ಸಾಕ್ಷಾತ್‌ 
ಜಗನ್ಮಾತೆಯೇ ತನ್ನನ್ನು ನೋಡಿಕೊಳ್ಳುತ್ತಿದ್ದಾಳೆಂಬ ವಿಶ್ವಾಸವುಂಟಾಯಿತು. 

ಮಹೇಂದ್ರನಾಥನಲ್ಲಿ ಜನ ಗತವಾಗಿದ್ದ ದೈವಶ್ರದ್ಧೆಯೂ ಜಿಜ್ಞಾಸೆಯೂ ಅವ 
ನೊಂದಿಗೇ ಬೆಳೆದುವು. ದಾರಿಯಲ್ಲಿ ದೇವಸ್ಥಾ ಒನಗಳನ್ನು ಹಾದುಹೋಗುವಾಗಲೆಲ್ಲ 

ಅವನು ಒಂದು ನಿಮಿಷ ಮೌನ ಪ್ರಾರ್ಥನೆ ಸಲ್ಲಿಸಿ ತಲೆವಾಗಿ ಮುಂದುವರಿಯುತ್ತಿದ್ದ. 
ದುರ್ಗಾಪೂಜೆಯ ಸಮಯದಲ್ಲಿ ಪ್ರತಿಮೆಯೆದುರು ಗಂಟೆಗಟ್ಟಲೆ ಆನಂದಭರಿತನಾಗಿ 
ಕುಳಿತುಬಿಡುತ್ತಿದ್ದ. ಸಾಧುಸಜ್ಜನ ಸಂಗವೆಂದರೆ ಅವನಿಗೆ ವಿಶೇಷ ಆಸ್ಥೆ, ಕಲ್ಕತ್ತಕ್ಕೆ ಭೇಟಿ 
ಕೊಡುವ ಹೆಸರಾಂತ ಸಾಧುಗಳನ್ನೆಲ್ಲ ಸಂದರ್ಶಿಸುತ್ತಿದ್ದ. 

ಶಾಲೆಯ ಓದಿನಲ್ಲಿ ಇವನು ಯಾವಾಗಲೂ ಮುಂದು. ಎಲ್ಲ ಪರೀಕ್ಷೆಗಳಲ್ಲೂ 
ಒಂದಿಲ್ಲೊಂದು ರ್ಯಾಂಕ್‌! ತಾರುಣ್ಯದಲ್ಲೇ ಇಂಗ್ಲಿಷ್‌ ಸಾಹಿತ್ಯ ಚರಿತ್ರೆ, ರಾಜ್ಯಶಾಸ್ತ್ರ, 
ಅರ್ಥಶಾಸ್ತ್ರಗಳಲ್ಲ ಆಳವಾದ ಪಾಂಡಿತ್ಯ ಗಳಿಸಿದ. ಭಾರತೀಯ-ಪಾಶ್ಚಾತ್ಯ ಸಾಹಿತ್ಯ ಕೃತಿ 
ಗಳನ್ನು ವಿವರಪೂರ್ಣವಾಗಿ ಅಧ್ಯಯನ ಮಾಡಿದ. ವಿದ್ವತ್ತಿನೊಂದಿಗೆ ಅಸಾಧಾರಣ 
ಗ್ರಹಣ ಶಕ್ತಿ, ಸ್ಮರಣಶಕ್ತಿಗಳೂ ಅವನದಾಗಿದ್ದುವು. 

ಓದು ಮುಗಿಯುವ ವೇಳೆಗೆ ಮಹೇಂದ್ರ ಮದುವೆಯಾದ. ಪತ್ನಿ ನಿಕುಂಜಾದೇವಿ, 
ಕೇಶವಚಂದ್ರ ಸೇನನ ಸಂಬಂಧಿ. ಪತಿಗೆ ಅನುರೂಪಳಾದ ಸತಿ. 

ಈ ಹೊತ್ತಿಗಾಗಲೇ ಅವನು ಬ್ರಾಹ್ಮ ಸಮಾಜದ ಪ್ರಭಾವಕ್ಕೆ ಒಳಗಾಗಿದ್ದ. ಅವನ 
ವಿಚಾರಶೀಲ ಮನಸ್ಸಿಗೆ ನಿರಾಕಾರ ತತ್ತವೂ ಲೋಕೋಪಕಾರದ ಆದರ್ಶವೂ ಬಹಳವಾಗಿ 
ಹಿಡಿಸಿಡುವು. ಬ್ರಾಹ್ಮಸಮಾಜದ ಪ್ರಾರ್ಥನೆಗಳು ಅವನ ಜೀವವನ್ನೇ ಮಿಡಿದುವು. ಕೇಶವ 
ಚಂದ್ರ ಸೇನನಂತೂ ಅವನ ಪಾಲಿಗೆ ಸಾಕ್ಷಾತ್‌ ದೇವತೆ, ಕೇಶವನಂತೆ ಶಕ್ತಿಪೂರ್ಣವಾಗಿ, 
ಹೃದಯ ಮುಟ್ಟುವಂತೆ ಮಾತನಾಡಬಲ್ಲ ಮತ್ತಾರನ್ನೂ ಅವನು ಕಂಡಿರಲಿಲ್ಲ. 

ಪದವೀಧರನಾದ ಮೇಲೆ ಮಹೇಂದ್ರನಾಥ ಕೆಲಕಾಲ ವಾಣಿಜ್ಯೋದ್ಯಮದಲ್ಲಿ 
ತೊಡಗಿದ. ಅನಂತರ ಅದನ್ನು ಬಿಟ್ಟು ಉಪಾಧ್ಯಾಯನಾದ. ಅವನ ಪ್ರಕೃತಿಗೆ ಹೇಳಿಮಾಡಿ 
ಸಿದ ವೃತ್ತಿ ಅದು. ಶೀಘ್ರದಲ್ಲೇ ಶ್ರೇಷ್ಠ ಬೋಧಕನಾಗಿಯೂ ಶಾಲಾ ಆಡಳಿತಗಾರ 
ನಾಗಿಯೂ ಪ್ರಸಿದ್ಧಿ ಗಳಿಸಿದ. ಅನೇಕ ಶಾಲಾಕಾಲೇಜುಗಳಲ್ಲಿ ಇಂಗ್ಲಿಷ್‌ ಸಾಹಿತ್ಯ, ಮಾನಸಿಕ 
ಮತ್ತು ನೈತಿಕ ವಿಜ್ಞಾನ ಮೊದಲಾದ ವಿಷಯಗಳನ್ನು ಬೋಧಿಸಿದ. ಒಂದು ಅವಧಿ 
ಯಂಲ್ಲಂತೂ ಏಕಕಾಲದಲ್ಲಿ ಮೂರು ಶಾಲೆಗಳ ಮುಖ್ಯೋಪಾಧ್ಯಾಯನಾಗಿ ಕಾರ್ಯ 
ನಿರ್ವಹಿಸಿದ. ಒಂದು ಶಾಲೆಯಿಂದ ಮತ್ತೊಂದಕ್ಕೆ ಹೋಗಲು ಪಲ್ಲಕ್ಕಿಯ ವ್ಯವೆಸ್ಥೆ 
ಯಿತ್ತು. ಅವನಿಗೆ ಆ ಕಾಲದ ಮಹಾನ್‌ ವ್ಯಕ್ತಿಗಳೆನಿಸಿದ ಈಶ್ವರಚಂದ್ರ ವಿದ್ಯಾಸಾಗರ, 
ಸುರೇಂದ್ರನಾಥ ಬ್ಯಾನರ್ಜಿ ಮೊದಲಾದವರ ನಿಕಟ ಸಂಪರ್ಕವುಂಟಾಯಿತು. ಅವ 
ರೊಂದಿಗೆ ಅವನು ಸಮಾನ ಗೌರವದಿಂದ, ಸಾಮರ್ಥ್ಯದಿಂದ ಕೆಲಸ ಮಾಡುತ್ತಿದ್ದ. 

ಮಹೇಂದ್ರನಾಥನ ದಾಂಪತ್ಯಜೀವನವೇನೋ ಸಾಮರಸ್ಯದಿಂದ ಕೂಡಿತ್ತು. ಆದರೆ 
ಅವನಿದ್ದುದು ತನ್ನ ತಂದೆಯ ಮನೆಯಲ್ಲಿ --ಅವಿಭಕ್ತ ಕುಟುಂಬದಲ್ಲಿ. ಏನಾದರೊಂದು 
ಕಿರಿಕಿರಿ ಇದ್ದೇ ಇರುತ್ತಿತ್ತು. ಬರಬರುತ್ತ ಪರಸ್ಪರ ಫರ್ಷಣೆ ಹೆಚ್ಚಾಯಿತು. ಮೃದು 
ಸ್ವಭಾವದ ಅವನಿಗೆ ಈ ಮಾನಸಿಕ ಹಿಂಸೆಯನ್ನು ತಾಳಲಾಗಲಿಲ್ಲ. ಕಟ್ಟಕಡೆಗೆ ಈ ಬಗೆಯ 
ಜೀವನ ನಡೆಸಲು ತನ್ನಿಂದ ಇನ್ನು ಅಸಾಧ್ಯವೆನಿಸಿತು. ಈ ಹಾಳು ಬಾಳಿನ ಗೋಳು 
ತನ್ನೊಂದಿಗೇ ಕೊನೆಗೊಳ್ಳಲಿ ಎಂದು ತೀರ್ಮಾನಿಸಿದ. 

ಅಂದು ೧೮೮೨ ರ ಫೆಬ್ರವರಿ ೨೫, ಶನಿವಾರ. ರಾತ್ರಿ ಹತ್ತು ಗಂಟೆ ದಾಟಿದೆ. ಕಲ್ಕತ್ತಾ 
ನಗರ ಮೆಲ್ಲನೆ ನಿದ್ರೆಯ ಮುಸುಕಿನೊಳಗೆ ಸೇರಿಕೊಳ್ಳುತ್ತಿದೆ. ಮಹೇಂದ್ರನಾಥ ಯಾರಿಗೂ 

ಏನೂ ಹೇಳದೆ, ಮೆಲ್ಲನೆ ಮನೆಯಿಂದ ಹೊರಹೊರಟ. ಅವನ ಯೋಜನೆ ಏನಾಗಿತ್ತೋ, 
ಎತ್ತ ಹೊರಟಿದ್ದನೋ ತಿಳಿಯದು. ಬಹುಶಃ ತನ್ನ ಹೆಂಡತಿ ಮಕ್ಕಳಿಗೆ ಏನಾದರೊಂದು 
ವ್ಯವಸ್ಥೆ ಮಾಡಿ ಹೋಗಲು ಉದ್ದೇಶಿಸಿದ್ದನೇನೋ. ಆದರೆ ಅವನಿಗೆ ತನ್ನ ಹೆಂಡತಿಯ 
ಕಣ್ತಪ್ಪಿಸಲು ಸಾಧ್ಯವಾಗಲಿಲ್ಲ. ಕಳೆದೆರಡು ದಿನದಿಂದಲೂ ಪತಿಯ ವರ್ತನೆಯಲ್ಲಿ ಏನೋ 
ವ್ಯತ್ಕಾಸವಾಗಿರುವುದನ್ನು ಆಕೆ ಗುರುತಿಸಿದ್ದಳು. ಈಗ ಇವರು ಎಲ್ಲಿಗೆ ಹೋಗುತ್ತಿರ 
ಬಹುದು?... ಆದದ್ದಾಗಲಿ ಎಂದು ಮಕ್ಕಳನ್ನೂ ಎಬ್ಬಿಸಿ ಕರೆದುಕೊಂಡು ನಡೆದೇ 
ಬಿಟ್ಟಳು. ಸ್ವಲ್ಪ ದೂರ ಪತಿಯನ್ನು ರಹಸ್ಕವಾಗಿ ಹಿಂಬಾಲಿಸಿ ಜೊತೆಗೂಡಿಕೊಂಡಳು. 
ಅವಳನ್ನು ನೋಡಿ ಮಹೇಂದ್ರ ಚಕಿತನಾದ. ಈಕೆಗೆ ಹೇಗೆ ಗೊತ್ತಾಯಿತು ತಾನು 
ಹೊರಟುಬಂದದ್ದು? ಏನು ಹೇಳಲೂ ತೋಚದೆ ಒಂದು ಕ್ಷಣ ಅವಳನ್ನೇ ದಿಟ್ಟಿಸಿದ. 
ಅವಳೂ ಸುಮ್ಮನೆ ನಿಂತಳು. 

""ಎಲ್ಲಿಗೆ ಬರುತ್ತಿದ್ದೀಯ ನೀನು, ಇಷ್ಟು ಹೊತ್ತಿನಲ್ಲಿ? ಅದೂ ಮಕ್ಕಳನ್ನು 
ಕರೆದುಕೊಂಡು!'' 

""ನೀವೆಲ್ಲಿಗೆ ಹೊರಟಿರುವಿರೋ ಅಲ್ಲಿಗೇ!'' -- ದನಿಯಲ್ಲಿ ದೃಢತೆಯಿತ್ತು. 

"ನಾ... ನಾನು ಹೋಗುವಲ್ಲಿಗೆ ನೀನೇಕೆ ಬರುತ್ತೀಯ? ನೀನು ಬರುವಂತಿಲ್ಲ.'' 

“ಏಕೆ? ನಾನು ನಿಮ್ಮ ಅರ್ಧಾಂಗಿಯಲ್ಲವೆ? ಪತಿಯನ್ನು ಹಿಂಬಾಲಿಸುವುದೇ 
ಸತಿಯ ಧರ್ಮ.'' 

ಮಹೇಂದ್ರ ಒಮ್ಮೆ ಯೋಚಿಸಿದ. ಆಮೇಲೆ "“ಸರಿ, ನಡೆ'' ಎಂದು ಅವಳನ್ನೂ 
ಮಕ್ಕಳನ್ನೂ ಕರೆದುಕೊಂಡು, ಒಂದು ಟಾಂಗಾದಲ್ಲಿ ಕುಳಿತು ಸಾಗಿದ. ಆದರೆ ಅರ್ಧ ದಾರಿ 
ಕ್ರಮಿಸುವಷ್ಟರಲ್ಲಿ ಗಾಡಿಯ ಒಂದು ಚಕ್ರ ಮುರಿದುಕೊಂಡಿತು. ಸದ್ಯ, ಯಾರಿಗೂ 
ಪೆಟ್ಟುಗಲಿಲ್ಲ. ಇದೆಂಥ ದುಶ್ಮ್ಶಕುನ ಎಂದುಕೊಂಡನೇನೊ ಮಹೇಂದ್ರ! ಈಗ ಈ ಅಪ 
ರಾತ್ರಿಯಲ್ಲಿ ಹೋಗುವುದೆಲ್ಲಿಗೆ? ಸಮೀಪದಲ್ಲೇ ಸ್ನೇಹಿತನೊಬ್ಬನ ಮನೆಯಿರುವುದು 
ನೆನಪಾಯಿತು. ಅಲ್ಲಿಗೆ ನಡೆದ. ಆದರೆ ಸ್ನೇಹಿತನ ಪ್ರತಿಕ್ರಿಯೆಯನ್ನು ಕಂಡಾಗ ಒಂದು 
ಕ್ಷಣವೂ ಅಲ್ಲಿರಲು ಮನಸ್ಸಾಗಲಿಲ್ಲ. ಹತ್ತಿರದಲ್ಲಿದ್ದ ಒಂದು ಕುದುರೆ ಲಾಯಕ್ಕೆ ಹೋಗಿ 
ಗಾಡಿಯವನೊಬ್ಬನನ್ನು ಎಬ್ಬಿಸಿ, ಅವನಿಗೆ ದಮ್ಮಯ್ಯ ಗುಡ್ಡೆ ಹಾಕಿ, ಬಾಡಿಗೆಗೆ ಬರಲು 
ಒಪ್ಪಿಸಿದ. ಕಡೆಗೆ, ಬಾರಾನಾಗೋರ್‌ ಮೊಹಲ್ಲದಲ್ಲಿದ್ದ ತನ್ನ ಭಾವ ಈಶಾನ ಕವಿರಾಜನ 
ಮನೆಗೆ ಹೋಗಿ ಆಶ್ರಯ ಪಡೆದು ಆ ರಾತ್ರಿಯನ್ನು ಕಳೆದ. 

ಅಂತೂ ಬೆಳಗಾಯಿತು. ಆದರೆ ಮಹೇಂದ್ರನ ಎದೆಯಿನ್ನೂ ಕುದಿಯುತ್ತಲೇ ಇದೆ. 
ಆ ಯಾತನೆ ಅವನ ಮುಖದಲ್ಲಿ ವ್ಯಕ್ತವಾಗುತ್ತಿದೆ. ಅವನ ದೂರದ ಸಂಬಂಧಿಯೂ 
ಸ್ನೇಹಿತನೂ ಆದ ಸಿದ್ಧೇಶ್ವರ (ಸಿಧು) ಅದನ್ನು ಗುರುತಿಸಿದ; ಅವನನ್ನು ಸಮಾಧಾನಗೊಳಿ 
ಸುವ ಯತ್ನ ಮಾಡಿದ. “ಸ್ವಲ್ಪ ಹೊತ್ತು ಸುತ್ತಾಡಿಕೊಂಡು ಬರೋಣ ಬಾ, ಬೇಸರ 
ಕಳೆಯುತ್ತದೆ'' ಎಂದು ಅವನನ್ನು ಕರೆದುಕೊಂಡು ಹೊರಟ. 

ಅಂದು ಭಾನುವಾರ. ಇಬ್ಬರೂ ನಿರ್ಯೋಚನೆಯಿಂದ ಬಾರಾನಾಗೋರಿನ 
ಹಲವಾರು ಸುಂದರ ತೋಟಗಳಲ್ಲಿ ಬಹಳ ಹೊತ್ತಿನವರೆಗೆ ಅಡ್ಡಾಡಿದರು. “ಪ್ರಸನ್ನ 
ಬ್ಯಾನರ್ಜಿಯ ತೋಟ'ದಲ್ಲಿ ಹೋಗುತ್ತಿರುವಾಗ ಸಿಧು ಕೇಳಿದ: ""ಆ ಕಡೆ ಗಂಗಾ 

ತೀರದಲ್ಲೊಂದು ಮನೋಹರವಾದ ಉದ್ಯಾನವನ ಇದೆ. ಅಲ್ಲೊಬ್ಬರು ಪರಮಹಂಸರು 
ವಾಸವಾಗಿದ್ದಾರೆ. ಅಲ್ಲಿಗೆ ಹೋಗಿಬರೋಣ, ಏನೆನ್ನುವೆ?'' ಮಹೇಂದ್ರ ಒಪ್ಪಿದ. 
ಇಬ್ಬರೂ ಅತ್ತ ನಡೆದರು. ಶ್ರೀರಾಮಕೃಷ್ಣರ ಹೆಸರು ಮಹೇಂದ್ರನ ಕಿವಿಗೆ ಬಿದ್ದದ್ದು 
ಬಹುಶಃ ಇದೇ ಮೊದಲ ಸಲವೇನಲ್ಲ, ಬ್ರಾಹ್ಮಸಮಾಜದ ಪ್ರವಚನಗಳಿಂದಲೂ ಪತ್ರಿಕೆಗಳ 
ಮೂಲಕವೂ ಅದಾಗಲೇ ಅವರ ಬಗ್ಗೆ ಅಲ್ಪಸ್ವಲ್ಪ ತಿಳಿದಿದ್ದಿರಬೇಕು. ಅಂತೂ ಇದೀಗ 
ಅವನಿಗೆ -- ಈ ವಿಚಿತ್ರ ಘಟನಾವಳಿಗಳ ಫಲವಾಗಿ --ಅವರನ್ನು ಕಣ್ಣಾರೆ ಕಾಣುವ 
ಸಂದರ್ಭ ಬಂದಿದೆ. 

ಅವರು ರಾಸಮಣಿಯ ತೋಟದ ಹೆಬ್ಬಾಗಿಲನ್ನು ಪ್ರವೇಶಿಸುವಾಗ ಗೋಧೂಳೀ 
ಸಮಯ. ನಾನಾ ಪುಷ್ಪಗಳ ಸುಗಂಧವನ್ನು ಹೊತ್ತ ತಂಗಾಳಿ ಮೆಲ್ಲನೆ ಬೀಸುತ್ತಿತ್ತು. ಅಲ್ಲಿಗೆ 
ಬರುತ್ತಿದ್ದಂತೆಯೇ ಮಹೇಂದ್ರನ ಮನಸ್ಸು ಆಹ್ಲಾದಗೊಂಡಿತು. ಅವನ ಭಾವುಕ ಪ್ರಕೃತಿ 
ಜಾಗೃತಗೊಂಡಿತು. 

ಇಬ್ಬರೂ ನೇರವಾಗಿ ಪರಮಹಂಸರ ಕೋಣೆಯನ್ನು ಹೊಕ್ಕರು. ಶ್ರೀರಾಮಕೃಷ್ಣರು 
ಸಣ್ಣ ಮಂಚದ ಮೇಲೆ ಪೂರ್ವಾಭಿಮುಖವಾಗಿ ಕುಳಿತು ಭಗವದ್ವಿಚಾರವಾಗಿ 
ಮಾತನಾಡುತ್ತಿದ್ದಾರೆ. ನೆಲದ ಮೇಲೆ ಸ್ವಬ್ಧರಾಗಿ ಕುಳಿತ ಭಕ್ತರು ಅವರ ಮಾತೊಂ 
ದೊಂದನ್ನೂ ಕಿವಿ ನಿಮಿರಿಸಿಕೊಂಡು ಕೇಳುತ್ತಿದ್ದಾರೆ. ಅವರದು ಮೃದುಲ-ಸುಶ್ರಾವ್ಯ 
ದನಿ; ಮಾತಿನಲ್ಲಿ ಗ್ರಾಮ್ಯಭಾಷೆಯ ಸೊಗಡು. ಉದಾತ್ತ ಆಧ್ಯಾತ್ಮಿಕ ತತ್ವಗಳು ಅವರ 
ಬಾಯಿಂದ ನಿರರ್ಗಳವಾಗಿ ಹರಿದುಬರುತ್ತಿವೆ. ಅಪೂರ್ವ ಮಂದಹಾಸವೊಂದು ಮುಖ 
ದಲ್ಲಿ ಸದಾ ಮಿುನುಗುತ್ತಿದೆ. 

ಆ ದೃಶ್ಯವನ್ನು ಕಂಡು ಮಹೇಂದ್ರನಾಥ ಮೂಕವಿಸ್ಮಿತನಾದ. ಅವನ ಕಲ್ಪನಾ ಪಕ್ಷಿ 
ಗರಿಗೆದರಿ ಹಾರಿತು. ಅವನೆಂದುಕೊಂಡ: “ಆಹಾ, ಇದೆಂಥ ತಾಣಕ್ಕೆ ಬಂದಿದ್ದೇನೆ ನಾನು! 
ಇದೊಂದು ಸಾಮಾನ್ಯ ತಾಣವಲ್ಲ, ಇದು ಸಕಲ ತೀರ್ಥಕ್ಷೇತ್ರಗಳ ಸಮಾಗಮ! ಇವ 
ರಾದರೂ ಯಾರಿರಬಹುದು? ಪರಮಹಂಸಶ್ರೇಷ್ಠನಾದ ಸಾಕ್ಷಾತ್‌ ಶುಕಮಹರ್ಷಿಯೇ 
ಭಗವತ್ಸಂಬಂಧವಾಗಿ ಹೇಳುತ್ತಿರುವಂತೆ, ಅಥವಾ ಸ್ವಯಂ ಚೈತನ್ಯ ಮಹಾಪ್ರಭುವೇ 
ಪುರೀಕ್ಬೇತ್ರದಲ್ಲಿ ತನ್ನ ಶಿಷ್ಯರೊಡಗೂಡಿ ಕೀರ್ತನಾನಂದದಲ್ಲಿ ಮುಳುಗಿರುವಂತೆ ಭಾಸವಾ 
ಗುತ್ತಿದೆಯಲ್ಲಾ!...' 

ಕೋಣೆಯ ಮಧ್ಯಕ್ಕೆ ಹೋಗಿ ಎಲ್ಲರ ಗಮನ ಸೆಳೆಯಲು ಇಚ್ಛಿಸದೆ ಅವನು 
ಮೂಲೆಯಲ್ಲೇ ನಿಂತು ಆ ಮಾತುಗಳನ್ನಾಲಿಸಿದ. ಸಂಧ್ಯಾವಂದನೆಯೇ ಮೊದಲಾದ 
ವಿಧಿಗಳ ಅಗತ್ಯದ ಬಗ್ಗೆ ಶ್ರೀರಾಮಕೃಷ್ಣರು ಹೇಳುತ್ತಿದ್ದರು: 

""ಯಾವಾಗ ನಿಮಗೆ ರಾಮನಾಮವನ್ನೋ ಹರಿನಾಮವನ್ನೋ ಕೇಳಿದ ಮಾತ್ರಕ್ಕೇ 
ರೋಮಾಂಚನವಾಗುವುದೋ, ಆನಂದಾಶ್ರು ತುಳುಕುವುದೋ ಆಗ ತಿಳಿದುಕೊಳ್ಳಿ -- 
ಇನ್ನು ಮೇಲೆ ನೀವು ಸಂಧ್ಯಾದಿ ಕರ್ಮಗಳನ್ನು ಮಾಡಬೇಕಾದ್ದಿಲ್ಲ ಅಂತ. ಹಾಗಾದಾಗ 
ಮಾತ್ರವೇ ನಿಮಗೆ ಕರ್ಮತ್ಯಾಗದ ಅಧಿಕಾರ. ಅಥವಾ ಆಗ ಕರ್ಮಗಳೆಲ್ಲ ತಾವಾಗಿಯೇ 
ಕಳಚಿಕೊಳ್ಳುತ್ತವೆ ಎನ್ನಬಹುದು. ಆಗ ನೀವು ಕೇವಲ ರಾಮನಾಮವನ್ನೋ ಹರಿನಾಮ 
ವನ್ನೋ ಇಲ್ಲವೆ ಬರೀ ಓಂಕಾರವನ್ನೋ ಜಪಿಸಿದರೆ ಸಾಕು. ಹೀಗೆ ಕ್ರಮೇಣ ಇಡೀ 


4 


100 ಯುಗಾವತಾರ ಶ್ರೀರಾಮಕೃಷ್ಣ 


ಸಂಧ್ಯಾಕರ್ಮವೇ ಗಾಯತ್ರೀ ಮಂತ್ರದಲ್ಲಿ ಲಯಹೂೊಂದುತ್ತದೆ, ಬಳಿಕ ಗಾಯತ್ರೀ 
ಮಂತ್ರವು ಓಂಕಾರದಲ್ಲಿ ಲಯಹೊಂದುತ್ತದೆ.'' 

ಆಗಲೇ ಕತ್ತಲಾಗುತ್ತ ಬಂದಿತ್ತು. ಭಕ್ತರೆಲ್ಲ ಎದ್ದು ಹೊರಡಲನುವಾದರು. 
ಮಹೇಂದ್ರನಾಥ "ಒಮ್ಮೆ ಹೋಗಿ ಸುತ್ತಮುತ್ತ ನೋಡಿಕೊಂಡು ಮತ್ತೆ ಬರೋಣ' 
ಎಂದು ಆಲೋಚಿಸಿ ತನ್ನ ಸ್ನೇಹಿತನೊಂದಿಗೆ ಹೊರಟ. 

ಕಾಳೀ, ವಿಷ್ಣು ಮಂದಿರಗಳಲ್ಲೂ ದ್ವಾದಶ ಶಿವಮಂದಿರಗಳಲ್ಲೂ ಸಂಜೆಯ ಆರತಿ 
ಶುರುವಾಗಿದೆ. ಶಂಖ ಘಂಟೆ ಜಾಗಟೆಗಳ ನಿನಾದ ಹೊಮ್ಮುತ್ತಿದೆ. ಜೊತೆಗೆ ಮಂದಿರೋ 
ದ್ಯಾನದ ದಕ್ಷಿಣ ಮೂಲೆಯಲ್ಲಿರುವ ನಹಬತ್‌ ಖಾನೆಯ ಮಾಳಿಗೆಯಿಂದ ಶಹನಾಯ್‌ 
ವಾದ್ಯದ ಸುಮಧುರ ಮಂಗಳಧ್ವನಿಯೂತೇಲಿಬರುತ್ತಿದೆ. ಜುಳಜುಳನೆ ಹರಿಯುತ್ತಿರುವ 
ಗಂಗಾನದಿಯ ಮೇಲ್ಗಡೆ ಚಂದ್ರ ಆಗತಾನೆ ಉದಯಿಸಿದ್ದಾನೆ. ಮಹೇಂದ್ರನ ಕವಿ 
ದೃಷ್ಟಿಗೆ --ಗುರು ನಾನಕ ತನ್ನ ಒಂದು ಹಾಡಿನಲ್ಲಿ ಬಣ್ಣಿಸಿರುವಂತೆ -- ಸಮಸ್ತ ಪ್ರಕೃತಿಯೇ 
ಪರಮಪುರುಷನಾದ ಪರಮಾತ್ಮನ ಆರಾಧನೆಯಲ್ಲಿ ನಿರತವಾದಂತೆ ಕಾಣುತ್ತಿದೆ. 

ಸಿಧು, ಮಹೇಂದ್ರ ಇಬ್ಬರೂ ಅಲ್ಲಿನ ಎಲ್ಲ ದೇವಾಲಯಗಳಿಗೂ ಹೋಗಿ ಆರತಿ 
ಯನ್ನು ನೋಡಿಕೊಂಡು ವಾಪಸು ಬಂದರು. 

ಮಹೇಂದ್ರನ ಹೃದಯ ಅನಿರ್ವಚನೀಯ ಆನಂದ ಶಾಂತಿಗಳಿಂದ ತುಡಿಯುತ್ತಿತ್ತು. 
ಇಪ್ಪತ್ನಾಲ್ಕು ಗಂಟೆಗಳೊಳಗೆ ಎಂಥ ಪರಿವರ್ತನೆ! 

ಈಗ ಶ್ರೀರಾಮಕೃಷ್ಣರ ಕೋಣೆಯ ಬಾಗಿಲು ಮುಚ್ಚಿತ್ತು. ಆಂಗ್ಲ ಶಿಷ್ಟಾಚಾರವನ್ನು 
ರೂಢಿಸಿಕೊಂಡಿದ್ದ ಮಹೇಂದ್ರನಿಗೆ ಸೀದಾ ಒಳಗೆ ಹೋಗಲು ಬಿಗುಮಾನ ಅಡ್ಡ 
ಬಂದಿತು. ಅಲ್ಲೇ ಇದ್ದ ವೃದ್ಧ ಪರಿಚಾರಿಕೆಯನ್ನು ಕೇಳಿದ: 

""ಸಾಧುಗಳು ಒಳಗಿದ್ದಾರೇನಮ್ಮ?'' 

""ಹೌದು, ಇದ್ದಾರೆ.'' 

""ಏನು, ಇವರು ಬಹಳಷ್ಟು ಪುಸ್ತಕಗಳನ್ನು ಓದಿಕೊಂಡಿದ್ದಾರೆಯೆ?'' 

""ಪುಸ್ತಕಗಳೆ? ಎಲ್ಲಾ ಅವರ ಬಾಯಲ್ಲೇ!.''. 

ಶ್ರೀರಾಮಕೃಷ್ಣರು ಪುಸ್ತಕಗಳನ್ನು ಓದದೆಯೇ ಅವುಗಳ ಸಾರವನ್ನೆಲ್ಲ ಗ್ರಹಿಸಿದಾರೆ 
ಎಂಬ ಮಾತು ರಸ ಟೆ ಸ ಇವ ಖ್‌ ಆದರೆ 
ಮಹೇಂದ್ರನಿಗೆ ವಿಸ್ಮಯವಾದದ್ದು ಬೇರೆ ಕಾರಣಕ್ಕೆ, "ಏನು! ಪುಸ್ತಕಗಳನ್ನೋದದೆಯೇ 
ಬೋಧನೆ ಮಾಡಲು ಸಾಧ್ಯವೆ!' ಎಂದುಕೊಂಡ. 

ಬಳಿಕ ಅವಳ ಸೂಚನೆಯಂತೆ ಇಬ್ಬರೂ ಒಳಹೊಕ್ಕು ಶ್ರೀರಾಮಕೃಷ್ಣರಿಗೆ ಪ್ರಣಾಮ 
ಮಾಡಿ ಕುಳಿತರು. ಕೋಣೆಯಲ್ಲಿ ಬೇರೆ ಯಾರೂ ಇರಲಿಲ್ಲ. 

ಶ್ರೀರಾಮಕೃಷ್ಣರು ಇಬ್ಬರನ್ನೂ ಸಲಿಗೆಯಿಂದ ಮಾತನಾಡಿಸಿ ಪರಿಚಯ ಮಾಡಿ 
ಕೊಂಡರು. ಅವರು ನಡುನಡುವೆ ಭಾವಾವಸ್ಥೆಗೇರುವುದನ್ನು ಮಹೇಂದ್ರ ಕುತೂಹಲ 
ದಿಂದ ಗಮನಿಸಿದ. ಸ್ವಲ್ಪ ಹೊತ್ತಿಗೆ, ಇಬ್ಬರೂ ಅವರಿಗೆ ಪ್ರಣಾಮ ಸಲ್ಲಿಸಿ 
ಹೊರಟುನಿಂತರು. ಆಗ ಶ್ರೀರಾಮಕೃಷ್ಣರೆಂದರು: ""ಮತ್ತೆ ಬನ್ನಿ ಏನು!'' 


೨೦ 
“ವಚನವೇದವ್ಕಾಸ' 


ಮಹೇಂದ್ರನ ಶರೀರವೇನೋ ಕಲ್ಕತ್ತಕ್ಕೆ ಮರಳಿತು; ಆದರೆ ಜೀವ ದಕ್ಷಿಣೇ 
ಶ್ವರದಲ್ಲೇ ಭದ್ರವಾಗಿ ಕುಳಿತುಬಿಟ್ಟಿದೆ! ಮತ್ತು ಅವನ ಆ ಶರೀರವನ್ನೂ ಒಂದೇ ಸಮನೆ 
ಹಿಂದಕ್ಕೆ ಸೆಳೆಯುತ್ತಿದೆ! 

ಕಲದಿನಗಳಲ್ಲೇ ಅವನು ಮತ್ತೆ ಧಾವಿಸಿದ ದಕ್ಷಿಣೇಶ್ವರಕ್ಕೆ. ಶ್ರೀರಾಮಕೃಷ್ಣರು 
ಆತ್ಮೀಯವಾಗಿ ಸ್ವಾಗತಿಸಿದರು. ಅವನನ್ನು ನೋಡುತ್ತಲೇ ಅವನ ಗುಣಲಕ್ಷಣಗಳ 
ಪರಿಚಯ ಅವರಿಗಾಗಿಬಿಟ್ಟಿದೆ. ಮಾತ್ರವಲ್ಲ, ಅವನು ತಮ್ಮ ಅಂತರಂಗವಲಯಕ್ಕೆ ಸೇರಿ 
ದವನೆಂಬ ಸಂಗತಿಯೂ ಅದಾಗಲೇ ತಿಳಿದಿದೆ. ಮಹೇಂದ್ರನಾಥ ಎತ್ತರದ, ಗೌರವರ್ಣದ 
ಯುವಕ. ಉದ್ದನೆಯ ಕಪ್ಪ ಗಡ್ಡ ವ್ಯಕ್ತಿತ್ವಕ್ಕೆ ಶೋಭೆಯಾಗಿದೆ. ಅವನ ಹೊಳೆಯುವ 
ವಿಶಾಲ ನಯನಗಳೂ ಅಗಲವಾದ ಹಣೆಯೂ ಆತನ ಬುದ್ಧಿಶೀಕ್ಷೃತೆಗೆ ಸಾಕ್ಷಿಯಾಗಿವೆ. 
ವಿನಯ, ಸಹೃದಯತೆಗಳು ಎಲ್ಲರನ್ನೂ ಆಕರ್ಷಿಸುವಂತಿವೆ. ಅವನು ಆಧ್ಯಾತ್ಮಿಕತೆಯ 
ಒಂದು ಕಿಡಿ ಬಿದ್ದೊಡನೆಯೇ ಹೊತ್ತಿಕೊಂಡು ಉರಿಯಲು ಸಿದ್ಧವಾಗಿರುವ ಸ್ಫೋಟಕ 
ದಂತಿದ್ದಾನೆ. 

ಮುಂದೊಂದು ದಿನ ಶ್ರೀರಾಮಕೃಷ್ಣರು ಅವನಿಗೆ ಹೇಳುತ್ತಾರೆ: ""ನೀನು ನನ್ನ 
ಸ್ವಂತದವನು, ನನ್ನ ಸಂಬಂಧಿ... ಒಮ್ಮೆ ನಾನು ಶ್ರೀಚೈತನ್ಯನ ಸಂಗಾತಿಗಳನ್ನು ಕಂಡೆ -- 
ಸಮಾಧಿಯಲ್ಲಲ್ಲ, ಸಾಕ್ಷಾತ್ತಾಗಿ ಈ ಕಣ್ಣುಗಳಿಂದಲೇ! ಆಗ ನಿನ್ನನ್ನೂ ಬಲರಾಮನನ್ನೂ 
ಕಂಡೆ.'' 

ಇನ್ನೊಮ್ಮೆ ಅವರೆನ್ನುತ್ತಾರೆ: “""ನಿನ್ನ ಹುಬ್ಬುಗಳನ್ನೂ ಮುಖಲಕ್ಷಣವನ್ನೂ , 
ನೋಡಿದರೆ ನೀನೊಬ್ಬ ಯೋಗಿಯೆಂದು ಹೇಳಬಲ್ಲೆ. ನೀನು, ಈಗತಾನೆ ಆಸನವನ್ನು 
ಬಿಟ್ಟೆದ್ದ ಯೋಗಿಯಂತೆ ಕಾಣುತ್ತೀಯೆ.'' 

ಈಗ ಅವರು ಆತನೊಂದಿಗೆ ಲೋಕಾಭಿರಾಮವಾಗಿ ಮಾತನಾಡತೊಡಗಿದರು. 
ಕೇಶವಚಂದ್ರ ಸೇನನ ಪ್ರಸ್ತಾಪ ಬಂದಿತು. ಕೇಶವನಿಗೆ ಕಾಯಿಲೆಯಾಗಿತ್ತೆಂದು ನೆನಪಿಸಿ 
ಕೊಂಡು ಹೇಳಿದರು: "ಅವನಿಗೆ ಗುಣವಾದರೆ, ಭಗವತಿಗೆ ಎಳನೀರು ಸಕ್ಕರೆ ಅರ್ಪಿಸುವು 
ದಾಗಿ ಹರಕೆ ಹೊತ್ತಿದ್ದೇನೆ. ಬೆಳಗಿನ ಜಾವ ಎಚ್ಚರವಾಗಿಬಿಡುತ್ತದೆ. ಆಗ ಭಗವತಿಯ 
ಹತ್ತಿರ, "ಹೇ ತಾಯೇ, ಕೇಶವನಿಗೆ ಗುಣವಾಗುವಂತೆ ಮಾಡು. ಅವನು ಬದುಕುಳಿಯದೆ 
ಹೋದರೆ, ನಾನು ಕಲ್ಕತ್ತಕ್ಕೆ ಹೋದಾಗ ಯಾರೊಂದಿಗೆ ಮಾತನಾಡಲಿ?' ಅಂತ ಅಳುತ್ತ 
ಮೊರೆಯಿಡುತ್ತೇನೆ.'' 

ಅನಂತರ ಮಹೇಂದ್ರನನ್ನು ಕೇಳಿದರು: ""ನಿನಗೆ ಮದುವೆಯಾಗಿದೆಯೆ?'' 

ಅವನಿನ್ನೂ ""ಹೌದು'' ಎನ್ನುವುದಕ್ಕಿಲ್ಲ, ಶ್ರೀರಾಮಕೃಷ್ಣರು ಬೆಚ್ಚಿಬಿದ್ದು, ಗಟ್ಟಿ 

ಯಾಗಿ ಉದ್ದಾರ ಮಾಡಿದರು: ""ಓರಾಮಲಾಲ! ನೋಡಿಲ್ಲಿ, ಇವನಿಗಾಗಲೇ ಮದುವೆ 
ಯಾಗಿದೆಯಂತೆ!'' 

ಮಹೇಂದ್ರನಿಗೆ ಆಶ್ಚರ್ಯ - ಇದೇನು ಹೀಗೆಂದುಬಿಟ್ಟರಲ್ಲ, ವಿವಾಹವಾಗು 
ವುದು ಅಂಥ ಪಾಪಕೃತ್ಯವೇ ಎಂದು. ಅಳುಕಿನಿಂದ ತಲೆತಗ್ಗಿಸಿದ. ಶ್ರೀರಾಮಕೃಷ್ಣರು ಮತ್ತೆ 
ಮೆಲ್ಲಗೆ ಕೇಳಿದರು: ""ಮಕ್ಕಳಾಗಿವೆಯೇನು?'' 

ಮಹೇಂದ್ರ ಅಂಜುತ್ತ, ಉಗುಳು ನುಂಗುತ್ತ ನುಡಿದ: ""ಹೌದು... ಆಗಿವೆ.'' 

""ಅಯ್ಯೋ, ಇವನಿಗೆ ಮಕ್ಕಳೂ ಇವೆಯಂತಲ್ಲೋ!'' -- ಶ್ರೀರಾಮಕೃಷ್ಣರು ಮತ್ತೆ 
ಸಂಕಟದಿಂದ ಉದ್ಗರಿಸಿದರು. 

ಇವನಂತಹ ಸತ್ವಪೂರ್ಣನಾದ ಸಾಮರ್ಥ್ಯಶಾಲೀ ಯುವಕ ಅನ್ಯಾಯವಾಗಿ 
ಸಂಸಾರಬಂಧನದಲ್ಲಿ ಸಿಲುಕಿಕೊಂಡುಬಿಟ್ಟಿದ್ದಾನಲ್ಲ ಎಂಬುದೇ ಶ್ರೀರಾಮಕೃಷ್ಣರ ದುಃಖಕ್ಕೆ 
ಕಾರಣ. 

ಶ್ರೀರಾಮಕೃಷ್ಣರ ಉದ್ಗಾರಗಳಿಂದ ಮಹೇಂದ್ರನ ಅಹಂಕಾರಕ್ಕೆ ದೊಡ್ಡ ಪೆಟ್ಟು 
ಬಿದ್ದಿತ್ತು. ಅವನು ಮ್ಲಾನವದನನಾಗಿ ಕುಳಿತ. ಶ್ರೀರಾಮಕೃಷ್ಣರು ಸ್ವಲ್ಪ ಹೊತ್ತು ಮೌನ 
ವಾಗಿದ್ದು ಮತ್ತೆ ಅವನೆಡೆ ತಮ್ಮ ಕೃಪಾದೃಷ್ಟಿಯನ್ನು ಬೀರಿ ಮಧುರ ದನಿಯಲ್ಲಿ 
ನುಡಿದರು: 

"ಇರಲಿ; ನಿನ್ನಲ್ಲಿ ಒಳ್ಳೆಯ ಚಿಹ್ನೆಗಳಿವೆ... ಸರಿ, ನಿನ್ನ ಹೆಂಡತಿ ಎಂಥವಳು?'' 

""ಓಳ್ಳೆಯವಳೇ. ಆದರೆ... ಅಜ್ಞಾನಿ.'' 

ಶ್ರೀರಾಮಕೃಷ್ಣರು (ತೀಕ್ಷ್ಣವಾಗಿ): ""ಓಹೋ! ನೀನು? ಮಹಾಜ್ಞಾನಿಯೋ?'' 

ಇದು ಅವನಿಗೆ ಮತ್ತೊಂದು ಹೊಡೆತ. ತಾನು ಬಹಳಷ್ಟು ಓದಿದವನು, ಬುದ್ಧಿ 
ವಂತ ಎಂಬ ಅಹಂಭಾವ ಸಹಜವಾಗಿಯೇ ಅವನಲ್ಲಿ ಸೂಕ್ಷ ರೂಪದಲ್ಲಿ ಇತ್ತು. ಈಗ 
ಅವನು, "ಹಾಗಾದರೆ ಜ್ಞಾನವೆಂದರೇನು?' ಎಂದು ಯೋಚಿಸಬೇಕಾಯಿತು. ಶ್ರೀರಾಮ 
ಕೃಷ್ಣರು ಮತ್ತೆ ಕೇಳಿದರು: 

"ಆಯಿತು; ನಿನಗೆ ಸಾಕಾರ ತತ್ವ್ವದಲ್ಲಿ ವಿಶ್ವಾಸವೋ ನಿರಾಕಾರದಲ್ಲೋ?'' 

ಅವರ ಈ ಮಾತಿನಲ್ಲಿ ಸಾಕಾರ-ನಿರಾಕಾರಗಳೆರಡೂ ಸತ್ಯ ಎಂಬ ಧ್ವನಿ ಸ್ಪಷ್ಟ 
ವಾಗಿತ್ತು. ಆದ್ದರಿಂದ ಅವನು ಸ್ವಲ್ಪ ತಬ್ಬಿಬ್ಬಾದ. ಭಗವಂತ ಏಕಕಾಲಕ್ಕೆ ಸಾಕಾರನೂ 
ನಿರಾಕಾರನೂ ಆಗಿರಲು ಸಾಧ್ಯವೆ? ಇದೆಂಥ ವೈರುಧ್ಯ ಎನಿಸಿತು. ಆದರೂ ಹೇಳಿದ: 

""ನನಗೆ ನಿರಾಕಾರವೇ ಇಷ್ಟ.'' 

ತಕ್ಷಣ ಶ್ರೀರಾಮಕೃಷ್ಣರೆಂದರು: ""ಬಹಳ ಒಳ್ಳೆಯದೇ. ಒಂದರಲ್ಲಿ ವಿಶ್ವಾಸವಿದ್ದರೆ 
ಬೇಕಷ್ಟಾಯಿತು. ಆದರೆ ಅದುಮಾತ್ರ ಸತ್ಯ, ಬೇರೆ ತತ್ವಗಳೆಲ್ಲವೂ ಸುಳ್ಳು ಅಂತ ಮಾತ್ರ 
ಎಂದೆಂದಿಗೂ ಭಾವಿಸಬೇಡ. ನಿರಾಕಾರದಷ್ಟೇ ಸಾಕಾರವೂ ಸತ್ಯ ಅಂತ ತಿಳಿದುಕೊ. ಆದರೆ 
ನಿನಗೆ ಯಾವುದು ಇಷ್ಟವೋ ಅದನ್ನು ದೃಢವಾಗಿ ಹಿಡಿದುಕೋ.'' 

ನಿಜಕ್ಕೂ ಇದು ಅವನ ಅಹಂಕಾರಕ್ಕೆ ಮತ್ತೊಂದು ಸುತ್ತಿಗೆಯೇಟು. ಏಕೆಂದರೆ, 
ಅವನು ಅಷ್ಟೆಲ್ಲ ವಿಷಯಗಳನ್ನು ತಿಳಿದವನಾದರೂ ಇದನ್ನು ಮಾತ್ರ ಎಲ್ಲಿಯೂ 
ಕೇಳಿರಲೂ ಇಲ್ಲ, ಓದಿರಲೂ ಇಲ್ಲ. ಆದರೆ ಅವನ ಬುದ್ಧಿವಂತಿಕೆ ಮತ್ತೆ ಎದ್ದುನಿಂತಿತು. 

ತನ್ನ ತರ್ಕಶಾಸ್ತ್ರದ ಅಸ್ತ್ರವನ್ನು ಪ್ರಯೋಗಿಸಿದ: 

""ನೀವು ಹೇಳುವಂತೆ ದೇವರು ಸಾಕಾರನೆಂದೇ ಇಟ್ಟುಕೊಳ್ಳೋಣ. ಆದರೆ ಅವನು 
ಮಣ್ಣಿನ ವಿಗ್ರಹವಂತೂ ಅಲ್ಲವಲ್ಲ! ಆದ್ದರಿಂದ --'' 

ಶ್ರೀರಾಮಕೃಷ್ಣರು ಅವನನ್ನು ಅರ್ಧಕ್ಕೇ ತಡೆದು ನುಡಿದರು: 

""ಮಣ್ಣಿನದು ಎಂದೇಕೆ ಹೇಳುವೆ? ಆತ ಚಿನ್ಮಮಮೂರ್ತಿ!'' 

ಮಹೇಂದ್ರನಿಗೆ ಈ ಮಾತು ಅರ್ಥವಾಗಲಿಲ್ಲ. ಆದ್ದರಿಂದ ಮತ್ತೆ ಹೇಳಿದ: 
"“ಹಾಗಾದರೆ ನಾವು, ವಿಗ್ರಹವನ್ನು ಪೂಜೆ ಮಾಡುವವರಿಗೆ ತಿಳಿಸಿಕೊಡಬೇಕಾಗುತ್ತದೆ -- 
“ನೋಡಿ, ಈ ಮಣ್ಣಿನ ಪ್ರತಿಮೆಯೇ ದೇವರಲ್ಲ. ಪೂಜಿಸುವಾಗ ದೇವರನ್ನು ಉದ್ದೇಶಿಸಿ 
ಪೂಜೆ ಸಲ್ಲಿಸಬೇಕೆ ಹೊರತು ಇದಕ್ಕೇ ಅಲ್ಲ' ಅಂತ. ಮಣ್ಣನ್ನು ಪೂಜೆ ಮಾಡುವುದು 
ತೀರಾ ತಪ್ಪಲ್ಲವೆ?'' 

ಈಗ ಮಾತ್ರ ಶ್ರೀರಾಮಕೃಷ್ಣರು ರೇಗಿಬಿಟ್ಟರು: 

""ನೀವಿದ್ದೀರಲ್ಲ ಕಲ್ಕತ್ತದ ಜನ, ನಿಮಗೆಲ್ಲಾ ಇದೇ ತೆವಲು--"ಲೆಕ್ಟರ್‌' 
ಕೊಡೋದು, ಬೇರೆಯವರ ಹೃದಯಕ್ಕೆ ಬೆಳಕು ತರೋದು! ಮೊದಲು ತಮಗೆ ತಾವು 
ಬೆಳಕನ್ನು ತಂದುಕೊಳ್ಳುವುದು ಹೇಗೆ ಅನ್ನುವ ಯೋಚನೆಯೇ ಇಲ್ಲ ಒಬ್ಬರಿಗಾದರೂ ! 
ಇನ್ನೊಬ್ಬರಿಗೆ ಬೋಧನೆ ಮಾಡೋದಕ್ಕೆ ನೀವು ಯಾರಯ್ಯ? ಯಾರು ಬ್ರಹ್ಮಾಂಡವನ್ನು 
ಸಕಲ ಜೀವಜಂತುಗಳನ್ನು ಸೃಷ್ಟಿಸಿದ್ದಾನೋ, ಅವುಗಳ ಪಾಲನೆಗೆ ಎಲ್ಲ ವ್ಯವಸ್ಥೆ ಮಾಡಿ 
ದ್ಹಾನೋ, ಅವನು ಮಾತ್ರವೇ ತಿಳಿವಳಿಕೆ ಕೊಡಬಲ್ಲ. ಇಷ್ಟೆಲ್ಲ ಮಾಡಿದವನು, ತನ್ನನ್ನು 
ಪೂಜಿಸುವುದು ಹೇಗೆ ಎಂಬುದನ್ನೂ ಜನರಿಗೆ ತಿಳಿಸಿಕೊಡದಿರುತ್ತಾನೆಯೇ? ತಿಳಿಸಿ 
ಕೊಡುವ ಅಗತ್ಯವಿದ್ದರೆ ಅವನೇ ಗುರುವಾಗಿ ಬರುತ್ತಾನೆ. ಅವನು ಎಲ್ಲರ ಅಂತ 
ರ್ಯಾಮಿ.'' 

ಒಂದೊಂದು ಮಾತೂ ಒಂದೊಂದು ಪ್ರಹಾರ! ಮಹೇಂದ್ರನಾಥ ಸೊಲ್ಲೆತ್ತಲೂ 
ಆಗದೆ ಸುಮ್ಮನೆ ಕುಳಿತುಬಿಟ್ಟ. ಶ್ರೀರಾಮಕೃಷ್ಣರು ಮುಂದುವರಿಸಿದರು: 

""ಮಣ್ಣಿನ ಪ್ರತಿಮೆಯನ್ನು ಪೂಜಿಸುವುದು ತಪ್ಪು ಅಂತಲೇ ಇಟ್ಟುಕೊ. ಆದರೆ 
ಅದರ ಮೂಲಕ ಪೂಜೆ ಸಲ್ಲುತ್ತಿರುವುದು ತನಗೇನೇ ಅಂತ ಆ ದೇವರಿಗೇನು 
ಗೊತ್ತಾಗೋದಿಲ್ಲವೆ? ಆ ಬಗೆಯ ಪೂಜೆಯಿಂದಲೇ ಅವನು ಸಂತುಷ್ಟನಾಗುತ್ತಾನೆ. 
ಅದರ ಬಗ್ಗೆ ನಿನಗೇಕೆ ತಲೆನೋವು? ಮೊದಲು ನಿನ್ನೊಳಗೆ ಜ್ಞಾನಜ್ಯೋತಿಯನ್ನು 
ಬೆಳಗಿಕೊ.'' 

ಈಗ ಅವನಿಗೆ ತನ್ನ ಅಹಂಕಾರ ಸಂಪೂರ್ಣ ಪುಡಿಪುಡಿಯಾದಂತೆನಿಸಿತು. ಮನ 
ಸ್ಸನ್ನು ಸಮಸ್ಥಿತಿಗೆ ತಂದುಕೊಂಡು ಆಲೋಚಿಸತೊಡಗಿದ: "ನಿಜ, ಇವರೆನ್ನುತ್ತಿರುವುದು 
ಸತ್ಯ. ನಾನು ಇನ್ನೊಬ್ಬರಿಗೆ ಬೋಧನೆ ಮಾಡುವ ಅಗತ್ಯವಾದರೂ ಏನಿದೆ? ನಾನೇನು 
ದೇವರನ್ನು ಸಾಕ್ಟಾತ್ಮರಿಸಿಕೊಂಡಿದ್ದೇನೆಯೆ? ಅಥವಾ ನನ್ನಲ್ಲಿ ನಿಜವಾದ ಭಕ್ತಿ ಉಂಟಾ 
ಗಿದೆಯೆ? ದೇವರ ಬಗ್ಗೆ ನನಗೇ ಎಂಥದೂ ಗೊತ್ತಿಲ್ಲ, ಆದರೂ ಬೇರೆಯವರಿಗೆ ಹೇಳಿ 
ಕೊಡಲು ಹೋಗುತ್ತಿದ್ದೇನೆ! ಎಂಥಾ ನಾಚಿಗೆಗೇಡು! ಎಂಥಾ ತಿಳಿಗೇಡಿ ನಾನು! ಅಲ್ಲದೆ 
ಇದೇನು ಗಣಿತವೆ, ಇತಿಹಾಸವೆ, ಅಥವಾ ಸಾಹಿತ್ಯವೆ ಇನ್ನೊಬ್ಬರಿಗೆ ತಿಳಿಸಿಕೊಡುವುದಕ್ಕೆ? 

ಇದು ನಿಗೂಢ ಭಗವತ್ತತ್ತ್ವ. ಇವರ ಮಾತು ನನ್ನ ಹೃದಯಕ್ಕೆ ಒಪ್ಪಿಗೆಯಾಗುತ್ತಿದೆ.' 

ಮಹೇಂದ್ರನಾಥ ತಾನೇ ಹೇಳಿಕೊಳ್ಳುವಂತೆ, ಅವನು ಶ್ರೀರಾಮಕೃಷ್ಣರೊಂದಿಗೆ 
ಮಾಡಿದ ಈ ಮೊದಲನೆಯ ವಾದವೇ, ಭಗವತೃಪೆಯಿಂದ, ಕಟ್ಟಕಡೆಯದೂ ಆಗಿ 
ಪರಿಣಮಿಸಿತು. 

ಈಗ ಶ್ರೀರಾಮಕೃಷ್ಣರು ಇನ್ನಷ್ಟು ತಗ್ಗಿ ಮೃದುವಾಗಿ ನುಡಿದರು: 

""ನೀನು ಮಣ್ಣಿನ ವಿಗ್ರಹಕ್ಕೆ ಪೂಜೆ ಸಲ್ಲಿಸುವ ಬಗ್ಗೆ ಹೇಳಿದೆಯಲ್ಲವೆ? ಆದರೆ 
ನೋಡು, ಆ ಬಗೆಯ ಪೂಜೆಯ ಅಗತ್ಯವೂ ಇದೆ. ಭಗವಂತನೇ ಈ ಹಲವಾರು 
ಪೂಜಾಕ್ರಮಗಳನ್ನೆಲ್ಲ ಏರ್ಪಡಿಸಿದ್ದಾನೆ. ತಿಳಿವಳಿಕೆಯ ವಿವಿಧ ಹಂತಗಳಲ್ಲಿರುವ ವಿವಿಧ 
ಜನಗಳಿಗಾಗಿ ಅವನೇ ಇವನ್ನೆಲ್ಲ ಮಾಡಿಟ್ಟಿದ್ದಾನೆ.'' 

ಹೀಗೆಂದ ಅವರು ಇದಕ್ಕೊಂದು ಸರಳ ಉಪಮೆಯನ್ನಿತ್ತರು: 

""ತಾಯಿ ತನ್ನ ಮಕ್ಕಳ ಜೀರ್ಣಶಕ್ತಿಗನುಸಾರವಾಗಿ ಅಡಿಗೆ ಮಾಡುತ್ತಾಳೆ. ಒಬ್ಬಳಿಗೆ 
ಐದು ಮಕ್ಕಳಿವೆಯೆನ್ನು. ಈಗ, ಮೀನಿನ ಅಡಿಗೆ ಮಾಡಬೇಕೆಂದಿದ್ದರೆ ಅವಳು ಪ್ರತಿ 
ಯೊಂದು ಮಗುವಿನ ರುಚಿ, ಜೀರ್ಣಶಕ್ತಿ ಇವಕ್ಕೆ ತಕ್ಕಂತೆ ಸಾರು, ಪಲ್ಯ, ಬಜ್ಜಿ, ಪಲಾವು 
--ಹೀಗೆ ಒಬ್ಬೊಬ್ಬನಿಗೆ ಒಂದೊಂದು ವ್ಯಂಜನ ತಯಾರಿಸಿ ಬಡಿಸುತ್ತಾಳೆ.'' 

ಶ್ರೀರಾಮಕೃಷ್ಣರ ಮಾತುಗಳನ್ನು ಮಹೇಂದ್ರ ಕಿವಿಗೊಟ್ಟು ಕೇಳಿದ. ಈಗ ಆವರು, 
"ಭಗವಂತನೆಡೆಗೆ ಮನಸ್ಸು ಹರಿಸುವುದು ಹೇಗೆ?'' ಎಂಬ ಅವನ ಪ್ರಶ್ನೆಗೆ ಉತ್ತರವಾಗಿ 
ಭಗವನ್ನಾಮಜಪ, ಸಾಧುಸಜ್ಜನಸಂಗ, ಆಗಾಗ ಏಕಾಂತವಾಸ -- ಈ ಉಪಾಯಗಳನ್ನು 
ಬೋಧಿಸಿದರು. ಸಾಧನೆಯ ಪ್ರಾರಂಭಾವಸ್ಥೆಯಲ್ಲಿ ಇವುಗಳನ್ನೆಲ್ಲ ಹೆಚ್ಚು ಉತ್ಕಟತೆ 
ಯಿಂದ ಮಾಡಿ -- ಸಸಿ ಎಳೆಯದಾಗಿರುವಾಗ ಬೇಲಿ ಹಾಕಿ ರಕ್ಷಿಸುವಂತೆ -- ಮನಸ್ಸನ್ನು 
ಕಾಪಾಡಿಕೊಳ್ಳಬೇಕೆಂದು ತಿಳಿಸಿಕೊಟ್ಟರು. ತರುವಾಯ ಅವನು ಕೇಳಿದ: ""ಸಂಸಾರಸ್ಥರು 
ಯಾವ ರೀತಿ ಜೀವನ ನಡೆಸಬೇಕು?'' ಎಂದು. ಇದಕ್ಕೂ ಅವರು ತಮ್ಮ ಸರಳ ಶೈಲಿ 
ಯಲ್ಲಿ, ಒಂದಾದಮೇಲೊಂದು ಉಪಮೆಗಳನ್ನು ಪೋಣಿಸುತ್ತ ಉತ್ತರಿಸುತ್ತಾರೆ: 

""ಸಂಸಾರದ ಎಲ್ಲ ಕೆಲಸಕಾರ್ಯಗಳನ್ನೂ ಮಾಡುತ್ತ ಬಾ. ಆದರೆ ಮನಸ್ಸನ್ನು 
ಮಾತ್ರ ಭಗವಂತನ ಚರಣಗಳಲ್ಲಿಟ್ಟಿರು. ಹೆಂಡತಿ, ಮಕ್ಕಳು, ತಂದೆ, ತಾಯಿ ಎಲ್ಲ 
ರೊಂದಿಗೂ ಇರು; ಅವರೆಲ್ಲ ನಿನ್ನ ಪರಮ ಆಪ್ತರೆಂಬಂತೆಯೇ ವರ್ತಿಸು; ಆದರೆ ನಿಜಕ್ಕೂ 
ಅವರಾರೂ ನಿನ್ನವರಲ್ಲ ಎಂಬುದನ್ನು ಅಂತರಂಗದೊಳಗೆ ತಿಳಿದಿರು. ಶ್ರೀಮಂತರ 
ಮನೆಯ ದಾಸಿ, ಯಜಮಾನನ ಮಕ್ಕಳನ್ನು ತನ್ನವೇ ಎಂಬಂತೆ ಕಾಣುತ್ತಾಳೆ; "ನನ್ನ 
ರಾಮಾ', "ನನ್ನ ಹರೀ' ಎನ್ನುತ್ತ ಮುದ್ದು ಮಾಡುತ್ತಾಳೆ. ಆದರೆ ಅವು ತನ್ನವಲ್ಲ 
ಎಂಬುದು ಅವಳಿಗೆ ಚೆನ್ನಾಗಿ ಗೊತ್ತು.'' 

""ಆಮೆ ನೀರಿನಲ್ಲಿ ಆನಂದದಿಂದ ಈಜಾಡುತ್ತಿರುತ್ತದೆ. ಆದರೆ ಅದರ ಮನಸ್ಸಿರು 
ವುದು ಮಾತ್ರ ದಡದಲ್ಲಿರುವ ತನ್ನ ಮೊಟ್ಟೆಗಳ ಮೇಲೆ.''. 

""ಮೊದಲು ಕೈಗೆ ಎಣ್ಣೆ ಸವರಿಕೊಂಡು ಹಲಸಿನ ಹಣ್ಣು ಬಿಡಿಸಬೇಕು. ಇಲ್ಲದಿದ್ದರೆ 
ಕೈಗೆ ಅಂಟು ಹತ್ತಿಕೊಳ್ಳುತ್ತದೆ. ಹಾಗೆಯೇ ಭಗವದ್ಭಕ್ತಿ ಎಂಬ ಎಣ್ಣೆಯನ್ನು ಮೊದಲು 
ಹಚ್ಚಿಕೊಂಡು ಸಾಂಸಾರಿಕ ಕೆಲಸಗಳಿಗೆ ಕೈಹಾಕಬೇಕು.'' 

""ನಿಜವಾದ ಭಕ್ತಿ ದೊರಕಬೇಕಾದರೆ ಆಗಾಗ ನಿರ್ಜನ ಪ್ರದೇಶಗಳಿಗೆ ಹೋಗಿ 
ಇರಬೇಕು. ಹಾಲಿನಿಂದ ಬೆಣ್ಣೆ ತೆಗೆಯಬೇಕಾದರೆ, ಮೊದಲು ಹಾಲಿಗೆ ಹೆಪ್ಪು ಹಾಕಿ, ಬಹಳ 
ಹೊತ್ತಿನವರೆಗೆ ಅಲುಗಾಡಿಸದೆ ಇಟ್ಟಿರಬೇಕು. ಆಮೇಲೆ ಉಳಿದೆಲ್ಲ ಕೆಲಸಗಳನ್ನೂ ಒತ್ತಟ್ಟಿ 
ಗಿಟ್ಟು ಅದನ್ನು ಚೆನ್ನಾಗಿ ಕಡೆಯಬೇಕು. ಆಗಲೇ ಬೆಣ್ಣೆ ದೊರಕುವುದು.'' 

"ಸಂಸಾರವೇ ನೀರು, ಮನಸ್ಸೇ ಹಾಲು. ಹಾಲನ್ನು ನೀರಿಗೆ ಹಾಕಿಬಿಟ್ಟರೆ ಅವೆರಡೂ 
ಬೆರೆತು ಒಂದಾಗಿಬಿಡುತ್ತವೆ. ಮತ್ತೆ ಶುದ್ಧವಾದ ಹಾಲು ಬೇಕೆಂದರೆ ಸಿಕ್ಕೀತೆ? ಆದರೆ 
ಹಾಲಿಗೆ ಹೆಪ್ಪು ಹಾಕಿ, ಕಡೆದು ಬೆಣ್ಣೆ ತೆಗೆದು, ಆ ಬೆಣ್ಣೆಯನ್ನು ನೀರಿನಲ್ಲಿಟ್ಟರೆ ಅದು ಅಲ್ಲಿ 
ಸುಮ್ಮನೆ ತೇಲುತ್ತ ಇರುತ್ತದೆ.'' 

ಮಹೇಂದ್ರ: ""ಭಗವಂತನ ದರ್ಶನ ಮಾಡಲು ಸಾಧ್ಯವ?'' 

ಶ್ರೀರಾಮಕೃಷ್ಣರು: ""ಹೌದು, ನಿಸ್ಸಂದೇಹವಾಗಿ. ಆಗಾಗ ಏಕಾಂತವಾಸ, ಆತನ 
ನಾಮಗುಣ ಕೀರ್ತನೆ, ನಿತ್ಕಾನಿತ್ಯವಸ್ತುವಿವೇಚನೆ -- ಈ ಸಾಧನೆಗಳನ್ನೆಲ್ಲ ಅವಲಂಬಿಸ 
ಬೇಕಾಗುತ್ತದೆ.'' 

ಶ್ರೀರಾಮಕೃಷ್ಣರ ಈ ನುಡಿಮುತ್ತುಗಳು ಮಹೇಂದ್ರನ ಮಸ್ತಕವನ್ನು ಹೊಕ್ಕವು, 
ಹೃದಯವನ್ನು ಮಧಿಸಿದುವು. ಅವರೊಂದಿಗಿನ ಮೊದಲ ಈ ಎರಡು ಸಂದರ್ಶನಗಳಲ್ಲಿ 
ಅವನ ಜೀವನದ ಗತಿಯೇ ಬದಲಾಗಿಬಿಟ್ಟಿತು. ಅಷ್ಟೇಕೆ, ಅವನೊಳಗೆ ಹೊಸ ಪ್ರಾಣ 
ಶಕ್ತಿಯ ಸಂಚಾರವೇ ಆಯಿತೆನ್ನಬೇಕು. 

ಇದಾದ ಮೇಲೆ ಅವನು ದಕ್ಷಿಣೇಶ್ವರಕ್ಕೆ ಇನ್ನೊಮ್ಮೆ ಹೋದ, ಮತ್ತೊಮ್ಮೆ 
ಹೋದ, ಮಗದೊಮ್ಮೆ ಹೋದ; ಅಲ್ಲಿಯವನೇ ಆಗಿಬಿಟ್ಟ. ಶ್ರೀರಾಮಕೃಷ್ಣರ ಶ್ರೀಚರಣ 
ಗಳಲ್ಲಿ ತನ್ನ ಪರಮಾಶ್ರಯವನ್ನು ಕಂಡುಕೊಂಡ. 

ಮಾತ್ರವಲ್ಲ, ಶ್ರೀರಾಮಕೃಷ್ಣರ ಶ್ರೀಮುಖದಿಂದ ಅವ್ಯಾಹತವಾಗಿ ಉದುರುತ್ತಿದ್ದ 
ಆ ನುಡಿಮುತ್ತುಗಳನ್ನು --ಮುಕ್ತಾಫಲಗಳನ್ನು -- ಅವು ಚೆದುರಿ ಹೋಗುವ ಮೊದಲೇ 
ಆರಿಸಿ ಲಿಖಿತರೂಪದಲ್ಲಿ ಸಂಗ್ರಹಿಸಿಡಲಾರಂಭಿಸಿದ. ತಾವು ಮಾತನಾಡುತ್ತಿರುವಾಗ 
ಯಾರಾದರೂ ಟಿಪ್ಪಣಿ ಮಾಡಿಕೊಳ್ಳುವುದನ್ನು ಕಂಡರೆ ಶ್ರೀರಾಮಕೃಷ್ಣರು ಇಷ್ಟಪಡುತ್ತಿರ 
ಲಿಲ್ಲ. "ಮಾತಿನ ಸಾರವನ್ನು ಗ್ರಹಿಸಯ್ಯಾ! ನಾನು ಮಾತನಾಡುತ್ತಿರುವಾಗ ನೀನು 
ಅದನ್ನು ಬರೆದುಕೊಳ್ಳುವ ಕಡೆ ಗಮನ ಕೊಡುತ್ತಿದ್ದರೆ, ಕಡೆಗೆ ಪದಗಳು ಮಾತ್ರ ಉಳಿದು 
ಕೊಳ್ಳುತ್ತವೆ, ಮಾತಿನ ಭಾವ ಕಳೆದುಹೋಗುತ್ತದೆ'' ಎಂದು ಬುದ್ಧಿ ಹೇಳುತ್ತಿದ್ದರು. 
ಆದರೆ ಎಷ್ಟುದರೂ ಮಹೇಂದ್ರನಾಥ ಮಾಸ್ತರಲ್ಲವೆ? ವಿಷಯಗಳನ್ನು ಟಿಪ್ಪಣಿ ಮಾಡಿ 
ಕೊಳ್ಳುವ ಅಭ್ಯಾಸ ರಕ್ತಗತವಾಗಿತ್ತು. ಅಲ್ಲದೆ ಅವನದು "ಫೋಟೋಗ್ರಾಫಿಕ್‌' ಸ್ಮರಣಶಕ್ತಿ. 
ಆದ್ದರಿಂದ ಶ್ರೀರಾಮಕೃಷ್ಣರು ತಮ್ಮ ಮಾತನ್ನು ಸ್ವಲ್ಪ ನಿಲ್ಲಿಸಿದೊಡನೆ ಮೆಲ್ಲನೆ ಹೊರ 
ಬಂದು ಯಾವುದಾದರೊಂದು ಸಂದಿಯಲ್ಲಿ ಕುಳಿತು, ಕೇಳಿದ್ದನ್ನೆಲ್ಲ ತನ್ನ “ಸ್ಮೃತಿ 
ಪೆಟ್ಟಿಗೆ'ಯಿಂದ ಹೊರತೆಗೆದು ಪುಸ್ತಕಕ್ಕಿಳಿಸತೊಡಗಿದ. ಅಂದಂದಿನ ಸಂಭಾಷಣೆಗಳನ್ನೂ 
ಘಟನೆಗಳನ್ನೂ ಇತರ ಸ್ವಾರಸ್ಕಗಳನ್ನೂ ಗುರುತು ಹಾಕಿಕೊಂಡ. ಮತ್ತು ಈ ಟಿಪ್ಪಣಿಗಳನ್ನು 
ತನ್ನ ಪ್ರಾಣಸಮಾನವಾಗಿ ಕಾಪಾಡಿಕೊಂಡು ಬಂದ. 

ಮಹೇಂದ್ರನಾಥ ಇವನ್ನೆಲ್ಲ ಬರೆದುಕೊಂಡದ್ದು ತನ್ನ ಸ್ವಂತ ಉಪಯೋಗಕ್ಕಾಗಿ 

ಮಾತ್ರ. ಕಾಲಾಂತರದಲ್ಲಿ ಇವನ್ನು ಮುದ್ರಿಸಿ ಪ್ರಕಟಪಡಿಸಬೇಕೆಂಬ ದೂರಾಲೋಚನೆ 
ಅವನಿಗಿರಲಿಲ್ಲ. ಮುಂದೆ ಎಷ್ಟೋ ಜನ ಆ ಟಿಪ್ಪಣಿಗಳನ್ನು ತಮಗೂ ತೋರಿಸುವಂತೆ 
ಒತ್ತಾಯಿಸಿದಾಗಲೂ ಅವನು ಕೊಡಲೊಪ್ಪಲಿಲ್ಲ. ತನ್ನ ಟಿಪ್ಪಣಿಗಳು ಸಮಗ್ರ ಚಿತ್ರಣ 
ವನ್ನು ನೀಡದೆ ಕೇವಲ ಚೂರುಪಾರುಗಳಾಗಿವೆ ಎಂಬುದೂ ಅವನ ಹಿಂಜರಿಕೆಗೆ ಒಂದು 
ಕಾರಣ. ಆದರೆ ಅವನು ಕ್ರಮೇಣ ತನ್ನ ಧೋರಣೆಯನ್ನು ಬದಲಿಸಿಕೊಳ್ಳಬೇಕಾಯಿತು. 
ಅವು ಕೇವಲ ತನ್ನೊಬ್ಬನ ವೈಯಕ್ತಿಕ ಸೊತ್ತಲ್ಲ, ಇಂದಿನ ಮತ್ತು ಮುಂದಿನೆಲ್ಲ ತಲೆಮಾರು 
ಗಳ, ಸಮಸ್ತ ಜನಕೋಟಿಯ ಅನರ್ಫ್ಯ ಆಸ್ತಿ ಅವು, ತಾನು ಅವನ್ನು ಜಗತ್ತಿಗೆ ನೀಡಲೇ 
ಬೇಕು ಎಂಬುದನ್ನು ಮನಗಂಡ. 

ಒಂದು ದಿನ ಅವನು ತಾನು ಬರೆದುಕೊಂಡದ್ದನ್ನು ಮತ್ತೆಮತ್ತೆ ಓದುತ್ತ ಕುಳಿತಿದ್ದ 
ವನು ಹಾಗೆಯೇ ಧ್ಯಾನಸ್ಮನಾದ. ಆಗ ಅವನ ಮನಸ್ಸಿನಲ್ಲಿ ಆ ನಿರ್ದಿಷ್ಟ ಟಿಪ್ಪಣಿಯನ್ನು 
ಬರೆದುಕೊಂಡಿದ್ದ ಸಂದರ್ಭದ ಇಡೀ ದೃಶ್ಯ ಆಶ್ಚರ್ಯಕರ ರೀತಿಯಲ್ಲಿ ಮೆಲ್ಲನೆ ಸುರುಳಿ 
ಬಿಚ್ಚಿಕೊಳ್ಳಲಾರಂಭಿಸಿತು; ಕಿವಿಯಲ್ಲಿ ಶ್ರೀರಾಮಕೃಷ್ಣರ ಮಾತುಗಳು ಯಥಾವತ್ತಾಗಿ, 
ಇಡಿಇಡಿಯಾಗಿ ಪ್ರತಿಧ್ವನಿಗೊಂಡುವು! ಕೂಡಲೇ ಅವನು ಲೇಖನಿಯನ್ನು ಕೈಗೆತ್ತಿ 
ಕೊಂಡು ಆ ಸನ್ನಿವೇಶದ ಚಿತ್ರಣವನ್ನು ಪೂರ್ಣಗೊಳಿಸಿದ. ಆಮೇಲೆ ಪ್ರತಿದಿನವೂ ಇದೇ 
ಅನುಭವ ಮರುಕಳಿಸತೊಡಗಿತು. ಹೀಗೆ ಈ ಟಿಪ್ಪಣಿಗಳು ದಕ್ಷಿಣೇಶ್ವರದ ಆ ದಿವ್ಯ ದಿನಗಳ 
ಸತ್ಯಘಟನೆಗಳಾಗಿ ಮೈದಾಳಿದುವು -- ಮಹೇಂದ್ರನಾಥನ ಚಿರನೂತನ ಗ್ರಂಥದಲ್ಲಿ! 

ಈ ಬರಹಗಳು ಮೊದಲಿಗೆ ತಮ್ಮ ಬಂಗಾಳೀ ಮೂಲರೂಪದಲ್ಲಿ ಸ್ವಲ್ಪಸ್ವಲ್ಪವಾಗಿ 
ವಿವಿಧ ಪತ್ರಿಕೆಗಳಲ್ಲಿ ಪ್ರಕಟಗೊಂಡು, ಕೊನೆಗೆ ಒಟ್ಟಾಗಿ “ಕಥಾಮೃತ' (ಬಂಗಾಳಿಯಲ್ಲಿ 
"ಕಥಾ' ಎಂದರೆ "ಮಾತು' ಎಂದರ್ಥ) ಎಂಬ ಮಹಾಗ್ರಂಥದ ರೂಪದಲ್ಲಿ ಬೆಳಕು 
ಕಂಡುವು. ಅಧ್ಯಾತ್ಮದ ಇತಿಹಾಸದಲ್ಲೇ ಇದೊಂದು ಅಭೂತಪೂರ್ವ, ವಿನೂತನ ಕೃತಿ 

ರತ್ನ, ಏಕೆಂದರೆ ಗತಶತಮಾನಗಳ ಅಸಂಖ್ಯಾತ ಸಾಧು-ಸತ್ಪುರುಷರ ಜೀವನದ ಘಟನೆ 
ಗಳನ್ನೂ ಇನ್ನಿತರ ಅಂಶಗಳನ್ನೂ ಪ್ರತ್ಯಕ್ಷದರ್ಶಿಗಳು ವಿವರಪೂರ್ಣವಾಗಿ ದಾಖಲು 
ಮಾಡಿಟ್ಟರುವ ಪ್ರಸಂಗಗಳು ಇಲ್ಲವೇ ಇಲ್ಲವೆನ್ನಬೇಕು. ಅಥವಾ ಇದ್ದರೂ, ಇಂದು ಅವು 
ಲಭ್ಯವಿಲ್ಲ. ಈ ಹಿನ್ನೆಲೆಯಲ್ಲಿ ನೋಡಿದಾಗ, ಮನುಕುಲಕ್ಕೆ ಮಹೇಂದ್ರನಾಥನ ಈ 
ಕೊಡುಗೆಯ ಮಾೌಲ್ಯವೆಷ್ಟೆಂದು ತಿಳಿದೀತು. ಶ್ರೀರಾಮಕೃಷ್ಣರಂತಹ ಯುಗಪುರುಷನ 

ೇವನದ ದೈನಂದಿನ ಮಾತುಕತೆ ಭಾವ ವರ್ತನೆಗಳೆಲ್ಲವೂ ಕಣ್ಣಿಗೆ ಕಟ್ಟುವಂತೆ -- ಈಗ 
ಅವೆಲ್ಲ ನಮ್ಮೆದುರಿಗೆ ನಡೆಯುತ್ತಿವೆಯೋ ಎಂಬಂತೆ -- "ಕಥಾಮೃತ'ದಲ್ಲಿ ಚಿತ್ರಿತ 
ವಾಗಿವೆ. ಯಾವ ಪ್ರಸಂಗದಲ್ಲೂ ಲೇಖಕನ ಅಧಿಕಪ್ರಸಂಗವಿಲ್ಲ; ಅಗತ್ಯವೂ ಉಪ 
ಯುಕ್ತವೂ ಆದ ಕೆಲವೊಂದು ಟಿಪ್ಪಣಿಗಳನ್ನು ಬಿಟ್ಟರೆ ಎಲ್ಲೂ ಅವನು ತನ್ನ 
ಸ್ವಂತಿಕೆಯನ್ನಾಗಲಿ, ಬುದ್ಧಿವಂತಿಕೆಯನ್ನಾಗಲಿ ಬಳಸಿಲ್ಲ; ಯಾವ ವಿಷಯವನ್ನೂ ಮರೆ 
ಮಾಚುವ ಪ್ರಯತ್ನ ಮಾಡಿಲ್ಲ. ಮಾತ್ರವಲ್ಲ, ಅವನು ಆ ಗ್ರಂಥವನ್ನು ಪ್ರಕಟಿಸಿದ್ದು "ಮ' 
ಎಂಬ ಗುಪ್ತನಾಮದಿಂದ. ಅವನು ತನ್ನತನವನ್ನೇ ಅಳಿಸಿಕೊಂಡು, ಕೇವಲ ಸಾಕ್ಷೀಭಾವ 
ದಿಂದ -- ಶ್ರೀಕೃಷ್ಣಾರ್ಜುನಸಂವಾದದ ವೀಕ್ಷಕವಿವರಣೆ ನೀಡಿದ ಸಂಜಯನಂತೆ -- 
ಶ್ರೀರಾಮಕೃಷ್ಣರ ವಾಣಿಯನ್ನು ವರದಿ ಮಾಡಿದ್ದಾನೆ. ಇನ್ನು ಕೆಲವೊಮ್ಮೆ ಅವನು, 

ಶ್ರೀಕೃಷ್ಣನಿಂದ ಉತ್ತರಗಳನ್ನು ಹೊರಡಿಸಲು ನಿಮಿತ್ತನಾದ ಪಾರ್ಥನ ಪಾತ್ರವನ್ನೂ 
ವಹಿಸುತ್ತಾನೆ. ಹೀಗೆ ಶ್ರೀರಾಮಕೃಷ್ಣರ ಜೀವನವೆಂಬ ಲೀಲಾಘಟನೆಯಲ್ಲಿ ಚಾರಿಶ್ರಿಕತೆಯ 
ಅಂಶವನ್ನು ಪೂರೈಸಿ, ಮುಂದಿನ ಜನಾಂಗಗಳಿಗೆ ಅದರ ಔಕ್ಸಾಸಾಷ್ಷತೆಯನ್ನು ಹೆಚ್ಚಿಸಿದ 
ಹಿರಿಮೆ ಡಿ ಸಲ್ಲುತ್ತದೆ. 

ದಕ್ಷಿಣೇಶ್ವರಕ್ಕೆ ಬರಲಾರಂಭಿಸಿದಂತೆ ಮಹೇಂದ್ರನು ಶ್ರೀರಾಮಕೃಷ್ಣರ ವ್ಯಕ್ತಿತ್ವದ 
ಅಗಾಧತೆಯನ್ನು ಕಂಡ. ಕ್ರಮೇಣ ಅವನಿಗೆ ಇತರ ಭಕ್ತ-ಶಿಷ್ಕರ ಪರಿಚಯವೂ ಆಯಿತು. 
ಅವನು ಶಾಲಾ ಉಪಾಧ್ಯಾಯನಾದ್ದರಿಂದ ಅವರೆಲ್ಲರ ಪಾಲಿಗೆ ಆತ "ಮಾಸ್ಟರ್‌ 
ಮಹಾಶಯು'ನಾದ.* 

ಶ್ರೀರಾಮಕೃಷ್ಣರನ್ನು ಮೊದಲ ಸಲ ಕಂಡಾಗಿನಿಂದಲೂ ಮಹೇಂದ್ರನ ಮನಸ್ಸಿನಲ್ಲಿ 
ಸದಾ ಅವರದೇ ಧ್ಯಾನವಾಗಿಬಿಟ್ಟಿತ್ತು. ಅವನು ಕೇಶವಚಂದ್ರ ಸೇನನೇ ಮೊದಲಾದ 
ಹಲವಾರು ಪ್ರಸಿದ್ಧ ಪುರುಷರನ್ನು ಕಂಡಿದ್ದನಾದರೂ ಯಾರೂ ಅವನ ಮೇಲೆ ಶ್ರೀರಾಮ 
ಕೃಷ್ಣರಂತೆ ಪ್ರಭಾವ ಬೀರಿರಲಿಲ್ಲ. 

ಅವನು .ಮೂರನೆಯ ಬಾರಿ ಶ್ರೀರಾಮಕೃಷ್ಣರನ್ನು ಸಂದರ್ಶಿಸಿದ್ದು ಒಂದು 
ಭಾನುವಾರದಂದು, ಅಪರಾಹ್ನ, ಅವನು ಅಲ್ಲಿಗೆ ಬಂದಾಗ ಅವರು ಎಲ್ಲದರಲ್ಲೂ 
ದೇವರನ್ನು ಕಾಣುವುದರ ವಿಷಯವಾಗಿ ನರೇಂದ್ರನೊಡನೆ ಮಾತನಾಡುತ್ತಿದ್ದರು. ತಮ್ಮ 
ಬೋಧನೆಗಳಿಗೆ ಪೂರಕವಾಗಿ ಅವರು ಸುಂದರ ದೃಷ್ಟಾಂತಕಥೆಗಳನ್ನು ಹೇಳುತ್ತಿದ್ದ ರೀತಿ 
ಕೇಳುಗರನ್ನು ಮುಗ್ಧರನ್ನಾಗಿಸುತ್ತಿತ್ತು. ಅಂದು ಮಹೇಂದ್ರನಿಗೆ ಮೊದಲ ಬಾರಿಗೆ 
ಶ್ರೀರಾಮಕೃಷ್ಣರ ಸಮಾಧಿಸ್ಥಿತಿಯನ್ನು ಕಾಣುವ ಭಾಗ್ಯವೊದಗಿತು. 

ಅದರ ಮರುದಿನವೂ ಶಾಲೆಗೆ ರಜೆ. ಆದ್ದರಿಂದ ಅಂದೂ ಸುಮಾರು ಅದೇ 
ಸಮಯಕ್ಕೆ ಅವನು ದಕ್ಷಿಣೇಶ್ವರಕ್ಕೆ ಬಂದ. ನರೇಂದ್ರ, ಭವನಾಥ ಮತ್ತಿತರರು ಅಲ್ಲದ್ದರು. 
ಇವನನ್ನು ನೋಡುತ್ತಲೇ ಶ್ರೀರಾಮಕೃಷ್ಣರು ಗಟ್ಟಿಯಾಗಿ ನಕ್ಕು, ""ಅಗೋ! ಅವನು 
ಮತ್ತೆ ಬಂದ'' ಎಂದರು. ನಗುವಿಗೆ ಕಾರಣವೇನೋ ತಿಳಿಯಲಿಲ್ಲ ಮಹೇಂದ್ರನಿಗೆ. ಆಗ 
ಅವರೇ ಹೇಳಿದರು: ""ನೋಡು, ಯಾರೋ ಒಬ್ಬ ಒಂದು ದಿನ, ನಾಲ್ಕು ಗಂಟೆಹೊತ್ತಿಗೆ 
ಒಂದು ನವಿಲಿಗೆ ಚಿಟಿಕೆ ಅಫೀಮು ತಿನ್ನಿಸಿದನಂತೆ. ಮರುದಿನ ಅದು ಮತ್ತೆ ನಾಲ್ಕು ಗಂಟೆಗೆ 
ಸರಿಯಾಗಿ ಹಾಜರ್‌! ಅದಕ್ಕೆ ಅಫೀಮಿನ ನೆಶಾ ಹತ್ತಿಬಿಟ್ಟಿತ್ತು, ಅದಕ್ಕೇ ತಿರುಗಿ ಬಂತು.'' 
ಇದನ್ನು ಕೇಳಿ ಎಲ್ಲರೂ ನಕ್ಕರು. ಮಹೇಂದ್ರ ಅಂದುಕೊಂಡ: 

"ಹೌದು, ಇದು ನನಗೆ ಅನ್ವಯಿಸುವ ಸರಿಯಾದ ಉದಾಹರಣೆ.' 

ಅಲ್ಲಿದ್ದವರೆಲ್ಲ ಹದಿನೆಂಟು ಹತ್ತೊಂಬತ್ತು ವರ್ಷದ ತರುಣರು. ಶ್ರೀರಾಮಕೃಷ್ಣರು 
ಅವರೊಂದಿಗೆ ಸೇರಿ ತಾವೂ ಎಳೆಯರಂತಾಗಿ ವಿನೋದ ನಗೆಚಾಟಿಕೆಯಲ್ಲಿ ತೊಡಗಿದರು. 
ಅವರ ಹಾಸ್ಯ ಚಟಾಕಿಗಳನ್ನು ಕೇಳಿ ಶಿಷ್ಕರೆಲ್ಲ ಎದ್ದೂಬಿದ್ದು ನಕ್ಕರು. ಈ ದೃಶ್ಯವನ್ನು ಕಂಡು 


*. "ಶ್ರೀರಾಮಕೃಷ್ಣ ಕಥಾಮೃತ'ವು ಇಂಗ್ಲಿಷ್‌ ಹಾಗೂ ಹಲವಾರು ಭಾರತೀಯ ಭಾಷೆಗಳಿಗೆ 
ತರ್ಜುಮೆಗೊಂಡಿದೆ. ಕನ್ನಡದಲ್ಲಿ ಅದು "ಶ್ರೀರಾಮಕೃಷ್ಣೆ ವಚನವೇದ' ಹಾಗೂ ಇಂಗ್ಲಿಷಿನಲ್ಲಿ "710 
(105001 0/ 51 7.1716151110' ಎಂಬ ಹೆಸರುಗಳಿಂದ ಪ್ರಕಟವಾಗಿದೆ. ಮಹೇಂದ್ರನಾಥನನ್ನು 
"ವಚನವೇದ'ದಲ್ಲಿ "ಮಾಸ್ಟರ್‌' ಎಂದೂ "೮05/01' ನಲ್ಲಿ "ಗಿ!' ಎಂದೂ ಸಂಬೋಧಿಸಲಾಗಿದೆ. 

ಆಶ್ಚರ್ಯಪಡುತ್ತ ಮಹೇಂದ್ರ ಆಲೋಚಿಸಿದ: "ನಿನ್ನೆ ತಾನೆ ಇವರು ಭಗವದಾನಂದದಲ್ಲ 
ಮತ್ತರಾಗಿ ಸಮಾಧಿಸ್ಮರಾದ ಅಪೂರ್ವ ದೃಶ್ಯವನ್ನು ನಾನು ನೋಡಲಿಲ್ಲವೆ? ಈಗ ಒಬ್ಬ 
ಸಾಮಾನ್ಯ ಮರ್ತ್ಯನಂತೆ ವರ್ತಿಸುತ್ತಿರುವುದು ಆ ಪರಮಹಂಸರೇ ಏನು?... ' 

ಅದೇ ದಿನ ಶ್ರೀರಾಮಕೃಷ್ಣರು ನರೇಂದ್ರ-ಮಹೇಂದ್ರನಾಥರ ನಡುವೆ ಒಂದು 
ಚರ್ಚೆ ನಡೆಯುವಂತೆ ಮಾಡಲು ಇಚ್ಛಿಸಿದರು. ನರೇಂದ್ರನನ್ನು ಕರೆದು ನಗುತ್ತ, 
""ನೋಡು, ಈ ದಿನ ನಿನ್ನ ವಿದ್ಯಾಬುದ್ಧಿಗಳ ಪರೀಕ್ಷೆ ನಡೆಯುತ್ತದೆ. ನೀನು ಎರಡೂವರೆ 
ಪರೀಕ್ಷೆ ಪಾಸು ಮಾಡಿದವನು. ಆದರೆ ಇಂದು ಮೂರೂವರೆ ಪರೀಕ್ಷೆ ಪಾಸು ಮಾಡಿದ 
ಮಾಸ್ತರನೊಬ್ಬ ಬಂದಿದ್ದಾನೆ. ಬಾ, ಅವನೊಂದಿಗೆ ಮಾತನಾಡು'' ಎಂದು ಹೇಳಿದರು. 

ನರೇಂದ್ರ ಶ್ರೀರಾಮಕೃಷ್ಣರ ಸಂಪರ್ಕಕ್ಕೆ ಬಂದು ಆಗ ಎರಡು ಮೂರು ತಿಂಗಳಾಗಿರ 
ಬಹುದು ಅಷ್ಟೆ. ಅವನು ಎಫ್‌.ಎ. ಪರೀಕ್ಷೆ ಮುಗಿಸಿ ಬಿ.ಎ. ತರಗತಿಗೆ ಬಂದಿದ್ದ. 
ಮಹೇಂದ್ರನಾಥ ಬಿ.ಎ. ಮುಗಿಸಿ ಬಿ.ಎಲ್‌. ಗೆ ಸೇರಿದ್ದ. ಅದನ್ನೇ ಶ್ರೀರಾಮಕೃಷ್ಣರು 
“ಎರಡೂವರೆ' "ಮೂರೂವರೆ' ಎಂದದ್ದು. 

ಅವರಿಬ್ಬರೂ ಈಗ ಶ್ರೀರಾಮಕೃಷ್ಣರ ಒತ್ತಾಯಕ್ಕೆ ಒಳಪಟ್ಟು ಸ್ವಲ್ಪ ಹೊತ್ತು 
ಸಂಭಾಷಿಸಿದರು. ಆದರೆ, ಅವರು ಇಂಗ್ಲಿಷಿನಲ್ಲಿ ಮಾತನಾಡಬೇಕೆಂದು ಶ್ರೀರಾಮಕೃಷ್ಣರು 
ಇಚ್ಛಿಸಿದರಾದರೂ, ಮಾತು ಬಂಗಾಳಿಯಲ್ಲೇ ಮುಂದುವರಿಯಿತು. ಶ್ರೀರಾಮಕೃಷ್ಣರು 
ಅವರ ಮಾತಿನ ಧಾಟಿಯನ್ನು ಸೂಕ್ಷ್ಮವಾಗಿ ಗಮನಿಸಿ ಆಮೇಲೆ ನರೇಂದ್ರನಿಗೆಂದರು: 
""ಪರೀಕ್ಷೆ ಪಾಸು ಮಾಡಿದರೆ ಏನಾಯಿತು? ಮಾಸ್ತರನದು ಹೆಂಗಸಿನ ಸ್ವಭಾವ.'' 

ರಾತ್ರಿಯಾಗುತ್ತ ಬಂದಿದೆ; ಮಹೇಂದ್ರ ಹೊರಡಲನುವಾಗಿದ್ದಾನೆ; ಶ್ರೀರಾಮ 
ಕೃಷ್ಣರು ಅವನೊಡನೆ ಲೋಕಾಭಿರಾಮವಾಗಿ ಮಾತನಾಡುತ್ತ ಇದ್ದಕ್ಕಿದ್ದಂತೆ ಕೇಳಿದರು: 

""ನಿನ್ನನ್ನು ಒಂದು ವಿಷಯ ಕೇಳುತ್ತೇನೆ. ಹೇಳು, ನನ್ನ ಬಗ್ಗೆ ನಿನ್ನ ಅಭಿಪ್ರಾಯ 
ವೇನು?'' 

ಅವನು ಮೌನವಾಗಿಯೇ ಇದ್ದ. ಅವರು ಮತ್ತೆ ಕೇಳಿದರು: 

"“ನಿನಗೇನೆನ್ನಿಸುತ್ತದೆ? ನನಗೆ ಎಷ್ಟುಣೆ ಜ್ಞಾನ ಇದೆ?'' 

ಮಹೇಂದ್ರ: ""ನನಗೆ ಈ ಆಣೆ-ರೂಪಾಯಿನ ಲೆಕ್ಕವೇನೂ ಗೊತ್ತಿಲ್ಲ. ಆದರೆ 
ಇಷ್ಟಂತೂ ಸತ್ಯವಾಗಿ ಹೇಳಬಲ್ಲೆ: ಈ ಬಗೆಯ ಜ್ಞಾನವನ್ನಾಗಲಿ, ಭಕ್ತಿಯನ್ನಾಗಲಿ, ಶ್ರದ್ಧೆ 
ಯನ್ನಾಗಲಿ, ವೈರಾಗ್ಯವನ್ನಾಗಲಿ, ಔದಾರ್ಯವನ್ನಾಗಲಿ ಎಂದೂ ಎಲ್ಲೂ ನೋಡಿರಲಿಲ್ಲ.'' 

ಶ್ರೀರಾಮಕೃಷ್ಣರು ಸುಮ್ಮನೆ ಮುಗುಳ್ನಕ್ಕರು. 

ಮಹೇಂದ್ರನಾಥ ಆಗ ಶ್ಯಾಮಬಜಾರಿನಲ್ಲಿದ್ದ ಈಶ್ವರಚಂದ್ರ ವಿದ್ಯಾಸಾಗರನ ಶಾಲೆಗೆ 
ಮುಖ್ಯೋಪಾಧ್ಯಾಯನಾಗಿದ್ದ. ಕ್ರಮೇಣ ಅವನು ತನ್ನ ಶಾಲೆಯ ವಿದ್ಯಾರ್ಥಿಗಳ ಮೇಲೆ 
ಗಮನವಿಟ್ಟಿದ್ದು, ದೈವಭಕ್ತಿಯ ಸ್ವಭಾವದವರು ಯಾರಾದರೂ ಕಂಡರೆ ಅವರನ್ನು 
ದಕ್ಷಿಣೇಶ್ವರಕ್ಕೆ ಕರೆತರಲಾರಂಭಿಸಿದ. ಹೀಗೆ ಅವನ ಮೂಲಕ ಮೂರ್ನಾಲ್ಕು ವರ್ಷಗಳಲ್ಲಿ 
ತೇಜಚಂದ್ರ, ನಾರಾಯಣ, ಹರಿಪದ, ವಿನೋದ, ಕಿರಿಯ ನರೇಂದ್ರ, ಪ್ರಮಥ ಮುಂತಾದ 
ಅನೇಕ ಬಾಲಕರು ಶ್ರೀರಾಮಕೃಷ್ಣರ ಆಶ್ರಯಕ್ಕೆ ಬಂದರು. ಅದನ್ನು ಕಂಡು ಕೆಲವು ಭಕ್ತರು 
ಮಹೇಂದ್ರನನ್ನು ""ಮಕ್ಕಳನ್ನು ಕದಿಯುವ ಮೇಷ್ಟು'' ಎಂದು ಕರೆಯುತ್ತಿದ್ದರು. 

ಶ್ರೀರಾಮಕೃಷ್ಣರು ಅದನ್ನು ಆಗಾಗ ನೆನೆಸಿಕೊಂಡು ನಕ್ಕು ನಕ್ಕು, ""ಅವನಿಗೆ ಆ ಹೆಸ 
ಸರಿಯಾಗಿದೆ'' ಎನ್ನುತ್ತಿದ್ದರು. 

ದಿನಕಳೆದಂತೆಲ್ಲ ಮಹೇಂದ್ರನ ವ್ಯಕ್ತಿತ್ವದಲ್ಲೇ ಒಂದು ಅಪೂರ್ವ ಪರಿವರ್ತನೆ 
ಯುಂಟಾಯಿತು. ಶ್ರೀರಾಮಕೃಷ್ಣರ ಬೋಧನೆಗಳನ್ನು ಅನುಸರಿಸಿ ಜೀವನ ನಡೆಸಲು 
ಅವನು ಪ್ರಾಮಾಣಿಕವಾಗಿ ಪ್ರಯತ್ನಿಸಿದ. ಅವನ ಪತ್ನಿ ನಿಕುಂಜಾದೇವಿಯೂ ಶ್ರೀರಾಮ 
ಕೃಷ್ಣರ ಹಾಗೂ ಶ್ರೀಶಾರದಾದೇವಿಯವರ ಆಪ್ತಭಕ್ತೆಯಾದಳು. 


ಮದುವೆಯಾದೆ, ಮುಳುಗಿಹೋದೆ! 


ಒಮ್ಮೆ ಹದಿನಾರು ಹದಿನೇಳರ ಹರೆಯದ ತರುಣನೊಬ್ಬ ರಾಸಮಣಿಯ ಮಂದಿ 
ರೋದ್ಯಾನವನ್ನು ನೋಡಲು ಬಂದಿದ್ದ. ಅವನಿದ್ದದ್ದು ದಕ್ಷಿಣೇಶ್ವರದ ಸಮೀಪದಲ್ಲೇ. 
ಹಿಂದೆ ಈ ದೇವಾಲಯದಲ್ಲಿ ಪೂಜಾರಿಯಾಗಿದ್ದು ಈಗಲೂ ಇಲ್ಲೇ ವಾಸವಾಗಿರುವ 
"ಹುಚ್ಚುಬ್ರಾಹ್ಮಣ'ನೊಬ್ಬನ ವಿಷಯವಾಗಿ ಸುತ್ತಮುತ್ತಲಿನ ಜನ ಆಡಿಕೊಳ್ಳುವುದನ್ನು 
ಅವನು ಕೇಳಿದ್ದ. ಹಾಗೇ ಸುತ್ತಾಡುತ್ತಿದ್ದಾಗ ಒಂದು ಕೋಣೆಯ ಒಳಗೂ ಹೊರಗೂ 
ಬಹಳಷ್ಟು ಜನ ನೆರೆದು, ಏಕಾಗ್ರತೆಯಿಂದ ಯಾರದೋ ಮಾತನ್ನು ಆಲಿಸುತ್ತಿರುವುದು 
ಕಣ್ಣಿಗೆ ಬಿತ್ತು. "ಏನಾಗುತ್ತಿದೆ ಇಲ್ಲಿ?' ಎಂಬ ಕುತೂಹಲದಿಂದ ಹತ್ತಿರ ಹೋಗಿ ನೋಡಿದ. 
ಕಿವಿಗೆ ಬಿದ್ದ ಒಂದೆರಡು ಶಬ್ದಗಳಿಂದಲೇ ಗೊತ್ತಾಯಿತು -- ಜನ ಮಾತನಾಡಿಕೊಳ್ಳು 
ವುದು ಇವರ ಕುರಿತಾಗಿಯೇ ಎಂದು. ಅವರು ಮನಮುಟ್ಟುವ ಸರಳ ಮಾತುಗಳಲ್ಲಿ 
ಭಕ್ತಿಯ ಮರ್ಮವನ್ನು ತಿಳಿಸಿಕೊಡುತ್ತಿದ್ದರು. ಆ ಮಾತುಗಳನ್ನು ಕೇಳುತ್ತ ಕೇಳುತ್ತ ಆ 
ಯುವಕ ಬೇರೆಲ್ಲವನ್ನೂ ಮರೆತು ಹಾಗೇ ನಿಂತುಬಿಟ್ಟ. ಸ್ವಲ್ಪ ಹೊತ್ತಿಗೆ ಅವರ ಮಾತು 
ಕೊನೆಗೊಂಡು, ಗುಂಪು ಚದುರಿತು. ಆಗ ಅವನು, “ಇವರು ಖಂಡಿತವಾಗಿಯೂ 
ದೇವರನ್ನು ಕಂಡವರೇ ಇರಬೇಕು. ಇಲ್ಲದಿದ್ದರೆ ಇಂಥಾ ಪ್ರಭಾವಶಾಲಿಯಾದ ಮಾತು 
ಗಳು ಬಾಯಿಯಿಂದ ಹೊರಬರಲಾದರೂ ಸಾಧ್ಯವೆ? ಇಂಥಾ ದೈವೋನ್ಮಾದವುಂಟಾಗಲು 
ಸಾಧ್ಯವೆ? ಇದನ್ನು ತಿಳಿಯಲಾರದವರು ಸುಮ್ಮನೆ ಇವರನ್ನು ಆಡಿಕೊಂಡು ನಗುತ್ತಾರೆ. 
ಹೇಗಾದರಿರಲಿ, ನಾನು ಇವರನ್ನು ಇನ್ನಷ್ಟು ಚೆನ್ನಾಗಿ ಪರೀಕ್ಬಿಸಿ ಅನಂತರ ನಿರ್ಧರಿಸುತ್ತೇನೆ' 
ಎಂದು ತನಗೆ ತಾನೇ ಹೇಳಿಕೊಳ್ಳುತ್ತ ಮನೆಗೆ ಹೊರಟ, 

ಈ ತರುಣನೇ ಯೋಗೀಂದ್ರನಾಥ. 

ದಕ್ಷಿಣೇಶ್ವರ ಗ್ರಾಮದ ಪ್ರತಿಷ್ಠಿತ ಬ್ರಾಹ್ಮಣ ಮನೆತನವೊಂದರಲ್ಲಿ ಯೋಗೀಂದ್ರನ 
ಜನನ (೧೮೬೧). ತಂದೆ ನವೀನಚಂದ್ರ ಚೌಧರಿ; ಸಂಪ್ರದಾಯನಿಷ್ಠ ವ್ಯಕ್ತಿ, ಅವನ 
ಹಿಂದಿನವರೆಲ್ಲ ಸಾಕಷ್ಟು ಶ್ರೀಮಂತರಾಗಿದ್ದವರು. ಆದರೆ ಅವನ ಕಾಲಕ್ಕೆ ಐಶ್ವರ್ಯವೆಲ್ಲ 
ಬರಿದಾಗಿತ್ತು. ಹಾಗಿದ್ದರೂ ಆ ಮನೆತನದ ಗಾಂಭೀರ್ಯವಾಗಲಿ ಬಿಗುಮಾನವಾಗಲಿ 
ದೂರವಾಗಿರಲಿಲ್ಲ. ತನ್ನ ಏಕಮಾತ್ರ ಸುಪುತ್ರನಾದ ಯೋಗೀಂದ್ರನಾಥನಲ್ಲಿ ಅವನು 
ತನ್ನೆಲ್ಲ ಭರವಸೆಯನ್ನಿರಿಸಿ, ಆತ ದೊಡ್ಡವನಾಗುವುದನ್ನೇ ಕಾಯುತ್ತಿದ್ದ. 

ಯೋಗೀಂದ್ರನ ಎಳೆತನದಲ್ಲೇ ಆಧ್ಯಾತ್ಮಿಕ ಪ್ರವೃತ್ತಿಯ ಚಿಹ್ನೆಗಳು ಕಾಣತೊಡ 
ಗಿದ್ದುವು. ಐದು ವರ್ಷದ ತರಳ ತನ್ನ ಗೆಳೆಯರೊಂದಿಗೆ ಎಲ್ಲರಂತೆ ಕುಣಿಯುತ್ತ ಓಡುತ್ತ 
ಇರುತ್ತಾನೆ; ಆದರೆ ಇದ್ದಕ್ಕಿದ್ದಹಾಗೆ ಅವನೊಳಗೆ ಯಾವುದೋ ಗಂಭೀರ ಭಾವ ಸ್ಫುರಿಸಿ 
ಅವನನ್ನು ಆಕ್ರಮಿಸಿಬಿಡುತ್ತದೆ. ಮುಖದ ಮೇಲಿನ ನಗೆ ಮಾಯವಾಗುತ್ತದೆ. ಗೆಳೆಯ 

ರಿಂದ ಮೆಲ್ಲನೆ ದೂರವಾಗಿ ಒಬ್ಬನೇ ಒಂದು ಮೂಲೆಗೆ ಹೋಗಿ ನೀಲಾಕಾಶವನ್ನು 
ದಿಟ್ಟಿಸುತ್ತ ಕುಳಿತುಬಿಡುತ್ತಾನೆ. ಏನೇನೋ ಆಲೋಚನೆಗಳು ಅವನ ತಲೆಯಲ್ಲಿ ಸುಳಿಯ 
ತೊಡಗುತ್ತವೆ -- "ನಾನು ಯಾರು? ನಾನು ಇಲ್ಲಿಯವನಂತೂ ಅಲ್ಲ. ಇವರಾರೂ ನನ್ನ 
ಗೆಳೆಯರಲ್ಲ. ನನಗೆ ಬೇರೆಯೇ ಸ್ನೇಹಿತರು, ಸಂಗಾತಿಗಳು ಇದ್ದಾರೆ. ಮೇಲೆ ಆಕಾಶದಲ್ಲಿ 
ಎಷ್ಟೊಂದು ನಕ್ಚತ್ರಗಳಿವೆಯಲ್ಲ, ಅದರಲ್ಲೇ ಯಾವುದರಿಂದಲೋ ನಾನು ಬಂದಿರಬೇಕು. 
ಹೌದು, ಆದರೆ ಯಾವುದು ಆ ನಕ್ಷತ್ರ?... ಏನೋ ಗೊತ್ತಾಗುತ್ತಿಲ್ಲ. ಅಲ್ಲದೆ ನಾನು ಬೇರೆ 
ಲೋಕಕ್ಕೆ ಸೇರಿದವನಾದರೆ ಇಲ್ಲಿಗೇಕೆ ಬಂದಿದ್ದೇನೆ? ಅಥವಾ ಇದೆಲ್ಲ ಕನಸೆ?...' 

ಅವನು ಬೆಳೆದು ದೊಡ್ಡವನಾದಂತೆ ಇಂತಹ ಬಾಲಿಶ ಆಲೋಚನೆಗಳೆಲ್ಲ ದೂರ 
ವಾದುವು. ಆದರೆ ಪೂಜೆ-ಪುರಸ್ಕಾರಗಳಂತಹ ಧರ್ಮಸಂಬಂಧವಾದ ಚಟುವಟಿಕೆಗಳಲ್ಲಿ 
ಆಸಕ್ತಿ ಹೆಚ್ಚಿತು. ಉಪನಯನವಾದಮೇಲಂತೂ ಎಷ್ಟೋ ದಿನ ಎರಡು ಮೂರು ಗಂಟೆ 
ಗಳಷ್ಟು ದೀರ್ಫಕಾಲ ಸಾಮಾ ಎಡಿ ದ್ದ. ಅವನು ಓದುತ್ತಿದ್ದುದು ಒಂದು 
ಕ್ರೈಸ್ತ ಸಂಸ್ಥೆಯ ಶಾಲೆಯಲ್ಲಿ, ಪಠ್ಯ ಪುಸ್ತಕಗಳಿಗಿಂತಲೂ ಧಾರ್ಮಿಕ ಸಾಹಿತ್ಯವನ್ನು 
ಓದುವುದರಲ್ಲೇ ಅವನಿಗೆ ಹೆಚ್ಚಿನ ಜ್‌ ಅವನದು ಶಾಂತ ಪ್ರಕೃತಿ; ತಾನೊಬ್ಬ ದೊಡ್ಡ 
ಮನುಷ್ಯನೆನಿಸಿಕೊಳ್ಳಬೇಕೆಂಬ ಹಂಬಲವೇನೂ ಅವನಿಗಿರಲಿಲ್ಲ. ಆದ್ದರಿಂದ ಅವನ ವರ್ತ 
ನೆಯೂ ಅದಕ್ಕನುಗುಣವಾಗಿಯೇ ಇತ್ತು. 

ಈ ದಿನಗಳಲ್ಲೇ ಶ್ರೀರಾಮಕೃಷ್ಣರ ವಿಚಾರ ಅವನ ಕಿವಿಗೆ ಬಿದ್ದದ್ದು. ಕೇಶವಚಂದ್ರನ 
ಪತ್ರಿಕೆಗಳ ಮೂಲಕವೂ ಅವರ ಬಗ್ಗೆ ಅಷ್ಟಿಷ್ಟು ತಿಳಿಯಿತು. ಆದರೆ ಅವರು ಅಷ್ಟು 
ಹತ್ತಿರದಲ್ಲೇ ಇದ್ದರೂ, ಅವರನ್ನು ಭೇಟಿಯಾಗುವುದು ಸುಲಭಸಾಧ್ಯವಾಗಿರಲಿಲ್ಲ. 
ಮೊದಲನೆಯದಾಗಿ ಅವನ ಸುತ್ತಮುತ್ತಲಿನ ಸಂಪ್ರದಾಯಸ್ಥರಿಗೆಲ್ಲ ಶ್ರೀರಾಮಕೃಷ್ಣ 
ರೆಂದರೆ ತಿರಸ್ಕಾರ -- ಅವರು ಜಾತಿ ರೀತಿಗಳನ್ನೆಲ್ಲ ಬಿಟ್ಟವರು ಎಂದು. ತಾವೇನು! ತಮ್ಮ 
ಅಂತಸ್ತೇನು! ಹೀಗಿರುವಾಗ ತಮ್ಮ ಮಗ ಆ ಬಡ ಹಾರುವನ ಬಳಿಗೆ ಹೋಗುತ್ತಾನೆಂದರೆ 
ಅವನ ತಾಯ್ತಂದೆಯರಿಗಂತೂ ಅವಮಾನದ ವಿಷಯ. ಅಲ್ಲದೆ ಯೋಗೀಂದ್ರನಲ್ಲೂ 
ಕುಲಾಭಿಮಾನ ಸ್ವಲ್ಪ ಇತ್ತು. ಆದ್ದರಿಂದ ಅವನು ತಾನಾಗಿಯೇ ಅವರನ್ನು ನೋಡಲು 
ಹೋಗದೆ ಸುಮ,ನಿದ್ದ. 

ಇಂತಿರುವಾಗ ಒಂದು ದಿನ ಹಿಂದೆ ಹೇಳಿದ ರೀತಿಯಲ್ಲಿ ಆಕಸ್ಮಿಕವಾಗಿ ಶ್ರೀರಾಮ 
ಕೃಷ್ಣರ ದರ್ಶನವಾಯಿತು. ಅವರ ಮಾತುಗಳನ್ನು ಕೇಳಿದಮೇಲಂತೂ ಮತ್ತೆ ಅವರನ್ನು 
ಕಾಣಬೇಕೆಂಬ ಪ್ರಬಲೇಚ್ಛೆ ಅವನಲ್ಲುಂಟಾಯಿತು. 

ಮರುದಿನವೇ ಅವನು ಮತ್ತೆ ಶ್ರೀರಾಮಕೃಷ್ಣರ ಬಳಿಗೆ ಬಂದ. ಅವನು ನವೀನ 
ಚಂದ್ರನ ಮಗನೆಂದು ತಿಳಿದು ಅವರು ಸಂತೋಷ ವ್ಯಕ್ತಗೊಳಿಸುತ್ತ, ""ಹೌದೇನು! ನಿಮ್ಮ 
ತಂದೆಯ ಪರಿಚಯ ನನಗಿದೆ. ಬಹಳ ಹಿಂದೆ, ಭಾಗವತ-ಪುರಾಣಗಳ ವಾಚನವನ್ನು 

ಳಳಲು ನಾನು ನಿಮ್ಮ ಮನೆಗೆ ಬರುತ್ತಿದ್ದೆ. ಮನೆಯ ಹಿರಿಯರೆಲ್ಲ ನನ್ನ ವಿಷಯದಲ್ಲಿ 
ಬಹಳ ಹಿತವಾಗಿದ್ದರು. ಈಗ ನೀನು ಇಲ್ಲಿಗೆ ಬಂದದ್ದು ಬಹಳ ಒಳ್ಳೆಯದಾಯಿತು. ನೀನು 
ಆಗಾಗ ಬರುತ್ತಿರಬೇಕು. ನೀನು ಸತ್ಕುಲದಲ್ಲಿ ಹುಟ್ಟಿದವನು; ಆಧ್ಯಾತ್ಮಿಕ ಹಿರಿಮೆಯ 
ಅನೇಕ ಲಕ್ಷಣಗಳು ನಿನ್ನಲ್ಲಿವೆ. ನೀನು ಬಹು ಬೇಗ ಆ ದಾರಿಯಲ್ಲಿ ಮುಂದುವರಿಯ 

ಬಲ್ಲೆ'' ಎಂದರು. 

ಶ್ರೀರಾಮಕೃಷ್ಣರ ನಿಷ್ಕಪಟತೆಗೂ ಪ್ರೀತಿಗೂ ಯೋಗೀಂದ್ರ ಆಗಿಂದಾಗಲೇ ಮಾರು 
ಹೋದ. ಅಂದಿನಿಂದ ಅವನು ಪುನಃಪುನಃ ಅಲ್ಲಿಗೆ ಬರಲಾರಂಭಿಸಿದ. ಆದರೆ ಇದು 
ಮನೆಯವರಿಗೆ ಸಹ್ಯವಾಗುವುದಿಲ್ಲವೆಂದು ಗೊತ್ತಿತ್ತು. ಆದ್ದರಿಂದ ರಹಸ್ಯವಾಗಿಯೇ 
ಬಂದುಹೋಗುತ್ತಿದ್ದ. ತಂದೆಗೆ ಅನುಮಾನ ಬರದಿರುವಂತೆ ಮಾಡಲು ಮಂದಿರೋ 
ದ್ಯಾನದಿಂದ ಒಳ್ಳೊಳ್ಳೆಯ ಹೂಗಳನ್ನು ಕಿತ್ತು ಕೊಂಡೊಯ್ಯುತ್ತಿದ್ದ --ತಾನು ಅಲ್ಲಿಗೆ 
ಹೋಗಿದ್ದು ಉದ್ಯಾನವನ್ನು ನೋಡಲೋಸುಗ ಎಂಬಂತೆ. ಆದರೆ ಇಂಥ ರಹಸ್ಯವನ್ನು 
ಎಷ್ಟು ದಿನ ಕಾಪಾಡಲಾದೀತು? ಇವನು ಶ್ರೀರಾಮಕೃಷ್ಣರ ಪರಮಭಕ್ತನಾಗಿದ್ದಾನೆ, 
ಬಹಳಷ್ಟು ಸಮಯ ಅವರೊಂದಿಗೇ ಇರುತ್ತಾನೆ ಎಂಬ ವಿಷಯ ಎಲ್ಲರಿಗೂ ತಿಳಿದು 
ಹೋಯಿತು. ಅವನ ಸ್ನೇಹಿತರು ""ಆ ಸಂನ್ಯಾಸಿಯ ಹತ್ತಿರ ನಿನಗೇನೋ ಕೆಲಸ? ನೀನೂ 
ಅವನ ಹಾಗೆಯೇ ಆಗಬೇಕೆಂದಿದ್ದೀಯೇನೊ?'' ಎಂದು ಗೇಲಿ ಮಾಡಿದರು. ಇದಕ್ಕೆಲ್ಲ 
ಮೌನ ಮುಗುಳ್ನಗೆಯೊಂದೇ ಅವನ ಉತ್ತರ. ಅವನ ತಾಯ್ತಂದೆಯರಿಗಂತೂ ಆಕಾಶವೇ 
ಕಳಚಿಬಿದ್ದಂತಾಯಿತು. ಆದರೆ ಇವನನ್ನು ಬಗ್ಗಿಸುವುದು ತಮ್ಮ ಕೈಲಿಲ್ಲ ಎಂದರಿತು 
ಹೆಚ್ಚಾಗಿ ಹೇಳಹೋಗದೆ ಸುಮ್ಮನಾದರು. 

ಶ್ರೀರಾಮಕೃಷ್ಣರೊಂದಿಗಿನ ಸಂಬಂಧ ನಿಕಟವಾದಂತೆ, ಶಾಲೆಯ ಓದಿನ ಕಡೆಗೆ 
ಯೋಗೀಂದ್ರನ ಗಮನ ಇನ್ನಷ್ಟು ತಗ್ಗಿತು. ಭಗವತ್ಸಾಕ್ಬಾತ್ಕಾರವೇ ಜೀವನದ ಏಕಮಾತ್ರ 
ಉದ್ದೇಶ ಮತ್ತು ಕಾಮಕಾಂಚನತ್ಕಾಗವೊಂದೇ ಅದಕ್ಕಿರುವ ದಾರಿ ಎಂಬ ಅವರ ಬೋಧನೆ 
ಮನದಲ್ಲಿ ಆಳವಾಗಿ ಬೇರೂರಿತು. ತಾನು ಮದುವೆಯಾಗುವುದಿಲ್ಲವೆಂದು ನಿರ್ಧಾರ 
ಮಾಡಿದ. ಇನ್ನು, ಓದು ಮುಗಿಸಿ ಒಳ್ಳೆಯ ಕೆಲಸಕ್ಕೆ ಸೇರಿ, ಚೆನ್ನಾಗಿ ಸಂಪಾದನೆ ಮಾಡ 
ಬೇಕೆಂಬ ಅಭಿಲಾಷೆಯಾದರೂ ಎಲ್ಲಿದ್ದೀತು? ಆದರೆ ಈಗಾಗಲೇ ಅವನ ಕುಟುಂಬ 
ಆರ್ಥಿಕ ಮುಗ್ಗಟ್ಟನಲ್ಲತ್ತು. ಹೀಗಿರುವಾಗ ಇವನ ಧೋರಣೆಯನ್ನು ಕಂಡು ತಾಯ್ತಂದೆ 
ಯರು ಕಂಗೆಟ್ಟರು. ಕಡೆಗೆ ಯೋಗೀಂದ್ರ ಹೀಗೆ ಆಲೋಚಿಸಿದ -- "ಇವರಿಗೆ ಹಣ 
ಬೇಕಲ್ಲವೆ? ಆಗಲಿ, ಕೆಲಸಕ್ಕೆ ಸೇರಿಕೊಳ್ಳುತ್ತೇನೆ. ಆದರೆ ಬೇರೆ ಯಾವುದಾದರೂ ಊರಿಗೆ 
ಹೋಗಿದ್ದುಬಿಡುತ್ತೇನೆ. ಆಗ ಯಾರ ಕಾಟವೂ ಇಲ್ಲದೆ ನನಗೆ ಬೇಕಾದಂತೆ ಜಪತಪಗಳನ್ನು 
ಮಾಡಿಕೊಂಡಿರಬಹುದು.' 

ಅವನ ಇಚ್ಛೆಗೆ ತಂದೆ ಒಪ್ಪಿ, ಕಾನ್ಪುರದಲ್ಲಿದ್ದ ಅವನ ಚಿಕ್ಕಪ್ಪನ ಮನೆಗೆ ಕಳಿಸಿಕೊಟ್ಟ. 
ಆದರೆ ನಾಲ್ಕಾರು ತಿಂಗಳೇ ಕಳೆದರೂ ಕಾನ್ಪುರದಲ್ಲಿ ಅವನಿಗೆ ಕೆಲಸ ಯಾವುದೂಸಿಗಲಿಲ್ಲ. 
ಅವನು ನಿಶ್ಚಿಂತೆಯಿಂದ ಪ್ರಾರ್ಥನೆ, ಧ್ಯಾನಗಳಲ್ಲಿ ಸಮಯ ಕಳೆಯಲಾರಂಭಿಸಿದ. ಜನರ 
ಸಂಬಂಧವನ್ನೇ ಕಡಿದುಕೊಂಡು, ಅಂತರ್ಮುಖಿಯಾಗಿದ್ದುಬಿಟ್ಟ. ಮಾತನ್ನು ಮಿತಗೊಳಿ 
ಸಿದ. ಈ ವಿಚಿತ್ರವರ್ತನೆಯನ್ನು ಕಂಡು ಅವನ ಚಿಕ್ಕಪ್ಪ ಗಾಬರಿಗೊಂಡು, "ನಿಮ್ಮ 
ಹುಡುಗನನ್ನು ಈಗಲೇ ತಹಬಂದಿಗೆ ತರದಿದ್ದರೆ ಅವನ ಬುದ್ಧಿ ಕೆಟ್ಟುಹೋಗುವುದು 
ಖಂಡಿತ. ಈಗ ಉಪಾಯವೊಂದೇ -- ಅವನಿಗೊಂದು ಹೆಣ್ಣು ನೋಡಿ ಮದುವೆ 
ಮಾಡಿಬಿಡಿ” ಎಂದು ನವೀನ್‌ಚಂದ್ರನಿಗೆ ಪತ್ರ ಬರೆದುಹಾಕಿದ. 

ನವೀನ್‌ಚಂದ್ರನಿಗೆ ಇದು ಒಪ್ಪಿಗೆಯಾಯಿತು. ಮಗನಿಗೆ ಸುಳಿವನ್ನೇ ಕೊಡದೆ, 


ಮದುವೆಯಾದೆ, ಮುಳುಗಿಹೋದೆ! 119 


ತಾನೇ ಒಂದು ಹೆಣ್ಣು ನೋಡಿ, ಮದುವೆಯನ್ನೂ ಗೊತ್ತುಮಾಡಿದ. ಆಮೇಲೆ, "“ನಿನ್ನ 
ಅಮ್ಮನಿಗೆ ತುಂಬ ಖಾಯಿಲೆಯಾಗಿದೆ, ಬೇಗ ಬಂದು ನೋಡು'' ಎಂದು ಮಗನಿಗೆ 
ಕಾಗದ ಬರೆದ. ತಳಮಳಗೊಂಡು ಯೋಗೀಂದ್ರ ಬಂದು ನೋಡುತ್ತಾನೆ - ತನ್ನ 
ಮದುವೆಗೆ ಸಂಭ್ರಮದ ಸಿದ್ಧತೆ ನಡೆದಿದೆ! ಅವನಿಗೆ ವಿಪರೀತ ಸಿಟ್ಟು ಬಂದಿತು. ""ನೀವೇನೇ 
ಮಾಡಿ, ನಾನು ಮದುವೆಯಾಗುವವನಲ್ಲ'' ಎಂದುಬಿಟ್ಟ. ಯಾರೆಪ್ಸೇ ಹೇಳಿದರೂ 
ಮನಸ್ಸು ಬದಲಾಯಿಸಲಿಲ್ಲ. ಈಗ ಅವನ ತಂದೆಗೆ ಮಾನ ಹರಾಜಾಗುವ ಸ್ಥಿತಿಯೊದ 
ಗಿತು. ಹೆಣ್ಣಿನವರಿಗೆ ಮಾತು ಕೊಟ್ಟಾಗಿದೆ. ಅದನ್ನು ಹಿಂದೆಗೆದುಕೊಳ್ಳುವುದು ಹೇಗೆ? 
ಕಡೆಗೆ ಅವನ ತಾಯಿ ನೀರು ತುಂಬಿದ ಕಂಗಳಿಂದ, ""ಮಗು, ನೀನೇ ನಿನ್ನ ತಂದೆಯನ್ನು 
ಬಿಟ್ಟುಕೊಡುತ್ತೀಯಾ? ಹೋಗಲಿ, ನಿನಗಿಷ್ಟವಿಲ್ಲದಿದ್ದರೆ ನನಗೋಸ್ಕರವಾಗಿಯಾದರೂ 
ಮದುವೆಯಾಗಪ್ಪಾ'' ಎಂದು ಅಂಗಲಾಚಿದಳು. ತಾಯಿಯ ಕಣ್ಣೀರು ಯೋಗೀಂದ್ರನ 
ಹೃದಯವನ್ನು ಕರಗಿಸಿತು. ಪರಿಸ್ಥಿತಿ ತನ್ನ ಕೈ ಮೀರಿದೆ ಎನ್ನಿಸಿತು. ""ಹಣೆಬರೆಹ ಇದ್ದ 
ಹಾಗಾಗಲಿ'' ಎಂದು ಅವಳ ಇಚ್ಛೆಗೆ ಮಣಿದ. ಮದುವೆ ನಡೆದುಹೋಯಿತು. 

ಈಗಲಾದರೂ ಅವನ ಮನಸ್ಸು ಸಂಸಾರದೆಡೆಗೆ ತಿರುಗೀತು ಎಂದು ಅವನ 
ಅಪ್ಪ-ಅಮ್ಮನಿರೀಕ್ಷಿಸಿದ್ದರೆ, ನಡೆದದ್ದು ತದ್ವಿರುದ್ಧ. ಬ್ರಹ್ಮಚರ್ಯಜೀವನ ನಡೆಸಬೇಕೆಂಬ 
ತನ್ನ ಮಹದಾಕಾಂಕ್ಸೆ ಮಣ್ಣುಗೂಡಿತಲ್ಲ ಎಂಬ ಹತಾಶೆ ಅವನ ಮನದಲ್ಲಿ ನಿಂತುಬಿಟ್ಟಿತು. 
ಹಗಲಿರುಳೂ ಅದೇ ಚಿಂತೆ ಕೊರೆಯತೊಡಗಿತು" ಅಯ್ಯೋ! ನಾನೆಂಥ ಕೆಲಸ ಮಾಡಿದೆ! 
ಮದುವೆಯಾದೆ, ಮುಳುಗಿಹೋದೆ! ಇನ್ನು ದೈವಸಾಕ್ಷಾತ್ಕಾರ ನನ್ನ ಪಾಲಿಗೆ ಕನಸೇ ಸರಿ. 
ಠಾಕೂರರು ಇನ್ನು ನನ್ನನ್ನು ಹಿಂದಿನಂತೆ ಪ್ರೀತಿಸಿಯಾರೆ? ವೈರಾಗ್ಯದ ಸಾಕಾರರೂಪವೇ 
ಅವರು. ನನ್ನ ಆಧ್ಯಾತ್ಮಿಕ ಪ್ರಗತಿಯ ಬಗ್ಗೆ ಎಂಥ ಕಾಳಜಿಯಿರಿಸಿಕೊಂಡಿದ್ದರು! ನಾನು 
ಆಜನ್ಮಬ್ರಹ್ಮಚಾರಿಯಾಗಿರುವುದಾಗಿ ಮಾತುಬೇರೆ ಕೊಟ್ಟಿದ್ದೆ. ಅದನ್ನು ಕೇಳಿ ಅವರು 
ಅದೆಷ್ಟು ಸಂತೋಷ ಪಟ್ಟಿದ್ದರು! ಈಗ ನೋಡಿದರೆ ನಾನು ಮಾತಿಗೆ ತಪ್ಪಿ, ಈ ಪಾಪ 
ಕೂಪಕ್ಕೆ ಬಿದ್ದಿದ್ದೇನೆ. ಮಾತಿಗೆ ತಪ್ಪಿದವರಿಗಿಂತ ಭ್ರಷ್ಟರು ಯಾರಿದ್ದಾರು? ಈ ಪಾಪಿ 
ಮುಖವನ್ನೆತ್ತಿಕೊಂಡು ಅವರೆದುರಿಗೆ ಹೇಗೆ ತಾನೆ ನಿಂತುಕೊಳ್ಳಲಿ? ನನ್ನ ಮೆದುತನ 
ದಿಂದಾಗಿ ಜೀವನವನ್ನೇ ಹಾಳು ಮಾಡಿಕೊಂಡೆ. ಇನ್ನೇನಿದೆ ನನಗೆ? ಇನ್ನು ಎಷ್ಟು ಬೇಗ 
ಸತ್ತರೆ ಅಷ್ಟು ಒಳ್ಳೆಯದು' ಎಂದು ಒಂದೇ ಸಮನೆ ಕೊರಗತೊಡಗಿದ. ಕಡೆಗೆ ಬಲಾತ್ಕಾರ 
ದಿಂದ ತನ್ನ ಮನಸ್ಸನ್ನು ಬೇರೆಡೆಗೆ ಹರಿಸಲು ಪ್ರಯತ್ನಿಸಿದ. 


ಪಿಪಿ 


ಭಕ್ತನಾಗೆಂದರೆ ಮುಂಕನಾಗುವುದೆ? 


ಯೋಗೀಂದ್ರನಿಗೆ ಮದುವೆಯಾಯಿತೆಂದು ಶ್ರೀರಾಮಕೃಷ್ಣರಿಗೆ ತಿಳಿದುಬಂತು. 
ಅವನು ತಮ್ಮಲ್ಲಿಗೆ ಬರುವುದನ್ನೇ ಬಿಟ್ಟುಬಿಟ್ಟದ್ದನ್ನು ಕಂಡು, ಅವನಿಗೆ ಮತ್ತೆಮತ್ತೆ ಕರೆ 
ಕಳಿಸಿದರು. ಆದರೆ ಅವನೊಳಗೆ ಅಪರಾಧಫಪುಜ್ಞೆ ಕುದಿಯುತ್ತಿದೆ! ಎಷ್ಟು ಸಲ ಹೇಳಿಕಳಿ 
ಸಿದರೂ ಹೋಗಲೇ ಇಲ್ಲ. ಶ್ರೀರಾಮಕೃಷ್ಣರು ಆತಂಕಗೊಂಡರು. ಇವನ ಮನಸ್ಸಿನಲ್ಲಿ 
ಏನಿದೆ ಎಂಬುದು ಅವರಿಗೆ ತಿಳಿಯದೆ? ಕಡೆಗೆ ಅವರೊಂದು ಉಪಾಯ ಮಾಡಿದರು. 

ಬಹಳ ದಿನಗಳ ಹಿಂದೆ, ಯಾವುದೋ ಪದಾರ್ಥವನ್ನು ಕೊಂಡುತರಲು ದೇವಾ 
ಲಯದ ಅಧಿಕಾರಿಯೊಬ್ಬ ಯೋಗೀಂದ್ರನಿಗೆ ಸ್ವಲ್ಪ ಹಣ ಕೊಟ್ಟಿದ್ದ. ಯೋಗೀಂದ್ರ ಆ 
ಪದಾರ್ಥವನ್ನು ಆತನಿಗೆ: ಕೊಟ್ಟುಕಳಿಸಿದ್ದ. ಆದರ ಸ್ವಲ್ಪ ಚಿಲ್ಲರೆ ಕೊಡುವುದು ಬಾಕಿ 
ಇತ್ತು, ಅದನ್ನು ತಾನೇ ತಂದುಕೊಡುವುದಾಗಿ ಹೇಳಿಕಳಿಸಿದ್ದ. ಆ ಬಾಕಿಯಾದರೂ ಎಷ್ಟು 
ಮಹಾ, ಆರಾಣೆಯೋ ಎಂಟಾಣೆಯೋ ಇರಬೇಕು, ಅಷ್ಟೆ. ಆದರೆ ಮದುವೆಯಾದ 
ಮೇಲೆ ಗುರುಗಳಿಗೆ ಮುಖ ತೋರಿಸಲು ಇಷ್ಟವಿಲ್ಲದೆ, ಅದನ್ನು ಬೇರೆ ಯಾರ ಕೈಲಾ 
ದರೂ ಕಳಿಸಲು ಸಮಯ ಕಾಯುತ್ತಿದ್ದ. ಶ್ರೀರಾಮಕೃಷ್ಣರಿಗೆ ಈ ವ್ಯವಹಾರದ ವಿಷಯ 
ಗೊತ್ತಿತ್ತು. ಅವರು ಆತನ ಒಬ್ಬ ಸ್ನೇಹಿತನಿಗೆ ಹೇಳಿದರು: ""ಎಂಥವನಯ್ಯ ಆ ನಿಮ್ಮ 
ಯೋಗೀಂದ್ರ? ಸ್ವಲ್ಪವಾದರೂ ಮರ್ಯಾದೆ ಬೇಡವೆ ಮನುಷ್ಯನಿಗೆ? ನೋಡವನ! ಲೆಕ್ಕ 
ಚುಕ್ತಾ ಮಾಡಬೇಕಾಗಿದೆ. ಆದರೆ ಇಷ್ಟು ದಿನವಾದರೂ ಈ ಕಡೆ ತಲೆಯನ್ನೇ ಹಾಕದೆ 
ಇದ್ದಾನೆ! ಹೋಗಲಿ, ಬಾಕಿ ಹಣವನ್ನು ಯಾವಾಗ ಕೊಡುತ್ತೇನೆ ಎಂದಾದರೂ ಹೇಳ 
ಬಾರದೆ? ಬಾ ಅಂತ ಹೇಳಿಕಳಿಸಿ ನನಗಂತೂ ಸಾಕಾಗಿಹೋಯಿತು. ದಯವಿಟ್ಟು 
ನೀನೊಮ್ಮೆ ಹೋಗಿ ಅವನಿಗೆ ಹೇಳುತ್ತೀಯಾ?'' 

ಆತ ಹೋಗಿ ಶ್ರೀರಾಮಕೃಷ್ಣರು ಹೇಳಿದ್ದನ್ನು ವರದಿ ಮಾಡಿದ. ಯೋಗೀಂದ್ರನಿಗೆ 
ಮೈಮೇಲೆ ಬಿಸಿನೀರು ಎರಚಿದಂತಾಯಿತು. ವ್ಯಗ್ರನಾಗಿ ಭಾವಿಸಿದ: "ನಿಜವೇ, ನಾನೊಬ್ಬ 
ಅಯೋಗ್ಯ. ಆದರೂ, ದುಡ್ಡುಕೊಡದೆ ಓಡಿಹೋಗುವಷ್ಟು ನಾನಿನ್ನೂ ಕೆಟ್ಟಿಲ್ಲ. ನಾನು ಆ 
ಮಟ್ಟಕ್ಕೆ ಇಳಿದೇನೆಂದು ತಿಳಿದರೆ ಠಾಕೂರರು? ಇಷ್ಟು ವರ್ಷ ನನ್ನನ್ನು ಇಷ್ಟು ಆತ್ಮೀಯ 
ವಾಗಿ ಕಂಡಿದ್ದಾರೆ, ಈಗ ಇಂಥ ಮಾತನಾಡಬಹುದೆ! ಇರಲಿ, ಇವತ್ತೇ ಹೋಗಿ ಆ 
ದುಡ್ಡನ್ನು ಕೊಟ್ಟು ಬಂದುಬಿಡುತ್ತೇನೆ. ಮತ್ತು ಅಲ್ಲಿಗೆ ಇದೇ ನನ್ನ ಕಡೆಯ ಭೇಟಿ. 

ಅದೇ ಮಧ್ಯಾಹ್ನ ಅವನು ಕಾಳೀಮಂದಿರಕ್ಕೆ ಹೊರಟ, ಅಸಮಾಧಾನ, ನಿಸ್ಸಹಾಯ 
ಕತೆ, ಹತಾಶೆಗಳಿಂದ ಸತ್ತೆ ೇಹೋದಂತಾಗಿದ್ದ. ಶ್ರೀರಾಮಕೃಷ್ಣರ ಕೋಣೆಯ ಬಳಿಗೆ ಬಂದು 
ನೋಡುತ್ತಾನೆ -- ಅವರು ಭಾವಾವಿಷ್ಟರಾಗಿ, ಯಾರಿಗಾಗಿಯೋ ಕಾಯುತ್ತಿರುವಂತೆ 
ಹೊರಬಂದು ನಿಂತಿದ್ದಾರೆ; ನಗ್ನರಾಗಿ ಬಟ್ಟೆಯನ್ನು ಕಂಕುಳಲ್ಲಿಟ್ಟುಕೊಂಡಿದ್ದಾರೆ! 

ಯೋಗೀಂದ್ರನನ್ನು ನೋಡಿದೊಡನೆಯೆ ಅತ್ಯುತ್ಸಾಹದಿಂದ ಮುನ್ನುಗ್ಗಿ ಅವನ ಕೈಹಿಡಿದು 
ಕೊಂಡು ಉತ್ಕಟ ಭಾವದ ದನಿಯಲ್ಲಿ ಒಂದೇ ಸಮನೆ ನುಡಿದರು: ""ಓಹ್‌ಯೋಗೇನ್‌! 
ಮದುವೆಯಾದರೆ ಏನಾಯಿತಪ್ಪಾ? ನಾನು ಕೂಡ ಮದುವೆಯಾಗಿಲ್ಲವೆ? ಇಲ್ಲಿ ಕೇಳು. 
ನೀನು ಬೇಕಾದರೆ ಸಾವಿರ ಮದುವೆ ಮಾಡಿಕೊ, ಇಲ್ಲಿಯ (ನನ್ನ) ಕೃಪೆಯೊಂದಿದ್ದರೆ 
ನಿನಗೆ ಯಾವ ತೊಂದರೆಯೂ ಆಗದು. ನೀನು ಸಂಸಾರದಲ್ಲಿದ್ದುಕೊಂಡೇ ಭಗವತ್ಸಾಕ್ಟಾ 
ತ್ಕಾರ ಮಾಡಿಕೊಳ್ಳಬೇಕೇನು? ಹಾಗಾದರೆ, ನಿನ್ನ ಹೆಂಡತಿಯನ್ನೊಮ್ಮೆ ಇಲ್ಲಿಗೆ ಕರೆದು 
ತಾ; ನಿಮ್ಮಿಬ್ಬರನ್ನೂ ಅದಕ್ಕೆ ತಯಾರು ಮಾಡುತ್ತೇನೆ. ಇಲ್ಲವೆ, ಸಂಸಾರವನ್ನು ತ್ಯಜಿಸಿ 
ಭಗವಂತನ ಸಾಕ್ಟಾತ್ಕಾರ ಪಡೆಯಲು ಇಚ್ಛಿಸುವೆಯಾದರೆ, ಹಾಗೂಸರಿ; ಅದಕ್ಕೂ ವ್ಯವಸ್ಥೆ 
ಮಾಡುತ್ತೇನೆ.'' 

ಭಗವದ್ಭಾವದಲ್ಲಿ ಶ್ರೀರಾಮಕೃಷ್ಣರಾಡಿದ ಈ ಮಾತು ನೇರವಾಗಿ ಅವನ ಹೃದಯ 
ದಾಳವನ್ನು ಹೊಕ್ಕಿತು. ಅವನನ್ನಾವರಿಸಿದ್ದ ದುಃಖದುಗುಡವೆಲ್ಲ ಕ್ಷಣಾರ್ಧದಲ್ಲಿ ಹಾರಿ 
ಹೋಯಿತು. ಏನು ಹೇಳಬೇಕೆಂದು ತೋಚದೆ ಕಣ್ಣೀರ್ಗರೆಯುತ್ತ ಅವರಿಗೆ ಪ್ರಣಾಮ 
ಮಾಡಿದ. ಅವರು ಪರಮ ವಾತ್ಸಲ್ಯದಿಂದ ಆತನ ಕೈಹಿಡಿದು ಕೋಣೆಯೊಳಗೆ ಕರೆತಂದರು. 
ಅವನೀಗ ಬಾಕಿ ಹಣದ ವಿಷಯವೆತ್ತಿ ಲೆಕ್ಕ ಹೇಳಲು ನೋಡಿದ; ಆದರೆ ಅವರಿಗೆ ಆ ಕಡೆ 
ಗಮನವೇ ಇಲ್ಲ! ಕಡೆಗೆ ಉದಾಸೀನತೆಯಿಂದ, "ಸರಿ, ಆ ಹಣವನ್ನು ಮೂಲೆಯಲ್ಲಿರುವ 
ಡಬ್ಬಕ್ಕೆ ಹಾಕಿಬಿಡು'' ಎಂದರು. ತನ್ನನ್ನು ಇಲ್ಲಿಗೆ ಬರುವಂತೆ ಮಾಡಲು ಶ್ರೀರಾಮಕೃಷ್ಣರು 
ಈ ನಾಟಕವಾಡಿದರು ಎಂದು ಗೊತ್ತಾದಾಗ ಅವನಿಗೆ ಪರಮಾಶ್ಚರ್ಯ. ಯಾವ ಲೆಕ್ಕ 
ವನ್ನೂ ಕೇಳದೆ ಕೇವಲ ವಾತ್ಸಲ್ಯವನ್ನೇ ಹರಿಸಿದ ಅವರ ಮೇಲಿನ ಅವನ ಪ್ರೀತಿಗೌರವ 
ಲೆಕ್ಕವಿಲ್ಲದಷ್ಟು ಬೆಳೆಯಿತು. 

ಈ ಘಟನೆ ನಡೆದ ಮೇಲೆ ಅವನಿಗೆ ಶ್ರೀರಾಮಕೃಷ್ಣರು ಇನ್ನಷ್ಟು ಹತ್ತಿರದವ 
ರಾದರು. ಮನೆ ಮಡದಿ ಎಲ್ಲವೂ ಮರೆತೇ ಹೋದಂತಾಯಿತು. ಗುರುಸೇವೆಯಲ್ಲೇ 
ಹೆಚ್ಚಿನ ಸಮಯವನ್ನು ಕಳೆಯತೊಡಗಿದ. ಅವರ ಚರಣಾಶ್ರಯದ ಮುಂದೆ ಬೇರೇನೂ 
ಬೇಡವಾಯಿತು. ಅವನು ಹಣಸಂಪಾದನೆಯಲ್ಲಾಗಲಿ ಸಂಸಾರದಲ್ಲಾಗಲಿ ಆಸಕ್ತಿ ತೋರ 
ದ್ದನ್ನು ಕಂಡು ತಾಯ್ತಂದೆಯರು ಗೊಣಗುಟ್ಟಿದರು, ಆಕ್ಷೇಪವೆತ್ತಿದರು. ಒಂದು ದಿನ 
ಅವನ ತಾಯಿ ಸಿಟ್ಟಿನ ಭರದಲ್ಲಿ ಹೇಳಿದಳು: 

"ದುಡಿಯಲು ಮನಸ್ಸಿಲ್ಲದವನಿಗೆ ಮದುವೆ ಯಾಕೆ ಬೇಕಿತ್ತೊ!'' 

"ಇನ್ನಿಲ್ಲದ ಹಾಗೆ ಹೇಳಿದೆ ನಾನು, ನನಗೆ ಮದುವೆ ಇಷ್ಟವಿಲ್ಲ, ಸುಮ್ಮನೆ 
ಒತ್ತಾಯ ಮಾಡಬೇಡಿ ಅಂತ. ಕೇಳಿದಿರಾ? ಕಡೆಗೆ ನಿನ್ನ ಗೋಳಾಟವನ್ನು ನೋಡಲಾರದೆ 
ನಾನು ಒಪ್ಪಿಕೊಳ್ಳಬೇಕಾಯಿತು. "ನನಗೋಸ್ಕರವಾದರೂ ಮಾಡಿಕೊಳ್ಳಪ್ಪಾ' ಅಂದ 
ದ್ದನ್ನು ಮರೆತುಬಿಟ್ಟೆಯಾ?'' 

"ಅಹಹಹ! ಹೇಳಿಬಿಟ್ಟ, ನನಗೋಸ್ಕರ ಮದುವೆಯಾದನಂತೆ! ಲೋ, ನಿನಗೇ 
ಮನಸ್ಸಿನಲ್ಲಿ ಆಸೆಯಿಲ್ಲದಿದ್ದರೆ ಮದುವೆಯಾಗುತ್ತಿದ್ದೆಯೇನೊ? ಹೋಗುಹೋಗೋ, 
ಯಾರು ನಂಬಿಯಾರು ನಿನ್ನ ಮಾತನ್ನು!'' 

ಯೋಗೀಂದ್ರ ಗರಬಡಿದಂತೆ ನಿಂತುಬಿಟ್ಟ. ಅವನೆಂದುಕೊಂಡ -- "ಹಾ ದೇವರೆ! . 

ಇವಳಿಗಾಗಿಯೇ ಅಲ್ಲವೆ ನಾನು ನಿನ್ನನ್ನೂ ದೂರಮಾಡಿಕೊಂಡದ್ದು! ಇಂತಹ ಸುಳ್ಳಾಡು 
ವವರೂ ಇರುತ್ತಾರೆಯೆ? ಛೆ, ಹಾಳಾಗಿಹೋಗಲಿ! ಈ ಲೋಕದಲ್ಲಿ ಮಾತುಕೃತಿ 
ಗಳೆರಡೂ ಒಂದೇ ಆಗಿರುವವರು ಠಾಕೂರರಲ್ಲದೆ ಮತ್ತಾರೂ ಇಲ್ಲ. ಒಂದೇ ರೀತಿಯಾಗಿ 
ನಿರಂತರವಾಗಿ ನಿಸ್ವಾರ್ಥ ಪ್ರೇಮವನ್ನು ಹರಿಸಬಲ್ಲವರೂ ಅವರಂತೆ ಮತ್ತೊಬ್ಬರಿಲ್ಲ. 
ಸಾಕು. ಈ ಜನಗಳ ಸಹವಾಸ.' ಆಗಿನಿಂದ ಪ್ರಪಂಚದ ಬಗೆಗೆ, ಪ್ರಾಪಂಚಿಕರ ಬಗೆಗೆ 
ಅವನೊಳಗೆ ತೀವ್ರವಾದ ಜುಗುಪಫೆ ಹುಟ್ಟಿತು. 

ಯೋಗೀಂದ್ರನದು ಬಹಳ ಕೋಮಲ ಪ್ರವೃತ್ತಿ. ಕನಸಿನಲ್ಲೂ ಅವನು ಮತ್ತೊಬ್ಬ 
ರಿಗೆ ನೋವುಂಟುಮಾಡಲಾರ. ಎಂತಹ ಪರಿಸ್ಥಿತಿಯಲ್ಲೂ ಅವನು ಸಿಟ್ಟಿಗೆದ್ದು ರೇಗಾಡಿ 
ದ್ದನ್ನು ಯಾರೂ ಕಂಡವರಿಲ್ಲ. ಇದೊಂದು ಅಪೂರ್ವ ಸದ್ಗು ಣವೇ ಸರಿ. ಆದರೆ ಇದು 
ಅವನ ಪಾಲಿನ ದೌರ್ಭಾಗ್ಯವಾಗಿ ಪರಿಣಮಿಸಬಲ್ಲುದು ಎಂಬುದು ಶ್ರೀರಾಮಕೃಷ್ಣರಿಗೆ 
ತಿಳಿದೇ ಇತ್ತು. ತನ್ನ ತಾಯಿಯ ಕಣ್ಣೀರನ್ನು ಕಂಡು ಅವನು ಮದುವೆಗೆ ಒಪ್ಪಿದ್ದೇ ಇದಕ್ಕೆ 
ನಿದರ್ಶನವಲ್ಲವೆ? ಆದ್ದರಿಂದ ಶ್ರೀರಾಮಕೃಷ್ಣರು ಸದಾ ಅವನ ಮೇಲೆ ಕಣ್ಣಿಟ್ಟು, ಅತಿ 
ಮೃದುತ್ವದ. ದೋಷವನ್ನು ಹೋಗಲಾಡಿಸಲು ಪ್ರಯತ್ನಿಸಿದರು. ಇತರರಿಗೆ ಕ್ಷುಲ್ಲಕ 
ವೆಂದು ತೋರಬಹುದಾದ ವಿಷಯಗಳ ಮೂಲಕವೂ ಅವರು ಹೇಗೆ ತಮ್ಮ ಶಿಷ್ಕರಿಗೆ 
ಶಿಕ್ಷಣ ನೀಡುತ್ತಿದ್ದರೆಂಬುದು ಬಹಳ ಸ್ವಾರಸ್ಯದ ಸಂಗತಿ. 

ಒಂದು ದಿನ, ತಮ್ಮ ಬಟ್ಟೆಬರೆಗಳಿದ್ದ ಪೆಟ್ಟಿಗೆಯಲ್ಲಿ ಜಿರಳೆಗಳು ಸೇರಿಕೊಂಡಿರುವು 
ದನ್ನು ಕಂಡು ಅವರು ಯೋಗೀಂದ್ರನಿಗೆ ಹೇಳಿದರು, ""ಇಕೊ, ಇದನ್ನು ಆಚೆಗೆ ತೆಗೆದು 
ಕೊಂಡು ಹೋಗಿ ಜಿರಳೆಗಳನ್ನು ಸಾಯಿಸಿ ಪೆಟ್ಟಿಗೆಯನ್ನು ಶುಚಿಗೊಳಿಸಿಡು.'' 
ಯೋಗೀಂದ್ರ ಪೆಟ್ಟಿಗೆಯನ್ನೇನೋ ಆಚೆಗೆ ತೆಗೆದುಕೊಂಡು ಹೋದ. ಆದರೆ ಜಿರಳೆಗಳನ್ನು 
ಕೊಲ್ಲಲು ಮನಸ್ಸು ಬರಲಿಲ್ಲ. ಅವುಗಳನ್ನು ತಮ್ಮ ಪಾಡಿಗೆ ಬಿಟ್ಟು, ಪೆಟ್ಟಿಗೆಯನ್ನು 
ಶುಚಿಗೊಳಿಸಿ ತಂದ. ತಕ್ಷಣ ಶ್ರೀರಾಮಕೃಷ್ಣರು ಕೇಳಿದರು, ""“ಜಿರಳೆಗಳನ್ನು 
ಕೊಂದೆಯಾ?'' ಯೋಗೀಂದ್ರ ಒಂದು ಕ್ಷಣ ಸ್ತಬ್ದನಾದ. ಗುರುಗಳು ಹೀಗೆ ಕೇಳಿಯಾ 
ರೆಂದು ಅವನು ನಿರೀಕ್ಷಿಸಿರಲಿಲ್ಲ. ""ಇಲ್ಲ, ಹಾಗೆಯೇ ಬಿಟ್ಟುಬಿಟ್ಟೆ'' ಎಂದ. ಆಗ ಅವರು 
ಅರ್ಥಗರ್ಭಿತವಾದ ಒಂದು ಮಾತು ಹೇಳುತ್ತಾರೆ: 

""ನೋಡಿದೆಯಾ! ನಾನೊಂದು ಹೇಳಿದರೆ ನೀನೊಂದು ಮಾಡಿದೆ. ನಾನು ಹೇಳಿ 
ದಂತೆಯೇ ಮಾಡಬೇಕು. ಇಲ್ಲದಿದ್ದರೆ ಇನ್ನೂ ಮಹತ್ತರವಾದ ವಿಷಯಗಳಲ್ಲೂ ನೀನು 
ನಿನ್ನಿಚ್ಚೆಯಂತೆಯೇ ನಡೆದುಕೊಳ್ಳುವೆ; ಅನಂತರ ಪಶ್ಚಾತ್ತಾಪ ಪಡಬೇಕಾಗುತ್ತದೆ.'' 

ಒಮ್ಮೆ ಅವನು ದೋಣಿಯಲ್ಲಿ ದಕ್ಷಿಣೇಶ್ವರಕ್ಕೆ ಬರುತ್ತಿದ್ದ. ಸಹಪ್ರಯಾಣಿಕನೊಬ್ಬ 
ಕೇಳಿದ, "“ಎಲ್ಲಿಗೆ ಹೋಗುತ್ತಿದ್ದೀಯೆ?'' ಎಂದು. ಇವನು ಶ್ರೀರಾಮಕೃಷ್ಣರ ಹೆಸರು 
ಹೇಳಿದನೋ ಇಲ್ಲವೋ, ಅವನು ಅವರನ್ನು “ಕಳ್ಳಪರಮಹಂಸ, ತಿಂಡಿಪೋತ, ಹುಡುಗರ 
ತಲೆಕೆಡಿಸುವವನು' ಎಂದೆಲ್ಲ ಬಾಯಿಗೆ ಬಂದಂತೆ ಅನ್ನತೊಡಗಿದ. ಯೋಗೀಂದ್ರನಿಗೆ 
ಬಹಳ ನೋವಾಯಿತು. ಬೈದು ಬುದ್ಧಿ ಹೇಳೋಣವೆಂದೂ ತೋರಿತು. ಆದರೆ ಮರು 
ಕ್ಷಣ ತನಗೆ ತಾನೇ ಹೇಳಿಕೊಂಡ: "ತಿಳಿಯದೆ ಮಾತನಾಡುವವರು ಎಷ್ಟೋ ಜನ 
ಇರುತ್ತಾರೆ. ಅವರಿಗೆಲ್ಲ ಬುದ್ಧಿ ಹೇಳುತ್ತ ಕುಳಿತಿರಲಾದೀತೆ? ಅಲ್ಲದೆ ಶ್ರೀರಾಮಕೃಷ್ಣರ 

ಮಹತ್ತೇನು, ಮಹಿಮೆಯೇನು! ಈ ಮೂರ್ಪರ ಮಾತುಗಳು ಅವರಿಗೆ ತಗಲಲಾರವು.' 
ೀಗೆಂದುಕೊಂಡು ಅವನು ಒಂದು ಮಾತನ್ನೂ ಆಡದೆ ಸುಮುನಾಗಿಬಿಟ್ಟ. 

ಶ್ರೀರಾಮಕೃಷ್ಣರ ಬಳಿಗೆ ಬಂದ ಮೇಲೆ ದೋಣಿಯಲ್ಲಿ ನಡೆದದ್ದನ್ನು ತಿಳಿಸಿದ. 
ಅವರು ಅಹಂಕಾರದ ಲೇಶವೂ ಇಲ್ಲದವರಲ್ಲವೆ? ಸ್ತುತಿನಿಂದೆಗಳೆರಡನ್ನೂ ಲೆಕ್ಕಿಸದವ 
, ರಲ್ಲವೆ? ಆದ್ದರಿಂದ ತಾನು ಮಾಡಿದ್ದು ಅವರಿಗೆ ಸಮ್ಮತವಾಗುವುದೆಂಬ ನಿರೀಕ್ಷೆ ಅವನಿ 
ಗಿತ್ತು. ಆದರೆ ಹಾಗಾಗಲಿಲ್ಲ. ಶ್ರೀರಾಮಕೃಷ್ಣರು ಆಶ್ಚರ್ಯ ತೋರುತ್ತ ಉದ್ಗರಿಸಿದರು: 
"“ಏನು, ಅವನು ನನ್ನನ್ನು ನಿಷ್ಕಾರಣವಾಗಿ ನಿಂದಿಸುತ್ತಿದ್ದರೂ ಕೇಳಿಕೊಂಡು ಸುಮ್ಮ 
ನಿದ್ದೆಯಾ? ಇದೆಂಥ ಹೇಡಿತನವಯ್ಯಾ? ಶಾಸ್ತ್ರಗಳಲ್ಲಿ ಏನು ಹೇಳಿದೆ ಗೊತ್ತೆ? ಗುರು 
ನಿಂದೆಯನ್ನು ಮಾಡಿದವನ ರುಂಡವನ್ನೇ ತುಂಡರಿಸಬೇಕು, ಇಲ್ಲವೆ, ಆ ಜಾಗವನ್ನಾದರೂ 
ಬಿಟ್ಟು ದೂರ ಹೋಗಬೇಕು ಅಂತಿದೆ. ನೀನಾದರೋ ಬಾಯ್ತುಚ್ಚಿಕೊಂಡು ತೆಪ್ಪಗಿದ್ದು 
ಬಿಟ್ಟೆಯಲ್ಲ!'' 

ಈ ಪ್ರಸಂಗವನ್ನು ನೋಡಿದಾಗ “ಇದೇನು! ಶ್ರೀರಾಮಕೃಷ್ಣರು ತಮ್ಮ ಶಿಷ್ಕರಿಗೆ 
ಜಗಳಗಂಟರಾಗುವಂತೆ ಬೋಧನೆ ಮಾಡಿದರೆ?' ಎಂದು ಕೆಲವರಿಗನ್ನಿಸಬಹುದು. ಆದರೆ 
ಅವರ ಇಂಗಿತ ಅದಲ್ಲ. ಮೆದು ಸ್ವಭಾವದ ಯೋಗೀಂದ್ರನಲ್ಲಿ ಸ್ವಲ್ಪ ಕಾಠಿಣ್ಯವನ್ನು 
ತುಂಬಬೇಕೆಂಬುದಷ್ಟೇ ಅವರ ಉದ್ದೇಶ. ಅವರು ತಮ್ಮ ಮತ್ತೊಬ್ಬ ಶಿಷ್ಯ ನಿರಂಜನನಿಗೆ 
ಇಂಥದೇ ಸಂದರ್ಭದಲ್ಲಿ ತದ್ವಿರುದ್ಧವಾಗಿ ತಿಳಿಯಹೇಳಿದ್ದನ್ನು ಇಲ್ಲಿ ನೆನೆಸಿಕೊಂಡಾಗ 
ಅದನ್ನು ಮನಗಾಣಬಹುದು. 

ಒಂದು ದಿನ ಯೋಗೀಂದ್ರ ತನ್ನ ಮನೆಗಾಗಿ ಒಂದು ಕಬ್ಬಿಣದ ಬಾಣಲೆ ತರಲು 
ಪೇಟೆಗೆ ಹೋದ. ಚೆನ್ನಾಗಿರುವ ಬಾಣಲೆಯೊಂದನ್ನು ತಾನೇ ನೋಡಿ ಖರೀದಿಸುವ 
ಶ್ರಮಪಡದೆ ಅಂಗಡಿಯವನಿಗೆ ಹೇಳಿದ, "“ಅಯ್ಯಾ ಸರಿಯಾದ ಬೆಲೆ ತೆಗೆದುಕೊಂಡು 
ಒಂದು ಬಾಣಲೆ ಕೊಡು. ತೂತುಬಿದ್ದಿರುವುದನ್ನಾಗಲಿ ಸೀಳಿರುವುದನ್ನಾಗಲಿ ಕೊಡ 
ಬೇಡ. ಮೋಸಮಾಡಿದರೆ ದೇವರು ಮೆಚ್ಚಲಾರ.'' ಅಂಗಡಿಯವನೂ ಅದಕ್ಕೆ ಸರಿಯಾಗಿ, 
"ಮಹಾಶಯ, ಏನೂ ಚಿಂತಿಸಬೇಡಿ. ನಾನು ಒಳ್ಳೆಯದನ್ನೇ ನೋಡಿಕೊಡುತ್ತೇನೆ' 
ಎಂದು ಹೇಳಿ, ಹುಡುಕಿ ಹುಡುಕಿ ಒಂದನ್ನು ತೆಗೆದುಕೊಟ್ಟ. ಅವನ ಮಾತಿನಲ್ಲಿ ನಂಬಿಕೆ 
ಯಿಟ್ಟು ಇವನು ಅದನ್ನು ಪರೀಕ್ಷೆ ಮಾಡುವ ಗೋಜಿಗೆ ಹೋಗದೆ ಸೀದಾ ತೆಗೆದು 
ಕೊಂಡುಬಂದ. ದಕ್ಷಿಣೇಶ್ವರಕ್ಕೆ ಬಂದು ನೋಡುತ್ತಾನೆ -- ಬಾಣಲೆಯಲ್ಲಿ ಬಿರುಕಿದೆ! 
ಶ್ರೀರಾಮಕೃಷ್ಣರಿಗೆ ವಿಷಯವೆಲ್ಲ ತಿಳಿಯಿತು. ಯೋಗೀಂದ್ರನನ್ನು ಕರೆದು ಚೆನ್ನಾಗಿ 
ಛೀಮಾರಿಹಾಕಿದರು: ""ಇದೆಂಥದಯ್ಯಾ? ಸರಿಯಾಗಿ ಪರೀಕ್ಷೆ ಮಾಡಿಯಲ್ಲವೆ ಪದಾರ್ಥ 
ತರುವುದು? ಅಂಗಡಿಯವನೇನು ಧರ್ಮಾಚರಣೆ ಮಾಡಲುಕುಳಿತಿದ್ದಾ ನೆಯೆ? ಅವನು 
ಕುಳಿತಿರುವುದು ವ್ಯಾಪಾರಕ್ಕಾಗಿ, ಅವನ ಮಾತನ್ನು ನಂಬಿ ಮೋಸಹೋದೆಯಾ! ಭಕ್ತ 
ನಾಗುವುದೆಂದರೆ ಮಂಕನಾಗುವುದೆ? ವ್ಯಾಪಾರಿ ನ್ಯಾಯವಾದ ಬೆಲೆ ಹೇಳುತ್ತಿದ್ದಾನೆಯೆ, 
ಸರಿಯಾದ ಪದಾರ್ಥ ಕೊಟ್ಟಿದ್ದಾನೆಯೆ ಎಂದು ನೋಡಿಕೊಂಡು ಕಾಸು ಕೊಡಬೇಕು. 
ತೂಕ ಸರಿಯಾಗಿದೆಯೋ ಇಲ್ಲವೊ ಎಂದು ಪರೀಕ್ಷಿಸಬೇಕು. ಕೊಸರು ಸಿಕ್ಕುವ ವಸ್ತು 
ಗಳನ್ನು ಕೊಂಡಾಗ ಕೊಸರನ್ನು ಕೂಡ ಬಿಡಬಾರದು. ಗೊತ್ತಾಯಿತೇ?'' 

ದಿನದ ಇಪ್ಪತ್ತನಾಲ್ಕು ಗಂಟೆಯೂ ಭಗವಚ್ಚಿಂತನೆ ಭಗವದಾನಂದಗಳಲ್ಲೇ ಲೀನ 
ರಾಗಿರುತ್ತಿದ್ದವರು ಶ್ರೀರಾಮಕೃಷ್ಣರು. ಅವರು ಸಾಮಾನ್ಯ ಸ್ಥಿತಿಯಲ್ಲಿದ್ದಾಗಲೂ ಅವರ 
ಮನಸ್ಸಿನ ಎಲ್ಲೋ ಒಂದು ಕಿಂಚಿತ್‌ ಭಾಗ ಮಾತ್ರ ವ್ಯಾವಹಾರಿಕ ಜಗತ್ತಿನ ಮೇಲಿರು 
ತ್ತಿತ್ತು. ಆದರೆ ಆ ಅತ್ಯಲ್ಪ ಅಂಶದಿಂದಲೇ ಅವರು ತಮ್ಮ ಕೆಲಸಕಾರ್ಯಗಳನ್ನು ಎಷ್ಟು 
ಅಚ್ಚುಕಟ್ಟಾಗಿ ಕ್ರಮಬದ್ಧವಾಗಿ ಸಾಗಿಸುತ್ತಿದ್ದರೆಂಬುದು ಪರಮಾದ್ಭುತ. ಈ ವಿಚಾರದಲ್ಲಿ 
ಅವರು ಒಮ್ಮೆ ಯೋಗೀಂದ್ರನಿಗೆ ಶಿಕ್ಷಣ ನೀಡಿದ ಪ್ರಸಂಗ ಉಲ್ಲೇಖನೀಯ. 

ಒಂದು ದಿನ ಶ್ರೀರಾಮಕೃಷ್ಣರು ಬಲರಾಮನ ಮನೆಗೆ ಹೊರಟದ್ದಾರೆ. ಆಗಿನ್ನೂ 
ಬೆಳಗಿನ ವೇಳೆ, ಆ ಸಮಯಕ್ಕೆ ಹೋದರೆ ಅವೆರು ಅಲ್ಲೇ ಸ್ನಾನ ಮಾಡಿ ಮಧ್ಯಾಹ್ನದ 
ಊಟ ಮುಗಿಸಿಕೊಂಡು ಬರುವುದು ವಾಡಿಕೆ. ಅವರೊಂದಿಗೆ ಅಂದು ರಾಮಲಾಲನೂ 
ಯೋಗೀಂದ್ರನೂ ಇದ್ದಾರೆ. ಗಾಡಿ ಹೊರಟು ಮಂದಿರೋದ್ಯಾನದ ಹೆಬ್ಬಾಗಿಲವರೆಗೆ 
ಬಂದಿದೆ. ಆಗ ಶ್ರೀರಾಮಕೃಷ್ಣರು ಕೇಳಿದರು: 

""ಯೋಗೇನ್‌, ನನ್ನ ಪಂಚೆಯನ್ನೂ ಚೌಕವನ್ನೂ ತಂದಿದ್ದೀಯ ತಾನೆ?'' 

""ಇಲ್ಲ ಮಹಾಶಯರೇ, ಚೌಕವನ್ನು ತಂದೆ, ಆದರೆ ಪಂಚೆ ತರಲು ಮರೆತುಬಿಟ್ಟಿ... 
ಅವರು (ಬಲರಾಮನ ಮನೆಯವರು) ನಿಮಗಾಗಿ ಸಂತೋಷದಿಂದ ಒಂದು ಹೊಸ 
ಪಂಚೆ ಕೊಡುತ್ತಾರೆ.'' 

"ಛೆ! ಇದೆಂಥ ಮಾತಯ್ಯ ನಿನ್ನದು? ಹೀಗೆ ಹೋದರೆ ಅವರು, ಎಲ್ಲೋ ಒಬ್ಬ 
ಮಂಕ ಬಂದಿದ್ದಾನೆ ಅಂತ ಭಾವಿಸುತ್ತಾರೆ. ಉಭಯಸಂಕಟಕ್ಕೆ ಸಿಲುಕಿಕೊಂಡು ಬೇಜಾರು 
ಮಾಡಿಕೊಳ್ಳುತ್ತಾರೆ. ಹೋಗು, ಗಾಡಿ ನಿಲ್ಲಿಸಿ ಬಟ್ಟೆ ತೆಗೆದುಕೊಂಡು ಬಾ.'' 

ಯೋಗೀಂದ್ರ ಬಟ್ಟೆಯನ್ನು ತಂದಮೇಲೆ ಗಾಡಿ ಹೊರಟಿತು. 

ಶ್ರೀರಾಮಕೃಷ್ಣರೆನ್ನುತ್ತಿದ್ದರು: ""ಒಬ್ಬ ಒಳ್ಳೆಯ ಮನುಷ್ಯ ಭಾಗ್ಯವಂತರ ಮನೆಗೆ 
ಅತಿಥಿಯಾಗಿ ಬಂದರೆ ಆ ದಿನ ಮನೆಯಲ್ಲಿ ಸುಭಿಕ್ಷವಿರುತ್ತದೆ; ಎಲ್ಲಾ ಚೆನ್ನಾಗಿ ನಡೆಯು 
ತ್ತದೆ. ಆದರೆ ಮಂಕನೋ, ಅವಲಕ್ಷಣದವನೋ ಬಂದರೆ ಎಲ್ಲ ವಿಷಯಕ್ಕೂ ಕಷ್ಟವೇ! 
ಮನೆಯಲ್ಲಿ ಏನೂ ಇಲ್ಲದೆ ಮನೆಮಂದಿ ತೊಂದರೆಯಲ್ಲಿರುವಾಗಲೇ ಇಂಥವರು ಬರು 
ವುದು.'' 

ಯೋಗೀಂದ್ರ ಹೀಗೆ ಶ್ರೀರಾಮಕೃಷ್ಣರಿಂದ ಅನೇಕ ಬಾರಿ ವಾಗ್ದಂಡನೆಗೆ ಗುರಿ 
ಯಾದರೂ ಅವನೊಬ್ಬ ಮಂದಮತಿಯ ಮಂಕನೆಂದರ್ಥವಲ್ಲ. ನಿಜವಾಗಿಯೂ ಅವ 
ನದು ಬಹಳ ಹರಿತವಾದ ವಿಮರ್ಶಾತ್ಮಕ ಬುದ್ಧಿ. ವ್ಯಕ್ತಿಗಳನ್ನೂ ಸನ್ನಿವೇಶಗಳನ್ನೂ 
ಅಳೆಯುವುದಲ್ಲಿ ಅವನು ತುಂಬ ಸಮರ್ಥ. ಶ್ರೀರಾಮಕೃಷ್ಣರ ವಿಷಯದಲ್ಲೂ ಅವನು 
ತನ್ನ ವಿಚಾರವಂತಿಕೆಯನ್ನು ಬಿಟ್ಟವನಲ್ಲ. ಅದಕ್ಕೂ ಹಲವಾರು ಘಟನೆಗಳನ್ನು ಉದಾ 
ಹರಿಸಬಹುದು. 

ಯೋಗೀಂದ್ರ ಆಗಿನ್ನೂ ಹದಿನಾರು ಹದಿನೇಳರ ತರುಣ. ಆಗತಾನೆ ಶ್ರೀರಾಮ 
ಕೃಷ್ಣರ ಸಂಪರ್ಕಕ್ಕೆ ಬಂದಿದ್ದಾನೆ. ಕಟ್ಟುನಿಟ್ಟಿನ ಬ್ರಹ್ಮಚರ್ಯವನ್ನು ನಡೆಸಬೇಕೆಂಬ ತೀವ್ರ 
ಆಕಾಂಕ್ಸೆ ಅವನದು. ಅದಕ್ಕಾಗಿ ಪ್ರಯತ್ನವನ್ನೂ ಮಾಡುತ್ತಿದ್ದಾನೆ. ಆ ದಿನಗಳಲ್ಲಿ ನಾರಾ 
ಯಣ ಎಂಬೊಬ್ಬ ಹಠಯೋಗಿ ಪಂಚವಟಿಯ ಬಳಿಯ ಒಂದು ಕುಟೀರದಲ್ಲಿ ವಾಸ 
ವಾಗಿದ್ದ. ಅವನು ನೇತಿ, ಧೌತಿ * ಮುಂತಾದುವನ್ನೆಲ್ಲ ಪ್ರದರ್ಶಿಸುತ್ತ ಜನರನ್ನು ಆಕರ್ಷಿಸು 
ತ್ತಿದ್ದ. ಯೋಗೀಂದ್ರನೂ ಜನರ ನಡುವೆ ನಿಂತು ಕೌತುಕದಿಂದ ನೋಡಿದ. ಅವನ ಎಳೆಯ 
ಮನಸ್ಸಿನ ಮೇಲೆ ಇದು ಬಹಳ ಪ್ರಭಾವ ಬೀರಿತು. ಇಂಥದನ್ನೆಲ್ಲ ಅಭ್ಯಾಸ ಮಾಡಿದ 
ಹೊರತು ಕಾಮವನ್ನು ಗೆಲ್ಲುವುದಾಗಲಿ, ಭಗವದ್ದರ್ಶನ ಮಾಡುವುದಾಗಲಿ ಸಾಧ್ಯವಿಲ್ಲ 
ಎಂಬ ನಂಬಿಕೆ ಹುಟ್ಟಿತು. ಇದನ್ನೇ ಮನಸ್ಸಿನಲ್ಲಿಟ್ಟುಕೊಂಡು ಒಂದು ದಿನ ಅವನು 
ಶ್ರೀರಾಮಕೃಷ್ಣರನ್ನು ಕೇಳಿದ, ""ಸ್ವಾಮೀ, ಕಾಮಾಸಕ್ತಿಯನ್ನು ಹೋಗಲಾಡಿಸಿಕೊಳ್ಳು 
ವುದು ಹೇಗೆ?'' 

ಇವರು ತನಗೆ ಯಾವುದಾದರೂ ಆಸನವನ್ನು ಹೇಳಿಕೊಡಬಹುದು, ಅಥವಾ 
ಅಳಲೇಕಾಯಿಯಂಥದೇನನ್ನಾದರೂ ತಿನ್ನಲು ಹೇಳಬಹುದು ಎಂದು ಅವನ ನಿರೀಕ್ಷೆ. 
ಆದರೆ ಶ್ರೀರಾಮಕೃಷ್ಣರು, ""ಚೆನ್ನಾಗಿ ಹರಿನಾಮಸ್ಮರಣೆ ಮಾಡುತ್ತ ಬಾ, ಕಾಮಾಸಕ್ತಿ 
ತೊಲಗುತ್ತದೆ'' ಎಂದಷ್ಟೇ ಹೇಳಿದರು. ಈ ಉತ್ತರದಿಂದ ಅವನಿಗೆ ಏನೇನೂ ಸಮಾಧಾನ 
ವಾಗಲಿಲ್ಲ. "ಓಹೊ, ಇವರಿಗೆ ಆ ಬಗ್ಗೆ ಎಂಥದೂ ಗೊತ್ತಿಲ್ಲ, ಅದಕ್ಕೇ ಏನೋ ಉತ್ತರ 
ಹೇಳಿದರು. ಆಹ, ಹರಿನಾಮಸ್ಮರಣೆಯಂತೆ! ಎಷ್ಟು ಜನ ಮಾಡುತ್ತಿಲ್ಲ ಅದನ್ನು! 

* ಒಂದಂಗುಲ ಅಗಲವೂ ಹತ್ತುಹದಿನೈದು ಅಡಿ ಉದ್ದವೂ ಇರುವ ಬಟ್ಟೆಯ ತುಂಡನ್ನು ನೀರಲ್ಲಿ 
ನೆನೆಸಿ ಮೆಲ್ಲಮೆಲ್ಲನೆ ನುಂಗಿ ಅದನ್ನು ಅದನ್ನು ಪುನಃ ಹೊರೆಗೆ ತೆಗೆಯುವುದಕ್ಕೆ "ನೇತಿ' ಎನ್ನುತ್ತಾರೆ. 
ಎರಡುಮೂರು ಸೇರಿನಷ್ಟು ನೀರನ್ನು 'ಒಮೆ ಗೇ "ಕುಡಿದು ಪುನಃ ಅದನ್ನು ಕಾರಿಬಿಡುವುದಕ್ಕೂ, ಗುದದ್ವಾರ 
ದಿಂದ ನೀರನ್ನು ಸೆಳೆದು ಹಾಗೆಯೇ ಹೊರಹಾಕುವುದಕ್ಕೂ "ಧೌತಿ' ಎನ್ನುತ್ತಾರೆ. ಈ ಮೂಲಕ ಹಠಯೋಗಿ 

ಅವರಿಗೆಲ್ಲ ಏಕೆ ಕಾಮತೃಷ್ಟೆ ದೂರವಾಗಲಿಲ್ಲ?' ಎಂದುಕೊಂಡ. ಇದಾದ ಮೇಲೆ ಒಂದು 
ದಿನ ಅವನು ಕಾಳೀಮಂದಿರಕ್ಕೆ ಬಂದವನು, ನೇರವಾಗಿ ಶ್ರೀರಾಮಕೃಷ್ಣರ ಕೋಣೆಗೆ 
ಹೋಗದೆ, ಪಂಚವಟಿಗೆ ಹೋಗಿ ಹಠಯೋಗಿಯ ಮಾತುಗಳನ್ನು ಕೇಳುತ್ತ ನಿಂತ. 
ಅಷ್ಟರಲ್ಲಿ ಶ್ರೀರಾಮಕೃಷ್ಣರೇ ಅಲ್ಲಿಗೆ ಬಂದರು. ಅವನ ಕೈಹಿಡಿದು ತಮ್ಮ ಕೋಣೆಗೆ 
ಕರೆತರುತ್ತ ಹೇಳಿದರು, ""ನೀನೇಕೆ ಅಲ್ಲಿಗೆ ಹೋದದ್ದು? ಆತನ ಬಳಿಗೆ ಹೋಗಬೇಡ. 
ಹಠಯೋಗದ ಕ್ರಿಯೆಗಳನ್ನು ಅಭ್ಯಾಸ ಮಾಡಿದರೆ ಮನಸ್ಸು ಸದಾ ದೇಹದ ಮೇಲೇ 
ನಿಲ್ಲುತ್ತದೆ, ದೇವರ ಕಡೆಗೆ ಹೋಗುವುದೇ ಇಲ್ಲ.'' ಇದನ್ನು ಕೇಳಿ ಅವನು ಭಾವಿಸಿದ, 
"ನೋಡಿದೆಯಾ! ಎಲ್ಲಿ ನಾನು ಇವರ ಬಳಿಗೆ ಬರುವುದನ್ನು ಬಿಟ್ಟುಬಿಡುವೆನೊ ಎಂಬ 
ಭಯದಿಂದ ಹೀಗೆಲ್ಲ ಹೇಳುತ್ತಿದ್ದಾರೆ.' 

ಈ ಕುರಿತಾಗಿ ಮುಂದೆ ಅವನೇ ವಿಷಾದದಿಂದ ಹೇಳಿಕೊಳ್ಳುತ್ತಾನೆ: 

""ಆಗ ನನ್ನನ್ನು ನಾನು ಬಹಳ ಬುದ್ಧಿವಂತನೆಂದು ಭಾವಿಸಿದ್ದೆ. ಅದಕ್ಕೇ ನನಗೆ ಅಂಥ 
ಯೋಚನೆ ಬಂದದ್ದು. ಆದರೆ ನಾನು ಅವರ ಬಳಿಗೆ ಹೋದರೆ ಅವರಿಗೆ ಲಾಭವೂ ಇಲ್ಲ, 
ಹೋಗದಿದ್ದರೆ ನಷ್ಟವೂ ಇಲ್ಲ ಎಂಬುದು ನನ್ನ ಬುದ್ಧಿಗೆ ತೋಚಲಿಲ್ಲ. ಆಹಾ, ಆಗ 
ನಾನೆಂಥ ತುಚ್ಛ ಸಂಶಯಾತ್ಮನಾಗಿದ್ದೆ! ಆದರೆ ಠಾಕೂರರ ಕೃಪೆಗೆ ಮೇರೆಯಿಲ್ಲ. 
ಆದ್ದರಿಂದಲೇ, ಇಷ್ಟೆಲ್ಲ ದೋಷಗಳು ನನ್ನಲ್ಲಿದ್ದರೂ ನನಗೆ ತಮ್ಮ ಪಾದದಲ್ಲಿ ಸ್ಥಾನ 
ಕೊಟ್ಟರು... ಅನಂತರ, ಅವರ ಸಲಹೆಯಂತೆಯೇ ಮಾಡಿನೋಡೋಣ ಎಂದು 
ಅನ್ನಿಸಿತು. ಏಕಾಗ್ರಚಿತ್ತದಿಂದ ಹರಿನಾಮಸ್ಮರಣೆ ಮಾಡತೊಡಗಿದೆ. ನಿಜವಾಗಿಯೂ 
ಕೆಲವೇ ದಿನಗಳಲ್ಲಿ ಅವರ ಮಾತಿನ ಸತ್ಯತೆಯನ್ನು ಮನಗಂಡೆ; ಅದರ ಫಲವನ್ನು ಸಾಕ್ಷಾ 
ತ್ತಾಗಿ ಅನುಭವಿಸಿದೆ.'' 

ಹೀಗೆ ಕಾಮವನ್ನು ಗೆಲ್ಲುವುದರ ಸಂಬಂಧವಾಗಿ ಶ್ರೀರಾಮಕೃಷ್ಣರು ನೀಡಿದ ಈ 
ಬೋಧನೆ ಯೋಗೀಂದ್ರನ ಪಾಲಿಗೆ ಅತ್ಯಂತ ಮಹತ್ವದ್ದಾಗಿ ಪರಿಣಮಿಸಿತು. 
ಮುಂದೊಮ್ಮೆ ಸ್ವಾಮಿ ವಿವೇಕಾನಂದರು ಹೇಳುತ್ತಾರೆ, ""ಎಲ್ಲ ಬಗೆಯ ಕಾಮನೆಗಳನ್ನೂ 
ಸಂಪೂರ್ಣವಾಗಿ ಅತಿಕ್ರಮಿಸಿ ಜಿತೇಂದ್ರಿಯರಾಗಿರುವವರು ನಮ್ಮಲ್ಲಿ ಯಾರಾದರೂ 
ಇದ್ದರೆ ಅದು ಯೋಗೀಂದ್ರನೊಬ್ಬನೇ.'' 

ಕಾಮದ ವಿಷಯವಾಗಿಯೇ ಶ್ರೀರಾಮಕೃಷ್ಣರು ಮತ್ತೊಂದು ಸಂದರ್ಭದಲ್ಲಿ 
ಆಡುವ ಮಾತುಗಳೂ ಬಹಳ ಮಹತ್ತ್ವ್ವಪೂರ್ಣದ್ದಾಗಿವೆ. ಒಂದು ದಿನ ಒಬ್ಬ ಯುವಕ 
ಬಂದು, ನೊಂದಮನಸ್ಸಿನಿಂದ ತನ್ನೆದೆಯನ್ನು ತೋಡಿಕೊಂಡ: 

""ಸ್ವಾಮಿ, ಕಾಮತೃಷ್ಣೆಯನ್ನು ಹೋಗಲಾಡಿಸಿಕೊಳ್ಳುವುದು ಹೇಗೆ? ಎಷ್ಟೋ 
ಪ್ರಯತ್ನ ಮಾಡುತ್ತಿದ್ದೇನೆ. ಆದರೂ ಆಗಾಗ ಮನದಲ್ಲಿ ದುರ್ಭಾವನೆಗಳು ದಾಳಿಯಿಟ್ಟು 
ಬಹಳ ಅಶಾಂತಿಯುಂಟುಮಾಡುತ್ತಿವೆಯಲ್ಲಾ?'' 

ಶ್ರೀರಾಮಕೃಷ್ಣರು ಅತ್ಯಂತ ಸಹಾನುಭೂತಿಯಿಂದ ಯುವಕನ ಮುಂದೆ ಯುವಕ 
ನಾಗಿ ಅವನಿಗೆ ಸಮಾಧಾನವಿತ್ತರು: 

""ಅಪ್ಪಾ, ಭಗವಂತನ ದರ್ಶನವಾಗುವವರೆಗೂ ಕಾಮಾಸಕ್ತಿ ಸಂಪೂರ್ಣವಾಗಿ 
ಹೋಗುವುದಿಲ್ಲ. ಮಾತ್ರವಲ್ಲ ಭಗವದ್ದರ್ಶನವಾದರೂ ಶರೀರವಿರುವ ತನಕ ಅದು ಸ್ವಲ್ಪ 

ಇದ್ದೇ ಇರುತ್ತದೆ; ಆದರೆ ಅದಕ್ಕೆ ತಲೆಯೆತ್ತಲು ಶಕ್ತಿಯಿರುವುದಿಲ್ಲ. ನಾನಾದರೂ ಅದ 
ರಿಂದ ಸಂಪೂರ್ಣ ಮುಕ್ತನಾಗಿದ್ದೇನೆಂದು ಭಾವಿಸಿದೆಯಾ? ಒಮ್ಮೆನಾನು, ಜಗನ್ಮಾತೆಯ 
ಪ್ರಥಮ ದರ್ಶನವಾದ ಮೇಲೆ, ಕಾಮವನ್ನು ಜಯಿಸಿದ್ದೇನೆಂದು ಭಾವಿಸಿ ಜಂಬದಿಂದಿದ್ದೆ. 
ಆಗೊಂದು ದಿನ ಪಂಚವಟಿಯಲ್ಲಿ ಕುಳಿತಿದ್ದೇನೆ; ಸಹಿಸಲಾಗದ ಕಾಮವೇಗ ಉಕ್ಕಿಬಂತು! 
ನಾನು ಅತ್ಯಂತ ಪಶ್ಚಾತ್ತಾಪ ಪಟ್ಟು ಮಣ್ಣಿನಲ್ಲಿ ಮುಖವನ್ನುಜ್ಜುತ್ತ, "ಅಮ್ಮಾ ಬಹಳ 
ದೊಡ್ಡ ತಪ್ಪು ಮಾಡಿದೆ. ಇನ್ನು ಮುಂದೆ ಕಾಮವನ್ನು ಗೆದ್ದುಬಿಟ್ಟೆನೆಂದು ಎಂದೆಂದಿಗೂ 
ಭಾವಿಸುವುದಿಲ್ಲ. ಕ್ಷಮಿಸಿಬಿಡು ತಾಯೀ!' ಎಂದು ಅಳುತ್ತ ಜಗನ್ಮಾತೆಯಲ್ಲಿ ಮೊರೆ 
ಯಿಟ್ಟೆ. ಆಗ ಆ ಕಾಮತೃಷ್ಠೆ ಮಾಯವಾಯಿತು. ಆದರೆ ನಿನಗೀಗ ಯೌವನದ ನೆರೆ 
ಬಂದಿದೆ; ಅದಕ್ಕೇ ನಿನ್ನಿಂದ ಅದನ್ನು ತಡೆಯಲಾಗುತ್ತಿಲ್ಲ. ನೆರೆ ಬಂದರೆ ಮಣ್ಣಿನ ಕಟ್ಟೆ 
ನಿಲ್ಲುತ್ತದೆಯೆ? ನೀರು ಕಟ್ಟೆಯನ್ನು ಕೆಡವಿ ಕೊಚ್ಚಿಕೊಂಡು ಹೋಗುತ್ತದೆ... ಆದರೆ 
ಕಲಿಯುಗದಲ್ಲಿ ಮಾನಸಿಕ ಪಾಪವು ಪಾಪವಲ್ಲ ಎನ್ನುತ್ತಾರೆ. ಆದ್ದರಿಂದ ಮನಸ್ಸಿನಲ್ಲಿ 
ಏನಾದರೂ ದುರ್ಭಾವನೆ ಎದ್ದರೆ, “ಅಯ್ಕೋ, ಇದು ಏಕಾದರೂ ಬಂತೋ!' ಅಂತ 
ಕೊರಗುತ್ತ ಕುಳಿತುಕೊಳ್ಳುವೆಯೇಕೆ? ಅದು ಶರೀರಧರ್ಮಕ್ಕೆ ಅನುಗುಣವಾಗಿ ಆಗಾಗ 
ಬಂದು ಹೋಗುತ್ತದೆ. ಜಲಮಲವಿಸರ್ಜನೆಯೇ ಮುಂತಾದ ಕ್ರಿಯೆಗಳಂತೆ ಅದೂ 
ಒಂದೆಂದು ಭಾವಿಸತಕ್ಕದ್ದು. ಅವುಗಳ ವಿಷಯವಾಗಿ ಜನ ಲಜ್ಜೆ ಪಟ್ಟುಕೊಂಡು ತಲೆ 
ಮೇಲೆ ಕೈಹೊತ್ತು ಕುಳಿತುಕೊಳ್ಳುತ್ತಾರೆಯೇ? ಹಾಗೆಯೇ ಈ ಭಾವನೆಗಳನ್ನೂ ಕೂಡ 
ಬಹಳ ಸಾಮಾನ್ಯ, ತುಚ್ಛ ಎಂದು ತಿಳಿದು ಕೊ; ಆ ಕುರಿತಾಗಿ ಆಲೋಚಿಸಿ ತಲೆಕೆಡಿಸಿ 
ಕೊಳ್ಳಲೇ ಬೇಡ. ಮತ್ತು ದೇವರನ್ನು ಚೆನ್ನಾಗಿ ಪ್ರಾರ್ಥಿಸಿಕೊ; ಎಡೆಬಿಡದೆ ಹರಿನಾಮ 
ಸ್ಮರಣೆ ಮಾಡು, ಅವನನ್ನೇ ಧ್ಯಾನಿಸು. ಆ ತುಚ್ಚ ಭಾವನೆಗಳು ಆಗಾಗ ಮೂಡಿದರೂ 
ಅವುಗಳ ಕಡೆಗೆ ಲಕ್ಷ್ಯ ಕೊಡಲೇಬೇಡ. ಆಗ ಅವು ಕ್ರಮೇಣ ನಿನ್ನ ಹತೋಟಿಗೆ ಬರುತ್ತವೆ.'' 

ಶ್ರೀರಾಮಕೃಷ್ಣರ ಒಂದೊಂದು ಮಾತೂ ಒಂದೊಂದು ಕೃತಿಯೂ ಎಷ್ಟು ಅರ್ಥ 
ಗರ್ಭಿತವಾದುದು, ಎಷ್ಟು ಮಹತ್ತರವಾದದ್ದು ಎಂಬುದನ್ನು ಅರಿತುಕೊಳ್ಳುವ ಅವಕಾಶ 
ವೊಂದು ಒಮ್ಮೆ ಯೋಗೀಂದ್ರನಿಗೆ ಒದಗಿಬಂತು. 

ಅಂದು ಫಲಹಾರಿಣೀ ಕಾಳೀಪೂಜೆ. ಕಾಳೀ ಮಂದಿರದಲ್ಲಿ ವಿಶೇಷ ಅರ್ಚನೆ, 
ಉತ್ಸವ. ಅನೇಕ ಭಕ್ತರು ಸೇರಿದ್ದಾರೆ. ರಾತ್ರಿ ಬಹಳ ಹೊತ್ತಿನವರೆಗೂ ಪೂಜಾಕಾರ್ಯ 
ನಡೆಯಲಿದೆ. ಶ್ರೀರಾಮಕೃಷ್ಣರಂತೂ ಅತ್ಯಂತ ಆನಂದಿತರಾಗಿದ್ದಾರೆ; ಐದು ವರ್ಷದ 
ಬಾಲಕನಂತೆ ಉತ್ಸುಕರಾಗಿ ದೇವಿಯ ಮೇಲಿನ ಹಾಡುಗಳನ್ನು ಹಾಡುತ್ತ ಕುಣಿಯು 
ತ್ತಿದ್ದಾರೆ. ಎಲ್ಲರೂ ಮುಗ್ಧರಾಗಿ ಅವರ ಅದ್ಭುತ ಮುಖಕಾಂತಿಯನ್ನು ಎವೆಯಿಕ್ಕದೆ 
ನೋಡುತ್ತಿದ್ದಾರೆ; ಆ ದೇವಮಾನವನ ಸಹವಾಸದಿಂದಾಗಿ ಅಪೂರ್ವ ದಿವ್ಯಭಾವಗಳನ್ನು 
ತಾವೂ ಅನುಭವಿಸುತ್ತಿದ್ದಾರೆ. 

ಪೂಜೆಯೆಲ್ಲವೂ ಸಾಂಗವಾಗಿ ನೆರವೇರಿತು. ಅಷ್ಟೊತ್ತಿಗೆ ರಾತ್ರಿ ಹರಿದು ಮುಂಜಾ 
ನೆಯ ನಸುಕು ಕಾಣಿಸಿಕೊಂಡಿತು. ಅಂತೂ ಆ ರಾತ್ರಿ ಯಾರೂ ಮಲಗಲೇ ಇಲ್ಲ. 

ಪ್ರತಿದಿನವೂ ದೇವಿಗೆ ನೈವೇದ್ಯವಾದ ಬಳಿಕ ಒಂದು ತಟ್ಟೆಯ ತುಂಬ ಹಣ್ಣು 
ಹಂಪಲನ್ನೂ ಮೃಷ್ಟಾನ್ನವನ್ನೂ ಶ್ರೀರಾಮಕೃಷ್ಣರ ಕೋಣೆಗೆ ಕಳಿಸಿಕೊಡುವುದು ದೇವಾ 

ಲಯದಲ್ಲಿ ವಾಡಿಕೆಯಾಗಿತ್ತು. ಅಂದೂ ಶ್ರೀರಾಮಕೃಷ್ಣರು ಪ್ರಸಾದವನ್ನು ನಿರೀಕ್ಷಿಸು 
ತ್ತಿದ್ದಾರೆ. ಆದರೆ ಎಂಟೊಂಬತ್ತು ಗಂಟೆಯಾದರೂ ಅದು ಬರಲೇ ಇಲ್ಲ. ಕಾಳೀ ಮುಂದಿ 
ರದ ಅರ್ಚಕ ರಾಮಲಾಲನನ್ನು ಕರೆದು ಆ ಬಗ್ಗೆ ಕೇಳಿದರು. ಅದಕ್ಕವನು, ""ನಾನೇನೋ 
ಯಥಾಪ್ರಕಾರ ಪ್ರಸಾದವನ್ನೆಲ್ಲ ಆಫೀಸಿನಲ್ಲಿ ನಗದಿ ಗುಮಾಸ್ತರ ಹತ್ತಿರ ಕಳಿಸಿಕೊಟ್ಟೆನಲ್ಲ? 
ಯಾರ್ಯಾರಿಗೆ ಎಷ್ಟೆಷ್ಟು ಕೊಡಬೇಕೋ ಅಷ್ಟನ್ನು ಅವರೇ ತಲುಪಿಸುತ್ತಿದ್ದಾರೆ. ಆದರೆ 
ಇಲ್ಲಿಗೇಕೆ ಬರಲಿಲ್ಲವೋ ಗೊತ್ತಾಗಲಿಲ್ಲ!'' ಎಂದ. ಶ್ರೀರಾಮಕೃಷ್ಣರು ಚಿಂತಿತರಾದರು. 
""ಏನಪ್ಪಾ, ಆಫೀಸಿನಿಂದ ಇನ್ನೂ ಪ್ರಸಾದ ಬರಲಿಲ್ಲ. ಏಕೆ ಅಂತ ನಿನಗೇನಾದರೂ 
ಗೊತ್ತೆ?'' ಎಂದು ಕಂಡಕಂಡವರನ್ನೆಲ್ಲ ಕೇಳತೊಡಗಿದರು. 

ಆಗ ಅಲ್ಲಿದ್ದ ಭಕ್ತರಲ್ಲಿ ಯೋಗೀಂದ್ರನೂ ಒಬ್ಬ. ಅವನಿನ್ನೂ ಚಿಕ್ಕವನು. ತಾನು 
ಉತ್ತಮ ಕುಲದಲ್ಲಿ ಜನಿಸಿದವನೆಂಬ ಹಮ್ಮು ಅವನಿಗಿತ್ತು. ಎಷ್ಟರಮಟ್ಟಿಗೆಂದರೆ, ದೇವ 
ಸ್ಮಾನದ ಗುಮಾಸ್ತರು, ಅರ್ಚಕರು ಇಂಥವರೆಲ್ಲ ಅವನಿಗೆ ಮನುಷ್ಯರೆಂದೇ ತೋರುತ್ತಿರ 
ಲಿಲ್ಲ. ಅವರೊಡನೆ ಅವನು ಮಾತು ಕೂಡ ಆಡುತ್ತಿರಲಿಲ್ಲ. ಆದರೆ ಶ್ರೀರಾಮಕೃಷ್ಣರ 
ಪ್ರೇಮಕ್ಕೂ ಅಹೃತುಕ ಕೃಪೆಗೂ ಅವನು ಸೋತು ಶರಣಾಗಿದ್ದ. ನಿಜಕ್ಕೂ ಅದೊಂದು 
ಆಶ್ಚರ್ಯವೇ ಸರಿ. ಆದರೆ ಅಂದು ಅವರು ಪ್ರಸಾದಕ್ಕಾಗಿ ಚಡಪಡಿಸುವುದನ್ನು ಕಂಡಾಗ 
ಮಾತ್ರ ಅವನಿಗೆ ಬಹಳ ವಿಚಿತ್ರವೆನಿಸಿತು. ತಡೆದುಕೊಳ್ಳಲಾರದೆ "ತನಗನಿಸಿದ್ದನ್ನು 

ಳಿಯೇಬಿಟ್ಟ: ""ಮಹಾಶಯರೇ, ಅದು ಬರದಿದ್ದರೇನಾಯಿತು ಬಿಡಿ. ಅದೇನು 

ದೊಡ್ಡ ಸಂಪತ್ರೆ? ಹೇಗಿದ್ದರೂ ಅವೆಲ್ಲ ನಿಮ್ಮ ಹೊಟ್ಟೆಗೆ ಒಗ್ಗುವುದಿಲ್ಲ, ಮತ್ತು ನೀವು 
ಅವನ್ನು ತಿನ್ನುವುದೂ ಇಲ್ಲ. ಅವರು ಕೊಟ್ಟರೆಷ್ಟು ಬಿಟ್ಟರೆಷ್ಟು?'' ಆದರೆ ಶ್ರೀರಾಮ 
ಕೃಷ್ಣರು ತಮ್ಮ ಕಾತರತೆಯಲ್ಲಿ ಇವನ ಮಾತಿಗೆ ಗಮನ ಕೊಡಲಿಲ್ಲ. ""ಇರಲಿ, ನಾನೇ 
ವಿಚಾರಿಸಿಕೊಂಡು ಬರುತ್ತೇನೆ'' ಎನ್ನುತ್ತ ಚಪ್ಪಲಿ ಮೆಟ್ಟಿಕೊಂಡು ಗುಮಾಸ್ತೆಯ ಬಳಿಗೆ 
ಹೊರಟರು. 

ಯೋಗೀಂದ್ರನ ಅಚ್ಚರಿಗೆ ಪಾರವೇ ಇಲ್ಲ. ಅವನಿಗೆ ಅನ್ನಿಸಿತು - “ಇದೇ 
ನಾಶ್ಚರ್ಯ! ಇವತ್ತು ಇವರು ಒಂದಿಷ್ಟು ಹಣ್ಣು-ಪಾಯಸಾನ್ನಕ್ಕಾಗಿ ಇಷ್ಟೊಂದು ಚಡ 
ಪಡಿಸುತ್ತಿದ್ದಾರಲ್ಲ! ಎಂಥ ಭೋಗಭಾಗ್ಯವನ್ನೂ ಲೆಕ್ಕಿಸಿದವರಲ್ಲ ಇವರು. ಇಂಥವರಿಗೆ ಈ 
ಸಣ್ಣತನ ಎಲ್ಲಿಂದ ಬಂದಿರಬಹುದು?' ಹಾಗೇ ಯೋಚಿಸುತ್ತಿದ್ದಂತೆ ಅವನಿಗೆ ಹೊಳೆ 
ಯಿತು - "ಓಹೋ, ಗೊತ್ತಾಯಿತು ಗೊತ್ತಾಯಿತು! ಸಂಸ್ಕಾರದೋಷ! ಎಂಥ ಮಹಾತ್ಮ 
ರಾದರೇನಂತೆ, ಸಾಕ್ಬಾತ್‌ ದೇವರೇ ಆದರೂ ಏನಂತೆ? ಹುಟ್ಟುಗುಣ ಹೋಗಬೇಕಲ್ಲ. 
ವಂಶಪಾರಂಪರ್ಯವಾಗಿ ಅಕ್ಕಿ-ತೆಂಗಿನಕಾಯಿ ಗಂಟುಕಟ್ಟುತ್ತ ಬಂದಿರುವ ಅರ್ಚಕರ ಮನೆ 
ಯಲ್ಲಿ ಹುಟ್ಟಿದವರಲ್ಲವೆ? ಆ ವಂಶದ ಗುಣ ಒಂದಿಷ್ಟು ಇದ್ದೇ ಇರುತ್ತದೆ. ಅದೇ 
ಇರಬೇಕು, ಮತ್ತೇನು?...' 

ಇತ್ತ ಶ್ರೀರಾಮಕೃಷ್ಣರು ಗುಮಾಸ್ತೆಯ ಬಳಿಗೆ ಬಂದು ಕೇಳಿದರು: "ಅಯ್ಯಾ, 
(ತಮ್ಮ ಕೋಣೆಯನ್ನು ತೋರಿಸಿ) ಅಲ್ಲಿಗೆ ಕಳಿಸಿಕೊಡಬೇಕಾದ ಪ್ರಸಾದವನ್ನು ಇಷ್ಟು 
ಹೊತ್ತಾದರೂ ಕಳಿಸಲಿಲ್ಲವಲ್ಲ? ಏಕೆ ತಪ್ಪಿಹೋಯಿತು? ಇಷ್ಟು ವರ್ಷಗಳಿಂದ ನಡೆದು 
ಕೊಂಡು ಬಂದಿರುವುದನ್ನು ಅಕಸ್ಮಾತ್ತಾಗಿಯೇ ಆದರೂ ತಪ್ಪಿಸುವುದು ಎಂದರೇನರ್ಥ? 

ಇದು ಸರಿಯಲ್ಲಪ್ಪ.'' ಗುಮಾಸ್ತೆ ಸ್ವಲ್ಪ ತಬ್ಬಿಬ್ಬಾಗಿ, ""ಛ್ಲ! ತಮಗೆ ಪ್ರಸಾದವಿನ್ನೂ 
ತಲುಪಲಿಲ್ಲವೆ? ತಪ್ಪಾಯಿತು ಸ್ವಾಮಿ. ನಾನು ಈಗಲೇ ಕಳಿಸಿಕೊಡುತ್ತೇನೆ'' ಎಂದ. 

ಶ್ರೀರಾಮಕೃಷ್ಣರು ವಾಪಸು ಬಂದರು. ಯೋಗೀಂದ್ರನ ಮನಸ್ಸನ್ನು ಓದಿದವರಂತೆ, 
ಈಗ ಅವರು ಹೇಳಿದರು: "“ನಾನು ಇಷ್ಟೆಲ್ಲ ಕಷ್ಟಪಟ್ಟೆನಲ್ಲ, ಏಕೆ ಗೊತ್ತೇನಪ್ಪ? ಸಾಧು 
ಸಂತರು, ಭಕ್ತರು ಇಲ್ಲಿ ಪ್ರಸಾದ ಸ್ವೀಕರಿಸಬೇಕು ಅನ್ನುವ ಉದ್ದೇಶದಿಂದ ರಾಣಿ ರಾಸಮಣಿ 
ಇಷ್ಟೊಂದು ದತ್ತಿ ಮಾಡಿಟ್ಟು ಹೋಗಿದ್ದಾಳೆ. ಅದು ಅನ್ಯಾಯವಾಗಿ ಪೋಲಾಗಬಾರದು 
ಎಂಬ ಇಚ್ಛೆ ನನ್ನದು. ನಿನಗೇ ಗೊತ್ತಿದೆ -- ಈ ಕೋಣೆಗೆ ಕಳಿಸಿದ ಪ್ರಸಾದವೆಲ್ಲ, ಇಲ್ಲಿಗೆ 
ಬರುವ ಭಕ್ತರಿಗೆ, ಸಾಧಕರಿಗೆ ವಿನಿಯೋಗವಾಗುತ್ತದೆ ಅಂತ, ಅಷ್ಟರ ಮಟ್ಟಿಗೆ ರಾಸ 
ಮಣಿಯ ಉದ್ದೇಶ ಸಾರ್ಥಕವಾಗುತ್ತಿದೆ. ಆದರೆ ದೇವಸ್ಥಾನದ ಎಷ್ಟೋ ಬ್ರಾಹ್ಮಣರು 
ಪ್ರಸಾದ ತೆಗೆದುಕೊಳ್ಳುತ್ತಾರಲ್ಲ, ಅವರು ಅದನ್ನೆಲ್ಲ ಹೇಗೆ ಉಪಯೋಗಿಸಿಕೊಳ್ಳುತ್ತಾರೆ 
ಗೊತ್ತೆ? ಹಣದಾಸೆಗೆ, ತಮಗೆ ಸಿಗುವ ಅಕ್ಕಿಯನ್ನೇ ಮಾರಿಕೊಳ್ಳುತ್ತಾರೆ! ಕೆಲವರಂತೂ 
ವೇಶೈಯರನ್ನು ಇಟ್ಟುಕೊಂಡಿದ್ದಾರೆ. ಇಲ್ಲಿ ಸಿಕ್ಕಿದ್ದನ್ನೆಲ್ಲ ಅವರಿಗೆ ತಿನ್ನಿಸುತ್ತಾರೆ. ಎಂಥ 
ಅನ್ಯಾಯ ನೋಡು! ಅದಕ್ಕೇ ನಾನು, ರಾಸಮಣಿಯ ದಾನದ ಉದ್ದೇಶ ಕಿಂಚಿತ್ತಾದರೂ 
ಈಡೇರಲಿ ಅನ್ನುವ ಹಟದಿಂದ ಹೀಗೆಲ್ಲ ಕಾದಾಡುತ್ತಿದ್ದೇನೆ.'' 

ಮೇಲ್ನೋಟಕ್ಕೆ ಶ್ರೀರಾಮಕೃಷ್ಣರ ಈ ಕಾರ್ಯ ಕ್ಷುದ್ರವೆಂದು ತೋರಿದರೂ ಅದ 
ರಲ್ಲಿ ಅಡಗಿದ್ದ ಗೂಢಾರ್ಥವನ್ನು ಕಂಡು ಯೋಗೀಂದ್ರ ಸ್ತಂಭಿತನಾದ. 

ತಮ್ಮನ್ನು ಚೆನ್ನಾಗಿ ಪರೀಕ್ಷೆ ಮಾಡಿಯೇ ಸ್ವೀಕರಿಸುವಂತೆ ಶ್ರೀರಾಮಕೃಷ್ಣರು ತಮ್ಮ 
ಶಿಷ್ಕರಿಗೆಲ್ಲ ಹೇಳುತ್ತಿದ್ದುದನ್ನು ಬಲ್ಲೆವು. ಬಹುಶಃ ನರೇಂದ್ರನನ್ನು ಬಿಟ್ಟರೆ, ಅವರನ್ನು 
ಅವನಂತೆ ಕಟುವಾಗಿ ಪರೀಕ್ಷಿಸಿ ನೋಡಿದವನೆಂದರೆ ಯೋಗೀಂದ್ರನೊಬ್ಬನೆ. 

ಒಮ್ಮೆ ಅವನು ದಿನವಿಡೀ ಶ್ರೀರಾಮಕೃಷ್ಣರೊಂದಿಗೇ ಇದ್ದುಬಿಟ್ಟದ್ದ. ಅಂದು 
ಅನೇಕ ಭಕ್ತರು ಬಂದಿದ್ದರು, ಆದರೆ ಸಂಜೆಯ ವೇಳೆಗೆ ಒಬ್ಬೊಬ್ಬರಾಗಿ ಎಲ್ಲರೂ 
ಮನೆಗಳಿಗೆ ಹೊರಟುಬಿಟ್ಟರು. ಆ ರಾತ್ರಿ ಅಲ್ಲಿ ಉಳಿದುಕೊಳ್ಳುವವರು ಯಾರೂ 
ಇರಲಿಲ್ಲ. ಇದನ್ನು ಗಮನಿಸಿದ ಯೋಗೀಂದ್ರ, ಪರಿಚರ್ಯೆಗೆ ಯಾರೂ ಇಲ್ಲದೆಹೋದರೆ 
ಶ್ರೀರಾಮಕೃಷ್ಣರಿಗೆ ತೊಂದರೆಯಾದೀತೆಂದು ಭಾವಿಸಿ ತಾನು ಅಲ್ಲೇ ಉಳಿದುಕೊಂಡ. 
ಶ್ರೀರಾಮಕೃಷ್ಣರಿಗೆ ಇದು ಬಹಳ ಸಂತೋಷವನ್ನುಂಟುಮಾಡಿತು. 

ಭಗವದ್ವಿಚಾರವಾಗಿ ಸಲ್ಲಾಪ ಮಾಡುತ್ತ ರಾತ್ರಿ ಹತ್ತು ಗಂಟೆಯಾಯಿತು. 
ಯೋಗೀಂದ್ರ ಊಟ ಮಾಡಿದ. ಶ್ರೀರಾಮಕೃಷ್ಣರು ಉಪಾಹಾರವನ್ನಷ್ಟೇ ತೆಗೆದು 
ಕೊಂಡರು. ಅನಂತರ ಇಬ್ಬರೂ ಕೋಣೆಯಲ್ಲಿ ಮಲಗಿಕೊಂಡರು. 

ಮಧ್ಯರಾತ್ರಿ ಕಳೆದ ಮೇಲೆ ಶ್ರೀರಾಮಕೃಷ್ಣರು ದೇಹಬಾಧೆ ತೀರಿಸಕೊಳ್ಳಲೆಂದೋ 
ಇನ್ನೇತಕ್ಕೋ ಎದ್ದರು. ಯೋಗೀಂದ್ರ ಗಾಢ ನಿದ್ದೆಯಲ್ಲಿದ್ದುದನ್ನು ಕಂಡು, ಅವನಿಗೆ 
ಎಚ್ಚರವಾಗದಂತೆ ಹೊರಟುಹೋದರು. ಆದರೆ ಯೋಗೀಂದ್ರನ ನಿದ್ದೆ ಯಾವಾಗಲೂ 
ಬಹಳ ಕಡಿಮೆಯೇ. ಅವರು ಹೊರಗೆ ಹೋದ ಸ್ವಲ್ಪ ಹೊತ್ತಿನಲ್ಲೇ ಅವನಿಗೂ ಎಚ್ಚರ 
ವಾಯಿತು. ನೋಡುತ್ತಾನೆ -- ಬಾಗಿಲು ತೆರೆದಿದೆ, ಹಾಸಿಗೆಯ ಮೇಲೆ ಶ್ರೀರಾಮಕೃಷ್ಣ 
ರಿಲ್ಲ. ಅವನ ಕುತೂಹಲ ಕೆರಳಿತು. ಎಲ್ಲಿಗೆ ಹೋಗಿರಬಹುದು? ಶೌಚಕ್ಕೆ ಹೋಗಿರ 

ಬಹುದೇ ಎಂದುಕೊಂಡರೆ, ಚೊಂಬು ಕೋಣೆಯಲ್ಲೇ ಇದೆ. ಆಚೆ ಕಡೆ ಅಡ್ಡಾಡುತ್ತಿರ 
ಬಹುದು ಎಂದು, ಹೊರಬಂದು ಬೆಳದಿಂಗಳಲ್ಲಿ ಸುತ್ತಮುತ್ತೆಲ್ಲ ನೋಡಿದ, ಎಲ್ಲೂ 
ಕಾಣಲಿಲ್ಲ. ಹಾಗಾದರೆ ಈ ಅಪರಾತ್ರಿಯಲ್ಲಿ ಮತ್ತೆಲ್ಲಿಗೆ ಹೋಗಿದ್ದಾರು? ಈಗ ಅವನ 
ಮನಸ್ಸಿನಲ್ಲೊಂದು ಕೆಟ್ಟ ಸಂಶಯ ಹುಟ್ಟಿಕೊಂಡಿತು -- ಅವರು ನಹಬತ್‌ ಖಾನೆ 
ಯಲ್ಲಿರುವ ತಮ್ಮ ಮಡದಿಯ ಬಳಿಗೆ ಹೋಗಿರಬಹುದೆ...? ಹಾಗಾದರೆ, ಇವರೂ 
ಕೂಡ ಆಡುವುದೊಂದು ಮಾಡುವುದೊಂದು ಎಂಬಂಥ ಆಷಾಢಭೂತಿಗಳ ಜಾತಿಗೆ 
ಸೇರಿದವರೆ? ಅವರ ಪಾವಿತ್ರ್ಯವೆಂಬುದೆಲ್ಲ ಕೇವಲ ನಟನೆಯೆ?! 

ಈ ಆಲೋಚನೆ ಹುಟ್ಟಿದೊಡನೆ ಭಯ, ಉದ್ವೇಗ, ಸಂದೇಹ ಮುಂತಾದ 
ಹಲವಾರು ಭಾವಗಳು ಒಮ್ಮೆಗೇ ಒತ್ತರಿಸಿ ಬಂದು ಯೋಗೇಂದ್ರನ ಮೈ ಜುಮ್ಮೆಂದಿತು. 
ಎದೆಬಡಿತ ಹೆಚ್ಚಿತು. "ಇದನ್ನು ಪರೀಕ್ಷೆ ಮಾಡಿಯೇ ಬಿಡಬೇಕು. ನನ್ನ ವರ್ತನೆ ಅತ್ಯಂತ 
ಕಠೋರ, ಅಸಭ್ಯ ಎನಿಸಿಕೊಳ್ಳುತ್ತದೆ, ನಿಜ. ಆದರೂ ನಾನು ಸತ್ಯವನ್ನು ತಿಳಿಯಲೇಬೇಕು. 
ಎಷ್ಟು ಹೊತ್ತಾದರೂ ಸರಿಯೆ, ಕಾದುನೋಡುತ್ತೇನೆ' -- ಹೀಗೆಂದುಕೊಂಡು ಅಲ್ಲೇ 
ಬದಿಯಲ್ಲಿ ನಿಂತು, ನಹಬತ್‌ ಖಾನೆಯ ಬಾಗಿಲ ಕಡೆಗೇ ದಿಟ್ಟಿಸತೊಡಗಿದ. 

ಒಂದೆರಡು ನಿಮಿಷದಲ್ಲೇ ಅತ್ತ ಪಂಚವಟಿಯ ಕಡೆಯಿಂದ ಚಪ್ಪಲಿಯ ಚಟಪಟ 
ಸದ್ದು ಕೇಳಿಸಿತು. ಇದೇನಿದು? ಯೋಗೀಂದ್ರ ನೋಡುತ್ತಾನೆ. -- ಅಷ್ಟರಲ್ಲಿ ಶ್ರೀರಾಮ 
ಕೃಷ್ಣರು ಅವನೆದುರಿಗೇ ಬಂದು ನಿಂತಿದ್ದಾರೆ! ಲಜ್ಜೆ ಭಯಗಳಿಂದ ಅವನ ಗಂಟಲು 
ಒಣಗಿಹೋಯಿತು. ಶ್ರೀರಾಮಕೃಷ್ಣರು ಸಹಜವಾಗಿ ಕೇಳಿದರು, "ಏನಪ್ಪಾ, ಇಲ್ಲಿ ನಿಂತಿ 
ದ್ದೀಯಲ್ಲ?'' ಅವನೇನು ಉತ್ತರ ಕೊಟ್ಟಾನು? ಬಾಯಿಂದ ಶಬ್ದವೇ ಹೊರಡಲಿಲ್ಲ; 
ಸುಮ್ಮನೆ ನಡುಗುತ್ತ ನಿಂತ. ಆದರೆ ಅವನ ಮುಖವನ್ನು ನೋಡುತ್ತಲೇ ಶ್ರೀರಾಮಕೃಷ್ಣ 
ರಿಗೆ ಎಲ್ಲವೂ ತಿಳಿದುಹೋಯಿತು. ಕಿರುನಗೆ ನಗುತ್ತ ಅವನ ಬೆನ್ನು ತಟ್ಟಿ ಹೇಳಿದರು, 
""ಭೇಷ್‌! ಸಾಧುವನ್ನು ಹಗಲು ಮಾತ್ರವಲ್ಲ, ರಾತ್ರಿಯೂ ಪರೀಕ್ಷೆ ಮಾಡಿ ಆಮೇಲೆಯೇ 
ನಂಬಬೇಕು! ಏನೂ ಚಿಂತಿಸಬೇಡ, ಒಳ್ಳೆಯದೇ ಆಯಿತು. ಬಾ, ಮಲಗಿಕೊ.'' 

ಯೋಗೀಂದ್ರ ಮಾತಿಲ್ಲದೆ ಬಂದು ಮಲಗಿಕೊಂಡ. ಆದರೆ ತನ್ನ ಸಂಶಯಬುದ್ಧಿ 
ದುಡುಕುತನ, ಅವಿವೇಕಗಳನ್ನು ನೆನೆಸಿಕೊಳ್ಳುತ್ತ, ತಾನೆಂಥ ಅಪರಾಧವೆಸಗಿದೆ ಎಂದು 
ಭಾವಿಸುತ್ತ ಮತ್ತೆ ಅವನಿಗೆ ನಿದ್ರೆ ಹತ್ತಲಿಲ್ಲ. ಅನಂತರ ಅವನು ತನ್ನ ಅಪರಾಧಗಳಿಗೆಲ್ಲ 
ಪ್ರಾಯಶ್ಚಿತ್ತವಾಗಿಯೋ ಎಂಬಂತೆ ಸರ್ವಸ್ವವನ್ನೂ ಗುರುಚರಣಕ್ಕೆ ಅರ್ಪಿಸಿಕೊಂಡ. 


ಪತಿಸೇವಾ ನಿರತೆ 


ಶ್ರೀರಾಮಕೃಷ್ಣರು ತಮ್ಮ ಶಿಷ್ಯವರ್ಗವನ್ನು ಸಿದ್ಧಗೊಳಿಸುತ್ತ ಭಕ್ತಕೋಟಿಗೆ ದಾರಿ 
ತೋರುತ್ತ ತಮ್ಮ ಲೀಲಾಕಾರ್ಯವನ್ನು ಭರದಿಂದ ಸಾಗಿಸುತ್ತಿರುವಾಗ, ಅವರ ಸಹ 
ಧರ್ಮಿಣಿ-ಸಹಚಾರಿಣಿ ಶ್ರೀಶಾರದಾದೇವಿಯವರೂ ಅವರೊಂದಿಗೆ ಅದೇ ದಕ್ಷಿಣೇಶ್ವರದ 

ಹಬತ್‌ಖಾನೆಯಲ್ಲಿ ವಾಸವಾಗಿದ್ದಾರೆ; ವನಕುಸುಮದಂತೆ ತೆರೆಮರೆಯಿಂದಲೇ ಪರಿ 

ಮಳ ಬೀರುತ್ತ, ನಿಶ್ಶಬ್ದವಾಗಿ ತಮ್ಮ ಕರ್ತವ್ಯಗಳನ್ನು ನಡೆಸಿಕೊಂಡು ಬರುತ್ತಿದ್ದಾರೆ. ಆ 
ತೆರೆಯನ್ನು ಸರಿಸಿ ನೋಡಿದ ಹೊರತು ಅವರ ಆ ಜೀವನದ ಮಹಿಮೆ ಮಹತ್ವಗಳನ್ನು 
ಮನಗಾಣಲಾಗದು. 

ಶಾರದಾದೇವಿಯವರು, ಶಂಭುಮಲ್ಲಿಕ ತಮಗಾಗಿ ಕಟ್ಟಿಸಿಕೊಟ್ಟ ಮನೆಗೆ ಹೋಗಿ 
ವಾಸಿಸಲಾರಂಭಿಸಿದ್ದನ್ನು ಹಿಂದೆ ನೋಡಿದೆವು. ಇದು ಅವರು ಮೊದಲು ವಾಸವಾಗಿದ್ದ 
ನಹಬತ್‌ಖಾನೆಗಿಂತ ದೊಡ್ಡದೇನೋ ನಿಜವೇ; ಆದರೆ ಶ್ರೀರಾಮಕೃಷ್ಣರ ಕೋಣೆಯಿಂದ 
ಬಹಳ ದೂರ -ಸುಮಾರು ಹತ್ತು ನಿಮಿಷಗಳ ನಡಿಗೆ. ಇಲ್ಲಿ ಅವರೊಂದಿಗೆ” ಒಬ್ಬಳು 
ಪರಿಚಾರಿಕೆಯಿದ್ದಳು. ಕೆಲದಿನಗಳ ಮೇಲೆ ಹೃದಯನ ಹೆಂಡತಿಯೂ ಅವರನ್ನು ಜೊತೆ 
ಗೂಡಿಕೊಂಡಳು. ಶಾರದಾದೇವಿಯವರು ಇಲ್ಲಿ ಸುಮಾರು ಒಂದು ವರ್ಷ ಕಾಲ ವಾಸ 
ಮಾಡಿರಬಹುದು; ಅಷ್ಟರೊಳಗೆ ಶ್ರೀರಾಮಕೃಷ್ಣರು ತೀವ್ರ ಆಮಶಂಕೆಗೆ ಈಡಾಗಿ ನಿತ್ರಾಣ 
ರಾದರು. ಶಾರದಾದೇವಿಯವರು ಆ ದೂರದ ಮನೆಯಿಂದಲೇ ಓಡಾಡುತ್ತ ಪತಿಸೇವೆ 
ಯಲ್ಲಿ ನಿರತರಾದರು. ಈ ಬಗೆಯ ಸೇವೆ ಅವರಿಗೇ ಸಮಾಧಾನ ತರುವಂತಿರಲಿಲ್ಲ. ಆದರೆ 
ಬೇರೆ ದಾರಿಯಿಲ್ಲ. ಇದೇ ವೇಳೆಗೆ ವೃದ್ಧೆಯೊಬ್ಬಳು ಕಾಳೀ ದೇವಾಲಯಕ್ಕೆ ಬಂದು 
ಇಳಿದುಕೊಂಡಳು. ಇವಳು ಕಾಶಿಯಿಂದ ಬಂದವಳೆಂಬುದನ್ನು ಬಿಟ್ಟರೆ ಇವಳ ಬಗ್ಗೆ 
ಯಾರಿಗೂ ಹೆಚ್ಚಾಗಿ ತಿಳಿದಿರಲಿಲ್ಲ. ಈ ವೃದ್ಧೆ ಶ್ರೀರಾಮಕೃಷ್ಣರ ಅನಾರೋಗ್ಯಸ್ಥಿತಿಯನ್ನು 
ಕಂಡು ದುಃಖಿತಳಾಗಿ, ಅವರ ಶುಶ್ರೂಷೆ ಮಾಡಲು ತಾನಾಗಿಯೇ ಮುಂದಾದಳು. 
ಶಾರದಾದೇವಿಯವರು ದೂರದ ಮನೆಯಲ್ಲಿದ್ದುಕೊಂಡು ಪತಿಸೇವೆ ಮಾಡಲು ಪರ 
ದಾಡುತ್ತಿದ್ದ ಪರಿಯನ್ನು ಕಂಡು ಅವಳೆಂದಳು - ""ಇದೇನಮ್ಮಾ ಠಾಕೂರರು ಅಂಥ 
ಖಾಯಿಲೆ ಬಂದು ಮಲಗಿದ್ದಾರೆ, ನೀನು ಇಷ್ಟು ದೂರ ಇದ್ದರೆ ಆದೀತೆ ?' 

"ಆದರೆ ನಾನು ಈ ಮನೆಯನ್ನು ಬಿಟ್ಟು ಹೇಗೆ ಹೋಗಲಿ? ಇಲ್ಲಿ ನಮ್ಮ 
ಹೃದಯನ ಹೆಂಡತಿ ಒಬ್ಬಂಟಿಗಳಾಗುತ್ತಾಳಲ್ಲ!' 

""ಅಯ್ಯೋ, ಅವರು ಏನಾದರೂ ಮಾಡಿಕೊಳ್ಳಲಿ ಬಿಡು. ನಿನಗೆ ಇವರ ಆರೋಗ್ಯ 
ತಾನೆ ಮುಖ್ಯ? ಹೇಗೋ ಮಾಡಿ ಬಂದುಬಿಡು.'' 

ಆ ಮುದುಕಿಯ ಮಾತಿನ ತಥ್ಯತೆಯನ್ನು ಮನಗಂಡು ಶಾರದಾದೇವಿಯವರು 

ಪುನಃ ನಹಬತ್ತಿಗೆ ಬಂದುಬಿಟ್ಟರು. ಮತ್ತೆಂದೂ ಆ ಮನೆಗೆ ಹೋಗಲಿಲ್ಲ. ಹೀಗೆ, ಒಂದು 
ಮಹೋದ್ದೇಶವನ್ನು ನೆರವೇರಿಸಲೋಸುಗವೇ ಎಂಬಂತೆ ಬಂದ ಆ ಮುದುಕಿ ಕೆಲದಿನ 
ಗಳಲ್ಲೇ ಅಲ್ಲಿಂದ ನಿರ್ಗಮಿಸಿ ನಾಪತ್ತೆಯಾದಳು. 

ಈ ನಹಬತ್‌ಖಾನೆ* ಎಂಬುದು ಕೇವಲ ಎಂಟಡಿ ಉದ್ದಗಲದ ಕೊಠಡಿ. ಇದರ 
ಸುತ್ತಲೂ ನಾಲ್ಕಡಿ ಅಗಲದ ಜಗುಲಿಯಿದ್ದು ಅದನ್ನು ಬಿದಿರಿನ ತಡಿಕೆಯಿಂದ ಮರೆಮಾಡ 
ಲಾಗಿತ್ತು. ಈ ನಹಬತ್ತೆಂಬ "ಕಿಷ್ಕಿಂದೆ'ಯೇ ಶಾರದಾದೇವಿಯವರ "ವಾಸಗೃಹ'. ರಾಮೇ 
ಶ್ವರನ ಮಗಳು ಲಕ್ಷ್ಮಿಯೂ ಅನೇಕ ವರ್ಷ ಇಲ್ಲೇ ಅವರೊಂದಿಗೆ ವಾಸಿಸಿದಳು. ಸಮಸ್ತ 
ಪಾತ್ರೆ-ಪರಿಕರಗಳು, ಅಡಿಗೆ ಪದಾರ್ಥಗಳು - ಎಲ್ಲದರ ಉಗ್ರಾಣವೂ ಇದೇ. ಮತ್ತು 
ಯಾರಾದರೂ ಭಕ್ತೆಯರು ಬಂದರೆ, ಇಳಿದುಕೊಂಡರೆ ಅವರಿಗೂ ಇಲ್ಲೇ ಆಶ್ರಯ. 
ವರಾಂಡದ ಒಂದು ಪಕ್ಕದಲ್ಲಿ, ನಹಬತ್ತಿನ ಮೇಲ್ಗಡೆಯಿರುವ ಕೋಣೆಗೆ ಹೋಗಲು 
ಮೆಟ್ಟಿಲು ಸಾಲಿದೆ. ಈ ಮೆಟ್ಟಿಲಡಿಯ ಸಂದಿಯೇ "ಅಡಿಗೆ ಮನೆ'. ಎಷ್ಟೋ ದಿನ 
ಕಲ್ಕತ್ತದಿಂದ ಬರುತ್ತಿದ್ದ ಭಕ್ತರು ದಕ್ಷಿಣೇಶ್ವರದಲ್ಲೇ ಊಟ ಮಾಡುತ್ತಿದ್ದರು. ಅವರಿಗೆಲ್ಲ 
ಬಗೆಬಗೆಯ ಅಡಿಗೆ ಮಾಡಿಹಾಕುವ ಜವಾಬ್ದಾರಿ ಶಾರದಾದೇವಿಯವರದೇ. ಭಕ್ತರ ಸಂಖ್ಯೆ 
ಹೆಚ್ಚುತ್ತ ಬಂದಂತೆ ಅಡಿಗೆ ಕೆಲಸವೂ ಹೆಚ್ಚಾಯಿತು. ಕೆಲವೊಮ್ಮೆ ದಿನಕ್ಕೆ ಏಳೆಂಟು ಡಿ 
ಹಿಟ್ಟಿನಷ್ಟು ಚಪಾತಿಯೇ ಬೇಕಾಗುತ್ತಿತ್ತು !ಮುಂದೆ ಇನ್ನೊಂದಿಬ್ಬರು ಸ್ತ್ರೀಯರು ಶಾರದಾ 
ದೇವಿಯವರ ಆಪ್ತ ಭಕ್ತೆಯರಾಗಿ, ಎಲ್ಲ ರೀತಿಯಲ್ಲೂ ಸೇವೆ ಸಲ್ಲಿಸಿದರು. ಏನೇ ಆದರೂ 
ಶಾರದಾದೇವಿಯವರಿಗಂತೂ ಸದಾ ಕೆಲಸ ತಪ್ಪಿದ್ದೇ ಇಲ್ಲ. ಸಾಲದ್ದಕ್ಕೆ ಆ ಕೋಣೆಯ 
ಬಾಗಿಲೋ ತೀರ ಚಿಕ್ಕದು. ಎಷ್ಟೋ ಸಲ ಅವಸರದಲ್ಲಿ ಓಡಾಡುವಾಗ ಬಾಗಿಲದಾರಂದಕ್ಕೆ 
ಅವರ ತಲೆ ಬಡಿದು ರಕ್ತ ಬಂದದ್ದೂ ಉಂಟು. ಆದರೆ ಬರಬರುತ್ತ ಅದೇ ರೂಢಿಯಾಗಿ, 
ಬಾಗಿಲ ಬಳಿ ಬರುತ್ತಿದ್ದಂತೆಯೇ ಅವರ ತಲೆ ತಾನಾಗಿಯೇ ಬಗ್ಗುತ್ತಿತ್ತು. ಅವರಿಗಾಗಿ ಅಲ್ಲಿ 
ಒಂದು ಬಚ್ಚಲುಮನೆಯೂ ಇರಲಿಲ್ಲ. ಸ್ನಾನಕ್ಕೆ ಗಂಗಾ ಫಟ್ಟವೇ ನಟ್ಟಿ ! ನಸುಕಿನಲ್ಲಲ್ಲದೆ 
ಬೇರೆ ವೇಳೆಯಲ್ಲಿ ಸ್ನಾನ ಮಾಡುವುದಿರಲಿ, ಮುಖ ತೊಳೆಯಬೇಕೆಂದರೂ ಕಷ್ಟ. 
ಏಕೆಂದರೆ ಅವರದು ಅಂತಹ ಲಜ್ಜಾಸ್ವಭಾವ. ಜನರು ಓಡಾಡುವ ವೇಳೆಯಲ್ಲಿ ಆಚೆ ಕೂಡ 
ಬರುತ್ತಿದ್ದವರಲ್ಲ ಅವರು. ಆದ್ದ ರಿಂದ ದಿನದ ಬಹು ವೇಳೆಯನ್ನು ಕೋಣೆಯೊಳಗೇ 
ಕಳೆಯಬೇಕಾಗಿತ್ತು. 

ಹೀಗೆ, ಶಾರದಾದೇವಿಯವರಿಗೆ ಲಭ್ಯವಾದದ್ದು ಉಸಿರು ಕಟ್ಟುವ ಇಕ್ಕಟ್ಟಿನ ಸ್ಥಳ, 
ಮೈಮುರಿಯುವ ದುಡಿತ. ಅದರಲ್ಲೇ ಅವರು ಯಾವ ರೀತಿಯ ಜೀವನ ನಡೆಸಿದರೆಂದು 
ನೋಡಿದರೆ ಅತ್ಯಾಶ್ಚರ್ಯವಾಗದಿರದು. ಅವರು ಪ್ರತಿದಿನ ಬೆಳಗ್ಗೆ ಮೂರು ಗಂಟೆಗೆಲ್ಲ 
-- ಸುತ್ತಮುತ ಲಿನ ಜನ ಕಣ್ಣೆ ರೆಯುವುದಕ್ಕೆ ಮೊದಲೇ -- ಎದ್ದು, ಗಂಗೆಯಲ್ಲಿ 





* ಕಾಳೀಮಂದಿರದ ಆವರಣದಲ್ಲಿ ಎರಡು ನಹಬತ್ತು ಗಳಿದ್ದು, ಒಂದು, ದೇವಾಲಯದ ದಕ್ಷಿಣದ 
ಮೂಲೆಯಲ್ಲೂ ಮತ್ತೊಂದು ಉತ್ತರದ ಮೂಲೆಯಲ್ಲೂ ಇಷ್ಟಾ ಇನ್ರಗಳಲ್ಲಿ ಶ್ರೀರಾಮಕೃಷ್ಣರ ಕೋಣೆಗೆ 
ಸಮೀಪವಿದ್ದ ಉತ್ತರ ದಿಕ ನ ನಹಬತ್ತ, ನಲ್ಲೇ ಶ್ರಿ ಶ್ರೀಶಾರದಾದೇವಿಯವರೂ,, ಹಿಂದೆ ಚಂದ್ರಮಣ। ದೇವಿಯೂ 


ವಾಸವಾಗಿದ್ದು ದು, ಸುತ _೦ದು ನಹಬತ ತನ್ನು » ಮಂಗಳವಾದ್ಯಗಳನ್ನು ಮೂಗು ಉದೇಶಕಾು ಸಗಿಯೇ 
ಬಳಸಲಾಗುತ್ತಿ ತ್ತು | 

ಮಿಂದು ಬಂದು ಧ್ಯಾನಕ್ಕೆ ಕುಳಿತುಕೊಳ್ಳುತ್ತಿದ್ದರು. ಬೆಳಕು ಹರಿಯುವ ಹೊತ್ತಿಗೆ ಧ್ಯಾನ 
ನಿಲ್ಲಿಸಿ ಕೆಲವು ಸುವ ಕೆಲಸಗಳನ್ನು ಮುಗಿಸಿ ಪುನಃ ಪೂಜೆ ಜಪ ಧ್ಯಾನಗಳಲ್ಲಿ 
ನಿರತರಾಗುತ್ತಿದ್ದರು. ಅನಂತರ ಅಡಿಗೆ ಕೆಲಸ, ಆಮೇಲೆ ಅವಕಾಶ ದೊರೆತರೆ ಶ್ರೀರಾಮ 
ಕೃಷ್ಣರ ಸ್ನಾನಕ್ಕೆ ಮೊದಲು ಅವರ ಮೈಗೆ ಎಣ್ಣೆ ಹಚ್ಚುತ್ತಿದ್ದರು. ಅವರು ಸ್ನಾನ ಮುಗಿಸು 
ವಷ್ಟರಲ್ಲ ಅವರಿಗಾಗಿ ಕೆಲವು ಬೀಡಗಳನ್ನು ಕಟ್ಟುತ್ತಿದ್ದರು. ಸುಮಾರು ಹತ್ತೂವರೆಯ 
ಹೊತ್ತಿಗೆ ಶ್ರೀರಾಮಕೃಷ್ಣರ ಊಟ. ನಹಬತ್ತಿನಿಂದ ಒಂದು ತಟ್ಟೆಯಲ್ಲಿ ಊಟ ಬಡಿಸಿ 
ಕೊಂಡು ಅವರ ಕೋಣೆಗೆ ಹೋಗುತ್ತಿದ್ದರು. ಅವರು ಊಟಕ್ಕೆ ಕುಳಿತಾಗ ಶಾರದಾದೇವಿ 
ಯವರು ಬೇಕೆಂದೇ ಏನಾದರೊಂದು ವಿಷಯವನ್ನೆತ್ತಿ ಮಾತನಾಡಿಸುತ್ತ, ಅವರ ಮನಸ್ಸು 
ಅಂತರ್ಮುಖವಾಗದಂತೆ ನೋಡಿಕೊಳ್ಳುತ್ತಿದ್ದರು. ಇಲ್ಲದಿದ್ದರೆ ಅವರು ಇದ್ದಕ್ಕಿದ್ದಂತೆ 
ಸಮಾಧಿಗೇರಿಬಿಡುತ್ತಿದ್ದರು. ಹಾಗಾಗಿಬಿಟ್ಟರೆ, ಹೊಟ್ಟೆಗೆ ಬೀಳುತ್ತಿದ್ದ ಅಲ್ಪಾಹಾರಕ್ಕೂ 
ಖೋತಾ! ಮತ್ತು, ಅವರ ಮನಸ್ಸು ಸಮಾಧಿಸ್ಥವಾಗದಂತೆ ತಡೆದು ಬಾಹ್ಯ ಜಗತ್ತಿನತ್ತ 
ಸೆಳೆದಿರಿಸುವ ಸಾಮರ್ಥ್ಯ ಶಾರದಾದೇವಿಯವರಿಗೆ ಮಾತ್ರ ಇತ್ತು. 

ಅಪರಾಹ್ನ ಒಂದು ಗಂಟೆಯ ಮೇಲೆ ಅವರು ತಾವೂ ಊಟ ಮಾಡಿ ಸ್ವಲ್ಪ 
ವಿಶ್ರಾಂತಿ ಪಡೆಯುತ್ತಿದ್ದರು. ಆಮೇಲೆ, ಜನಸಂಚಾರವಿಲ್ಲದ ಸಮಯದಲ್ಲಿ ಕೆಲಕಾಲ 
ಕೋಣೆಯ ಮುಂದಿನ ಮೆಟ್ಟಿಲ ಮೇಲೆ ಬಿಸಿಲಿನಲ್ಲಿ ಕೂದಲೊಣಗಿಸುತ್ತ ಕುಳಿತುಕೊಳ್ಳು 
ತ್ತಿದ್ದರು, ಇಲ್ಲವೆ ಸ್ವಲ್ಪಹೊತ್ತು ಅತ್ತಿತ್ತ ಹೋಗಿಬರುತ್ತಿದ್ದರು. ಸಂಜೆಯ ವೇಳೆಗೆ ಕೈಕಾಲು 
ಮುಖ ತೊಳೆದು ಶುಚಿರ್ಭೂತರಾಗಿ, ದೇವರ ಮುಂದೆ ಧೂಪ ದೀಪ ಊದಿನಕಡ್ಡಿ 
ಹಚ್ಚಿಟ್ಟು ಜಪಧ್ಯಾನದಲ್ಲಿ ನಿರತರಾಗುತ್ತಿದ್ದರು. ರಾತ್ರಿಯ ಅಡಿಗೆ ಮಾಡಿ ಎಲ್ಲರಿಗೂ 
ಬಡಿಸಿ, ಅನಂತರ ತಾವೂ ಊಟ ಮಾಡಿ ಸ್ವಲ್ಪ ಹೊತ್ತಿಗೆ ಮಲಗಿಕೊಳ್ಳುತ್ತಿದ್ದರು. ಇದು 
ಅವರ ಸಾಮಾನ್ಯ ದಿನಚರಿ. ಆದರೆ ಭಕ್ತರ ಸಂಖ್ಯೆ ಹೆಚ್ಚಾಗಿದ್ದ ದಿನಗಳಂದು ಅವರ ಕೆಲಸ 
ಇನ್ನಷ್ಟು ಹೆಚ್ಚಾಗುತ್ತಿ ತ್ತು. 

ಶಾರದಾದೇವಿಯವರು ನಡೆಸುತ್ತಿದ್ದುದು ಇಂಥ ಕಷ್ಟಕರ ಜೀವನ. ಮೇಲ್ನೋಟಕ್ಕೆ 
ಸಾಮಾನ್ಯವೆಂಬಂತೆ ತೋರುವ ಜೀವನ, ಆದರೆ ಅವರು ಯಾವ ಭಾವದಿಂದ ಬಾಳ್ವೆ 
ನಡೆಸಿದರೆಂಬುದನ್ನು ಗಮನಿಸಿದಾಗ ಮಾತ್ರ ಅದರ ಅಸಾಮಾನ್ಯತೆಯೇನೆಂಬುದು ಅರಿ 
ವಾದೀತು. ತಮ್ಮ ಈ ಎಲ್ಲ ಅನನುಕೂಲತೆ, ಶ್ರಮಗಳಿಗಾಗಿ ಅವರು ಒಂದು ದಿನವೂ 
ಬೇಸರಿಸಿದವರಲ್ಲ. ತಮ್ಮ ಪ್ರತಿಯೊಂದು ಕಾರ್ಯವೂ ಶ್ರೀರಾಮಕೃಷ್ಣರಿಗೆ ಸಲ್ಲುವ 
ಕೈಂಕರ್ಯ ಎಂಬ ಭಾವವನ್ನು ಸದಾ ಮನದಲ್ಲಿ ತುಂಬಿಕೊಂಡದ್ದರಿಂದ ಅವರಿಗೆ ಕಷ್ಟವೆಂದ 
ರೇನೆಂದೇ ಗೊತ್ತಾಗಲಿಲ್ಲವಂತೆ! ಮಾತ್ರವಲ್ಲ, ಅವು ತಮ್ಮ ಜೀವನದ ಅತ್ಯಂತ ಆನಂದದ 
ದಿನಗಳು ಎಂದು ಅವರೇ ಮುಂದೆ ಹೇಳಿಕೊಳ್ಳುತ್ತಾರೆ. 

ಆದರೆ ಸ್ವತಃ ಶ್ರೀರಾಮಕೃಷ್ಣರಿಗೆ ತಮ್ಮ ಸತಿಯ ಈ ಕಷ್ಟಸುಖಗಳ ಪರಿಚಯವಿರ 
ಲಿಲ್ಲವೆ? ಇತ್ತು. ಮಾತ್ರವಲ್ಲ, ಸತಿಯ ದಿನಚರಿಯ ಪ್ರತಿಯೊಂದು ವಿವರವನ್ನೂ ಅರಿ 
'ತಿದ್ದರು; ಅವರ ಯೋಗಕ್ಷೇಮವನ್ನು ಸದಾ ಗಮನದಲ್ಲಿಟ್ಟುಕೊಂಡು ತಮ್ಮಿಂದ 
ಸಾಧ್ಯವಿದ್ದುದನ್ನೆಲ್ಲ ಮಾಡುತ್ತಿದ್ದರು; ಅವರು ಸದಾ ಸಂತೋಷದಿಂದಿರುವಂತೆ ನೋಡಿ 
ಕೊಳ್ಳುತ್ತಿದ್ದರು. 

ಇವೆಲ್ಲ ಸರಿ; ಆದರೆ ಶಾರದಾದೇವಿಯವರ ಪಾಲಿಗೆ ಒಂದೇ ಒಂದು ಕೊರತೆ. 
ಅದೇನೆಂದರೆ ತಮ್ಮ ಮನಸ್ತ್ಪೃಪ್ತಿಯಾಗುವಂತೆ ಪತಿದರ್ಶನ ಮಾಡುವ, ಪತಿಸಾನ್ನಿಧ್ಯ 
ದಲ್ಲಿರುವ, ಪತಿಸೇವೆ ಗೈಯುವ ಸೌಭಾಗ್ಯ ಅವರಿಗಿಲ್ಲದುದು. ಅವರ ನಹಬತ್‌ ಖಾನೆ 
ಯಿದ್ದುದು ಶ್ರೀರಾಮಕೃಷ್ಣರ ಕೋಣೆಯಿಂದ ಕೇವಲ ಇಪ್ಪತ್ತೈದು ಹೆಜ್ಜೆ ದೂರದಲ್ಲಿ. 
ಆದರೂ ಕೆಲವೊಮ್ಮೆ ಎಷ್ಟೋ ದಿನಗಳವರೆಗೆ -- ಇನ್ನು ಕೆಲವೊಮ್ಮೆ ಒಂದೆರಡು 
ತಿಂಗಳವರೆಗೂ -. ಪತಿಯನ್ನು ಸರಿಯಾಗಿ ನೋಡಲೂ ಅವಕಾಶವಾಗುತ್ತಿರಲಿಲ್ಲ! 
ಏಕೆಂದರೆ, ಭಕ್ತರ ಸಂಖ್ಯೆ ಅಷ್ಟೊಂದು ಹೆಚ್ಚಿಬಿಟ್ಟಿತ್ತು. ಅತ್ಯಂತ ಲಜ್ಜಾಸ್ವಭಾವದ ಶಾರದಾ 
ದೇವಿಯವರಿಗೆ ಅಷ್ಟೊಂದು ಜನಗಳ ಎದುರಿನಲ್ಲಿ ಓಡಾಡುವುದಾಗಲಿ, ಪತಿಯೊಂದಿಗೆ 
ಸಲ್ಲಾಪ ಮಾಡುವುದಾಗಲಿ, ಬಹುಶಃ ಊಹೆಗೂ ಮೀರಿದ್ದು. ಆ ದಿನಗಳಲ್ಲಿ ಸ್ತ್ರೀಯರು 
ಹೆಚ್ಚಾಗಿ ಜನರೆದುರಿಗೆ ಕಾಣಿಸಿಕೊಳ್ಳುವುದನ್ನು ತಡೆಗಟ್ಟುವ “ಪರದಾ' ಪದ್ಧತಿ ಬಹಳಷ್ಟು 
ರೂಢಿಯಲ್ಲಿತ್ತು. ಶಾರದಾದೇವಿಯವರು ತಮ್ಮ ಕೆಲವು ಭಕ್ತೆಯರಂತೆ ದಿಟ್ಟೆಯಾಗಿದ್ದಿ 
ದ್ದರೆ ಅವರಂತೆಯೇ ಓಡಾಡಿಕೊಂಡಿರಬಹುದಾಗಿತ್ತು. ಆದರೆ ಅವರದು ಸಹಜವಾಗಿಯೇ 
ಸಂಕೋಚ ಪ್ರವೃತ್ತಿ; ಮೇಲಾಗಿ ಹಳ್ಳಿಯಲ್ಲೇ ಹುಟ್ಟಬೆಳೆದು ನಗರಕ್ಕೆ ಬಂದವರು. ಆದ್ದ 
ರಿಂದ ಅವರಿಗೆ ಅದು ಸಾಧ್ಯವಿರಲಿಲ್ಲ. ಅಲ್ಲದೆ ಶ್ರೀರಾಮಕೃಷ್ಣರು ಕೂಡ ಅವರ ಈ ಲಜ್ಜಾ 
ಗುಣವನ್ನು ಬಹಳವಾಗಿ ಮೆಚ್ಚಿಕೊಂಡು ಅನೇಕ ಸಂದರ್ಭಗಳಲ್ಲಿ ಅವರನ್ನು ಕೊಂಡಾಡು 
ತ್ತಿದ್ದರು. 

ಸಾಮಾನ್ಯವಾಗಿ, ಊಟ ಕೊಡುವ ನೆಪದಲ್ಲಾದರೂ ಅವರಿಗೆ ನಿತ್ಯವೂ ಸ್ವಲ್ಪ 
ಹೊತ್ತು ಶ್ರೀರಾಮಕೃಷ್ಣರ ಸಾನ್ನಿಧ್ಯ ಲಭ್ಯವಾಗುತ್ತಿತ್ತು. ಆದರೆ ಆಗಾಗ ಯಾರಾದರೂ 
ಭಕ್ತೆಯರು ಆ ಕೆಲಸವನ್ನು ತಾವೇ ವಹಿಸಿಕೊಂಡು, ಅವರನ್ನು ಆ ಭಾಗ್ಯದಿಂದಲೂ . 
ವಂಚಿತರನ್ನಾಗಿಸುತ್ತಿದ್ದರು. ಆಗ ಅವರು ತಮಗೆ ತಾವೇ ಹೀಗೆ ಸಮಾಧಾನ ಹೇಳಿಕೊಳ್ಳು 
ತ್ತಿದ್ದರು: ""ಹೋಗಲಿ ಬಿಡು, ಅವರನ್ನು ಪ್ರತಿದಿನ ನೋಡುವಷ್ಟು ಪುಣ್ಯ ಮಾಡಿದ್ದೀ 
ಯೇನು ನೀನು?'' 

ಆದರೆ ಭಕ್ತಕೋಟಿ ಶ್ರೀರಾಮಕೃಷ್ಣರನ್ನು ಮುತ್ತಿ, ಅವರ ಅಮೃತಮಯ ನುಡಿ 
ಗಳನ್ನೂ ಮಧುರ ಕೀರ್ತನೆಗಳನ್ನೂ ಆಲಿಸುತ್ತ, ಅವರ ಆನಂದಮಯ ನರ್ತನವನ್ನು 
ನೋಡುತ್ತ ಆನಂದವನ್ನೇ ಸೊರೆಗೊಳ್ಳುತ್ತಿರುವಾಗ, ತಾವೂ ಆ ದಿವ್ಯಾನಂದವನ್ನು 
ಸವಿಯಬೇಕೆಂಬ ಹಂಬಲ ಶಾರದಾದೇವಿಯವರಲ್ಲಿ ಉಂಟಾಗದಿದ್ದೀತೆ? ಶ್ರೀರಾಮಕೃಷ್ಣ 
ರಿಗೂ ತಮ್ಮ ಪತ್ನಿಯ ಮನದಾಸೆ ತಿಳಿಯದ್ದೇನಲ್ಲ. ಆದ್ದರಿಂದ, ಶಾರದಾದೇವಿಯವರು 
ನಹಬತ್ತಿನಿಂದಲೇ ತಮ್ಮನ್ನು ನೋಡುವಂತಾಗಲೆಂದು ತಮ್ಮ ಕೋಣೆಯ ಉತ್ತರದ : 
ಬಾಗಿಲನ್ನು ತೆರೆದೇ ಇರಿಸುತ್ತಿದ್ದರು. ಶಾರದಾದೇವಿಯವರು ತಮ್ಮ ಕೊಠಡಿಯನ್ನು 
ಮರೆಮಾಡಿದ್ದ ತಡಿಕೆಯ ಹಿಂದೆ ನಿಂತು, ಅದರ ತೂತಿನಿಂದ ಸಾಧ್ಯವಾದಷ್ಟನ್ನು ನೋಡಿ, 
ಕೇಳಿ ಆನಂದಿಸುತ್ತಿದ್ದರು. ಅವರ ಜೊತೆಯಲ್ಲಿದ್ದ ಲಕ್ಷ್ಮಿಗೂ ಇದೇ ಮಾರ್ಗ. ಆದರೆ 
ತಡಿಕೆಯ ಆ ಸಣ್ಣ ತೂತುಗಳಿಂದ ನೋಡಿ ತೃಪ್ತಿಯಾಗುವುದುಂಟೆ? ಆದ್ದರಿಂದ ಅದು 
ದಿನದಿನಕ್ಕೆ ದೊಡ್ಡದಾಗುತ್ತ ಬಂದಿತು. ಇದನ್ನು ಗಮನಿಸಿದ ಶ್ರೀರಾಮಕೃಷ್ಣರು ಒಮ್ಮೆ 
ರಾಮಲಾಲನನ್ನು ಕರೆದು ತೋರಿಸುತ್ತ ತಮಾಷೆ ಮಾಡಿದರು: 

""ಓರಾಮಲಾಲ್‌, ನಿನ್ನ ಚಿಕ್ಕಮ್ಮನ ಏಕಾಂತವಾಸಕ್ಕೆ ಭಂಗಬರುವ ಹಾಗಿದೆ! ಅಲ್ಲಿ 
ನೋಡು! ತಡಿಕೆಯ ತೂತು ದೊಡ್ಡದಾಗುತ್ತಿದೆ!'' 

ಆಗ ರಾಮಲಾಲ, "“ಇದಕ್ಕೆಲ್ಲ ನೀವೇ ಕಾರಣ. ಈ ಬಾಗಿಲನ್ನು ತೆರೆದಿಡುವುದು 
ಯಾಕೆ ಮತ್ತೆ? ಅದಕ್ಕೇ ಹೀಗೆಲ್ಲ ಆಗುತ್ತಿದೆ'' ಎಂದು ಹೇಳಿ ಆ ಬಾಗಿಲನ್ನು ಮುಚ್ಚಲು 
ಹೋದ. ಆಗ ಶ್ರೀರಾಮಕೃಷ್ಣರು ಮುಗುಳ್ನಗುತ್ತ ಹೇಳಿದರು: ""ಮುಚ್ಚಬೇಡ ಮುಚ್ಚ 
ಬೇಡ, ತೆರೆದೇ ಇರಲಿ.'' 

ನಹಬತ್ತಿನ ಸುತ್ತಲೂ ತಡಿಕೆಯಿದ್ದುದರಿಂದ ಶ್ರೀರಾಮಕೃಷ್ಣರು ಅದನ್ನು ಹಾಸ್ಯ 
ವಾಗಿ "ಪಂಜರ' ಎಂದು ಕರೆಯುತ್ತಿದ್ದರು. ಮತ್ತು ಲಕ್ಷ್ಮಿಯನ್ನೂ ಶಾರದಾದೇವಿಯವ 
ರನ್ನೂ "ಪಂಜರದ ಗಿಳಿಗಳು' ಎನ್ನುತ್ತಿದ್ದರು. ಕೆಲವೊಮ್ಮೆ ರಾಮಲಾಲನ ಕೈಯಲ್ಲಿ 
ದೇವಾಲಯದ ಪ್ರಸಾದ ಕಳಿಸಿಕೊಡುತ್ತ, ""ಇಗೋ, ಆ ಪಂಜರದಲ್ಲಿ ಎರಡು ಗಿಳಿಗಳಿವೆ 
ಯಲ್ಲ, ಅವಕ್ಕೂ ಸ್ವಲ್ಪ ಹಣ್ಣು-ಕಾಳು ಹಾಕಿಬಿಟ್ಟು ಬಾ'' ಎನ್ನುತ್ತಿದ್ದರು. ಹೊಸದಾಗಿ 
ಬಂದ ಭಕ್ತರು -- ಅವರಲ್ಲಿ ಮಹೇಂದ್ರನಾಥ ಗುಪ್ತನೂ ಒಬ್ಬ -- ಇದನ್ನು ಕೇಳಿ 
ನಿಜವಾಗಿಯೂ ಅಲ್ಲೆರಡು ಗಿಳಿಗಳಿವೆಯೆಂದೇ ಭಾವಿಸಿದ್ದರು! 

ಆದರೆ ಈ "ಪಂಜರ'ದ ವಾಸ ಆರೋಗ್ಯಕ್ಕೆ ಒಳ್ಳೆಯದಲ್ಲ ಎಂಬುದು ಶ್ರೀರಾಮ 
ಕೃಷ್ಣರಿಗೆ ತಿಳಿಯದ್ದೇನಲ್ಲ. ನಿಜಕ್ಕೂ ಆ ತಡಿಕೆಯ ತೂತಿನ ಮೂಲಕ ಇಣಿಕಿ ನೋಡುತ್ತ 
ಬಹಳ ಹೊತ್ತು ನಿಂತೇ ಇರುತ್ತಿದ್ದುದರಿಂದ ಶಾರದಾದೇವಿಯವರಿಗೆ ಸಂಧಿವಾತವೇ 
ಬಂದಿತ್ತು. ಆದ್ದರಿಂದ ಶ್ರೀರಾಮಕೃಷ್ಣರು ಅವರಿಗೆ ಆಗಾಗ ಹೊರಗೆ ಹೋಗಿ ಅಡ್ಡಾಡಿ 
ಬರುವಂತೆ ಹೇಳಿದ್ದರು. ಲಕ್ಷ್ಮಿ ತಮ್ಮ ಜೊತೆಗಿದ್ದಾಗ ಅವರು ಹಾಗೆ ಹೋಗಲು ಹೆಚ್ಚು 
ಸಂಕೋಚ ಪಡುತ್ತಿರಲಿಲ್ಲ. ಆಕೆ ಊರಿನಲ್ಲಿಲ್ಲದ ದಿನಗಳಲ್ಲಿ, ಶ್ರೀರಾಮಕೃಷ್ಣರು ಮಧ್ಯಾಹ್ನ 
ತಾವೇ ಹೊರಗೆ ಹೋಗಿ ನೋಡಿ ಜನಸಂಚಾರವಿಲ್ಲದ್ದನ್ನು ಖಚಿತಪಡಿಸಿಕೊಂಡು ಬಂದು, 
"ಈಗ ಹೋಗು, ಸ್ವಲ್ಪ ತಿರುಗಾಡಿಕೊಂಡು ಬಾ'' ಎಂದು ಹೊಡಡಿಸುತ್ತಿದ್ದರು. 

ಈ ದಿವ್ಯ ದಂಪತಿಗಳು ಪರಸ್ಪರರೊಂದಿಗೆ ಮಾತಿನ ಸಂಪರ್ಕ ಇಟ್ಟುಕೊಂಡಿರದಿ 
ದ್ಹಾಗ್ಯೂ ಅನಿರ್ವಚನೀಯ ಪ್ರೇಮಬಂಧನವೊಂದು ಅವರನ್ನು ಸದಾ ಜೊತೆಯಾಗಿರಿ 
ಸಿತ್ತು. ಆ ಪ್ರೇಮದ ಅಭಿವ್ಯಕ್ತಿಗೆ ಮಾತುಗಳ ಅಗತ್ಯವೂ ಇರಲಿಲ್ಲ. ಈ ಅಲೌಕಿಕ 
ಸಂಬಂಧವನ್ನು ಗುರುತಿಸಿದ ಗೌರೀ ಮಾ ಎಂಬ ಭಕ್ತೆ ಒಮ್ಮೆ ಅಚ್ಚರಿಯಿಂದ ಉದ್ಗರಿಸು 
ತ್ತಾಳೆ: ""ಅಲ್ಲಾ, ಇವರಿಬ್ಬರೂ ಇಷ್ಟು ಸನಿಹದಲ್ಲಿದ್ದರೂ ತಿಂಗಳುಗಟ್ಟಲೆ ಒಬ್ಬರ 
ನ್ನೊಬ್ಬರು ನೋಡಲೂ ಸಾಧ್ಯವಾಗಿರುವುದಿಲ್ಲ. ಆದರೂ ಇವರಿಬ್ಬರ ನಡುವಣ ಪ್ರೀತಿ 
ವಿಶ್ವಾಸ ಅದೆಷ್ಟು ಅಗಾಧ!'' 


ಎ೫ 

ಶ್ರೀರಾಮಕೃಷ್ಣರು ಸದಾ ಭಗವದ್ಭಾವದಲ್ಲೇ ಮುಳುಗಿರುತ್ತಿದ್ದವರು. ಆದರೂ 
ಅವರು ತಮ್ಮ ಪತ್ನಿಯ ಮೇಲಿರಿಸಿದ್ದ ಕಾಳಜಿ, ಪ್ರೀತಿ ಮತ್ತು ಗೌರವ ಎಷ್ಟು ಉತ್ಕಟ 
ವಾಗಿತ್ತೆಂಬುದಕ್ಕೆ ಅವರ ಒಂದೊಂದು ಪುಟ್ಟ ಮಾತೂ ಕೃತಿಯೂ ನಿದರ್ಶನವಾಗಿತ್ತು. 
ಒಮ್ಮೆ ಶಾರದಾದೇವಿಯವರಿಗೆ ತಲೆನೋವು ಬಂದಿತ್ತು. ಅದನ್ನು ತಿಳಿದಾಗ ಶ್ರೀರಾಮ 
ಕೃಷ್ಣರ ಚಡಪಡಿಕೆ ಹೇಳತೀರದು. ಆ ದಿನ ಅವರು ಬಾರಿಬಾರಿಗೂ ರಾಮಲಾಲನನ್ನು 
ಕೂಗಿ, ""ಓ ರಾಮಲಾಲ್‌, ಅವಳಿಗೆ ಯಾಕಾದರೂ ಬಂದಿರಬಹುದು ಆ ತಲೆನೋವು ?' 
ಎಂದು ಕಳಕಳಿಯಿಂದ ಕೇಳುತ್ತಿದ್ದರು. 

ತಮ್ಮನ್ನು ಶ್ರೀರಾಮಕೃಷ್ಣರು ಎಷ್ಟು ಗೌರವ-ಸಭ್ಯತೆಗಳಿಂದ ಕಾಣುತ್ತಿದ್ದರು 
ಎನ್ನುವ ಬಗ್ಗೆ ಶಾರದಾದೇವಿಯವರು ಮುಂದೊಮ್ಮೆ ಹೇಳುತ್ತಾರೆ: ""ನಿಜಕ್ಕೂ ನಾನು 
ತುಂಬ ಭಾಗ್ಯವಂತೆ. ನನ್ನ ಪತಿ ನನ್ನನ್ನೆಂದೂ "ತುಇ' ಅಂತ ಕೂಡ ಸಂಬೋಧಿಸಿದವರಲ್ಲ; 
ಅವರು ನನ್ನನ್ನು ಒಂದು ಹೂವಿನಿಂದಲೂ ಹೊಡೆದು ನೋಯಿಸಿದವರಲ್ಲ.'' 

ಈ ಸಂದರ್ಭದಲ್ಲಿ ಒಂದು ಅಂಶವನ್ನು ಗಮನಿಸಬೇಕಾಗುತ್ತದೆ. ಹಿಂದಿ ಭಾಷೆ 
ಯಂತೆಯೇ ಬಂಗಾಳಿಯಲ್ಲಿ ಮೂರು ವರ್ಗದ ಸಂಬೋಧನೆ ರೂಢಿಯಲ್ಲಿದೆ -- 
"ತುಣಇ', "ತುಮಿ' ಮತ್ತು "ಆಪನಿ', ಇವು ಕ್ರಮವಾಗಿ ಕನ್ನಡದ "ನೀನು', "ನೀವು' ಮತ್ತು 
"ತಾವು' ಎಂಬ ಪ್ರಯೋಗಗಳಿಗೆ ಸಂವಾದಿಯಾಗುತ್ತವೆ. ಸೇವಕರನ್ನೂ ಮಕ್ಕಳನ್ನೂ 
ಕರೆಯುವಾಗ "ತುಣಿ; ಸ್ನೇಹಿತರಿಗೆ, ಸಮಾನಸ್ಕಂಧರಿಗೆ “ತುಮಿ'; ಗುರುಹಿರಿಯರಿಗೆ 
ಗೌರವಾನ್ವಿತರಿಗೆ "ಆಪನಿ'. ಗಂಡಂದಿರು ತಮ್ಮ ಹೆಂಡಂದಿರನ್ನಂತೂ "ತುಇ' ಎಂದೇ 
ಕರೆಯುವುದು. ಆದರೆ ಶ್ರೀರಾಮಕೃಷ್ಣರು ಮಾತ್ರ ತಮ್ಮ ಪತ್ನಿಯನ್ನೆಂದೂ ಹಾಗೆ ಕರೆದವ 
ರಲ್ಲ. ಅದರಲ್ಲೂ ಪತಿಪತ್ನಿಯರ ವಯಸ್ಸಿನಲ್ಲಿ ಅಷ್ಟೊಂದು ಅಂತರ ! ಹಾಗಿರುವಾಗ 
ಅವರು ಶಾರದಾದೇವಿಯವರನ್ನು "ತುಣಇ' ಎಂದು ಸಂಬೋಧಿಸಿದ್ದರೆ ಯಾರೂ ತಪ್ಪೆಣಿ 
ಸಲು ಸಾಧ್ಯವಿರಲಿಲ್ಲ. ಮಾತ್ರವಲ್ಲ, ಅದೇ ಸರಿಯಾಗಿ, ಸಹಜವಾಗಿ ಕಾಣುತ್ತಿತ್ತು. 
ಆದರೂ ಶ್ರೀರಾಮಕೃಷ್ಣರು ಅವರನ್ನು ಕರೆಯುತ್ತಿದ್ದುದು "ತುಮಿ' -- "ನೀವು' ಎಂದೇ. 

ಒಂದು ದಿನ ಶಾರದಾದೇವಿಯವರು ಪತಿಯ ಕೋಣೆಗೆ ಹೋಗಿ ಊಟದ 
ತಟ್ಟೆಯನ್ನಿಟ್ಟು ಹೊರಗೆ ಹೊರಟರು. ಯಾವುದೋ ಗಮನದಲ್ಲಿದ್ದ ಶ್ರೀರಾಮಕೃಷ್ಣರು, 
ಬಂದವಳು ಲಕ್ಷಿ ಯೆಂದು ಭಾವಿಸಿ, ""ನೋಡು, ಹೋಗುತ್ತ ಬಾಗಿಲು ಹಾಕಿಕೊಂಡು 
ಹೋಗು'' ಎಂದರು. ಶಾರದಾದೇವಿಯವರು ""ಹಾಗೇ ಆಗಲಿ'' ಎಂದು ಹೇಳಿ ಬಾಗಿಲು 
ಹಾಕಿಕೊಂಡು ಬಂದರು. ಆ ಧ್ವನಿಯನ್ನು ಕೇಳಿದಾಗ, ಅದು ತಮ್ಮ ಪತ್ನಿ ಎಂದು ತಿಳಿದು 
ಶ್ರೀರಾಮಕೃಷ್ಣರು ಗಾಬರಿಗೊಂಡು ಎದ್ದರು. ಕೂಡಲೇ ಪತ್ನಿಯ ಬಳಿಬಂದು, "" 


ಬಿ. 

ನೀನೆ ! ಬಂದವಳು ಲಕ್ಷ್ಮಿ ಅಂತ ತಿಳಿದುಕೊಂಡು ನಾನು ಹಾಗಂದುಬಿಟ್ಟೆ. ದಯವಿಟ್ಟು 
ಬೇಸರ ಮಾಡಿಕೊಳ್ಳಬಾರದು'' ಎಂದು ಕ್ಷಮೆ ಯಾಚಿಸಿದರು. ಆದರೆ ಶಾರದಾದೇವಿ 
ಯವರಿಗೆ ಅದರಲ್ಲೇನೂ ತಪ್ಪ ಕಾಣಲಿಲ್ಲ; ಮತ್ತು ಅದನ್ನು ಮರೆತೂ ಬಿಟ್ಟರು. ಆದರೆ 
ಶ್ರೀರಾಮಕೃಷ್ಣರ ಮನಸ್ಸಿನಲ್ಲಿ ಅದಿನ್ನೂ ಕೊರೆಯುತ್ತಲೇ ಇತ್ತು. ಮರುದಿನ ಬೆಳಗಾಗು 
ತ್ತಲೇ, ತಾವೇ ನಹಬತ್ತಿನ ಬಾಗಿಲಿಗೆ ಬಂದು ಮತ್ತೆ ಹೇಳಿದರು, ""ನಿನ್ನೆ ನಾನು ನಿನ್ನನ್ನು 
ಬಹಳ ಒರಟಾಗಿ ಮಾತನಾಡಿಸಿಬಿಟ್ಟೆ. ಆಮೇಲೆ ನನಗೇ ಎಷ್ಟು ಸಂಕಟವಾಯಿತು ಗೊತ್ತೆ? 
ರಾತ್ರಿಯಿಡೀ ನನಗೆ ನಿದ್ರೆ ಹತ್ತಲಿಲ್ಲ !ದಯವಿಟ್ಟು ಮನಸ್ಸಿಗೆ ಹಚ್ಚಿಕೊಳ್ಳಬೇಡ, ಏನು ?' 

ಇದೆಂಥ ದಿವ್ಯ ವಿನಯ ! ಪತ್ನಿಯ ಲಜ್ಜೆಗೆ ಸರಿದೂಗುವ ವಿನಯ !ಇದಕ್ಕಾಗಿಯೇ 
ಶಾರದಾದೇವಿಯವರೆಂದದ್ದು -- "ನನ್ನ ಪತಿ ನನ್ನನ್ನೊಂದು ಹೂವಿನಿಂದಲೂ ಹೊಡೆ 
ದವರಲ್ಲ'' ಎಂದು. 

ಆದರೆ ಇವರ ಲಜ್ಜೆಯಾಗಲಿ ಅವರ ವಿನಯವಾಗಲಿ ಪರಸ್ಪರ ಸಹಜ ಮಧುರ 
ಬಾಂಧವ್ಯಕ್ಕೆ ಅಡ್ಡಿಯಾಗಿರಲಿಲ್ಲ. ಅದು ಹೇಗೆ ಎಂಬುದಕ್ಕೆ ಸ್ವಾರಸ್ಯಕರ ನಿದರ್ಶನ 
ವೊಂದನ್ನು ಕೊಡಬಹುದು. ಶಾರದಾದೇವಿಯವರು ತಮ್ಮ ಪತಿಗೆ ತಮ್ಮಿಂದಾದ ಎಲ್ಲ 
ಸೇವೆಯನ್ನೂ ಪರಮ ಭಾಗ್ಯವೆಂದು ತಿಳಿದು ಮಾಡುತ್ತಿ ದ್ದರು. ಅವಕಾಶ ಸಿಕ್ಕಾಗ ಅವರ 
ಕಾಲೊತ್ತುವ ಕಾರ್ಯವನ್ನೂ ಮಾಡುತ್ತಿದ್ದರು. ಆದರೆ ತಮ್ಮ ಪತ್ನಿಯನ್ನು ಸಾಕ್ಷಾತ್‌ 
ಜಗನ್ಮಾತೆಯೆಂದು ತಿಳಿದು ಪೂಜಿಸಿದ : ಶ್ರೀರಾಮಕೃಷ್ಣರಿಗೆ ಅವರಿಂದ ಕಾಲೊತ್ತಿಸಿ 
ಕೊಳ್ಳಲು ಹೇಗೆ ಮನಸ್ಸು ಬಂತು? ಈ ಪ್ರಶ್ನೆಗೆ ಶ್ರೀರಾಮಕೃಷ್ಣರು ಒಂದೇ ಮಾತಿನಲ್ಲಿ 
ಉತ್ತರಿಸುತ್ತಾರೆ: ""ಅವಳು ನನ್ನ ಕಾಲೊತ್ತಿ ಪಾದಸೇವೆ ಮಾಡಿದ ಮೇಲೆ ನಾನವಳಿಗೆ 
ಕೈಮುಗಿದು ನಮಸ್ಕರಿಸುತ್ತೇನೆ.'' 

ಇನ್ನೊಂದು ಸಂದರ್ಭದಲ್ಲಿ ಶ್ರೀರಾಮಕೃಷ್ಣರೆನ್ನುತ್ತಾರೆ: ""ಓಮ್ಮೆ ನಾನು 
ಯಾವುದೋ ಸ್ಥಳಕ್ಕೆ ಹೋಗಬೇಕಾಗಿತ್ತು. ಆಗ ಆ ಬಗ್ಗೆ ರಾಮಲಾಲನ ಚಿಕ್ಕಮ್ಮನ 
(ಎಂದರೆ ಶಾರದಾದೇವಿಯವರ) ಸಲಹೆ ಕೇಳಿದೆ. ಆದರೆ ಅವಳು, ನಾನು ಹೋಗುವುದು 
ಬೇಡ ಎಂದಳು. ನಾನು ಆ ಪ್ರಸ್ತಾಪವನ್ನು ಅಲ್ಲಿಗೇ ಕೈಬಿಡಬೇಕಾಯಿತು.'' ತಮ್ಮ 
ಪತ್ನಿಯ ಅಭಿಪ್ರಾಯಕ್ಕೆ ಅವರು ಎಷ್ಟು ಮನ್ನಣೆ ಕೊಟ್ಟಿದ್ದ ರು ಎನ್ನಲು ಇದೊಂದು ಸಾಕ್ಷಿ. 

ಕೆಲವೊಮ್ಮೆ ಶ್ರೀರಾಮಕೃಷ್ಣರು ತಮ್ಮ ರಸಮಯ ಮಾತುಗಳಿಂದ, ಮತ್ತು 
ಹಾಸ್ಯದ ಸನ್ನಿವೇಶಗಳನ್ನು ಸೃಷ್ಟಿಸುವ ಮೂಲಕ ಸತಿಯ ಮನಸ್ಸನ್ನು ಉಲ್ಲಸಿತಗೊಳಿಸುವು 
ದಿತ್ತು. ಅಲ್ಲದೆ ತಮ್ಮಿರ್ವರ ನಡುವಣ ಬಾಂಧವ್ಯ ಎಷ್ಟು ಮಧುರವಾದುದು ಎಂಬು 
ದನ್ನು ಇತರರಿಗೂ ತೋರ್ಪಡಿಸುತ್ತಿದ್ದರು. ಉದಾಹರಣೆಗೆ, ಅವರ ಶಿಷ್ಕರಲ್ಲಿ ಒಬ್ಬ 
ಬಹಳ ಬೆಳ್ಳಗಿದ್ದವನು. ಒಮ್ಮೆ ಒಂದು ತಮಾಷೆಯ ಪೈಪೋಟಿ ಎದ್ದಿತು: ಶ್ರೀರಾಮ 
ಕೃಷ್ಣರು ಮತ್ತು ಆ ಶಿಷ್ಯ -- ಇಬ್ಬರಲ್ಲಿ ಯಾರು ಹೆಚ್ಚು ಬೆಳ್ಳಗಿದ್ದಾರೆ, ಎಂದು ! ಇದಕ್ಕೆ 
ತೀರ್ಮಾನ ನೀಡುವ ಹೊಣೆ ಶಾರದಾದೇವಿಯವರದಾಯಿತು. ತೀರ್ಮಾನ ಹೇಳಬೇಕಾ 
ದರೆ ಅವರು ಆ ಶಿಷ್ಯನನ್ನೊಮ್ಮೆ ಗಮನವಿಟ್ಟು ನೋಡಬೇಕಲ್ಲ ! ಆದರೆ ಅವರು ಯಾರ 
ನ್ನಾದರೂ ಹಾಗೆ ಎದುರೆದುರಿಗೇ ನೋಡಿಯಾರೆ? ಆದ್ದರಿಂದ ಶ್ರೀರಾಮಕೃಷ್ಣರು 
ಹೇಳಿದರು: ""ನೋಡು, ನಾವಿಬ್ಬರೂ ನಹಬತ್ತಿನ ಮುಂದಿನಿಂದ ಪಂಚವಟಿಯ ಕಡೆಗೆ 

138 ಯುಗಾವತಾರ ಶ್ರೀರಾಮಕೃಷ್ಣ , 


ನಡೆದುಕೊಂಡು ಹೋಗುತ್ತೇವೆ. ಆಗ ನೀನು ನಮ್ಮ ಮೈಬಣ್ಣಗಳನ್ನು ಹೋಲಿಸಿ 
ನೋಡು.'' ಶಾರದಾದೇವಿಯವರು ಅದಕ್ಕೊಪ್ಪಿ, ಅವರಿಬ್ಬರೂ ಹೋಗುವಾಗ ಮರೆ 
ಯಲ್ಲಿ ನಿಂತು ಗಮನಿಸಿ, ಮೈಬಣ್ಣಗಳನ್ನು ಅಳೆದು ನೋಡಿದರು. ಈಗ ಅವರು ತೀರ್ಪು 
ಕೊಡಬೇಕಾಗಿದೆ. ಶ್ರೀರಾಮಕೃಷ್ಣರು ಬಂದು ಕೇಳಿದರು, "ಏನು ಚೆನ್ನಾಗಿ ನೋಡಿ 
ದೆಯಾ? ನಮ್ಮಿಬ್ಬರಲ್ಲಿ ಹೆಚ್ಚು ಬೆಳ್ಳಗಿರುವವರು ಯಾರು?'' ಶಾರದಾದೇವಿಯವರು 
ನಿಷ್ಪಕ್ಷಪಾತದಿಂದ, ನಿಸ್ಸಂಕೋಚದಿಂದ ಹೇಳಿಯೇ ಬಿಟ್ಟರು: ""ಗೆದ್ದವರು ನೀವಲ್ಲ 
ಅವನೇ!'' 

ನಗುವಿನ ಹೊನಲು ಉಕ್ಕಿ ಹರಿಯಿತು. 

ಇವೆಲ್ಲ ಈ ದಿವ್ಯ ದಂಪತಿಗಳ "ದಾಂಪತ್ಯ ಜೀವನ'ದ ವಿವಿಧ ಮುಖಗಳು. ಆದರೆ 
ಅವರ ಸಂಬಂಧ ಇಷ್ಟಕ್ಕೇ ಸೀಮಿತವಲ್ಲ, ಶ್ರೀರಾಮಕೃಷ್ಣರು ಶಾರದಾದೇವಿಯವರ ಪತಿ 
ಮಾತ್ರವಲ್ಲ, ಅವರ ಗುರು, ಮಾರ್ಗದರ್ಶಿ, ಅಷ್ಟೇಕೆ -- ಅವರ ಸರ್ವಸ್ವ. ಅಂತೆಯೇ 
ಶಾರದಾದೇವಿಯವರು ಶ್ರೀರಾಮಕೃಷ್ಣರ ಸತಿಯಷ್ಟೇ ಅಲ್ಲ. ಅವರ ಆಧ್ಯಾತ್ಮಿಕ ಶಕ್ತಿಗೆ 
ಅಧಿಕಾರಣಿ, ಆದ್ಯಾಶಕ್ತಿಸ್ವರೂಪಿಣಿ ಮತ್ತು ಜಗನ್ಮಾತೃರೂಪಿಣಿ. ಮುಂದೆ ಅವರು 
ಶ್ರೀರಾಮಕೃಷ್ಣರ ಭಕ್ತಕೋಟಿಯ -- ಅಪ್ಪೇಕೆ, ಸಕಲ ಮಾನವತೆಯ -- ಮಾತೆಯಾಗಿ 
ವಿರಾಜಿಸಲಿದ್ದಾರೆ. ಅದಕ್ಕೆ ಅಗತ್ಯವಾದ, ವಿಶ್ವವನ್ನೇ ತಬ್ಬುವ ಮಾತೃವಾತ್ಸಲ್ಯವೂ 
ಭೂದೇವಿಯ ಸಹನೆ-ಕ್ಹಮಾಶೀಲತೆಯೂ ಅವರಲ್ಲಿ ಜನ್ಮತಃ ಇದ್ದುವು. ಇದೀಗ ಅವು 
ಇಲ್ಲಿನ ಅನುಕೂಲ ಪರಿಸರದಲ್ಲಿ ಟಿಸಿಲೊಡೆದು ವೃದ್ಧಿಗೊಂಡು ನಿಜಸ್ವರೂಪದಿಂದ ವ್ಯಕ್ತ 
ವಾಗತೊಡಗಿದುವು. 

ಆ ದಿನಗಳಲ್ಲಿ ಶಾರದಾದೇವಿಯವರಿಗೆ ಪರಿಚಿತರಾದವರು ಹೆಚ್ಚೇನೂ ಇರಲಿಲ್ಲ. 
ಒಬ್ಬಳು ವೃದ್ಧೆ ಆಗಾಗ ಅವರ ಬಳಿಗೆ ಬಂದು ಬಹಳ ಹೊತ್ತು ಕುಳಿತು ಮಾತನಾಡಿ 
ಕೊಂಡು ಹೋಗುತ್ತಿದ್ದಳು. ಆಕೆ ಹಿಂದೆ ಶುದ್ಧಜೀವನ ನಡೆಸಿದವಳಲ್ಲ. ಆದರೆ ಈಗ 
ಅದಕ್ಕಾಗಿ ಪಶ್ಚಾತ್ತಾಪ ಪಟ್ಟು ದೇವರ ಬಗ್ಗೆ ಚಿಂತಿಸಲು ಪ್ರಾರಂಭಿಸಿದ್ದಳು. ದೇವಸ್ಥಾನ 
ಗಳಿಗೆ ಹೋಗುತ್ತಿದ್ದಳು. ಜಪ ಮಾಡುತ್ತಿದ್ದಳು. ತಮ್ಮ ಪತ್ನಿ ಅವಳೊಂದಿಗೆ ಸಹಾನು 
ಭೂತಿ ತೋರುತ್ತ ಆತ್ಮೀಯತೆಯಿಂದಿರುವುದನ್ನು ಶ್ರೀರಾಮಕೃಷ್ಣರು ಕಂಡರು. ಅವಳ 
ವಿಷಯ ಎಲ್ಲರಿಗೂತಿಳಿದದ್ದೇ. ಆದ್ದರಿಂದ ಅವರು ಪತ್ನಿಯನ್ನು ಕರೆದು ಸೂಚ್ಯವಾಗಿಯೇ 
ಕೇಳಿದರು: ""ಅವಳೇಕೆ ಅಲ್ಲಿಗೆ ಬರುತ್ತಿದ್ದಾಳೆ?'' 

ತಾವಾಗಲಿ ತಮ್ಮ ಪತ್ನಿಯಾಗಲಿ ಮಾಡುವ ಯಾವುದೇ ಕಾರ್ಯವೂ ಇತರರಿಗೆ 
ಮೇಲ್ಪಂಕ್ತಿಯಾಗುವುದೆಂಬ ಕಾರಣದಿಂದ ಅವರು ಹಾಗೆ ಹೇಳಿದ್ದಿರಬಹುದು. ಅಥವಾ 
ನಡತೆಗೆಟ್ಟ ಹೆಂಗಸಿನ ಸಹವಾಸ ಮಾಡುತ್ತಿದ್ದಾರೆಂಬ ಕಾರಣಕ್ಕಾಗಿ ತಮ್ಮ ಪತ್ನಿ ಜನರ 
ಬಾಯಿಗೆ ತುತ್ತಾಗುವುದು. ಬೇಡವೆಂಬ ಉದ್ದೇಶವೂ ಇರಬಹುದು. ಆದರೆ ಶಾರದಾ 
ದೇವಿಯವರಿಗೆ ಈ ಧೋರಣೆ ಒಪ್ಪಿಗೆಯಾಗಲಿಲ್ಲ. ಅವರೆಂದರು: 

""ಬಂದರೇನಂತೆ? ಅದರಲ್ಲೇನು ತಪ್ಪು? ಅವಳೀಗ ಕೇವಲ ಭಗವದ್ವಿಚಾರದಲ್ಲಿ 
ತೊಡಗಿದ್ದಾಳೆ.'' 


"ಛೆ ಛೆ! ಅವಳು ಯಾರು ಅಂತ ಗೊತ್ತಿಲ್ಲವೇನು? ವೇಶ್ಯೆ! ಈಗೇನೋ ಆಕೆ 

ಬದಲಾಗಿರಬಹುದು. ಆದರೆ ಅವಳೊಂದಿಗೆಂಥ ಸರಸ?'' 

ಶ್ರೀರಾಮಕೃಷ್ಣರು ಇಷ್ಟು ಕಟುವಾಗಿ ಹೇಳಿದರೂ ಶಾರದಾದೇವಿಯವರಿಗೆ ಒಪ್ಪಿಗೆ 
ಯಾಗಲಿಲ್ಲ. ಪತಿ ಹೀಗೇಕೆ ಹೇಳಿದರೆಂಬುದು ಅವರಿಗೆ ಅರ್ಥವಾಯಿತು. ಆದರೆ ಸ್ವತಃ 
ಶ್ರೀರಾಮಕೃಷ್ಣರು ಶುಭಾಶುಭಗಳನ್ನು ಮೀರಿದವರು, ವೇಶೈಯರಲ್ಲೂ ಭಗವತಿಯನ್ನು 
ಕಂಡವರು, ಎಂಬುದನ್ನು ಅವರು ತಿಳಿಯರೆ? ಆದ್ದರಿಂದ ಅವರು ತಮ್ಮ ಧೋರಣೆ 
ಯನ್ನು ಬದಲಿಸಿಕೊಳ್ಳಲೇ ಇಲ್ಲ. ಆ ವೃದ್ಧೆ ಬಂದಾಗ ಅವಳನ್ನು ಹಿಂದಿನಂತೆಯೇ 
ಆದರದಿಂದ ಕಂಡರು. ಅವಳು ಅವರನ್ನು "ಅಮ್ಮಾ' ಎಂದು ಕರೆಯುತ್ತಿದ್ದಳು. ಅವರೂ 
ಅದಕ್ಕೆ ತಕ್ಕಂತೆ ತಮ್ಮ ಸಹಜ ವಾತ್ಸಲ್ಯದಿಂದ ಮಾತನಾಡಿಸಿ, ಏನಾದರೂತಿನ್ನಲು ಕೊಟ್ಟು 
ಉಪಚರಿಸುತ್ತಿದ್ದರು. ಶ್ರೀರಾಮಕೃಷ್ಣರು ಇದನ್ನೆಲ್ಲ ಗಮನಿಸಿದರು; ಸತಿಯ ಅಂತರಂಗದ 
ಭಾವವನ್ನು ಗ್ರಹಿಸಿದರು. ಮತ್ತೆ ಆ ಬಗ್ಗೆ ಚಕಾರವೆತ್ತಲಿಲ್ಲ. 

ಹೀಗೆ ಸ್ವಯಂ ಶ್ರೀರಾಮಕೃಷ್ಣರ ಆಕ್ಷೇಪವನ್ನೂ ಮೀರಿನಿಂತು ಶಾರದಾದೇವಿ 
ಯವರು ತಮ್ಮ ಮಾತೃಭಾವದ ವೈಶಾಲ್ಯವನ್ನು ವ್ಯಕ್ತಗೊಳಿಸಿದ ಪ್ರಸಂಗಗಳು ಅನೇಕ. 
ಇನ್ನೊಂದು ಸಂದರ್ಭದಲ್ಲಿ ವಿಚಿತ್ರ ಸ್ವಭಾವದ ಸ್ತ್ರೀಯೊಬ್ಬಳು ಶ್ರೀರಾಮಕೃಷ್ಣರ ಬಳಿಗೆ 
ಬರುತ್ತಿದ್ದಳು. ಮೊದಲು ಎಲ್ಲರೂ ಅವಳನ್ನು ಹುಚ್ಚಿ ಎಂದು ಭಾವಿಸಿದ್ದರು. ಆದರೆ 
ಆಮೇಲೆ ಗೊತ್ತಾಯಿತು -- ಅವಳೊಬ್ಬ ಮಧುರಭಾವದ ಸಾಧಕಿ ಎಂದು. ಒಂದು ದಿನ 
ಅವಳು ಶ್ರೀರಾಮಕೃಷ್ಣರನ್ನೇ ತನ್ನ ಮಧುರಭಾವದ ಆರಾಧ್ಯದೇವತೆಯಂತೆ ಕಂಡು ಸಾಧನೆ 
ಮಾಡುವ ಹಂಬಲವನ್ನು ಅವರ ಮುಂದೆ ತೋಡಿಕೊಂಡಳು. ಶ್ರೀರಾಮಕೃಷ್ಣರು ಸಿಟ್ಟಿ 
ಗೆದ್ದು ಅವಳನ್ನು ಗಟ್ಟಿಯಾಗಿ ಬೈದು ಕೂಗಾಡಿದರು. ನಹಬತ್ತಿನಲ್ಲಿದ್ದ ಶಾರದಾದೇವಿ 
ಯವರಿಗೆ ಇದೆಲ್ಲ ಕೇಳಿಸಿತು. ತಮ್ಮ ಸ್ವಂತ ಮಗಳನ್ನೇ ಯಾರೋ ಬೈಯುತ್ತಿರುವಂತೆ 
ಅವರಿಗೆ ಸಂಕಟವಾಯಿತು. ತಮ್ಮೊಂದಿಗಿದ್ದ ಗೊಲಾಪ್‌ ಮಾ ಎಂಬ ಭಕ್ತೆಗೆ, ""ಅಯ್ಯೋ, 
ನೋಡು! ಅವಳೇನೋ ಸ್ವಲ್ಪ ಅಸಭ್ಯವಾಗಿ ಮಾತನಾಡಿರಬಹುದು. ಆದರೆ ಅದಕ್ಕೆ 
ಹೀಗೆಲ್ಲ ಬಯ್ಯಬೇಕೆ? ಅವಳನ್ನು ಸುಮ್ಮನೆ ಇಲ್ಲಿಗೆ ಕಳಿಸಿದ್ದರಾಗಿತ್ತು. ಎಲ್ಲಿ, ಬೇಗ 
ಹೋಗಿ ಅವಳನ್ನು ಕರೆದು ತಾ'' ಎಂದು ಹೇಳಿಕಳಿಸಿದರು. ಆ ಹೆಂಗಸು ಬಂದಳು. 
ಶಾರದಾದೇವಿಯವರು ಅವಳನ್ನು ವಾತ್ಸಲ್ಯದಿಂದ "ಮಗಳೇ, ನಿನ್ನನ್ನು ಕಂಡು ಅವರು 
ಬೇಸರಿಸಿದರೆ ನೀನೇನೂ ಚಿಂತಿಸಬೇಡ. ಇಲ್ಲಿಗೆ ಬಂದುಬಿಡು'' ಎನ್ನುತ್ತ ಸಂತೈಸಿದರು. 

ಇನ್ನೊಂದು ದಿನ ಅವರು ಎಂದಿನಂತೆ ಶ್ರೀರಾಮಕೃಷ್ಣರಿಗಾಗಿ ಊಟ ತರುತ್ತಿದ್ದಾರೆ. 
ಆ ಹೊತ್ತಿಗೆ ಒಬ್ಬಳು ಹೆಂಗಸು ಬಂದು, ""ಅಮ್ಮಾ ಇಲ್ಲಿ ಕೊಡಿ ಅದನ್ನು. ಇಂದು 
ಅವರಿಗೆ ನಾನು ಊಟ ಕೊಡುತ್ತೇನೆ, ದಯವಿಟ್ಟು ಇಲ್ಲಿ ಕೊಡಿ'' ಎಂದು ಅಂಗಲಾಚಿ, 
ತಟ್ಟೆಯನ್ನು ಅವರ ಕೈಯಿಂದ ತೆಗೆದುಕೊಂಡು ಹೋಗಿ ಶ್ರೀರಾಮಕೃಷ್ಣರ ಮುಂದಿಟ್ಟು 
ಹೊರಟುಹೋದಳು. ಶ್ರೀರಾಮಕೃಷ್ಣರು ಊಟಕ್ಕೆ ಕುಳಿತರು. ಶಾರದಾದೇವಿಯವರೂ 
ಬಂದು ಬಳಿಯಲ್ಲೇ ಕುಳಿತರು. ಆದರೆ... ಶ್ರೀರಾಮಕೃಷ್ಣರಿಗೆ ಆ ಊಟವನ್ನು ಮುಟ್ಟಲೇ 
ಆಗುತ್ತಿಲ್ಲ! ಏಕೆಂದರೆ, ಊಟ ತಂದ ಹೆಂಗಸು ಒಬ್ಬ ಶೀಲಭ್ರಷ್ಟೆ. ಅವರು ಪತ್ನಿಯನ್ನು 
ದಿಟ್ಟಿಸುತ್ತ ಕೇಳಿದರು: 

"ಇದೇನು ಮಾಡಿಬಿಟ್ಟೆ ನೀನು! ತಟ್ಟೆಯನ್ನು ಅವಳ ಕೈಲಿ ಯಾಕೆ ಕೊಟ್ಟೆ? ಅವಳ 

ವಿಚಾರ ಗೊತ್ತಿಲ್ಲವೆ ನಿನಗೆ? ಅವಳು ಮುಟ್ಟಿದ ಈ ಅನ್ನವನ್ನು ನಾನೀಗ ಹೇಗೆ ತಿನ್ನಲಿ?'' 
ಶಾರದಾದೇವಿಯವರು ಶಾಂತವಾಗಿಯೇ ಹೇಳಿದರು: ""ನನಗೂ ಗೊತ್ತು ಅವೆಲ್ಲ. 
ಆದರೆ ದಯವಿಟ್ಟು ಈಗ ಊಟ ಮಾಡಿ.'' 

ಆದರೆ ಶ್ರೀರಾಮಕೃಷ್ಣರಿಗೆ ಮಾತ್ರ ಊಟವನ್ನು ಕೈಯಿಂದ ಸೋಂಕಲೂ ಸಾಧ್ಯ 
ವಾಗುತ್ತಿಲ್ಲ. ಎಂಥ ಕಷ್ಟ! ಶಾರದಾದೇವಿಯವರು ಪತಿಯನ್ನು ಮತ್ತೆಮತ್ತೆ ಬೇಡಿ 
ಕೊಂಡರು, ಊಟ ಮಾಡುವಂತೆ. ಆಗ ಶ್ರೀರಾಮಕೃಷ್ಣರೆಂದರು: ""ಹಾಗಾದರೆ ಭಾಷೆ 
ಕೊಡು, "ಇನ್ನುಮೇಲೆ ಇತರರ ಕೈಯಲ್ಲಿ ಊಟ ಕಳಿಸುವುದಿಲ್ಲ' ಅಂತ.'' 

ಆಗ ಶಾರದಾದೇವಿಯವರು ಎರಡೂ ಕೈಜೋಡಿಸಿ ಹೇಳುತ್ತಾರೆ: 

""ಅದು ಮಾತ್ರ ನನ್ನಿಂದ ಸಾಧ್ಯವಿಲ್ಲ ಪ್ರಭೂ! ನಾನು ಹಾಗೆ ಭಾಷೆ ಕೊಡಲಾರೆ. 
ನಾನೇ ಪ್ರತಿದಿನ ನಿಮ್ಮ ಊಟ ತರಲು ಪ್ರಯತ್ನಿಸುತ್ತೇನೆ. ಆದರೆ ಯಾರಾದರೂ ಬಂದು 
ನನ್ನನ್ನು "ಅಮ್ಮಾ' ಅಂತ ಕರೆದಾಗ ಮಾತ್ರ ನನ್ನಿಂದ ತಡೆದುಕೊಳ್ಳಲು ಸಾಧ್ಯವಾಗುವು 
ದಿಲ್ಲ. ಆಗ ಅವರ ಕೈಯಲ್ಲೇ ಕಳಿಸಿಬಿಡುತ್ತೇನೆ. ಅಲ್ಲದೆ ನೀವು ಕೇವಲ ನನಗೆ ಮಾತ್ರ 
ಸೇರಿದವರಲ್ಲ; ನೀವು ಎಲ್ಲರಿಗೂ ಸೇರಿದವರು.'' 

ಶ್ರೀರಾಮಕೃಷ್ಣರು ತಮ್ಮ ಪತ್ನಿಯ ಮಾತಿನ ಹಿಂದಿನ ಮರ್ಮ-ಮಹತ್ವವನ್ನು 
ಮನಗಂಡರು. ಮಡಿ ಮೈಲಿಗೆಯ ಮಾತನ್ನೇ ಮರೆತು ಉಣಲಾರಂಭಿಸಿದರು. 

ದಕ್ಷಿಣೇಶ್ವರಕ್ಕೆ ಬರುತ್ತಿದ್ದ ಭಕ್ತರನೇಕರು ಹಣ್ಣಾ, ಸಿಹಿತಿನಿಸುಗಳ ಕಾಣಿಕೆ ತರು 
ತ್ತಿದ್ದರು. ಶ್ರೀರಾಮಕೃಷ್ಣರು ಅವನ್ನೆಲ್ಲ ನಹಬತ್ತಿಗೆ ಕಳಿಸಿಬಡುತ್ತಿದ್ದರು. ಅವುಗಳನ್ನೆಲ್ಲ 
ಯಥೋಚಿತವಾಗಿ ವಿತರಿಸುವ ಹೊಣೆ ಶಾರದಾದೇವಿಯವರದು. ಅದು ನ್ಯಾಯವೇ. 
ವಿತರಣೆಗೆ ತಾಯ ಕೈಯೇ ಸರಿಯಾದದ್ದು. ಅವರು ಆ ಹಣ್ಣು ವಮಿಠಾಯಿಗಳ ರಾಶಿಯಲ್ಲಿ 
ಶ್ರೀರಾಮಕೃಷ್ಣರಿಗೆಂದು ಒಂದೆರಡು ತುಣುಕನ್ನು ಮಾತ್ರ ಎತ್ತಿಡುತ್ತಿದ್ದರು. ತಮಗಾಗಿ 
ಇನ್ನೇನನ್ನೂ ಉಳಿಸಿಕೊಳ್ಳದೆ ಆಗಿಂದಾಗಲೇ ತಮ್ಮ ಬಳಿಗೆ ಬಂದ ಭಕ್ತರಿಗೂ ನೆರೆ 
ಹೊರೆಯ ಮಕ್ಕಳಿಗೂ ಕೊಟ್ಟು ಖಾಲಿ ಮಾಡಿಬಿಡುತ್ತಿದ್ದರು. ಒಂದು ದಿನ ಶ್ರೀರಾಮ 
ಕೃಷ್ಣರು ಈ ವಿತರಣೆಯ ಸಂಭ್ರಮವನ್ನು ಕಂಡು ಗಾಬರಿಯಿಂದ ಉದ್ಗರಿಸಿದರು: 

""ಇದೇನಿದು, ಹೀಗೆ ದುಂದುಗಾರಿಕೆ ಮಾಡಿ ಹೇಗೆ ಪೂರೈಸುತ್ತೀ?'' 

ನಾಳೆಗೆಂದು ಎರಡಾಣೆಯ ವಸ್ತುವನ್ನೂ ಕೂಡಿಡಲಾರದವರು ಶ್ರೀರಾಮಕೃಷ್ಣರು. 
ಅಂಥವರೇ ಹೀಗೆನ್ನಬೇಕಾದರೆ ಇನ್ನೆಂತಹ ಧಾರಾಳತನವಿರಬೇಕು ಶಾರದಾದೇವಿಯವ 
ರದು! ಪತಿ ಹೀಗೆಂದುಬಿಟ್ಟುಗ ಅವರು ಆ ಮಾತಿಗೆ ಏನೊಂದೂ ಉತ್ತರ ಕೊಡದೆ ಅರ್ಧ 
ನಾಚಿಕೆಯಿಂದ, ಅರ್ಧ ದುಃಖದಿಂದ ತಲೆ ತಗ್ಗಿಸಿ ನಹಬತ್ತಿನ ಕಡೆಗೆ ಹೊರಟೇಬಿಟ್ಟರು. 
ಶ್ರೀರಾಮಕೃಷ್ಣರಿಗೆ ಜಂಫಾಬಲವೇ ಉಡುಗಿದಂತಾಯಿತು. ರಾಮಲಾಲನನ್ನು ಕೂಗಿ 
ಕರೆದು ಹೇಳಿದರು, ""ಓಡು ಓಡು, ಹೋಗಿ ನಿನ್ನ ಚಿಕ್ಕಮ್ಮನನ್ನು ಸಮಾಧಾನ ಪಡಿಸು. 
ಅವಳು ಸಿಟ್ಟಿಗೆದ್ದರೆ ನಾ ಕೆಟ್ಟಿ!'' 

ಹೀಗೆ ಶಾರದಾದೇವಿಯವರ ಮಾತೃತ್ವದ ಪರಿಧಿಯೊಳಗೆ ಯಾವ ಕಟ್ಟುಪಾಡು 
ಗಳೂ ಅತಿಕ್ರಮ ಪ್ರವೇಶ ಮಾಡುವಂತಿರಲಿಲ್ಲ. ಅದೊಂದು “ಅಭಯಾರಣ್ಯ'. ಅದ 
ರೊಳಗಿನ ಜೀವಿಗಳ ಯೋಗಕ್ಷೇಮದ ಹೊಣೆ ಶಾರದಾದೇವಿಯವರದು. ಶ್ರೀರಾಮ 

ಕೃಷ್ಣರು ಸ್ವಯಂ ತಮ್ಮತರುಣಶಿಷ್ಯರ ವಿಷಯದಲ್ಲೂ ತಮ್ಮಸರ್ವಾಧಿಕಾರದ ಬಿಗಿಯನ್ನು 
ಸಡಿಲಿಸಬೇಕಾಗಿ ಬಂದ ಘಟನೆಯೊಂದು ಬಹಳ ಸ್ವಾರಸ್ಯಕರವಾಗಿದೆ. 

ದಕ್ಷಿಣೇಶ್ವರದಲ್ಲಿ ನೆಲೆನಿಂತಿದ್ದ ಲಾಟುವೇ ಮೊದಲಾದ ತರುಣರಿಗೆ ನಿತ್ಯವೂ 
ಶಾರದಾದೇವಿಯವರ ಕೈಯಡುಗೆ. ಆಧ್ಯಾತ್ಮಿಕ ಜೀವನದಲ್ಲಿ ಆಹಾರದ ಪಾತ್ರ ಪ್ರಾಮುಖ್ಯ 
ವಾದದ್ದು. ಆದ್ದರಿಂದ ಶ್ರೀರಾಮಕೃಷ್ಣರು ಶಿಷ್ಕರಿಗೆ ಎಲ್ಲ ವಿಷಯಗಳಲ್ಲೂ ಕೆಲವು ಕಟ್ಟು 
ಪಾಡುಗಳನ್ನು ಮಾಡಿದ್ದಂತೆಯೇ, ಅವರ ಸಾಮರ್ಥ್ಯ ಸ್ವಭಾವಗಳಿಗನುಸಾರ ಯಾರ್ಯಾರು 
ಎಷ್ಟೆಷ್ಟು ಊಟ ಮಾಡಬೇಕೆಂಬುದನ್ನೂ ಸೂಚಿಸಿದ್ದರು. ಉದಾಹರಣೆಗೆ ರಾತ್ರಿಯ 
ಊಟಕ್ಕೆ ರಾಖಾಲನಿಗೆ ಆರು ಚಪಾತಿ, ಲಾಟುವಿಗೆ ಐದು, ಹಿರಿಯ ಗೋಪಾಲನಿಗೂ 
ಬಾಬುರಾಮನಿಗೂ ತಲಾ ನಾಲ್ಕು ಚಪಾತಿ ಎಂದು ಹೇಳಿದ್ದರು. ಬಂಗಾಳದಲ್ಲಿ, ಅದ 
ರಲ್ಲೂ ಯುವಕರಿಗೆ, ನಾಲ್ಕೈದು ಚಪಾತಿಯೆಂದರೆ ಕಡಿಮೆಯೇ. ಅದು ಹೇಗೇ ಇರಲಿ, 
ತಾಯ ಹೃದಯಕ್ಕೆ ಇಂಥ ಲೆಕ್ಕಾಚಾರಗಳೆಲ್ಲ ಒಪ್ಪಿಗೆಯಾದಾವೇ? ಹುಡುಗರಿಗೆ ಊಟ 
ಕ್ಕಿಕ್ಕುವಾಗ ಆ ಕಟ್ಟುಪಾಡುಗಳನ್ನೆಲ್ಲ ಗಾಳಿಗೆ ತೂರಿ, ಮನಃಪೂರ್ತಿಯಾಗಿ, ಉಣ್ಣುವವರ 
ಉದರ-ಹೃದಯಗಳೆರಡೂ ತುಂಬುವಂತೆ ಉಪಚಾರ ಮಾಡಿ ಬಡಿಸಿದರು ಶಾರದಾ 
ದೇವಿಯವರು. ಆ ವಾತ್ಸಲ್ಯದ ರಭಸಕ್ಕೆ ಸೋತು ಆ ತರುಣರೂ ಚೆನ್ನಾಗಿಯೇ ಊಟ 
ಮಾಡಿದರು. ಶ್ರೀರಾಮಕೃಷ್ಣರಿಗೆ ಇದರ ಸುಳಿವು ಸಿಕ್ಕಿತು. ಬಾಬುರಾಮನನ್ನು ಕರೆದು 
ಕೇಳಿದರು: 

"“ನಿನ್ನೆ ರಾಶ್ರಿ ಎಷ್ಟು ಚಪಾತಿ ತಿಂದೆ?'' 

೬. ಓಂ 

"ಆರೆ! ನೀನು ತಿನ್ನಬೇಕಾದ್ದು ನಾಲ್ಕು ಚಪಾತಿ ಅಂತ ನಾನು ಹೇಳಿರಲಿಲ್ಲವೆ?'' 

""ಹೌದು, ಆದರೆ ತಾಯಿಯವರೇ ಒತ್ತಾಯ ಮಾಡಿ ಬಡಿಸಿದರು. ನಾನು "ಬೇಡ 
ಬೇಡ' ಅಂತ ಎಷ್ಟು ಹೇಳಿದರೂ ಕೇಠಲಿಲ್ಲ.'' 

` ಶ್ರೀರಾಮಕೃಷ್ಣರ ಸವಾರಿ ನೇರವಾಗಿ ನಹಬತ್ತಿಗೆ ಹೊರಟಿತು. ಪತ್ನಿಯನ್ನು ತರಾ 

ಟೆಗೆ ತೆಗೆದುಕೊಂಡರು: 

"ನೀನೀ ರೀತಿ ಅತಿ ಪ್ರೀತಿ ತೋರಿದರೆ ಆ ಹುಡುಗರ ಭವಿಷ್ಯವೇ ಹಾಳಾಗುತ್ತದೆ.'' 

ಶಾರದಾದೇವಿಯವರು ಶಾಂತ ಸ್ವರದಲ್ಲೇ, ಆದರೆ ದೃಢತೆಯಿಂದ ಉತ್ತರಿಸಿದರು: 

""ಆ ಮಕ್ಕಳು ಒಂದೆರಡು ಚಪಾತಿ ಹೆಚ್ಚಾಗಿ ತಿಂದದ್ದಕ್ಕೆಲ್ಲ ಅಷ್ಟೊಂದು ತಲೆಕೆಡಿಸಿ 
ಕೊಳ್ಳುವುದೇಕೆ? ಅವರ ಭವಿಷ್ಯವನ್ನು ನಾನು ನೋಡಿಕೊಳ್ಳುತ್ತೇನೆ. ಊಟದ ವಿಷಯ 
ದಲ್ಲಿ ಮಾತ್ರ ನೀವು ಅವರನ್ನು ಗದರಿಸಬಾರದು.'' 

ತಮ್ಮ ಮಕ್ಕಳ ಊಟೋಪಚಾರವನ್ನು ಮಾತ್ರವಲ್ಲದೆ ಅವರ ಆಧ್ಯಾತ್ಮಿಕ ಹೊಣೆ 
ಗಾರಿಕೆಯನ್ನೂ ಸಮರ್ಥವಾಗಿ ಹೊರಬಲ್ಲವರು, ಹೊರುವವರು ತಾವು ಎಂದು ಶಾರದಾ 
ದೇವಿಯವರು ಇಲ್ಲಿ ಸ್ಪಷ್ಟವಾಗಿ ಸೂಚಿಸುತ್ತಿದ್ದಾರೆ. ಅವರು ಲೋಕಮಾತೆಯಾಗಿ ತಮ್ಮ 
ಕಾರ್ಯಕ್ಷೇತ್ರದಲ್ಲಿ ಹೆಜ್ಜೆಯಿಡುತ್ತಿರುವುದನ್ನು ಗಮನಿಸಿದ ಶ್ರೀರಾಮಕೃಷ್ಣರು ಮನದಲ್ಲೇ 
ಸಂತಸಪಡುತ್ತ ಅಲ್ಲಿಂದ ಮರೆಯಾದರು. 


೨೬ 
ಬಾಲಭಾವದ ಪತಿ, ಮಾತೃಭಾವದ ಸತಿ 


ಶಾರದಾದೇವಿಯವರು ಇಂತಹ ಸ್ವಇಚ್ಛೆ-ಸ್ವಾತಂತ್ರ್ಯಗಳನ್ನು ಇಟ್ಟುಕೊಂಡಿದ್ದುದು 
ಈ ವಿಷಯದಲ್ಲಿ ಮಾತ್ರ. ಉಳಿದಂತೆ ಅವರು ಸಂಪೂರ್ಣವಾಗಿ ಪತಿಯ ಇಚ್ಛಾನುವರ್ತಿ; 
ಇನ್ನೂ ಸರಿಯಾಗಿ ಹೇಳಬೇಕೆಂದರೆ ಪತಿಯ ಭಾವಾನುವರ್ಶಿ. ಶ್ರೀರಾಮಕೃಷ್ಣರು ಅವರಿಗೆ 
"ನೀನು ಹೀಗೆ ಮಾಡಬೇಕು' ಎಂದು ಹೇಳಬೇಕಾದ ಪ್ರಸಂಗವೇ ಬರುತ್ತಿರಲಿಲ್ಲ. ಅವರ 
ಮನಸ್ಸು ಅಷ್ಟು ಸೂಕ್ಷ್ಮ ಅಷ್ಟು ತೀಕ್ಷ್ಣ. ಲಕ್ಷ್ಮೀನಾರಾಯಣನೆಂಬ ಮಾರ್ವಾಡಿ 
ಶ್ರೀರಾಮಕೃಷ್ಣರ ಹೆಸರಿನಲ್ಲಿ ಹತ್ತು ಸಾವಿರ ರೂಪಾಯಿಗಳನ್ನು ಇಡಲು ಮುಂದೆ 
ಬಂದಾಗ, ಹೇಗೆ ಶಾರದಾದೇವಿಯವರ ಸತ್ವಪರೀಕ್ಷೆಯೂ ಆಯಿತು, ಅವರು ಅದರಲ್ಲಿ 
ಹೇಗೆ ವಿಜೇತರೂ ಆದರು ಎಂಬುದರ ವಿವರಗಳನ್ನು ಹಿಂದೆಯೇ ಓದಿದ್ದೇವೆ. ಅಂಥದೇ 
ಮತ್ತೊಂದು ಪ್ರಸಂಗವನ್ನಿಲ್ಲ ನೋಡಬಹುದು. 

ಇದು ಮುಂದೊಮ್ಮೆ (೧೮೮೫ರಲ್ಲಿ) ನಡೆದ ಘಟನೆ, ದಕ್ಷಿಣೇಶ್ವರಕ್ಕೆ ನಾಲ್ಕೈದು 
ಮೈಲಿ ದೂರದ ಪಾನಿಹಾಟಿ ಎಂಬಲ್ಲಿ ಪ್ರತಿವರ್ಷವೂ “ಅವಲಕ್ಕಿ ಮಹೋತ್ಸವ' ಎಂಬ 
ಒಂದು ವೈಷ್ಣವ ಜಾತ್ರೆ ನಡೆಯುತ್ತದೆ. ಬಹಳ ಹಿಂದಿನಿಂದಲೂ ಶ್ರೀರಾಮಕೃಷ್ಣರು ಈ 
ಜಾತ್ರೆಗೆ ಹೋಗುತ್ತಿದ್ದರು; ಆದರೆ ಕಳೆದ ವರ್ಷ (೧೮೮೪ರಲ್ಲಿ) ಹೋಗಲು ಸಾಧ್ಯವಾಗಿರ 
ಲಿಲ್ಲ. ಈ ವರ್ಷ ಅವರು ಮತ್ತೆ ಅದನ್ನು ನೋಡಲು ಮನಸ್ಸು ಮಾಡಿ, ತಮ್ಮ 
ಯುವಶಿಷ್ಯರನ್ನು ಕರೆದು ಹೇಳಿದರು: 

""ನೀವು “ಯಂಗ್‌ ಬೆಂಗಾಲ್‌'* ಇಂಥದನ್ನು ಎಲ್ಲೂ ನೋಡಿಯೇ ಇಲ್ಲ. ಬನ್ನಿ 
, ಎಲ್ಲರೂ ಹೋಗಿ ನೋಡಿಕೊಂಡು ಬರೋಣ.'' 

ಯುವಕರ ಉತ್ಸಾಹವನ್ನು ಕೇಳಬೇಕೆ? ಶ್ರೀರಾಮಕೃಷ್ಣರು ಜೊತೆಯಲ್ಲಿದ್ದುದ 
ರಿಂದ ಜಾತ್ರೆ ನೋಡುವ ಅವರ ಉತ್ಸಾಹ ನೂರ್ಮಡಿಗೊಂಡಿತ್ತು. ಸುಮಾರು ಇಪ್ಪತ್ತು- 
ಇಪ್ಪತ್ತೈದು ಜನ ಹೊರಟರು. ಜೊತೆಗೆ ಕೆಲವರು ಸ್ತ್ರೀಯರೂ ಕೂಡ. ಶಾರದಾದೇವಿ 
ಯವರಿಗೂ ಹೋಗುವ ಆಸೆ; ಆದರೆ ಶ್ರೀರಾಮಕೃಷ್ಣರು ಆ ಬಗ್ಗೆ ತಾವಾಗಿಯೇ ಏನೂ 
ಹೇಳಲಿಲ್ಲ. ತಾವೂ ಬರಬಹುದೇ ಎಂದು ಕೇಳಿಕೊಂಡುಬರಲು ಅವರು ಭಕ್ತೆ ಯೊಬ್ಬಳನ್ನು 
ಕಳಿಸಿದರು. ಅದಕ್ಕೆ ಶ್ರೀರಾಮಕೃಷ್ಣರು, ""ಅವಳಿಗೆ ಮನಸ್ಸಿದ್ದರೆ ಬರಲಿ'' ಎಂದರು. ತಕ್ಷಣ 
ಶಾರದಾದೇವಿಯವರು ತಾವೇನು ಮಾಡಬೇಕೆಂದು ನಿರ್ಧರಿಸಿದರು. ಕೆಲವರು ಭಕ್ತೆ 


* 0೬78 807/81' (ಬಂಗಾಳೀ ಯುವಜನಾಂಗ) -- ಇದು ಆ ದಿನಗಳಲ್ಲಿ ಪ್ರಚಲಿತವಾಗಿದ್ದ 
ಒಂದು ಇಂಗ್ಲಿಷ್‌ ನುಡಿಗಟ್ಟು. ಶ್ರೀರಾಮಕೃಷ್ಣರು ಇದನ್ನು ಹೇಗೋ ಕಲಿತುಕೊಂಡುಬಿಟ್ಟಿದ್ದ ರು, ಅವರಿಗೆ 
ಬರುತ್ತಿದ್ದ ಹತು -ಹನ್ನೆರಡು ಇಂಗ್ಲಿಷ್‌ ಪದಗಳಲ್ಲಿ ಬ ಒಂದು. 

ಯರು, ""ಅಮ್ಮಾ ನೀವು ಬರುವುದಿಲ್ಲವೆ?'' ಎಂದು ಕೇಳಿದಾಗ, ""ಅಯ್ಯೋ, ನಾನು 
ಹೇಗೆ ಬರಲಾದೀತು? ಮೊದಲೇ ಬಹಳ ಜನ ಹೊರಟಿದ್ದಾರೆ. ದೋಣಿ ಭರ್ತಿ ಜನ. 
ಇನ್ನು ಜಾತ್ರೆಯಲ್ಲಂತೂ ಕೇಳುವುದೇ ಬೇಡ. ಈ ಜನಸಂದಣಿಯ ಮಧ್ಯದಲ್ಲಿ ಓಡಾಡು 
ವುದು ನನ್ನಿಂದಾಗದ ಕೆಲಸ. ನೀವೆಲ್ಲ ಹೋಗಿಬನ್ನಿ'' ಎಂದು ಹೇಳಿ ಕಳಿಸಿಕೊಟ್ಟರು. 

ಜಾತ್ರೆ ಸಂಭ್ರಮದಿಂದ ನಡೆಯಿತು. ಆ ರಾಶ್ರಿ ವಾಪಸು ಬಂದು ಎಲ್ಲರೂ ಊಟಕ್ಕೆ 
ಕುಳಿತಾಗ ಶ್ರೀರಾಮಕೃಷ್ಣರು ಉದ್ಗರಿಸಿದರು: 

"“ಅಬ್ಬಾ, ಏನು ಜನಸಂದಣಿ! ನಾನಂತೂ ಒಂದೇ ಸಮನೆ ಭಾವೋನ್ಮತ್ತನಾಗಿ 
ಬಿಟ್ಟಿದ್ದೆ. ಎಲ್ಲರ ಕಣ್ಣೂ ನನ್ನ ಮೇಲೇ ನೆಟ್ಟಿದ್ದುವು. ಸದ್ಯ! ಅವಳು ಬರದೆಯಿದ್ದುದೇ 
ಒಳ್ಳೆಯದಾಯಿತು. ಅವಳೂ ಜೌೊತೆಗಿದ್ದಿದ್ದರೆ ಜನ ಅನ್ನುತ್ತಿದ್ದರು, "ಅಗೋ ನೋಡಿ! 
ಹಂಸಹಂಸಿಯರು* ಬಂದಿದ್ದಾರೆ!" ಅಂತ. ನಿಜವಾಗಿಯೂ ಅವಳು ಬಹಳ ಬುದ್ಧಿವಂತೆ.'' 

ಈ ಮಾತನ್ನು ಒಬ್ಬಳು ಭಕ್ತೆ ಶಾರದಾದೇವಿಯವರಿಗೆ ತಿಳಿಸಿದಾಗ ಅವರೆನ್ನುತ್ತಾರೆ: 
"“ಅವರು ಒಪ್ಪಿಗೆ ಕೊಟ್ಟ ರೀತಿಯನ್ನು ನೋಡಿಯೇ ನನಗೆ ತಿಳಿದುಹೋಯಿತು -- ಅದು 
ಹೃತ್ಪೂರ್ವಕವಾದ ಒಪ್ಪಿಗೆ ಅಲ್ಲ ಅಂತ, ಅವರಿಗೆ ನಿಜಕ್ಕೂ ನಾನು ಬರುವುದು ಇಷ್ಟವಿದ್ದಿ 
ದ್ದರೆ "ಬರಲಿ! ಖಂಡಿತವಾಗಿ ಅವಳೂ ಬರಲಿ ಜೊತೆಗೆ' ಅಂತ ಹೇಳುತ್ತಿದ್ದರು. ಆದರೆ 
ಅವರು "ಅವಳಿಗೆ ಇಷ್ಟವಿದ್ದರೆ ಬರಲಿ' ಅಂತ, ನಿರ್ಧಾರ ತೆಗೆದುಕೊಳ್ಳುವ ಜವಾಬ್ದಾರಿ 
ಯನ್ನು ನನಗೇ ಬಿಟ್ಟರು. ಆದ್ದರಿಂದ ನಾನು ಹೋಗದಿರುವುದೇ ಒಳ್ಳೆಯದು ಅಂತ 
ನಿರ್ಧಾರ ಮಾಡಿದೆ.'' 

ಶಾರದಾದೇವಿಯವರ ಮಾತೃಪ್ರೇಮದ ವ್ಯಾಪ್ತಿ ಕೇವಲ ಅವರ ಬಳಿಗೆ ಬಂದ 
ಭಕ್ತವೃಂದಕ್ಕೆ ಮಾತ್ರ ಸೀಮಿತವಾಗಿರಲಿಲ್ಲ. ಅದು ಕ್ರಮೇಣ ವಿಸ್ತೃತಗೊಳ್ಳುತ್ತ, ಕಡೆಗೆ 
ಅವರ ಪತಿ-ಆರಾಧ್ಯದೈವ ಶ್ರೀರಾಮಕೃಷ್ಣರನ್ನೂ ಆವರಿಸಿಬಿಟ್ಟಿತು! ತನ್ನ ಸ್ವಂತ ಸುಖವನ್ನು 
ಕಡೆಗಣಿಸಿ ಮಕ್ಕಳ ಹಿತವನ್ನೇ ಪರಮ ಧ್ಯೇಯವನ್ನಾಗಿಸಿಕೊಂಡು ಅವರ ಸೇವೆ ಮಾಡು 
ವುದೇ ನೈಜ ಮಾತೃಪ್ರೇಮದ ವೈಶಿಷ್ಟ್ಯ. ಶಾರದಾದೇವಿಯವರು ಶ್ರೀರಾಮಕೃಷ್ಣರ ಆರೈಕೆ 
ಮಾಡಿದ ಕ್ರಮವನ್ನು ನೋಡಿದರೆ ಈ ಬಗೆಯ ತ್ಯಾಗಪೂರ್ಣ ಸೇವೆಯ ಪರಾಕಾಷ್ಠೆ 
ಯನ್ನು ಕಾಣಬಹುದು. 

ಸುದೀರ್ಫ ಸಾಧನೆಗಳ ಫಲವಾಗಿ ಶ್ರೀರಾಮಕೃಷ್ಣರ ದೇಹಾರೋಗ್ಯ ಬಹಳಷ್ಟು 
ಶಿಧಿಲಗೊಂಡಿತ್ತೆಂಬುದನ್ನು ನಾವು ಬಲ್ಲೆವು. ಅದರಲ್ಲೂ ಅವರ ಜೀರ್ಣಾಂಗ ತುಂಬ 
ದುರ್ಬಲ. ಹಾಗಿರುವಾಗ ಅನೇಕ ವರ್ಷಗಳ ಕಾಲ, ಶ್ರೀರಾಮಕೃಷ್ಣರ ಶರೀರಕ್ಕೆ ಒಗ್ಗುವ 
ರುಚಿ-ಶುಚಿಯಾದ ಅಡಿಗೆ ತಯಾರಿಸಿದ್ದಲ್ಲದೆ, ತಮ್ಮ ಕೌಶಲದಿಂದ ಅವರು ಅದನ್ನು 
ಹೊತ್ತುಹೊತ್ತಿಗೆ ತಿನ್ನುವಂತೆ ಮಾಡಿಕೊಂಡು ಬಂದ ಹಿರಿಮೆ ಶಾರದಾದೇವಿಯವರದು. 
ಇದೊಂದು ಸಾಮಾನ್ಯ ಸೇವೆಯಲ್ಲ. ಮತ್ತು ಅವರಂತೆ ಮನವರಿತು, ಚಾಕಚಕ್ಕತೆಯಿಂದ, 
ಪರಮ ಪ್ರೀತಿ ವಿಶ್ವಾಸ ನಿಷ್ಠೆಗಳಿಂದ ಸೇವೆ ಮಾಡಬಲ್ಲವರಿಗೆ ಮಾತ್ರ ಆ ಬಗೆಯ 


* ಶ್ರೀರಾಮಕೃಷ್ಣರಿಗೆ "ಪರಮಹಂಸರು' ಎಂಬ ಹೆಸರೇ ಪ್ರಸಿದ್ಧವಾಗಿತ್ತು. ಹಾಗಿರುವಾಗ ಅವರು 
ತಮ್ಮಹೆಂಡತಿಯೊಡನೆ ಸಾರ್ವಜನಿಕವಾಗಿ ಕಾಣಿಸಿಕೊಂಡರೆ, ಜನ ಅವರನ್ನು "ಹಂಸಹಂಸಿಯರು' ಎಂದು 
ಅಪಹಾಸ್ಯ ಮಾಡಬಹುದಾಗಿತ್ತು. 


144 ಯುಗಾವತಾರ ಶ್ರೀರಾಮಕೃಷ್ಣ 


ಸಾಮರ್ಥ್ಯವಿರಬಲ್ಲುದು. ಲೌಕಿಕ ದೃಷ್ಟಿಯಿಂದ ನೋಡಿದರೆ ಶ್ರೀರಾಮಕೃಷ್ಣರು "ಭೇಷ್‌' 
ಎನ್ನುವಂತೆ ನಡೆದುಕೊಳ್ಳುವುದು ಕಷ್ಟ. ಹಾಗಿರುವಾಗ, ಅವರಿಗೆ ಮಡದಿಯ ಸೇವೆ 
ಯಿಂದ ಎಷ್ಟು ಸಂತೋಷವಾಯಿತು ಮತ್ತು ಎಷ್ಟು ಅನುಕೂಲವಾಯಿತು ಎಂದರೆ 
ಅವರು ಸಂಪೂರ್ಣವಾಗಿ ಮಡದಿಯನ್ನೇ ಅವಲಂಬಿಸಿಕೊಂಡಿದ್ದುಬಿಟ್ಟರು. ಶಾರದಾ 
ದೇವಿಯವರೇನಾದರೂ ತವರಿಗೆ ಹೋದರೆ ಅವರು ಮಗುವಿನಂತೆ ಅಸಹಾಯಕರಾಗು 
ತ್ತಿದ್ದರು; ಮತ್ತೆಮತ್ತೆ ಹೇಳಿಕಳಿಸಿ ಆದಷ್ಟು ಬೇಗನೆ ಕರೆಸಿಕೊಳ್ಳುತ್ತಿದ್ದರು. 

_ ಶಾರದಾದೇವಿಯವರ ಸೇವಾವೈಭವವನ್ನು ಪರಿಚಯಿಸಿಕೊಳ್ಳಲು ಕೆಲವು ಘಟನೆ 
ಗಳನ್ನು ನೋಡಬಹುದು. 

ಒಮ್ಮೆ ಶ್ರೀರಾಮಕೃಷ್ಣರು ಅಸೌಖ್ಯದಿಂದ ಬಳಲುತ್ತಿದ್ದಾರೆ; ಅವರಿಗೆ ಚಿಕಿತ್ಸೆ 
ಮಾಡಲು ಕಲ್ಕತ್ತದ ಪ್ರಸಿದ್ಧ ಆಯುರ್ವೇದ ವೈದ್ಯ ಗಂಗಾಪ್ರಸಾದ ಸೇನ ಒಪ್ಪಿದ್ದಾನೆ. 
ಆದರೆ ಪಥ್ಯ ಮಾತ್ರ ತುಂಬ ಕಠಿಣ-ಚಿಕಿತ್ಸೆಯ ಅವಧಿಯಲ್ಲಿ ನೀರನ್ನು ಕುಡಿಯಲೇ 
ಬಾರದು. ಈ ಪಥ್ಯವನ್ನು ಪಾಲಿಸುವಂತಿದ್ದರೆ ಮಾತ್ರ ಮುಂದಿನ ಮಾತು ಎಂದ ಆತ, 
ಶ್ರೀರಾಮಕೃಷ್ಣರಿಗೆ ಆತಂಕವಾಯಿತು. ಐದು ವರ್ಷದ ಬಾಲಕನಂತೆ, ""ನೋಡು, ಆ ವೈದ್ಯ. 
ಹೀಗೆ ಹೇಳಿದ್ದಾನೆ. ನನ್ನಿಂದ ಅದು ಸಾಧ್ಯ ಎನ್ನುತ್ತೀಯಾ?'' ಎಂದು ಚಿಕ್ಕವರು-ದೊಡ್ಡವ 
ರೆನ್ನದೆ ಎಲ್ಲರನ್ನೂ ಕೇಳಿದರು. ಶಾರದಾದೇವಿಯವರು ""ನೀವೇನೂ ಯೋಚಿಸಬೇಡಿ. 
ಖಂಡಿತವಾಗಿಯೂ ನಿಮಗೆ ನೀರು ಕುಡಿಯದೆ ಇರಲು ಸಾಧ್ಯ'' ಎಂದು ಮತ್ತೆಮತ್ತೆ 
ಹೇಳಿ ಧೃರ್ಯತುಂಬಿದರು. 

ಶ್ರೀರಾಮಕೃಷ್ಣರು ಮತ್ತೆ ಕೇಳಿದರು: 

""ಯೋಚನೆ ಮಾಡಿ ನೋಡು. ದಾಳಿಂಬೆಯ ಬೀಜ ಕೊಟ್ಟರೆ ಅದನ್ನೂ ಒರೆಸಿ 
ಕೊಡಬೇಕಾಗುತ್ತದೆ. ಇದು ಸಾಧ್ಯವೇನು?'' 

""ಆಗಲಿ, ಭವತಾರಿಣಿಯಿದ್ದಾಳೆ. ಅವಳ ಕೃಪೆಯಿಂದ ನಾನು ಆದಷ್ಟು ಚೆನ್ನಾಗಿ 
ನೋಡಿಕೊಳ್ಳಲು ಪ್ರಯತ್ನಿಸುತ್ತೇನೆ.'' 

ಈ ಆಶ್ವಾಸನೆಯ ಆಧಾರದ ಮೇಲೆ ಶ್ರೀರಾಮಕೃಷ್ಣರು ಚಿಕಿತ್ಸೆಗೆ ಒಪ್ಪಿದರು. ಪಥ್ಯ 
ಪ್ರಾರಂಭವಾಯಿತು. ಆದರೆ ನೀರು ಕುಡಿಯದೆಯಿರುವುದು ಹೇಗೆ? -- ಶಾರದಾದೇವಿ 
ಯವರು ಆಲೋಚಿಸಿದರು. ಒಂದು ಒಳ್ಳೆಯ ಉಪಾಯ ಹೊಳೆಯಿತು. ನೀರು ಕುಡಿಯ 
ದಿದ್ದರೇನಂತೆ? ಹಾಲು ಕುಡಿದರಾಯಿತು! ಹೀಗೆ ಆಲೋಚಿಸಿದ ಶಾರದಾದೇವಿಯವರು 
ಪತಿಯ ಅರಿವಿಗೆ ಬಾರದಂತೆ, ಅವರಿಗೆ ಕೊಡುತ್ತಿದ್ದ ಹಾಲಿನ ಪ್ರಮಾಣವನ್ನು ದಿನದಿನಕ್ಕೆ 
ಹೆಚ್ಚಿಸುತ್ತ ಬಂದರು. ಹೇಗಿದ್ದರೂ ದೇವಸ್ಥಾನಕ್ಕೆ ಹಾಲು ಮಾರುವವನು ಉಳಿದ ಹಾಲ 
ನ್ನೆಲ್ಲ ಶ್ರೀರಾಮಕೃಷ್ಣರಿಗೆಂದು ಉಚಿತವಾಗಿ ಕೊಟ್ಟುಬಿಡುತ್ತಿ ದ್ದ. ಆದರೆ ಶಾರದಾದೇವಿ 
ಯವರು ಅವನಿಗೆ ಕೈತುಂಬ ಹಣ್ಣು, ಸಿಹಿತಿನಿಸುಗಳನ್ನು ಕೊಟ್ಟುಕಳಿಸುತ್ತಿ ದ್ದರೆಂಬುದು 
ಬೇರೆ ವಿಚಾರ. ಈ ಹಾಲನ್ನು ಅವರು ಚೆನ್ನಾಗಿ ಇಂಗಿಸಿ ಗಟ್ಟಿ ಮಾಡಿ ಶ್ರೀರಾಮಕೃಷ್ಣರಿಗೆ 
ಕೊಡುತ್ತಿದ್ದರು. ಒಂದು ದಿನ ಶ್ರೀರಾಮಕೃಷ್ಣರಿಗೆ ಅನುಮಾನ ಬಂದು ಕೇಳಿದರು: 

""ಎಷ್ಟಿದೆ ಹಾಲು ಇದರಲ್ಲಿ?'' 

""ಎಷ್ಟಿದ್ದೀತು ಮಹಾ? ಒಂದು ಸೇರೋ ಒಂದೂ ಕಾಲು ಸೇರೋ ಇರಬೇಕು'' 

-- ಇಂಗಿಸಿದ ಹಾಲಿನ ಪ್ರಮಾಣವನ್ನೇ ಹೇಳಿದರು! 

ಶ್ರೀರಾಮಕೃಷ್ಣರಿಗೆ ಇದು ಒಪ್ಪಿಗೆಯಾಗದೆ ಹೇಳಿದರು: 

"“ಅಪ್ಟೇನೆ? ಇರಲಾರದು. ಮತ್ತೆ, ಅದರ ಮೇಲೆ ಎಷ್ಟು ದಪ್ಪ ಕೆನೆ ಇದೆ 
ನೋಡು!'' 

ಆಗ ಶಾರದಾದೇವಿಯವರು ಇನ್ನಷ್ಟು ಸಮಾಧಾನ ಹೇಳಿ, ಚೆನ್ನಾಗಿ ಪುಸಲಾಯಿಸಿ 
ಅವರು ಅಷ್ಟು ಹಾಲನ್ನೂ ಕುಡಿಯುವಂತೆ ಮಾಡಿದರು. ಆದರೆ ಇನ್ನೊಂದು ದಿನ, 
ಗೊಲಾಪ್‌ ಮಾ ಎಂಬ ಭಕ್ತೆ -- ಈಕೆ ಶಾರದಾದೇವಿಯವರ ಆಪ್ತ ಸಖಿಯಂತಿದ್ದವಳು 
-- ಶ್ರೀರಾಮಕೃಷ್ಣರಿಗೆ ಊಟ ಬಡಿಸುತ್ತಿದ್ದಳು. ಆಕೆಯನ್ನು ಅವರು, "“ಇದರಲ್ಲಿ ಒಟ್ಟು 
ಎಷ್ಟು ಹಾಲಿದೆ?'' ಎಂದು ಕೇಳಿದರು. ಆ ಪ್ರಶ್ನೆಯ ಹಿನ್ನೆಲೆಯನ್ನರಿಯದೆ ಆಕೆ ನಿಜವಾದ 
ಪರಿಮಾಣವನ್ನು ಹೇಳಿಬಿಟ್ಟಳು. ಶ್ರೀರಾಮಕೃಷ್ಣರು ಹೌಹಾರಿದರು. ""ಏನು ಅಷ್ಟೊಂ 
ದಿದೆಯೆ! ಅದಕ್ಕೇ ನನಗೆ ಅಜೀರ್ಣವಾಗುವುದು! ಎಲ್ಲಿ, ಅವಳನ್ನು ಕರೆ, ಅವಳನ್ನು ಕರೆ!'' 
ಎಂದರು. ಶಾರದಾದೇವಿಯವರು ಬರುತ್ತಿದ್ದಂತೆಯೇ ಕೇಳಿದರು: 

""ನನಗೆ ಎಷ್ಟು ಹಾಲು ಕೊಡುತ್ತೇನೆಂದೆ ಅವತ್ತು?'' 

"“ಒಂದೋ ಒಂದೂಕಾಲೋ ಸೇರು.'' 

""ಮತ್ತೆ, ಗೊಲಾಪ್‌ ಏನು ಹೇಳಿದಳು ಕೇಳಿದೆಯಾ? ಇನ್ನೂ ತುಂಬಾ ಜಾಸ್ತಿ 
ಇದೆ ಅಂತ ಹೇಳುತ್ತಾಳೆ?'' 

ಶಾರದಾದೇವಿಯವರು ತಬ್ಬಿಬ್ಬಾಗದೆ ಸಮಯಸ್ಫೂರ್ತ್ಶಿಯಿಂದ ಹೇಳಿದರು: 

"ಅಯ್ಯೋ, ಇವಳಿಗೇನು ಗೊತ್ತು ನನ್ನ ಅಳತೆಯೆಲ್ಲ? ಈ ಪಾತ್ರೆಯಲ್ಲಿ ಎಷ್ಟು 
ಹಿಡಿಸುತ್ತದೆಂದೇ ಗೊತ್ತಿಲ್ಲ ಇವಳಿಗೆ.'' 

: ಆ ವಿಷಯ ಅಂದು ಅಷ್ಟಕ್ಕೇ ನಿಂತಿತು. ಆದರೆ ಶ್ರೀರಾಮಕೃಷ್ಣರ ಮನಸ್ಸಿನ ಸಂಶಯ 
ನಿವಾರಣೆಯಾಗಿರಲಿಲ್ಲ. ಇನ್ನೊಂದು ದಿನ ಮತ್ತೆ ಗೊಲಾಪಳಿಗೆ ಅದೇ ಪ್ರಶ್ನೆ ಹಾಕಿದರು: 
"“ಎಷ್ಟಿದೆ ಇದರಲ್ಲಿ ಹಾಲು?'' ಈ ಗೊಲಾಪ್‌ಮಾ ಒಳ್ಳೆಯವಳೇ, ಆದರೆ ಅಷ್ಟುಗಿ ನಯ 
ನಾಜೋಕು ತಿಳಿಯದವಳು. ಮತ್ತೆ ನಿಜವನ್ನೇ ಹೇಳಿದಳು: "“ಇಲ್ಲೇ ತೆಗೆದುಕೊಂಡದ್ದು 
ಒಂದು ಪಾತ್ರೆ, ದೇವಸ್ಥಾನದಿಂದ ಬಂದದ್ದು ಒಂದು ಪಾತ್ರೆ.'' 

""ಏನು? ಎರಡೆರಡು ಪಾತ್ರೆ ಹಾಲೆ? ಬೇಗ ಕರೆ ಅವಳನ್ನು ಕೇಳೋಣ!'' 

ಶಾರದಾದೇವಿಯವರು ಬಂದರು. 

ಶ್ರೀರಾಮಕೃಷ್ಣರು: ""ಈ ಪಾತ್ರೆಯಲ್ಲಿ ಎಷ್ಟು ಹಾಲು ಹಿಡಿಸುತ್ತದೆ? ಎಷ್ಟು ಸೇರು, 
ಎಷ್ಟು ಪಾವು ಅಂತ ಸರಿಯಾಗಿ ಹೇಳು.'' 

ಶಾರದಾದೇವಿ: ""ಅಯ್ಯೋ ದೇವರೆ! ಈ ಸೇರು ಪಾವು ಚಟಾಕಿನ ವಿಷಯ 
ನನಗಂತೂ ಗೊತ್ತಿಲ್ಲಪ್ಪ. ಈ ಲೆಕ್ಕಾಚಾರಕ್ಕೆಲ್ಲ ಯಾರು ತಲೆ ಕೆಡಿಸಿಕೊಳ್ಳುತ್ತಾರೆ ಹೇಳಿ!'' 

ಶ್ರೀರಾಮಕೃಷ್ಣರಿಗೆ ಸಮಾಧಾನವಾಗಲಿಲ್ಲ. ಅದರಲ್ಲಿ ಹೆಚ್ಚಿಗೆ ಹಾಲಿದೆ ಎಂದು 
ಅವರಿಗೆ ನಂಬಿಕೆಯುಂಟಾಗಿಬಿಟ್ಟಿತ್ತು. ಗಾಬರಿಯಿಂದಲೇ ಕೇಳಿದರು: 

"ಇಷ್ಟೊಂದು ಹಾಲನ್ನು ಅರಗಿಸಿಕೊಳ್ಳಲು ಯಾರಿಗಾದರೂ ಸಾಧ್ಯವೆ? ನನಗೆ 
ಅಜೀರ್ಣವಾಗುವುದೇ ಖಂಡಿತ.'' 


ಹಿ 

ಶ್ರೀರಾಮಕೃಷ್ಣರ ಮಾತು ಸತ್ಯವಾಗಿ ಪರಿಣಮಿಸಿಯೇ ಬಿಟ್ಟಿತು! ತಮಗೆ ಅಜೀರ್ಣ 
ವಾಗುತ್ತದೆ ಎಂದು ಅವರಿಗೆ ಅನ್ನಿಸಿತೋ ಇಲ್ಲವೋ, ಅಂದು ಮಧ್ಯಾಹ್ನವೇ ಅಜೀರ್ಣ 
ವಾಯಿತು. ಆ ರಾತ್ರಿ ಊಟ ಮಾಡಲಾಗಲಿಲ್ಲ. ಶ್ರೀರಾಮಕೃಷ್ಣರು ಸತ್ಯದಲ್ಲೇ 
ನೆಲೆಸಿದ್ದವರಲ್ಲವೆ? ಅವರ ಮನದಲ್ಲಿ ಒಂದು ಭಾವನೆ ಸುಳಿಯಿತೆಂದರೆ ಅದು ಅವರ 
ಶರೀರದ ಮೇಲೂ ತನ್ನ ಪ್ರಭಾವ ಬೀರದಿರಲು ಸಾಧ್ಯವೇ ಇರಲಿಲ್ಲ. ಅಂದು ಇದಕ್ಕೆ ಪ್ರತ್ಯಕ್ಷ 
ಸಾಕ್ಷ್ಯವನ್ನು ಕಂಡು ಶಾರದಾದೇವಿ, ಗೊಲಾಪ್‌ ಮಾ ಇಬ್ಬರೂ ವಿಸ್ಮ ಯಗೊಂಡರು. 
ಆದರೆ, ಈ ರಾದ್ಧಾಂತಕ್ಕೆ ತಾನೇ ಕಾರಣ ಎಂದು ದುಃಖಿಸುತ್ತ ಗೊಲಾಪ್‌ಮಾ, ""ಅಮ್ಮಾ 
ನೀವು ನನಗೆ ಮೊದಲೇ ಸ್ವಲ್ಪ ಎಚ್ಚರಿಕೆ ಕೊಡಬಾರದಾಗಿತ್ತೆ? ಅನ್ಯಾಯವಾಗಿ ನನ್ನಿಂದಾಗಿ 
ಅವರಿಗೆ ಊಟ ತಪ್ಪಿತು'' ಎಂದಳು. ಆಗ ಶಾರದಾದೇವಿಯವರು, ""ನೋಡು 
ಗೊಲಾಪ್‌, ಯಾರಾದರೂ ಸರಿಯಾಗಿ ಊಟ ಮಾಡಲಿ ಎಂಬ ಉದ್ದೇಶದಿಂದ ಒಂದು 
ಸುಳ್ಳು ಹೇಳಿದರೆ ಅದರಲ್ಲೇನೂ ದೋಷವಿಲ್ಲ. ಹೀಗೆ ಪುಸಲಾಯಿಸಿಯೇ ನಾನು ನಿತ್ಯವೂ 
ಅವರಿಗೆ ಊಟ ಮಾಡಿಸುವುದು'' ಎಂದರು. ಮಕ್ಕಳಿಗೆ ಉಣಿಸುವಾಗ ತಾಯಂದಿರು 
ಎಪ್ಟೆಲ್ಲ "ಸುಳ್ಳು ಕತೆ'ಗಳನ್ನು ಹೇಳಿ, "ಅರ್ಥವಿಲ್ಲದ' ಮಾತುಗಳನ್ನು ಖರ್ಚು ಮಾಡ 
ಬೇಕಾಗುವುದಿಲ್ಲವೆ? ಶ್ರೀರಾಮಕೃಷ್ಣರಾದರೂ ಬಾಲಭಾವದಲ್ಲೇ ಇರುತ್ತಿದ್ದವರು. ಆಗ 
ಅವರ ಮನೋಭಾವ ಐದು ವರ್ಷದ ಹಸುಳೆಯಂತೆಯೇ ಇರುತ್ತಿತ್ತು. ಅದಕ್ಕೆ ತಕ್ಕಂತೆ, 
ಮಾತೃಭಾವರಂಜಿತರಾದ ಶಾರದಾದೇವಿಯವರು ಅವರನ್ನು ಓಲೈಸಿ ಲಾಲಿಸಿದರೆ 
ತಪ್ಪೇನಿದೆ? ನಿಜಕ್ಕೂ ಈ ಬಗೆಯ ವಾತ್ಸಲ್ಯಪೂರ್ಣ ಆರೈಕೆಯಿಂದಾಗಿ ಶ್ರೀರಾಮಕೃಷ್ಣರ 
ಆರೋಗ್ಯ ಬಹಳಷ್ಟು ಹದದಲ್ಲಿತ್ತು. 

ಆದರೆ ಶ್ರೀರಾಮಕೃಷ್ಣರು ಸತ್ಯಪಥದಿಂದ ಕಿಂಚಿತ್ತೂ ಕದಲುವವರಲ್ಲ -- ಎಂಥ 
ಕ್ಷುಲ್ಲಕ ವಿಚಾರದಲ್ಲೂ ಕೂಡ. ಅಥವಾ, ಅವರೇ ಹೇಳುತ್ತಿದ್ದಂತೆ, ಅವರು ಹಾಗೆ ಪಥ 
ಭ್ರಷ್ಟರಾಗಲು ಜಗಜ್ಜನನಿ ಬಿಡುವವಳಲ್ಲ. ಅವರು ಯಾವುದಾದರೊಂದು ಸಂಕಲ್ಪ ಮಾಡಿ 
ದರೆ ಅದು ಸಾಂಕೇತಿಕವಾಗಿಯಾದರೂ ಈಡೇರಲೇ ಬೇಕು. ಹಿಂದೊಮ್ಮೆ ಅವರು 
ಶಂಭುಮಲ್ಲಿಕನಿಗೆ ತಿಳಿಸದೆ ಅವನಲ್ಲಿಂದ ಔಷಧಕ್ಕಾಗಿ ಒಂದು ಚಿಟಿಕೆ ಅಫೀಮು ತೆಗೆದು 
ಕೊಂಡಷ್ಟಕ್ಕೇ ಅವರಿಗೆ ದಾರಿಕಾಣದಂತಾದ ಘಟನೆಯನ್ನು ನೋಡಿದ್ದೇವೆ. ಅಂಥದೇ 
ಮತ್ತೊಂದು ಘಟನೆಯನ್ನು ನೋಡಬೇಕಾದ ಪ್ರಸಂಗ ಶಾರದಾದೇವಿಯವರಿಗೊಮ್ಮೆ 
ಒದಗಿತು. 

ಪ್ರತಿದಿನ ಊಟವಾದ ಮೇಲೆ ಒಂದಿಷ್ಟು ಓಮವನ್ನೋ ಅಜವಾನವನ್ನೋ 
ಬಾಯಿಗೆ ಹಾಕಿಕೊಳ್ಳುವುದು ಶ್ರೀರಾಮಕೃಷ್ಣರ ರೂಢಿ. ಅವು ಉಂಡ ಬಾಯಿಗೆ ಒಗ್ಗರ 
ಣೆಯೂ ಹೌದು. ಜೊತೆಗೆ ಜೀರ್ಣಕಾರಿಯೂ ಹೌದು. ಒಂದು ದಿನ ಅವರು ಈ 
ಮಸಾಲೆಗಾಗಿ ನಹಬತ್ತಿಗೆ ಬಂದರು. ಶಾರದಾದೇವಿಯವರು ಅವರಿಗೆ ತತ್ಕಾಲಕ್ಕೆ 
ಬೇಕಾಗುವಷ್ಟು ಮಸಾಲೆಯನ್ನು ಕೊಟ್ಟರಲ್ಲದೆ, ಜೊತೆಗೆ ಮುತ್ತೆ ಕೆಲವು ದಿನಗಳಿಗಾಗು 
ವಷ್ಟನ್ನು ಒಂದು ಪೊಟ್ಟಣದಲ್ಲಿ ಕಟ್ಟಕೊಟ್ಟರು. ಶ್ರೀರಾಮಕೃಷ್ಣರು ಅದನ್ನು ತೆಗೆದು 
ಕೊಂಡು ತಮ್ಮ ಕೋಣೆಯ ಕಡೆಗೆ ಹೊರಟರು. ಆದರೆ ಯಾವುದೋ ಒಂದು ಅವ್ಯಕ್ತ 
ಶಕ್ತಿ ಅವರನ್ನು ಕೋಣೆಯೆಡೆಗೆ ಹೋಗಲು ಬಿಡದೆ ಗಂಗೆಯ ಡೆಗೆ ತಳ್ಳಿಕೊಂಡು 

ಹೋಗುತ್ತಿದೆ! ಅವರಿಗೆ ಏನೊಂದೂ ಅರ್ಥವಾಗುತ್ತಿಲ್ಲ. ತಮಗರಿವಿಲ್ಲದಂತೆಯೇ ತುಂಬಿ 
ಹರಿಯುತ್ತಿರುವ ಗಂಗೆಯ ದಡಕ್ಕೆ ಬಂದು ನಿಂತುಬಿಟ್ಟಿದ್ದಾರೆ! ಇದೇಕೆ ಹೀಗಾಯಿತು? 
ಕಾರಣವಿಷ್ಟ. ಅವರು ಸಂಸಾರಿಯೇ ಆದರೂ ಸಂನ್ಯಾಸಧರ್ಮವನ್ನು ಆಚರಿಸುತ್ತಿರುವವ 
ರಲ್ಲವೆ? ನಾಳೆಗಾಗಿ ಕೂಡಿಡುವುದು ಅವರ ಮನೋಧರ್ಮಕ್ಕೆ ವಿರುದ್ಧವಲ್ಲವೆ? 
ಹಾಗಿರುವಾಗ ಅವರು “ನಾಳೆಗಾಗಿ” ಎಂದು ಪತ್ನಿ ಕಟ್ಟಿಕೊಟ್ಟ ಮಸಾಲೆ ಪದಾರ್ಥವನ್ನು 
ಕೊಂಡೊಯ್ಕುತ್ತಿದ್ದಾರೆ. ಇದರಿಂದ ಸಂಚಯನದ ದೋಷವಾಯಿತಲ್ಲ! ಆದ್ದರಿಂದ ಅವ 
ರಿಂದ ಆ ದೋಷ ನಡೆಯದಂತೆ ಒಂದು ಅವ್ಯಕ್ತ ಶಕ್ತಿ ಅವರ ದಾರಿ ತಪ್ಪಿಸಿದೆ. ಇನ್ನೊಂದು 
ಹೆಜ್ಜೆ ಮುಂದಿಟ್ಟರೆ ಗಂಗೆಯ ಪಾಲಾಗುವುದೇ ಖಂಡಿತ. ಏನು ಮಾಡಲೂ ತೋಚದೆ 
ಅವರು, ""ಅಮ್ಮಾ ನಾನೇನು ಮುಳುಗಿಹೋಗಬೇಕೆ?... ಮುಳುಗಿಹೋಗಲೆ?'' 
ಎಂದು ಕೂಗಿಕೊಂಡು ಅಲ್ಲೇ ನಿಂತುಬಿಟ್ಟರು. ಇದು ಶಾರದಾದೇವಿಯವರ ಕಿವಿಗೆ ಬಿತ್ತು. 
ಮರುಕ್ಬಣಕ್ಕೆ ಅವರಿಗೆ ಪರಿಸ್ಥಿತಿಯ ಅರಿವಾಯಿತು. ಆದರೆ ಮಾಡುವುದೇನು? ಅವರು 
ಆ ದಿನಗಳಲ್ಲಿ ಸಂಕೋಚದಿಂದಾಗಿ ಹೊರಗೆ ಬರುತ್ತಲೇ ಇರಲಿಲ್ಲ. ಆದರೆ ಈಗ ಸುಮ್ಮ 
ನಿರಲೂ ಸಾಧ್ಯವಿಲ್ಲವಲ್ಲ! ಅದೃಷ್ಟಕ್ಕೆ ಆ ಸಮಯಕ್ಕೆ ಸರಿಯಾಗಿ ಅಲ್ಲಿಗೆ ಅರ್ಚಕನೊಬ್ಬ 
ಬಂದ. ಅವನ ಮೂಲಕ ಹೃದಯನಿಗೆ ಕರೆ ಕಳಿಸಿದರು. (ಆತ ಆಗಿನ್ನೂ ದಕ್ಷಿಣೇಶ್ವರದಲ್ಲೇ 
ಇದ್ದ.) ಅವನು ಓಡಿ ಹೋಗಿ ಶ್ರೀರಾಮಕೃಷ್ಣರನ್ನು ಮೆಲ್ಲನೆ ಕೈಹಿಡಿದು ಕರೆತಂದ. 
ಶ್ರೀರಾಮಕೃಷ್ಣರು ತಮ್ಮ ಕೈಲಿದ್ದ ಪೊಟ್ಟಣವನ್ನು ಮಡದಿಗೆ ಒಪ್ಪಿಸಿ, ಸಮಾಧಾನದಿಂದ 
ಕೋಣೆಗೆ ಹೋದರು. 


ಅಪಿ 

ಶ್ರೀರಾಮಕೃಷ್ಣರು ಬಾಲಭಾವದಲ್ಲಿದ್ದಾಗ ಅವರನ್ನು ಶಾರದಾದೇವಿಯವರು 
ಮಾತೃಭಾವದಿಂದ ಕಾಣುತ್ತಿದ್ದರು. ಆದರೆ ಇತರ ವೇಳೆಯಲ್ಲಿ ಅವರು ಶಾರದಾದೇವಿ 
ಯವರ ಪತಿ ಮಾತ್ರವಲ್ಲ, ಆಧ್ಯಾತ್ಮಿಕ ಲೌಕಿಕಗಳೆರಡರಲ್ಲೂ ಗುರು, ಮಾರ್ಗದರ್ಶಕ. 
ಶಾರದಾದೇವಿಯವರು ಮೊದಲ ಬಾರಿ ಪತಿಗೃಹಕ್ಕೆ ಬಂದಾಗ ಶ್ರೀರಾಮಕೃಷ್ಣರು ಯಾವ 
ರೀತಿಯ ಪ್ರೇಮಪೂರ್ಣ ಶಿಕ್ಷಣ ನೀಡಿದರೆಂಬುದನ್ನು ನೋಡಿದ್ದೇವೆ. ಅದೇ ರೀತಿಯ 
ಶಿಕ್ಷಣವನ್ನು ಅವರು ಅಗತ್ಯವಿದ್ದಾಗಲೆಲ್ಲ ನೀಡುತ್ತಿದ್ದರು. ತನ್ಮೂಲಕ ಮಡದಿಯನ್ನು 
ಒಂದು ರೀತಿಯಲ್ಲಿ ತಮ್ಮ ಆಧ್ಯಾತ್ಮಿಕ ಉತ್ತರಾಧಿಕಾರಿಣಿಯನ್ನಾಗಿ ಸಿದ್ಧಗೊಳಿಸಿದರು. 

ಶಾರದಾದೇವಿಯವರು ಬೆಳಗ್ಗೆ ಮೂರ್ನಾಲ್ಕು ಗಂಟೆಗೆಲ್ಲ ಎದ್ದು, ನದಿಯಲ್ಲಿ 
ಮಿಂದು ಧ್ಯಾನಕ್ಕೆ ಕುಳಿತುಕೊಳ್ಳುತ್ತಿದ್ದರೆಂಬುದನ್ನು ಹಿಂದೆಯೇ ನೋಡಿದ್ದೇವೆ. ಈ 
ನಿಯಮವನ್ನು ಅವರು ಕಟ್ಟನಿಟ್ಟಾಗಿ ಪಾಲಿಸಿಕೊಂಡು ಬರುತ್ತಿದ್ದರು. ಮೊದಮೊದಲಿಗೆ, 
ಶ್ರೀರಾಮಕೃಷ್ಣರು ನಸುಕಿನಲ್ಲೆದ್ದು ಆ ಕಡೆ ಹೋಗುವಾಗ ತಾವೇ ಬಂದು ಕೂಗುತ್ತಿದ್ದರು, 
""ಲಕ್ಷ್ಮೀ, ಏಳು ಏಳು; ಆಗಲೇ ಬೆಳಗಾಗುತ್ತ ಬಂತು. ಇನ್ನೆಷ್ಟು ಹೊತ್ತು ಮಲಗುತ್ತೀ? 
ನಿನ್ನ ಚಿಕ್ಕಮ್ಮನನ್ನೂ ಎಬ್ಬಿಸು. ಬೇಗ ಎದ್ದು ಜಪಧ್ಯಾನಕ್ಕೆ ಕುಳಿತುಕೊಳ್ಳಿ!'' ಎಂದು. 
ಮೊದಲೇ ಎಚ್ಚರವಾಗಿದ್ದರೆ, ಇಬ್ಬರೂ ಕೂಡಲೇ ಎದ್ದುಬಿಡುತ್ತಿದ್ದರು. ಆದರೆ ಕೆಲ 
ವೊಮ್ಮೆ ಚಳಿಗಾಲದಲ್ಲಿ, "ಹುಡುಗಿ ಲಕ್ಷಿ ಇನ್ನೂ ಸ್ವಲ್ಪ ಹೊತ್ತು ಮಲಗಿಕೊಳ್ಳಲಿ' ಎಂಬ 
ಭಾವನೆಯಿಂದ ಶಾರದಾದೇವಿಯವರು, ""ಶ್‌, ಸುಮ್ಮನಿರು! ಅವರಿಗಂತೂನಿದ್ದೆ ಬರುವು 
ದಿಲ್ಲ. ಮಲಗಿಕೊ, ಇನ್ನೂ ಹಕ್ಕಿಗಳ ಚಿಲಿಪಿಲಿಯೇನೂ. ಕೇಳುತ್ತಿಲ್ಲ'' ಎಂದು ಆಕೆಗೆ 
ಪಿಸುಗುಟ್ಟುತ್ತಿದ್ದರು. ಆದರೆ ತಾವು ಕೂಗಿದ ಮೇಲೂ ಅವರು ಎದ್ದ ಲಕ್ಷಣ ಕಾಣದಿದ್ದರೆ 
ಶ್ರೀರಾಮಕೃಷ್ಣರು ಹೊಸ್ತಿಲ ಸಂದಿಯಿಂದ ಒಂದು ಚೊಂಬು ನೀರು ಸುರಿಯುತ್ತಿದ್ದರು. 
ಇನ್ನು ಮಲಗಿಕೊಂಡಿರುವಂತೆಯೇ ಇಲ್ಲ! ತಕ್ಷಣವೇ ಇಬ್ಬರೂ ದಡಬಡಿಸಿ ಎದ್ದು ಚಾಪೆ 
ಗಳನ್ನು ಸುತ್ತುತ್ತಿದ್ದರು. ಇದರಿಂದಾಗಿ ಲಕ್ಷ್ಮಿಗೂ ನಸುಕಿನಲ್ಲೇ ಎದ್ದೇಳುವ ಅಭ್ಯಾಸ 
ವಾಯಿತು. | 

ಹಿಂದೆ ಶಾರದಾದೇವಿಯವರೂ ಲಕ್ಷ್ಮಿಯೂ ಕಾಮಾರಪುಕುರದಲ್ಲಿ ಸ್ವಾಮಿ 
ಪೂರ್ಣಾನಂದರೆಂಬ ಸಂನ್ಯಾಸಿಗಳಿಂದ ದೇವೀಮಂತ್ರದೀಕ್ಷೆ ಪಡೆದಿದ್ದರು. ಶಾರದಾದೇವಿ 
ಯವರು ದಕ್ಷಿಣೇಶ್ವರಕ್ಕೆ ಬಂದಮೇಲೆ ಶ್ರೀರಾಮಕೃಷ್ಣರು 'ಒಮ್ಮೆ ಅವರ ನಾಲಿಗೆಯ 
ಮೇಲೆ ತಮ್ಮ ಕೈಬೆರಳಿನಿಂದ ಯಾವುದೋ ಮಂತ್ರವನ್ನು ಬರೆಯುವ ಮೂಲಕ ಉನ್ನತ 
ಮಟ್ಟದ ದೀಕ್ಷೆ ನೀಡಿದರು. ಕೆಲದಿನಗಳ ಮೇಲೆ ಶ್ರೀರಾಮಕೃಷ್ಣರು ಲಕ್ಷ್ಮಿಗೂ ಅದೇ 
ರೀತಿಯಲ್ಲಿ ನಾಲಿಗೆಯ ಮೇಲೆ ರಾಧಾಕೃಷ್ಣರ ಬೀಜಮಂತ್ರವನ್ನು ಬರೆಯುವುದರ 

ಮೂಲಕ ದೀಕ್ಷೆ ನೀಡಿದರು. ತನಗೆ ಅದಾಗಲೇ ಶಕ್ತಿಮಂತ್ರೋಪದೇಶವಾಗಿದೆ ಎಂದು 
ಲಕ್ಷ್ಮಿ ಹೇಳಿದರೂ ಶ್ರೀರಾಮಕೃಷ್ಣರು, "“ಪರವಾಗಿಲ್ಲ, ನಾನೀಗ ನಿನಗೆ ಯಾವುದು 
ಯುಕ್ತವೋ ಆ ಮಂತ್ರವನ್ನೇ ಕೊಟ್ಟಿದ್ದೇನೆ'' ಎಂದರು. 

ಒಂದು ದಿನ ಶಾರದಾದೇವಿಯವರಿಗೆ ಏನೋ ಆಲಸ್ಕ್ಯ ಮೈಭಾರ; ಹೊತ್ತಿಗೆ 
ಸರಿಯಾಗಿ ಏಳಲಾಗಲಿಲ್ಲ. ಆದರೆ ಈ ಆಲಸ್ಯ ಅಂದಿಗೆ ಮುಗಿಯಲಿಲ್ಲ. ಇನ್ನೂ ಕೆಲವು 
ದಿನ ಏಳುವುದು ಹೀಗೇ ತಡವಾಗುತ್ತಲೇ ಹೋಯಿತು. ಕಡೆಗೊಂದು ದಿನ ಅವರು, 
ಇದೇಕೆ ಹೀಗಾಗುತ್ತಿದೆ ಎಂದು ಆಲೋಚಿಸಿದಾಗ ಗೊತ್ತಾಯಿತು -- ತಾವು ತಮ್ಮಮೇಲೆ 
ಹಾಕಿಕೊಂಡ ನಿಯಮವನ್ನು ಸ್ವಲ್ಪ ಸಡಿಲಿಸಿಕೊಂಡದ್ದೇ ಇದಕ್ಕೆ ಕಾರಣ ಎಂದು. ಆಗ 
ಅವರು ಅಂದೇ ಆ ಆಲಸ್ಕವನ್ನು ಕೊಡವಿಕೊಳ್ಳುವುದಾಗಿ ತೀರ್ಮಾನಿಸಿದರು. 
ಮತ್ತೆಂದೂ ಅವರು ಆಲಸ್ಕಕ್ಕೀಡಾಗಲಿಲ್ಲ. 

ಆ ದಿನಗಳಲ್ಲ ಅವರು ಯಾವ ಬಗೆಯ ತೀವ್ರತೆಯಿಂದ ಸಾಧನೆ ಮಾಡುತ್ತಿದ್ದ 
ರೆಂಬುದು ಮುಂದೊಮ್ಮೆ ಅವರಾಡುವ ಒಂದು ಮಾತಿನಲ್ಲಿ ವ್ಯಕ್ತವಾಗುತ್ತದೆ. ತಮ್ಮ 
ಸೋದರಸೊಸೆಗೆ ಸಾಂದರ್ಭಿಕವಾಗಿ ಅವರು ಹೇಳುತ್ತಾರೆ: ""ನಾನು ನಿನ್ನ ವಯಸ್ಸಿನವ 
ಳಾಗಿದ್ದಾಗ ಎಷ್ಟೊಂದು ಕೆಲಸಕಾರ್ಯ ಮಾಡಬೇಕಾಗಿತ್ತು! ಆದರೂ ನಾನು ಪ್ರತಿದಿನ 
ತಪ್ಪದೆ ಅನೇಕ ಸಾವಿರ ಜಪ ಮಾಡುತ್ತಿದ್ದೆ'' ಎಂದು. ಧ್ಯಾನ ಮಾಡುತ್ತ ಕುಳಿತರೆಂದರೆ 
ಅವರಿಗೆ ಬಾಹ್ಯ ಪ್ರಪಂಚದ ಪರಿವೆಯೇ ಇಲ್ಲದಂತಾಗುತ್ತಿತ್ತು. ಈ ಕುರಿತಾಗಿ ಅವರು 
ಮುಂದೊಮ್ಮೆ ಹೇಳುತ್ತಾರೆ: ""ಒಂದು ದಿನ ನಾನು ನಹಬತ್ತಿನ ಮೆಟ್ಟಿಲ ಬಳಿ ಧ್ಯಾನಕ್ಕೆ 
ಕುಳಿತಿದ್ದೆ. ಠಾಕೂರರು ಆ ಕಡೆಗೆ ಯಾವಾಗ ಬಂದರೋ ಗೊತ್ತಾಗಲಿಲ್ಲ. ಕೆಲವು ದಿನ 
ಅವರ ಚಪ್ಪಲಿಯ ಸದ್ದಾದರೂ ಕೇಳಿಸುತ್ತಿತ್ತು. ಅಂದು ಅದೂ ಕೇಳಿಸಲಿಲ್ಲ. ಅಷ್ಟು ಗಾಢ 
ಧ್ಯಾನದಲ್ಲಿದ್ದೆ. ಬೀಸುತ್ತಿದ್ದ ಗಾಳಿಯಿಂದಾಗಿ ಸೀರೆಯ ಸೆರಗು ಹಾರಿಹೋಗಿದ್ದರೂ ನನ 
ಗದರ ಪರಿವೆಯೇ ಇರಲಿಲ್ಲ. ಠಾಕೂರರಿಗಾಗಿ ಒಂದು ಚೊಂಬು ನೀರು ತಂದ ಹುಡುಗ 
ಯೋಗೇನ್‌ ನನ್ನನ್ನು ಕಂಡು ಎಚ್ಚರಿಸಿದ... ಆಹ್‌, ಅವೆಲ್ಲ ಎಂಥ ಅದ್ಭುತ ದಿನಗಳು!'' 

ಶಾರದಾದೇವಿಯವರು ಎಲ್ಲ ಕೆಲಸಕಾರ್ಯಗಳ ನಡುವೆಯೂ ಎಡೆಬಿಡದೆ ಮೌನ 
ಪ್ರಾರ್ಥನೆ ಸಲ್ಲಿಸುತ್ತಿದ್ದರು. ಬೆಳದಿಂಗಳ ರಾತ್ರಿಯಲ್ಲಿ ಆಗಸದಲ್ಲಿ ಬೆಳಗುವ ಚಂದ್ರನನ್ನು 
ಕಂಡು, ""ಹೇ ಭಗವಂತ, ನನ್ನ ಮನಸ್ಸನ್ನು ಆ ಚಂದ್ರಕಿರಣಗಳಂತೆ ಪರಿಶುದ್ಧವಾಗಿರಿಸು!' 
ಎಂದು ಕಂಬನಿದುಂಬಿ ಬೇಡಿಕೊಳ್ಳುತ್ತಿದ್ದರು. 

ಶ್ರೀರಾಮಕೃಷ್ಣರು ಮಡದಿಗೆ ಅನೇಕ ಶ್ರೇಷ್ಠ ಆಧ್ಯಾತ್ಮಿಕ ತತ್ತ್ವಗಳನ್ನು ಬೋಧಿಸು 
ತ್ತಿದ್ದರು. ಒಂದು ದಿನ ಅವರು ಶಾರದಾದೇವಿಯವರನ್ನೂ ಲಕ್ಷಿ ಯನ್ನೂ ಕುಳ್ಳಿರಿಸಿ 
ಕೊಂಡು ಶ್ರೀಕೃಷ್ಣನ ಜೀವನದ ಸಾರವನ್ನು ವಿವರಿಸಿದರು. ಬಳಿಕ ಲಕ್ಷಿ ್ಟೆೆ ಹೇಳಿದರು, 
""ನೋಡು, ನೀವು ನನ್ನಿಂದ ತಿಳಿದುಕೊಂಡ ಈ ವಿಷಯಗಳನ್ನೆಲ್ಲ ಮತ್ತೆಮತ್ತೆ ವಿಚಾರ 
ಮಾಡಬೇಕು, ಪರಸ್ಪರ ಚರ್ಚಿಸಬೇಕು. ಹಸುಗಳು ಹಗಲಿಡೀ ಮೇದದ್ದನ್ನು ರಾತ್ರಿ 
ಮೆಲುಕು ಹಾಕುವಂತೆ, ನೀವು ಈ ವಿಷಯಗಳನ್ನು ಚರ್ಚಿಸುತ್ತಿದ್ದರೆ ಮರೆತುಹೋಗದೆ 
ಮನದಲ್ಲಿ ಹಸಿರಾಗಿರುತ್ತವೆ.'' ಇನ್ನೊಂದು ದಿನ ಅವರು ಶಾರದಾದೇವಿಯವರಿಗೆ 
ಯೋಗದ ಅದ್ಭುತ ಪ್ರಕ್ರಿಯೆಗಳನ್ನು ತಿಳಿಸುತ್ತ, ಒಂದು ಕಾಗದದ ಮೇಲೆ ಷಟ್‌ಚಕ್ರಗಳನ್ನು 

ಬರೆದು ಅವುಗಳ ವೈಶಿಷ್ಟ್ಯವನ್ನು ವಿವರಿಸಿದರು. ಮೂಲಾಧಾರದಲ್ಲಿ ಸುಪ್ತವಾಗಿರುವ 
ಕುಂಡಲಿನೀ ಶಕ್ತಿ ಜಾಗೃತಗೊಂಡು, ಸುಷುಮ್ನಾ ನಾಡಿಯ ಮೂಲಕ ಮೇಲೇರಿ, ವಿವಿಧ 
ಹಂತಗಳಲ್ಲಿರುವ ಕಮಲಗಳನ್ನು ಅರಳಿಸುತ್ತ ಸಹಸ್ರಾರವನ್ನು ಮುಟ್ಟುವ ರೀತಿಯನ್ನು 
ತಿಳಿಸಿಕೊಟ್ಟರು. 

ಶಾರದಾದೇವಿಯವರು ಮುಂದೆ ಅಸಂಖ್ಯಾತ ಸಾಧಕರಿಗೆ ಮಂತ್ರದೀಕ್ಷೆ, ಮಾರ್ಗ 
ದರ್ಶನ ನೀಡಬೇಕಾಗಿದೆ ಎಂಬುದನ್ನು ಶ್ರೀರಾಮಕೃಷ್ಣರು ಅರಿತಿದ್ದರು. ಆದ್ದರಿಂದ 
ಅವರಿಗೆ ಬಗೆಬಗೆಯ ಮಂತ್ರಗಳ ಮರ್ಮ, ಪ್ರಯೋಗ, ಉಪದೇಶಕ್ರಮ ಇವನ್ನೆಲ್ಲ 
ಬೋಧಿಸಿದರು. 

ಆಲೌಕಿಕಶಕ್ತಿಗಳನ್ನು ಬಳಸಿಕೊಳ್ಳುತ್ತ ದಾರಿತಪ್ಪುವ ಬಗ್ಗೆ ಶ್ರೀರಾಮಕೃಷ್ಣರು ಸಾಧಕ 
ರನ್ನು ಕಟುವಾಗಿ ಎಚ್ಚರಿಸುತ್ತಿದ್ದರು. ಅವರೊಮ್ಮೆ ಶಾರದಾದೇವಿಯವರಿಗೂ ಆ ವಿಚಾರ 
ದಲ್ಲಿ ಮಾರ್ಗದರ್ಶನ ಮಾಡಿದ ಒಂದು ಪ್ರಸಂಗವನ್ನು ನೋಡಬಹುದು. ಯೋಗಿನ್‌ 
ಮಾ ಕೆಲವು ಇಷ್ಟಾರ್ಥಗಳನ್ನು ಈಡೇರಿಸುವ ಒಂದು ಮಂತ್ರವನ್ನು ಸಿದ್ಧಿ ಸಿಕೊಂಡಿದ್ದಳು. 
ಅವಳು ಅದನ್ನು ಯಾರ ಮುಂದೂ ಹೇಳಿರಲಿಲ್ಲ. ಒಂದು ದಿನ, ಶ್ರೀರಾಮಕೃಷ್ಣರಿಗೆ ಬಹಳ 
ಅನಾರೋಗ್ಯವಾಗಿದೆಯೆಂದು ಕೇಳಿ ಅವರನ್ನು ನೋಡಲು ಬಂದಳು. ಬಳಿಯಲ್ಲಿ 
ಯಾರೂ ಇರಲಿಲ್ಲ. ಆಗ ಅವರು ಇದ್ದಕ್ಕಿದ್ದಹಾಗೆ ಅವಳತ್ತ ತಿರುಗಿ ನುಡಿದರು: ""ಆಹ್ಮ್‌ 
ನೋಡು, ಗಂಟಲು ಬಹಳ ನೋಯುತ್ತಿದೆ. ನಿನಗೆ ಕಾಯಿಲೆಗಳನ್ನು ವಾಸಿ ಮಾಡುವ 
ಮಂತ್ರ ಗೊತ್ತಿದೆಯಲ್ಲ, ಎಲ್ಲಿ, ಅದನ್ನು ಹೇಳುತ್ತ ನೋವಿನ ಧದ ಒಮ್ಮೆ 
ಕೈಯಾಡಿಸು ನೋಡೋಣ.'' 

ಯೋಗಿನ್‌ ಮಾ ದಿಗ್ಭ್ರಾಂತಳಾಗಿ ಅರೆಫಳಿಗೆ ಹಾಗೇ ನಿಂತುಬಿಟ್ಟಳು; ತರುವಾಯ 
ಮತ್ತೇನೂ ಮಾತಾಡದೆ ಅವರೆಂದಂತೆ ಮಾಡಿದಳು. ಆಮೇಲೆ ಶಾರದಾದೇವಿಯವರ 
ಬಳಿಗೆ ಬಂದು ನಡೆದುದನ್ನು ವಿವರಿಸಿ, ಅತೀವ ಆತಂಕದಿಂದ ಕೇಳಿದಳು: 

""ಅಮ್ಮಾ ಹಿಂದೆ ನಾನು ಯಾರಿಂದಲೋ ಆ ಮಂತ್ರವನ್ನು ಕಲಿತಿದ್ದೆ. ಆದರೆ 
ಅದು ಶ್ರೇಯಸ್ಕರವಲ್ಲವೆಂದು ಗೊತ್ತಾದಮೇಲೆ ಅದನ್ನು ಬಿಟ್ಟುಬಿಟ್ಟೆ. ನಾನು ಠಾಕೂರ 
ರಿಗೆ ನನ್ನ ಜೀವನದ ಎಲ್ಲ ವಿಷಯಗಳನ್ನೂ ಹೇಳಿಕೊಂಡಿದ್ದೆನಾದರೂ, ಅವರು ನನ್ನ ಬಗ್ಗೆ 

ಅಸಮಾಧಾನಗೊಂಡಾರೆಂದು ಹೆದರಿ ಇದೊಂದನ್ನು ಮಾತ್ರ ಮುಚ್ಚಿಟ್ಟಿದ್ದೆ. ಆದರೆ 
ಇದೂ ಅವರಿಗೆ ಹೇಗೋ ಗೊತ್ತಾಗಿಬಿಟ್ಟಿದೆ ! ಅಮ್ಮಾ, ಅವರಿಗಿದು ಹೇಗೆ ಗೊತ್ತಾಗಿರ 
ಬಹುದು ?' 

ಅದಕ್ಕೆ ಅವರು ಮುಗುಳ್ನಗುತ್ತ ಹೇಳುತ್ತಾರೆ: ""ಯೋಗಿನ್‌, ಅವರಿಗೆ ತಿಳಿಯ 
ದಿರುವುದೇನಿದೆ ಹೇಳು ! ಆದರೆ ನಮ್ಮ ಉದ್ದೇಶ ಒಳ್ಳೆಯದಾಗಿದ್ದರೆ, ಅವರು ಅದನ್ನು 
ತಪ್ಪಾಗಿ ಭಾವಿಸುವುದಿಲ್ಲ. ನೀನೇನೂ ಹೆದರಬೇಡ.'' ಹೀಗೆಂದ ಅವರು ಒಂದು ವಿಷಯ 
ವನ್ನು ಬಯಲುಪಡಿಸುತ್ತಾರೆ: ""ನಾನು ಕೂಡ ಅವರ ಬಳಿಗೆ ಬರುವ ಮೊದಲು ಆ 
ಮಂತ್ರವನ್ನು ಸಿದ್ದಿ ಸಿಕೊಂಡಿದ್ದೆ. ಅವರಿಗದನ್ನು ತಿಳಿಸಿದಾಗ, "ಸರಿ; ಈಗ ಅದನ್ನು ನಿನ್ನ 
ಇಷ್ಟದೇವತೆಗೆ ಸಮರ್ಪಿಸಿಬಿಡು' ಎಂದರು.'' 

ಶಾರದಾದೇವಿಯವರು ಜಪಸಿದ್ಧಿ -ಧ್ಯಾನಸಿದ್ಧಿ ಗಳಿಸಿದ್ದರೂ ಒಂದು ವಿಷಯದಲ್ಲಿ 

ಮಾತ್ರ ಅವರಿಗೆ ಅತೃಪ್ತಿ. ಶ್ರೀರಾಮಕೃಷ್ಣರ ಬಳಿಗೆ ಬರುವ ಅನೇಕ ಸ್ತ್ರೀ-ಪುರುಷ ಭಕ್ತರು 
ಭಾವೋನ್ಮಾದದ ಸ್ಥಿತಿಯನ್ನು ತಲುಪಿ ಆನಂದದಲ್ಲಿ ಮುಳುಗೇಳುವುದನ್ನು ಅವರು 
ಕಾಣುತ್ತಿದ್ದರು; ಅಂಥ ಸ್ಥಿತಿ ತಮಗೂ ಲಭಿಸಬಾರದೇ ಎಂಬ ಹಂಬಲ ಅವರದು. 
ಅದರಲ್ಲೂ ಗೌರೀಮಾ ಎಂಬ ಸಂನ್ಯಾಸಿನಿಯ ಭಕ್ತಿಭಾವಾವೇಶ ಅವರಿಗೆ ಬಹಳ ಅದ್ಭುತ 
ವಾಗಿ ಕಂಡಿತ್ತು. ಶ್ರೀರಾಮಕೃಷ್ಣರು ಕೃಪೆ ಮಾಡಿದರೆ ತಮಗೂ ಆ ಭಾವ ಏಕೆ ಲಭಿಸ 
ಲಾರದು? ಒಂದು ದಿನ ಲಕ್ಷ್ಮಿಯ ಮೂಲಕ ಪತಿದೇವನಿಗೆ ತಮ್ಮ ಹಂಬಲವನ್ನು 
ಹೇಳಿಕೊಂಡರು --"“ಆ ಗೌರೀಮಾಗೆ ಆಗುವಂತಹ ಭಾವೋನ್ಮಾದ ನನಗೂ ಆಗುವಂತೆ 
ಅನುಗ್ರಹಿಸಿ'' ಎಂದು. ಆದರೆ ಶ್ರೀರಾಮಕೃಷ್ಣರು ಅದಕ್ಕೊಪ್ಪಲಿಲ್ಲ- ""ಗೌರೀಮಾ ಕಾಳೀ 
ಘಾಟಿನ ಹೆಂಗಸು *; ಈ ಭಾವಾವೇಶವೆಲ್ಲ ಅವಳಿಗೆ ಸರಿಹೊಂದುತ್ತದೆ. ಆದರೆ ಸ್ವಾಭಾವಿಕ 
ವಾಗಿ ಲಜ್ಜಾವಂತರೂ ನಮ್ರರೂ ಆದ ಸ್ತ್ರೀಯರು ಹಾಗಿರುವುದೇ ಒಳ್ಳೆಯದು. ಲಜ್ಜೆಯೇ 
ಅವರ ಬಲ. ಹಾಗಿಲ್ಲದೆಹೋದರೆ ಜನರ ಟೀಕೆಗೀಡಾಗಬೇಕಾದೀತು'' ಎಂದರು. 

ಆದರೆ ಶಾರದಾದೇವಿಯವರ ಮನದಲ್ಲಿ ಭಾವಾವೇಶದ ಆಕಾಂಕ್ಷೆಯಿನ್ನೂ ಹಾಗೇ : 
ಉಳಿದುಕೊಂಡಿತ್ತು. ಒಂದು ದಿನ ಅವರು ತಮ್ಮ ಇನ್ನೊಬ್ಬ ಆಪ್ತೆಯಾದ ಯೋಗಿನ್‌ 
ಮಾಳ ಬಳಿ ಹೇಳಿದರು: ""ನನಗೂ ಸ್ವಲ್ಪ ಭಾವೋನ್ಮಾದವನ್ನು ಕರುಣಿಸುವಂತೆ ನನ್ನ 
ಪರವಾಗಿ ಅವರನ್ನು ಪ್ರಾರ್ಥಿಸಿಕೊಳ್ಳುತ್ತೀಯಾ? ನಾನೇ ಹೋಗಿ ಕೇಳಿಕೊಳ್ಳೋಣ 
ವೆಂದರೆ ಅವರ ಸುತ್ತ ಯಾವಾಗಲೂ ಜನ ಇದ್ದೇ ಇರುತ್ತಾರೆ.'' 

"ಅಯ್ಯೋ ಪಾಪ! ಎನಿಸಿತು ಯೋಗಿನ್‌ ಮಾಗೆ. ಆದರೆ, ಅವರು ಪತಿಗೆ ತಮ್ಮ 
ಮನಸ್ಸನ್ನು ತೋಡಿಕೊಳ್ಳಲು ಮಾತಿಗೇ ಮರೆಹೊಗಬೇಕಾಗಿಲ್ಲ ಎಂಬುದು ಅವಳಿಗೆ 
ಹೇಗೆ ಗೊತ್ತಾಗಬೇಕು ? 

ಮರುದಿನ ಬೆಳಗ್ಗೆ ಆಕೆ ಶ್ರೀರಾಮಕೃಷ್ಣರ ಕೋಣೆಗೆ ಬಂದಳು. ಅವರು ಮಂಚದ 
ಮೇಲೆ ಕುಳಿತಿದ್ದಾರೆ; ಅಲ್ಲಿ ಬೇರೆ ಯಾರೂ ಇಲ್ಲ. ಈಗ ಅವಳು ಶಾರದಾದೇವಿಯವರ 
ಪ್ರಾರ್ಥನೆಯನ್ನು ಅವರ ಮುಂದಿಟ್ಟಳು. ಅವರು ಅದನ್ನು ಕೇಳಿಸಿಕೊಂಡದ್ದೆಷ್ಟೋ ಅಷ್ಟೆ. 
ಮರುಮಾತನಾಡದೆ ಗಂಭೀರವಾಗಿ ಸುಮ್ಮನೆ ಕುಳಿತೇ ಇದ್ದರು. ಯೋಗಿನ್‌ಮಾಗೆ ಮತ್ತೆ 
ಮಾತನಾಡಲು ಧೈರ್ಯ ಬರಲಿಲ್ಲ. ಪ್ರಣಾಮ ಮಾಡಿ ಮೆಲ್ಲನೆ ಎದ್ದು ಬಂದಳು. 

ಅವಳು ನಹಬತ್ತಿಗೆ ಬಂದಾಗ ಶಾರದಾದೇವಿಯವರು ಪೂಜಾನಿರತರಾಗಿದ್ದರು; 





.. * ಶ್ರೀರಾಮಕೃಷ್ಣರು ಗೌರೀಮಾಳನ್ನು "ಕಾಳೀಘಾಟಿನ ಹೆಂಗಸು' ಎಂದು ಕರೆದು, "ಅವಳಿಗೆ ಈ 
ಭಾವಾವೇಶವೆಲ್ಲ ಸರಿಹೋಗುತ್ತದೆ' ಎಂದದ್ದರ ಹಿನ್ನೆಲೆ ಇದು: ದಕ್ಷಿಣ ಕಲ್ಕತ್ತದ ಕಾಳೀಘಾಟಿನಲ್ಲಿರುವ 
ಕಾಳೀದೇವಾಲಯ ಬಹಳ ಪ್ರಸಿದ್ಧವಾದದ್ದು. ಇಲ್ಲಿಗೆ ಪ್ರತಿವರ್ಷವೂ ಲಕ್ಬಾಂತರ ಯಾತ್ರಿಕರು ಬರುತ್ತಾರೆ. 
ಈ ದೇವಸ್ಥಾನದಲ್ಲಿ ಭಕ್ತರು "ಕುಮಾರೀಪೂಜೆ' ಮಾಡುವುದು ಸಂಪ್ರದಾಯ. ಸಾಮಾನ್ಯವಾಗಿ ಈ ಪೂಜೆಗೆ 
ಅಲ್ಲಿನ ಅರ್ಚಕರ ಹೆಣ್ಣು ಮಕ್ಕಳನ್ನೇ ಕುಳ್ಳಿರಿಸುತ್ತಾ ರೆ.ಹೀಗೆ ಅನೇಕ ವರ್ಷಗಳ ಕಾಲ ಪೂಜೆ ಮಾಡಿಸಿಕೊಂಡು 
ಮಾಡಿಸಿಕೊಂಡು, ಅನೇಕ ಜನರ ಸಂಪರ್ಕಕ್ಕೆ ಬಂದು, ಈ ಕಾಳೀಫಾಟಿನ ಹೆಣ್ಣುಮಕ್ಕಳು ಒಂದು ತರಹ 
ದಿಟ್ಟೆಯರಾಗಿಬಿಟ್ಟಿರುತ್ತಾ ರೆ. “ಗೌರೀಮಾ ಇಂಥ ದಿಟ್ಟ ಸ್ವಭಾವದವಳು; ಆದ್ದರಿಂದ ಅವಳು ಭಾವಾವೇಶ 
ವನ್ನು ಪ್ರದರ್ಶಿಸಿದರೂ ತಪ್ಪಾಗದು' ಎಂಬುದು ಶ್ರೀರಾಮಕೃಷ್ಣರ ಅಭಿಪ್ರಾಯ, ಆದರೆ ಗೌರೀಮಾ ಕೂಡ 
ಸಾಮಾನ್ಯ ಸ್ತ್ರೀಯಲ್ಲ, ಸಾಕಷ್ಟು ಮುಂದುವರಿದ ಸಾಧಕಿ ಎಂಬ ಅಂಶವನ್ನು ಮುಂದೆ ನೋಡಲಿದ್ದೇವೆ. 

ಬಾಗಿಲು ಸ್ವಲ್ಪ ತೆರೆದುಕೊಂಡಿತ್ತು. ಯೋಗಿನ್‌ ಮಾ ನೋಡುತ್ತಾಳೆ -- ಶಾರದಾದೇವಿ 
ಯವರು ತಮ್ಮಷ್ಟಕ್ಕೆ ತಾವೇ ನಗುತ್ತಿದ್ದಾರೆ; ಮತ್ತೆ ಮರುಫಳಗೆಯೇ ಅಳುತ್ತಿದ್ದಾರೆ! | ಈ 
ನಗು-ಅಳು ಹೀಗೆಯೇ ಮುಂದುವರಿಯುತ್ತಿದೆ 1ಯೋಗಿನ್‌ ಮಾ ಆಶ್ಚರ್ಯಚಕಿತಳಾಗಿ 
ಅವರನ್ನೇ ನೋಡುತ್ತ ನಿಂತುಬಿಟ್ಟಳು. ಶಾರದಾದೇವಿಯವರು ಹೀಗೆ ವರ್ತಿಸಿದ್ದನ್ನು 
ಅವಳೆಂದೂ ಕಂಡವಳಲ್ಲ. ಕ್ರಮೇಣ ಅವರು ಶಾಂತರಾದರು; ಸಮಾಧಿಸ್ಥಿತಿಗೇರಿ ಸ್ಥಿರವಾಗಿ 
ಕುಳಿತುಬಿಟ್ಟರು. ಯೋಗಿನ್‌ ಮಾ ಮೆಲ್ಲನೆ ಬಾಗಿಲು ಮುಚ್ಚಿಕೊಂಡು ಹೊರಟು 
ಹೋದಳು. 

ಸ್ವಲ್ಪ ಹೊತ್ತಿನ ಮೇಲೆ ಅವಳು ಹಿಂದಿರುಗಿ ಬಂದಾಗ ಶಾರದಾದೇವಿಯವರು 
ಸಹಜಸ್ಥಿತಿಯಲ್ಲಿದ್ದರು. ಅವಳನ್ನು ಕಂಡು, ಏನೂ ತಿಳಿಯದವರಂತೆ ""ಓ ಈಗ 
ಬಂದೆಯಾ'' ಎಂದರು. ಅವಳಿಗೆ ಗೊತ್ತಾಯಿತು, ಇದು ಮಾತು ಮರೆಸುವ ಉಪಾಯ 
ಎಂದು. ತಾನು ಅನಗತ್ಯ ರಾಯಭಾರ ನಡೆಸಬೇಕಾಯಿತಲ್ಲ ಎಂದು ಆಕ್ಷೇಪಣೆಯ ದನಿ 
ಯಲ್ಲಿ ಕೇಳಿದಳು, ""ಏನಮ್ಮಾ, "ನನಗೆ ಭಾವಾವಸ್ಥೆ ಉಂಟಾಗುವುದಿಲ್ಲ' ಎನ್ನುತ್ತಿದ್ದಿರಿ 
ನೀವು ?' ವಿಷಯ ಬಯಲಾಯಿತಲ್ಲ ಎಂದು ನಾಃ ಚಿಕೆ ಪಡುತ್ತ ಶಾರದಾದೇವಿಯವರು 
ಸುಮ್ಮನೆ ಮುಗುಳ್ನಕ್ಕು ಮಾತು ತೇಲಿಸಿದರು. - 

ಒಂದು ದಿನ ಹೃದಯರಾಮ ಕಾಳಿಗೆ ನೈವೇದ್ಯ ಮಾಡಿದ ಹಣ್ಣು-ಸಿಹಿತಿಂಡಿಗಳ 
ಪ್ರಸಾದವನ್ನು ಶಾರದಾದೇವಿಯವರಿಗೂ ಲಕ್ಷ್ಮಿಗೂ ತಲುಪಿಸಿಬರಲು ನಹತಚತ್ರಿಗೆ 
ಹೋಗಿದ್ದ. ಪ್ರಸಾದವನ್ನು ಕೊಟ್ಟು ಸುಮ್ಮನೆ ಹಿಂದಿರುಗಿ ಬರದೆ, ಸ್ವಲ್ಪ ಹೊತ್ತು 
ಹರಟುತ್ತ ನಿಂತ. ಬಳಿಕ ಅವನು ಹಿಂದಿರುಗಿದಾಗ ಶ್ರೀರಾಮಕೃಷ್ಣರು ಅವನಿಗೆ ಬೈದು 
ಹೇಳಿದರು: 

""ಕೊಡಬೇಕಾದ್ದನ್ನು ಕೊಟ್ಟು ಸುಮ್ಮನೆ ಬರುವುದಕ್ಕಾಗುವುದಿಲ್ಲವೆ? 
ನೋಡಿಕೊ !ಇನ್ನು ಮೇಲೆ ಹಾಗೆ ಅಲ್ಲಿ ಹೆಚ್ಚು ಹೊತ್ತು ನಿಲ್ಲಬಾರದು.'' 

ಶ್ರೀರಾಮಕೃಷ್ಣರು ಹೀಗೆಂದರೆ, ಅದು ತಮ್ಮ.ಪತ್ನಿಯ ಶೀಲರಕ್ಷಣೆಗಾಗಿ ಅವರು 
ವಹಿಸಿದ ಎಚ್ಚರಿಕೆ ಎಂದು ತಿಳಿಯಬೇಕಾಗಿಲ್ಲ. ಅವರಿಗೆ ಪತ್ನಿಯ ಅಂತಶ್ಯಕ್ತಿಯ ಅರಿವಿತ್ತು. 
ಆದರೆ ಯಾರೆಪ್ಪೇ ಪವಿತ್ರರಾಗಿದ್ದರೂ ಹೆಣ್ಣೊಂದು ಗಂಡಿನೊಡನೆ ಸಲಿಗೆಯಿಂದ ಮಾತ 
ನಾಡುವುದನ್ನು ಕಂಡ ಪರಕೀಯ ಕಣ್ಣು ಸಂಶಯ ತಾಳದಿರುವುದಿಲ್ಲ ಎಂಬ ಅರಿವೂ 
ಅವರಿಗೆ ಚೆನ್ನಾಗಿತ್ತು. ಹಾಗೆಯೇ ರಾಮಲಾಲನಿಗೂ ಕೂಡ ಅನಗತ್ಯವಾಗಿ ನಹಬತ್ತಿಗೆ 
ಹೋಗದಂತೆ ಅವರು ಬುದ್ಧಿ ಹೇಳಿದ್ದರು. 

ಶಾರದಾದೇವಿಯವವರಿಗೆ ಶ್ರೀರಾಮಕೃಷ್ಣರು ಪಾರಮಾರ್ಥಿಕದಲ್ಲೇ ಆಗಲಿ, 
ವ್ಯಾವಹಾರಿಕದಲ್ಲೇ ಆಗಲಿ ಕ್ರಮಬದ್ಧ ಶಿಕ್ಷಣ ಕೊಟ್ಟದ್ದಲ್ಲದೆ ಅವರ ಪೂರ್ಣ ವಿಕಾಸಕ್ಕೆ 
ತಕ್ಕ ವಾತಾವರಣವನ್ನುಂಟುಮಾಡಿ ಪ್ರೋತ್ಸಾಹಿಸುತ್ತಿದ್ದರು. ಶಾರದಾದೇವಿಯವರು 
ಶಾಸ್ತ್ರೀಯ ಸಂಗೀತ ಕಲಿಯದಿದ್ದರೂ ಸಂಪ್ರದಾಯದ ದೇವರನಾಮಗಳನ್ನು ಚೆನ್ನಾ!:ಯೇ 
ಹಾಡಬಲ್ಲವರಾಗಿದ್ದರು. ಒಂದು ರಾತ್ರಿ ಅವರೂ ಲಕ್ಷ್ಮಿಯೂ ತಮ್ಮಷ್ಟಕ್ಕೆ ತಾವು ಕೆಳದನಿ 
ಯಲ್ಲಿ ಹಾಡಿಕೊಳ್ಳು ತ್ತಿದ್ದರು. ಆ ಹಾಡುಗಳು ತುಂಬ ಅರ್ಥಪೂರ್ಣವಾಗಿದು _ವು, ಭಗವ 
ದ್ಬಾವನೆಯನ್ನು ಉದ್ದೀಪನಗೊಳಿಸುವಂಥವಾಗಿದ್ದುವು. ಹಾಡುತ್ತ ಹಾಡುತ್ತ ಶಾರದಾ 

ದೇವಿಯವರು ಆ ಭಾವದಲ್ಲೇ ತಲ್ಲೀನರಾಗಿದ್ದುಬಿಟ್ಟಿದ್ದರು. ಇದನ್ನು ಗಮನಿಸಿದ 
ಶ್ರೀರಾಮಕೃಷ್ಣರು ಮಾರನೆಯ ದಿನ ಅವರಿಗೆ ಉತ್ತೇಜನ ಕೊಡುತ್ತ ಹೇಳುತ್ತಾರೆ: 

""ನಿನ್ನೆ ನೀನು ದೇವರನಾಮ ಹಾಡುತ್ತ ಅದರಲ್ಲೇ ಮಗ್ಗಳಾಗಿಬಿಟ್ಟಿದ್ದಿ ಅಲ್ಲವೆ. 
ಬಹಳ ಒಳ್ಳೆಯದು; ಬಹಳ ಒಳ್ಳೆಯದು.'' 

ಇನ್ನೊಂದು ದಿನ ಶಾರದಾದೇವಿಯವರು ಜಾಜಿ-ವಲ್ಲಿಗೆ ಮೊಗ್ಗುಗಳಿಂದ 
ಸುಂದರವಾದ ಹಾರವೊಂದನ್ನು ತಯಾರಿಸಿ ಕಾಳೀದೇವಾಲಯಕ್ಕೆ ಕಳಿಸಿಕೊಟ್ಟರು. 
ಶ್ರೀರಾಮಕೃಷ್ಣರು ಕಾಳಿಗೆ ನಮಸ್ಕರಿಸಲು ಹೋಗುವ ಸಮಯಕ್ಕೆ ದೇವಿಯ ಕೊರಳಲ್ಲಿ 
ಆ ಹಾರದ ಅಲಂಕಾರ ಶೋಭಿಸುತ್ತಿತ್ತು. ಶ್ರೀರಾಮಕೃಷ್ಣರು ಅಂದಿನ ಆ ಅಲಂಕಾರವನ್ನು 
ನೋಡಿ ಆನಂದಪರವಠರಾಗಿ, ""ಆಹಾ! ಎಷ್ಟು ಚೆನ್ನಾಗಿದೆ! ಕಾಳಿಯ ಕರಿಬಣ್ಣಕ್ಕೆ ಈ 
ಅಲಂಕಾರ ಎಷ್ಟು ಚೆನ್ನಾಗಿ ಒಪ್ಪತ್ತಿದೆ?” ಎಂದು ಮತ್ತೆ ಮತ್ತೆ ಉದ್ಗರಿಸಿದರು. ಆಮೇಲೆ 
ಕೇಳಿದರು, ""ಯಾರು ಈ ಹಾರವನ್ನು ಪೋಣಿಸಿದವರು ?' ಹಾರವನ್ನು ಪೋಣಿಸಿದವರು 
ಶಾರದಾದೇವಿಯವರೆಂದು ಗೊತ್ತಾದಾಗ, ""ಓ ಹಾಗೇನು ! ಈಗಲೇ ಕರೆದು ತಾ ಅವ 
ಛನ್ನು ! ತಾಯಿ ಕಾಳಿ ಈ ಹಾರವನ್ನು ಹಾಕಿಕೊಂಡು ಎಷ್ಟು ಅಂದವಾಗಿ ಕಾಣುತ್ತಿದ್ದಾಳೆ 
ಎಂಬುದನ್ನು ಅವಳೂ ಒಂದು ಸಲ ನೋಡಲಿ'' ಎಂದರು. 

ಶಾರದಾದೇವಿಯವರು ಕೆಲಸದಾಕೆ ಬೃಂದೆಯನ್ನು ಜೊತೆ ಮಾಡಿಕೊಂಡು 
ಬಂದರು. ಆದರೆ ಅಷ್ಟು ಹೊತ್ತಿಗೆ ಅಲ್ಲಿ ಬಲರಾಮ ಬಾಬು, ಸುರೇಂದ್ರನಾಥ ಮಿತ್ರ 
ಮತ್ತಿತರ ಭಕ್ತರು ದೇವಸ್ಥಾನದ ಕಡೆಗೆ ಹೋಗುತ್ತಿರುವುದು ಕಂಡಿತು. ಆದ್ದರಿಂದ 
ಶಾರದಾದೇವಿಯವರು ಬೃಂದೆಯ ಸೆರಗಿನಲ್ಲಿ ತಮ್ಮನ್ನು ಮರೆಮಾಡಿಕೊಂಡು ಮುನ್ನಡೆ 
ದರು. ಮತ್ತು ಆ ಭಕ್ತರೆಲ್ಲ ದೇವಸ್ಥಾನದ ಮುಂಭಾಗದ ಮೆಟ್ಟಿಲ ಮಾರ್ಗವಾಗಿ ಹೋಗು 
ತ್ತಿದ್ದುದರಿಂದ ತಾವು ಅತ್ತ ಹೋಗದೆ ಪಕ್ಕದ ಮೆಟ್ಟಿಲಿಂದ ಮೇಲೇರಲು ಹೋದರು. 
ಆದರೆ ಈ ಪಕ್ಕದ ಮೆಟ್ಟಿಲುಗಳು ಬಹಳ ಎತ್ತರದವು ಮತ್ತು ಕಿರಿದು. ಆದ್ದರಿಂದ ಆ 
ದಾರಿಯಾಗಿ ಹೋಗುವುದು ಅಪಾಯಕರ. ಶ್ರೀರಾಮಕೃಷ್ಣರು ನಿಂತಲ್ಲಿಂದಲೇ ಇದನ್ನೆಲ್ಲ 
ಗಮನಿಸಿ, ಮಡದಿಗೆ ಕೂಗಿ ಹೇಳಿದರು: 

""ನೋಡು, ಆ ಕಡೆಯಿಂದ ಬರಬೇಡ. ಮೊನ್ನೆ ತಾನೆ ಒಬ್ಬ ಬೆಸ್ತರ ಹೆಂಗಸು ಆ 
ಮೆಟ್ಟಿಲುಗಳನ್ನು ಹತ್ತುವಾಗ ಕಾಲುಜಾರಿ ಬಿದ್ದು ಸತ್ತೇ ಹೋದಳು. ಅದರ ಬದಲು ಈ 
ಕಡೆ ಮುಂಭಾಗದ ಮಟ್ಟಿಲಿಂದಲೇ ಬರಬಹುದಲ್ಲ?' 

ಶ್ರೀರಾಮಕೃಷ್ಣರು ಈ ಮಾತನ್ನು ಗಟ್ಟಿಯಾಗಿ ಹೇಳಿದ್ದು ಉದ್ದೇಶಪೂರ್ವಕ 
ವಾಗಿಯೇ. ಅದನ್ನು ಕೇಳಿದೊಡನೆಯೇ ಬಲರಾಮ, ಸುರೇಂದ್ರ ಮತ್ತಿತರ ಭಕ್ತರು 
ಅಕ್ಕಪಕ್ಕಕ್ಕೆ, ಸರಿದು ನಿಂತರು. ಈಗ ಶಾರದಾದೇವಿಯವರು ಎದುರುಗಡೆಯಿಂದಲೇ 
ಸರಾಗವಾಗಿ ಹೋಗಿ ಕಣ್ಮುಂಬ ಕಾಳಿಯ ದರ್ಶನ ಮಾಡುವಂತಾಯಿತು. 

ಶಾರದಾದೇವಿಯವರು ಶ್ರೀರಾಮಕೃಷ್ಣರ ಧರ್ಮಪತ್ನಿ ಎಂಬುದು ಲೋಕದ 
ಕಣ್ಣಿಗೆ ಕಾಣುವ ಸಂಗತಿ. ಆದರೆ ನಿಜವಾಗಿಯೂ ಅವರು ಯಾರು ಎಂಬುದನ್ನು 
ಶ್ರೀರಾಮಕೃಷ್ಣರ ಕಣ್ಣು ಕಂಡ ಪರಿಯೇ ಬೇರೆ. ಅವರೊಮ್ಮೆ ಮಾತಿನ ನಡುವೆ ಗೊಲಾಪ್‌ 
ಮಾಗೆ ಹೇಳುತ್ತಾರೆ: ""ನೋಡು, ಅವಳು ಯಾರು ಗೊತ್ತೆ? ಶಾರದೆ, ಸ್ವಯಂ ಸರಸ್ವತಿ! 
ಜನಕ್ಕೆ ಜ್ಞಾನದಾನ ಮಾಡಲೆಂದೇ ಬಂದವಳು ಅವಳು. ಆದರೆ ಮೂಢರು ತನ್ನನ್ನು 
ಅಪವಿತ್ರದೃಷ್ಟಿಯಿಂದ ನೋಡಿ ಕೇಡುತಂದುಕೊಳ್ಳದಿರಲೆಂದು ತನ್ನ ದೈವಿಕ ಸೌಂದರ್ಯ 
ವನ್ನು ಮರೆಮಾಡಿಕೊಂಡು ಬಂದಿದ್ದಾಳೆ.'' 

ಇನ್ನೊಮ್ಮೆ ಅವರೆನ್ನುತ್ತಾರೆ: ""ಅವಳು ಜ್ಞಾನದಾಯಿನಿ. ಅವಳು ತನ್ನೊಳಗೆ 
ಅನರ್ಫ  ದಿವ್ಯಜ್ಞಾನವನ್ನು ತುಂಬಿಕೊಂಡಿದ್ದಾಳೆ. ಅವಳೇನು ಸಾಮಾನ್ಯ ಹೆಂಗಸು ಅಂದು 
ಕೊಂಡೆಯಾ? ಅವಳು ನನ್ನ ಶಕ್ತಿ.'' 

ಹೃದಯರಾಮನಿಗೂ ಇದೇ ಮಾತನ್ನು ಹೇಳುತ್ತಾರೆ: "“ಅವಳ ಹೆಸರು ಶಾರದೆ; 
ಅವಳು ಸಾಕ್ಟಾತ್‌ ಸರಸ್ವತಿ.'' 

ೇಗೆ ತಮ್ಮಪತ್ನಿಯ ದಿವ್ಯತೆಯನ್ನು ಸ್ಪಷ್ಟವಾಗಿ ಉದ್ಭೋಷಿಸುವುದಕ್ಕೆ ಮೊದಲು 

ಬಹಳ ಹಿಂದೆಯೇ ಅವರು ಆ ಕುರಿತು ಸೂಚ್ಯವಾಗಿ ತಿಳಿಸಿದ್ದುಂಟು. ಶಾರದಾದೇವಿ 
ಯವರು ಮೊದಲ ಸಲ ಕಾಮಾರಪುಕುರಕ್ಕೆ ಬಂದಿದ್ದ ಸಂದರ್ಭ. ಆಗಿನ್ನೂ ಅವರು ಹದಿ 
ನಾಲ್ಕು ವರ್ಷದ ಹುಡುಗಿ. ತಮ್ಮನ್ನು ನೋಡಲು ಬಂದು ಮುತ್ತುತ್ತಿದ್ದ ಸ್ತ್ರೀಜನ 
ರೊಂದಿಗೆ ಶ್ರೀರಾಮಕೃಷ್ಣರು ಆಧ್ಯಾತ್ಮಿಕ ವಿಚಾರಗಳ ಬಗ್ಗೆ ಮಾತನಾಡುತ್ತಿದ್ದರು; ಅನೇಕ 
ಉನ್ನತ ವಿಚಾರಗಳನ್ನು ತಿಳಿಸಿಕೊಡುತ್ತಿದ್ದರು. ಪತಿದೇವನ ಮಾತುಗಳನ್ನು ಆಲಿಸಲು 
ಸದಾ ಕಾತರರಾಗಿರುತ್ತಿದ್ದ ಶಾರದಾದೇವಿಯವರು ಮಾತ್ರ ಕೆಲವು ಸಲ ಮಧ್ಯದಲ್ಲೇ ನಿದ್ರೆ 
ಮಾಡಿಬಿಡುತ್ತಿದ್ದರು. ಆಗ ಉಳಿದ ಹೆಂಗಸರು, "ಅಯ್ಯೋ ಪಾಪ! ಇವಳು ಈಗ ನಿದ್ರೆ 
ಹೋಗಿಬಿಟ್ಟಳಲ್ಲ! ಎಷ್ಟೊಂದು ಒಳ್ಳೆಯ ವಿಚಾರಗಳು ಇವಳ ಪಾಲಿಗೆ ಇಲ್ಲದಂತಾಗುತ್ತಿವೆ 
ಯಲ್ಲ!' ಎಂದು ಕನಿಕರ ತಾಳಿ ಅವರನ್ನು ಎಬ್ಬಿಸಲು ಹೋಗುತ್ತಿದ್ದರು. ಆಗ ಶ್ರೀರಾಮ 
ಕೃಷ್ಣರು ಆ ಹೆಂಗಸರನ್ನು ತಡೆದು, ""ಬೇಡ ಬೇಡ, ಅವಳು ಮಲಗಿಯೇ ಇರಲಿ, ಅವಳೀಗ 
ನಿದ್ರೆ ಹೋಗಿರುವುದು ಸುಮ್ಮನೆ ಅಲ್ಲ, ಅದಕ್ಕೆ ಕಾರಣವಿದೆ. ನಾನೀಗ ಹೇಳುತ್ತಿರುವ 
ವಿಷಯಗಳನ್ನೆಲ್ಲ ಅವಳು ಕೇಳಿಸಿಕೊಂಡರೆ ಒಂದೇ ಸಲಕ್ಕೆ ಹಾರಿಹೋಗುತ್ತಾಳೆ!'' ಎನ್ನು 
ತ್ತಿದ್ದರು. ಅತ್ಯಂತ ಶುದ್ಧಸಾತ್ತ್ವಿಕ ಮನಸ್ಸಿನರಾದ ಶಾರದಾದೇವಿಯವರು ಇಂತಹ ಉನ್ನತ 
ಎಚಾರಗಳನ್ನು ಕೇಳಿದರೆಂದರೆ ಅವರಿಗೆ ಮತ್ತೆ ಲೌಕಿಕ ಮಟ್ಟಕ್ಕೆ ಇಳಿದು ಬರಲು ಇಷ್ಟವೇ 
ಆಗುವುದಿಲ್ಲ; ಆಗ ಅವರ ಅವತಾರೋದ್ದೇಶ ಸಫಲವಾಗದೆಹೋಗುತ್ತದೆ ಎಂಬುದು 

ಶ್ರೀರಾಮಕೃಷ್ಣರ ಮಾತಿನ ಮರ್ಮವಿರಬೇಕು. 

ಇನ್ನೊಂದು ದಿನ ಶ್ರೀರಾಮಕೃಷ್ಣರು ತಮ್ಮ ಶಿಷ್ಯ ಲಾಟುವಿಗೆ, ಅವನಿಗೆ ದಿನವೂ 
ಉಣಬಡಿಸುವ ಮಾತೆಯ ನಿಜಸ್ವರೂಪವೇನೆಂದು ಸೂಚ್ಯವಾಗಿ ತಿಳಿಸುತ್ತಾರೆ. ನಾವು 
ಹಿಂದೆಯೇ ನೋಡಿದಂತೆ, ಅಗತ್ಯವಿದ್ದಾಗಲೆಲ್ಲ ಲಾಟು ಅಡಿಗೆ ಕೆಲಸದಲ್ಲಿ ಶಾರದಾದೇವಿ 
ಯವರಿಗೆ ನೆರವಾಗುತ್ತಿದ್ದ. ಉಳಿದಂತೆ, ಸ್ವಲ್ಪ ಸಮಯ ಸಿಕ್ಕರೂ ಸಾಕು, ಹೋಗಿ ಧ್ಯಾನಕ್ಕೆ 
ಕುಳಿತುಬಿಡುತ್ತಿದ್ದ. ಅಂದು ಶ್ರೀರಾಮಕೃಷ್ಣರು ಪಂಚವಟಿಯ ಕಡೆಗೆ ಹೋಗುತ್ತಿರುವಾಗ, 
ನಹಬತ್ತಿನಲ್ಲಿ ಮಡದಿ ಏಕಾಂಗಿಯಾಗಿ ಚಪಾತಿ ಲಟ್ಟಿಸುತ್ತಿರುವುದನ್ನು ಕಂಡರು. ಎಷ್ಟೋ 
ಜನ ಭಕ್ತರಿಗೆ ಅಡಿಗೆಯಾಗಬೇಕಾಗಿದೆ; ಆದರೆ ಅಂದು ಅವರ ಸಹಾಯಕ್ಕೆ ಯಾರೂ ಇಲ್ಲ. 
ಬಳಿಕ ಶ್ರೀರಾಮಕೃಷ್ಣರು ಪಂಚವಟಿಗೆ ಬಂದು ನೋಡುತ್ತಾರೆ --ಲಾಟು ಧ್ಯಾನ 
ಮಾಡುತ್ತ ಕುಳಿತಿದ್ದಾನೆ. ಅವನನ್ನು ಕರೆದೆಬ್ಬಿಸಿ ಶ್ರೀರಾಮಕೃಷ್ಣರೆಂದರು: ""ಓ ಲಾಟು, 
ನೀನು ಇಲ್ಲಿ ಕುಳಿತುಬಿಟ್ಟದ್ದೀಯಾ? ನೋಡು, ಇಲ್ಲಿ ನೀನು ಯಾರ ಮೇಲೆ ಧ್ಯಾನ 
ಮಾಡುತ್ತಿದ್ದೀಯೋ ಅವಳು ಅಲ್ಲಿ ಚಪಾತಿ ಲಟ್ಟಿಸುತ್ತಿದ್ದಾಳೆ. ಯಾರೂ ಆಕೆಯ 
ಸಹಾಯಕ್ಕಿಲ್ಲ. ಹೋಗು ಹೋಗು, ಅವಳಿಗೆ ಸ್ವಲ್ಪ ಸಹಾಯ ಮಾಡು.'' 

ಹೀಗೆ, ಯಾವ ಭಗವತಿಯ ಕುರಿತಾಗಿ, ಯಾವ ಆದ್ಯಾಶಕ್ತಿಯ ಕುರಿತಾಗಿ ಲಾಟು 
ಧ್ಯಾನ ಮಾಡುತ್ತಿದ್ದಾನೋ ಅವಳೇ ಇಲ್ಲಿ ಸಾಕ್ಷಾತ್ತಾಗಿ ಮಾನವರೂಪ ಧರಿಸಿ ನಿಂತಿದ್ದಾಳೆ 
ಎಂದು ತಿಳಿಸಿಕೊಡುತ್ತಾರೆ, ಶ್ರೀರಾಮಕೃಷ್ಣರು. 

ಆದರೆ ಜನ ಇದನ್ನು ನಂಬಲು ಸಾಧ್ಯವೆ? ಶ್ರೀರಾಮಕೃಷ್ಣರಲ್ಲೇನೋ ಜನರು 
ಆಧ್ಯಾತ್ಮಿಕ ಸಂಪತ್ತಿನ ವೈಭವವನ್ನು ಕಾಣಬಹುದಾಗಿತ್ತು. ಎಂತೆಂಥ ವಿಖ್ಯಾತರನ್ನು ವಿದ್ಯಾ 
ವಂತರನ್ನು, ಕಲ್ಕತ್ತದ ಇನ್ನೂ ಎಷ್ಟೋ ಜನರನ್ನು ಅವರು ಸೂಜಿಗಲ್ಲಿನಂತೆ ಆಕರ್ಷಿಸುವ 
ಪರಿಯಿಂದ, ಅವರ ಭಾವಸಮಾಧಿಯೇ ಮೊದಲಾದ ಅಲೌಕಿಕ ಅನುಭವಗಳಿಂದ, ಅವರ 
ಮಹಿಮೆ ಮಹತ್ವಗಳನ್ನು ಗುರುತಿಸಬಹುದಾಗಿತ್ತು. ಆದರೆ ಶಾರದಾದೇವಿಯವರಲ್ಲಿ? 
ಎದ್ದುಕಾಣುವಂತಹ ಯಾವ ವೈಭವ ವೈಶಿಷ್ಟ್ಯವೂ ಇಲ್ಲ. ಜನರೆಂದರೆ ನಾಚಿಕೊಂಡು 
ಮರೆಯಾಗುವ ಇಂಥ ಒಬ್ಬ ಅಶಿಕ್ಷಿತ ಹಳ್ಳೀ ಹೆಂಗಸನ್ನು ದೇವಿಯೆಂದರೆ ಯಾರಿಗೆ 
ನಂಬಿಕೆಯಾದೀತು? ಶ್ರೀರಾಮಕೃಷ್ಣರಿಗೆ ಇದೂ ಗೊತ್ತು. ಆದ್ದರಿಂದ ಅವರೇ ಇನ್ನೊಮ್ಮೆ 
ಹಾಸ್ಯವಾಗಿ ನುಡಿಯುತ್ತಾರೆ: ""ಅವಳು ಬೂದಿ ಬಳಿದುಕೊಂಡ ಬೆಕ್ಕಿನ ಹಾಗೆ!'' ಎಂದು. 

ಬೆಕ್ಕು ಜನರ ಕಣ್ತಪ್ಪಿಸಲು ಬೂದಿಯಲ್ಲಿ ಹೊರಳಾಡಿ ಬಣ್ಣ ಬದಲಾಯಿಸಿಕೊಳ್ಳು 
ತ್ತದೆ ಎಂಬುದು ಲೋಕೋಕ್ತಿ. 

ಶ್ರೀರಾಮಕೃಷ್ಣರು ತಮ್ಮ ಮಡದಿಯನ್ನು ಸ್ವಯಂ ಭಗವತಿಯೆಂದು ಅರಿತು 
ಗೌರವಿಸಿದರು; ಇತರರಿಗೂ ಅದನ್ನು ತಿಳಿಸಿದರು. ಆದರೆ ಅವರು ಮಡದಿಯನ್ನು ಸದಾ 
ಒಂದು ಉನ್ನತ ಪೂಜಾಪೀಠದ ಮೇಲೆ ಕುಳ್ಳಿರಿಸಿ ಅರ್ಚಿಸುತ್ತ, ಮಾನವಸಹಜ ಬಾಂಧವ್ಕ 
ವನ್ನೇ ವರ್ಜಿಸಿದವರಲ್ಲ. ಇದನ್ನು ಕೂಡ ನಾವು ಹಿಂದೆ ನೋಡಿದ್ದೇವೆ. ಅವರ ಪತಿ-ಪಶ್ನೀ 
ಸಂಬಂಧದ ಕುರಿತಾದ ಮತ್ತೂ ಕೆಲವು ಪ್ರಸಂಗಗಳನ್ನು ಇಲ್ಲಿ ನೋಡಬಹುದು. 

ಶ್ರೀರಾಮಕೃಷ್ಣರ ಮದುವೆಯಾದ ಮರುದಿನ ಪುಟ್ಟ ವಧು ಶಾರದೆಯ ಮೈಮೇ 
ಲಿಂದ ಒಡವೆಗಳನ್ನೆಲ್ಲ ಮೆಲ್ಲನೆ ತೆಗೆಯಬೇಕಾಗಿ ಬಂದದ್ದು; ಆಮೇಲೆ ಅದು ಗೊತ್ತಾ 

` ದಾಗ ಶಾರದೆ ಅತ್ತದ್ದು; ಆಗ ಚಂದ್ರಮಣಿ ಬೇರೆ ದಾರಿಗಾಣದೆ, "ಮಗೂ, ನೀನು 
ದೊಡ್ಡವಳಾದ ಮೇಲೆ ನನ್ನ ಮಗ ನಿನಗೆ ತುಂಬ ಒಡವೆ ಮಾಡಿಸಿ ಹಾಕುತ್ತಾನಮ್ಮಾ'? 
ಎಂದು ಸಮಾಧಾನ ಮಾಡಿದ್ದು --ಇವೆಲ್ಲ ನೆನಪಿರಬೇಕಲ್ಲವೆ? ಶ್ರೀರಾಮಕೃಷ್ಣರಂತೂ 
ಮರೆತಿಲ್ಲ. ಸ್ವತಃ ಚಂದ್ರಮಣಿಗೆ ಆಗ ತನ್ನ ಮಾತಿನಲ್ಲಿ ಏನಾದರೂ ನಂಬಿಕೆ ಇತ್ತೋ 
ಇಲ್ಲವೋ; ಆದರೆ ಹೆತ್ತಮ್ಮನ ಮಾತನ್ನು ಹುಸಿಯಾಗಲು ಬಿಟ್ಟುರೆಯೆ ಶ್ರೀರಾಮ 
ಕೃಷ್ಣರು? ಈಗ ದಕ್ಷಿಣೇಶ್ವರದಲ್ಲಿ ಅದಕ್ಕೆ ಕಾಲ ಕೂಡಿಬಂದಿತೆಂದು ಕಾಣುತ್ತದೆ. ಹಿಂದೆ 
ಅವರು ಮಧುರಭಾವಸಾಧನೆಯಲ್ಲಿ ತೊಡಗಿದ್ದಾಗ ಮಥುರಾನಾಥ ಅವರಿಗಾಗಿ ಚಿನ್ನದ 
ಸರ, ಮೂಗುತಿ, ಬೆಂಡೋಲೆ, ಬಳೆಗಳು ಮುಂತಾದ ಹಲವಾರು ಆಭರಣಗಳನ್ನು 
ಮಾಡಿಸಿಕೊಟ್ಟಿದ್ದ. ಅವುಗಳನ್ನೆಲ್ಲ ಈಗ ಅವರು ತಮ್ಮ ಮಡದಿಗೆ ಕೊಟ್ಟುಬಿಟ್ಟರು. 
ಶ್ರೀರಾಮಕೃಷ್ಣರು ಹೃದಯನಿಗೆ, "ಅವಳ ಹೆಸರು ಶಾರದೆ; ಅವಳು ಸಾಕ್ಟಾತ್‌ ಸರಸ್ವತಿ'' 
ಎಂದು ಹೇಳಿದ್ದನ್ನು ನೋಡಿದೆವು. ಅದರೊಂದಿಗೆ ಆಗ ಅವರು ಇನ್ನೊಂದು ಮಾತು 
ಹೇಳುತ್ತಾರೆ, ""-- ಆದ್ದರಿಂದಲೇ ಅವಳು ಆಭರಣಗಳನ್ನು ತೊಟ್ಟುಕೊಳ್ಳಲು ಬಯಸು 
ತ್ತಾಳೆ'' ಎಂದು. ಅವುಗಳನ್ನು ಧರಿಸಿದ ಶಾರದಾದೇವಿಯವರು ನಿಜಕ್ಕೂ ಸಾಕ್ಟಾತ್‌ 
ೇೀವಿಯಂತೆಯೇ ಕಂಗೊಳಿಸುತ್ತಿದ್ದರು. ಈ ಸಂಬಂಧವಾಗಿ ಯೋಗಿನ್‌ ಮಾ ಒಂದು 
ಮಾತನ್ನು ಹೇಳುತ್ತಾಳೆ, ""ಆ ಸಮಯದಲ್ಲಿ ಶ್ರೀಶಾರದಾದೇವಿಯವರು ನಹಬತ್ತಿನಲ್ಲ 
ಅತ್ಯಂತ ಗುಪ್ತ, ಪವಿತ್ರ ಜೀವನ ನಡೆಸುತ್ತಿದ್ದರು. ಅಗಲವಾದ ಕೆಂಪಂಚಿನ ಸೀರೆಯುಟ್ಟು 
ಬೈತಲೆಗೆ ಸಿಂದೂರವಿಟ್ಟುಕೊಳ್ಳುತ್ತಿದ್ದರು. ಅವರ ಕೇಶರಾಶಿ ಮೊಣಕಾಲಿನವರೆಗೂ ಬರು 
ತ್ತಿತ್ತು. ಮಥುರ ಕೊಟ್ಟಿದ್ದ ಆಭರಣಗಳನ್ನೆಲ್ಲ ಧರಿಸಿ ಅವರು ಸಾಕ್ಷಾತ್‌ ಸೀತಾಮಾತೆ 
ಯಂತೆ ಶೋಭಿಸುತ್ತಿದ್ದರು.'' 
ಮತ್ತೊಂದು ದಿನ ಶ್ರೀರಾಮಕೃಷ್ಣರು ಹೃದಯನನ್ನು ಕರೆದು ""ಪೆಟ್ಟಿಗೆಯಲ್ಲಿ 
ದುಡ್ಡೆಪ್ಟಿದೆ ನೋಡು'' ಎಂದರು. ಸುಮಾರು ಮುನ್ನೂರು ರೂಪಾಯಿ ಇತ್ತು. ಅದರಿಂದ 
ಶಾರದಾದೇವಿಯವರಿಗಾಗಿ ಒಂದು ಜೊತೆ ಬಂಗಾರದ ಬಳೆ ಮಾಡಿಸುವಂತೆ ಹೇಳಿದರು. 
ಹಿಂದೆ ಅವರು ಹನುಮದ್ಭಾವದಲ್ಲಿ ಸಾಧನೆ ಮಾಡುತ್ತಿದ್ದಾಗ ಸೀತಾದೇವಿಯ ದರ್ಶನ 
ಪಡೆದಿದ್ದರಲ್ಲವೆ? ಆಗ ಅವರು, ಆಕೆ ತೊಟ್ಟಿದ್ದ ವಜ್ರಖಚಿತ ಬಳೆಗಳ ವಿನ್ಯಾಸವನ್ನು 
ಗಮನಿಸಿದ್ದರು. ಅವು ಸುರುಳಿ ಸುತ್ತಿಕೊಂಡಂತಿರುವ ಬಳೆಗಳು, (ಅವಕ್ಕೆ "ಅನಂತ ಬಳೆ' 
ಎಂದು ಹೆಸರು). ಈಗ ತಮ್ಮ ಪತ್ನಿಗೆ ಅದೇ ಮಾದರಿಯ ಬಳೆಗಳನ್ನು ಮಾಡಿಸುವಂತೆ 
ಅವರು ನಿರ್ದೆಶಿಸಿದರು. ಅವು ಸಿದ್ಧವಾಗಿ ಬಂದುವು. ಶಾರದಾದೇವಿಯವರು ಅವನ್ನು 
ತೊಟ್ಟುಕೊಂಡರು. ಆಗ ಶ್ರೀರಾಮಕೃಷ್ಣರು ಅರ್ಧ ಹಾಸ್ಯವಾಗಿ ಹೇಳುತ್ತಾರೆ, ""ಹೃದೂ, 
ಅವಳೊಂದಿಗೆ ನನ್ನ ಸಂಬಂಧ ಇಷ್ಟೇ.'' ಆದರೆ, ನಿಜಕ್ಕೂ ಅವರಿಗೆ ತಮ್ಮ ಮಡದಿಯ 
ಬಗ್ಗೆ, ಆಕೆಯ ಹೃದಯದ ಸೂಕ್ಷ ಭಾವನೆಗಳ ಬಗ್ಗೆ ಎಂಥ ಸಹಾನುಭೂತಿಯಿತ್ತು 
ಎಂಬುದಕ್ಕೆ ಇದು ಸಾಕ್ಷಿ. 
ಇವೆಲ್ಲ ಸರಿಯೆ. ಶ್ರೀರಾಮಕೃಷ್ಣರು ಈ ಆಭರಣಗಳನ್ನು ಮಾಡಿಸಿದ್ದಕ್ಕಾಗಲಿ, 
ಶಾರದಾದೇವಿಯವರು ಅವನ್ನು ತೊಟ್ಟುಕೊಂಡದ್ದಕ್ಕಾಗಲಿ ಯಾವುದೇ ಗೂಢಾರ್ಥವಿರ 
ಬಹುದು; ಹಿನ್ನೆಲೆಯಲ್ಲಿ ಯಾವುದೇ ಉದಾತ್ತ ಭಾವವಿರಬಹುದು. ಆದರೆ ಆ ಬಂಗಾ 

ರದ ಹೊಳಪು, ನೋಡಿದವರ ಕಣ್ಣು ಕುಕ್ಕದಿದ್ದೀತೆ? ಶಾರದಾದೇವಿಯವರು ಅವನ್ನು 
ಕೆಲವು ದಿನ ಧರಿಸಿದ್ದಿರಬಹುದಷ್ಟೆ. ಅಷ್ಟರಲ್ಲೇ ಗೊಲಾಪ್‌ ಮಾ ಅವರಿಗೊಂದು "ಸುದ್ದಿ' 
ತಂದಳು: ""ಅಮ್ಮಾ ಮನಮೋಹನಬಾಬುವಿನ ತಾಯಿ ಏನೆನ್ನುತ್ತಾಳೆ ಗೊತ್ತೆ? "ಠಾಕೂ 
ರರು ಎಂಥ ದೊಡ್ಡ ತಪಸ್ವಿಗಳು, ಎಂಥ ಪರಮ ವಿರಾಗಿಗಳು! ಅಂಥದರಲ್ಲಿ ಅವರ ಹೆಂಡತಿ 
ಹೀಗೆ ಮೈತುಂಬ ಒಡವೆ ತೊಟ್ಟುಕೊಳ್ಳುತ್ತಾರಲ್ಲಾ, ಇವೆಲ್ಲ ಏನು ಚೆನ್ನ ಹೇಳಿ?' 
ಎನ್ನುತ್ತಾಳೆ!'' ಗೊಲಾಪ್‌ ಮಾ ಈ ಸುದ್ದಿಯನ್ನು ಹೇಳದೆ ಸುಮ್ಮನೆ ಬಾಯಿಮುಚ್ಚಿ 
ಕೊಂಡಿದ್ದರೆ ನಷ್ಟವೇನೂ ಆಗುತ್ತಿರಲಿಲ್ಲ. ಆದರೆ ಅವಳ ಬಾಯಿ ನಿಲ್ಲಬೇಕಲ್ಲ! ಪಾಪ, 
ಅವಳ ಉದ್ದೇಶವೇನೋ ಒಳ್ಳೆಯದೇ. ಆದರೆ ಶಾರದಾದೇವಿಯವರ ಮುಗ್ಧ ಮನಸ್ಸು 
ಇಂಥ ಆಫಾತವನ್ನು ತಡೆದುಕೊಂಡೀತೆ? ಕೂಡಲೇ ಅವರು ಒಂದು ಜೊತೆ ಬಳೆಗಳನ್ನು 
ಬಿಟ್ಟು ಉಳಿದ ಒಡವೆಗಳನ್ನೆಲ್ಲ ಕಳಚಿಟ್ಟುಬಿಟ್ಟರು. ಮರುದಿನ ಅವರು ನಿರಾಭರಣ 
ರಾಗಿರುವುದನ್ನು ಕಂಡು ಯೋಗಿನ್‌ಮಾ ಆಶ್ಚರ್ಯಗೊಂಡಳು. ಅದಕ್ಕೆ ಕಾರಣವೇನೆಂದು 
ತಿಳಿದಾಗ ಅವಳಿಗೆ ಆ ಹೆಂಗಸರ ಮೇಲೆ ಕೋಪವೇ ಬಂತು. ""ಅಮ್ಮಾ ನೀವಿಷ್ಟು 
ಸೂಕ್ಷ್ಮವಾದರೆ ಹೇಗೆ? ಇಂಥ ಸಣ್ಣ ಮಾತಿಗೆಲ್ಲ ಬೇಸರಿಸಿಕೊಳ್ಳಬಾರದು'' ಎಂದು 
ಬೇಡಿಕೊಂಡಳು. ಅವಳ ಒತ್ತಾಯಕ್ಕೆ ಮಣಿದು ಶಾರದಾದೇವಿಯವರು ಒಂದು ಜೊತೆ 
ಬಳೆ, ಓಲೆ, ಮೂಗುತಿ ಇಷ್ಟನ್ನು. ಮಾತ್ರ ಹಾಕಿಕೊಂಡರು. ಉಳಿದವನ್ನು ಅವರು 
ಮತ್ತೆಂದೂ ಧರಿಸಲಿಲ್ಲ. 

ಶ್ರೀರಾಮಕೃಷ್ಣರು ತಮ್ಮ ಸತಿಯ ಸಹಜ ಲಜ್ಜಾಶೀಲತೆಯನ್ನು ಮೆಚ್ಚುತ್ತಿದ್ದ 
ರಾದರೂ, ಅವರು ಜನರಿಂದ ಸಂಪೂರ್ಣ ವಿಮುಖರಾಗಿ ದೂರವಿರಬೇಕೆಂಬುದು 
ಶ್ರೀರಾಮಕೃಷ್ಣರ ಉದ್ದೇಶವಾಗಿರಲಿಲ್ಲ. ಬದಲಾಗಿ ಅವರು ತಮ್ಮಭಕ್ತರೊಂದಿಗೆ ಮಧುರ 
ಬಾಂಧವ್ಯವನ್ನು ಬೆಳೆಸಿಕೊಳ್ಳುವಂತೆ ಪ್ರೋತ್ಸಾಹಿಸುತ್ತಿದ್ದರು. ಅವರು ಆ ಭಕ್ತರಲ್ಲಿ 
ತೋರುತ್ತಿದ್ದ ಪ್ರೀತಿ ವಾತ್ಸಲ್ಯಗಳನ್ನು ಕಂಡು ಬಹಳ ಸಂತೋಷ ಪಡುತ್ತಿದ್ದರು. ಒಮ್ಮೆ 
ಬಲರಾಮ ಬಾಬುವಿನ ಹೆಂಡತಿ ಕಾಯಿಲೆ ಬಿದ್ದಳು. ಇದನ್ನು ಕೇಳಿ ಶ್ರೀರಾಮಕೃಷ್ಣರು 
ಆತಂಕಗೊಂಡರು. ಶಾರದಾದೇವಿಯವರನ್ನು ಕರೆದು, ""ನೋಡು, ಬಲರಾಮನ ಹೆಂಡ 
ತಿಗೆ ಬಹಳ ಕಾಯಿಲೆಯಾಗಿದೆ. ಹೋಗಿ ಅವಳನ್ನು ನೋಡಿಕೊಂಡು ಬಾ'' ಎಂದರು. 
ಶಾರದಾದೇವಿಯವರೇನೋ ತಕ್ಷಣ ಹೊರಡಲು ಸಿದ್ಧ. ಆದರೆ... ನಡೆದುಕೊಂಡು 
ಹೋಗುವುದೆ? ದೂರದ್ದೇನೂ ಚಿಂತೆಯಲ್ಲ; ಜಯರಾಂಬಾಟಿಯಿಂದ ಅರವತ್ತು ಮೈಲಿ 
ನಡೆದು ಅಭ್ಯಾಸವಿರುವವರಿಗೆ ಈ ಆರೇಳು ಮೈಲಿ ಏನು ಮಹಾ? ಆದರೆ ಇದು ಕಲ್ಕತ್ತಾ 
ನಗರ, ಇಲ್ಲಿನ ಜನನಿಬಿಡ ರಸ್ತೆಗಳಲ್ಲಿ ನೂರಾರು ಜನರ ಕಣ್ಣಿಗೆ ಬೀಳುವಂತೆ ಓಡಾಡ 
ಬಹುದೆ? ಅದೂ ಶ್ರೀರಾಮಕೃಷ್ಣರ ಪತ್ನಿಯಾಗಿ, ತಾವು ಲಜ್ಜೆ ತೊರೆದು ಹಾಗೆ ಓಡಾಡಿ 
ದರೆ ಯಾರು ಏನೆಂದಾರೋ ಎಂಬ ಚಿಂತೆ ಅವರದು. ಹಿಂಜರಿಯುತ್ತಲೇ ಕೇಳಿದರು: 

"ಹೇಗೆ ಹೋಗಲಿ)... ಗಾಡಿ ಇಲ್ಲವಲ್ಲ?'' 

""ಏನು! ಗಾಡಿಯಿಲ್ಲದಿದ್ದರೇನಂತೆ? ನಡೆದುಕೊಂಡೇ ಹೋಗಬಹುದಲ್ಲ! ನಮ್ಮ 
ಬಲರಾಮನ ಕುಟುಂಬ ಕಷ್ಟದಲ್ಲಿರುವಾಗ ಇದಕ್ಕೆಲ್ಲ ಚಿಂತೆ ಮಾಡುತ್ತಿದ್ದರೆ ಹೇಗೆ?'' 

ಶ್ರೀರಾಮಕೃಷ್ಣರು ಹೀಗೆ ಹೇಳಿಬಿಟ್ಟ ಮೇಲೆ ಶಾರದಾದೇವಿಯವರಿಗೆ ಆ ವಿಷಯ 

ದಲ್ಲಿ ಮತ್ತೆ ಸಂಶಯವಿಲ್ಲ. ನಿಶ್ಚಿತೆಯಿಂದ ಹೊರಡಲನುವಾದರು. ಆದರೆ ಅವರು 
ನಡೆಯಬೇಕಾಗಿ ಬರಲಿಲ್ಲ. ಒಂದು ಪಲ್ಲಕ್ಕಿ ಬಾಡಿಗೆಗೆ ದೊರೆಯಿತು; ಅವರು ಅದರಲ್ಲಿ 
ಹೋಗಿಬಂದರು. ನಿಜವಾದ ಪ್ರೀತಿ ವಿಶ್ವಾಸಗಳಿದ್ದಾಗ ಅಭಿಮಾನ, ಸಂಕೋಚಗಳ ಪ್ರಶ್ನೆ 
ಏಳಲೇಬಾರದು ಎಂದು ಶ್ರೀರಾಮಕೃಷ್ಣರು ಈ ಮೂಲಕ ತೋರಿಸಿಕೊಟ್ಟರು. ಶಾರದಾ 
ೇೀವಿಯವರು ಈ ಪಾಠವನ್ನು ಮರೆಯಲಿಲ್ಲ. ಮುಂದೆ ಇನ್ನೊಂದು ಸಂದರ್ಭದಲ್ಲಿ 
ಅವರು, ಶ್ರೀರಾಮಕೃಷ್ಣರು ಹೇಳದಿದ್ದರೂ ತಾವಾಗಿಯೇ, ನಡೆದುಕೊಂಡೇ ಹೋಗಿ 
ಕಾಯಿಲೆ ಮಲಗಿದ್ದ ಬಲರಾಮನ ಹೆಂಡತಿಯನ್ನು ನೋಡಿಕೊಂಡು ಬಂದರು. 
ಒಂದು ದಿನ ಶ್ರೀರಾಮಕೃಷ್ಣರೊಂದಿಗೆ ಶಾರದಾದೇವಿಯವರೂ ಗೌರೀಮಾಳೂ 
ಇದ್ದಾರೆ; ಈಗ ಶ್ರೀರಾಮಕೃಷ್ಣರಿಗೆ ತಮಾಷೆ ಮಾಡುವ ಮನಸ್ಸಾಯಿತು. ಕೇಳಿದರು: 
""ಏನು, ಗೌರ್‌ದಾಸೀ, ನಮ್ಮಿಬ್ಬರಲ್ಲಿ ನಿನಗೆ ಯಾರ ಮೇಲೆ ಹೆಚ್ಚು ಪ್ರೀತಿ? ಹೇಳು 
ನೋಡೋಣ?'' 
ಇದೊಂದು ಪೇಚಿನ ಪರಿಸ್ಥಿತಿಯೇ ಸರಿ. ಇದಕ್ಕೆ ಆಕೆ ಏನೆಂದು ಉತ್ತರಿಸುವುದು? 
“ನನಗೆ ಇಬ್ಬರ ಮೇಲೂ ಸಮಾನ ಪ್ರೀತಿ' ಎಂದುಬಿಟ್ಟರೆ? ಛೆ, ಅದರಲ್ಲೇನೂ ಸ್ವಾರಸ್ಯ 
ವಿಲ್ಲ. ಗೌರೀಮಾ ಬುದ್ಧಿವಂತೆ. ತಮಾಷೆಯ ಪ್ರಶ್ನೆಗೆ ತಮಾಷೆಯಾಗಿಯೇ ಉತ್ತರಿ 
ಸಿದಳು, ಒಂದು ಹಾಡಿನ ಮೂಲಕ: 
ಹೇ ಕೃಷ್ಣಗೋಪಾಲ !ದಿವ್ಕ ಮುರಳೀಲೋಲ ! 
ನಿನ್ನ ರಧಧೆಗು ನೀನು ಮಿಗಿಲಾದೆಯೇನು? 
ಕಪ್ಪ ಸಂಕಟಗಳಲಿ ಸಿಲುಕಿರುವ ಜನರೆಲ್ಲ 
"ಮಧುಸೂದನಾ !' ಎಂದು ನಿನ್ನ ಕರೆಯೆ: 
ನೀನೆ ಸಂಕಟದಲ್ಲಿ ಸಿಲುಕಿದಾ ಕ್ಷಣದಲ್ಲಿ 
"ಓ ನನ್ನ ಪ್ರಿಯ ರಾಧೇ!' ಎಂದು ಮೊರೆವೆ ! 


ಹಾಡಿನ ಅರ್ಥ ಸ್ಪಷ್ಟವಾಗಿಯೇ ಇದೆ. ಶಾರದಾದೇವಿಯವರೇ ತನಗೆ ಹೆಚ್ಚು 
ಪ್ರಿಯರೆಂದು ಪರೋಕ್ಷವಾಗಿ ಸೂಚಿಸುತ್ತಿದ್ದಾಳೆ ಗೌರೀಮಾ! ಆದರೆ ತಮ್ಮ ಪತಿಯೆದು 
ರಲ್ಲೇ ಅವಳು ಹೀಗೆಂದಾಗ ಶಾರದಾದೇವಿಯವರು ನಾಚಿ ಅವಳ ಕೈ ಹಿಡಿದು ಅಮುಕಿ 
ದರು. ಶ್ರೀರಾಮಕೃಷ್ಣರೂ ಹಾರ್ದಿಕವಾಗಿ ನಕ್ಕು ತಮ್ಮ ಕೋಣೆಗೆ ನಡೆದರು. 


೨೯ 


ಅಬ್ಬಬ್ಬ! ಪರಮಹಂಸರೆ ಇವರು ! 


ಕಲ್ಕತ್ತದ ವಿದ್ಯಾವಂತವರ್ಗದಲ್ಲಿ ಶ್ರೀರಾಮಕೃಷ್ಣರ ಹೆಸರು ಪ್ರಚಾರವಾದಂತೆ 
ಅನೇಕಾನೇಕ ಸಜ್ಜನರು ಸಾಹಿತಿಗಳು ಸಮಾಜದ ಗಣ್ಯರು ದಕ್ಷಿಣೇಶ್ವರಕ್ಕೆ ಮುತ್ತತೊಡಗಿ 
ದರು. ಸಹೃದಯರ ಸಮಾಗಮವೆಂಬುದೊಂದು ಅವಿಸ್ಮರಣೀಯ ಪ್ರಸಂಗ - ಸ್ವತಃ ಆ 
ಸಹೃದಯರಿಗಂತೂ ಸರಿಯೇ ಸರಿ; ಆದರೆ ಬಹುಶಃ ಅದಕ್ಕಿಂತ ಹೆಚ್ಚಾಗಿ, ಆ ಪ್ರಸಂಗದಲ್ಲಿ 
ಸಾಕ್ಷಿಗಳಾಗಿ ಪಾಲ್ಗೊಂಡವರಿಗೆ ಅದೊಂದು ಅದ್ಭುತ ಅನುಭವ. ಆ ಸಹೃದಯರ ಸಜ್ಜನಿಕೆ 
ಸದ್ಭಾವಗಳು ಇನ್ನೂ ಹೆಚ್ಚಾಗಿ ಹೊರಹೊಮ್ಮುವ ಫಳಿಗೆ ಅದು. ಶ್ರೀರಾಮಕೃಷ್ಣರನ್ನು 
ಕಂಡು ಅವರ ಸಾನ್ನಿಧ್ಯದ ಸಿಹಿಯನ್ನೂ ವಚನಸುಧೆಯನ್ನೂ ಸವಿದವರ ಸಂಖ್ಯ ಅಗಣಿ 
ತವೇ ಸರಿ. ಅವರೆಲ್ಲರ ಅನುಭವದ, ಸಂತಸದ ಬಗೆಗಳಲ್ಲಿ ವಿಭಿನ್ನತೆಯಿರುವುದೂ ಖಂಡಿತ. 
ಅವುಗಳೆಲ್ಲದರ ರುಚಿ ನೋಡುವ ಸೌಭಾಗ್ಯ ಇಂದು ನಮ್ಮ ಪಾಲಿಗಿಲ್ಲವಾದರೂ, ಕೆಲ 
ಕೆಲವು ಪ್ರಸಂಗಗಳನ್ನು ಮಾತ್ರ ಮಹೇಂದ್ರನಾಥ ಗುಪ್ತನ ದಿನಚರಿಯಾದ "ಶ್ರೀರಾಮಕೃಷ್ಣ 
ವಚನವೇದ'ದ ಮೂಲಕ ವಿವರವಾಗಿ ಕಾಣುವ ಸೌಲಭ್ಯ ನಮಗಿದೆ. ಅಂದಿನ ವಿಖ್ಯಾತ 
ವ್ಯಕ್ತಿಗಳಾದ ಈಶ್ವರಚಂದ್ರ ವಿದ್ಯಾಸಾಗರ ಹಾಗೂ ಬಂಕಿಮಚಂದ್ರ ಚಟರ್ಜಿಯೊಂದಿಗಿನ 
ಭೇಟಿಯ ವರದಿ ಚರಿತ್ರಾರ್ಹವಾದುದು. ಹಾಗೂ ಕೇಶವಚಂದ್ರಸೇನ, ವಿಜಯಕೃಷ್ಣ 
ಗೋಸ್ವಾಮಿ, ಪಂಡಿತ ಶಶಧರ ತರ್ಕಚೂಡಾಮಣಿ ಮುಂತಾದ ಹಲವು ಪ್ರಮುಖರು 
ಶ್ರೀರಾಮಕೃಷ್ಣರೊಡನೆ ನಡೆಸಿದ ಅನೇಕ ಪ್ರಮುಖ ಸ್ವಾರಸ್ಯಕರ ಸಂಭಾಷಣೆಗಳ ವಿವರವೂ 
ಇದರಲ್ಲಿದೆ. 

ಅಶ್ವಿನೀಕುಮಾರ ದತ್ತ ಎಂಬವನು ಅಂದಿನ ಬಂಗಾಳದ ಸುಪ್ರಸಿದ್ಧ ದೇಶಭಕ್ತ, 
ಸಂತ. ಅವನು ಶ್ರೀರಾಮಕೃಷ್ಣರೊಂದಿಗಿನ ತನ್ನ ಸಂದರ್ಶನಗಳ ಮಧುರ ಸ್ಮೃತಿಯನ್ನು 
ಮುಂದೊಮ್ಮೆ ಮಹೇಂದ್ರನಾಥನಿಗೆ ಬರೆದ ಪತ್ರದಲ್ಲಿ ಬಣ್ಣಿಸಿದ್ದಾನೆ. ಈ ಪತ್ರವನ್ನು 
ಕೂಡ "ವಚನವೇದ'ದಲ್ಲಿ ಕಾಣಬಹುದು. 

ಬಹುಶಃ ಅದು ೧೮೮೧ರ ನವರಾತ್ರಿಯ ಸಮಯ. ಒಂದು ದಿನ ಅಶ್ವಿನೀಕುಮಾರ 
ದೋಣಿಯ ಮೂಲಕ ದಕ್ಷಿಣೇಶ್ವರಕ್ಕೆ ಬಂದಿಳಿದ. ಅಲ್ಲಿಗೆ ಅವನ ಮೊದಲ ಭೇಟಿ ಅದು. 
""ಪರಮಹಂಸರು ಎಲ್ಲಿರುತ್ತಾರೆ?'' ಎಂದು ಯಾರನ್ನೋ ಕೇಳಿದ. ಆ ವ್ಯಕ್ತಿ ಒಂದು 
ಕೋಣೆಯ ವರಾಂಡದಲ್ಲಿ ಕುಳಿತಿದ್ದ ಒಬ್ಬರನ್ನು ತೋರಿಸಿ ""ಅವರೇ ಪರಮಹಂಸರು'' 
ಎಂದ. ಈತ ನೋಡಿದ --ಅವರು ಕಪ್ಪಂಚಿನ ಪಂಚೆಯುಟ್ಟಿದ್ದಾರೆ; ಅಲ್ಲದೆ ಕಲ್ಕತ್ತದ 
ದೊಡ್ಡಮನುಷ್ಯರಂತೆ ಒಂದು ಒರಗುದಿಂಬಿಗೆ ಒರಗಿಕೊಂಡು ಕುಳಿತಿದ್ದಾರೆ! ಇವನಿಗೆ 
ಆಶ್ಚರ್ಯ, "ಇವರೆಂಥ ಪರಮಹಂಸರಪ್ಪಾ!' ಎಂದು. ಆದರೆ ಅವರು ಕುಳಿತಿದ್ದ ರೀತಿ 
ಯನ್ನು ನೋಡಿಯೇ, ಅವರಿಗೆ ಇಂಥದನ್ನೆಲ್ಲ ಉಪಯೋಗಿಸಿ ಅಭ್ಯಾಸವಿಲ್ಲ ಎಂದು 

ತಿಳಿದುಹೋಯಿತು. 

ಅಂದು ಶ್ರೀರಾಮಕೃಷ್ಣರು ಕೇಶವಸೇನನ ಬರವನ್ನೇ ಕಾತರದಿಂದ ನಿರೀಕ್ಷಿಸು 
ತ್ತಿದ್ದರು. ಅಲ್ಲಿ ರಾಜೇಂದ್ರ ಮಿತ್ರ ಎಂಬೊಬ್ಬ ಹಿರಿಯ ಅಧಿಕಾರಿ ಹಾಗೂ ಇನ್ನೂ ಕೆಲವು 
ಭಕ್ತರಿದ್ದರು. ಶ್ರೀರಾಮಕೃಷ್ಣರು ಆಗಾಗ "““ಕೇಶವ ಬಂದನೇ ನೋಡು'' ಎನ್ನುತ್ತಿದ್ದರು. 
ಯಾರಾದರೂ ಸ್ವಲ್ಪ ದೂರ ಹೋಗಿಬಂದು, "“ಇನ್ನೂ ಇಲ್ಲ'' ಎನ್ನುತ್ತಿದ್ದರು. ಹೀಗೇ 
ಎರಡುಮೂರು ಬಾರಿ ಆಯಿತು. 

ಯಾರಾದರೂಗಣ್ಯರು ತಮ್ಮ ಬಳಿಗೆ ಬರುತ್ತಾರೆಂದರೆ ಹೀಗೇ; ಶ್ರೀರಾಮಕೃಷ್ಣರಿಗೆ 
ಏನೋ ಒಂದು ಅಂಜಿಕೆ! ಬೇರೆಯವರಿಗೆಲ್ಲ ಇದೊಳ್ಳೆ ತಮಾಷೆ. ಶ್ರೀರಾಮಕೃಷ್ಣರಿಗೂ 
ಇದು ತಿಳಿಯದ್ದೇನಲ್ಲ. ಆದ್ದರಿಂದ ನಗುತ್ತ ನುಡಿದರು: ; 

""ರಾಧೆಯೂ ಹೀಗೆಯೇ. ಹೊರಗೆ ತರಗೆಲೆಗಳ ಚರಪರ ಶಬ್ದವಾಯಿತೆಂದರೆ 
"ಬಹುಶಃ ಈಗ ಬರುತ್ತಿದ್ದಾನೆ ನನ್ನ ಪ್ರಾಣನಾಥ' ಅಂತ ಉದ್ಗಾರ ಮಾಡುತ್ತಿದ್ದಳು!... 
ಯಾವಾಗಲೂ ಈ ಕೇಶವಸೇನ ಹೀಗೇ ಮಾಡುತ್ತಾನೆ. ಬರುತ್ತಾನೆ ಬರುತ್ತಾನೆ ಅಂತ 
ಕಾಯುತ್ತಾ ಇದ್ದರೆ ಬರೋದೇ ಇಲ್ಲ.” 

ಮುಸ್ಸಂಜೆಯ ಹೊತ್ತಿಗೆ ಕೇಶವ ತನ್ನ ಅನುಯಾಯಿಗಳೊಂದಿಗೆ ಬಂದು 
ಶ್ರೀರಾಮಕೃಷ್ಣರಿಗೆ ಸಾಷ್ಟಾಂಗ ಪ್ರಣಾಮ ಮಾಡಿದ; ಶ್ರೀರಾಮಕೃಷ್ಣರು ಪ್ರತಿಯಾಗಿ ಅದೇ 
ರೀತಿ ನಮಸ್ಕರಿಸಿದರು. ; 

ಸ್ವಲ್ಪಹೊತ್ತಿನ ಮೇಲೆ ಶ್ರೀರಾಮಕೃಷ್ಣರು ಅರ್ಧಭಾವಾವಸ್ಥೆಯಲ್ಲಿ ಜಗಜ್ಜನನಿ 
ಯನ್ನು ಉದ್ದೇಶಿಸಿ ಹೇಳತೊಡಗಿದರು: "“ಇಲ್ಲಿ ನೋಡು! ಇವನೇನು ಇಡೀ ಕಲ್ಕತ್ತ 
ವನ್ನೇ ತಂದುಬಿಟ್ಟಿರೋ ಹಾಗಿದೆ. ಅಬ್ಬಬ್ಬ, ಇಷ್ಟೊಂದು ಜನ! ನಾನೇನೊ ದೊಡ್ಡ 
"ಲೆಕ್ಟರ್‌' ಕೊಡುತ್ತೇನೇನೋ ಎನ್ನುವ ಹಾಗೆ! ಸದ್ಯ. ನಾನು ಅಂಥದನ್ನೆಲ್ಲ ಮಾಡಲಾರೆ. 
ಬೇಕಾದರೆ ನೀನೇ ಮಾಡಿಕೊ.'' 

ಈಗ ಅದೇ ಭಾವದಲ್ಲಿ ಮಂದಹಾಸ ಬೀರುತ್ತ: ""ನಾನು ಸುಮ್ಮನೆ ತಿಂದುಂಡು 
ಖುಷಿಯಾಗಿರುತ್ತೇನೆ. ಊಟ ತಿಂಡಿ ನಿದ್ರೆ --ಅಪ್ಟೆ! ಲೆಕ್ಟರ್‌-ಗಿಕ್ಚರೆಲ್ಲ ನನ್ನ ಕೈಲಿ ಸಾಧ್ಯ 
ಎಲ್ಲ.'' 

ಶ್ರೀರಾಮಕೃಷ್ಣರ ಈ ಅದ್ಭುತ ಸ್ಥಿತಿಯನ್ನು ಕಂಡು ಕೇಶವನಲ್ಲೂ ಭಾವವುಕ್ಕಿತು. 
ಅವನು ಆಗಾಗ "“ಆಹಾ, ಆಹಾ'' ಎಂಬ ಉದ್ಗಾರವೆತ್ತುತ್ತಿದ್ದ. ಆದರೆ ಅಶ್ವಿನೀಕುಮಾರ 
ಇಂಥದೇನನ್ನೂ ಕಂಡವನಲ್ಲ. ಇದೆಲ್ಲ ಬೂಟಾಟಿಕೆಯಿರಬಹುದೇ ಎಂದು ಆಲೋಚಿಸಿದ. 

ತರುವಾಯ ಶ್ರೀರಾಮಕೃಷ್ಣರು ಕೇಶವನೊಂದಿಗೆ ನಾನಾ ವಿಚಾರಗಳ ಬಗ್ಗೆ ಮಾತ 
ನಾಡತೊಡಗಿದರು. ಸಂಸಾರಸ್ಥರು ಸಂಸಾರದಲ್ಲಿ ಇದ್ದುಕೊಂಡೇ ಸಾಧನಾನಿರತರಾಗಿ, 
ಧ್ಯಾನಮಗ್ನರಾಗಿ ಭಗವದ್ಭಾವದಲ್ಲೇ ಇದ್ದುಬಿಡಬೇಕೆಂದು ಬಯಸಿದರೆ ಅದೆಂದಿಗೂ 
ಸಾಧ್ಯವಾಗದು ಎಂಬುದನ್ನು ಉಪಮೆಯೊಂದಿಗೆ ವಿವರಿಸಿದರು. ಆಮೇಲೆ ಮಾಯೆಯ 
ವಿಚಾರವೆತ್ತಿ ಹೇಳತೊಡಗಿದರು: ""ನೋಡು, ಎಲ್ಲಿಯವರೆಗೆ ಮನುಷ್ಯ ಈ ಮಾಯೆಯ 
ಹಿಡಿತದಲ್ಲಿರುತ್ತಾನೋ ಅಲ್ಲಿಯವರೆಗೆ ಅವನು ಸೀಯಾಳದ (ಎಳನೀರಿನ) ಹಾಗಿರು 
ತ್ತಾನೆ, ಸೀಯಾಳದ ತಿರುಳನ್ನು ಕೆರೆದು.ತೆಗೆಯಲು ಯತ್ನಿಸಿದರೆ, ಅದರ ಜೊತೆ ಒಂದು 

ಸ್ವಲ್ಪ ಕರಟದ ಭಾಗವೂ ಬಂದೇ ಬರುತ್ತದೆ. ಆದರೆ ಅದು ಚೆನ್ನಾಗಿ ಬಲಿತು ಕೊಬ್ಬರಿ 
ಯಾದ ಮೇಲೆ ಗಿಟಕೂ ಕರಟವೂ ಬೇರೆಬೇರೆಯಾಗಿಬಿಟ್ಟಿರುತ್ತವೆ. ಕಾಯನ್ನು ಅಲ್ಲಾಡಿ 
ಸಿದರೆ ಒಳಗೆ ಗಿಟಕು “ಟಕಟಕ' ಶಬ್ದ ಮಾಡುವುದನ್ನು ಕೇಳಬಹುದು. ಮಾಯೆಯಿಂದ 
ಮುಕ್ತನಾದ ಮನುಷ್ಯ ಈ ಒಣಕೊಬ್ಬರಿಯ ಹಾಗಿರುತ್ತಾನೆ. ತನ್ನ ಆತ್ಮ ಈ ಶರೀರದಿಂದ 
ಪ್ರತ್ಯೇಕವಾದದ್ದು ಎಂಬ ಅನುಭವ ಅವನಿಗಾಗುತ್ತದೆ. 

"ಸಕಲ ದುಃಖದುರಿತಗಳಿಗೂ ಈ "ನಾನು' ಎನ್ನುವುದೇ ಮೂಲ, ಈ ನೀಚ 
“ಅಹಂ' ಎಂದೆಂದಿಗೂ ಮನುಷ್ಯನನ್ನು ಬಿಟ್ಟು ತೊಲಗುವುದೇ ಇಲ್ಲವೇನೋ! ಹಾಳು 
ಬಿದ್ದ ಮನೆಯಲ್ಲಿ ಅಶ್ವತ್ಥದ ಸಸಿ ಬೆಳೆಯುವುದನ್ನು ನೀನು ನೋಡಿರಬಹುದು. ಇವತ್ತು 
ಅದನ್ನು ಕತ್ತರಿಸಿ ಹಾಕು, ನಾಳೆ ಮತ್ತೆ ಚಿಗುರಿಬಿಟ್ಟಿರುತ್ತದೆ! ಈ "ಅಹಂ' ಕೂಡ ಆ 
ತರಹದ್ದೇ. ಬೆಳ್ಳುಳ್ಳಿ ಹಾಕಿಟ್ಟ ಪಾತ್ರೆ ಇರುತ್ತದಲ್ಲ, ಅದನ್ನು ಹತ್ತಾರು ಸಲ ತೊಳೆದರೂ 
ಆ ಹಾಳಾದ ವಾಸನೆ ಹೋಗುವುದೇ ಇಲ್ಲ.'' 

ಸುಮಾರು ಒಂದು ಗಂಟೆ ಕಳೆದ ಮೇಲೆ ಕೀರ್ತನೆ ಆರಂಭವಾಯಿತು. ಶ್ರೀರಾಮ 
ಕೃಷ್ಣರನ್ನು ಸುತ್ತುಗಟ್ಟಿ ಕೇಶವನೂ ಸೇರಿದಂತೆ ಎಲ್ಲರೂ ಆನಂದೋನ್ವ್ಯತ್ತರಾಗಿ ಕೀರ್ತನೆ 
ಯೊಂದಿಗೆ ನರ್ತಿಸತೊಡಗಿದರು. ಅಶ್ವಿನೀಕುಮಾರ ಇದನ್ನೆಲ್ಲ ನೋಡುತ್ತ ಪರಮಾ 
ಶ್ಚರ್ಯಗೊಂಡ. ""ಆಗ ನಾನು ಕಂಡ ಅದ್ಭುತವನ್ನು ಜನ್ಮಜನ್ಮಾಂತರಕ್ಕೂ ಮರೆಯ 
ಲಾರೆ'' ಎಂದು ಅವನು ತನ್ನ ಪತ್ರದಲ್ಲಿ ಬರೆಯುತ್ತಾನೆ. ಶ್ರೀರಾಮಕೃಷ್ಣರು ಹಾಡುತ್ತ 
ನರ್ತಿಸುತ್ತ ಇದ್ದಕ್ಕಿದ್ದಂತೆ ಸಮಾಧಿಸ್ಥರಾಗಿ ನಿಂತುಬಿಟ್ಟರು. ಇದನ್ನೆಲ್ಲ ನೋಡುತ್ತ ಅವನು 
ತನಗೆ ತಾನೇ ಹೇಳಿಕೊಳ್ಳುತ್ತಾನೆ: ""ಹೌದು, ಇವರು ನಿಜವಾಗಿಯೂ ಪರಮಹಂಸರೇ!'' 

ಹೀಗೆ ಶ್ರೀರಾಮಕೃಷ್ಣರನ್ನು ಸನಿಹದಿಂದ ಕಂಡಂತೆಲ್ಲ, ಅಶ್ವಿನೀಬಾಬುವಿಗೆ ಅವರ 
ಮೇಲಿನ ಗೌರವ, ಪೂಜ್ಯತೆ ಹೆಚ್ಚುತ್ತ ಬಂದಿತು. ಮತ್ತೊಮ್ಮೆ ಅವನು (ಬಹುಶಃ ೧೮೮೩ 
ರಲ್ಲಿ) ತನ್ನ ಕೆಲವು ಯುವಕ ಸ್ನೇಹಿತರನ್ನು ಕರೆತಂದ. ಅವರನ್ನು ಕಂಡು ಶ್ರೀರಾಮಕೃಷ್ಣರು 
ಕೇಳಿದರು: "“ಇವರೆಲ್ಲ ಏಕೆ ಬಂದಿದ್ದಾರೆ ಇಲ್ಲಿಗೆ?'' 

ಅಶ್ವಿನಿ: ""ನಿಮ್ಮನ್ನು ನೋಡಲು!'' 

ಶ್ರೀರಾಮಕೃಷ್ಣರು: "“ನನ್ನಲ್ಲೇನಿದೆ ನೋಡುವುದಕ್ಕೆ? ಅದರ ಬದಲು ಇಲ್ಲಿನ 
ದೇವಾಲಯಗಳನ್ನೆಲ್ಲ ನೋಡಿಕೊಂಡು ಬರಬಹುದಲ್ಲ?'' 

ನಿಜಕ್ಕೂ ಆ ಇಡೀ ದೇವಾಲಯ ಅದ್ಭುತವಾದುದು. ಅದನ್ನು ನೋಡಲೆಂದೇ 
ಬಹಳ ಜನ ಬಂದುಹೋಗುತ್ತಿದ್ದರು. ಆದರೆ ಅಶ್ವಿನಿ ಹೇಳಿದ: 

""ಇಲ್ಲ, ಅವರು ನಿಮ್ಮನ್ನು ನೋಡುವುದಕ್ಕೆಂದೇ ಬಂದಿದ್ದಾರೆ.'' 

ಶ್ರೀರಾಮಕೃಷ್ಣರು: ""ಆಹಾ! ಹಾಗಾದರೆ ಇವರು ಚಕಮಕಿ ಕಲ್ಲೇ ಆಗಿರಬೇಕು. 
ಆಂತರ್ಯದಲ್ಲಿ ಬೆಂಕಿ (ಸತ್ವ) ಇದೆ. ಚಕಮಕಿ ಕಲ್ಲನ್ನು ಬೇಕಾದರೆ ಸಾವಿರ ವರ್ಷ 
ನೀರಿನಲ್ಲಿಡು; ಆಮೇಲೆ ಹೊರತೆಗೆದು ಉಜ್ಜಿದರೂ ಅದರಿಂದ ಕಿಡಿ ಬಂದೇ ಬರುತ್ತದೆ. 
ಇವರು ಬಹುಶಃ ಆ ಗುಂಪಿಗೆ ಸೇರಿದವರಾಗಿರಬೇಕು. ಸರಿ; ಆದರೆ ನನ್ನನ್ನು ಕುಟುಕಿದರೆ 
ಬೆಂಕಿ ಎಲ್ಲಿಂದ ಬರಬೇಕು?'' 

ಅಲ್ಲಿದ್ದವರೆಲ್ಲ ಇದನ್ನು ಕೇಳಿ ನಕ್ಕರು. 

ಇನ್ನೊಂದು ದಿನ ಅಶ್ವಿನೀಬಾಬು ಬಂದ; ಪ್ರಣಾಮ ಮಾಡಿ ಕುಳಿತುಕೊಳ್ಳು 
ತ್ತಿದ್ದಂತೆಯೇ ಶ್ರೀರಾಮಕೃಷ್ಣರು ಪುಟ್ಟ ಹುಡುಗನಂತೆ ಕೇಳಿದರು: 

""ನನಗೆ ಅದನ್ನು ತಂದುಕೊಡುತ್ತೀಯಾ? ಅದೇ, ಗೋಲಿ ಒತ್ತಿದರೆ "ಬುಸ್‌ಸ್‌' 
ಅಂತ ಮೇಲೇಳುತ್ತಲ್ಲ, ಹುಳಿಹುಳಿಯಾಗಿ ಸೀಸೀಯಾಗಿ ಇರುತ್ತಲ್ಲ! ಅದನ್ನ ತಂದು 
ಕೊಡುತ್ತೀಯಾ?'' 

ಅಶ್ವಿನಿಬಾಬುವಿಗೆ ನಗು ಬಂದಿರಬೇಕು. ಆದರೆ ಅದೇನೆಂದು ಕೂಡಲೇ ಗೊತ್ತಾ 
ಗದೆ ಕೇಳಿದ: "ನೀವು ಹೇಳುತ್ತಿರುವುದು ಲೆಮೊನೇಡ್‌ (ಗ್ಯಾಸ್‌ ತುಂಬಿಸಿದ ನಿಂಬೆರಸ) 
ಏನು?'' 

ಶ್ರೀರಾಮಕೃಷ್ಣರು (ಉತ್ಸಾಹದಿಂದ): “ಹ್ಞಾ, ಹ್ಞಾ ಅದೇ! ಅದನ್ನು ತಂದು 
ಕೊಡುತ್ತೀಯಾ?'' 

ಅಶ್ವಿನಿ: ""ಓ ಆಗಲಿ, ಮುಂದಿನ ಸಲ ತಂದುಕೊಡುತ್ತೇನೆ.'' 

ಆ ದಿನ ಅಲ್ಲಿ ಬೇರೆ ಯಾರೂ ಇರಲಿಲ್ಲ. ಆದ್ದರಿಂದ ಅಶ್ವಿನೀಬಾಬು ಸಲಿಗೆ ವಹಿಸಿ 
ಮಾತನಾಡತೊಡಗಿದ. 

ಅಶ್ವಿನಿ: ""ನೀವು ಜಾತಿ ಸಂಬಂಧವಾದ ರಿವಾಜುಗಳನ್ನು ಇಟ್ಟುಕೊಂಡಿದ್ದೀರಾ?'' 

ಶ್ರೀರಾಮಕೃಷ್ಣರು: "“ಇನ್ನೆಲ್ಲಿಯ ಜಾತಿ! ಕೇಶವಸೇನನ ಮನೆಯ ಪಲ್ಯ ತಿಂದಿ 
ದ್ದೇನೆ, ಒಮ್ಮೆ ಒಬ್ಬ ಉದ್ದನೆ ಗಡ್ಡದ ಆಸಾಮಿ (ಮುಸಲ್ಮಾನ) ಐಸ್‌ಕ್ಯಾಂಡಿ ಮಾರಲು 
ತಂದಿದ್ದ. ಯಾಕೋ ಅವನ ಕೈಯಿಂದ ಕೊಂಡುಕೊಂಡು ತಿನ್ನಲು ಮನಸ್ಸೊಪ್ಪಲಿಲ್ಲ. 
ಆದರೆ ಸ್ವಲ್ಪ ಹೊತ್ತಿನ ಮೇಲೆ ಯಾರೋ ಅವನ ಹತ್ತಿರವೇ ಐಸ್‌ ಕೊಂಡು ತಂದ. ನಾನು 
ಅದನ್ನು ಬಹಳ ಖುಷಿಯಿಂದ ಚೀಪಿಚೀಪಿ ತಿಂದುಬಿಟ್ಟೆ.' 

ಅಶ್ವಿನೀಕುಮಾರನಿಗೆ ಶ್ರೀರಾಮಕೃಷ್ಣರ ಹಿನ್ನೆಲೆಯೇನೂ ತಿಳಿಯದೆಂದು ಕಾಣು 
ತ್ತದೆ. ಆದ್ದರಿಂದಲೇ ಆ ಪ್ರಶ್ನೆ ಕೇಳಿದ. ಅವರಾದರೂ ತಮ್ಮ ಸಾಧನೆಯ ವೈಭವವನ್ನು 
ಒಂದಿಷ್ಟು ಹೇಳಿಕೊಳ್ಳಬಹುದಾಗಿತ್ತು. ತಾವು ಜಾತಿ-ಧರ್ಮಗಳ ಎಲ್ಲೆಗಳನ್ನೆಲ್ಲ ಬಹು 
ಹಿಂದೆಯೇ ಮೀರಿ ಬಹಳ ದೂರ ಸಾಗಿದವರೆಂಬುದನ್ನು ಸೂಚ್ಯವಾಗಿಯಾದರೂ ತಿಳಿಸ 
ಬಹುದಿತ್ತು. ಆದರೆ ಅದಕ್ಕೆ ವಿರುದ್ಧವಾಗಿ ಅವನ ಮಟ್ಟದಲ್ಲಿಯೇ ಉತ್ತರಿಸುತ್ತಿದ್ದಾರೆ! 
ಈಗ ಅವರು ಮತ್ತೆ ಹೇಳಿದರು: 

""ನೋಡು, ಈ ಜಾತಿಭೇದದ ಭಾವನೆ ಅನ್ನೋದು ಮನುಷ್ಯನಿಂದ ಕ್ರಮೇಣ 
ತಾನಾಗಿಯೇ ಕಳಚಿಕೊಳ್ಳುತ್ತದೆ. ತೆಂಗಿನ ಮರ ಬೆಳೆದಂತೆಲ್ಲ ಅದರ ಒಣಗಿದ ಗರಿಗಳು 
ತಮ್ಮಷ್ಟಕ್ಕೆ ಉದುರುವುದಿಲ್ಲವೆ, ಹಾಗೆ. ಆದರೆ ಆ ಬ್ರಾಹ್ಮಸಮಾಜದವರು ಮಾಡುವ 
ಹಾಗೆ ಅವನ್ನು ಬಲಾತ್ಕಾರವಾಗಿ ಕಿತ್ತುಹಾಕಲು ನೋಡಬಾರದು.'' 

ಅಶ್ವಿನಿ: ""ಕೇಶವಬಾಬುವಿನ ಬಗ್ಗೆ ನಿಮ್ಮ ಅಭಿಪ್ರಾಯವೇನು?'' 

ಶ್ರೀರಾಮಕೃಷ್ಣರು: ""ಓಹ್‌, ಅವನೊಬ್ಬ ಸಂತ.'' 

ಅಶ್ವಿನಿ: ""ತ್ರೈಲೋಕ್ಕನಾಥ ಸನ್ಯಾಲ?'' 

ಶ್ರೀರಾಮಕೃಷ್ಣರು: ""ಬಹಳ ಒಳ್ಳೆಯ ಮನುಷ್ಯ; ಒಳ್ಳೇ ಸಂಗೀತ ವಿದ್ವಾಂಸ.'' 

ಅಶ್ವಿನಿ: ""ಮತ್ತೆ, ಶಿವನಾಥ ಬಾಬು ಹೇಗೆ?'' 

ಶ್ರೀರಾಮಕೃಷ್ಣರು: ""...ಒಳ್ಳೆಯವನೆ, ಆದರೆ ಬಹಳವಾಗಿ ವಾದ ಮಾಡುತ್ತಾನೆ'' 

ಅಶ್ವಿನಿ: ""ಹಿಂದೂಗಳಿಗೂ ಬ್ರಾಹ್ಮೊಗಳಿಗೂ ಇರುವ ವ್ಯತ್ಯಾಸವೇನು?'' 

ಆ ದಿನಗಳಲ್ಲಿ ಬ್ರಾಹಸಮಾಜೀಯರದು ಹಿಂದೂ ಧರ್ಮಕ್ಕಿಂತ ಬೇರೆಯೇ ಆದ 
ಒಂದು ಹೊಸ ಧರ್ಮವೆಂಬ ಅಭಿಪ್ರಾಯ ಪ್ರಚಲಿತವಾಗಿತ್ತು ಎನ್ನುವುದನ್ನು ಇಲ್ಲಿ 
ಸ್ಮರಿಸಬಹುದು. ಈ ಬಗ್ಗೆ ಶ್ರೀರಾಮಕೃಷ್ಣರು ತಮ್ಮ ಅಭಿಪ್ರಾಯವನ್ನು ಬಹಳ ಸರಳವಾಗಿ 
ತಿಳಿಸಿದರು: 

"ಅಷ್ಟೇನೂ ಇಲ್ಲ ಎನ್ನಬೇಕು. ನೋಡು, ಇಲ್ಲಿ ನಹಬತ್ತಿನಲ್ಲಿ ಶಹನಾಯ್‌ 
(ನಾಗಸ್ವರ) ಊದುತ್ತಾರೆ. ಅವರಲ್ಲಿ ಒಬ್ಬ "ಪ್ಲೋ' ಅಂತ ಒಂದೇ ಸ್ವರವನ್ನು ಹೊರಡಿ 
ಸುತ್ತಾ ಇರುತ್ತಾನೆ. ಇನ್ನೊಬ್ಬ ಬೇರೆಬೇರೆ ರಾಗರಾಗಿಣಿಗಳನ್ನು ಹೊರಡಿಸುತ್ತಾನೆ. 
ಹಾಗೆಯೇ ಬ್ರಾಹ್ಮೋಗಳು ಸುಮ್ಮನೆ “ಪ್ರೋ' ಎಂಬ ಸ್ವರವನ್ನು -- ಎಂದರೆ ನಿರಾಕಾರ 
ರಾಗವನ್ನು -- ಊದುತ್ತಾರೆ. ಆದರೆ ಹಿಂದೂಗಳು ವಿವಿಧ ರಾಗರಾಗಿಣಿಗಳನ್ನು ಹೊರಡಿ 
ಸುತ್ತಾರೆ. ಎಂದರೆ, ಭಗವಂತನನ್ನು ವಿವಿಧ ರೀತಿಯಲ್ಲಿ ಆರಾಧಿಸಿ ಆನಂದಿಸುತ್ತಾರೆ. 

""ನಿರಾಕಾರ ಮತ್ತು ಸಾಕಾರವನ್ನು ನೀರಿಗೂ ನೀರ್ಗಲ್ಲಿಗೂ ಹೋಲಿಸಬಹುದು. 
ನೀರು ಶೈತ್ಯದ ದೆಸೆಯಿಂದ ನೀರ್ಗಲ್ಲಾಗುತ್ತದೆ; ಕಾವು ತಗುಲಿದಾಗ ಕರಗಿ ಮತ್ತೆ ನೀರಾಗು 
ತ್ತದೆ. ಹಾಗೆಯೇ ನಿರಾಕಾರಬ್ರಹ್ಮವು ಭಕ್ತಿಯ ಶೈತ್ಯದಿಂದ ಸಾಕಾರವಾಗುತ್ತದೆ; ಜ್ಞಾನದ 
ಕಾವಿನಿಂದ ಕರಗಿ ಮತ್ತೆ ನಿರಾಕಾರವಾಗುತ್ತದೆ. 

"ಇರುವುದು ಒಂದೇ ವಸ್ತು. ವಿವಿಧ ಜನರು ಅದಕ್ಕೆ ವಿವಿಧ ಹೆಸರು ಕೊಡುತ್ತಾರೆ. 
ಉದಾಹರಣೆಗೆ ನಾಲ್ಕು ದಿಕ್ಕುಗಳಲ್ಲೂ ನಾಲ್ಕು ಘಟ್ಟಗಳಿರುವ ಕೊಳವನ್ನು ತೆಗೆದುಕೊ. 
ಒಂದು ಫಟ್ಟದಲ್ಲಿ ನೀರು ತೆಗೆದುಕೊಳ್ಳುವವರು ಅದನ್ನು "ಜಲ' ಎಂದೂ ಇನ್ನೊಂದು 
ಘಟ್ಟದಲ್ಲಿ ತೆಗೆದುಕೊಳ್ಳುವವರು "ಪಾನಿ' ಎಂದೂ ಮತ್ತೊಂದು ಘಟ್ಟದಲ್ಲಿ ತೆಗೆದು 
ಕೊಳ್ಳುವವರು "ವಾಟರ್‌' ಅಂತಲೂ ಮಗುದೊಂದು ಘಟ್ಟದಲ್ಲಿ ತೆಗೆದುಕೊಳ್ಳುವವರು 
"ಅಕ್ವಾ' ಎಂಬುದಾಗಿಯೂ ಕರೆಯುತ್ತಾರೆ. ಆದರೆ ಅವರೆಲ್ಲರೂ ತೆಗೆದುಕೊಂಡು 
ಹೋಗುತ್ತಿರುವುದು ಒಂದೇ ವಸ್ತುವನ್ನು --ನೀರನ್ನು.'' 

ಈಗ, ಅಶ್ವಿನಿಬಾಬು ತಾನು ಬರಿಸಾಲ್‌ ಎಂಬಲ್ಲಿ ವಾಸವಾಗಿದ್ದ ಅಚಲಾನಂದ 
ಅವಧೂತ ಎಂಬ ಸಾಧುವನ್ನು ನೋಡಿಬಂದ ವಿಷಯ ತಿಳಿಸಿದ. 

ಶ್ರೀರಾಮಕೃಷ್ಣರು: ""ಅವನ ಬಗ್ಗೆ ಏನೆನ್ನಿಸಿತು?'' 

ಅಶ್ವಿನಿ: ""ಬಹಳ ಇಷ್ಟವಾಯಿತು.'' 

ಶ್ರೀರಾಮಕೃಷ್ಣರು: ""ಒಳ್ಳೇದು, ನಿನಗೆ ನಮ್ಮಿಬ್ಬರಲ್ಲಿ ಯಾರು ಹೆಚ್ಚು ಮೆಚ್ಚುಗೆ 
ಯಾದರು? ನಾನೋ ಅವನೋ?'' 

ಅಶ್ವಿನಿಬಾಬು ಅರ್ಧಹಾಸ್ಯವಾಗಿ ಉತ್ತರಿಸಿದ; ""ಓಹ್‌, ನಿಮ್ಮಿಬ್ಬರನ್ನು ಹೋಲಿ 
ಸುವುದು ಹೇಗೆ? ಅವನು ಪಂಡಿತ, ಬಹಳ ವಿದ್ಯಾವಂತ. ನೀವು ಅಂತಹ ಪಂಡಿತರೆ?'' 

ಶ್ರೀರಾಮಕೃಷ್ಣರು ಇದನ್ನು ಕೇಳಿ ಕಳವಳಗೊಂಡವರಂತೆ ಸುಮ್ಮನೆ ಕುಳಿತು 
ಬಿಟ್ಟರು. ಅವರು ಹಾಗೆ ಪ್ರತಿಕ್ರಿಯಿಸಲು ಕಾರಣವೇನಿರಬಹುದೊ! ಆಗ ಅವರನ್ನು 


ಸಂತೈಸುವಂತೆ ಆತ ಮರುಕ್ಷಣವೇ ನುಡಿದ: 

"ಅವನು ಪಂಡಿತನಿರಬಹುದು. ಆದರೆ ನೀವು ವಿನೋದಮಯರು! ನಿಮ್ಮ 
ಸಂಗದಲ್ಲಿ ಬಹಳ ಆನಂದವಿದೆ.'' 

ಶ್ರೀರಾಮಕೃಷ್ಣರು ನಗುತ್ತ: ""ಹ್ಞ್ಯಾ ಸರಿಯಾಗಿ ಹೇಳಿದೆ, ಸರಿಯಾಗಿ ಹೇಳಿದೆ!'' 

ತರುವಾಯ ಅವರ ಸಾಧನೆಗಳ ಪ್ರಸ್ತಾಪ ಬಂದಿತು. ಅವರು ತಮ್ಮ ಗುರು 
ತೋತಾಪುರಿಯ ಬಗ್ಗೆ ಸ್ವಲ್ಪ ತಿಳಿಸಿದರು. 

ಅಶ್ವಿನಿ: ""ಭಗವಂತನನ್ನು ಸಾಕ್ಟಾತ್ಮರಿಸಿಕೊಳ್ಳುವ ಮಾರ್ಗವೇನು?'' 

ಶ್ರೀರಾಮಕೃಷ್ಣರು: ""ನೋಡು, ಅಯಸ್ಕಾಂತ ಕಬ್ಬಿಣವನ್ನು ಸೆಳೆಯುವ ರೀತಿ 
ಯಲ್ಲಿ ಅವನು ನಮ್ಮನ್ನು ಸತತವಾಗಿ ಆಕರ್ಷಿಸುತ್ತಲೇ ಇದ್ದಾನೆ. ಆದರೆ ಕಬ್ಬಿಣ ಕೊಳೆ 
ಯಿಂದ ಮುಚ್ಚಿಕೊಂಡಿದ್ದರೆ ಅಯಸ್ಕಾಂತ ಅದನ್ನು ಸೆಳೆಯಲಾರದು. ಆ ಕೊಳೆಯನ್ನು 
ತೊಳೆದು ತೆಗೆದೆವೆಂದರೆ, ಆಗ ಅದು ಥಟ್ಟನೆ ಹೋಗಿ ಅಯಸ್ಕಾಂತಕ್ಕೆ ಅಂಟಿಕೊಳ್ಳುತ್ತದೆ. 
ಭಗವಂತನಿಗಾಗಿ ಅಳು. ಅದು ನಿನ್ನ ಮನಸ್ಸಿನ ಕೊಳೆಯನ್ನು ತೊಳೆದುಬಿಡುತ್ತದೆ.'' 

ಈ ಮಾತುಗಳೆಲ್ಲ ಅಶ್ವಿನಿಬಾಬುವಿಗೆ ಬಹಳ ಹೊಸತಾಗಿ, ಅರ್ಥವತ್ತಾಗಿ 
ತೋರಿತು. ಆದ್ದರಿಂದ ತನ್ನ ಪುಸ್ತಕದಲ್ಲಿ ಅವನ್ನೆಲ್ಲ ಗುರುತು ಮಾಡಿಕೊಂಡ. ಅದನ್ನು 
ಕಂಡು ಶ್ರೀರಾಮಕೃಷ್ಣರೆಂದರು: 

"ಇಲ್ಲಿ ನೋಡಯ್ಯಾ ಸುಮ್ಮನೆ ಬಂಗಿಸೊಪ್ಪು ಬಂಗಿಸೊಪ್ಪು ಅಂತ ಬಾಯಲ್ಲಿ 
ಹೇಳುತ್ತಿದ್ದರೆ ಮತ್ತೇರುತ್ತದೆಯೇ? ಅದನ್ನು ಕೊಂಡು ತಂದು, ಅದಕ್ಕೆ ನೀರು ಬೆರೆಸಿ 
ಅರೆದು ಕುಡಿಯಬೇಕು...'' 

ಬಳಿಕ ಹೇಳಿದರು: “""ನೀವು ಸಂಸಾರದಲ್ಲಿರಬೇಕಾಗಿದೆ. ಆದ್ದರಿಂದ ಭಗವಂತನ 
ಸಂಬಂಧವಾಗಿ ನಿಮಗೆ ಸಾಮಾನ್ಯವಾದ ನೆಶಾ ಹತ್ತೋ ಹಾಗೆ ಮಾಡಿಕೊಳ್ಳಿ. ನೀವು ನಿಮ್ಮ 
ಕೆಲಸಕಾರ್ಯಗಳನ್ನು ಮಾಡುತ್ತಿದ್ದರೂ ಆ ನೆಶಾ ಮಾತ್ರ ನಿಮಗೆ ಹತ್ತಿಕೊಂಡೇ ಇರಲಿ. 
ಆದರೆ ನಿಮಗೆ ಶುಕದೇವನ ಹಾಗೆ ಬತ್ತಲೆಯಾಗಿ, ಬಾಹ್ಯಜ್ಞಾನ ಶೂನ್ಕರಾಗಿ ಬಿದ್ದು 
ಕೊಂಡಿರುವಷ್ಟು ಮತ್ತರಾಗಲು ಸಾಧ್ಯವೇ ಇಲ್ಲ. ನೀವು ಈ ಸಂಸಾರದಲ್ಲಿ ಇರಬೇಕಾ 
ಗಿರುವವರೆಗೆ ಭಗವಂತನಿಗೆ ನಿಮ್ಮ ವಕಾಲತ್ತನ್ನು ವಹಿಸಿಬಿಡಿ. ನಿಮ್ಮ ಭಾರವನ್ನೆಲ್ಲ ಆತನ 
ಮೇಲೆ ಹಾಕಿಬಿಡಿ. ಆತ ಏನು ಬೇಕಾದರೂ ಮಾಡಿಕೊಳ್ಳಲಿ. ಶ್ರೀಮಂತನ ಮನೆಯ 
ದಾಸಿಯೋಪಾದಿಯಲ್ಲಿ ನೀವು ಸಂಸಾರದಲ್ಲಿರಬೇಕು. ಆಕೆ ತನ್ನ ಯಜಮಾನನ ಮಕ್ಕಳು 
ಮರಿಗಳಿಗೆ ಸ್ನಾನ ಮಾಡಿಸುವುದೇನು, ಬಟ್ಟೆಬರೆ ತೊಡಿಸುವುದೇನು, ಊಟಕ್ಕೆ ಹಾಕು 
ವ್ರದೇನು! ಹೀಗೆ ಅವು ತನ್ನ ಮಕ್ಕಳೇ ಏನೋ ಎಂಬಂತೆ ಅವನ್ನು ಸಾಕಿ ಸಲಹುತ್ತಾಳೆ. 
ಆದರೆ ಆಕೆಗೆ ಚೆನ್ನಾಗಿ ಗೊತ್ತಿದೆ, ಅವೊಂದೂ ತನ್ನವಲ್ಲ ಅಂತ, ಅವಳನ್ನು ಕೆಲಸದಿಂದ 
ತೆಗೆದುಹಾಕಿದೊಡನೆಯೇ ಆಕೆಗೂ ಆ ಮಕ್ಕಳಿಗೂ ಇನ್ನು ಯಾವ ಸಂಪರ್ಕವೂ ಇರದು. 

""ಹಲಸಿನ ಹಣ್ಣನ್ನು ಬಿಡಿಸುವ ಮೊದಲು ಕೈಗೆ ಎಣ್ಣೆ ಸವರಿಕೊಳ್ಳಬೇಕು. ಅದೇ 
ರೀತಿ ಮೊದಲು ಭಕ್ತಿತೈಲವನ್ನು ಮೈಗೆ ಹಚ್ಚಿಕೊಂಡುಬಿಡಿ; ಬಳಿಕ ಸಂಸಾರ ನಿಮಗೆ 
ಅಂಟಿಕೊಳ್ಳದು. ನೀವು ಅದರಿಂದ ಲಿಪ್ತರಾಗುವುದಿಲ್ಲ.'' 

ಅದುವರೆಗೂ ನೆಲದ ಮೇಲೆ ಕುಳಿತಿದ್ದ ಶ್ರೀರಾಮಕೃಷ್ಣರು, ಈಗ ಮಂಚದ ಮೇಲೆ 
ಮಲಗಿಕೊಂಡು ಅಶ್ವಿನಿಬಾಬುವಿಗೆ "ಸ್ವಲ್ಪ ಗಾಳಿ ಹಾಕುತ್ತೀಯಾ?'' ಎಂದರು. ಆತ 

ಬೀಸಣಿಗೆಯಿಂದ ಗಾಳಿ ಹಾಕತೊಡಗಿದ. ಸ್ವಲ್ಪ ಹೊತ್ತಿನ ಮೇಲೆ ಶ್ರೀರಾಮಕೃಷ್ಣರೆಂದರು: 

"“ಅಬ್ಬಾ, ಬಹಳ ಸೆಖೆ, ಬೀಸಣಿಗೆಯನ್ನು ನೀರಿನಲ್ಲಿ ಅದ್ದಿ ತರಬಾರದೇಕೆ?'' 

ಅಶ್ವಿನಿ; ""ಓಹೊ! ನಿಮಗೂ ನಿಮ್ಮದೇ ಆದ ಷೋಕಿ ಇದೇ!'' 

ಶ್ರೀರಾಮಕೃಷ್ಣರು ನಕ್ಕು, ಮಾತನ್ನು ಎಳೆದು ಹೇಳಿದರು: ""ಮತ್ತೆ$? ಯಾಕಿರ 
ಬಾರದೂ$97'' 

ಅಶ್ವಿನಿ: ""ಬಹಳ ಒಳ್ಳೆಯದು. ಇರಲೀ ಇರಲೀ, ತುಂ೩ಬಿರಲಿ!'' 

ಮುಂದೆ ಮಹೇಂದ್ರನಿಗೆ ಬರೆದ ಪತ್ರದಲ್ಲಿ ಅವನು, ""ಅಂದು ಅವರೊಡನೆ ಬೆರೆತು 
ನಾನು ಅದೆಷ್ಟು ಆನಂದ ಪಟ್ಟೆ ಎಂಬುದನ್ನು ಬಾಯಿಂದ ಬಣ್ಣಿಸಲು ಸಾಧ್ಯವಿಲ್ಲ'' ಎಂದು 
ಉದ್ಗರಿಸುತ್ತಾನೆ. 

ಆದರೆ ಅಶ್ವಿನೀಕುಮಾರ ದತ್ತನಿಗೆ ಶ್ರೀರಾಮಕೃಷ್ಣರನ್ನು ಹೆಚ್ಚುಬಾರಿ ಕಾಣುವ 
ಯೋಗವಿರಲಿಲ್ಲ. ಅವನು ಕೊನೆಯ ಬಾರಿ ಅಲ್ಲಿಗೆ ಬಂದಾಗ ತನ್ನೊಬ್ಬ ಸ್ನೇಹಿತನನ್ನು 
ಕರೆತಂದಿದ್ದ. ಆತ ಒಂದು ಶಾಲೆಯ ಮುಖ್ಯೋಪಾಧ್ಯಾಯ, ಪದವೀಧರ; ಇನ್ನೂ 
ಯುವಕ. ಅವನನ್ನು ಕಂಡೊಡನೆಯೇ ಶ್ರೀರಾಮಕೃಷ್ಣರು ಉದ್ಗರಿಸಿದರು: "“ಎಲ್ಲಿ ಸಿಕ್ಕಿದ 
ಇವನು ನಿನಗೆ? ಬಹಳ ಒಳ್ಳೆಯ ಹುಡುಗ!'' ಮತ್ತೆ ಹೇಳಿದರು: ""ನೀನೊಬ್ಬ ಒಳ್ಳೆಯ 
ವಕೀಲ, ಬಹಳ ಬುದ್ಧಿಶಾಲಿ, ನನಗೊಂದು ಸ್ವಲ್ಪ ಬುದ್ಧಿವಂತಿಕೆ ಕೊಡಬಲ್ಲೆಯಾ?...'' 

ಅನಂತರ ಅಶ್ವಿನಿ ಕೇಳಿಕೊಂಡ: ""ನಮಗೇನಾದರೂ ಬುದ್ಧಿಮಾತು ಹೇಳಿ.'' 

ಶ್ರೀರಾಮಕೃಷ್ಣರ ಮಾತುಗಳು ಬಹಳ ಸರಳ; ಅಂತೆಯೇ ಅವರ ಶೈಲಿಯೂ ಕೂಡ. 
ಅವರಿಗೆ ತಮ್ಮ ಮಾತುಗಳು ತುಂಬ ಆಕರ್ಷಕವಾಗಿ ಕೇಳುವಂತೆ ಮಾಡಬೇಕೆಂಬ ಉದ್ದೇ 
ಶವೇ ಇರಲಿಲ್ಲ. ಮತ್ತು ಅವರ ಬೋಧನೆಯ ಪಲ್ಲವಿ ಇದೊಂದೇ: "“ಕಾಮಕಾಂಚನ 
ತ್ಕಾಗ.'' ಆದ್ದರಿಂದ ಅವರ ಮಾತುಗಳೂ ಉಪಮೆಗಳೂ ಪುನರಾವರ್ತನೆಗೊಳ್ಳುತ್ತಲೇ 
ಇರುತ್ತಿದ್ದುವು. ಆದರೆ ಇದನ್ನು ಕೇಳಿ ಯಾರೇನು ಭಾವಿಸುವರೋ ಎಂಬ ಚಿಂತೆ ಅವರಿ 
ಗೇನೂ ಇರಲಿಲ್ಲ. ಈಗ ಅಶ್ವಿನೀಕುಮಾರ ತನಗೇನಾದರೂ ಬುದ್ಧಿಮಾತು ಹೇಳುವಂತೆ 
ಕೇಳಿಕೊಂಡಾಗ ಅಬವರಿಗೇನೋ ನೆನಪಾಯಿತು, ಕೇಳಿದರು: 

""ಅಂದಹಾಗೆ, ನಿನಗೆ ಹೃದೆ ಗೊತ್ತೆ?'' 

""ನಿಮ್ಮ ಸೋದರಳಿಯ ತಾನೆ? ಆತನ ಹೆಸರು ಕೇಳಿದ್ದೇನೆ.'' 

""ನೋಡು, ಅವನು ನನಗೆ ಹೇಳುತ್ತಿದ್ದ -- "ಮಾವ, ನಿನ್ನ ಉಪದೇಶದ ಭಂಡಾರ 
ವನ್ನೆಲ್ಲ ಒಮ್ಮೆಗೇ ಬರಿದು ಮಾಡಿಕೊಂಡುಬಿಡಬೇಡ. ಹೇಳಿದ್ದನ್ನೇ ಮತ್ತೆಮತ್ತೆ ಏಕೆ 
ಹೇಳುತ್ತಿ?' ಅಂತ. ಅದಕ್ಕೆ ನಾನೆನ್ನುತ್ತಿದ್ದೆ- “"ಏ ತಿಳಿಗೇಡಿ, ನಿನಗೇಕೋ ಆ ತಲೆ 
ನೋವು? ಇವು ನನ್ನ ಮಾತುಗಳು. ಬೇಕೆನಿಸಿದರೆ ಒಂದು ಲಕ್ಷ ಸಲ ಪುನಃ ಪುನಃ 
ಹೇಳುತ್ತೇನೆ. ನೀನು ಬಾಯ್ಮುಚ್ಚಿಕೊಂಡು ಸುಮ್ಮನೆ ಕುಳಿತುಕೊ' ಅಂತ.'' 

ಅಶ್ವಿನಿ (ನಗುತ್ತ): ""ಹಾಗಲ್ಲದೆ ಮತ್ತೇನು?'' 

ಶ್ರೀರಾಮಕೃಷ್ಣರು ಸ್ವಬ್ಬ ಹೊತ್ತಿನ ಮೇಲೆ ಎದ್ದುಕುಳಿತು ""ಓಂ ಓಂ'' ಎನ್ನು 


ತ್ತಿದ್ದು, ಅನಂತರ ಹಾಡತೊಡಗಿದರು: 
ಮುಳುಗು ಮುಳುಗು ಮನವೆ ಹಿರಿಯೊಲವಿನ ಕಡಲಾಳಕೆ... 

ಈ ಹಾಡಿನ ಒಂದೆರೆಡು ಚರಣಗಳನ್ನು ಹಾಡುವಷ್ಟರಲ್ಲಿ, ತಾವೇ ಆನಂದಸಾಗರ 
ದಲ್ಲಿ ಮುಳುಗಿ ಸಮಾಧಿಸ್ಥರಾಗಿಬಿಟ್ಟರು. ಸ್ವಲ್ಪಹೊತ್ತಿನ ಮೇಲೆ ಪ್ರಕೃತಿಸ್ಥರಾಗಿ ತಮ್ಮ 
ಕೊಠಡಿಯಲ್ಲಿ ಶತಪಥ ಹಾಕಲಾರಂಭಿಸಿದರು. ಉಟ್ಟಿದ್ದ ಪಂಚೆ ಜಾರುತ್ತಿತ್ತೆಂದು ತೋರು 
ತ್ತದೆ, ಅದನ್ನು ಎರಡೂ ಕೈಗಳಿಂದ ಮೇಲೆಳೆದುಕೊಂಡರು. ಆಗ ಅದರ ಒಂದು ಕೊನೆ 
ನೆಲ ಸಾರಿಸಲಾರಂಭಿಸಿತಂ; ಇನ್ನೊಂದು ಕೊನೆ ಜೋತಾಡತೊಡಗಿತು. ಇದನ್ನು ಕಂಡು 
ಅಶ್ವಿನೀಕುಮಾರ ತನ್ನೊಂದಿಗೆ ಬಂದಿದ್ದವನಿಗೆ ಮೊಳಕೈಯಿಂದ ತಿವಿದು, ""ನೋಡು 
ನೋಡು, ಎಷ್ಟು ಚೆನ್ನಾಗಿ ಉಟ್ಟುಕೊಂಡಿದ್ದಾರೆ ಪಂಚೆಯನ್ನು!'' ಎಂದು ಹಾಸ್ಯಮಾ 
ಡಿದ. 

ಇನ್ನೊಂದು ಕ್ಷಣಕ್ಕೆಲ್ಲ ಶ್ರೀರಾಮಕೃಷ್ಣರಿಗೆ ಅದರ ಮೇಲೆ ರೇಗಿಹೋಯಿತು. 
"ತೊಲಗು! ಹಾಳಾದ ಪಂಚೆಯೆ!'' ಎನ್ನುತ್ತ ಅದನ್ನು ಕಿತ್ತೆಸೆದು ದಿಗಂಬರರಾದರು! 
ಬಳಿಕ ಹಾಗೆಯೇ ಸುತ್ತಾಡಲಾರಂಭಿಸಿದರು. ಸ್ವಲ್ಪಹೊತ್ತಿನ ಬಳಿಕ ಮಂಚದ ಮೇಲೆ 
ಕುಳಿತು ಕೇಳಿದರು: 

""ಏನಪ್ಪಾ, ನಾನೊಬ್ಬ ಅಸಭ್ಯ ಎನ್ನುತ್ತೀಯಾ?'' 

"ಇಲ್ಲ ಇಲ್ಲ ನೀವು ಖಂಡಿತವಾಗಿಯೂ ಸಭ್ಯ ವ್ಯಕ್ತಿಯೇ. ಆದರೆ ಈಗೇಕೆ ಆ 
ಪ್ರಶ್ನೆ?'' ( 

"ನೋಡು, ಶಿವನಾಥ ಮೊದಲಾದವರು ನನ್ನನ್ನು ಸಭ್ಯನೆಂದು ಪರಿಗಣಿಸುವು 
ದಿಲ್ಲ. ಅವರು ಬಂದಾಗ ನಾನು ಸೊಂಟಕ್ಕೆ ಪಂಚೆ ಸುತ್ತಿಕೊಂಡೇ ಇರಬೇಕು... ನಿನಗೆ 
ನರೇಂದ್ರ ಗೊತ್ತೆ? 

ಇಲ್ಲ. 

""ನೀನು ಅವನೊಡನೆ ಮಾತನಾಡಿದರೆ ಬಹಳ ಚೆನ್ನಾಗಿರುತ್ತದೆ! ಅವನು ಬಿ.ಎ. 
ಪಾಸು ಮಾಡಿದ್ದಾನೆ; ಅವಿವಾಹಿತ.'' 

""ಆಗಲಿ, ಮಹಾಶಯರೆ, ನಾನು ಅವನನ್ನು ಭೇಟಿಯಾಗುತ್ತೇನೆ.'' 

""ಇಂದು ರಾಮಚಂದ್ರ ದತ್ತನ ಮನೆಯಲ್ಲಿ ಕೀರ್ತನೆ ಇದೆ. ಅಲ್ಲಿ ಅವನು ಸಿಗು 
ತ್ತಾನೆ. ಈ ಸಂಜೆ ದಯವಿಟ್ಟು ಅಲ್ಲಿಗೆ ಬಾ.' 

ಆಗಲಿ. ಏ 

"ಹ್ಞೂ , ಹಾಗೆ ಮಾಡು. ಮರೆಯಬೇಡ?'' 

""ನಿವ್ಮಿಂದ ಹುಕುಂ ಆದಮೇಲೆ ಬರದೆಯಿರುತ್ತೇನೆಯೆ? ಖಂಡಿತ ಬರುತ್ತೇನೆ.' 

ಅನಂತರ ಶ್ರೀರಾಮಕೃಷ್ಣರು ಅವನಿಗ್ಗೆ ಸಾಧ್ಯವಾದರೆ ಒಂದು ಬುದ್ಧನ ಪಟವನ್ನು 
ತಂದುಕೊಡುವಂತೆ ಹೇಳಿದರು. ಅವನು ಅದಕ್ಕೊಪ್ಪಿಕೊಂಡ. ಆದರೆ ದುರದೃಷ್ಟ, 
ಮತ್ತೆಂದೂ ಅವನಿಗೆ ಶ್ರೀರಾಮಕೃಷ್ಣರ ದರ್ಶನ ಮಾಡಲು ಸಾಧ್ಯವಾಗಲೇ ಇಲ್ಲ. 

ಅವನು ಮಹೇಂದ್ರನಾಥ ದತ್ತನಿಗೆ ತನ್ನ ಪತ್ರದಲ್ಲಿ ಬರೆಯುತ್ತಾನೆ: "“ನಾನು 
ಪರಮಹಂಸರನ್ನು ನಾಲ್ಕೈದು ಸಲ ನೋಡಿರಬಹುದು, ಅಷ್ಟೆ. ಆ ಅಲ್ಪಾವಧಿಯಲ್ಲೇ 
ನಾನು ಅವರಿಗೆ ಎಷ್ಟು ಆತ್ಮೀಯನಾಗಿಬಿಟ್ಟೆನೆಂದರೆ, ನಾವಿಬ್ಬರೂ ಸಹಪಾಠಿಗಳಾ 
ಗಿದ್ದವರೇನೋ ಎನ್ನಿಸುತ್ತಿತ್ತು ನನಗೆ. ಅವರೊಡನೆ ನಾನು ಎಷ್ಟು ಸಲಿಗೆ ವಹಿಸಿ ಮಾತ 

ನಾಡುತ್ತಿದ್ದೆ, ಏನು ಕತೆ! ಆದರೆ ಅವರಿಂದ ಬೀಳ್ಗೊಂಡು ಹೊರಟೊಡನೆ ಮನಸ್ಸಿಗೆ 
ಹೊಳೆಯುತ್ತಿತ್ತು: "ಅಬ್ಬಬ್ಬ! ನಾನು ಹೋಗಿದ್ದುದು ಯಾರ ಶತ್ತಿರಕ್ಕೆ!?' 

"ಆ ನಾಲ್ಕೈದು ದಿನಗಳಲ್ಲಿ ನಾನು ಏನೇನು ನೋಡಿದೆನೋ, ಏನೇನು ಪಡೆದು 
ಕೊಂಡೆನೋ ಅವು ನನ್ನ ಇಡೀ ಜೀವನವನ್ನೇ ಮಧುಮಯವನ್ನಾಗಿ ಮಾಡಿಬಿಟ್ಟಿವೆ. 
ದಿವ್ಯಾಮೃತವನ್ನೇ ವರ್ಷಿಸುತ್ತಿದ್ದ ಅವರ ಅಪೂರ್ವ ಮಂದಹಾಸವನ್ನು ನಾನು ನನ್ನ 
ಹೃದಯಾಂತರಾಳದಲ್ಲಿ ಭದ್ರವಾಗಿ ರಕ್ಷಿಸಿಟ್ಟುಕೊಂಡಿದ್ದೇನೆ. ನನ್ನಂಥ ಭಾಗ್ಯಹೀನನ 
ಪಾಲಿಗೆ ಅದೊಂದು ಅಕ್ಬಯ ನಿಧಿ...'' 


೩೦ 

ಪರೋಪಕಾರಬುದ್ಧಿ ಸಜ್ಜನಿಕೆ, ಕರುಣೆ, ವಿದ್ವತ್ತು -- ಈ ಎಲ್ಲ ಸದ್ಗುಣಗಳ ಸಾಕಾರ 
`ರೂಪವೇ ಈಶ್ವರಚಂದ್ರ ವಿಧ್ಯಾಸಾಗರರು ಎಂಬ ಮಾತು ಬಂಗಾಳದಲ್ಲೆಲ್ಲ ಪ್ರಚಲಿತವಿದ್ದ 
ಕಾಲ ಅದು. ಬೆಳಗಾಗೆದ್ದೊಡನೆ ಆ ಪುಣ್ಯಾತ್ಮನನ್ನು ಕೃತಜ್ಞತೆಯಿಂದ ನೆನಪಿಸಿಕೊಳ್ಳುತ್ತಿದ್ದ 
ವರು ಲೆಕ್ಕವಿಲ್ಲದಷ್ಟು ಜನ. ಆತ ದೊಡ್ಡ ವಿದ್ಯಾವಂತ, ಸಂಸ್ಕೃತ ಪಂಡಿತ; ಆಧುನಿಕ 
ಬಂಗಾಳಿಯನ್ನು ಶ್ರೀಮಂತಗೊಳಿಸಿದ ಬರಹಗಾರ. ಜನಸಮೂಹಕ್ಕೆ ವಿದ್ಯಾದಾನ 
ಮಾಡುವ ಅಭಿಲಾಷೆಯಿಂದ ಹಲವಾರು ವಿದ್ಯಾಸಂಸ್ಥೆಗಳನ್ನು ಸ್ಥಾಪಿಸಿ ನಡೆಸಿಕೊಂಡು 
ಬರುತ್ತಿದ್ದ. "ವಿದ್ಯಾಸಾಗರ' ಎಂಬುದು ಆತನ ವಿದ್ವತ್ತನ್ನು ಗೌರವಿಸಿ ಜನರು ಕೊಟ್ಟ 
ಹೆಸರು. ವಿದ್ಯೆಗೊಪ್ಪುವ ವಿನಯವೂ ಅವನದಾಗಿತ್ತು. ಆತನ ಆದಾಯದ ಬಹುಭಾಗ 
ಅನಾಥರ, ವಿಧವೆಯರ, ದರಿದ್ರರ ಕಷ್ಟಕಾರ್ಪಣ್ಯಗಳ ಪರಿಹಾರಕ್ಕಾಗಿ ಹಂಚಿಹೋಗು 
ತ್ತಿತ್ತು. ಆತ ಸ್ವಾತಂತ್ರ್ಯಪ್ರೇಮಿ. ಕೆಲಕಾಲ ಅವನು ಕಲ್ಕತ್ತದ ಸಂಸ್ಕೃತ ಕಾಲೇಜಿನ ಪ್ರಿನ್ಸಿ 
ಪಾಲನಾಗಿದ್ದ. ಅದೊಂದು ಪ್ರತಿಷ್ಠೆಯ ಸ್ಥಾನ. ಆದರೆ ತನ್ನ ಮೇಲಧಿಕಾರಿಗಳೊಂದಿಗೆ 
ಭಿನ್ನಾಭಿಪ್ರಾಯ ಬೆಳೆದುದರಿಂದ ಹಿಂದೆಮುಂದೆ ನೋಡದೆ ಆ ಪದವಿಗೆ ರಾಜಿನಾಮೆ 
ನೀಡಿದ್ದ. 

ಅವನ ಮಾತೃಪ್ರೇಮ ಅಸದೃಶವಾದದ್ದು. ತನ್ನ ತಮ್ಮನ ಮದುವೆಯ ಸಮಯ 
ದಲ್ಲಿ ಹಾಜರಿರುವುದಾಗಿ ಆತ ತನ್ನ ತಾಯಿಗೆ ಮಾತುಕೊಟ್ಟಿದ್ದ. ಅದನ್ನು ಉಳಿಸಿಕೊಳ್ಳು 
ವುದಕ್ಕಾಗಿ ಅವನು ಸಕಾಲದಲ್ಲಿ ಹೊರಟುನಿಂತ. ಆದರೆ ಮದುವೆಯ ಸ್ಮಳವಿದ್ದುದು 
ದಾಮೋದರ ನದಿಯ ಆಚೆ ದಡದಲ್ಲಿ. ನದಿಯೋ, ಪ್ರವಾಹ ಬಂದು ತುಂಬಿ ಹರಿಯು 
ತ್ತಿದೆ. ಈ ಪ್ರವಾಹದಲ್ಲಿ ದೋಣಿ ನಡೆಸಲು ಅಂಬಿಗರಾರೂ ಒಪ್ಪಲಿಲ್ಲ. ಪಾಪ, ಅವರಿಗೆ 
ಪ್ರಾಣದಾಸೆಯಿಲ್ಲವೆ ? ಆದರೆ ವಿದ್ಯಾಸಾಗರ ತನ್ನ ಮಾತನ್ನು ಉಳಿಸಿಕೊಳ್ಳಲು, ಈಜಿ 
ಕೊಂಡೇ ನದಿ ದಾಟಿ ಬಂದ ! ಹೀಗೆ ಅವನೊಂದು ಜೀವಂತ ದಂತಕಥೆಯೇ ಆಗಿದ್ದ. 

ಬಹುಕಾಲದಿಂದಲೂ ಶ್ರೀರಾಮಕೃಷ್ಣರಿಗೆ ವಿದ್ಯಾಸಾಗರನನ್ನು ನೋಡಬೇಕೆಂಬ 
ಕಾತರ. ಆದರೆ ಅದಕ್ಕೆ ಅವಕಾಶವೊದಗಿ ಬಂದಿರಲಿಲ್ಲ. ಈಗ ತಮ್ಮ ನಿಕಟ ಶಿಷ್ಯ ಮಹೇಂದ್ರ 
ನಾಥನು ಅಧ್ಯಾಪಕನಾಗಿರುವುದು ಆತನ ಶಾಲೆಯಲ್ಲೇ ಎಂದು ತಿಳಿದಾಗ, ""ನನ್ನನ್ನು 
ವಿದ್ಯಾಸಾಗರನ ಬಳಿಗೆ ಕರೆದುಕೊಂಡು ಹೋಗುತ್ತೀಯಾ? ಅವನನ್ನು ನೋಡಬೇಕು 
ಅಂತ ಬಹಳ ಆಸೆಯಾಗುತ್ತಿದೆ'' ಎಂದರು. ಆತ ವಿದ್ಯಾಸಾಗರನಾದರೆ ಇವರು ವಿನಯ 
ಸಾಗರರಲ್ಲವೆ ?ತಾವೊಬ್ಬ ಪ್ರಸಿದ್ಧ-ಪೂಜ್ಯ ವ್ಯಕ್ತಿ; ತಾವಾಗಿಯೇ ಇನ್ನೊಬ್ಬರ ಬಳಿಗೆ ಹಾಗೆ 
ಹೋದರೆ ತಮ್ಮ ಗೌರವಕ್ಕೆ ಕುಂದು ಎಂಬ ಆಲೋಚನೆ ಅವರ ಮನದಲ್ಲಿ ಏಳಲು 
ಸಾಧ್ಯವೇ ಇರಲಿಲ್ಲ. 

ಮಹೇಂದ್ರನಾಥ ವಿದ್ಯಾಸಾಗರನಿಗೆ ಹೇಳಿದ: "“ದಕ್ಷಿಣೇಶ್ವರದಲ್ಲಿ ಒಬ್ಬರು 
ಮಹಾತ್ಮರು ವಾಸವಾಗಿದ್ದಾರೆ --ರಾಮಕೃಷ್ಣ ಪರಮಹಂಸರು ಅಂತ. ಅವರು ನಿಮ್ಮನ್ನು 
ಒಮ್ಮೆ ನೋಡಬೇಕು ಅಂತ ಇಚ್ಛೆಪಟ್ಟಿದ್ದಾರೆ.'' 

""ಹೌದೇನು ?ಬಹಳ ಸಂತೋಷ !ಅವರನ್ನು ಖಂಡಿತವಾಗಿ ಕರೆದುಕೊಂಡು ಬಾ. 
ಬರುವ ಶನಿವಾರ ನಾಲ್ಕು ಗಂಟೆಯ ಹೊತ್ತಿಗೆ ಆಗಬಹುದು...ಸರಿ, ಅವರು ಯಾವ 
ಬಗೆಯ ಪರಮಹಂಸರು ?ಏನು, ಕಾವಿಬಟ್ಟೆ ತೊಡುತ್ತಾರೇನು ?' 

""ಇಲ್ಲ. ಅವರು ಒಂದು ಬಗೆಯ ಅದ್ಭುತ ವ್ಯಕ್ತಿಯೆನ್ನಬೇಕು. ಬಣ್ಣದ ಅಂಚಿನ 
ಪಂಚೆ ಉಡುತ್ತಾರೆ, ಷರಟು ತೊಡುತ್ತಾರೆ, ಪಾಲಿಷ್‌ ಹಾಕಿದ ಚಪ್ಪಲಿ ಮೆಟ್ಟಕೊಳ್ಳು 
ತ್ತಾರೆ! ರಾಣಿ ರಾಸಮಣಿಯ ಕಾಳೀಮಂದಿರದ ಒಂದು ಕೋಣೆಯಲ್ಲಿ ಅವರ ವಾಸ. 
ಕೋಣೆಯಲ್ಲಿ ಮಂಚ, ಮೆತ್ತೆಯ ಹಾಸಿಗೆ, ಸೊಳ್ಳೆಪರದೆ ಎಲ್ಲಾ ಇವೆ. ಒಟ್ಟಿನಲ್ಲಿ ಸಂನ್ಯಾ 
ಸದ ಯಾವ ಬಾಹ್ಯಚಿಹ್ನೆಯೂ ಅಲ್ಲಿ ಕಾಣದು. ಆದರೆ ಅವರಿಗೆ ಭಗವಂತನನ್ನು ಬಿಟ್ಟು 
ಬೇರೆ ಯಾವ ವಿಷಯವೂ ಗೊತ್ತಿಲ್ಲ. ಹಗಲಿರುಳೂ ಭಗವದ್ಭಾವದಲ್ಲೇ ಇರುತ್ತಾರೆ.'' 

ಈ ವರ್ಣನೆಯನ್ನು ಕೇಳಿ ವಿದ್ಯಾಸಾಗರನಿಗೆ ಬಹಳ ಆಶ್ಚರ್ಯವಾಯಿತು. ಅವ 
ರನ್ನು ಕಾಣುವ ಕುತೂಹಲ ಕೆರಳಿತು. 

ಅಂದು ೧೮೮೨ರ ಆಗಸ್ಟ್‌ ಐದನೆಯ ತಾರೀಖು, ಶನಿವಾರ. ಮಹೇಂದ್ರ, ಭವ 
ನಾಥ, ಹಾಜರಾ ಇವರೊಂದಿಗೆ ಶ್ರೀರಾಮಕೃಷ್ಣರು ವಿದ್ಯಾಸಾಗರನಲ್ಲಿಗೆ ಹೊರಟರು. 
ಗಾಡಿಯಲ್ಲಿ ಅವರು ಬಾಲಕನಂತೆ ಮುಗ್ಧ ಸಂತೋಷದಿಂದ ಮಾತುಕತೆಯಾಡುತ್ತಲೇ 
ಇದ್ದರು. ಆದರೆ ವಿದ್ಯಾಸಾಗರನ ಮನೆಯ ಹತ್ತಿರಕ್ಕೆ ಬಂದಾಗ ಇದ್ದಕ್ಕಿದ್ದಂತೆ ಅವರಲ್ಲಿ 
ಪರಿವರ್ತನೆಯಾಗಿ ಭಗವದಾವೇಶವುಂಟಾಯಿತು. 

ಗಾಡಿಯಿಂದಿಳಿದು ವಿದ್ಯಾಸಾಗರನ ಮನೆಯೊಳಗೆ ಹೋಗುತ್ತ ಶ್ರೀರಾಮಕೃಷ್ಣರು 
ಮಗುವಿನ ಹಾಗೆ ಮಾಸ್ಟರನನ್ನು ಕೇಳಿದರು: 

""ಇಲ್ಲಿ ನೋಡು, ನಾನು ಷರಟಿನ ಗುಂಡಿ ಹಾಕಿಕೊಂಡಿಲ್ಲ! ಇದರಿಂದ ವಿದ್ಯಾ 
ಸಾಗರ ಕಸಿವಿಸಿ ಪಟ್ಟುಕೊಳ್ಳುತ್ತಾನೆಯೆ ?' 

ಮಾಸ್ಟರನೆಂದ: ""ಓಹ್‌, ಇಲ್ಲ ಇಲ್ಲ. ಆ ಬಗ್ಗೆ ನೀವೇನೂ ಚಿಂತಿಸಬೇಡಿ. ನೀವು 
ಹೇಗೆ ನಡೆದುಕೊಂಡರೂ ತಫ್ತಿಲ್ಲ. ಗುಂಡಿಯನ್ನೇನೂ ಹಾಕಿಕೊಳ್ಳಬೇಕಾಗಿಲ್ಲ.'' 

ಶ್ರೀರಾಮಕೃಷ್ಣರು ಸಂತುಷ್ಟರಾದರು. 

ವಿದ್ಯಾಸಾಗರನ ವಯಸ್ಸು ಅರವತ್ತೈದಿರಬೇಕು-ಶ್ರೀರಾಮಕೃಷ್ಣರಿಗಿಂತ ಸುಮಾರು 
ಹದಿನೇಳು ವರ್ಷದಷ್ಟು ಹಿರಿಯ. ಅವನದು ಎರಡಂತಸ್ತಿನ ಬಂಗಲೆ. ಅತಿಥಿಗಳೆಲ್ಲ 
ಮಹಡಿಯ ಮೇಲಿನ ಒಂದು ಕೋಣೆಯನ್ನು ಪ್ರವೇಶಿಸಿದರು. ವಿದ್ಯಾಸಾಗರನೂ ಅವನ 
ಕೆಲವು ಸ್ನೇಹಿತರೂ ಅಲ್ಲಿ ಅವರನ್ನು ಬರಮಾಡಿಕೊಂಡರು. ಶ್ರೀರಾಮಕೃಷ್ಣರಿನ್ನೂ 
ಭಾವಸ್ಮರಾಗಿಯೇ ಇದ್ದರು; ವಿದ್ಯಾಸಾಗರ ತಮಗೆ ಹಳೆಯ ಪರಿಚಿತನೋ ಎಂಬಂತೆ 
ಕಿರುನಗೆ ನಗುತ್ತ ಕೆಲನಿಮಿಷ ಅವನನ್ನೇ ದಿಟ್ಟಿಸುತ್ತಿದ್ದರು. ಆ ಭಾವದಿಂದ ಇಳಿದು ಬರಲು 
ಪ್ರಯತ್ನಪೂರ್ವಕವಾಗಿ ""ನಾನು ನೀರು ಕುಡಿಯುತ್ತೇನೆ'' ಎಂದು ಮತ್ತೆಮತ್ತೆ ಮೆಲ್ಲನೆ 
ಉದ್ಗರಿಸಿದರು. ವಿದ್ಯಾಸಾಗರನಿಗೆ ಇದೊಂದು ವಿನೂತನ ಅನುಭವ. 

ಬಂದವರಿಗೆಲ್ಲ ಸಿಹಿತಿನಿಸಿನ ಸತ್ಕಾರವಾಯಿತು. ಅಷ್ಟರಲ್ಲಿ ಕೊಠಡಿ ಮನೆಮಂದಿ 
ಯಿಂದಲೂ ಇತರರಿಂದಲೂ ತುಂಬಿಹೋಯಿತು. ಶ್ರೀರಾಮಕೃಷ್ಣರು ನಗುನಗುತ್ತ ವಿದ್ಯಾ 
ಸಾಗರನನ್ನುದ್ದೇಶಿಸಿ ಮಾತನಾಡತೊಡಗಿದರು: 

"ಆಹಾ! ಅಂತೂ ಇವತ್ತು "ಸಾಗರ'ಕ್ಕೇ ಬಂದುಬಿಟ್ಟಿದ್ದೇನೆ. ಇಲ್ಲಿಯವರೆಗೆ ಕೆರೆ, 
ಕಾಲುವೆ, ಹೆಚ್ಚೆಂದರೆ. ನದಿ ಇಂಥವನ್ನು ನೋಡಿದ್ದೆ. ಆದರೆ ಇವತ್ತು ಸಾಗರವೇ 
ಕಣ್ಣೆದುರಿಗಿದೆ!'' 

""ಓ... ಹಾಗಾದರೆ ತೆಗೆದುಕೊಂಡು ಹೋಗಿ ಸ್ವಲ್ಪ ಉಪ್ಪು ನೀರನ್ನು! 

""ಛೇಭೆ! ಉಪ್ಪುನೀರೇಕೆ? ನೀನು ಅವಿದ್ಯಾಸಾಗರನಲ್ಲ, ವಿದ್ಯಾಸಾಗರ. ಕ್ಷೀರಸಾಗರ, 
ಕ್ಷಾರಸಾಗರವಲ್ಲ!'' 

ಈ ಸಂಭಾಷಣೆಯ ಸ್ವಾರಸ್ಯವನ್ನು ಸವಿಯುತ್ತ ಎಲ್ಲರೂ ನಕ್ಕರು. 

ಶ್ರೀರಾಮಕೃಷ್ಣರೀಗ ವಿದ್ಯಾಸಾಗರನಿಗೆ ಆತನ ಲೋಕಹಿತ ಕಾರ್ಯಗಳ ಮಹತ್ವ 
ವನ್ನು ತಿಳಿಸತೊಡಗಿದರು. 

""ನಿನ್ನದು ಸಾತ್ವಿಕ ಕರ್ಮ; ಸತ್ವಪ್ರಧಾನವಾದ ರಾಜಸಿಕ ಕರ್ಮ, ದಯೆಯುಂಟಾ 
ಗುವುದು ಸತ್ವಗುಣದಿಂದ. ಪರಹಿತಕ್ಕಾಗಿ ಮಾಡುವ ಕಾರ್ಯಗಳೂ ರಾಜಸಿಕ ಎಂಬುದು 
ನಿಜವೇ, ಆದರೆ ಆ ರಜಸ್ಸು ಸತ್ವಪ್ರಧಾನವಾದದ್ದು; ಅದರಿಂದ ಏನೂ ತೊಂದರೆಯಿಲ್ಲ. 
ಶುಕದೇವನೇ ಮೊದಲಾದ ಖುಷಿಗಳು ಜನಕ್ಕೆ ಭಗವದ್ವಿಷಯವನ್ನು ತಿಳಿಸುವುದಕ್ಕಾಗಿ ಈ 
“ದಯೆ” ಎಂಬುದನ್ನು ಇಟ್ಟುಕೊಂಡಿದ್ದರು. ನೀನೂ ವಿದ್ಯಾದಾನ ಅನ್ನದಾನಾದಿಗಳನ್ನು 
ಮಾಡುತ್ತಿದ್ದೀಯ; ಇವೂ ಒಳ್ಳೆಯವೇ, ನಿಷ್ಕಾಮಭಾವದಿಂದ ಮಾಡಿದರೆ ಇವೂ 
ಭಗವಂತನ ಸಾಕ್ಟಾತ್ಕಾರದೆಡೆಗೆ ಒಯ್ಯುತ್ತದೆ... ಆದರೆ ನೀನಾಗಲೇ ಸಿದ್ಧಪುರುಷನಾಗಿ: 
ಬಿಟ್ಟಿದ್ದೀಯೆ.'' 

ವಿದ್ಯಾಸಾಗರ: "“ಅದು ಹೇಗೆ?'' 

ಶ್ರೀರಾಮಕೃಷ್ಣರು (ನಗುತ್ತ): ""ಆಲೂಗಡ್ಡೆ ಮುಂತಾದ ತರಕಾರಿಗಳು 
"ಸಿದ್ಧ'ವಾದರೆ (ಬೆಂದರೆ) ಮೃದುವಾಗುವುದಿಲ್ಲವೆ? ಹಾಗೆಯೇ ನಿನ್ನದು ಅಂಥ ಮೃದು 
ಸ್ವಭಾವ! ನೀನು ಅಷ್ಟೊಂದು ದಯಾಪರ!'' 

ವಿದ್ಯಾಸಾಗರ (ನಗುತ್ತ): ""ಆದರೆ ಬೇಳೆಯನ್ನು ಉಂಡೆಕಟ್ಟಿ ಬೇಯಿಸಿದರೆ ಅದು 
ಮೃದುವಾಗುವುದರ ಬದಲು ಇನ್ನಷ್ಟು ಗಟ್ಟಿಯಾಗುತ್ತದೆ.'' 

ಶ್ರೀರಾಮಕೃಷ್ಣರು: "“ಆದರೆ ನೀನು ಆ ಗುಂಪಿಗೆ ಸೇರುವವನಲ್ಲ. ಬರಿಯ ಪಂಡಿತ 
ರಿದ್ದಾರಲ್ಲ ಅವರು ರೋಗ ಹಿಡಿದ ಹಣ್ಣಿನ ಹಾಗೆ --ಹಣ್ಣಿಗೆ ಹಣ್ಣೂ ಅಲ್ಲ, ಕಾಯಿಗೆ 
ಕಾಯೂ ಅಲ್ಲ, ಎಡಬಿಡಂಗಿ. ರಣಹದ್ದು ಬಹಳ ಎತ್ತರಕ್ಕೇನೋ ಹಾರಿಹೋಗುತ್ತದೆ, 
ಆದರೆ ಅದರ ದೃಷ್ಟಿ ಮಾತ್ರ ನೆಲದ ಮೇಲೆ ಸತ್ತು ಬಿದ್ದಿರುವ ಪ್ರಾಣಿಯ ಹೆಣದ ಮೇಲೆ, 
ಹಾಗೆಯೇ ಬರಿಯ ಪಂಡಿತರು ಹೆಸರಿಗೇನೋ ಬಹಳ ತಿಳಿವಳಿಕಸ್ಸರು, ಆದರೆ ಕಾಮ 
ಕಾಂಚನದ ಮೇಲೇ ಅವರ ಕಣ್ಣು. ಅವರು ಅವಿದ್ಯಾ ಪ್ರಪಂಚಕ್ಕೆ ಅಂಟಿಕೊಂಡವರು. 
ದಯೆ, ಭಕ್ತಿ, ವೈರಾಗ್ಯ -- ಇವೇ ನಿಜವಾದ ವಿದ್ಯೆಯ ಲಕ್ಷಣಗಳು.'' 

ವಿದ್ಯಾಸಾಗರನೂ ಇನ್ನಿತರರೂ ಅವರನ್ನೇ ಏಕಾಗ್ರದೃಷ್ಟಿಯಿಂದ ದರ್ಶನ ಮಾಡುತ್ತ 


ವಿದ್ಯಾಸಾಗರ-ವಿನಯಸಾಗರ (| 


ನಿಶ್ಶಬ್ದವಾಗಿ ಅವರ ಮಾತುಗಳನ್ನು ಆಲಿಸುತ್ತಿದ್ದಾರೆ. 

ದೇವರು-ಧರ್ಮ ಈ ವಿಷಯವಾಗಿ ವಿದ್ಯಾಸಾಗರ ಯಾರ ಮುಂದೂ ಮಾತಾಡು 
ತ್ತಿರಲಿಲ್ಲ. ಆದರೆ ಅವನು ಆ ವಿಷಯದಲ್ಲಿ ಅಜ್ಞನೆಂದು ಅರ್ಥವಲ್ಲ. ಅಥವಾ ಅದರಲ್ಲಿ 
ವಿಶ್ವಾಸವಿರಲಿಲ್ಲವೆಂದೂ ಅಲ್ಲ. ಆತ ಹಿಂದೂಶಾಸ್ತ್ರಗಳನ್ನು ಆಳವಾಗಿ ಅಧ್ಯಯನ 
ಮಾಡಿದ್ದ. ಸಂಪ್ರದಾಯದ ಆಚಾರಗಳನ್ನೆಲ್ಲ ತಪ್ಪದೆ ಪಾಲಿಸುತ್ತಿದ್ದ. ಧರ್ಮದ ವಿಷಯ 
ದಲ್ಲಿ ಅವನ ಸಿದ್ಧಾಂತವಿಷ್ಟೆ: “ಭಗವಂತನನ್ನು ಅರಿತುಕೊಳ್ಳುವುದಂತೂ ಸಾಧ್ಯವಿಲ್ಲ. 
ಆದ್ದರಿಂದ ಈ ಭೂಮಂಡಲವೇ ಎಲ್ಲ ಜನರ ಪಾಲಿಗೆ ಸ್ವರ್ಗವಾಗುವಂತೆ ಜೀವನ 
ನಡೆಸುವುದೇ ಮನುಷ್ಯನ ಪರಮ ಕರ್ತವ್ಯ. 

ವಿದ್ಯಾಸಾಗರನೇನೂ ಈಗ ಶ್ರೀರಾಮಕೃಷ್ಣರೆದುರು ತನ್ನ ಮನಸ್ಸನ್ನು ಬಿಚ್ಚಿಡಲಿಲ್ಲ. 
ಆದರೆ ಅವರಿಗೆ ಅರಿವಾಗದಿರುವುದೇನಿದೆ? ಅವನಿಗೆ ಈ ಲೋಕೈಕ ದೃಷ್ಟಿಗಿಂತ 
ಮೇಲ್ಮಟ್ಟದ ತಿಳುವಳಿಕೆಯನ್ನು ನೀಡುವ ಮಾತುಗಳನ್ನು ಅವರೀಗ ಆಡತೊಡಗಿದರು: 

"“ಬ್ರಹ್ಮವು (ಆತ್ಮವು) ವಿದ್ಯೆ-ಅವಿದ್ಯೆ ಎರಡಕ್ಕೂ ಅತೀತ. ಈ ಜಗತ್ತಿನಲ್ಲಿ ಒಳ್ಳೆ 
ಯದೂ ಇದೆ, ಕೆಟ್ಟದ್ದೂ ಇದೆ. ವಿದ್ಯಾಮಾಯೆಯೂ ಇದೆ, ಅವಿದ್ಯಾಮಾಯೆಯೂ 
ಇದೆ... ಆದರೆ ಈ ದ್ವಂದ್ಹಗಳೆಲ್ಲ ಜೀವಿಗಳ ಪಾಲಿಗೆ ಮಾತ್ರ. ಬ್ರಹ್ಮ ನಿರ್ಲಿಪ್ತ. ಬ್ರಹ್ಮಕ್ಕೆ 
ಇವುಗಳಿಂದೆಲ್ಲ ಏನೂ ಆಗದು. 

""ದೀಪದ ಬೆಳಕಿನಲ್ಲಿ ಒಬ್ಬ ಭಾಗವತ ಓದುತ್ತಿರಬಹುದು, ಇನ್ನೊಬ್ಬ ಸುಳ್ಳುಪತ್ರ 
ಬರೆಯುತ್ತಿರಬಹುದು. ಆದರೆ ದೀಪಕ್ಕೆ ಇವೆರಡರೊಂದಿಗೂ ಸಂಬಂಧವಿಲ್ಲ; ಅದು 
ನಿರ್ಲಿಪ್ತ. ಹಾಗೆಯೇ ಬ್ರಹ್ಮವೂ ಸಹ. 

""ಈಗ ನೀನು ಕೇಳಬಹುದು -- "ಈ ಲೋಕದಲ್ಲಿ ಇಷ್ಟೊಂದು ದುಃಖ, ಪಾಪ, 
ಅಶಾಂತಿ ಇವೆಲ್ಲ ಇದೆಯಲ್ಲ ಇವಕ್ಕೆಲ್ಲ ಏನರ್ಥ? ಇವಕ್ಕೇನು ವಿವರಣೆ ಕೊಡುತ್ತೀರಿ?' 
ಅಂತ. "ಇವೆಲ್ಲವೂ ಜೀವಿಗಳಿಗೆ, ಜೀವಕ್ಕೆ ಸಂಬಂಧಪಟ್ಟವು, ಅಷ್ಟೆ' ಎಂಬುದೇ ಉತ್ತರ. 
ಆತ್ಮ ಇವುಗಳಿಂದ ನಿರ್ಲಿಪ್ತ. ಹಾವಿನ ಬಾಯಲ್ಲಿ ವಿಷವಿದೆ. ಆದರೆ ಅದು ಕಡಿದಾಗ 
ಇತರರು ಸಾಯುತ್ತಾರೆಯೇ ಹೊರತು, ಆ ಹಾವಿಗೆ ಅದರಿಂದ ಏನೂ ತೊಂದರೆಯಿಲ್ಲ 
ಅಲ್ಲವೆ? ಹಾಗೆಯೇ ಬ್ರಹ್ಮದ ಮಾಯೆಯಿಂದ ಜೀವರಿಗೆ ಸುಖ, ದುಃಖ, ಪುಣ್ಯ ಪಾಪ 
ಇವೆಲ್ಲ ಉಂಟಾಗುತ್ತವೆ. ಆದರೆ ಬ್ರಹ್ಮಕ್ಕೆ ಅದರಿಂದ ಯಾವ ಅಪಾಯವೂ ಇಲ್ಲ.'' 

ಹಾಗಾದರೆ ಈಗ, “ಈ ಬ್ರಹ್ಮ ಎಂದರೆ ಏನು' ಎಂಬ ಪ್ರಶ್ನೆಯೇಳುತ್ತದೆಯಲ್ಲವೆ? 
ಅದಕ್ಕೆ ಶ್ರೀರಾಮಕೃಷ್ಣರು ತಾವಾಗಿಯೇ ಉತ್ತರಿಸಿದರು: 

""ಬ್ರಹ್ಮ ಏನು ಎಂಬುದನ್ನು ಬಾಯಿಂದ ಬಣ್ಣಿಸಲಾಗುವುದಿಲ್ಲ. ಈ ಜಗತ್ತಿನಲ್ಲಿ 
ವೇದ, ಪುರಾಣ, ತಂತ್ರ, ಷಡ್ಬರ್ಶನ ಎಲ್ಲವೂ ಉಚ್ಛಿಷ್ಟವಾಗಿಹೋಗಿಬಿಟ್ಟವೆ. ಏಕೆಂದರೆ 
ಇವೆಲ್ಲವನ್ನೂ ನಾಲಿಗೆಯಿಂದ ಉಚ್ಚರಿಸಿಯಾಗಿದೆ. ಆದರೆ ಇನ್ನೂ ಉಚ್ಛಿಷ್ಟವಾಗದಿರುವ 
ಒಂದೇ `ಒಂದು ವಸ್ತು ಇದೆ -- ಅದೇ ಬ್ರಹ್ಮ. ಬ್ರಹ್ಮ ಎಂದರೆ ಏನು ಎಂಬುದನ್ನು 
ಇದುವರೆಗೆ ಯಾರಿಂದಲೂ ವರ್ಣನೆ ಮಾಡಲಾಗಿಲ್ಲ. 

_. ವಿದ್ಯಾಸಾಗರ ಉದ್ಗರಿಸಿದ: ""ಆಹಾ, ಇದು ಒಳ್ಳೆ ದಿವ್ಯವಾದ ಮಾತು! ಇವತ್ತು 
ಒಂದು ಹೊಸ ವಿಷಯವನ್ನು ಕಲಿತುಕೊಂಡಂತಾಯಿತು.'' 

ಶ್ರೀರಾಮಕೃಷ್ಣರು: ""ಜನ ಅನೇಕ ವೇಳೆ ಭಾವಿಸುತ್ತಾರೆ, ತಮಗೆ ಬ್ರಹ್ಮದ ಸ್ವರೂಪ 
ಅರ್ಥವಾಗಿಬಿಟ್ಟಿದೆ ಎಂದು. ಒಮ್ಮೆ ಒಂದು ಇರುವೆ ಸಕ್ಕರೆಬೆಟ್ಟಕ್ಕೆ ಹೋಗಿತ್ತು. ಬೆಟ್ಟದ 
ಒಂದು ಕಣ ತಿನ್ನುವುದರೊಳಗೇ ಅದಕ್ಕೆ ಹೊಟ್ಟೆ ತುಂಬಿಹೋಯಿತು !ಬಳಿಕ ಇನ್ನೊಂದು 
ಕಣವನ್ನು ಬಾಯಲ್ಲಿ ಕಚ್ಚಿಕೊಂಡು ತನ್ನ ಗೂಡಿಗೆ ಹೊರಟಿತು. ಹೋಗುತ್ತ ಅದು ಭಾವಿಸಿ 
ತಂತೆ, "ಮುಂದಿನ ಸಲ ಬಂದಾಗ ಆ ಇಡೀ ಬೆಟ್ಟವನ್ನೇ ಹೊತ್ತುಕೊಂಡು ಹೋಗುತ್ತೇನೆ' 
ಅಂತ [ಸಾಮಾನ್ಯರೂ ಹೀಗೇ ಭಾವಿಸುತ್ತಾರೆ. ಅವರಿಗೆ ಗೊತ್ತಿಲ್ಲ, ಬ್ರಹ್ಮವು ವಾಜ್ಮನಾತೀತ 
ಎಂದು. ಮನುಷ್ಯ ಎಷ್ಟೇ ದೊಡ್ಡವನಾಗಿದ್ದರೂ ಭಗವಂತನ ವಿಷಯವಾಗಿ ಏನು ತಾನೆ 
ಅರಿತುಕೊಳ್ಳಬಲ್ಲ? ಶುಕದೇವಾದಿಗಳು ಬಹುಶಃ ದೊಡ್ಡ ಇರುವೆ ಅಷ್ಟೆ; ಸಕ್ಕರೆಯ 
ಎಂಟೊ ಹತ್ತೊ ಕಣಗಳನ್ನು ಕಚ್ಚಿಕೊಂಡು ಹೋಗುವಷ್ಟು ಶಕ್ತರಾಗಿದ್ದರು. 

""ಬ್ರಹ್ಮದ ಕುರಿತಾಗಿ ವೇದ, ಪುರಾಣ ಇವುಗಳಲ್ಲೆಲ್ಲಿ ವರ್ಣಿತವಾಗಿದೆಯಲ್ಲ, ಅದು 
ಯಾವ ರೀತಿಯದು ಗೊತ್ತೆ ?ಯಾವನೋ ಒಬ್ಬ ಸಮುದ್ರ ನೋಡಿ ಬಂದಿದ್ದಾನೆ ಅಂತ 
ಇಟ್ಟುಕೊಳ್ಳಿ. ಆತನನ್ನು ಯಾರಾದರೂ, "ಏನಪ್ಪ, ಸಮುದ್ರ ಹೇಗಿರುತ್ತದೆ ? ಅಂತ 
ಕೇಳಿದರೆ ಆತ ಆಕಾಶಕ್ಕೂ ಭೂಮಿಗೂ ತನ್ನ ಬಾಯಿ ತೆರೆದು ಹೇಳುತ್ತಾನೆ: "ಆಹಾ, 
ಎಂಥಾ ಅದ್ಭುತ ದೃಶ್ಯ! ಎಂಥಾ ಭಯಂಕರವಾದ ಅಲ್ಲೋಲ ಕಲ್ಲೋಲ ಅದರಲ್ಲಿ! 
ಅಂತ. ಬ್ರಹ್ಮದ ವಿಷಯವೂ ಹಾಗೆಯೇ... 

""ಸಮಾಧಿಸ್ಥಿತಿಯಲ್ಲಿ ಬ್ರಹ್ಮಜ್ಞಾನ ದೊರೆಯುತ್ತದೆ -ಬ್ರಹ್ಮದರ್ಶನ ದೊರೆಯು 
ತ್ತದೆ. ಆ ಅವಸ್ಥೆಯಲ್ಲಿ ವಿಚಾರ ಎಂಬುದು ಪೂರ್ತಿಯಾಗಿ ನಿಂತುಹೋಗಿರುತ್ತದೆ. ಆಗ 
ಮನುಷ್ಯ ಮೂಕನಾಗಿಬಿಡುತ್ತಾನೆ. ಬ್ರಹ್ಮದ ಸ್ವರೂಪವೇನು ಎಂಬುದನ್ನು ವರ್ಣಿಸಲು 
ಶಕ್ತಿಯಿರುವುದಿಲ್ಲ. 

“ಒಮ್ಮೆ ಒಂದು ಉಪ್ಪಿನ ಬೊಂಬೆ ಸಮುದ್ರದ ಆಳ ಕಂಡುಹಿಡಿಯಲು 
ಹೋಯಿತು. (ಎಲ್ಲರೂ ನಗುತ್ತಿದ್ದಾರೆ) ಅದರ ಆಳ ಎಷ್ಟಿದೆ ಎಂಬುದನ್ನು ಇತರರಿಗೆ 
ತಿಳಿಸಬೇಕು ಅಂತ ಅದು ಮನಸ್ಸು ಮಾಡಿಕೊಂಡಿತ್ತು. ಆದರೆ ನೀರಿಗೆ ಇಳಿಯೋದೇ ತಡ 
ಕರಗಿಹೋಯಿತು. ಈಗ, ಸಮುದ್ರದ ಆಳ ಎಷ್ಟು ಎಂಬುದನ್ನು ತಿಳಿಸುವವರು 
ಯಾರು?'' 

ಒಬ್ಬ ಭಕ್ತ: ""ಹಾಗಾದರೆ, ಒಬ್ಬನಿಗೆ ಬ್ರಹ್ಮಜ್ಞಾನ ದೊರೆಯಿತು ಅಂತ ಇಟ್ಟು 
ಕೊಳ್ಳಿ, ಮತ್ತೆ ಅವನ ಬಾಯಿಂದ ಮಾತೇ ಹೊರಡುವುದಿಲ್ಲವೆ?'' 

ಶ್ರೀರಾಮಕೃಷ್ಣರು: ""ಹೌದು; ಬ್ರಹ್ಮದರ್ಶನ ದೊರೆತನಂತರ ಮನುಷ್ಯ ಮೂಕ 
ನಾಗಿಬಿಡುತ್ತಾನೆ. ಆದರೆ ನೋಡು, ಒಲೆಯ ಮೇಲಿಟ್ಟ ತುಪ್ಪ ಇನ್ನೂ ಹಸಿಯಾಗಿರುವ 
ವರೆಗೆ “ಕಲ ಕಲ' ಅಂತ ಶಬ್ದ ಮಾಡುತ್ತಿರುತ್ತದೆ. ಅದು ಚೆನ್ನಾಗಿ ಕಾಯಿತೆಂದರೆ ಮತ್ತೆ 
ಯಾವ ಶಬ್ದವೂ ಬರದು. ಆದರೆ ಹಸಿ ಪೂರಿ ಅದಕ್ಕೆ ಬಿತ್ತು ಎಂದರೆ ಮತ್ತೆ ಅದು "ಕಲ 
ಕಲ' ಅಂತ ಶಬ್ಧ _ ಮಾಡಲಾರಂಭಿಸುತ್ತದೆ; ಪೂರಿ ಬೆಂದೊಡನೆ ಮತ್ತೆ ಶಬ್ದ ನಿಂತುಹೋಗಿ 
ಬಿಡುತ್ತದೆ. ಅದೇ ರೀತಿಯಾಗಿ, ಸಮಾಧಿ ಪಡೆದ ಮನುಷ್ಯ ಲೋಶಶಿಕ್ಷಣಕ್ಕಾಗಿ ಮತ್ತೆ 
ಕೆಳಕ್ಕೆ ಇಳಿದುಬಂದು ಮಾತುಕತೆಯಾಡಲು ಆರಂಭಿಸುತ್ತಾನೆ. ಇನ್ನೊಂದು ಉದಾಹರಣೆ 
ಕೊಡುವುದಾದರೆ ಜೇನ್ನೊಣ ಹೂವಿನ ಮೇಲೆ ಕೂರುವವರೆಗೂ ರಂಕರಿಸು 

ತ್ತಿರುತ್ತದೆ. ಹೂವಿನ ಮೇಲೆ ಕುಳಿತು ಮಧುಪಾನ ಮಾಡಲಾರಂಭಿಸಿದೊಡನೆಯೆ 
ಅದರ ಶಬ್ದವೆಲ್ಲ ನಿಂತುಹೋಗಿಬಿಡುತ್ತದೆ. ಆದರೆ, ಮಧುಪಾನ ಮಾಡಿಯಾದ ನಂತರ 
ಮದಿಸಿ ಒಮ್ಮೊಮ್ಮೆ "ಗುಂಯ್‌, ಗುಂಯ್‌' ಅಂತ ಶಬ್ದ ಮಾಡುವುದುಂಟು. 

"ಹಿಂದಿನ ಖುಷಿಗಳಿಗೆ ಬ್ರಹ್ಮಜ್ಞಾನ ದೊರೆತಿತ್ತು. ವಿಷಯಬುದ್ಧಿ ಲೇಶಮಾತ್ರ 
ಎದ್ದರೂ ಬ್ರಹ್ಮಜ್ಞಾನ ದೊರಕುವುದಿಲ್ಲ. ಕಲಿಯುಗದಲ್ಲಿ ಮನುಷ್ಯನದು ಅನ್ನಗತ ಪ್ರಾಣ 
(ಎಂದರೆ ಅವನ ಜೀವವು ಆಹಾರವನ್ನೇ ಅವಲಂಬಿಸಿಕೊಂಡಿರುತ್ತದೆ), ದೇಹಬುದ್ಧಿ 
ಸುಲಭವಾಗಿ ಹೋಗದು. ಅವನು ಈ ಅವಸ್ಥೆಯಲ್ಲಿರುವಾಗ "ಸೋ8ಹಂ' ಎನ್ನುವುದು 
ಒಳ್ಳೆಯದಲ್ಲ. ಯಾರ ಕೈಯಲ್ಲಿ ವಿಷಯವಸ್ತುಗಳನ್ನು ತ್ಯಾಗ ಮಾಡಲು ಸಾಧ್ಯವಿಲ್ಲವೋ, 
ಯಾರ ಅಹಂ ಬಡಪೆಟ್ಟಿಗೆ ಜಗ್ಗಲೊಲ್ಲದೋ, ಅವರು "ನಾನು ದಾಸ', "ನಾನು ಭಕ್ತ' 
ಎಂಬ ಭಾವನೆಯನ್ನಿಟ್ಟುಕೊಂಡಿರುವುದು ಒಳ್ಳೆಯದು. ಹೀಗೆ ಭಕ್ತಿಮಾರ್ಗದಲ್ಲಿ 
ಹೋದರೂ ಭಗವಂತನ ಸಾಕ್ಷಾತ್ಕಾರವನ್ನು ಪಡೆಯಬಹುದು. 

""ಜ್ಞಾನಿಯಾದವನು "ನೇತಿ ನೇತಿ' (ಇದಲ್ಲ ಇದಲ್ಲ, ಎಂಬ) ಮಾರ್ಗವನ್ನು 
ಅನುಸರಿಸಿ ವಿಷಯಬುದ್ಧಿಯನ್ನು ಪೂರ್ತಿಯಾಗಿ ಬಿಟ್ಟುಬಿಡುತ್ತಾನೆ. ಆಗ ಮಾತ್ರವೇ 
ಅವನಿಗೆ ಬ್ರಹ್ಮಸಾಕ್ಬಾತ್ಕಾರ. ಇದು ಮೆಟ್ಟಿಲುಗಳನ್ನು ಒಂದೊಂದಾಗಿ ಹಿಂದೆ ಬಿಟ್ಟು 

ುಂದುವರಿದು ಛಾವಣಿ ಮುಟ್ಟುವ ಹಾಗೆ. ಆದರೆ "ವಿಜ್ಞಾನಿ'ಯಾದವನು ವಿಶೇಷ 
ರೀತಿಯಾಗಿ ಬ್ರಹ್ಮನೊಡನೆ ಬೆರೆತು ಇನ್ನೂ ವಿಶೇಷವಾದ ಅನುಭವ ಪಡೆಯುತ್ತಾನೆ. 
ಅವನು, ಯಾವ್ಯಾವ ವಸ್ತುಗಳಿಂದ --ಅಂದರೆ ಇಟ್ಟಿಗೆ, ಸುಣ್ಣ ್ಲ ಸುರುಕಿ ಇವುಗಳಿಂದ -- 
ಛಾವಣಿ ನಿರ್ಮಿತವಾಗಿವೆಯೊ, ಅದೇ ವಸ್ತುಗಳಿಂದಲೇ ಮೆಟ್ಟಿಲ ಸಾಲೂ ನಿರ್ಮಿತ 
ವಾಗಿದೆ ಎಂಬುದಾಗಿ ಅನುಭವ ಪಡೆದುಕೊಳ್ಳುತ್ತಾನೆ. ಎಂದರೆ, “ನೇತಿ, ನೇತಿ' ಮಾರ್ಗ 
ವನ್ನು ಅನುಸರಿಸಿ ಅವನು ಯಾವ ವಸ್ತುವನ್ನು ಬ್ರಹ್ಮ ಎಂಬುದಾಗಿ ಅರಿತುಕೊಂಡನೊ, 
ಅದೇ ವಸ್ತುವೇ ಜೀವವೂ ಜಗತ್ತೂ ಆಗಿರುವುದು ಎಂದು ಆತನ ಅರಿವಿಗೆ ಬರುತ್ತದೆ. 
ಯಾರು ಸಗುಣನೋ ಅವನೇ ನಿರ್ಗುಣ ಎಂಬುದಾಗಿ ವಿಜ್ಞಾನಿ ಕಂಡುಕೊಳ್ಳುತ್ತಾನೆ. 

""ಜನರಿಗೆ ಛಾವಣಿಯ ಮೇಲೆ ಹೆಚ್ಚು ಹೊತ್ತು ಇರಲಾಗುವುದಿಲ್ಲ, ಕೆಳಕ್ಕೆ ಇಳಿದು 
ಬಂದುಬಿಡುತ್ತಾರೆ. ಸಮಾಧಿಯಲ್ಲಿ ಬ್ರಹ್ಮದರ್ಶನವನ್ನು ಪಡೆದವರು ಕೆಳಕ್ಕೆ ಇಳಿದು 
ಬಂದು ನೋಡುತ್ತಾರೆ - ಆತನೇ ಜೀವ-ಜಗತ್ತು ಆಗಿಬಿಟ್ಟಿದ್ದಾನೆ! 

ಸರಿಗಮ ಪದ ನಿ ಇವು ಸಪ್ತಸ್ವರಗಳು. "ನಿ'ಯಲ್ಲಿ ಹೆಚ್ಚುಹೊತ್ತು ಕಂಠ 
ಇಟ್ಟುಕೊಂಡಿರಲಾಗುವುದಿಲ್ಲ. ಹಾಗೆಯೇ ಸಮಾಧಿಯ ಎತ್ತರದಿಂದ ಸ್ವಲ್ಪ ಹೊತ್ತಿಗೆ 
ಕೆಳಗಿಳಿದು ಬಂದುಬಿಡಬೇಕಾಗುತ್ತದೆ. ಆದರೆ, ಹಾಗೆ ಇಳಿದುಬಂದಾಗ ನೋಡುತ್ತಾನೆ -- 
ತಾನು ಸಮಾಧಿಯಲ್ಲಿ ಅನುಭವಿಸಿದ ಬ್ರಹ್ಮವೇ ಜೀವ-ಜಗತ್ತೂ ಕೂಡ ಆಗಿಬಿಟ್ಟಿದೆ ! 
ಮತ್ತು ಅದೇ ಬ್ರಹ್ಮವೇ ತನ್ನ "ಅಹಂ' ಕೂಡ ಆಗಿದೆ !ಹೀಗೆ, ಸಮಾಧಿಯಲ್ಲಿ ಕಂಡುದನ್ನೇ 
ವ್ಯವಹಾರಕಾಲದಲ್ಲಿ ಕಾಣುವುದಕ್ಕೇ "ವಿಜ್ಞಾನ' ಅಂತ ಹೆಸರು. 

""ಜ್ಞಾನಮಾರ್ಗವೂ ಭಗವಂತನ ಸಾಕ್ಷತ್ಕಾರಕ್ಕೆ ಒಂದು ಮಾರ್ಗ; ಹಾಗೇನೇ 
ಭಕ್ತಿಮಾರ್ಗವೂ ಕೂಡ. ಜ್ಞಾನಮಾರ್ಗವೂ ಸರಿಯಾದದ್ದೇ, ಭಕ್ತಿಮಾರ್ಗವೂ ಸರಿಯಾ 
ದದ್ದೇ. ಎಲ್ಲ ಮಾರ್ಗಗಳಿಂದಲೂ ಆತನನ್ನು ಮುಟ್ಟಬಹುದು. ಆದರೆ ಆತ ನಮ್ಮಲ್ಲಿ 

"ಅಹಂ' ಎಂಬುದನ್ನು ಇಟ್ಟಿರುವವರೆಗೆ ಭಕ್ತಿಮಾರ್ಗವೇ ಸರಾಗವಾದದ್ದು. "“ವಿಜ್ಞಾನಿಗೆ 
ಬ್ರಹ್ಮವೇ ಸಾಕಾರವಾಗಿರುವುದಾಗಿ ಕಂಡುಬರುತ್ತದೆ. ಯಾರು ಗುಣಾತೀತನೋ ಆತನೇ 
ಷಡೈಶ್ವರ್ಯಪೂರ್ಣ ಭಗವಂತನೂ ಆಗಿದ್ದಾನೆ. ಈ ಜೀವ ಜಗತ್ತು ಮನಸ್ಸು ಬುದ್ಧಿ ಭಕ್ತಿ 
ವೈರಾಗ್ಯ, ಜ್ಞಾನ -- ಇವೆಲ್ಲ ಆತನ ಐಶ್ವರ್ಯವೇ. (ನಗುತ್ತ) ಯಾವ ಸಾಹುಕಾರನಿಗೆ ಮನೆ 
ಮಠ ಎಂಥದೂ ಇಲ್ಲವೋ, ಅಥವಾ ಇದ್ದರೂ ಮಾರಬೇಕಾಗಿ ಬಂದಿದೆಯೋ ಅವನು 
ಇನ್ನೆಂಥ ಸಾಹುಕಾರ! (ಎಲ್ಲರೂ ನಗುತ್ತಿದ್ದಾರೆ.) ಭಗವಂತ ಷಡೈಶ್ವರ್ಯಪೂರ್ಣ. 
ಹಾಗಿಲ್ಲದಿದ್ದರೆ ಅವನನ್ನು ಯಾರು ಲೆಕ್ಕಿಸುತ್ತಿದ್ದರು, ಹೇಳು ?(ಎಲ್ಲರೂ ನಗುತ್ತಿದ್ದಾರೆ) 

""ಹಾಗೇ ನೋಡು, ಈ ಜಗತ್ತು ಎಷ್ಟು ವಿಚಿತ್ರ. ಎಷ್ಟು ಬಗೆಯ ವಸ್ತುಗಳು - 
ಚಂದ್ರ ಸೂರ್ಯ ನಕ್ಷತ್ರ ಇತ್ಯಾದಿ. ಎಷ್ಟು ಬಗೆಯ ಜೀವಿಗಳು !--ದೊಡ್ಡದು, ಪುಟ್ಟದು, 
ಒಳ್ಳೆಯದು, ಕೆಟ್ಟದ್ದು, ಬಲವುಳ್ಳದ್ದು, ದುರ್ಬಲವಾದ್ದು. ಕೆಲವಕ್ಕೆ ಜಾಸ್ತಿ ಶಕ್ತಿ, ಕೆಲವಕ್ಕೆ 
ಕಡಿಮೆ ಶಕ್ತಿ.'' 

ವಿದ್ಯಾಸಾಗರ (ಆಶ್ಚರ್ಯದಿಂದ): ""ಏನು, ಆತ ಕೆಲವಕ್ಕೆ ಹೆಚ್ಚು ಶಕ್ತಿ ಕೆಲವಕ್ಕೆ 
ಕಡಿಮೆ ಶಕ್ತಿ ಕೊಟ್ಟಿದ್ದಾನೆಯೆ ? 

ಶ್ರೀರಾಮಕೃಷ್ಣರು: ""ಭಗವಂತ ವಿಭುರೂಪದಲ್ಲಿ ಎಲ್ಲಾ ಭೂತಗಳಲ್ಲಿಯೂ 
ಇದ್ದಾನೆ --ಇರುವೆಯಲ್ಲೂ ಕೂಡ; ಆದರೆ ಮಾತ್ರ ಶಕ್ತಿತಾರತಮ್ಯದಿಂದ. ಹಾಗಲ್ಪದಿದ್ದರೆ 
ಒಬ್ಬ ಮನುಷ್ಯ ಹತ್ತು ಜನರನ್ನು ಬಡಿದೋಡಿಸುವುದಕ್ಕೂ, ಇನ್ನೊಬ್ಬ ಮನುಷ್ಯ ಒಬ್ಬ 
ನನ್ನೂ ಸಹ ಎದುರಿಸಲಾರದಿರುವುದಕ್ಕೂ ಏನು ಕಾರಣ? ಇಲ್ಲದಿದ್ದರೆ, ನಿನ್ನನ್ನೀಗ ಏಕೆ 
ಎಲ್ಲರೂ ಗೌರವಿಸುತ್ತಿದ್ದಾರೆ ಹೇಳು ? ನಿನಗೇನು ಎರಡು ಕೊಂಬು ಬೆಳೆದಿವೆಯೆ ? 
(ನಗು) ನಿನ್ನಲ್ಲಿ ವಿದ್ಯೆ , ದಯೆ ಬೇರೆಯವರಿಗಿಂತ ಅಧಿಕವಾಗಿ ಇದೆ. ಅದಕ್ಕಾಗಿ ಜನ 
ನಿನ್ನನ್ನು ಗೌರವಿಸುತ್ತಾರೆ, ನೋಡುವುದಕ್ಕೆ ಬರುತ್ತಾರೆ. ಏನು ? ನಾನು ಹೇಳುವುದು 
ಸರಿತಾನೆ ?'' 

ವಿದ್ಯಾಸಾಗರ ಸುಮ್ಮನೆ ಮುಗುಳ್ನಗುತ್ತಿದ್ದಾನೆ. 

ಶ್ರೀರಾಮಕೃಷ್ಣರು ಮಾತು ಮುಂದುವರಿಸಿದರು: ""ಕೇವಲ ಪಾಂಡಿತ್ಯ ಯಾವು 
ದಕ್ಕೂ ಬಾರದು. ಪುಸ್ತಕಗಳ ವ್ಯಾಸಂಗವೆಲ್ಲ ಭಗವಂತನ ಸಾಕ್ಷಾತ್ಕಾರ ಪಡೆದುಕೊಳ್ಳುವುದ 
ಕ್ಯಾಗಿಯೇ, ಆತನನ್ನು ಅರಿತುಕೊಳ್ಳುವುದಕ್ಕಾಗಿಯೇ... 

""ಗೀತೆಯ ಒಟ್ಟು ತಾತ್ಸರ್ಯವೇನು ?ಹತ್ತು ಸಲ ಉಚ್ಚರಿಸಿದರೆ ಅದು ಏನಾಗಿ 
ಕೇಳಿಬರುತ್ತದೆಯೋ ಅದೇ ಅದರ ತಾತ್ಸರ್ಯ. "ಗೀತಾ' "ಗೀತಾ', ಅಂತ ಹತ್ತು ಸಲ 
ಉಚ್ಚರಿಸಿದರೆ ಅದು "“ತಾಗೀ' "ತಾಗೀ' ಎಂಬುದಾಗಿ ಕೇಳಿಬರುತ್ತದೆ. ("ತಾಗೀ' ಎಂದರೆ 
ಬಂಗಾಳಿಯಲ್ಲಿ "ತ್ಯಾಗೀ' ಎಂದರ್ಥ.) ಎಂದರೆ, "ಹೇ ಜೀವ, ಎಲ್ಲವನ್ನೂ ತ್ಯಾಗಮಾಡಿ 
ಭಗವಂತನ ಸಾಕ್ಷಾತ್ಯಾರಕ್ಕೆ ಪ್ರಯತ್ನಿಸು' ಎಂಬುದೇ ಗೀತೆಯ ಸಂದೇಶ. 

'"ವಿಜ್ಞಾನಿಯಾದವನು ಭಕ್ತಿಯನ್ನು ಆಶ್ರಯಿಸಿಕೊಂಡಿರುತ್ತಾನೆ. ಏಕೆ ಗೊತ್ತೆ? 
ಶರೀರವಿರುವವರೆಗೂ ಈ "ಅಹಂ' ಎಂಬುದು ಹೋಗದಿರುವುದರಿಂದ. ಸಮಾಧಿಯ 


ಸ್ಮೆಯಲ್ಲಿ ಅದು ಹೊರಟುಹೋಗುವುದೇನೋ ನಿಜ. ಆದರೆ ಅದು ಮತ್ತೆ ಬಂದು 

“ಜ್ಞಾನ ದೊರೆತನಂತರವೂ ಈ "ಅಹಂ' ಎಲ್ಲಿಂದಲೋ ಬಂದುಬಿಡುತ್ತದೆ. 
ಸ್ವಪ್ನದಲ್ಲಿ ನೀನು ಹುಲಿಯನ್ನು ಕಾಣುತ್ತಿದ್ದೆ, ಬಳಿಕ ಎಚ್ಚತ್ತೆ ಎನ್ನು. ಆದರೆ ನಿನ್ನ ಎದೆ 
ಮಾತ್ರ “ಡಬ ಡಬ' ಅಂತ ಹೊಡೆದುಕೊಳ್ಳುತ್ತಲೇ ಇರುತ್ತದೆ ! ಜೀವದ ಎಲ್ಲಾ ದುಃಖ 
ದುರಿತಗಳಿಗೂ ಈ "ಅಹಂ' ಎಂಬುದೇ ಮೂಲ. 

"ಹೇ ಭಗವಂತ, ನಾನು ದಾಸ; ನೀನು ಪ್ರಭು. ನಾನು ಮಗು, ನೀನು ತಾಯಿ' 
ಅಂತ ಪ್ರಾರ್ಥಿಸಿಕೊಳ್ಳುತ್ತಿರಬೇಕು... 

""ಭಗವಂತನನ್ನು ತರ್ಕವಿತಕ್ನದ ಮೂಲಕ ಅರಿಯಲು ಸಾಧ್ಯವೆ ? ಆತನಿಗೆ ದಾಸ 
ನಾಗಿ, ಶರಣಾಗತನಾಗಿ ಆತನನ್ನು ಕರೆಯಬೇಕು. 

(ವಿದ್ಯಾಸಾಗರನಿಗೆ, ನಗುತ್ತ) ""ಒಳ್ಳೇದು, ನಿನ್ನ ಭಾವ ಎಂಥದು?'' 

ವಿದ್ಯಾಸಾಗರ (ಕಿರುನಗೆ ಬೀರುತ್ತ): ""ಆ ವಿಷಯವಾಗಿ ಒಂದು ದಿನ ನಿಮಗೆ 
ರಹಸ್ಯವಾಗಿ ತಿಳಿಸುತ್ತೇನೆ.'' (ಎಲ್ಲರೂ ನಗುತ್ತಿದ್ದಾರೆ) 

ಶ್ರೀರಾಮಕೃಷ್ಣರು (ಮುಗುಳ್ನಗುತ್ತ): ""ಭಗವಂತನನ್ನು ಕೇವಲ ಪಾಂಡಿತ್ಯ 
ಪೂರ್ಣ ವಿಚಾರದಿಂದಲೇ ಪಡೆಯಲಾಗುವುದಿಲ್ಲ.'' 

ಹೀಗೆನ್ನುತ್ತ ಪ್ರೇಮೋನ್ಮತ್ತರಾಗಿ ಹಾಡಲಾರಂಭಿಸಿದರು: 

ತಾಯಿ ದುರ್ಗೆಯ ನಿಜವನರಿಯುವ ಧೀರರಾರೋ ಜಗದೊಳು ! 
ಆರು ದರುಶನ ವೇದ ಶಾಸ್ತ್ರ ಪುರಾಣವರಿಯದು ಅವಳನು... 


ಕುಬ್ಬನಾದವ ಮುಗಿಲ ಚಂದ್ರನ ಹಿಡಿವ ಯತ್ನದ ತೆರದಲಿ 
ಬುದ್ದಿ ಯರಿತರು ಹೃದಯವರಿಯದು ತಾಯಿ ದುರ್ಗೆಯ ನಿಜವನು 


ಪರಮಹಂಸರು ಮಾತು ಮುಂದುವರಿಸಿದರು: ""ನೋಡಿದೆಯೊ? ಕೇವಲ 
ಪಾಂಡಿತ್ಯದಿಂದ ಆಕೆಯನ್ನು ತಿಳಿಯಲಾಗುವುದಿಲ್ಲ. 
"ಶ್ರದ್ಧೆ ಮತ್ತು ಭಕ್ತಿ ಇದ್ದರಾಯಿತು. ಭಕ್ತಿಯಿಂದ ಭಗವಂತನನ್ನು ಸಹಜವಾಗಿ 
ಸಾಕ್ಸಾತ್ಕರಿಸಿಕೊಳ್ಳಬಹುದು. ಆತ ಭಾವಕ್ಕೆ ವಶನಾಗುತ್ತಾನೆ.'' 
ಈಗ ಅವರು ಮತ್ತೆ ಹಾಡುತ್ತಿದ್ದಾರೆ: 
ದೇವದೇವನ ನಿಜವನರಿಯಲು ಮನವು ತೊಳಲುತ ಬಳಲಿದೆ 
ಬೀಗಮುದ್ರೆಯನಿಟ್ಟ ಕೋಣೆಯೊಳಲೆವ ಮರುಳನ ತೆರನಿದೆ 
ದಿವೃಪ್ರೇಮಕೆ ದೊರೆವನವನು ಶ್ರದ್ಧೆ ಗಲ್ಲದೆ ಒಲಿಯನು 
ವೇದಶಾಸ್ತ್ರ ಪುರಾಣ ದರ್ಶನದಾಚೆಗೇ ನಿಂತಿರುವನು 
ಭಕ್ತಿಗೊಲಿಯುವ ಹೃದಯದಮೃತಾನಂದರೂಪನು ಎಂಬರು 
ಇದನರಿತೆ ಆ ಯೋಗಿವರ್ಮರು ಯುಗಯುಗವು ತಪಗೈವರು 
ಭಕ್ತಿಯೆಚ್ಚರಗೊಳಲು ಎದೆಯಲಿ ಅವನೆ ನಿನ್ನನು ಸೆಳೆವನು 
ಈ ರಹಸ್ಕವ ಜಗದ ಸಂತೆಯ ಜನ ಸಮೂಹಕೆ ತಿಳಿಸೆನು 
ಶ್ರೀ ಪ್ರಸಾದನು ನುಡಿವೋೀತೆರ: “ಮಾತೃಭಾವದಿ ನೆನೆವೆನು 
ನನ್ನ ಸೂಚನೆಯರಿತು ನೀವೇ ತಿಳಿಯಿರಾತನ ನಿಜವನು'' 


ಹಾಡನ್ನು ಹಾಡುತ್ತಿದ್ದ ಹಾಗೇ ಶ್ರೀರಾಮಕೃಷ್ಣರು ಸಮಾಧಿಸ್ಥರಾಗಿಬಿಟ್ಟಿದ್ದಾರೆ. 

ಕೈಮುಗಿದುಕೊಂಡಿದ್ದಾರೆ. ದೇಹ ನೆಟ್ಟಗೆ ಸ್ಥಿರವಾಗಿ ಕುಳಿತಿದೆ. ನೇತ್ರಗಳೆರಡೂ ಸ್ಪಂದಹೀನ 
ವಾಗಿವೆ. ವಿದ್ಯಾಸಾಗರನೂ ಸೇರಿದಂತೆ ಎಲ್ಲರೂ ಈ ಅದ್ಭುತ ಅವಸ್ಥೆಯನ್ನು ಏಕ ದೃಷ್ಟಿ 
ಯಿಂದ ನೋಡುತ್ತಿದ್ದಾರೆ. 

ಶ್ರೀರಾಮಕೃಷ್ಣರು ಈಗ ಕ್ರಮೇಣ ಪ್ರಕೃತಿಸ್ಥರಾದರು. ದೀರ್ಫ್ಥ ನಿಃಶ್ವಾಸ ಬಿಟ್ಟು 
ನಸುನಗೆ ಬೀರುತ್ತ ನುಡಿದರು: 

""ಭಗವಂತನ ಸಾಕ್ಷಾತ್ಕಾರಕ್ಕೆ ಭಾವ-ಭಕ್ತಿ ಬೇಕು. ಎಂದರೆ ಆತನನ್ನು ಪ್ರೀತಿಸ 
ಬೇಕು. ಈ ಹಾಡಿನಲ್ಲಿ ಭ್ರಹ್ಮವನ್ನೇ ತಾಯಿಯೆಂದು ಕರೆಯುತ್ತಾನೆ ಕವಿ ರಾಮಪ್ರಸಾದ. 
ಏಕೆಂದರೆ ತಾಯಿ ಬಹಳ ಪ್ರೀತಿಯ ವಸ್ತು ಅಲ್ಲವೆ? ಭಗವಂತನನ್ನು ಪ್ರೀತಿಸಿದೆವೆಂದರೆ 
ಆತ ನಮಗೆ ದೊರೆತುಬಿಡುತ್ತಾನೆ. ಭಾವ ಭಕ್ತಿ ಪ್ರೀತಿ ಶ್ರದ್ಧೆ --ಇವು ಸಲಕರಣೆಗಳು. 


ಇನ್ನೊಂದು ಹಾಡನ್ನು ಕೇಳು: 
ಭಾವುಕನ ಭಾವದೊಲಂ ಅವನವನ ಒಲವು, 
ಆ ಒಲವಿಗನುಸಾರ ಅವನು ಪಡೆಯುವ ಫಲವು. 
ಶ್ರದ್ಧೆ ಎಲ್ಲಕು ಮೂಲ: ತಾಯು ಶ್ರೀಪಾದಮಧು- 
ಸರಸಿಯಲಿ ಮುಳುಗಿರುವ ನನಗೇಕೆ ಮುತ್ತೆ ಜಪ- 
ತಪ ಹೋಮುಹವನಾದಿ ಕರ್ಮಗಳ ರಗಳೆ? 


""ಭಗವಂತನಲ್ಲಿ ಅನುರಾಗವುಂಟಾಯಿತೆಂದರೆ ಈ ಕರ್ಮಗಳ ವಿಷಯವಾಗಿ ಅತಿ 
ಯಾಗಿ ತಲೆಗೆ ಹಚ್ಚಿಕೊಳ್ಳಬೇಕಾಗಿಲ್ಲ. ಗಾಳಿ ಬೀಸುವವರೆಗೆ ಮಾತ್ರವೇ ಬೀಸಣಿಗೆಯ 
ಆವಶ್ಯಕತೆ, ತಂಗಾಳಿ ಬೀಸಲಾರಂಭಿಸಿತೆಂದರೆ ಬೀಸಣಿಗೆಯನ್ನು ಕೆಳಕ್ಕಿಡಬಹುದು. 

(ವಿದ್ಯಾಸಾಗರನಿಗೆ) ""ನೀನು ಮಾಡುವ ಕರ್ಮಗಳೆಲ್ಲ ಸತ್ಕರ್ಮಗಳು. "ನಾನು 
ಕರ್ತ' ಎಂಬ ಅಹಂಕಾರ ತೊರೆದು ನಿಷ್ಕಾಮಭಾವನೆಯಿಂದ ಮಾಡುವುದಾದರೆ ಬಹಳ 
ಒಳ್ಳೆಯದು. ಈ ರೀತಿಯಾಗಿ ನಿಷ್ಕಾಮಕರ್ಮ ಮಾಡುತ್ತಮಾಡುತ್ತ ಮುಂದುವರಿದರೆ, 
ಭಕ್ತಿಯುದಿಸಿ ಕೊನೆಗೆ ಭಗವಂತನ ಸಾಕ್ಟಾತ್ಕಾರ ದೊರೆತುಬಿಡುತ್ತದೆ. 

"ನೀನು ಈ ಕೆಲಸಗಳನ್ನೆಲ್ಲ ಮಾಡುತ್ತಾ ಇದ್ದೀಯಲ್ಲ, ಇದರಿಂದ ನಿಜವಾಗಿ ನೀನು 
ನಿನಗೇ ಉಪಕಾರ ಮಾಡಿಕೊಳ್ಳುತ್ತಿದ್ದೀಯೆ. ನಿಷ್ಕಾಮ ಭಾವನೆಯಿಂದ ಕೆಲಸ ಮಾಡಲು 
ಸಾಧ್ಯವಾದರೆ ಚಿತ್ತಶುದ್ಧಿಯುಂಟಾಗುತ್ತದೆ; ಭಗವಂತನಲ್ಲಿ ಪ್ರೀತಿ ಉಂಟಾಗುತ್ತದೆ. ಪ್ರೀತಿ 
ಯುಂಟಾಯಿತೆಂದರೆ ಆತನ ಸಾಕ್ಷಾತ್ಕಾರ ಪಡೆದುಕೊಂಡುಬಿಡುತ್ತೀಯೆ. 

""ನಿಜಕ್ಕೂ ಮನುಷ್ಯ ಜಗತ್ತಿಗೆ ಉಪಕಾರ ಮಾಡಲಾರ. ಭಗವಂತ ಮಾತ್ರ ಉಪ 
ಕಾರ ಮಾಡಬಲ್ಲ. ಯಾರು ಸೂರ್ಯಚಂದ್ರರನ್ನು ಸೃಷ್ಟಿಸಿದ್ದಾನೋ, ಯಾರು ತಾಯ್ತಂದೆ 
ಯರ ಆಂತರ್ಯದಲ್ಲಿ ವಾತ್ಸಲ್ಯವನ್ನು ಇಟ್ಟದ್ದಾನೋ, ಯಾರು ಮಹಾಪುರುಷರಲ್ಲಿ 
ದಯೆ ಬೆಳೆಸಿದ್ದಾನೋ, ಯಾರು ಸಾಧು-ಭಕ್ತರ ಹೃದಯದಲ್ಲಿ ಭಕ್ತಿ ಮೂಡುವಂತೆ 
ಮಾಡಿದ್ದಾನೋ ಆ ಭಗವಂತ ಆ ಕಾರ್ಯ ಮಾಡುತ್ತಾನೆ. ಯಾವನು ಕಾಮನಾಶೂನ್ಯ 
ನಾಗಿ ಸೇವೆ ಮಾಡುತ್ತಾನೋ ಆತ ತನಗೆ ತಾನೇ ಶ್ರೇಯಸ್ಸು ತಂದುಕೊಳ್ಳುತ್ತಾನೆ. 

""ನಿಷ್ಕಾಮಕರ್ಮ ಮಾಡಿದರೆ ಭಗವಂತನಲ್ಲಿ ಪ್ರೀತಿ ಉಂಟಾಗುತ್ತದೆ. ಬಳಿಕ ಆತನ 
ಕೃಪೆಯಿಂದ ಸಕಾಲದಲ್ಲಿ ಆತನ ಸಾಕ್ಷಾತ್ಕಾರ ದೊರೆಯುತ್ತದೆ. ಆತನನ್ನು ನೋಡಲು 
ಸಾಧ್ಯ ಆತನೊಡನೆ ಮಾತುಕತೆಯಾಡಬಹುದು --ನಾನು ನಿಮ್ಮೊಡನೆ ಮಾತುಕತೆ 

ಯಾಡುತ್ತಿರುವ ಹಾಗೆ.'' 


ಎಲ್ಲರೂ ಆಶ್ಚರ್ಯಚಕಿತರಾಗಿ ಶಬ್ದದ ಸುಳಿವೇ ಇಲ್ಲದಂತೆ ಕುಳಿತು ಶ್ರೀರಾಮ 
ಕೃಷ್ಣರ ಮಾತುಗಳನ್ನೆಲ್ಲ ಕೇಳುತ್ತಿದ್ದಾರೆ. ಸಾಕ್ಬಾತ್‌ ವಾಗ್ದೇವಿಯೇ ಅವರ ನಾಲಿಗೆಯ 
ಮೇಲೆ ಕುಳಿತು, ವಿದ್ಯಾಸಾಗರನನ್ನು "ನೆಪಮಾಡಿಕೊಂಡು, ಇಡಿಯ ಮಾನವಜರತ್ತಿಗೇ 
ಉಪದೇಶವೀಯುತ್ತಿದ್ದಾಳೇನೋ ಎಂಬಂತೆ ತೋರುತ್ತಿದೆ. 

ಗಂಟೆ ಆಗಲೇ ರಾತ್ರಿ ಒಂಬತ್ತು; ಶ್ರೀರಾಮಕೃಷ್ಣರು ಹೊರಡಲು ಅನುವಾದರು. 

ಶ್ರೀರಾಮಕೃಷ್ಣರು (ಮುಗುಳ್ನಗುತ್ತ): "ಇಷ್ಟೊಂದು ಹೊತ್ತು ಮಾತನಾಡಿದೆ 
ನಲ್ಲ, ಅವೆಲ್ಲ ಸುಮ್ಮನೆ ಅನಾವಶ್ಯಕ, ನಿಜಕ್ಕೂ ನಿನಗೇ ಎಲ್ಲವೂ ಗೊತ್ತಿದೆ, ಆದರೆ 
ನಿನಗದರ ಅರಿವಿರಲಿಲ್ಲ ಅಷ್ಟೆ. ವರುಣನ ಭಂಡಾರದಲ್ಲಿ ಎಷ್ಟೊಂದು ರತ್ನಗಳು! ಆದರೆ 
ಅವು ಆತನಿಗೇ ಗೊತ್ತಿಲ್ಲ.'' 

ವಿದ್ಯಾಸಾಗರ (ಮುಗುಳ್ನಗುತ್ತ): ""ನೀವು ಬೇಕಾದರೆ ಹಾಗೆ ಹೇಳಬಹುದು.'' 

ಶ್ರೀರಾಮಕೃಷ್ಣರು (ನಗುತ್ತ): ""ಹೌದು, ಅನೇಕ ಮಂದಿ ಧನಿಕರಿಗೆ ತಮ್ಮ ಆಳು 
ಕಾಳಿನ ಹೆಸರೇ ಗೊತ್ತಿರುವುದಿಲ್ಲ. ಮನೆಯಲ್ಲಿ ಎಷ್ಟೆಷ್ಟು ಬೆಲೆಯ ವಸ್ತು ಎಲ್ಲೆಲ್ಲಿ ಬಿದ್ದಿವೆ 
ಎಂಬುದೂ ಗೊತ್ತಿರುವುದಿಲ್ಲ.'' (ಎಲ್ಲರೂ ನಗುತ್ತಿದ್ದಾರೆ) 

ಶ್ರೀರಾಮಕೃಷ್ಣರ ಮಾತುಗಳನ್ನೆಲ್ಲ ಕೇಳಿ ಎಲ್ಲರಿಗೂ ಆನಂದವಾಗಿಬಿಟ್ಟಿದೆ. ವಿದ್ಯಾ 
ಸಾಗರನನ್ನು ಸಂಬೋಧಿಸಿ ಈಗ ಅವರು ಮುಗುಳ್ನಗುತ್ತ ಹೇಳುತ್ತಿದ್ದಾರೆ: 

""ಒಮ್ಮೆ ಅಲ್ಲಿಗೆ ಬನ್ನಿ ರಾಣಿ ರಾಸಮಣಿಯ ತೋಟವನ್ನು. ನೋಡುವುದಕ್ಕೆ 
ಬಹಳ ಮನೋಹರವಾದ ಜಾಗ.'' 

ವಿದ್ಯಾಸಾಗರ; ““ಬಾರದೆ ಮತ್ತೆ! ನೀವು ಅಷ್ಟೊಂದು ವಿಶ್ವಾಸವಿಟ್ಟು ಇಲ್ಲಿಗೆ 
ಬಂದಮೇಲೆ. ನಾನು ನಿಮ್ಮಲ್ಲಿಗೆ ಬರಬೇಡವ?'' 

ಶ್ರೀರಾಮಕೃಷ್ಣರು: ""ನಮ್ಮ-ಅಲ್ಲಿಗೆ? ಛೇ ಭೆ!'' 

ವಿದ್ಯಾಸಾಗರ: "“ಏಕೆ? ಏಕೆ ಹೀಗೆ ಹೇಳುತ್ತಿದ್ದೀರಿ? ದಯವಿಟ್ಟು ಕಾರಣ ತಿಳಿಸಿ.'' 

ಶ್ರೀರಾಮಕೃಷ್ಣರು (ನಗುತ್ತ): "“ನಾವು ಚಿಕ್ಕ ದೋಣಿ. ಆದ್ದರಿಂದ ಚಿಕ್ಕ ಕಾಲುವೆ, 
ತೊರೆ, ಬೇಕಾದರೆ ದೊಡ್ಡ ನದಿ -- ಎಲ್ಲೆಂದರಲ್ಲಿ ಹೋಗಬಲ್ಲೆವು (ಎಲ್ಲರೂ ನಗುತ್ತಿ 
ದ್ದಾರೆ). ನೀವಾದರೋ ದೊಡ್ಡ ಜಹಜು. ಯಾರಿಗೆ ಗೊತ್ತು, ಅಲ್ಲಿಗೆ ಬರುವುದಕ್ಕೆ 
ಹೋಗಿ ಆಳ ಸಾಕಾಗದೆ ನೆಲ ಹತ್ತಿಬಿಟ್ಟರೆ!'' (ಎಲ್ಲರೂ ನಗುತ್ತಿದ್ದಾರೆ). 

ವಿದ್ಯಾಸಾಗರ ಸುಮ್ಮನಿದ್ದ. ಶ್ರೀರಾಮಕೃಷ್ಣರು ಮತ್ತೆ ನಗುತ್ತ ನುಡಿದರು: 

"ಆದರೆ, ಈ ಸಮಯದಲ್ಲಿ ಬೇಕಾದರೆ ಜಹಜೂ ಅಲ್ಲಿಗೆ ಬರಬಲ್ಲುದು.' 

ವಿದ್ಯಾಸಾಗರ (ನಗುತ್ತ): ""ಹೌದು, ಹೌದು. ಇದು ಮಳೆಗಾಲ, ನಿಜ.'' (ಎಲ್ಲರೂ 
ನಗುತ್ತಿದ್ದಾರೆ.) 

ಅದನ್ನು ಕೇಳಿ ಮಹೇಂದ್ರನಾಥ ತನಗೆತಾನೆ ಹೇಳಿಕೊಂಡ: "ಹೌದು ನವಾನು 
ರಾಗದ ಮಳೆಗಾಲ! ನವಾನುರಾಗದ ಸಮಯದಲ್ಲಿ ಮಾನಾಪಮಾನಗಳ ಬೋಧೆ 
ಇರುವುದಿಲ್ಲ, ನಿಜ.' 

ಶ್ರೀರಾಮಕೃಷ್ಣರು ತಮ್ಮ ಭಕ್ತರೊಡನೆ ವಿದ್ಯಾಸಾಗರನಿಂದ ಬೀಳ್ಗೊಳ್ಳಲು ಎದ್ದು 


(೧* 

ನಿಂತರು. ಕೊಠಡಿಯಿಂದ ಹೊರಕ್ಕೆ ಬರುವ ಮುನ್ನ ಭಾವಾವಿಷ್ಟರಾಗಿ ಸ್ವಲ್ಪ ಹೊತ್ತು 
ಆತನ ಮನೆಯವರ ಮಂಗಳಕ್ಕಾಗಿ ಪ್ರಾರ್ಥನೆ ಮಾಡಿದರು. ಈಗ ವಿದ್ಯಾಸಾಗರ ತಾನೇ 
ಕೈಯಲ್ಲಿ ದೀಪ ಹಿಡಿದು ಅವರನ್ನು ಗೇಟಿನ ಕಡೆಗೆ ಕರೆದುಕೊಂಡು ಬರುತ್ತಿದ್ದಾನೆ. ಆತನ 
ನೆಂಟರಿಷ್ಟರೆಲ್ಲರೂ ಹಿಂಬಾಲಿಸುತ್ತಿದ್ದಾರೆ. 

ಶ್ರೀರಾಮಕೃಷ್ಣರು ಭಕ್ತರೊಡನೆ ಗಾಡಿ ಹತ್ತಿದರು. 

ವಿದ್ಯಾಸಾಗರ ಮಹೇಂದ್ರನೊಡನೆ (ಮೆಲುದನಿಯಲ್ಲಿ): "“ಗಾಡಿ ಬಾಡಿಗೆ 
ಕೊಡಲೆ?'' 

ಮಹೇಂದ್ರನಾಥ: "“ಬೇಡಿ, ಕೊಟ್ಟಾಗಿದೆ.'' 

ವಿದ್ಯಾಸಾಗರನೂ ಇತರರೂ ಶ್ರೀರಾಮಕೃಷ್ಣರಿಗೆ. ತಲೆಬಾಗಿ ಪ್ರಣಾಮ 
ಮಾಡಿದರು. 

ಈಗ ಗಾಡಿ ದಕ್ಷಿಣೇಶ್ವರದ ಕಡೆಗೆ ಹೊರಟಿತು. ವಿದ್ಯಾಸಾಗರ ಮತ್ತವನ ನೆಂಟ 
ರಿಷ್ಪರು ಗೇಟಿನ ಹತ್ತಿರವೇ ನಿಂತು ಗಾಡಿ ಕಣ್ಮರೆಯಾಗುವವರೆಗೂ ಅತ್ತಲೇ ದಿಟ್ಟಿಸು 


ತ್ತಿದ್ದರು. 


೩೧ 
“ಅವತಾರ ? ಅದೇನು ಮಹಾ!!'' 


ಬ್ರಾಹ್ಮಸಮಾಜದ ನಾಯಕನಾದ ಕೇಶವಚಂದ್ರಸೇನ ಶ್ರೀರಾಮಕೃಷ್ಣರ ಸಂಪರ್ಕಕ್ಕೆ 
ಬಂದಮೇಲೆ ಹೇಗೆ ತನ್ನ ಪತ್ರಿಕೆಗಳ ಮೂಲಕ ಅವರ ವ್ಯಕ್ತಿತ್ವವನ್ನೂ ಸಂದೇಶಗಳನ್ನೂ 
ಬಣ್ಣಿಸಿ ಬಿತ್ತರಿಸಿದ; ಮತ್ತು ಭಕ್ತ-ಶಿಷ್ಯವೃಂದ ಅವರೆಡೆಗೆ ಹರಿದುಬರಲು ಇದು ಹೇಗೆ 
ನಾಂದಿಯಾಯಿತು ಎಂಬ ವಿವರಗಳನ್ನು ನಾವು ಹಿಂದೆ ನೋಡಿದ್ದೇವೆ. ವರ್ಷಗಳು 
ಕಳೆದಂತೆ. ಈ ಭಕ್ತಸಮೂಹದ ಗಾತ್ರ ಹಿಗ್ಗುತ್ತಲೇ ಹೋಯಿತು. ಶ್ರೀರಾಮಕೃಷ್ಣರ 
ಜೀವಿತಾವಧಿಯ ಕೊನೆಯ ಈ ಐದಾರು ವರ್ಷಗಳು (ಸುಮಾರು ೧೮೮೧ ರಿಂದ 
೮೬ರವರೆಗೆ) ಭಕ್ತಶಿಕ್ಷಣ-ಶಿಷ್ಯನಿರ್ಮಾಣಗಳ ದೃಷ್ಟಿಯಿಂದ ಅತ್ಯಂತ ಮಹತ್ವಪೂರ್ಣ. ಈ 
ಅತ್ಯಲ್ಪ ಅವಧಿಯಲ್ಲಿ ಅವರು ಅದೆಷ್ಟು ವ್ಯಕ್ತಿಗಳ ಮೇಲೆ, ಅದೆಷ್ಟು ಗಾಢವಾದ ಪ್ರಭಾವ 
ಬೀರಿ ಅವರುಗಳ ಜೀವನಗತಿಯನ್ನೇ ಬದಲಿಸಿದರು ಎಂಬುದೊಂದು ಅದ್ಭುತ. 

ಪ್ರಾಣಕೃಷ್ಣ ಮುಖರ್ಜಿ ಎಂಬವನು "ಇಪ್ಪತ್ನಾಲ್ಕು ಪರಗಣಗಳು' ಎಂಬ ಜಿಲ್ಲೆಯ 
ಗೌರವಾನ್ವಿತ ಕುಟುಂಬವೊಂದರಿಂದ ಬಂದವನು. ಕಲ್ಕತ್ತದಲ್ಲಿ ವಾಸ. ಒಳ್ಳೆಯ 
ಉದ್ಯೋಗವಿತ್ತು. ಇವನು ಶ್ರೀರಾಮಕೃಷ್ಣರ ಪ್ರಾಮಾಣಿಕ ಭಕ್ತರಲ್ಲೊಬ್ಬ. ಅವಕಾಶ 
ದೊರೆತಾಗಲೆಲ್ಲ ದಕ್ಷಿಣೇಶ್ವರಕ್ಕೆ ಬಂದುಬಿಡುತ್ತಿದ್ದ. ಶ್ರೀರಾಮಕೃಷ್ಣರು ಅವನನ್ನು ಬಹಳ 
ವಾಗಿ ಪ್ರೀತಿಸುತ್ತಿದ್ದರು. ಅವನು ಸಾಕಷ್ಟು ದಪ್ಪಗಿದ್ದುದರಿಂದ ಸಲಿಗೆಯಿಂದ "ಮೋಟಾ 
ಬಾಮುನ್‌' (ಧಡಿಯ ಬ್ರಾಹ್ಮಣ) ಎಂದು ಕರೆಯುತ್ತಿದ್ದರು. ಅವನಿಗೆ ವೇದಾಂತದಲ್ಲಿ 
ಬಹು ಶ್ರದ್ಧೆ. ಅವನು ಆಗಾಗ “ಬ್ರಹ್ಮಸತ್ಯಂ ಜಗನ್ಮಿಥ್ಯಾ' "ಸೋಹಂ ಸೋ&ಹಂ' ಎಂದು 
ಉದ್ದರಿಸುವುದು ಕೇಳಿಬರುತ್ತಿತ್ತು. ಆದರೆ ಈ ಬಗೆಯ ಅದ್ವೈತ ವಿಚಾರದಲ್ಲಿ ತೊಡಗಲು 
ಅವನಿನ್ನೂ ಸಾಕಷ್ಟು ಮುಂದುವರಿದಿಲ್ಲ ಎಂಬುದನ್ನರಿತ ಶ್ರೀರಾಮಕೃಷ್ಣರು ಎಚ್ಚರಿಸಿ 
ಬುದ್ಧಿಹೇಳುತ್ತಿದ್ದರು: ""ನೋಡು, ಕಲಿಯುಗದಲ್ಲಿ ಮಾನವನದು ಅನ್ನಗತಪ್ರಾಣ. ಆದ್ದ 
ರಿಂದ ಜ್ಞಾನಮಾರ್ಗ ಬಹಳ ಕಠಿಣ. ನಾರದ ಮಹರ್ಷಿಗಳು ಬೋಧಿಸಿರುವಂತಹ ಸರಳ 
ಭಕ್ತಿಯೇ ಈ ಯುಗಕ್ಕೆ ಶ್ರೇಷ್ಠವಾದುದು.'' 

ಅಂದು ೧೮೮೩ರ ಜನವರಿ ಒಂದನೇ ದಿನ. ಪ್ರಾಣಕೃಷ್ಣ ದಕ್ಷಿಣೇಶ್ವರಕ್ಕೆ ಬಂದಿ 
ದ್ದಾನೆ. ರಾಖಾಲ, ನರೇಂದ್ರ, ಮಹೇಂದ್ರನಾಥ ಮೊದಲಾದವರು ಕುಳಿತಿದ್ದಾರೆ. ಒಬ್ಬ ಭಕ್ತ 
ಒಂದು ಸಣ್ಣ ಬುಟ್ಟಿಯಲ್ಲಿ ಜಿಲೇಬಿ ತಂದಿದ್ದ. ಶ್ರೀರಾಮಕೃಷ್ಣರು ಒಂದು ಚೂರನ್ನು 
ಬಾಯಿಗೆ ಹಾಕಿಕೊಂಡು, ನಗುತ್ತ ಪ್ರಾಣಕೃಷ್ಣನಿಗೆ ಹೇಳಿದರು: 

"ನೋಡಿದೆಯಾ, ನಾನು ಭಗವತಿಯ ನಾಮೋಚ್ಚಾರ ಮಾಡಿಕೊಂಡಿರುವುದ 
ರಿಂದ, ತಿನ್ನಲು ಇಂಥದ್ದೆಲ್ಲ ಸಿಗುತ್ತದೆ! (ನಗು)... ಹೌದು; ಆಕೆ ಸೋರೆಕಾಯಿ ಕುಂಬಳ 
ಕಾಯಿಯಂಥ ಫಲಗಳನ್ನು ಕೊಡುವುದಿಲ್ಲ. ಅವಳು ಕೊಡುವುದೇನಿದ್ದರೂ ಅಮೃತ 

ಫಲಗಳನ್ನು -- ಜ್ಞಾನ-ಭಕ್ತಿ-ವೈರಾಗ್ಯ ಇವನ್ನು ಮಾತ್ರವೇ.' 

ಅವರು ಹೀಗೆನ್ನುತ್ತಿರುವಾಗ ಆರೇಳು ವರ್ಷದ ಹುಡುಗನೊಬ್ಬ ಒಳಗೆ ಬಂದ. 
ಅವನನ್ನು ಕಂಡು ಶ್ರೀರಾಮಕೃಷ್ಣರು ತಾವೂ ಒಬ್ಬ ಪುಟ್ಟ ಹುಡುಗನಂತಾಗಿಬಿಟ್ಟರು. ಎಲ್ಲಿ 
ಅವನು ತಮ್ಮಿಂದ ಸಿಹಿತಿನಿಸನ್ನು ಕಸಿದುಕೊಂಡುಬಿಡುತ್ತಾನೋ ಎಂಬಂತೆ ಮುಖ 
ಮಾಡಿಕೊಂಡು, ಬುಟ್ಟಿಯನ್ನು ಅಂಗೈಯಿಂದ ಮುಚ್ಚಿ, ಮೆಲ್ಲನೆ ತಮ್ಮ ಬಳಿಗೆ ಎಳೆದು 
ಕೊಂಡರು. ಅವರ ವರ್ತನೆಯನ್ನು ಕಂಡವರಿಗೆ ತಡೆಯಲಾರದ ನಗು. ಆದರೆ ಆ ಬಾಲ 
ಭಾವ ಶ್ರೀರಾಮಕೃಷ್ಣರನ್ನು ಎಷ್ಟು ಗಾಢವಾಗಿ ಆವರಿಸಿತೆಂದರೆ, ಅವರು ಹಾಗೇ ಸಮಾ 
ಧಿಸ್ಮರಾಗಿಬಿಟ್ಟರು! ಬಹಳ ಹೊತ್ತಿನ ಮೇಲೆ ದೀರ್ಫ್ಥ ನಿಃಶ್ವಾಸ ಬಿಟ್ಟು ಸಹಜ ಸ್ಥಿತಿಯಲ್ಲಿ 
ಮಾತನಾಡತೊಡಗಿದರು: 

(ಪ್ರಾಣಕೃಷ್ಣನಿಗೆ) ""ನನ್ನ ಭಗವತಿ ಕೇವಲ ನಿರಾಕಾರಳು ಮಾತ್ರವಲ್ಲ, ಆಕೆ 
ಸಾಕಾರಳೂ ಹೌದು. ಭಾವ-ಭಕ್ತಿಗಳಿಂದ ಆಕೆಯ ರೂಪಗಳನ್ನು ದರ್ಶನ ಮಾಡಲು 
ಸಾಧ್ಯ. ಅವಳು ತನ್ನ ಭಕ್ತರಿಗೆ ವಿವಿಧ ರೂಪಗಳಿಂದ ದರ್ಶನವೀಯುತ್ತಾಳೆ.'' 

ಬಳಿಕ ಶ್ರೀರಾಮಕೃಷ್ಣರು ಜಗನ್ಮಾತೆ ತಮಗೆ "ನಿರ್ವಿಕಲ್ಪ ಸಮಾಧಿಯಲ್ಲಿ ನಿರಾಕಾರ 
ಬ್ರಹ್ಮನೊಂದಿಗೆ ಐಕ್ಯವಾಗಿರದೆ, ಭಾವಮುಖದಲ್ಲಿ ನೆಲಸಿ ಜೀವಿಸು'' ಎಂದು ಆದೇಶ 
ನೀಡಿದ್ದನ್ನು ತಿಳಿಸಿದರು. ಆಮೇಲೆ ಪ್ರಾಣಕೃಷ್ಣನನ್ನುದ್ದೇಶಿಸಿ ಹೇಳಿದರು: ""ಒಂದೊಂದು 
ಸಲ ನಾನು ಆ ಆದೇಶವನ್ನು ಮರೆತು ಕಷ್ಟಕ್ಕೀಡಾಗುತ್ತೇನೆ... ಆದ್ದರಿಂದ ಅದಕ್ಕೆ ವಿರುದ್ಧ 
ವಾದ ಮತ್ತೊಂದು ಆದೇಶ ಸಿಗುವವರೆಗೂ ನಾನು ಆ ಭಾವದಲ್ಲೇ, ಭಕ್ತನಾಗಿಯೇ 
ಇರುತ್ತೇನೆ. ಏನೆನ್ನುವೆ?'' 

ಪ್ರಾಣಕೃಷ್ಣ: "ಅದು ಸರಿ.'' 

ಶ್ರೀರಾಮಕೃಷ್ಣರು: ""ಹೌದು$, ಆದರೆ ಈ ವಿಷಯವಾಗಿ ನಾನು ನಿನ್ನನ್ನೇಕೆ 
ಕೇಳಬೇಕು ಹೇಳು? ಇದರೊಳಗೆ (ತಮ್ಮೊಳಗೆ) ಯಾರೋ ಒಬ್ಬ ಇದ್ದುಕೊಂಡು 
ಇದನ್ನೆಲ್ಲ ಮಾಡಿಸುತ್ತಿದ್ದಾನೆ. ಹಿಂದೆ ಕೆಲವೊಮ್ಮೆ ನನ್ನೊಳಗೆ ದೈವೀಭಾವ ಉದ್ದೀಪನ 
ವಾಗಿಬಿಡುತ್ತಿತ್ತು. ಆಗ ನನ್ನನ್ನೇ ನಾನು ಪೂಜೆ ಮಾಡಿಕೊಂಡ ಹೊರತು ಶಾಂತಿಯಿರು 
ತ್ತಿರಲಿಲ್ಲ. ೬ 
2 056ಹಿಂದೆ ನಾನು ಈ ಬರಿಗಣ್ಣುಗಳಿಂದ, ಈಗ ನಿನ್ನನ್ನು ನೋಡುತ್ತಿರುವಂತೆ, 
ಭಗವಂತನ ವಿವಿಧ ರೂಪಗಳನ್ನು ನೋಡುತ್ತಿದ್ದೆ. ಈಗ ಭಾವಾವಸ್ಥೆಯಲ್ಲಿ ಮಾತ್ರ 
ಅಂತಹ ದರ್ಶನಗಳಾಗುತ್ತವೆ.'' 

""ಪರಬ್ರಹ್ಮವೂ ಅದರ ಶಕ್ತಿಯೂ ಬೇರೆಬೇರಲ್ಲ, ಅವೆರಡೂ ಒಂದೇ. ಯಾವಾಗ 
ಶಕ್ತಿಯನ್ನು ಒಪ್ಪವುದಿಲ್ಲವೋ ಆಗ ಇಡೀ ಜಗತ್ತೇ ಮಿಥೈಯಾಗಿಬಿಡುತ್ತದೆ -- "ನಾನು' 
“ನೀನು' "ಮನೆ' “ಸಂಸಾರ' ಎಲ್ಲವೂ ಮಿಥ್ಯಯಾಗಿಬಿಡುತ್ತದೆ. ಈ ಆದ್ಯಾಶಕ್ತಿಯ ಆಧಾ 
ರವಿರುವುದರಿಂದಲೇ ಜಗತ್ತು ನಿಂತಿರುವುದು. (ಮಣ್ಣಿನಿಂದ ದುರ್ಗಾ ಪ್ರತಿಮೆಯನ್ನು 
ತಯಾರಿಸುವ ಕಾರ್ಯವನ್ನು ಉದಾಹರಣೆಯಾಗಿ ಕೊಡುತ್ತ --) ಆಸರೆಗೋಲು 
ಇಲ್ಲದೆ ಆಧಾರಕಟ್ಟು (ಅಟ್ಟೆ) ನಿರ್ಮಿಸಲು ಸಾಧ್ಯವಿಲ್ಲ; ಆಧಾರಕಟ್ಟಿಲ್ಲದೆ ಸುಂದರ 
ದುರ್ಗಾಪ್ರತಿಮೆಯೂ ಆಗುವಂತಿಲ್ಲ. 

""ವಿಷಯಬುದಿ ಯನ್ನು ತ್ಯಜಿಸಿದ ಹೊರತು ಆತ [ಜಾಗ ತಿಯುಂಟಾಗದು, ಭಗವ 

ಕ್ಪಾತ್ಕಾರ ಲಭಿಸದು. ವಿಷಯಬುದ್ಧಿ ಲೇಶಮಾತ್ರವಿದ್ದರೂ ಮನುಷ್ಯ ಕಪಟಿ 
0! ಇರುತ್ತಾನೆ... ಯಾರು ಆಫೀಸಿನ ಕೆಲಸ್ಕ ವ್ಯಾಪಾರ ಇಂಥ ಪ್ರಾಪಂಚಿಕ 
ವ್ಯವಹಾರಗಳಲ್ಲಿ ತೊಡಗುತ್ತಾರೋ ಅವರು ಕೂಡ ಸತ್ಯವಾದಿಗಳಾಗಿಯೇ ಇರಬೇಕು. 
ಕಲಿಯುಗದಲ್ಲಿ ಸತ್ಯಪರಿಪಾಲನೆಯೇ ತಪಸ್ಸು.'' 

ಪ್ರಾಣಕೃಷ್ಣ ಇದನ್ನು ಅನುಮೋದಿಸುತ್ತ, "ಮಹಾನಿರ್ವಾಣತಂತ್ರ'ದಿಂದ ಒಂದು 
ಭಾಗವನ್ನುದ್ದರಿಸಿ ಹೇಳಿದ: "ಮನುಷ್ಯನು ಸತ್ಯವಾದಿಯೂ ಜಿತೇಂದ್ರಿಯನೂ ಪರೋಪ 
ಕಾರನಿರತನೂ ನಿರ್ವಿಕಾರನೂ ಸದಾಶಯನೂ ಆಗಿರಬೇಕು-ಇದು ಕಾಲಧರ್ಮದ ವಿಧಿ.' 

ಶ್ರೀರಾಮಕೃಷ್ಣರು: "“ಹೌದು; ಆದರೆ ಈ ಭಾವನೆಗಳನ್ನೆಲ್ಲ ರಕ್ತಗತ ಮಾಡಿಕೊಳ್ಳು 
ವುದು ಮುಖ್ಯ.'' 

ಈಗ ಶ್ರೀರಾಮಕೃಷ್ಣರು ತಮ್ಮೆದುರು ಕುಳಿತಿದ್ದ ರಾಖಾಲನತ್ತ ಪ್ರೀತಿಯ ದೃಷ್ಟಿ 
ಹರಿಸಿದರು. ಹಾಗೆ ನೋಡುತ್ತಿದ್ದಂತೆಯೇ ಅವರು ವಾತ್ಸಲ್ಯಭಾವದಿಂದ ಉದ್ದೀಪನ 
ಗೊಂಡು ಸಮಾಧಿಸ್ಮರಾದರು ಭಕ್ತರೆಲ್ಲ ಮೂಕವಿಸ್ಮಿತರಾಗಿ ಅವರನ್ನೇ ದಿಟ್ಟಿಸುತ್ತಿದ್ದರು. 
ಸ್ವಲ್ಪ ಹೊತ್ತಿನ ಮೇಲೆ ಅವರು ಮತ್ತೆ ಸಹಜಾವಸ್ಥೆಗೆ ಮರಳಿ ಮಾತನಾಡತೊಡಗಿದರು: 

""ಸಮಾಧಿಯಲ್ಲಿ ಭಗವಂತನೊಡನೆ ಐಕ್ಕಃ ವಾದ ಮೇಲೆ, ತರ್ಕ-ವಿಚಾರಗಳೆಲ್ಲ 
ನಿಂತುಹೋಗಿಬಿಡುತ್ತವೆ. ಈ ತರ್ಕ-ವಿಚಾರಗಳೆಲ್ಲ ಎಲ್ಲಿಯವರೆಗೆ ? "ಜೀವ' "ಜಗತ್ತು' 
"ನಾನು' "ನೀನು' ಇವುಗಳ ಬೋಧೆಯಿರುವವರೆಗೆ, ಎಂದರೆ ಬಹುತ್ವದ ಜ್ಞಾನವಿರುವ 
ವರೆಗೆ ಮಾತ್ರ. ಆದರೆ ಸರಿಯಾಗಿ ಏಕತೆಯ ಜ್ಞಾನ, ಎಂದರೆ ಪರಮಾತ್ಮನ ಜ್ಞಾನ, 
`ದೊರೆತಮೇಲೆ ಸಾಧಕ ಶಾಂತನಾಗಿಬಿಡುತ್ತಾನೆ... 

""ಸ್ಮಾರಕಸ್ತಂಭದ (ಕಲ್ಕತ್ತದಲ್ಲಿರುವ ಆಕ್ಟರ್‌ಲೋನಿ ಮಾನ್ಯುಮೆಂಟ್‌ ಎಂಬ 
ಬಹು ಎತ್ತರದ ಗೋಪುರ) ಕೆಳಗೆ ನಿಂತಿರುವವರೆಗೆ ಗಾಡಿಗಳು, ಕುದುರೆಗಳು, ಆಂಗ್ಲ 
ಸ್ತ್ರೀಪುರುಷರು --ಇವನ್ನೆಲ್ಲ ನೋಡಬಹುದು. ಆದರೆ ಸ್ತಂಭದ ಮೇಲಕ್ಕೆ ಹತ್ತಿಹೋಗಿ 
ನೋಡಿದರೆ, ಆಗಸವೂ ಸಾಗರವೂ ಸುಮ್ಮನೆ ವಿಶಾಲವಾಗಿ ಹರಡಿಕೊಂಡಿರುವುದಪ್ಪೇ 
ಕಾಣುತ್ತದೆ. ಆಗ ಮನೆಗಳು, ಕುದುರೆಗಾಡಿಗಳು, ಮನುಷ್ಯರು ಇವು ಯಾವುವೂ 
ಮನಸ್ಸಿಗೆ ಹಿಡಿಸುವುದಿಲ್ಲ. ಅವೆಲ್ಲ ಆಗ ಇರುವೆಗಳ ಹಾಗೆ ಕಾಣುತ್ತವೆ. 

""ಬ್ರಹ್ಮಜ್ಞಾನ ದೊರೆಯಿತೆಂದರೆ ಕಾಮಕಾಂಚನದ ಮೋಹ ತಾನೇತಾನಾಗಿ 
ಮಾಯವಾಗುತ್ತದೆ. ಆಮೇಲೆ ಎಲ್ಲ ಶಾಂತ... ಭಗವಂತನ ಹತ್ತಿರಕ್ಕೆ ಬಂದಂತೆಲ್ಲ 
ಶಾಂತಿಯೂ ಅಧಿಕಾಧಿಕವಾಗುತ್ತದೆ. ಶಾಂತಿಃ, ಶಾಂತಿಃ, ಪ್ರಶಾಂತಿಃ ! ಗಂಗೆಯ ಹತ್ತಿರಕ್ಕೆ 
ಬಂದಂತೆಲ್ಲ ತಂಪೂ ಹೆಚ್ಚಾಗುತ್ತ ಬರುತ್ತದೆ. ನೀರಿಗೇ ಇಳಿದುಬಿಟ್ಟುಗ ಸಂಪೂರ್ಣ ಹಿತ.'' 


೫ ೫ ೫ ೫ 


ಕಲ್ಕತ್ತದ ಬೇಲಫರಿಯಾ ಮೊಹಲ್ಲದವನಾದ ತಾರಕನಾಥ ಮುಖರ್ಜಿ ಎಂಬೊಬ್ಬ 
ಯುವಕ ಆಗಾಗ ಶ್ರೀರಾಮಕೃಷ್ಣರ ದರ್ಶನಕ್ಕೆ ಬರುತ್ತಿದ್ದ. ಅವನು ಗೃಹಸ್ಥನಾದರೂ 
ಆಧ್ಯಾತ್ಮಿಕ ಪ್ರವೃತ್ತಿಯುಳ್ಳ ಸತ್ತ್ವ ಶಾಲಿ ಎಂದು ಗುರುತಿಸಿದ. _ ಶ್ರೀರಾಮಕೃಷ್ಣರು ಅವನನ್ನು 
ಬಹುವಾಗಿ ಪ್ರೀತಿಸುತ್ತಿದ್ದರು. ಮತ್ತು ತಮ್ಮ ಭಕ್ತರಲ್ಲಿ ಅವನಿಗೊಂದು ವಿಶೇಷ ಸ್ಮಾನ 

ವಿತ್ತಿದ್ದರು. 
`' “ಓಂದು ದಿನ ಶ್ರೀರಾಮಕೃಷ್ಣರು ಅವನಿಗೆಂದರು: "ಹೆಣ್ಣು, ಹೊನ್ನುಗಳ ವಿಚಾರ 
ದಲ್ಲಿ ಸದಾ ಜಾಗರೂಕನಾಗಿರು. ಒಮ್ಮೆ ಕಾಮದ ಬಲೆಯಲ್ಲಿ ಸಿಲುಕಿಕೊಂಡೆಯೆಂದರೆ 
ಆಮೇಲೆ ಅದರಿಂದ ಬಿಡಿಸಿಕೊಳ್ಳುವುದು ಬಲು ಕಷ್ಟ. ಅದೊಂದು ಭಯಂಕರ ಉಸುಬು 
ನೆಲ... ಪ ಆಗಾಗ ಬರುತ್ತಿರು.'' 
ಕ: "ಆದರೆ ನನ್ನ ಮನೆಯವರು ನನ್ನನ್ನು ಇಲ್ಲಿಗೆ ಬರಲು ಬಿಡುವುದಿಲ್ಲ.'' 
ಆಗ ತ್‌ ಭಕ್ತ ಕೇಳಿದ: ""ಓಬ್ಬನ ತಾಯಿ ತನ್ನ ಮಗನನ್ನು ಇಲ್ಲಿಗೆ ಬರಲು ಬಿಡದೆ, 
"ಒಂದು ವೇಳೆ ಹೋದೆಯೋ ಶಪಿಸಿಬಿಡುತ್ತೇನೆ' ಅಂತ ಹೆದರಿಸಿದರೆ ಆಗ ಅವನೇನು 
ಮಾಡಬೇಕು?'' 
ಶ್ರೀರಾಮಕೃಷ್ಣರು: ""ಹಾಗೆ ಮಾಡುವ ತಾಯಿ ಅವಿದ್ಯಾಸ್ವರೂಪಿಣಿಯೇ ಸರಿ. 
ಆಕೆಯ ಮಾತನ್ನು ಉಲ್ಲಂಘಫಿಸುವುದರಿಂದ ಏನೂ ದೋಷ ತಗಲುವುದಿಲ್ಲ. ಏಕೆಂದರೆ 
ಆಕೆ ಭಗವತ್ಸಾಕ್ಸಾತ್ಕಾರದ ದಾರಿಗೆ ಅಡ್ಡವಾಗಿದ್ದಾಳೆ. ದೇವರಿಗೋಸ್ಕರ ಒಬ್ಬನು ತನ್ನ 
ಹಿರಿಯರಿಗೂ ಅವಿಧೇಯನಾಗಬಹುದು. ರಾಮನ ಮೇಲಿನ ಭಕ್ತಿಯಿಂದಾಗಿ ಭರತ ತನ್ನ 
ತಾಯಿ ಕೈಕೇಯಿಯ ಮಾತನ್ನು ಕೇಳಲಿಲ್ಲ. ಭಗವಂತನಿಗಾಗಿ ಪ್ರಹ್ಲಾದ ತನ್ನ ತಂದೆಗೆ 
ಅವಿಧೇಯನಾದ. ದೇವರನ್ನು ತುಫ್ತಿಗೊಳಿಸಲು ಬಲಿ ಚಕ್ರವರ್ತಿ ತನ್ನ ಗುರು ಶುಕ್ರಾ 
ಚಾರ್ಯನನ್ನೂ ಅಸಡ್ಡೆ ಮಾಡಿದ. ಶ್ರೀರಾಮನಿಗೋಸ್ಕರ ವಿಭೀಷಣ ತನ್ನ ಅಣ್ಣ ರಾವಣ 
ನಿಗೆ ಎದುರುನಿಂತ. ಆದರೆ ಒಂದು ವಿಷಯ: ದೇವರಿಂದ ವಿಮುಖವಾಗಿಸುವಂಥ 
ಆಜ್ಞೆಯೊಂದನ್ನು ಬಿಟ್ಟು ಉಳಿದೆಲ್ಲ ವಿಷಯಗಳಲ್ಲೂ ಒಬ್ಬನು ತನ್ನ ತಾಯಿಗೆ ವಿಧೇಯ 
ನಾಗಿರಬೇಕು.'' | 
ಹೀಗೆಂದ ಶ್ರೀರಾಮಕೃಷ್ಣರು, ತಾರಕನ ಮುಂಗೈಯನ್ನು ತಮ್ಮೆರಡೂ ಕೈಗಳಿಂದ 
ಮೃದುವಾಗಿ ಹಿಡಿದು ತೂಗಿ ನೋಡಿದರು. ಅಷ್ಟರಿಂದಲೇ ಅವನ ಸತ್ತ್ವಪರಿಚಯ 
ಅವರಿಗಾಯಿತು. ಬಳಿಕ ಅವರೆಂದರು: 
""ನಿನ್ನಲ್ಲಿ ಇನ್ನೂ ಸ್ವಲ್ಪ ಕುಟಿಲತೆ ಉಳಿದುಕೊಂಡಿದೆ; ಆದರೆ ಅದು ದೂರವಾಗು 
ತ್ತದೆ. ದೇವರನ್ನು ಪ್ರಾರ್ಥಿಸಿಕೊ. ಮತ್ತು ಆಗಾಗ ಇಲ್ಲಿಗೆ ಬಂದುಹೋಗುತ್ತಿರು.'' 
ಮತ್ತೊಂದು ದಿನ ಶ್ರೀರಾಮಕೃಷ್ಣರು ಸಮಾಧಿಯ ಉನ್ನತ ಪ್ರಜ್ಞೆಯಲ್ಲಿದ್ದಾಗ 
ಅವನೆದೆಯ ಮೇಲೆ ತಮ್ಮ ಪಾದವನ್ನಿರಿಸಿ ಅವನ ಮೇಲೆ ವಿಶೇಷ ಕೃಪೆದೋರಿದರು. 
ಸತತ] ಅವನ ಕುರಿತಾಗಿ ಅವರೆನ್ನುತ್ತಾರೆ: 
"ತಾರಕ ಇಲ್ಲಿಂದ ಮನೆಗೆ ಹೊರಟಾಗ ಇದರಿಂದ (ತಮ್ಮ ದೇಹದೊಳಗಿಂದ) 
ಜ್ಯೋತಿಯ ಹಾಗೆ ಏನೋ ಒಂದು ಹೊರಬಂದು ಅವನನ್ನು ಹಿಂಬಾಲಿಸಿದ್ದನ್ನು ಕಂಡೆ.'' 
ಅವನು ನಿಜಕ್ಕೂ ಒಬ್ಬ ಮುಂದುವರಿದ ಸಾಧಕ ಎಂಬುದಕ್ಕೆ ಶ್ರೀರಾಮಕೃಷ್ಣರ ಈ 
ಮಾತುಗಳೇ ಸಾಕ್ಷಿಯಾಗಿದ್ದು ವು. 


೫ ೫ ೫ ೫ 


ವೈಕುಂಠನಾಥ ಸನ್ಯಾಲ ಒಬ್ಬ ಉತ್ಸಾಹೀ ತರುಣಭಕ್ತ. ಚಿಕ್ಕಂದಿನಿಂದ ಅವನಿಗೆ 
ಅಧ್ಯಾತ್ಮದಲ್ಲಿ ಒಲವಿತ್ತಾದರೂ ಮುಂದೆ ಸಂಶಯಗ್ರಸ್ತನಾದ. ಅದೃಷ್ಟವಶಾತ್‌ ಅವನಿಗೆ 

ವೇದಾಂತ ಬೋಧಕರೊಬ್ಬರ ಮೂಲಕ ಶ್ರೀರಾಮಕೃಷ್ಣರ ಬಗ್ಗೆ ತಿಳಿಯಿತು. ಆದರೂ 
ಅವನು ದಕ್ಷಿಣೇಶ್ವರಕ್ಕೆ ಹೋಗುವ ವಿಚಾರದಲ್ಲಿ ಹಿಂದೆಮುಂದೆ ನೋಡುತ್ತಲೇ ಇದ್ದ. 
ಕಡೆಗೆ ಮತ್ತೊಬ್ಬ ಭಕ್ತ ಆತನನ್ನು ಶ್ರೀರಾಮಕೃಷ್ಣರ ಬಳಿಗೆ ಕರೆತಂದ. ಮೊದಲ ಭೇಟಿ 
ಯಲ್ಲೇ ಅವನು ಶ್ರೀರಾಮಕೃಷ್ಣರ ಗಾಢಪ್ರಭಾವಕ್ಕೊಳಗಾದ. ತಾನು ಹಿಂದೆಂದೂ ಅನು 
ಭವಿಸಿರದ ಶಾಂತಿಯನ್ನೂ ಧನ್ಯತೆಯನ್ನೂ ಅವರ ಸಾನ್ನಿಧ್ಯದಲ್ಲಿ ಕಂಡುಕೊಂಡ. ಬಳಿಕ 
ಕೆಲವೇ ದಿನಗಳಲ್ಲಿ ಅವರಿಗೆ ಸಂಪೂರ್ಣ ಶರಣಾದ. 

ವೈಕುಂಠನಾಥನದು ಮುಚ್ಚುಮರೆಯಿಲ್ಲದ ಧಾರ್ಷ್ಷಿಕ ಸ್ವಭಾವ. ಅವನ ವರ್ತನೆ 
ಯಲ್ಲಿ ಈ ಗುಣ ಎದ್ದುಕಾಣುತ್ತಿತ್ತು. ಒಮ್ಮೆ ಆತ ಇತರ ಕೆಲವು ತರುಣರೊಂದಿಗೆ 
ದೋಣಿಯಲ್ಲಿ ದಕ್ಷಿಣೇಶ್ವರಕ್ಕೆ ಬರುತ್ತಿದ್ದಾಗ ಯಾವನೋ ಒಬ್ಬ ಶ್ರೀರಾಮಕೃಷ್ಣರನ್ನು 
ನಿಂದಿಸತೊಡಗಿದ. ತಕ್ಷಣ ವೈಕುಂಠ ಅವನನ್ನು ತರಾಟೆಗೆ ತೆಗೆದುಕೊಂಡು ಗದರಿ ಬಾಯಿ 
ಮುಚ್ಚಿಸಿಬಿಟ್ಟ. 

ಒಮ್ಮೆ ಶ್ರೀರಾಮಕೃಷ್ಣರು ಸಾಂದರ್ಭಿಕವಾಗಿ ಅವನನ್ನು ಕೇಳಿದರು: "“ಏನಪ್ಪಾ, 
ಪಂಚದಶೀ ಇತ್ಯಾದಿ ಗ್ರಂಥಗಳನ್ನೇನಾದರೂ ಓದಿಕೊಂಡಿದ್ದೀಯಾ?'' 

""ಇಲ್ಲ, ಅದಾವುದನ್ನೂ ನಾನು ಓದಿಲ್ಲ.'' 

ಶ್ರೀರಾಮಕೃಷ್ಣರು ಸಮಾಧಾನದ ನಿಟ್ಟುಸಿರೆಳೆದು ಹೇಳಿದರು: 

""ಸದ್ಯ್ಯ ಒಳ್ಳೆಯದಾಯಿತು. ಕೆಲವು ಹುಡುಗರು ಅವನ್ನೆಲ್ಲ ಒಂದಿಷ್ಟು ಓದಿ 
ಕೊಂಡು ಬಂದುಬಿಡುತ್ತಾರೆ. ಅದೇನು ಜಂಬ, ಅದೇನು ಗತ್ತು! ಅವರು ಸಾಧನೆಯ 
ನ್ನೇನೂ ಮಾಡುವುದಿಲ್ಲ. ಸುಮ್ಮನೆ ವಾದಕ್ಕೋಸ್ಕರವೇ ಬರುತ್ತಾರೆ. ನನಗೆ ಅದೊಂದು 
ಹಿಂಸೆ.'' 

ಅವರು ವೈಕುಂಠನಿಗೆ ಈ ಮಾತನ್ನು ಹೇಳಲು ಕಾರಣವಿತ್ತು. ಅವನಲ್ಲಿ ತರ್ಕಬುದ್ಧಿ 
ಬಲವಾಗಿರುವುದನ್ನು ಅವರು ಅರಿತಿದ್ದರು. ಮತ್ತೊಂದು ದಿನ, ಅವರು ಅವನಿಗೆ 
ಯಾವುದೋ ವಿಷಯವನ್ನು ಮನಗಾಣಿಸಲು ಯತ್ನಿಸುತ್ತಿದ್ದರು. ಆದರೆ ಎಷ್ಟು ಯುಕ್ತಿ 
ಯುಕ್ತವಾಗಿ ಹೇಳಿದರೂ ಅವನು ತನ್ನ ಹಟ ಬಿಡಲೇ ಇಲ್ಲ. ಆಗ ಶ್ರೀರಾಮಕೃಷ್ಣರು 
ಅವನನ್ನು ಮೆಲ್ಲಗೆ ಗದರಿಸಿಕೊಂಡರು: 

""ಅರೆ, ಎಲ್ಲಿಯ ಮನುಷ್ಯನಯ್ಯ ನೀನು? ನಾನು ಒತ್ತೊತ್ತಿ ಹೇಳುತ್ತಿದ್ದೇನೆ, 
ಆದರೂ ನೀನು ಒಪ್ಪಿಕೊಳ್ಳುವುದಿಲ್ಲವಲ್ಲ!'' 

ಶ್ರೀರಾಮಕೃಷ್ಣರು ಹೀಗೆಂದ ಕೂಡಲೇ ಅವನು ಮೆತ್ತಗಾಗಿಬಿಟ್ಟ. ಬಳಿಕ ತನ್ನ 
ವರ್ತನೆಗೆ ಕಾರಣ ತಿಳಿಸಿದ: 

"ಸ್ವಾಮಿ, ನೀವು ಹೇಳುವುದನ್ನು ನಾನು ಒಪ್ಪಿಕೊಳ್ಳುವುದೇನೋ ಖಂಡಿತ. 
ಆದರೂ ಸ್ವಲ್ಪ ವಾದ ಮಾಡಬೇಕು ಅಂತಲೇ ಹಾಗೆ ಹೇಳಿದೆ, ಅಷ್ಟೆ.'' 

ಶ್ರೀರಾಮಕೃಷ್ಣರಿಗೆ ಇದು ಒಪ್ಪಿಗೆಯಾಯಿತು. ನಗುಮೊಗದಿಂದ ನುಡಿದರು: 

""ನಿಜವಾದ ಗುರುಭಕ್ತಿಯೆಂದರೆ ಎಂಥದು ಗೊತ್ತೆ ೇನಯ್ಯ? ಅಂಥ ಶ್ರದ್ಧೆಯಿರು 
ವವನು, ಗುರು ಏನೇ ಹೇಳಲಿ, ಅದನ್ನು ತಕ್ಷಣವೇ ಗ್ರಹಿಸುವುದು ಖಂಡಿತ. ಅರ್ಜುನನಲ್ಲಿ 
ಆ ಬಗೆಯ ಶ್ರದ್ಧೆಯಿತ್ತು. ಒಮ್ಮೆ ಅವನು ಕೃಷ್ಣನೊಂದಿಗೆ ರಥದಲ್ಲಿ ಪಯಣಿಸುತ್ತಿದ್ದಾಗ 

ಕೃಷ್ಣ ಆಗಸದತ್ತ ನೋಡಿ, "ಸಖನೇ ನೋಡಲ್ಲಿ! ಆ ಪಾರಿವಾಳಗಳ ಗುಂಪು ಎಷ್ಟು 
ಸುಂದರವಾಗಿದೆ!' ಎಂದು ಉದ್ಗರಿಸಿದ. ಅರ್ಜುನ ಅದನ್ನು ಕಂಡು, "ಹೌದು ಕೃಷ್ಣ, ಬಹಳ 
ಸುಂದರವಾದ ಪಾರಿವಾಳಗಳೇ' ಎಂದ. ಮರುಕ್ಬಣವೇ ಕೃಷ್ಣ ಮತ್ತೆ ತಲೆಯೆತ್ತಿ ನೋಡಿ 
ನುಡಿದ, "ಅರ್ಜುನ, ಏನಾಶ್ಚರ್ಯ! ಅವು ಪಾರಿವಾಳಗಳೇ ಅಲ್ಲ!' ಆಗ ಅರ್ಜುನನೂ 
ಅತ್ತ ನೋಡಿ, "ನಿಜ ಕೃಷ್ಣ, ಅವು ಪಾರಿವಾಳಗಳಲ್ಲ' ಎಂದುತ್ತರಿಸಿದನಂತೆ. 

"ಇದನ್ನು ಸ್ವಲ್ಪ ಅರ್ಥಮಾಡಿಕೊಳ್ಳಲು ಯತ್ನಿಸು. ಇಲ್ಲಿ ಅರ್ಜುನನ ಸತ್ಯಶೀಲತೆ 
ಯಂತೂ ಪ್ರಶ್ನಾತೀತ. ಸುಮ್ಮನೆ ಕೃಷ್ಣನನ್ನು ಖುಷಿಪಡಿಸಲು ಅವನು ಹಾಗೆಂದಿರಲು 

ಸಾಧ್ಯವೇ ಇಲ್ಲ. ಆದರೆ ಅವನಿಗೆ ಕೃಷ್ಣನಲ್ಲಿ ಎಂಥಾ ಭಕ್ತಿ, ಮತ್ತು ಆತನ ಮಾತಿನಲ್ಲಿ ಎಂಥಾ 

ಶ್ರದ್ಧೆ ಎಂದರೆ, ಕೃಷ್ಣ ಅವನಿಗೆ ಏನನ್ನೇ ಬಣ್ಣಿಸಲಿ -- ಅದು ಸತ್ಯ ವಾದರೂ ಸರಿ, ಕಲ್ಪನೆ 
ಯಾದರೂ ಸರಿ --ಅದನ್ನು ಅವನು ಯಥಾವತ್ತಾಗಿಯೇ ಕಾಣಾತ್ರಿದ್ದ.'' 

ವೈಕುಂಠನಾಥ ಸನ್ಯಾಲನಿಗೆ ಕ್ರಮೇಣ ಶ್ರೀರಾಮಕೃಷ್ಣರಲ್ಲಿ ಬೆಳೆದುಬಂದ ಭಕ್ತಿ- 
ಶ್ರದ್ಧೆಯ ತೀವ್ರ ತೆಗೆ ಉದಾಹರಣೆಯಾದ ಒಂದು ಪ್ರಸಂಗ ಸ್ವಾರಸ್ಯಭರಿತವಾಗಿದೆ. 

ಒಮ್ಮೆ ಅವನೊಂದಿಗೆ ಸಂಭಾಷಿಸುತ್ತ ಶ್ರಿ ೇರಾಮಕೃಷ್ಣರೆಂದರು: 

""ರಾಮಚಂದ್ರ ದತ್ತನೇ ಮೊದಲಾದವರು ಇದನ್ನು (ತಮ್ಮನ್ನು) ಭಗವಂತನ 
ಅವತಾರ ಎನ್ನುತ್ತಾರೆ. ನಿನಗೇನೆನಿಸುತ್ತದೆ?'' 

ವೈಕುಂಠ (ಗಂಭೀರವಾಗಿ): ""ಅದೇನಂಥ ದೊಡ್ಡ ಮಾತಲ್ಲ ಅಂತಲೇ ಹೇಳ 
ಬೇಕಾಗುತ್ತದೆ ನಾನು.'' 

ಶ್ರೀರಾಮಕೃಷ್ಣರು: "“ಆ್ವ! ನಿನಗೇಕೆ ಹಾಗೆನಿಸುತ್ತದೆ ಅಂತ ಹೇಳಬಲ್ಲೆಯಾ?'' 

ವೈಕುಂಠ; ""ಮಹಾಶಯರೆ, ಅವತಾರವೆಂದರೆ ಹೆಚ್ಚುಕಡಿಮೆ ದೇವರ ಆಂಶಿಕ 
ರೂಪ ಮಾತ್ರವೇ, ಆದರೆ ನಾನು ನಿಮ್ಮನ್ನು ಸಾಕ್ಷಾತ್‌ ಮಹಾದೇವ ಶಿವನೇ ಎಂಬಂತೆ 
ಕಾಣುತ್ತೇನೆ.'' 

ಶ್ರೀರಾಮಕೃಷ್ಣರು: ""ಓಹೊ!...'' 

ವೈಕುಂಠ: ""ಹೌದು; ಅದೇ ನನ್ನ ಅಭಿಮತ. ನಾನೇನು ತಾನೆ ಮಾಡಲಿ? ನೀವು 
ನನಗೆ ಶಿವನ ಮೇಲೆ ಧ್ಯಾನಿಸುವಂತೆ ಹೇಳಿದಿರಿ. ಆದರೆ ಎಷ್ಟೆಷ್ಟು ಪ್ರಯತ್ನ ಮಾಡಿದರೂ 
ನನ್ನಿಂದ ಅದು ಸಾಧ್ಯವಾಗುತ್ತಿಲ್ಲ. ನಾನು ಧ್ಯಾನಕ್ಕೆ ಕುಳಿತಾಗಲೆಲ್ಲ ನಿಮ್ಮ ಮಂದಹಾಸ 
ಪೂರಿತ ಮುಖವೇ ಕಣ್ಣೆದುರು ಬಂದು ನಿಲ್ಲುತ್ತದೆ. ಅದರ ಬದಲಾಗಿ ಶಿವನನ್ನು ಕಲ್ಪಿಸಿ 
ಕೊಳ್ಳಲು ನನಗೆ ಸಾಧ್ಯವೇ ಆಗುತ್ತಿಲ್ಲ. ಮತ್ತು ಹಾಗೆ ಮಾಡುವ ಇಚ್ಛೆಯೂ 
ನನಗುಂಟಾಗುತ್ತಿಲ್ಲ! ಆದ್ದರಿಂದಲೇ ನಾನು ನಿಮ್ಮನ್ನು ಶಿವನೆಂಬಂತೆ ಕಾಣುವುದು.'' 

ಶ್ರೀರಾಮಕೃಷ್ಣರು (ಮುಗುಳ್ನಗುತ್ತ) ""ನೀನು ನನ್ನನ್ನು ಬೆರಗುಗೊಳಿಸುತ್ತಿದ್ದೀ 
ಯಲ್ಲ! ಆದರೆ ನನಗೆ ಗೊತ್ತು --ನಾನು ನಿನ್ನ ಮೈಮೇಲಿನ ಸಣ್ಣ ಕೂದಲಿಗೂ ಸಮನಲ್ಲ 
ಅಂತ, ಇರಲಿ; ನಾನು ನಿನ್ನ ಬಗ್ಗೆ ಬಹಳ ಕಾತರದಿಂದಿದ್ದೆ. ಆದರೆ ಇವತ್ತು ನನಗೆ 
ಸಮಾಧಾನವಾಗಿದೆ.'' 


೩೨ 
ಉಜ್ವಲ ಉಲ್ಕೆ 


ಶ್ರೀರಾಮಕೃಷ್ಣರ ಗೃಹೀಭಕ್ತರ ಪೈಕಿ ತನ್ನ ಪ್ರತಿಭೆ ಸ್ಥಾನಮಾನ ವರ್ಚಸ್ಸುಗಳಿಂದಲೂ 
ಅದರೊಂದಿಗೆ ಭಕ್ತಿ ವಿನಯ ಔದಾರ್ಯಗಳಿಂದಲೂ ಉಲ್ಕೆಯಂತೆ ಕಂಗೊಳಿಸಿದವನು 
- ಅಧರಲಾಲ್‌ ಸೇನ. 

. ಕಲ್ಕತ್ತದ ಸ್ಥಿತಿವಂತ ಹಾಗೂ ದೈವಭಕ್ತ ಕುಟುಂಬವೊಂದರಲ್ಲಿ ಅಧರಲಾಲನ ಜನನ 
(೧೮೫೫). ತಂದೆ ರಾಮಗೋಪಾಲ ನಿಷ್ಠಾವಂತ ವೈಷ್ಣವ, ಆತನ ಆರು ಗಂಡುಮಕ್ಕಳಲ್ಲಿ 
ಐದನೆಯವನಾದ ಅಧರಲಾಲನದು ವಯಸ್ಸಿಗೆ ಮೀರಿದ ಬುದ್ದಿವಂತಿಕೆ. ಒಳ್ಳೆಯ ಬರಹ 
ಗಾರನಾಗಿದ್ದ ಅವನ ಹಿರಿಯಣ್ಣ ಆತನ ಮೇಲೆ ಪ್ರಭಾವ ಬೀರಿದ್ದ. ಮನೆತನದ ಸಂಪ್ರ 
ದಾಯದಂತೆ ಅಧರನಿಗೆ ಬಾಲ್ಯದಲ್ಲೇ ವಿವಾಹವಾಯಿತು. ಎಫ್‌.ಎ. ಪರೀಕ್ಷೆಯಲ್ಲಿ 
ಅವನು ನಾಲ್ಕನೆಯ ರ್ಯಾಂಕ್‌ ಗಳಿಸಿದನಲ್ಲದೆ, ಇಂಗ್ಲಿಷ್‌ ಸಾಹಿತ್ಯದಲ್ಲಿ ವಿಶೇಷ ವಿದ್ಯಾರ್ಥಿ 
ವೇತನ ಪಡೆದುಕೊಂಡ. ನಾಲ್ಕು ವರ್ಷಗಳ ಬಳಿಕ ಉನ್ನತ ದರ್ಜೆಯಲ್ಲಿ ಬಿ.ಎ. ಪದವೀ 
ಧರನಾದ. ಇಷ್ಟರಲ್ಲೇ ಆತನ ಸಾಹಿತ್ಯಪ್ರತಿಭೆಯೂ ಬೆಳಕಿಗೆ ಬಂದಿತ್ತು. "ಲಲಿತ ಸುಂದರಿ' 
"ಮೇನಕಾ' ಮುಂತಾದ ಬಂಗಾಳೀ ಕವನಸಂಗ್ರಹಗಳನ್ನೂ ಇತರ ಅನೇಕ ಲೇಖನಗಳನ್ನೂ 
ಪ್ರಕಟಿಸಿದ. ಅವನು ಕೇವಲ ಭಾವುಕನಲ್ಲ; ಧ್ಯೇಯನಿಷ್ಠನಾದ, ಸಾಮಾಜಿಕ ಕಳಕಳಿಯುಳ್ಳ 
ಚಿಂತನಶೀಲ ವ್ಯಕ್ತಿ, ಅವನ ಸಹಜ ಧಾರ್ಮಿಕ ಪ್ರವೃತ್ತಿಯನ್ನೂ ಅವನ ಮೇಲಾದ 
ಬ್ರಾಹ್ಮಸಮಾಜದ ಪ್ರಭಾವವನ್ನೂ ಆ ಬರಹಗಳಲ್ಲಿ ಗುರುತಿಸಬಹುದು. “ಲಲಿತ 
ಸುಂದರಿ'ಯಲ್ಲಿ ಅವನು ವಿಗ್ರಹಾರಾಧನೆಯನ್ನೂ ಪ್ರಾಣಿಬಲಿಯನ್ನೂ ಖಂಡಿಸಿದ್ದಾನೆ. 
"ಮೇನಕಾ'ದಲ್ಲಿ ದೇವರ ಅಸ್ತಿತ್ವವನ್ನು ಪ್ರಶ್ನಿಸಿದರಾದರೂ ಅನಂತರ ರಚಿಸಿದ "ಕುಸುಮ 
ಕಾನನ'ದ ಒಂದು ಕವನದಲ್ಲಿ ಅದ್ವೈತ ತತ್ತ್ವಗಳನ್ನು ಎತ್ತಿಹಿಡಿದ. ಇವುಗಳಲ್ಲದೆ 
೧೮೮೦ರಲ್ಲಿ, ಭಾರತದ ಅಂದಿನ ಗವರ್ನರ್‌ ಜನರಲ್‌ ಆಗಿದ್ದ ಲಾರ್ಡ್‌ ಲಿಟ್ಟನ್ನನ “ದ 
ವಾಂಡರರ್‌' ಎಂಬ ಕೃತಿಯನ್ನು ಬಂಗಾಳಿಗೆ ಅನುವಾದಿಸಿ ಪ್ರಕಟಿಸಿದ. ಈ ಎಲ್ಲ ಬರಹ 
ಗಳೂ ಬಂಗಾಳೀ ಸಾಹಿತ್ಯರಂಗದಲ್ಲಿ ವ್ಯಾಪಕ ಮನ್ನಣೆ ಗಳಿಸಿದುವು. 

೧೮೭೯ರಲ್ಲಿ ಅಧರಲಾಲ ಸರ್ಕಾರೀ ನೌಕರಿಗೆ ಸೇರಿದ. ಅವನನ್ನು ಚಿತ್ತಗಾಂಗ್‌ 
ನಗರದ ಡೆಪ್ಯುಟಿ ವನ್ಯಾಜಿಸ್ಟ್ರೇಟನನ್ನಾಗಿ ನೇವಿಸಲಾಯಿತು. ಅದೊಂದು ಉನ್ನತ ಜವಾ 
ಬ್ಹಾರಿಯ ಹುದ್ದೆ. ಆಗ ಅವನಿಗೆ ಕೇವಲ ಇಪ್ಪತ್ತನಾಲ್ಕು ವರ್ಷ. ಪೂರ್ವಬಂಗಾಳದ 
ಪ್ರಕೃತಿಸೌಂದರ್ಯ ಅವನ ಕವಿಹೃದಯವನ್ನು ಸೆರೆಹಿಡಿಯಿತು. ಅವನು ಸೀತಾಕುಂಡ 
ಎಂಬಲ್ಲಿನ ಪುರಾತನ ದೇವಾಲಯಗಳ ಅಧ್ಯಯನ ನಡೆಸಿ ಅವುಗಳ ಬಗ್ಗೆ ವಿದ್ವತ್ಪೂರ್ಣ 
ವಾದ ಪ್ರಬಂಧ ರಚಿಸಿದ. ೧೮೮೨ರಲ್ಲಿ ಅವನು ಕಲ್ಕತ್ತಕ್ಕೆ ವರ್ಗವಾಗಿ ಬಂದ. ತನ್ನ 
ಸಾಹಿತ್ಯ ಸಂಪಾದನೆಯಿಂದಲೂ ಹುದ್ದೆಯ ವರ್ಚಸ್ಸಿನಿಂದಲೂ ಬಂಕಿಮಚಂದ್ರ ಚಟರ್ಜಿ, 

ಶಿವನಾಥ ಶಾಸ್ತ್ರಿ, ಮಹೇಶಚಂದ್ರ ನ್ಯಾಯರತ್ನ ಕ್ರಿಸ್ತೊದಾಸ್‌ ಪಾಲ್‌ ಮೊದಲಾದ ಮಹ 
ನೀಯರ ಸಖ್ಯಗಳಿಸಿದ. ಅಧರಲಾಲನ ವಿದ್ವತ್ತನ್ನು ಗುರುತಿಸಿದ ಸರ್ಕಾರ ಮುಂದೆ 
೧೮೮೪ರಲ್ಲಿ ಅವನನ್ನು ಕಲ್ಕತ್ತಾ ವಿಶ್ವವಿದ್ಯಾಲಯದ "ಫೆಲೊ' ಆಗಿ ನೇಮಿಸಿತು. ಹೀಗೆ; 
ಕಿರಿಯ ವಯಸ್ಸಿನಲ್ಲೇ ಅವನು ಅಪಾರ ವಿದ್ಯೆ-ಐಶ್ವರ್ಯ-ಕೀರ್ತಿಗಳ ಅಧಿಕಾರಿಯಾದ. 

ಅಧರಸೇನ ಕಲ್ಕತ್ತಕ್ಕೆ ಹಿಂದಿರುಗಿದ ಸಮಯದಲ್ಲೇ ಬ್ರಾಹ್ಮಸಮಾಜದ ಮೂಲಕ 
ಶ್ರೀರಾಮಕೃಷ್ಣರ ಹೆಸರು ಎಲ್ಲೆಲ್ಲೂ ಪ್ರಚಾರವಾಗುತ್ತಿತ್ತು. ಆಗಿನ ಧಾರ್ಮಿಕ ಆಂದೋಲ 
ನದ ಕೇಂದ್ರಬಿಂದುವೇ ಅವರಾಗಿದ್ದರು. ಕೇಶವಚಂದ್ರನೇ ಮೊದಲಾದ ಅಗ್ರಗಣ್ಯರು ಹೇಗೆ 
ಅವರ ಪ್ರಭಾವವಲಯಕ್ಕೆ ಬಂದಿದ್ದಾರೆಂಬುದನ್ನು ಅಧರಸೇನ ಗಮನಿಸಿದ. “ನನ್ನ 
ಧಾರ್ಮಿಕ-ಆಧ್ಯಾತ್ಮಿಕ ಜಿಜ್ಞಾಸೆಗೆ ನೀರೆರೆಯಬಲ್ಲ, ಜ್ಞಾನಪಿಪಾಸೆಯನ್ನು ತಣಿಸಬಲ್ಲ 
ಮಹಾತ್ಮ ಈತನಾಗಿರಬಹುದೆ?' ಎಂಬ ಆಶಾಪೂರ್ಣ ನಿರೀಕ್ಷೆ ಅವನಲ್ಲುದಿಸಿತು. 

ದಕ್ಷಿಣೇಶ್ವರಕ್ಕೆ ಅಧರಸೇನನ ಪ್ರಥಮ ಭೇಟಿಯ ಪ್ರಸಂಗವನ್ನು “ವಚನವೇದ'ದಲ್ಲಿ 
ಕಾಣಬಹುದು: 

ಅಂದು ೧೮೮೩ರ ಮಾರ್ಚ್‌, ಶುಕ್ರವಾರ. ಆ ದಿನ ಅಮಾವಾಸ್ಯೆ. ಶ್ರೀರಾಮ 
ಕೃಷ್ಣರು ಬೆಳಗಿನಿಂದಲೂ ಮತ್ತೆಮತ್ತೆ ಭಾವಾವಿಷ್ಟರಾಗುತ್ತಲೇ ಇದ್ದರು. 

ಮಧ್ಯಾಹ್ನ ಊಟವಾದ ಮೇಲೆ ಅವರು ಸ್ವಲ್ಪಹೊತ್ತು ವಿಶ್ರಮಿಸಿಕೊಂಡರು. 
ಅಷ್ಟುಹೊತ್ತಿಗೆ ಒಬ್ಬೊಬ್ಬರಾಗಿ ಭಕ್ತರು ಬರತೊಡಗಿದರು. ಅವರಲ್ಲಿ ಅಧರಚಂದ್ರನೂ 
ಒಬ್ಬ. ಆತನ ವಯಸ್ಸು ಆಗ ಸುಮಾರು ಇಪ್ಪತ್ತೆಂಟು ವರ್ಷವಷ್ಟೆ. ಶ್ರೀರಾಮಕೃಷ್ಣರಿಗೆ 
ಪ್ರಣಮಿುಸಿ ತನ್ನ ಪರಿಚಯ ಹೇಳಿಕೊಂಡ ಮೇಲೆ, ಅವನು ಕೇಳಿದ ಮೊದಲ ಪ್ರಶ್ನೆ ಇದು; 

""ಸ್ವಾವಿ,, ನನ್ನದೊಂದು. ಪ್ರಶ್ನೆ ಇದೆ... ದೇವರಿಗೆ ಪಶುಬಲಿ ಕೊಡುವುದು 
ಸರಿಯೆ? ಅದರಿಂದ ಜೀವಹಿಂಸೆ ಮಾಡಿದ ಹಾಗಾಗುವುದಿಲ್ಲವೆ?'' 

ಪ್ರಾಣಿಬಲಿಯೆಂಬುದು ಅಂದಿನ ವೈಚಾರಿಕರ ಅಸಹನೆಗೆ ಕಾರಣವಾಗಿದ್ದ ಮುಖ್ಯ 
ಸಂಗತಿಗಳಲ್ಲೊಂದು. ಕಾಳಿ-ದುರ್ಗೆಯರಿಗೂ ಇತರ ಕೆಲವು ದೇವತೆಗಳಿಗೂ ಪ್ರಾಣಿಬಲಿ 
ಕೊಡುವುದು ತುಂಬ ಸಾಮಾನ್ಯವಾದ ಪದ್ಧತಿ. ಮಾಂಸಾಹಾರದ ರೂಢಿಯಿರುವಲ್ಲಿ 
ಇದೊಂದು ದೊಡ್ಡ ವಿಷಯವೆನ್ನಿಸಿಕೊಳ್ಳುವುದಿಲ್ಲ. ಅದೇನೇ ಇರಲಿ; ಇಲ್ಲಿ ಶ್ರೀರಾಮ 
ಕೃಷ್ಣರು ತೀರ್ಪುಗಾರನ ಸ್ಥಾನದಲ್ಲಿ ನಿಂತು ಇದಕ್ಕೊಂದು ಇತ್ಯರ್ಥ ಹೇಳಹೋಗಲಿಲ್ಲ. 
ಬದಲಾಗಿ ಆ ಕುರಿತು ತಮ್ಮ ಭಾವನೆಯನ್ನು ಮುಂದಿಟ್ಟರು: 

""ವಿಶೇಷ ಸಂದರ್ಭಗಳಲ್ಲಿ ಬಲಿ ಕೊಡುವುದಕ್ಕೆ ಶಾಸ್ತ್ರಸಮ್ಮತಿಯಿದೆ. ಉದಾ 
ಹರಣೆಗೆ ಅಷ್ಟವಿಂಯ ದಿನಗಳಂದು ಹೋತನ ಬಲಿ. ಅಂತಹ ಬಲಿಯಲ್ಲಿ ದೋಷವೇನಿಲ್ಲ. 

""ಆದರೆ ನಾನೀಗ ಎಂಥ ಸ್ಥಿತಿಯಲ್ಲಿದ್ದೇನೆಂದರೆ, ಬಲಿ ಕೊಡುವುದನ್ನು ನಾನು 
ನೋಡಲೂ ಆರೆ, ಅಥವಾ ಭಗವಡಿಗೆ ನೈವೇದ್ಕ ಮಾಡಿದ ಮಾಂಸವನ್ನೂ ತಿನ್ನಲಾರೆ. 
ಆದರೆ ಆಕೆಗೆ ಅಸಮಾಧಾನವಾಗದಿರಲಿ ಅಂತ, ಅದನ್ನು ಬೆರಳಿನಿಂದ ಮುಟ್ಟಿ ತಲೆಗೆ 
ಸವರಿಕೊಳ್ಳುತ್ತೇನೆ. 

""ಮತ್ತೆ, ನನಗೆ ಕೆಲವೊಮ್ಮೆ ಇನ್ನೊಂದು ಬಗೆಯ ಮಾನಸಿಕ ಅವಸ್ಥೆ ಬರುತ್ತದೆ. 
ಆಗ ಸರ್ವಭೂತಗಳಲ್ಲೂ --ಇರುವೆಯಲ್ಲಿ ಕೂಡ --ಪರಮಾತ್ಮನಿರುವುದನ್ನು ಕಾಣು 

ತ್ತೇನೆ, ನಾನು ಆ ಅವಸ್ಥೆಯಲ್ಲಿದ್ದಾಗ, ಯಾವುದಾದರೂ ಜೀವ ಸತ್ತುಹೋಯಿತೆಂದು 
ತಿಳಿದರೆ, ನಾಶಹೊಂದಿದ್ದು ದೇಹ ಮಾತ್ರವೇ ಅಂತ ಆಲೋಚಿಸಿ ಸಮಾಧಾನ ತಂದು 
ಕೊಳ್ಳುತ್ತೇನೆ.'' 

ಹೀಗೆಂದ ಶ್ರೀರಾಮಕೃಷ್ಣರೀಗ ಸುಂದರ ಉಪಮೆಯೊಂದರ ಮೂಲಕ ಈ ಬಗೆಯ 
"ಸರಿ-ತಪ್ಪು'ಗಳ ತರ್ಕದ ಇತಿವಿಂತಿಯನ್ನು ಮನಗಾಣಿಸಿದರು: ""ಅತಿಯಾಗಿ ತರ್ಕ 
ಮಾಡುವುದೊಳ್ಳೆಯದಲ್ಲ. ಭೆಗವತಿಯ ಪಾದಪದ್ಮಗಳಲ್ಲಿ ಭಕ್ತಿಯೊಂದಿದ್ದರೆ ಯಥೇಷ್ಟ 
ವಾಯಿತು. ಬಹಳವಾದ ತರ್ಕದಿಂದ ಮನಸ್ಸೆಲ್ಲ ಗೋಜಲು ಗೋಜಲಾಗುತ್ತದೆ. ಕೊಳದ 
ಮೇಲ್ಭಾಗದಿಂದ ನೀರು ತೆಗೆದುಕೊಂಡರೆ ಅದು ಶುದ್ಧವಾಗಿರುತ್ತದೆ. ಆದರೆ ಕೈಯನ್ನು 
ಆಳಕ್ಕೆ ಹಾಕಿ ಕಲಕಿದರೆ? ನೀರು ಬಗ್ಗಡವಾಗುತ್ತದೆ! ಆದ್ದರಿಂದ ದೇವರನ್ನು ಭಕ್ತಿಗಾಗಿ 
ಪ್ರಾರ್ಥಿಸಿಕೊಳ್ಳಬೇಕು... ಧ್ರುವನದು ಸಕಾಮ ಭಕ್ತಿ; ಆತ ರಾಜ್ಯಪ್ರಾಪ್ತಿಗಾಗಿ ತಪಸ್ಸು 
ಮಾಡಿದ. ಆದರೆ ಪ್ರಹ್ಲಾದನದು ಅಹೈತುಕ ಭಕ್ತಿ.'' 

ಆಗ ಒಬ್ಬ ಭಕ್ತ ಕೇಳಿದ: ""ಭಗವಂತನ ಸಾಕ್ಟಾತ್ಕಾರ ಪಡೆಯುವ ಬಗೆ ಹೇಗೆ?'' 

ಶ್ರೀರಾಮಕೃಷ್ಣರು: ""ಆ ಬಗೆಯ ಅಹೃತುಕ ಭಕ್ತಿಯಿಂದ. ಆದರೆ ಭಗವಂತನನ್ನು 
ಬಲಾತ್ಕಾರದಿಂದ ಕೇಳುವಂತಿರಬೇಕು -- "ಓ ಭಗವಂತ! ಏನು, ನೀನು ದರ್ಶನ ಕೊಡು 
ವುದಿಲ್ಲವೆ? ಇದೊ ನೋಡು, ನನ್ನ ಕತ್ತನ್ನು ಕೊಯ್ದುಕೊಂಡುಬಿಡುತ್ತೇನೆ' ಅಂತ. ಇದಕ್ಕೆ 
ಭಕ್ತಿಯ ತಮಸ್ಸು ಅಂತ ಹೆಸರು.'' 

ಭಕ್ತ: ""ಭಗವಂತನನ್ನು ನೋಡಲು ಸಾಧ್ಯವೆ?'' 

ಶ್ರೀರಾಮಕೃಷ್ಣರು: ""ಹೌದು, ಖಂಡಿತವಾಗಿ! ಸಾಕಾರ-ನಿರಾಕಾರ ಎರಡು ಬಗೆ 
ಯಿಂದಲೂ ಅವನನ್ನು ನೋಡಬಹುದು. ಭಗವಂತನನ್ನು ಸಾಕಾರರೂಪದಲ್ಲಿ ಅಂದರೆ 
ಚಿನ್ಮಮರೂಪದಲ್ಲಿ ದರ್ಶನ ಮಾಡಬಹುದು. ಹಾಗೆಯೇ ನೇರವಾಗಿ ಮನುಷ್ಯನಲ್ಲೂ 
ಆತನನ್ನು ಕಾಣಬಹುದು. ಅವತಾರಪುರುಷನನ್ನು ನೋಡುವುದೆಂದರೆ ಭಗವಂತನನ್ನೇ 
ನೋಡಿದ ಹಾಗೆ. ಯುಗಯುಗದಲ್ಲೂ ಆತ ಮಾನುಷರೂಪ ಧರಿಸಿ ಬರುತ್ತಾನೆ.'' 

ಈ ಮಾತುಗಳೆಲ್ಲ ಅಧರಲಾಲನ ಮನಸ್ಸಿನಲ್ಲಿ ಆಳವಾಗಿ ನಾಟಿದುವು. ತನ್ನ ಮೇಲೆ 
ಅವುಗಳ ಪ್ರಭಾವ ಅಷ್ಟು ಗಾಢವಾಗಿರಬಹುದೆಂದು ಆಗ ಅವನಿಗೇ ಅನ್ನಿಸಿರಲಿಲ್ಲ. 
ಯಾಪ್ರದೋ ಹೊಸ ಉತ್ಸಾಹ, ಹೊಸ ಶ್ರದ್ಧೆ ಅವನ ವ್ಯಕ್ತಿತ್ವದಲ್ಲಿ ಸೇರಿಕೊಂಡಿತು. 
ತರ್ಕಬುದ್ಧಿಯಿಂದುದಿಸಿದ ಅಪನಂಬಿಕೆಯ ಕತ್ತಲು ಕರಗಲಾರಂಭಿಸಿತು. ಶ್ರೀರಾಮಕೃಷ್ಣರ 
ಸಮ್ಮೋಹಿನೀ ಶಕ್ತಿ ಅವನನ್ನು ಕೆಲದಿನಗಳಲ್ಲೇ ಮತ್ತೆ ಅವರ ಬಳಿಗೆ ಸೆಳೆದುತಂದಿತು. 

ಎರಡನೆಯ ಬಾರಿ ಬರುವಾಗ ಅವನು ಪುತ್ರಶೋಕದಿಂದ ತಪ್ಪನಾಗಿದ್ದ ತನ್ನೊಬ್ಬ 
ಸ್ನೇಹಿತ ಶಾರದಾಚರಣನನ್ನು ಸಾಂತ್ವನಕ್ಕಾಗಿ ಶ್ರೀರಾಮಕೃಷ್ಣರ ಬಳಿಗೆ ಕರೆತಂದಿದ್ದ. ಈತ 
ನಿವೃತ್ತ ವಿದ್ಯಾಧಿಕಾರಿ. ಅವರಿಬ್ಬರೂ ಬಂದಾಗ ಶ್ರೀರಾಮಕೃಷ್ಣರು ಸಮಾಧಿಮಗ್ನರಾಗಿ 
ದ್ದರು. ಬಾಹ್ಯಪ್ರಜ್ಞೆ ಮರಳಿದ ಮೇಲೆ ಅವರು ಗೃಹೀಭಕ್ತರೊಂದಿಗೆ ಮಾತನಾಡುತ್ತ 
ಅನೇಕ ಅಮೂಲ್ಯ ಉಪದೇಶಗಳನ್ನು ನೀಡಿದರು. 

ಈ ಸಲ ಶ್ರೀರಾಮಕೃಷ್ಣರಿಗೆ ಅಧರನ ಪರಿಚಯ ಇನ್ನೂ ಚೆನ್ನಾಗಿ ಆಯಿತು. ಅವನು 
ತನ್ನ ಸ್ನೇಹಿತ ಶಾರದಾಚರಣನನ್ನು ಪರಿಚಯಿಸಿ, ಆತ ತನ್ನ ಈ ಇಳಿವಯಸ್ಸಿನಲ್ಲಿ ಪುತ್ರ 

ಶೋಕಕ್ಕೆ ಈಡಾದದ್ದನ್ನು ತಿಳಿಸಿದ. ಶ್ರೀರಾಮಕೃಷ್ಣರು ಅವನೊಂದಿಗೆ ಗಾಢವಾಗಿ ಸಹಾನು 
ಭೂತಿ ತೋರುತ್ತ, "ಮೃತ್ಯುವನ್ನು ಧೈರ್ಯದಿಂದ ಎದುರಿಸು' ಎಂಬರ್ಥದ ಹಾಡೊಂ 
ದನ್ನು ಹಾಡತೊಡಗಿದರು. ಬಳಿಕ ಅಂತಃಕರಣಪೂರ್ವಕವಾಗಿ ಅವನಿಗೆ ಸಮಾಧಾನ 
ಹೇಳುತ್ತ ಶಕ್ತಿ ತುಂಬಿದರು. 

ಅನಂತರ ಅವರು ಅಧರಸೇನನೊದಿಗೆ ವೈಯಕ್ತಿಕವಾಗಿ ವಿಶೇಷ ಸಲಿಗೆ ವಹಿಸಿ 
ಮಾತನಾಡಿದರು. ಆತನ ಆಯುಷ್ಯ ಇನ್ನು ಕೇವಲ ಒಂದೂವರೆ ವರ್ಷಗಳು ಮಾತ್ರ; 
ಬಳಿಕ ಆತನ ಜೀವನ ಹಠಾತ್ತಾಗಿ ಅಂತ್ಯಗೊಳ್ಳಲಿದೆ. ಈ ಅಂಶವನ್ನು ಗಮನಿಸಿದರೆ, ಅಂದು 
ಶ್ರೀರಾಮಕೃಷ್ಣರಾಡಿದ ಈ ಮಾತುಗಳ ಮಹತ್ವವೆಷ್ಟೆಂದು ಊಹಿಸಬಹುದು: 

""ನೋಡು, ನೀನು ಸಾಮಾನ್ಯನಲ್ಲ, ಡೆಪ್ಯೂಟಿ ಮ್ಯಾಜಿಸ್ಟ್ರೇಟ್‌! ನೆನೆಪಿಟ್ಟುಕೊ, ಈ 
ಹುದ್ದೆ ನಿನಗೆ ದೊರೆತಿರುವುದು ಭಗವಂತನ ಕೃಪೆಯಿಂದಲೇ. ಅವನನ್ನೆಂದಿಗೂ ಮರೆಯ 
ಬೇಡ. ಒಂದಲ್ಲ ಒಂದು ದಿನ ಎಲ್ಲರೂ "ಆ ಮಾರ್ಗ'ವಾಗಿ ಹೋಗಲೇ ಬೇಕೆಂಬುದನ್ನು 
ಚೆನ್ನಾಗಿ ತಿಳಿದಿರು. ಇಲ್ಲಿ ನಮ್ಮ ಬಾಳು ಎರಡು ದಿನದ್ದು ಮಾತ್ರ... ಈ ಜಗತ್ತು ನಮ್ಮ 
ಪಾಲಿನ ಕರ್ಮಭೂಮಿ. ಕೆಲವು ಕರ್ತವ್ಯಗಳನ್ನು ಮಾಡಲು ನಾವಿಲ್ಲಿಗೆ ಬಂದಿದ್ದೇವೆ. 
ಜನರಿಗೆ ಹಳ್ಳಿಯಲ್ಲಿ ಸ್ವಂತ ಮನೆಯಿರುತ್ತದೆ, ಆದರೆ ಉದ್ಯೋಗಕ್ಕಾಗಿ ನಗರಕ್ಕೆ ಬರುವು 
ದಿಲ್ಲವೆ, ಹಾಗೆ. ಅಕ್ಕಸಾಲಿಗನ ಕೆಲಸ ನೋಡಿಲ್ಲವೇನು? -- ಚಿನ್ನ ಕರಗಿಸುವಾಗ ಆತ 
ಅಗತ್ಯವಿರುವಷ್ಟು ಕಾವು ಬರಿಸಲು ತಿದಿ, ಬೀಸಣಿಗೆ, ಊದುಕೊಳವೆ ಎಲ್ಲವನ್ನೂ ಬಳ 
ಸುತ್ತ ದುಡಿಯುತ್ತಾನೆ. ಆದರೆ ಚಿನ್ನ ಕರಗಿ ಅದನ್ನು ಎರಕಕ್ಕೆ ಹೊಯ್ದುಬಿಟ್ಟನೆಂದರೆ, 
ಆಮೇಲೆ ಅವನಿಗೆ ನಿಶ್ಚಿಂತೆ. ಅವನು ಹಾಯಾಗಿ ಕುಳಿತು, ಸುಧಾರಿಸಿಕೊಳ್ಳುತ್ತ, ಗುಡು 
ಗುಡಿ ತಯಾರಿಸಿಕೊಡುವಂತೆ ಆಳಿಗೆ ಹೇಳುತ್ತಾನೆ.'' 

ಅಧರಸೇನನದು ದೊಡ್ಡ ಹುದ್ದೆ. ಅದಕ್ಕೆ ತಕ್ಕಂತೆ ಕೈ ತುಂಬ, ತಲೆ ತುಂಬ ಕೆಲಸ; 
ಜವಾಬ್ದಾರಿ. ಅವನಾದರೋ ಇನ್ನೂ ಮೂವತ್ತು ಮುಟ್ಟದ ಉತ್ಸಾಹೀ ಯುವಕ. 
ಉದ್ಯೋಗವೇ ಜೀವನದ ಸಾರಸರ್ವಸ್ವ ಎಂದು ಭಾವಿಸಿ ತನ್ನ ಅವನು ತನುಮನಗಳನ್ನು 
ತೇಯ್ದರೆ ಆಶ್ಚರ್ಯವೇನಿಲ್ಲ. ಈ ಸಾಧ್ಯತೆಯನ್ನು ಮುಂಗಂಡೇ ಶ್ರೀರಾಮಕೃಷ್ಣರು ಅವ 
ನಿಗೆ “ಕರ್ತವ್ಯ'ದ ಪರಿವಿತಿಯನ್ನೂ ಜೀವನದ ಕ್ಷಣಭಂಗುರತೆಯನ್ನೂ ಮನಗಾಣಿಸುತ್ತಿ 
ದ್ದಾರೆ. ಈಗ ಅವರು ಆಧ್ಯಾತ್ಮಿಕ ಸಾಧನೆಯ ಕೆಲವು ಮರ್ಮಗಳನ್ನು ತಿಳಿಸಿಕೊಟ್ಟರು: 

""ದೃಢನಿರ್ಧಾರ ಬೇಕು; ಅಧಿಕವಾದ ಉತ್ಸಾಹ ಬೇಕು. ಆಗ ಮಾತ್ರ ಸಾಧನೆ 
ಸಫಲವಾಗುತ್ತದೆ... ಭಗವನ್ನಾಮವೆಂಬ ಬೀಜ ಬಹಳ ಶಕ್ತಿಯುತವಾದದ್ದು. ಸಾಮಾನ್ಯ 
ವಾಗಿ ಬೀಜವೂ ಮೃದು, ಅದರ ಮೊಳಕೆಯೂ ಮೃದು. ಆದರೂ ಆ ಮೊಳಕೆ ಗಟ್ಟಿನೆಲ 
ವನ್ನೂ ಭೇದಿಸಿಬಿಡುತ್ತದೆ! ನೆಲ ಬಿರುಕು ಬಿಟ್ಟು ಮೊಳಕೆಗೆ ದಾರಿ ಮಾಡಿಕೊಟ್ಟು ಬಿಡು 
ತ್ತದೆ! ಹಾಗೆಯೇ ಭಗವನ್ನಾಮಬೀಜವು ಅಜ್ಞಾನವನ್ನು ನಾಶಪಡಿಸಿಬಿಡುತ್ತದೆ. 

""ಕಾಮಕಾಂಚನಗಳ ಮಧ್ಯೆ ಬಹಳ ಕಾಲ ಇದ್ದುದೇ ಆದರೆ, ಅವು ಮನಸ್ಸನ್ನು 
ಚೆಲ್ಲಾಪಿಲ್ಲಿ ಮಾಡಿಬಿಡುತ್ತವೆ. ಆದ್ದರಿಂದ ಬಹಳ ಎಚ್ಚರಿಕೆಯಿಂದಿರಬೇಕು... 

""ಸದಾ ಭಗವಂತನಲ್ಲಿ ಮನಸ್ಸನ್ನಿಡು. ಮೊದಲು ಸ್ವಲ್ಪ ಶ್ರಮಿಸಬೇಕಾಗುತ್ತದೆ; 
ಆದರೆ ಕೂನೆಗೆ ವಿಶ್ರಾಂತಿವೇತನವನ್ನು ಅನುಭವಿಸುತ್ತ ಕುಳಿತುಕೊಳ್ಳಬಹುದು.'' 


೩೩ 
ರಾತ್ರಿಯೆಲ್ಲ ರಾಮಾಯಣ ಕೇಳಿ... 


ಅಂದು ಶ್ರೀರಾಮಕೃಷ್ಣರಿಂದ ಬೀಳ್ಗೊಂಡು ಹೊರಡುವಾಗ ಅಧರನ ಮನಸ್ಸು 
ಆನಂದ ಉತ್ಸಾಹಗಳ ಬುಗ್ಗೆಯಾಗಿತ್ತು. ಅವನು ಶ್ರೀರಾಮಕೃಷ್ಣರನ್ನು ಸಮಾಧಿಸ್ಥಿತಿ 
ಯಲ್ಲಿ ಕಂಡದ್ದು ಅದಕ್ಕೊಂದು ಮುಖ್ಯ ಕಾರಣ. ಅವನು ತನ್ನ ಸ್ನೇಹಿತನಾದ ಶಾರದಾ 
ಚರಣನೂ ಕೀರ್ತನೆಯಲ್ಲಿ ತೊಡಗಿ ಭಾವಪರವಶನಾಗುವುದನ್ನು ಅನೇಕ ಬಾರಿ ಕಂಡಿದ್ದ. 
ಆದರೆ ಆ ಸ್ಥಿತಿಯಲ್ಲಿ ಶಾರದಾಚರಣನ ಮುಖದಲ್ಲಿ ವ್ಯಕ್ತವಾಗುತ್ತಿದ್ದುದು ಆನಂದದ 
ಭಾವವಲ್ಲ; ಬದಲಾಗಿ ಏನೋ ಒಂದು ಬಗೆಯ ಸಂಕಟ -- ಬಾಯಿಬಿಟ್ಟು ಹೇಳಿಕೊಳ್ಳ 
ಲಾಗದಂಥ ಯಾತನೆ! ಅದನ್ನು ನೋಡಿನೋಡಿ ಅಧರಸೇನನಿಗೆ ಭಾವ-ಗೀವವೆಂದರೆ 
ಜುಗುಪ್ಸೆ ಬರುವಂತಾಗಿಬಿಟ್ಟಿತ್ತು. ಆದರೆ ಈಗ ಶ್ರೀರಾಮಕೃಷ್ಣರು ಭಾವಸಮಾಧಿಯಲ್ಲಿ 
ಮುಳುಗಿದಾಗ, ತಾವು . ಆಂತರ್ಯದಲ್ಲಿ ಸವಿಯುವ ದಿವ್ಯಾನಂದವನ್ನೇ ತಮ್ಮ ಅಂಗ 
ಪ್ರತ್ಯಂಗದಿಂದಲೂ ಹೊರಸೂಸುವ ಪರಿಯನ್ನು ಕಂಡು ಅವನು ಅತ್ಯಾಶ್ಚರ್ಯಪಟ್ಟ. ತನ್ನ 
ಮನಸ್ಸಿಗೆ ಅನ್ನಿಸಿದ್ದನ್ನು ಮುಂದೊಮ್ಮೆ ಅವನು ಶಾರದಾಚರಣನ ಬಳಿ ಹೇಳಿಯೂಬಿಟ್ಟ: 
""ನಿನ್ನ "ಭಾವ'ವನ್ನು ನೋಡಿ ನನಗೆ ಅದರ ಬಗ್ಗೆ ಬಹಳ ಬೇಸರವೇ ಆಗಿತ್ತು. ಅದು 
ನಿನ್ನೊಳಗಿನ ಯಾವುದೋ ಯಾತನೆಯನ್ನು ಪ್ರತಿಫಲಿಸುವಂತೆ ತೋರುತ್ತಿತ್ತು. ಆದರೆ 
ದೈವೀಭಾವವೆಂಬುದು. ಎಲ್ಲಾದರೂ ನೋವುಂಟುಮಾಡೀತೇ? ಶ್ರೀರಾಮಕೃಷ್ಣರ 
ಆನಂದಮಯ ಸಮಾಧಿಯ ದೃಶ್ಯ ನನ್ನ ಕಣ್ತೆರೆಸಿತು. ಅವರ ಭಾವವೂ ನಿನ್ನದರಂತೆಯೇ 
ಇದ್ದಿದ್ದರೆ ನಾನು ಮತ್ತೆಂದೂ ಅವರ ಬಳಿಗೆ ಹೋಗುತ್ತಿರಲಿಲ್ಲ.'' 

ಅಧರನಲ್ಲಿ ಸಹಜವಾಗಿಯೇ ಅನೇಕ ಸತ್ಸಂಸ್ಕಾರಗಳಿದ್ದುವು. ಶ್ರೀರಾಮಕೃಷ್ಣರ 
ಬೋಧನೆಗಳನ್ನು ಅನುಷ್ಠ್ಕಿಸಬೇಕೆಂಬ ಕಾತರ ಅವನಲ್ಲಿತ್ತು. ಮನಸ್ಸನ್ನು ಭಗವಂತನ 
ಮೇಲಿರಿಸಲು ಗೃಹಸ್ಥರಿಗೆ ಅತ್ಯುತ್ತಮ ಉಪಾಯವೆಂದರೆ ಸಾಧುಸಂಗ ಮಾಡುವುದು 
ಎಂದು ಶ್ರೀರಾಮಕೃಷ್ಣರು ಹೇಳುತ್ತಿದ್ದರು. ಆದ್ದರಿಂದ ಅವನು ಸಾಧ್ಯವಾದಾಗಲೆಲ್ಲ 
ದಕ್ಷಿಣೇಶ್ವರಕ್ಕೆ ಹೋಗುವುದಲ್ಲದೆ, ಆಗಾಗ ಶ್ರೀರಾಮಕೃಷ್ಣರನ್ನು ತನ್ನ ಮನೆಗೆ ಬರಮಾಡಿ 
ಕೊಂಡು ಕೀರ್ತನೆಯ ಉತ್ಸವವನ್ನೇರ್ಪಡಿಸುತ್ತಿದ್ದ. ಒಂದು ಅವಧಿಯಲ್ಲಂತೂ ಅವನು 
ಸುಮಾರು ಆರು ತಿಂಗಳ ಕಾಲ ಪ್ರತಿದಿನವೂ ಸಂಜೆ ದಕ್ಷಿಣೇಶ್ವರಕ್ಕೆ ಬಂದುಬಿಡುತ್ತಿದ್ದ. 
ಗಾಡಿ ಬಾಡಿಗೆಗೇ ದಿನಕ್ಕೆ ಎರಡೂವರೆ ರೂಪಾಯಿ ಖರ್ಚಾಗುತ್ತಿತ್ತು. (ಈಗಿನ ಲೆಕ್ಕದಲ್ಲಿ 
೨೦ -೩೦ ರೂಪಾಯಿಗೆ ಕಡಿಮೆಯಿರಲಾರದು.) ಬರುವುದಕ್ಕೆ ಒಂದೂವರೆ ಗಂಟೆ, 
ಹೋಗುವುದಕ್ಕೆ ಒಂದೂವರೆ ಗಂಟೆ! ಬಂದೊಡನೆ ಗಂಗೆಯಲ್ಲಿ ಕೈಕಾಲು ಮುಖ 
ತೊಳೆದು, ದೇವಿಯ ದರ್ಶನ ಮಾಡಿಕೊಂಡು ಬಂದು, ಶ್ರೀರಾಮಕೃಷ್ಣರಿಗೆ ಪ್ರಣಾಮ 
ಸಲ್ಲಿಸಿ ಕುಳಿತುಕೊಳ್ಳುತ್ತಿದ್ದ -- ಅವರ ಅಮೃತವಾಣಿಯನ್ನು ಆಲಿಸಲು. ಆದರೆ ದಿನವಿಡೀ 

ದುಡಿದು ಬಂದ ಆತನ ಮೈಮನಗಳೆರಡೂ ದಣಿದಿರುವುದನ್ನು ಕಂಡು ಶ್ರೀರಾಮಕೃಷ್ಣರು 
ಅವನಿಗೆ ವಿರಮಿಸಿಕೊಳ್ಳಲು ಹೇಳಿ ಚಾಪೆ ಹಾಸಿಕೊಡುತ್ತಿದ್ದರು. ಅವನು ಅಲ್ಲೇ ಮಲಗಿ 
ನಿದ್ರಿಸಿಬಿಡುತ್ತಿದ್ದ. ಯಾರಾದರೂ ಅದನ್ನು ಕಂಡು ಟೀಕಿಸಿದರೆ ಶ್ರೀರಾಮಕೃಷ್ಣರೆನ್ನು 
ತ್ತಿದ್ದರು: ""ನಿಮಗೇನು ಗೊತ್ತು ಇವನ ವಿಷಯ? ಇದು ಜಗನ್ಮಾತೆಯ ತಾಣ; ಇದು 
ಶಾಂತಿಧಾಮ. ಸುಮ್ಮನೆ ಪ್ರಾಪಂಚಿಕ ಹರಟೆಯಲ್ಲಿ ತೊಡಗುವುದಕ್ಕೆ ಬದಲಾಗಿ ಇವನು 
ಇಲ್ಲಿ ನಿದ್ರಿಸುತ್ತಾನೆ. ಅದೂ ಒಳ್ಳೆಯದೇ. ಹೀಗೂ ಕೆಲವರಿಗೆ ಶಾಂತಿ ಸಿಗುತ್ತದೆ.'' 

ರಾತ್ರಿ ಹತ್ತು ಗಂಟೆಯ ಹೊತ್ತಿಗೆ ಮಂದಿರೋದ್ಯಾನದ ಹೆಬ್ಬಾಗಿಲು.ಮುಚ್ಚಿಬಿಡು 
ತ್ತಿತ್ತು. ಅಷ್ಟರೊಳಗೆ ಶ್ರೀರಾಮಕೃಷ್ಣರು ಅವನನ್ನು ಎಬ್ಬಿಸಿ ಕಳಿಸಿಕೊಡುತ್ತಿದ್ದರು. ಇನ್ನು 
ಕೆಲವೊಮ್ಮೆ ಆತ ತನ್ನ ಸೋದರಳಿಯನನ್ನೋ ಪುಟ್ಟ ಮಗಳನ್ನೋ ಕರೆತರುತ್ತಿದ್ದ. ಅಂಥ 
ದಿನಗಳಲ್ಲಿ ಸ್ವಲ್ಪ ಬೇಗ ಹಿಂದಿರುಗುತ್ತಿದ್ದ. 

ಒಂದು ದಿನ ಸಾಯಂ ಆರತಿಯ ಸಮಯದಲ್ಲಿ ಅವನಿಗೆ ಶ್ರೀರಾಮಕೃಷ್ಣರೊಂದಿಗೆ 
ದೇವಾಲಯದಲ್ಲಿರುವ ಭಾಗ್ಯ ಲಭಿಸಿತು. ಜಗನ್ಮಾತೆಗೆ ಆರತಿಯಾಗುತ್ತಿರುವಾಗ 
ಶ್ರೀರಾಮಕೃಷ್ಣರು ಹತ್ತಿರದಲ್ಲೇ ಕೈಮುಗಿದುಕೊಂಡು ಆಕೆಯನ್ನೇ ತಹೇಕದೃಷ್ಟಿಯಿಂದ 
ಈಕ್ಷಿಸುತ್ತ ನಿಂತಿದ್ದರು. ತುಟಿಗಳು ಎಡೆಬಿಡದೆ ಆಕೆಯ ಸ್ತೋತ್ರವನ್ನು ಉಚ್ಚರಿಸು 
ತ್ತಿದ್ದುವು. ಆರತಿಯಾದ ಮೇಲೆ ತಾವು ಹೊದ್ದಿದ್ದ ಶಲ್ಯವನ್ನು ಜಗನ್ಮಾತೆಯ ಪಾದಗಳಿಗೆ 
ಮೆಲ್ಲನೆ ಸೋಕಿಸಿ ಕಣ್ಣಿಗೊತ್ತಿಕೊಂಡರು. ಆಕೆಯ ಮೃದುವಾದ ಪಾದಕಮಲಗಳನ್ನು 
ಬರಿಗೈಯಿಂದ ಸ್ಪರ್ಶಿಸಿದರೆ ಎಲ್ಲಿ ಆಕೆಗೆ ನೋವಾದೀತೋ ಎಂದು ಈ ಎಚ್ಚರಿಕೆ! 

ಶ್ರೀರಾಮಕೃಷ್ಣರು ಯಾವಾಗಲಾದರೊಮ್ಮೆ ಕಲ್ಕತ್ತಕ್ಕೆ ಹೋಗಿ ಅನೇಕ ಭಕ್ತರ 
ಮನೆಗಳಿಗೆ ಭೇಟಿಕೊಟ್ಟು ಬರುವುದಿತ್ತು. ಅಂದು (ಜುಲೈ ೨೧) ಕೂಡ ಅವರು ಹಾಗೆ 
ಕಲ್ಕತ್ತಕ್ಕೆ ಬರಬೇಕೆಂದು ಏರ್ಪಾಡಾಗಿತ್ತು. ಅಧರಲಾಲ ತನ್ನ ಮನೆಗೆ ಅವರ ಬರವನ್ನೇ 
ಕಾಯುತ್ತಿದ್ದಾನೆ. ಆದರೆ ಎಲ್ಲಿ ಅವರು ಬರುವುದಿಲ್ಲವೋ ಎಂಬ ಕಾತರ. ಅಂತೂ 
ಶ್ರೀರಾಮಕೃಷ್ಣರು ಕೆಲವು ಭಕ್ತರೊಂದಿಗೆ ಗಾಡಿಯಲ್ಲಿ ಬಂದಿಳಿದಾಗ ಅವನು ಧನ್ಯತಾಭಾವ 
ದಿಂದ ನುಡಿದ: 

""ನೀವಿಲ್ಲಿಗೆ ಬಂದು ಎಷ್ಟು ದಿನಗಳಾದವು! ನೀವು ಇವತ್ತು ಬರಲೇಬೇಕು ಅಂತ 
ನಾನು ದೇವರಲ್ಲಿ ಪ್ರಾರ್ಥಿಸಿಕೊಂಡೆ. ಕಣ್ಣೀರು ಸಹ ಸುರಿಸಿದೆ!'' 

ಅವನ ಪ್ರಾಮಾಣಿಕತೆಯನ್ನು ಕಂಡು ಶ್ರೀರಾಮಕೃಷ್ಣರು ಬಹಳ ಸಂತುಷ್ಟರಾದರು. 

ಮತ್ತೊಂದು ದಿನ ಅವರು ಆತನ ಮನೆಗೆ ಬಂದಿದ್ದಾಗ, ಭಾವಸ್ಥಿತಿಯಲ್ಲಿ ಅವನ 
ನಾಲಿಗೆಯ ಮೇಲೆ ತಮ್ಮ ಕೈಬೆರಳಿನಿಂದ ಏನೋ ಬರೆದು, ""ಮಗು, ಈಗ ನೀನು ಯಾರ 
ನಾಮವನ್ನು ಉಚ್ಚರಿಸಿದೆಯೋ ಆ ದೇವತೆಯ ಮೇಲೆ ಧ್ಯಾನಿಸು'' ಎಂದು ಆದೇಶ 
ನೀಡಿದರು. 

೧೮೮೪ರ ಮಾರ್ಚ್‌ನಲ್ಲಿ ಭಾರತ ಸರ್ಕಾರ ಅಧರನನ್ನು ಕಲ್ಕತ್ತ ವಿಶ್ವವಿದ್ಯಾಲಯದ 
ಕಲಾ ವಿಭಾಗದ "ಫೆಲೋ' ಆಗಿ ನೇಮಿಸಿತು. ಈ ಮೂಲಕ ಅವನಿಗೆ ತನ್ನ ಕಛೇರಿಯ 
ಕೆಲಸ ಕಾರ್ಯಗಳಲ್ಲದೆ, ಶಿಕ್ಷಣಕ್ಷೇತ್ರದ ವಿವಿಧ ಸಮಿತಿಗಳ ಸಭೆಗಳಲ್ಲಿ ಪಾಲ್ಗೊಳ್ಳುವ 
ಕೆಲಸ ಬಿತ್ತು. ಇವುಗಳ ನಡುವೆ ಅವನಿಗೆ ಕೆಲಕಾಲ ಶ್ರೀರಾಮಕೃಷ್ಣರನ್ನು ನೋಡಲಾಗಲಿಲ್ಲ. 

ಮಾರ್ಚ್‌ ೨೪ರಂದು ಅವನು ದಕ್ಷಿಣೇಶ್ವರಕ್ಕೆ ಭೇಟಿಯಿತ್ತಾಗ ಶ್ರೀರಾಮಕೃಷ್ಣರು 
ಕೇಳಿದರು: 

""ಏನು ಸಮಾಚಾರ! ಇಷ್ಟೊಂದು ದಿನ ಬರಲೇ ಇಲ್ಲವಲ್ಲ, ಏಕೆ!'' 

ಅಧರ: ""ಹೌದು.... ಕೆಲಸ ಹೆಚ್ಚಾಗಿಬಿಟ್ಟಿತ್ತು. ಶಾಲಾ ಕಮಿಟಿಯ ಮೀಟಿಂಗು, 
ಇನ್ನೂ ಏನೇನೋ ಮೀಟಂಗುಗಳಿಗೆ ಹೋಗಬೇಕಾಗಿ ಬಂದಿತ್ತು.'' 

ಶ್ರೀರಾಮಕೃಷ್ಣರು: "“ಹಾಗಿದ್ದರೆ ನೀನು ಆ ಮೀಟಿಂಗುಗಳಲ್ಲಿ ನಿರತನಾಗಿ ಬೇರೆಲ್ಲ 
ವನ್ನೂ ಮರೆತುಬಿಟ್ಟೆ?'' 

ಅಧರ (ವಿನಯದಿಂದ): ""ಹೌದು, ಬೇರೆಲ್ಲವೂ ತಲೆಯ ಯಾವುದೋ ಮೂಲೆ 
ಯಲ್ಲಿ ಸೇರಿಕೊಂಡುಬಿಟ್ಟಿದ್ದವು...'' 

ಶ್ರೀರಾಮಕೃಷ್ಣರು ಸ್ವಲ್ಪ ಹೊತ್ತು ಸುಮ್ಮನಿದ್ದು, ಬಳಿಕ ಇದ್ದಕ್ಕಿದ್ದಂತೆ ನುಡಿದರು: 

""ಇಲ್ಲಿ ನೋಡು, ಈ ಆಫೀಸು ಶಾಲೆ ಮೀಟಿಂಗು -- ಇವೆಲ್ಲವೂ ಅನಿತ್ಯ. ಭಗವಂತ 
ನೊಬ್ಬನೇ ವಸ್ತು; ಉಳಿದುವೆಲ್ಲವೂ ಅವಸ್ತು. ಆದ್ದರಿಂದ ಇಡೀ ಮನಸ್ಸನ್ನು ಕೊಟ್ಟು 
ಭಗವಂತನನ್ನು ಪೂಜಿಸಬೇಕು.'' 

ಅಧರಸೇನ ಒಂದು ಮಾತನ್ನೂ ಆಡದೆ ಸುಮ್ಮನೆ ಕುಳಿತಿದ್ದಾನೆ. 

ಶ್ರೀರಾಮಕೃಷ್ಣರು ಮತ್ತೆ ನುಡಿದರು: ""ಎಲ್ಲವೂ ಕೇವಲ ಭ್ರಮೆ. ಈ ಶರೀರ 
ಈಗಿದೆ, ಇನ್ನೊಂದು ಫಳಿಗೆಗೆ ಇಲ್ಲ. ಆದ್ದರಿಂದ ಕಾಲವಿಳಂಬ ಮಾಡದೆ ಭಗವಂತನನ್ನು 
ಕರೆಯಬೇಕು.'' 

ಇದರೊಂದಿಗೇ ಶ್ರೀರಾಮಕೃಷ್ಣರು ಅವನಿಗೆ ಇನ್ನೊಂದು ಮಾತನ್ನು ಹೇಳಿದರು: 

"““ಆದರೆ ನೀನು ಎಲ್ಲವನ್ನೂ ತ್ಕಾಗ ಮಾಡಬೇಕಾದ ಅಗತ್ಯವಿಲ್ಲ. ಸಂಸಾರದಲ್ಲಿ 
ಆಮೆಯ ಹಾಗೆ ಜೀವನ ನಡೆಸು: ಆಮೆ ನೀರಿನಲ್ಲಿ ಈಜಾಡಿಕೊಂಡಿರುತ್ತದೆ; ಆದರೆ 
ಅದರ ಮನಸ್ಸೆಲ್ಲ ತಾನು ದಡದಲ್ಲಿಟ್ಟಿರುವ ಮೊಟ್ಟೆಗಳ ಮೇಲೆಯೇ.'' 

ಅಧರಸೇನ ಅವರ ಮಾತುಗಳನ್ನೆಲ್ಲ ಮೌನವಾಗಿ ಆಲಿಸಿದ. ಸ್ವಲ್ಪ ಹೊತ್ತಿನ ಮೇಲೆ 
ವಿನಯದಿಂದ ನುಡಿದ: 

"ನೀವು ನಮ್ಮ ಮನೆಗೆ ಬಂದು ಬಹಳ ಕಾಲವಾಯಿತು. ಬೈಠಕ್‌ ಖಾನೆಯಲ್ಲಿ 
ಪ್ರಾಪಂಚಿಕತೆಯ ದುರ್ಗಂಧ ತುಂಬಿಕೊಂಡಿದೆ. ಯಾವ ಕಡೆ ನೋಡಿದರೂ ಕೇವಲ 
ಅಂಧಕಾರ ಮುಸುಕಿರುವಂತೆ ತೋರುತ್ತದೆ.'' 

ಈ ಮಾತನ್ನು ಕೇಳಿದೊಡನೆಯೇ ಶ್ರೀರಾಮಕೃಷ್ಣರು ಕರಗಿಹೋದರು. ಇದ್ದಕ್ಕಿ 
ದ್ದಂತೆ ಭಾವಾವಿಷ್ಟರಾಗಿ, ಅಧರಸೇನನ ಹಾಗೂ ಬಳಿಯಲ್ಲೇ ಇದ್ದ ಮಹೇಂದ್ರನಾಥನ 
ತಲೆ-ಹೃದಯಗಳನ್ನು ಸ್ಪರ್ಶಿಸಿ ಆಶೀರ್ವದಿಸಿದರು. ಪ್ರೀತಿ ಹೆಪ್ಪುಗಟ್ಟಿದ ದನಿಯಲ್ಲಿ 
ಅವರೆಂದರು: ""ನೀವು ಸಾಕ್ಷಾತ್‌ ನಾರಾಯಣರೇ ಆಗಿ ಕಾಣುತ್ತಿದ್ದೀರಿ. ನೀವು ನಿಜಕ್ಕೂ 
ನನ್ನವರೇ!'' 

ಒಮ್ಮೆ ಅಧರಸೇನ ಮಹಿಮಾಚರಣನ ಮನೆಗೆ ಹೋಗಿದ್ದ; ಆಗ ಮಹಿಮ ಒಬ್ಬ 
ಪಂಡಿತನಿಂದ ತಂತ್ರಶಾಸ್ತ್ರದ ಬಗ್ಗೆ ಹೇಳಿಸಿಕೊಳ್ಳುತ್ತಿದ್ದ. ಅಧರ ಸ್ವಲ್ಪಹೊತ್ತು ಪಂಡಿತನ 
ವಿವರಣೆಗಳನ್ನು ಕೇಳಿದ. ಆದರೆ ಅವನಿಗೆ ಆ ವಿವರಣೆ ಒಪ್ಪಿಗೆಯಾಗಲಿಲ್ಲ. ಆಗ ಅವರಲ್ಲಿ 

ಆ ವಿಷಯದ ಬಗ್ಗೆ ವಾದ ಪ್ರಾರಂಭವಾಯಿತು. ಅವರಿಗೆ ಯಾವ ಇತ್ಯರ್ಥಕ್ಕೂ ಬರಲಾಗ 
ಲಿಲ್ಲ. ಕಡೆಗೆ ತೀರ್ಮಾನಕ್ಕಾಗಿ ಶ್ರೀರಾಮಕೃಷ್ಣರ ಬಳಿಗೆ ಹೋಗಲು ನಿರ್ಧರಿಸಿದರು. 
ಶ್ರೀರಾಮಕೃಷ್ಣರು ಸ್ವತಃ ತಂತ್ರಸಾಧನೆ ಮಾಡಿ ಅದರ ಮರ್ಮವನ್ನು ಆಮೂಲಾಗ್ರವಾಗಿ 
ಅರಿತವರಲ್ಲವೆ? ಮೂವರೂ ದಕ್ಷಿಣೇಶ್ವರಕ್ಕೆ ಬಂದರು. ಆದರೆ ಅವರಿನ್ನೂ ತಮ್ಮ 
ವಿವಾದದ ವಿಷಯವನ್ನು ಪ್ರಸ್ತಾಪಿಸಿಯೇ ಇಲ್ಲ, ಅಷ್ಟರಲ್ಲಿ ಶ್ರೀರಾಮಕೃಷ್ಣರು 
ತಾವಾಗಿಯೇ ಅದೇ ವಿಚಾರವನ್ನೆತ್ತಿ ಮಾತನಾಡತೊಡಗಿದರು. ಶ್ರೀರಾಮಕೃಷ್ಣರ ವಿವರಣೆ 
ಯಿಂದ ಅವರ ಸಂದೇಹ ಸಂಪೂರ್ಣ ನಿವಾರಣೆಯಾಯಿತು. ಅಧರಸೇನನಂತೂ ಬಹಳ 
ಆಶ್ಚರ್ಯಗೊಂಡ. ಶ್ರೀರಾಮಕೃಷ್ಣರ ಮೇಲಿನ ಅವನ ವಿಶ್ವಾಸ ಮತ್ತಷ್ಟು ಹೆಚ್ಚಿತು. 

ಈ ನಡುವೆ ಅವನು ಕಲ್ಕತ್ತಾ ನಗರಸಭೆಯ ಉಪಾಧ್ಯಕ್ಷ ಪದವಿ ಗಳಿಸಲು ಪ್ರಯತ್ನಿ 
ಸುತ್ತಿದ್ದ. ಅವನಿಗೆ ಈಗ ಬರುತ್ತಿದ್ದ ಸಂಬಳ ಮುನ್ನೂರು ರೂಪಾಯಿಯಾದರೆ, ಈ 
ಹೊಸ ಹುದ್ದೆಗೆ ಒಂದು ಸಾವಿರ ರೂಪಾಯಿ ಸಂಬಳ. ಇದೊಂದು ತುಂಬ ಪ್ರತಿಷ್ಠೆಯ 
ಹುದ್ದೆಯಾದ್ದರಿಂದ ಅನೇಕರು ಇದರ ಮೇಲೆ ಕಣ್ಣುಹಾಕಿದ್ದರು. ಅಧರಸೇನ ಈ ಹುದ್ದೆ 
ಯನ್ನು ದೊರಕಿಸಿಕೊಳ್ಳುವ ಉದ್ದೇಶದಿಂದ ಕಲ್ಕತ್ತದ ಅನೇಕ ಪ್ರಭಾವಶಾಲಿ ವ್ಯಕ್ತಿಗಳನ್ನು 
ಭೇಟಿ ಮಾಡಿದ. ಎಲ್ಲಕ್ಕಿಂತ ಹೆಚ್ಚಾಗಿ, ಜಗನ್ಮಾತೆಯ ಪ್ರಭಾವವನ್ನೇ ಗಳಿಸಲು ಪ್ರಯತ್ನಿ 
ಸಿದ -- ಶ್ರೀರಾಮಕೃಷ್ಣರ ಶಿಫಾರಸಿನ ಮೂಲಕ! ಶ್ರೀರಾಮಕೃಷ್ಣರು ಅವನ ಬೇಡಿಕೆಯನ್ನು 
ಒಂದೇ ಸಲಕ್ಕೆ ತಳ್ಳಿಹಾಕಲಿಲ್ಲ. ಆದರೆ ಇನ್ನೊಂದು ದಿನ ಅವನು ಬಂದಾಗ ಅವರೆಂದರು: 

(ಮಹೇಂದ್ರ ಮತ್ತು ನಿರಂಜನರನ್ನು ಉದ್ದೇಶಿಸಿ) ""ಹಾಜರಾ ಹೇಳಿದ, "ನೀವು 
ಅಧರಸೇನನಿಗಾಗಿ ಭಗವತಿಯನ್ನು ಪ್ರಾರ್ಥಿಸಿಕೊಳ್ಳಿ -- ಅವನಿಗೆ ಆ ಕೆಲಸ ದೊರೆಯುವ 
ಹಾಗೆ' ಅಂತ, ಅಧರನೂ ನನ್ನನ್ನು ಆ ಬಗ್ಗೆ ಕೇಳಿಕೊಂಡಿದ್ದ. ನಾನು ಭಗವತಿಗೆ ಪ್ರಾರ್ಥನೆ 
ಮಾಡಿಕೊಂಡೆ -- "ಹೇ ತಾಯೆ, ಅಧರಸೇನ ನಿನ್ನ ಬಳಿಗೆ ಬಂದುಹೋಗುತ್ತಿದ್ದಾನೆ. 
ನಿನ್ನಿಚ್ಛೆಯಿರುವುದಾದರೆ ಅವನಿಗೆ ಆ ಕೆಲಸ ದೊರಕಲಿ' ಅಂತ. ಆದರೆ ಅದರ ಜೊತೆಗೇ 
“ಅಮ್ಮಾ ಅವನದು ಎಂಥ ಹೀನಬುದ್ಧಿ! ಜ್ಞಾನ-ಭಕ್ತಿಗಳಿಗಾಗಿ ಬೇಡಿಕೊಳ್ಳದೆ ಇಂಥ ಅಲ್ಪ 
ವಸ್ತುಗಳಿಗಾಗಿ ಪ್ರಾರ್ಥನೆ ಮಾಡುತ್ತಿದ್ದಾನಲ್ಲ!' ಅಂತಲೂ ಹೇಳಿದೆ. 

(ಅಧರಸೇನನಿಗೆ) ““ಅಲ್ಲಾ, ನೀನೇಕೆ ಆ ಚಿಲ್ಲರೆ ಜನಗಳಿಗೆಲ್ಲ ಸಲಾಮು ಹೊಡೆ 
ಯಲು ಹೋಗಿದ್ದೆ? ಇಲ್ಲಿಗೆ ಬಂದು ಎಷ್ಟೊಂದು ವಿಷಯಗಳನ್ನು ಕೇಳಿದ್ದೀಯ, ತಿಳಿದು 
: ಕೊಂಡಿದ್ದೀಯ, ಮಾಡಿದ್ದೀಯ. ಅಂಥದ್ದರಲ್ಲಿ ಕಡೆಗೆ ಈಗ ನೀನು ಮಾಡಿದ್ದಾದರೂ 
ಏನು? ರಾತ್ರಿಯೆಲ್ಲ ರಾಮಾಯಣ ಕೇಳಿ, ಬೆಳಗಾಗೆದ್ದು ರಾಮನಿಗೂ ಸೀತೆಗೂ ಏನು 
ಸಂಬಂಧ ಅಂತ ಕೇಳಿದಹಾಗಾಯಿತು.'' __ 

ಅಧರಸೇನ; "“ಆದರೆ ಸಂಸಾರ ನಡೆಸಿಕೊಂಡು ಹೋಗಬೇಕಾದರೆ ಇವನ್ನೆಲ್ಲ 
ಮಾಡಲೇ ಬೇಕಾಗುತ್ತದೆ. ಹಾಗೆ ಮಾಡಕೂಡದು ಅಂತ ನೀವೇನೂ ನಿಷೇಧಿಸಿರಲಿಲ್ಲ 
ಅಲ್ಲವೆ?'' 

ಶ್ರೀರಾಮಕೃಷ್ಣರು: "““ನಿವೃತ್ತಿಮಾರ್ಗವೇ ಶ್ರೇಯಸ್ಕರ; ಪ್ರವೃತ್ತಿಮಾರ್ಗವಲ್ಲ. 
ಒಮ್ಮೆ ನಾನು ಭಾವೋನ್ಮತ್ತನಾಗಿದ್ದಾಗ ನನಗೆ ಹೇಳಿಕಳಿಸಿದರು -- ಖಜಾಂಚಿಯ ಬಳಿ 
ಹೋಗಿ ಸಂಬಳದ ರಶೀದಿಗೆ ಸಹಿ ಹಾಕಬೇಕು ಅಂತ. ನಾನು ಖಜಾಂಚಿಗೆ ಹೇಳಿದೆ, "ನನ್ನ 

ಕೈಲಿ ಅದು ಸಾಧ್ಯವೇ ಇಲ್ಲ. ನಾನಂತೂ ಸಂಬಳ ಕೇಳುತ್ತಿಲ್ಲ. ಬೇಕಾದರೆ ನೀವು ಅದನ್ನು 
ಬೇರೆ ಯಾರಿಗಾದರೂ ಕೊಟ್ಟರೂ ಸರಿಯೆ' ಅಂತ, ನಾನು ಭಗವಂತನಿಗೆ ಮಾತ್ರ ದಾಸ. 
ಮತ್ತೆ ಬೇರೆ ಯಾರ ದಾಸನಾಗಲಿ? ನನಗೆ ಹೊತ್ತುಹೊತ್ತಿಗೆ ಸರಿಯಾಗಿ ಊಟ ಸಿಗದಿ 
ರುವುದನ್ನು ಕಂಡು ಶಂಭುಮಲ್ಲಿಕ ಒಬ್ಬ ಅಡಿಗೆಯವನನ್ನು ನೇಮಿಸಿದ್ದ. ಅಲ್ಲದೆ, ವೆಚ್ಚ 
ಕ್ಯಾಗಿ ತಿಂಗಳಿಗೆ ಒಂದು ರೂಪಾಯಿ ಕೊಡುತ್ತಿದ್ದ. ಅದನ್ನು ತೆಗೆದುಕೊಳ್ಳುವಾಗಲೆಲ್ಲ 
ನನಗೆ ತುಂಬ ಸಂಕೋಚವಾಗುತ್ತಿತ್ತು. ಅವನು ಹೇಳಿಕಳಿಸಿದಾಗಲೆಲ್ಲ ಓಡಬೇಕಾಗುತ್ತಿತ್ತು. 

"ಸಾಂಸಾರಿಕ ಜೀವನ ನಡೆಸಬೇಕಾದರೆ, ಚಿಲ್ಲರೆ ಜನಗಳಿಗೆಲ್ಲ ದಮ್ಮಯ್ಯ-ದತ್ತಯ್ಯ 
ಅನ್ನಬೇಕಾಗುತ್ತದೆ. ಅಲ್ಲದೆ ಇನ್ನೂ ಏನೇನೋ ಮಾಡಬೇಕಾಗುತ್ತದೆ. ನನಗೆ ಈ ದಿವ್ಯಾ 
ವಸ್ಥೆ ಬಂದ ಮೇಲೆ ಸುತ್ತಮುತ್ತಲಿನ ಪರಿಸ್ಥಿತಿಯನ್ನು ಚೆನ್ನಾಗಿ ಪರಿಶೀಲಿಸಿ ನೋಡಿದೆ. 
ಆಮೇಲೆ ಭಗವತಿಗೆ ಹೇಳಿದೆ, "ಓಒ ತಾಯಿ! ಧನವಂತರ ಮುಖಸ್ತುತಿ ಮಾಡಬೇಕೆಂಬ 
ಪ್ರವೃತ್ತಿ ನನ್ನ ಮನಸ್ಸಿನಲ್ಲಿ ಎಂದೂ ಏಳದಹಾಗೆ ಈಗಲೇ ಅದನ್ನು ಪರಿವರ್ಶಿಸಿಬಿಡು' 
ಅಂತ. 

(ಅಧರಸೇನನಿಗೆ) ""ಈಗಿರುವ ಉದ್ಯೋಗದಲ್ಲೇ ತೃಪ್ತನಾಗಿರಯ್ಯಾ. ಐವತ್ತೋ 
ನೂರೋ ರೂಪಾಯಿಯ ಕೆಲಸಕ್ಕಾಗಿಯೇ ಜನ ಹೇಗೆ ಹಾತೊರೆಯುತ್ತಾರೆ! ಹಾಗಿರು 
ವಾಗ ನಿನಗೆ ಮುನ್ನೂರು ರೂಪಾಯಿ ಬರುತ್ತಿದೆ. ನೀನು ಡೆಪ್ಯೂಟಿ ಮ್ಯಾಜಿಸ್ಟೇಟ್‌, 
ಅದೇನು ಸಾಮಾನ್ಯ ಹುದ್ದೆಯೆ?'' 

ಇದಲ್ಲದೆ ಶ್ರೀರಾಮಕೃಷ್ಣರು ಇನ್ನೂ ಒಂದು ರೀತಿಯಲ್ಲಿ ತಿಳಿಯಹೇಳುತ್ತಾರೆ: 

"ಈಗ ನೀನು ಯಾರ ಕೈಕೆಳಗೆ ಇದ್ದೀಯೋ ಅವನ ಕೈಕೆಳಗೇ ಇರು. ಒಬ್ಬ 
ಯಜಮಾನನ ಕೈಕೆಳಗೆ ಕೆಲಸ ಮಾಡಿದರೇ ಮನಸ್ಸು ಕೆಟ್ಟುಹೋಗುತ್ತದೆ. ಅಂಥಾದ್ದರಲ್ಲಿ 
ಹತ್ತು ಜನದ ಕೈಕೆಳಗೆ ಕೆಲಸ ಮಾಡುವುದೆ!'' : 

ಆ ದಿನ ನಾನಾ ವಿಷಯಗಳ ಬಗ್ಗೆ ಬಹಳಷ್ಟು ಮಾತುಕತೆ ನಡೆಯಿತು. ಬಳಿಕ ಮತ್ತೆ 
ಅಧರನ ಉದ್ಯೋಗದ ಸಂಬಂಧವಾಗಿ ಶ್ರೀರಾಮಕೃಷ್ಣರೆಂದರು: 

""ನೀನೊಬ್ಬ ದೊಡ್ಡ ಆಫೀಸರು. ನಿನಗೆ ನಾನೇನಪ್ಪ ಹೇಳಲಿ? ನಿನಗೆ ಏನು ಸರಿ 
ಅಂತ ಅನ್ನಿಸುತ್ತದೋ ಅದರಂತೆ ಮಾಡು. ನಾನೊಬ್ಬ ದಡ್ಡ ನಿರಕ್ಬರಕುಕ್ಸಿ.'' 

ಅಧರಸೇನ (ಮುಗುಳ್ನಗುತ್ತ, ಇತರ ಭಕ್ತರಿಗೆ): ""ನೋಡಿ ನೋಡಿ, ಈಗ ಇವರು 
ನನ್ನನ್ನು ಪರೀಕ್ಷಿಸುತ್ತಿದ್ದಾರೆ.'' 

ಶ್ರೀರಾಮಕೃಷ್ಣರು (ಮುಗುಳ್ನಗುತ್ತ): "“"ನಿವೃತ್ತಿಮಾರ್ಗವೇ ಒಳ್ಳೆಯದು. 
ನೋಡಲಿಲ್ಲವೇ ನೀನು-- ನಾನು ರಶೀದಿಗೆ ರುಜು ಹಾಕದೆಯಿದ್ದುದನ್ನು? ಭಗವಂತ 
ನೊಬ್ಬನೇ ಸತ್ಯ; ಉಳಿದುದೆಲ್ಲ ಮಿಥ್ಯೆ. ..; 

ಶ್ರೀರಾಮಕೃಷ್ಣರು ಅಧರಸೇನನಿಗೆ "ಇರುವುದರಲ್ಲೇ ತೃಪ್ತಿ ಯಿಂದಿರು' ಎಂದು 
ಹೇಳಿದರಾದರೂ, ಅವನ ಪರವಾಗಿ ಆ ಉದ್ಯೋಗಕ್ಕಾಗಿ ಪ್ರಯತ್ನ ಮಾಡುವಂತೆ ತಮ್ಮ 
ಭಕ್ತನಾದ ಯದುಮಲ್ಲಿಕನನ್ನು ಕೇಳಿಕೊಂಡರು. ಈತ ಕಲ್ಕತ್ತದ ಭಾರೀ ವರ್ಚಸ್ಟೀ ವ್ಯಕ್ತಿ. 
ಆದರೆ ಏನು ಮಾಡಿದರೂ ಅಧರನಿಗೆ ಆ ಹುದ್ದೆ ಎಟುಕಲಿಲ್ಲ. ಮತ್ತೊಂದು ದಿನ 
ಯದುಮಲ್ಲಿಕ ಶ್ರೀರಾಮಕೃಷ್ಣರನ್ನು ಭೇಟಿಯಾದಾಗ ಈ ವಿಷಯ ತಿಳಿಸಿದ. ಹಾಗೂ, 

ಅಧರನಿಗಿನ್ನೂ ಚಿಕ್ಕವಯಸ್ಸಾದ್ದರಿಂದ ಮುಂದೆ ಇಂತಹ ಅವಕಾಶಗಳು ಸಿಗುತ್ತವೆ 
ಎಂದೂ, ಅವನೇನೂ ನಿರಾಶೆಗೊಳ್ಳಬೇಕಾಗಿಲ್ಲಪೆಂದೂ ಹೇಳಿದ. 

ಶ್ರೀರಾಮಕೃಷ್ಣರೆಂದೂ ತಮ್ಮ ಭಕ್ತರ ಮೇಲೆ ವೈರಾಗ್ಯವನ್ನು ಬಲವಂತದಿಂದ 
ಹೇರಿದವರಲ್ಲ. ಬದಲಾಗಿ, ಎಲ್ಲರೂ ತಮ್ಮತಮ್ಮದೇ ಆದ ರೀತಿಯಲ್ಲಿ ಮುಂದು 
ವರಿಯುವಂತೆ ಪ್ರೋತ್ಸಾಹಿಸುತ್ತಿದ್ದವರು. ಅಧರನ ಸ್ವಭಾವವನ್ನು ಗಮನಿಸಿ ಅವರೊಮ್ಮೆ 
ಹೇಳುತ್ತಾರೆ, ""ನಿನಗೆ ಯೋಗ, ಭೋಗ ಎರಡೂ ಇದೆ'' ಎಂದು. ಅವರು ಇನ್ನೊಮ್ಮೆ 
ಮಾತಿನ ಸಂದರ್ಭದಲ್ಲಿ ಅವನಿಗೆನ್ನುತ್ತಾರೆ: ""ನೋಡು, ನೀನೊಬ್ಬ ವಿದ್ವಾಂಸ, ಜೊತೆಗೆ 
ಡೆಪ್ಪಟಿ ಮ್ಯಾಜಿಸ್ಟ್ರೇಟ್‌. ಇಷ್ಟೆಲ್ಲ ಆದರೂನೀನು ಹೆಂಡತಿಯ ಗುಲಾಮ.'' ಈ ಮಾತನ್ನು 
ಕೇಳಿ ಅಧರಸೇನನಿಗೆ ಹೇಗೆನಿಸಿರಲಿಕ್ಕಿಲ್ಲ! ಆದರೆ ತಮಗನಿಸಿದ್ದನ್ನು, ಸತ್ಯಸಂಗತಿಯನ್ನು 
ಮಾತ್ರ ಶ್ರೀರಾಮಕೃಷ್ಣರೆಂದೂ ಮರೆಮಾಚುವವರಲ್ಲ. 


೩೪ 
ಉರಿದು ಉರುಳಿದ ಉಲ್ಕೆ 


ಅಧರನ ಮನೆಯಲ್ಲಿ ಆಗಾಗ ನಡೆಯುತ್ತಿದ್ದ ಉತ್ಸವಗಳು ಆನಂದದ ಮೇಳಗಳೇ 
ಸರಿ, ಭಕ್ತರು ಬಹುಸಂಖ್ಯೆಯಲ್ಲಿ ನೆರೆದು ಉತ್ಸಾಹದಿಂದ ಕೀರ್ತನೆ ನರ್ತನಗಳಲ್ಲಿ 
ಪಾಲ್ಗೊಳ್ಳುತ್ತಿದ್ದರು. ಶ್ರೀರಾಮಕೃಷ್ಣರೂ ಆ ಸಂದರ್ಭಗಳಲ್ಲಿ ವಿಶೇಷ ಆನಂದ ಪಡು 
ತ್ರಿದ್ದರು. ಅಧರ, ಬಲರಾಮರ ಮನೆಗಳು ತಮ್ಮ ಭಕ್ತರ ಸಮ್ಮಿಲನದ ತಾಣಗಳು ಎಂಬಂತೆ 
ಅವರು ದರ್ಶನವೊಂದರಲ್ಲಿ ಕಂಡಿದ್ದರು. 

ಪ್ರತಿವರ್ಷವೂ ಅಧರಸೇನ ತನ್ನ ಮನೆಯಲ್ಲಿ ದುರ್ಗಾಪೂಜೆಯನ್ನು ವೈಭವದಿಂದ 
ನಡೆಸುತ್ತಿದ್ದ. ಒಮ್ಮೆ (೧೮೮೪ರಲ್ಲಿ) ಶ್ರೀರಾಮಕೃಷ್ಣರು ಭಕ್ತವರ್ಗದೊಂದಿಗೆ ಬಂದು 
ಪೂಜೆಯಲ್ಲಿ ಭಾಗವಹಿಸಿದರು. ದುರ್ಗೆಯ ಪ್ರತಿಮೆಯೆದುರು ಕೈಮುಗಿದು ನಿಂತು 
ಶ್ರೀರಾಮಕೃಷ್ಣರು ಹಾಗೇ ಸಮಾಧಿಸ್ಥರಾದರು. ಬಾಹ್ಯಪ್ರಜ್ಞೆ ಮರಳಿದ ಮೇಲೆ, ""ಆಹಾ! 
ಇಷ್ಟು ಸೊಗಸಾದ ಮಂದಹಾಸವಿರುವ ಪ್ರತಿಮೆಯನ್ನು ನಾನು ಈವರೆಗೂ ನೋಡಿರ 
ಲಿಲ್ಲ!'' ಎಂದುದ್ಗರಿಸಿದರು. ಆ ದಿನ ಅವನ -ಮನೆಯಲ್ಲಿ ಜನವೋ ಜನ. ಆದರೆ 
ಶ್ರೀರಾಮಕೃಷ್ಣರ ಸೇವೆಯಲ್ಲಿ ಮಗ್ನನಾಗಿದ್ದ ಅಧರನಿಗೆ ಬೇರಾವುದರ ಕಡೆಗೂ ಗಮನವೇ 
ಇರಲಿಲ್ಲ. ಸುಮಾರು ಒಂದು ಗಂಟೆಯ ಬಳಿಕ ಶ್ರೀರಾಮಕೃಷ್ಣರು ನಿರ್ಗಮಿಸಿದರು. 
ಪೂಜೆ-ಅರ್ಚನೆಗಳು ಆಮೇಲೂ ಮುಂದುವರಿದುವಾದರೂ, ಅಲ್ಲಿದ್ದವರಲ್ಲಿ ಆ ಹಿಂದಿನ 
ಉತ್ಸಾಹವಿರಲಿಲ್ಲ. ಎಲ್ಲರಿಗೂ ಏನನ್ನೋ ಕಳೆದುಕೊಂಡ ಭಾವನೆ! 

ಮತ್ತೊಂದು ದಿನ ಅಧರನ ಮನೆಯಲ್ಲಿ ಸಂಕೀರ್ತನೆಯ ಉತ್ಸವ ಏರ್ಪಾಡಾ 
ಗಿತ್ತು. ಭಕ್ತರೆಲ್ಲರಿಗೂ ಕರೆ ಹೋಗಿತ್ತು. ಆದರೆ ಹೇಗೋ ಏನೋ ರಾಮಚಂದ್ರ ದತ್ತನಿಗೆ 
ಮಾತ್ರ ಆಮಂತ್ರಣ ಸಿಗಲಿಲ್ಲ. ಎಷ್ಟುದರೂ ಆತ ದೊಡ್ಡಮನುಷ್ಯನಲ್ಲವೆ? ಅಧರ ಸೇನ 
ತನ್ನನ್ನು ಕರೆಯದೆ ಅವಮಾನ ಮಾಡಿದ್ದಾನೆ ಎಂದು ಮುನಿಸಿಕೊಂಡ. ತನ್ನ ಮುನಿಸನ್ನು 
ಮುಚ್ಚಿಟ್ಟುಕೊಳ್ಳುವ ಪ್ರಯತ್ನವನ್ನೂ ಮಾಡದೆ ಎಲ್ಲರೆದುರಿಗೂ ಹೇಳಿಕೊಂಡ. ಇದು 
ಅಧರನ ಕಿವಿಯನ್ನೂ ಮುಟ್ಟಿತು. ಕೂಡಲೇ ಅವನು ರಾಮಚಂದ್ರನ ಮನಗೆ ಹೋಗಿ 
ಅಕಸ್ಮಾತ್ತಾಗಿ ಆದ ತಪ್ಪಿಗಾಗಿ ಕ್ಷಮೆ ಯಾಚಿಸಿದ. ತನ್ನನ್ನು ಕರೆಯುವ ಜವಾಬ್ದಾರಿಯನ್ನು 
ರಾಖಾಲ ವಹಿಸಿಕೊಂಡಿದ್ದನೆಂದೂ, ಅವನು ಮರೆತುಬಿಟ್ಟನೆಂದೂ ತಿಳಿದ ಮೇಲೆ ರಾಮ 
ಚಂದ್ರನಿಗೆ ಸ್ವಲ್ಪ ಸಮಾಧಾನವಾಯಿತು... 

ಈ ವಿಷಯವೆಲ್ಲ ಶ್ರೀರಾಮಕೃಷ್ಣರಿಗೂ ತಿಳಿದುಬಂತು. ಇನ್ನೊಂದು ದಿನ ಅವರು 
ಮಾತಿನ ನಡುವೆ ರಾಮಚಂದ್ರನೊಂದಿಗೆ ಅದರ ಪ್ರಸ್ತಾಪವೆತ್ತಿದರು. 

ರಾಮಚಂದ್ರ: ""ನನಗೆ ಆಮೇಲೆ ಗೊತ್ತಾಯಿತು, ಅದು ಅಧರಸೇನನ ತಪ್ಪಲ್ಲ 
ಅಂತ. ಅದು ರಾಖಾಲನ ಕೆಲಸ--'' 

ಶ್ರೀರಾಮಕೃಷ್ಣರು: ""ರಾಖಾಲನ ಮೇಲೆ ಹೊಣೆ ಹೊರಿಸುವುದು ಸರಿಯಲ್ಲ. 
"ಅವನಿನ್ನೂ ಅರಿಯದ ಹಸುಳೆ; ಗಂಟಲನ್ನು ಒತ್ತಿದರೆ ಅವನು ಕುಡಿದಿರುವ ತಾಯಿಯ 
ಎದೆಹಾಲು ಹೊರಕ್ಕೆ ಬಂದುಬಿಡುತ್ತದೆ.'' 

ರಾಮಚಂದ್ರ: ""ಅಲ್ಲಾ ಅಂಥಾ ಸಮಾರಂಭ ನಡೆಯಿತು--'' 

ಶ್ರೀರಾಮಕೃಷ್ಣರು (ಅರ್ಧಕ್ಕೆ ತಡೆಯುತ್ತ) ""ನೋಡು, ವಿಷಯವೇನೆಂದರೆ, 
ಅಧರಸೇನ ನಿನ್ನನ್ನು ಆಹ್ವಾನಿಸಲು ಮರೆತುಬಿಟ್ಟ, ಅಷ್ಟೆ. ಅವನಿಗೆ ಮರೆವು ಜಾಸ್ತಿ. ಇಲ್ಲಿ 
ಕೇಳು, ಅವತ್ತು ಅವನು ನನ್ನ ಜೊತೆ ಯದುಮಲ್ಲಿಕನ ಮನೆಗೆ ಬಂದಿದ್ದ. ಹೊರಡುವಾಗ 
ನಾನು, "ಏನು, ಸಿಂಹವಾಹಿನಿಗೆ ಕಾಣಿಕೆ ಅರ್ಪಿಸಲೇ ಇಲ್ಲವಲ್ಲ?' ಎಂದೆ. ಅದಕ್ಕವನು, 
"ಓ! ಕಾಣಿಕೆ ಹಾಕಬೇಕು ಅಂತ ನನಗೆ ಗೊತ್ತೇ ಇರಲಿಲ್ಲ' ಅಂತಂದ. 

""ಅಲ್ಲದೆ, ಇಷ್ಟರಮೇಲೆ ಅವನು ನಿನ್ನನ್ನು ಆಹ್ವಾನಿಸಲೇ ಇಲ್ಲ ಅಂತಲೇ 
ಇಟ್ಟುಕೊ. ಅದರಿಂದೇನಂತೆ? ಭಗವನ್ನಾಮ ಸಂಕೀರ್ತನೆ ನಡೆಯುತ್ತಿರುವಲ್ಲಿಗೆ ಹೋಗು 
ವುದಕ್ಕೆ ಇಷ್ಟೆಲ್ಲ ಎಡಸುಪೆಡಸು ಯಾಕೆ ಮಾಡಿಕೊಳ್ಳಬೇಕು? ಇಂಥ ಸ್ಥಳಕ್ಕೆ, ಕರೆಯಿಸಿ 
ಕೊಳ್ಳದೆಯೂ ಹೋಗಬಹುದು. ಆಹ್ವಾನದ ಅಗತ್ಯವೇನೂ ಇರುವುದಿಲ್ಲ.'' 

ಈ ಮಾತಿನಿಂದ ಶ್ರೀರಾಮಕೃಷ್ಣರು ಅಲ್ಲಿದ್ದವರಿಗೆಲ್ಲ ಒಂದು ಅಮೂಲ್ಯ ಪಾಠ 
ಕಲಿಸಿದರು. 

ಅಧರಲಾಲನ ತಾಯಿ ಶ್ರೀರಾಮಕೃಷ್ಣರ ಪರಮಭಕ್ತೆ. ಅವಳು ಮರೆಯದೆ ಅವರಿ 
ಗಾಗಿ ಏನಾದರೂ ಹಣ್ಣು-ಮಿಠಾಯಿಗಳನ್ನು ಕಳಿಸಿಕೊಡುತ್ತಿದ್ದಳು. ಅಕಾಲದಲ್ಲೂ ಅವರಿ 
ಗಾಗಿ ಒಳ್ಳೊಳ್ಳೆಯ ಮಾವಿನ ಹಣ್ಣುಗಳನ್ನು ಹುಡುಕಿ ತರುತ್ತಿದ್ದಳು. ಶ್ರೀರಾಮಕೃಷ್ಣರು 
ಈ ಭಕ್ತಿಯ ಕಾಣಿಕೆಗಳನ್ನು ಅಷ್ಟೇ ಪ್ರೀತಿಯಿಂದ ಸ್ವೀಕರಿಸಿ ಆಸ್ವಾದಿಸುತ್ತಿದ್ದರು. ಒಮ್ಮೆ 
ಅವರು ಅಧರನ ಮನೆಗೆ ಬಂದಿದ್ದಾಗ, "“ಏನಪ್ಪಾ, ನನಗೆ ಹುಳಿ ಮಾವಿನಹಣ್ಣು ಕಳಿಸ 
ದಂತೆ ನೋಡಿಕೊ, ಏನು?'' ಎಂದು ಅವನಿಗೆ ಹಾಸ್ಯವಾಗಿ ಹೇಳಿದರು. ಮುಂದಿನ ಸಲ 
ಅವನು ಅತ್ಯುತ್ತಮವಾದ ಹಣ್ಣೊಂದನ್ನು ತೆಗೆದುಕೊಂಡು ಹೋದ. ಶ್ರೀರಾಮಕೃಷ್ಣರು 
ಅದನ್ನು ಕಂಡು ಬಹುವಾಗಿ ಸಂತೋಷಿಸಿ, ""ಖಂಡಿತವಾಗಿ ಇದು ನಿನ್ನ ತಾಯಿಯ 
ಆಯ್ಕೆಯೇ ಇರಬೇಕು!'' ಎಂದುದ್ಗರಿಸಿದರು. 

ಒಂದು ದಿನ ಅಧರಸೇನ ಕೇಳಿದ: 

""ಮಹಾಶಯರೆ, ನಿಮಗೆ ಎಂತಹ ಸಿದ್ಧಿಗಳಿವೆ?'' 

ಶ್ರೀರಾಮಕೃಷ್ಣರು ನಕ್ಕು ನುಡಿದರು: 

"ಯಾರನ್ನು ಜನ ಅಷ್ಟೊಂದು ಭಯ ಗೌರವಗಳಿಂದ ಕಾಣುತ್ತಾರೋ ಅಂಥ 
ಡೆಪ್ಕಟಿ ಮ್ಯಾಜಿಸ್ಟ್ರೇಟುಗಳನ್ನು ಕೂಡ ನಾನು ಜೋಗುಳ ಹಾಡಿ ಮಲಗಿಸಬಲ್ಲೆ!'' 

ಸ್ವಯಂ ಅಧರಸೇನನೂ ಡೆಪ್ಯೂಟಿ ಮ್ಯಾಜಿಸ್ಟ್ರೇಟನಲ್ಲವೆ? ಅವನು ಪ್ರತಿದಿನವೂ 
ತಮ್ಮ ಮಾತುಗಳನ್ನು ಕೇಳುತ್ತ ಕೇಳುತ್ತಲೇ ನಿದ್ರಾವಶನಾಗುವುದನ್ನು ನೆನೆಸಿಕೊಂಡು 
ಶ್ರೀರಾಮಕೃಷ್ಣರು ಹಾಸ್ಯಕ್ಕೆ ಹೇಳಿದ ಮಾತು ಇದು. 

ಅಧರಲಾಲ ತನ್ನ ವಿನೀತ ಸ್ವಭಾವ, ಔದಾರ್ಯಗಳಿಂದ ಗೃಹೀಭಕ್ತರ ಮತ್ತು 
ತರುಣ ಶಿಷ್ಕರ ಸಮಾನಾದರಕ್ಕೆ ಪಾತ್ರನಾಗಿದ್ದ. ತಮ್ಮ ಮಾನಸಪುತ್ರ ರಾಖಾಲ ಒಮ್ಮೆ 

ಅನಾರೋಗ್ಯಕ್ಕೀಡಾಗಿದ್ದಾಗ ಶ್ರೀರಾಮಕೃಷ್ಣರು ಅವನನ್ನು ಕೆಲಕಾಲ ಅಧರನ ಸುಪರ್ದಿಗೆ 
ಬಿಟ್ಟಿದ್ದರು. ಅವರು ಅವನ ಮೇಲಿರಿಸಿದ್ದ ವಿಶ್ವಾಸಕ್ಕೆ ಇದೊಂದು ಸಾಕ್ಷಿ. 

ಅಧರಲಾಲನ ಮೇಲೆ ಶ್ರೀರಾಮಕೃಷ್ಣರು ಬೀರಿದ ಪ್ರಭಾವವನ್ನು ಕಂಡು ಅವನ 
ಓರಗೆಯವರಿಗೆಲ್ಲ ಆಶ್ಚರ್ಯ, ಅಂತಹ ಮಹಿಮೆ ಮಹಾತ್ಮೆ ಅವರಲ್ಲೇನಿರಬಹುದೆಂದು 
ತಿಳಿಯುವ ಕುತೂಹಲ, ೧೮೮೪ರ ಡಿಸೆಂಬರ್‌ ೬ ರಂದು ಅಧರಸೇನ ತನ್ನ ಮನೆಯಲ್ಲಿ 
ಉತ್ಸವವನ್ನೇರ್ಪಡಿಸಿ, ಅನೇಕ ಡೆಪ್ರ್ಯಟಿ ಮ್ಯಾಜಿಸ್ಟ್ರೇಟರನ್ನೂ ಸುಪ್ರಸಿದ್ಧ ಸಾಹಿತಿ ಬಂಕಿಮ 
ಚಂದ್ರ ಚಟರ್ಜಿಯನ್ನೂ ಆಹ್ವಾನಿಸಿ ಅವರಿಗೆ ಶ್ರೀರಾಮಕೃಷ್ಣರನ್ನು ಪ್ರತ್ಯಕ್ಷವಾಗಿ ನೋಡಿ-- 
ಮಾತಾಡುವ ಅವಕಾಶ ಕಲ್ಪಿಸಿದ. ಈ ಸಂದರ್ಭದಲ್ಲಿ ಅವರೆಲ್ಲ ಶ್ರೀರಾಮಕೃಷ್ಣರ ಫನತೆ 
ಗರಿಮೆಗಳನ್ನು ಗುರುತಿಸಿ ತಲೆಬಾಗುವಂತಾಯಿತು. 

ಅಧರಸೇನ ಇಂತಹ ಇನ್ನೆಷ್ಟು ಸಮಾರಂಭಗಳನ್ನು ಏರ್ಪಡಿಸಲಿದ್ದನೊ! ಆದರೆ 
ಅವನ ಜೀವನಕುಸುಮ ನಡುಹಗಲಿನಲ್ಲೇ ಮುದುಡಿಹೋಗಲಿತ್ತು. ಈ ಅಂಶ ಶ್ರೀರಾಮ 
ಕೃಷ್ಣರ ಅಂತರಂಗಕ್ಕೆ ಗೋಚರಿಸಿತ್ತು. ಆದರೆ ಅವರು ಅವನಿಗದನ್ನು ತಿಳಿಸಲು ಹೋಗ 
ಲಿಲ್ಲ. ಬದಲಾಗಿ, "ನೋಡು, ಇನ್ನುಮೇಲೆ ನೀನು ಕುದುರೆ ಸವಾರಿ ಮಾಡಬೇಡ' ಎಂಬ 
ಎಚ್ಚರಿಕೆ ನೀಡುವುದರ ಮೂಲಕ ಒಂದು ಸೂಚನೆ ಕೊಟ್ಟಿದ್ದರು. ಆದರೆ ಅವನು ಅದನ್ನು 
ಗಂಭೀರವಾಗಿ ಪರಿಗಣಿಸಿರಲಿಲ್ಲ. ಕಾಲನ ಪ್ರಭಾವ! ೧೮೮೫ರ ಜನವರಿ ೬ ರಂದು ಅವನು 
ತನ್ನ ಕಾರ್ಯನಿಮಿತ್ತ ಕುದುರೆಯನ್ನೇರಿ ಹೋಗಿದ್ದ. ಮನೆಗೆ ಹಿಂದಿರುಗುವಾಗ ಆಕಸ್ಮಿಕ 
ವಾಗಿ ಬಿದ್ದು ಅವನ ಎಡಗೈ ಮಣಿಕಟ್ಟು ಮುರಿಯಿತು. ಆ ದಿನಗಳಲ್ಲಿ ವೈದ್ಯವಿಜ್ಞಾನ 
ಅಷ್ಟೊಂದು ಮುಂದುವರಿದಿರಲಿಲ್ಲ. ಗಾಯದಿಂದ ಮೈಯಲ್ಲಿ ನಂಜೇರಿ ಧನುರ್ವಾಯು 
ವಿಗೆ ತಿರುಗಿತು. ಒಂದೆರಡು ದಿನದಲ್ಲೇ ಗಂಟಲು ಬಿದ್ದುಹೋಗಿ ಆತ ಅರೆಜೀವವಾದ. 

ಸುದ್ದಿ ತಿಳಿದ ಶ್ರೀರಾಮಕೃಷ್ಣರು ಅವನ ಮನೆಗೆ ಧಾವಿಸಿದರು. ಆ ದಿನ ಅವರು 
ತುಂಬ ಕಳೆಗುಂದಿದ್ದರು. ಅವರನ್ನು ಕಂಡೊಡನೆ ಅಧರಲಾಲ ಹರ್ಷಗೊಂಡ. ಆದರೆ 
ಮರುಕ್ಷಣವೇ ಒಬ್ಬರನ್ನೊಬ್ಬರು ನೋಡುತ್ತ ಕಣ್ಣೀರ್ಗರೆದರು. ಶ್ರೀರಾಮಕೃಷ್ಣರು 
ಮೆಲ್ಲನೆ ಅವನ ಮೈದಡವಿ ಏನೋ ಮಾತನಾಡಿದರು. ಅವರು ಏನು ಹೇಳಿದರೋ ಬೇರೆ 
ಯಾರಿಗೂ ತಿಳಿಯಲಿಲ್ಲ; ಆದರೆ ಅದರಿಂದ ಅಧರನ ಮನಸ್ಸಿಗುಂಟಾದ ಶಾಂತಿ ಸಮಾ 
ಧಾನ ಅತೀವ. ಸ್ವಲ್ಪ ಹೊತ್ತಿನ ಮೇಲೆ ಶ್ರೀರಾಮಕೃಷ್ಣರು ಭಾರವಾದ ಹೃದಯದಿಂದ 
ಬೀಳ್ಗೊಂಡರು. 

ಅನಂತರ ಶ್ರೀರಾಮಕೃಷ್ಣರು ಭಕ್ತರೆದುರು ಹೇಳಿದರು: "“ಕುದುರೆ ಸವಾರಿ ಮಾಡು 
ತ್ತಿದ್ದಾಗ ಅಧರನಿಗೆ ಇಷ್ಟದೇವತೆಯ ದರ್ಶನವಾಯಿತು; ತನ್ನಲ್ಲಿ ಉಕ್ಕಿಬಂದ ಭಾವದ 
ರಭಸ ತಾಳಲಾರದೆ ಅವನು ಆಯತಪ್ಪಿ ಬಿದ್ದ'' ಎಂದು. ಅಪಘಾತವಾದ ಮೇಲೆ ಅವನು 
ಹೆಚ್ಚು ದಿನ ನರಳಬೇಕಾಗಲಿಲ್ಲ; ಎಂಟೇ ದಿನಗಳ ಬಳಿಕ ಕೊನೆಯುಸಿರೆಳೆದ. ಈ ವಿಷಯ 
ಕಿವಿಗೆ ಬಿದ್ದೊಡನೆ ಶ್ರೀರಾಮಕೃಷ್ಣರು ಸಮಾಧಿಸ್ಥರಾದರು. ಬಾಹ್ಯಪ್ರಜ್ಞೆ ಮರಳಿದ ಮೇಲೆ 
ಅಳುತ್ತ ""ಅಮ್ಮಾ ನೀನು ನನಗೆ “ಭಕ್ತರೊಂದಿಗೆ ಸೇರಿ ಆನಂದ ಪಡುತ್ತ ಜಗತ್ತಿನಲ್ಲಿರು' 
ಅಂತ ಅಪ್ಪಣೆ ಮಾಡಿದೆ. ಆದರೆ ಈಗ ನೋಡು, ನನಗೆ ಎಷ್ಟು ದುಃಖ, ಎಷ್ಟು ಸಂಕಟ!'' 
ಎಂದು ಗೋಳಿಟ್ಟರು. ಆ ದುಃಖ ಅವರನ್ನು ಎಡೆಬಿಡದೆ ಮೂರು ದಿನ ಕಾಡಿತು. 


೩೫ 

ಒಮ್ಮೆ ಶ್ರೀರಾಮಕೃಷ್ಣರ ದರ್ಶನಕ್ಕಾಗಿ ಇಬ್ಬರು ಗೃಹೀ ಭಕ್ತರು ಬಂದಿದ್ದರು. ಅದು 
ದಕ್ಷಿಣೇಶ್ವರಕ್ಕೆ ಅವರ ಎರಡನೇ ಭೇಟಿಯಪ್ಟೆ. ಅವರಲ್ಲೊಬ್ಬ ಬ್ರಾಹ್ಮಸದಸ್ಯ; ಬುದ್ಧಿವಂತ. 
ಮತ್ತೊಬ್ಬ ಆತನ ಸ್ನೇಹಿತ. ಕೆದರಿದ ತಲೆಗೂದಲು, ಕುರುಚಲು ಗಡ್ಡ, ನಾಜೋಕಿಲ್ಲದ 
ಬಟ್ಟೆಬರೆ --ಇವನ್ನೆಲ್ಲ ನೋಡಿದರೆ ಹುಚ್ಚನಂತೆ ತೋರುತ್ತಿದ್ದ. ದೈನ್ಯದಿಂದಲೋ ಏನೋ 
ಆತನ ತಲೆ ಸದಾ ಬಾಗಿಕೊಂಡೇ ಇರುತ್ತಿತ್ತು. 

ಅವನತ್ತ ಬೆರಳು ಮಾಡಿ ಶ್ರೀರಾಮಕೃಷ್ಣರು ಅವನ ಸ್ನೇಹಿತನಿಗೆ ಹೇಳುತ್ತಾ ರೆ-- 
""ಅಲ್ಲಿ ನೋಡು! ಆ ಮನುಷ್ಯ ಬೆಂಕಿಯ ಹಾಗೆ; ಧಗಧಗಿಸುವ ಬೆಂಕಿಯ ಹಾಗೆ!'' 

ಈ ಅದ್ಭುತ ವ್ಯಕ್ತಿಯೇ ನಾಗಮಹಾಶಯರು. ಶ್ರೀರಾಮಕೃಷ್ಣರ ಗೃಹೀ ಭಕ್ತರ ಪೈಕಿ . 
ಅತಿ ವಿಶಿಷ್ಟ ಸ್ಥಾನವನ್ನು ಗಳಿಸಿದವರು. 

ದುರ್ಗಾಚರಣ ನಾಗ ಎಂಬುದು ಅವರ ನಿಜ ಮಾಡು! ೧೮೪೬ರಲ್ಲಿ ಢಾಕಾ 
ಜಿಲ್ಲೆಯ ದೇವಭೋಗವೆಂಬ ಹಳ್ಳಿಯಲ್ಲಿ ಜನನ. ಅದೊಂದು ಬಡ ಸಂಸಾರ. ತಂದೆ 
ದೀನದಯಾಳು ನಾಗ, ತಾಯಿ ತ್ರಿಪುರಸುಂದರಿ. ಚಿಕ್ಕಂದಿನಲ್ಲೇ ತಾಯಿ ತೀರಿಕೊಂಡಳು. 
ಬಾಲಕ, ಸೋದರತ್ತೆಯ ಪ್ರೀತಿಯನ್ನುಂಡು ಬೆಳೆದ. ಅವನದು ಕಟುತರ ಸತ್ಯಸಂಧತೆ, 
ಧರ್ಮನಿಷ್ಠೆ. ತನ್ನ ಶಾಂತ ಸ್ವಭಾವದಿಂದಾಗಿ ಎಲ್ಲರಿಗೂ ಪ್ರಿಯ. ಓದಿನಲ್ಲಿ ಅವನಿಗೆ ತುಂಬ 
ಆಸಕ್ತಿ. ಹತ್ತಿರದ ಊರಿನಲ್ಲಿ ಪ್ರಾಥಮಿಕ ಶಿಕ್ಷಣ ಮುಗಿಯಿತು. ಇನ್ನು ಮುಂದೆ ಓದ 
ಬೇಕೆಂದರೆ ಹತ್ತು ಮೈಲುದೂರದ ಢಾಕಾ ನಗರಕ್ಕೇ ಹೋಗಬೇಕಾಗಿತ್ತು. ಅಷ್ಟು ದೂರ 
ಕಳಿಸಲು ಹಿರಿಯರು ಒಪ್ಪದಿದ್ದರೂ ದುರ್ಗಾಚರಣ ಹಟ ಹಿಡಿದು ಅಲ್ಲಿನ ಶಾಲೆಗೆ 
ಸೇರಿಕೊಂಡ. ಯಾವ ಕಷ್ಟವನ್ನೂ ಲೆಕ್ಕಿಸದೆ, ಪ್ರತಿದಿನವೂ ಇಪ್ಪತ್ತು ಮೈಲು ನಡೆಯುತ್ತ 
ಶಾಲೆಗೆ ಹೋಗಿಬರುತ್ತಿದ್ದ. 

ನಾಗಮಹಾಶಯರಿಗೆ ಹದಿನೈದು ವರ್ಷಕ್ಕೇ ವಿವಾಹವಾಯಿತು. ಬಳಿಕ ಅವರು 
ಕಲ್ಕತ್ತಕ್ಕೆ ಬಂದು ತಂದೆಯೊಡನೆ ವಾಸಿಸುತ್ತ ಕೆಲಕಾಲ ವೈದ್ಯಕೀಯ ಶಿಕ್ಷಣ ಪಡೆದರು. 
ಅನಂತರ ವಿಖ್ಯಾತ ಡಾಕ್ಟರೊಬ್ಬರ ಸಹಾಯಕರಾಗಿದ್ದುಕೊಂಡು, ಹೋವಮಿಯೋಪಧಿ 
ವೈದ್ಯವನ್ನು ಅಭ್ಯಾಸ ಮಾಡಿದರು. ಎರಡೇ ವರ್ಷಗಳಲ್ಲಿ ಶ್ರೇಷ್ಠ ವೈದ್ಯರೆಂದು ಹೆಸರು 
ಗಳಿಸಿದರು. ಮನಸ್ಸು ಮಾಡಿದ್ದರೆ ಕೈತುಂಬ ಸಂಪಾದಿಸಬಹುದಾಗಿತ್ತು. ಆದರೆ ಅವರು 
ಸಂಪಾದಿಸಿದ್ದು ಅತ್ಯಲ್ಪ. ಇಂಚಿಪ್ಪೇ ಫೀಸು ಕೊಡಬೇಕೆಂದು ಅವರು ಯಾರನ್ನೂ ಕೇಳಿ 
ದವರೇ ಅಲ್ಲ. ಕೊಟ್ಟವರು ಕೊಟ್ಟರು, ಇಲ್ಲದವದಿಲ್ಲ. ಇನ್ನೆಷ್ಟೋ ಸಲ ಅವರು ರೋಗಿ 
ಗಳಿಗೆ ಸಾಲವೆಂದೋ ಸುಮ್ಮನೆಯೋ ತಮ್ಮ ಕೈಯಿಂದಲೇ ಹಣ ಕೊಡುತ್ತಿದ್ದರು. ಆ 
ಹಣ ಮತ್ತೆಂದೂ ವಾಪಸು ಬರುತ್ತಿರಲಿಲ್ಲ. ಬಡವರು ದೀನರೆಂದರೆ ಅವರಿಗೆ ಇನ್ನಿಲ್ಲದ 

ಮರುಕ. ಕಷ್ಟದಲ್ಲಿರುವವರಿಗೆ ಯಾವ ಸೇವೆ ಮಾಡಲೂ ಸಿದ್ಧ. 

ನಾಗಮಹಾಶಯರು ವಿವಾಹಿತರಾಗಿದ್ದರೂ ಹೆಂಡತಿಯೊಂದಿಗೆ ದಾಂಪತ್ಯ 
ಸಂಬಂಧವಿರಿಸಿಕೊಂಡವರೇ ಅಲ್ಲ. ವೈದ್ಯಕೀಯ ಶಿಕ್ಷಣಕ್ಕೋಸ್ಕರ ಅವರು ಕಲ್ಕತ್ತದಲ್ಲಿ 
ದ್ದಾಗ ಅವರ ಹೆಂಡತಿ ಸಾಮಾನ್ಯವಾಗಿ ತನ್ನ ತವರುಮನೆಯಲ್ಲಿಯೇ ಇರುತ್ತಿದ್ದಳು. 
ಅವರು ಹಳ್ಳಿಗೆ ಹೋದಾಗ, ಎಲ್ಲಿ ತಮ್ಮ ಹೆಂಡತಿಯೊಂದಿಗೆ ಇರಬೇಕಾಗೀತೋ ಎಂದು 
ಹೆದರಿ, ಸಂಜೆಯಾಗುತ್ತಲೇ ಒಂದು ಮರ ಶತ್ತಿ ಕುಳಿತುಬಿಡುತ್ತಿದ್ದರಂತೆ! ಅವರ ಸೋದ 
ರತ್ತೆ, "ಹೋಗಲಿ ಬಾರಪ್ಪ, ನೀನು ನಿನ್ನ ಹೆಂಡತಿಯ ಮನೆಗೆ ಹೋಗಬೇಡ. ರಾತ್ರಿ ನಮ್ಮ 
ಮನೆಯಲ್ಲೇ ಇರುವಿಯಂತೆ'' ಎಂದ ಹೊರತು ಇಳಿದುಬರುತ್ತಿರಲಿಲ್ಲ. ಈ ವಿಚಿತ್ರ 
ನಡವಳಿಕೆಯನ್ನು ಕಂಡು ಆಕೆ "ಇವತ್ತಲ್ಲ ನಾಳೆ ಸರಿಹೋದಾನು ಹುಡುಗ' ಎಂದುಕೊಳ್ಳು 
ತ್ತಿದ್ದಳು. ಆದರೆ ನಾಗಮಹಾಶಯರ ಅದೃಷ್ಟವೋ ಏನೋ, ಅವರು ಹೆಚ್ಚು ಕಾಲ 
ಗೃಹಸ್ಥರಾಗಿರಬೇಕಾಗಿ ಬರಲಿಲ್ಲ. ಅವರ ಹೆಂಡತಿ ಆಮಶಂಕೆಯಿಂದಾಗಿ ಇದ್ದಕ್ಕಿದ್ದಂತೆ 
ತೀರಿಕೊಂಡಳೆಂದು ಒಂದು ದಿನ ಕಲ್ಕತ್ತಕ್ಕೆ ಸುದ್ದಿ ಬಂದಿತು. ಅವಳಿಗಾಗಿ ನಾಗಮಹಾ 
ಶಯರು ಮನನೊಂದು ಮರುಗಿದರು. ಆದರೆ, ಭಗವಂತ ತಮ್ಮನ್ನು ಸಂಸಾರಬಂಧನ 
ದಿಂದ ಬಿಡಿಸಿದನೆಂದು ಭಾವಿಸಿ ಸಮಾಧಾನ ತಂದುಕೊಂಡರು. 

ಇದಾದನಂತರ ಅವರ ಮನಸ್ಸು ಭಗವಂತನೆಡೆಗೆ ತೀವ್ರವಾಗಿ ವಾಲಿತು. ಹೆಚ್ಚಿನ 

ಸಮಯವನ್ನು ಧ್ಯಾನ-ಶಾಸ್ತ್ರಾಧ್ಯಯನಗಳಲ್ಲೇ ಕಳೆಯತೊಡಗಿದರು. ಸಾಧು ಬೈರಾಗಿಗಳ 

ಸಹವಾಸ ಮಾಡುತ್ತ ಭಗವದ್ವಿಚಾರದಲ್ಲೇ ನಿರತರಾಗಿರುತ್ತಿದ್ದರು. ನಿತ್ಯವೂ ಗಂಗಾಸ್ನಾನ. 
ಪ್ರತಿ ಸಂಜೆಯೂ ಸ್ಮಶಾನಘಟ್ಟದ ಕಡೆ ಸಂಚಾರ ಮಾಡಿಕೊಂಡು ಬರುತ್ತಿದ್ದರು. ಎಷ್ಟೋ 
ದಿನ ಕತ್ತಲಾದ ಮೇಲೂ ಅಲ್ಲೇ ಕುಳಿತು, ಶವವನ್ನು ದಹಿಸುತ್ತಿರುವ ಚಿತೆಯನ್ನೇ 
ದಿಟ್ಟಿಸುತ್ತ ಗಭೀರ ಚಿಂತನೆಯಲ್ಲಿ ಮುಳುಗಿರುತ್ತಿದ್ದರು: "ಅನಿತ್ಯ! ಅನಿತ್ಯ! ಎಲ್ಲಾ ಅನಿತ್ಯ! 
ದೇವರೊಬ್ಬನೇ ಸತ್ಯ! ಅವನನ್ನು ಪಡೆಯಲು ಸಾಧ್ಯವಾಗದಿದ್ದರೆ ಈ ಜೀವನಕ್ಕೇನಿದೆ 
ಅರ್ಥ?... ಆದರೆ ಅವನನ್ನು ಹೇಗೆ ಪಡೆಯಲಿ? ನನಗೆ ದಾರಿತೋರುವವರಾರು?...' 

ಆ ಸ್ಮಶಾನ ಘಟ್ಟಕ್ಕೆ ಕೆಲವೊಮ್ಮೆ ಸಂನ್ಯಾಸಿಗಳು, ಸಾಧಕರು ಬರುತ್ತಿದ್ದರು. ನಾಗ 
ಮಹಾಶಯರು ಅವರೊಂದಿಗೆ ವ್ಯಾಕುಲರಾಗಿ ಜಿಜ್ಞಾಸೆ ಮಾಡುತ್ತಿದ್ದರು. ಆದರೆ ಯಾರಿಂ 
ದಲೂ ಅವರಿಗೆ ತೃಪ್ತಿಕರವಾದ ಉತ್ತರ ದೊರಕಲಿಲ್ಲ. ಸಾಧಕರಲ್ಲಿ ಬಹು ಸಂಖ್ಯೆಯವರು 
ಸಿದ್ಧಿ ಸಿದ್ಧಿ ಎಂದುಕೊಂಡು ಅಲೆಯುತ್ತಿದ್ದರೇ ಹೊರತು ಅದಕ್ಕಿಂತ ಹೆಚ್ಚಿನದೇನನ್ನೂ 
ಅರಸುತ್ತಿರಲಿಲ್ಲ. ಇನ್ನು ಕೆಲವರಂತೂ ಅಸಹ್ಯಕರವಾದ ವಾಮಾಚಾರದಲ್ಲಿ ತೊಡಗಿದ್ದ 
ವರು. ಇದನ್ನೆಲ್ಲ ಕಂಡು ನಾಗಮಹಾಶಯರಿಗೆ ಜುಗುಪ್ಸೆಯೇ ಆಯಿತು. ಆದರೆ ಕಡೆಗೆ 
ಅವರಿಗೆ ಒಬ್ಬ ವೃದ್ಧ ಬ್ರಾಹ್ಮಣತಾಂತ್ರಿಕನ ಪರಿಚಯವಾಯಿತು. ಆತ ತುಂಬ ಯೋಗ್ಯ 
ನಾಗಿದ್ದ. ಮತ್ತು ಸಾಧನೆಯಲ್ಲಿ ಬಹುದೂರ ಸಾಗಿದ್ದ. ಅವನು ತಂತ್ರಸಾಧನೆಯ ಮರ್ಮ 
ವನ್ನೂ ಷಟ್ವಕ್ರಗಳ ರಹಸ್ಯವನ್ನೂ ಬಹಳ ಚೆನ್ನಾಗಿ ತಿಳಿಸಿಕೊಟ್ಟ. ಆತನ ಪ್ರೇರಣೆಯಿಂದ 
ನಾಗಮಹಾಶಯರು, ಆಗಾಗ ಸ್ಮಶಾನದಲ್ಲೇ ಕುಳಿತು ನಡುರಾತ್ರಿಯಲ್ಲೂ ಜಪಧ್ಯಾನ 
ನಿರತರಾಗಿರತೊಡಗಿದರು. 

ನಾಗಮಹಾಶಯರ ತಂದೆ ದೀನದಯಾಳು ಬಹಳ ವರ್ಷಗಳಿಂದಲೂ ಮಗನ 

ವಿಷಯದಲ್ಲಿ ಕಳವಳಗೊಂಡೇ ಇದ್ದ. ಸಂಸಾರಹೂಡಿದ ಮೇಲಾದರೂ ಮಗ ಸರಿ 
ಹೋದಾನು ಎಂದು ಭಾವಿಸಿದ್ದನೇನೋ; ಆದರೆ ಅಷ್ಟರಲ್ಲಿ ಸೊಸೆ ತೀರಿಹೋದಳು. 
ಆಗಿನಿಂದಲೂ ಮಗನಿಗೆ ಮರುಮದುವೆ ಮಾಡಬೇಕೆಂಬ ಚಿಂತೆ ಅವನಿಗಿದ್ದೇ ಇತ್ತು. ಈಗ 
ಮಗ ಹೀಗೆ ವಿಚಿತ್ರ ಸಾಧನೆಗಳಲ್ಲೆಲ್ಲ ತೊಡಗಿರುವ ವಿಚಾರ ತಿಳಿದಾಗ ಮುದುಕ ಕಂಗೆಟ್ಟ. 
ಅವನಿನ್ನು `ಸರಿಹೋಗಬೇಕಾದರೆ ತಡಮಾಡದೆ ಮದುವೆ ಮಾಡಬೇಕೆಂದು ತೀರ್ಮಾ 
ನಿಸಿ, ಊರಿನಲ್ಲಿದ್ದ ತನ್ನ ಅಳಿಯನಿಗೆ ಪತ್ರ ಬರೆದು ಹೆಣ್ಣು ನೋಡಲು ತಿಳಿಸಿದ. 
ಅಂತೆಯೇ ಶರತ್ಕಾಮಿನಿ ಎಂಬೊಬ್ಬ ಹುಡುಗಿಯನ್ನು ಗೊತ್ತುಪಡಿಸಿಯೂ ಆಯಿತು. 

ಆದರೆ ನಾಗಮಹಾಶಯರಿಗೆ ಈ ಸುದ್ದಿ ತಿಳಿದಾಗ, ““ನಾನು ತಿರುಗಿ ಮದುವೆ 
ಯಾಗುವವನಲ್ಲ'' ಎಂದು ಖಂಡಿತವಾಗಿ ಹೇಳಿಬಿಟ್ಟರು. ತಂದೆ ಎಪ್ಟೆಷ್ಟೋ ಹೇಳಿದ; 
ಬೈದು ನೋಡಿದ. ಕಡೆಗೊಂದು ದಿನ ಅವನೆಂದ: ""ದೊಡ್ಡಮನುಷ್ಯನಿಗೆ ಮಾತು 
ಕೊಟ್ಟಿದ್ದೆ, ಈಗ ನಿನ್ನಿಂದ ಈ ವಯಸ್ಸಿನಲ್ಲಿ ಮಾತಿಗೆ ತಪ್ಪಿದಹಾಗಾಯಿತು.'' 

ನಾಗಮಹಾಶಯರು ಕಹಿಯಾಗಿ ನುಡಿದರು: ""ಒಂದು ಸಲವಂತೂ ಮದುವೆ 
ಮಾಡಿಕೊಂಡು ನೋಡಿದ್ದಾಯಿತಲ್ಲ. ಅದರಿಂದ ಅನ್ಯಾಯವಾಗಿ ಆ ಹುಡುಗಿಗೆ ಮೃತ್ಯು 
ಒದಗಿತು. ಈಗ ಮತ್ತೆ ಯಾರ ಮನೆಯ ಹೆಣ್ಣನ್ನು ತಂದು ಮೃತ್ಯುವಿನ ಬಾಯಿಗೆ 
ಒಡ್ಡಬೇಕು ಅಂತ ಮಾಡಿದ್ದೀರಿ?'' 

ಈಗ ದೀನದಯಾಳು ತನ್ನ ಅಸ್ತ್ರವನ್ನು ಪ್ರಯೋಗಿಸಿದ: ““ಯಾರ ಅದೃಷ್ಟ 
ಏನಿದೆಯೋ ಅದು ಭಗವತ್ಸಂಕಲ್ಪದಿಂದ ನಡೆದುಹೋಗುತ್ತದೆ. ನಮ್ಮದೇನಿದೆ ? 
ನೋಡು, ನಾನು ನಿನ್ನ ತಂದೆ; ನನ್ನ ಮಾತನ್ನು ನಡೆಸದಿದ್ದರೆ ನಿನಗೆ ಯಾವ ಮಾರ್ಗ 
ದಲ್ಲೂ ಶ್ರೇಯಸ್ಸಿಲ್ಲ. ನಾನು ನಿನ್ನನ್ನು ಶಪಿಸಿಬಿಡುತ್ತೇನೆ. ಅದರಿಂದ ನಿನಗೆ ಪರಮಾರ್ಥ 
ದಲ್ಲೂ ಉನ್ನತಿಯಾಗುವುದಿಲ್ಲ.'' ; 

ಇದೆಂಥ ಉಭಯಸಂಕಟ ! ಮದುವೆಯ ಉರುಳಿಗೆ ಕೊರಳು ಕೊಡುವುದೊ 
ಅಥವಾ ತಂದೆಯ ಶಾಪಕ್ಕೆ ಗುರಿಯಾಗುವುದೊ ? ನಾಗಮಹಾಶಯರು ತಳಮಳ 
ಗೊಂಡು ಆ ಬಗ್ಗೆ ಮತ್ತೆಮತ್ತೆ ಚಿಂತಿಸಿ, ಒಂದು ದಿನ ತಂದೆಯ ಮುಂದೆ ಹೇಳಿದರು: 

""ನೋಡಿ, ಈ ಮದುವೆಯಿಂದಾಗಿಯೇ ಮನುಷ್ಯನಿಗೆ ಎಲ್ಲ ಕ್ಲೇಶಗಳು. ಆದ್ದ 
ರಿಂದ ಈ ಯೋಚನೆಯನ್ನು ಬಿಟ್ಟುಬಿಡಿ. ನಿಮ್ಮ ಜೀವಮಾನಪರ್ಯಂತ ನಾನು ನಿಮ್ಮ 
ಸೇವೆ ಮಾಡಿಕೊಂಡಿರುತ್ತೇನೆ. ಸೊಸೆ ಬಂದರೆ ಏನೇನು ಮಾಡುತ್ತಾಳೋ ಅದಕ್ಕಿಂತ 
ನೂರರಷ್ಟು ಹೆಚ್ಚಾಗಿ ಮಾಡುತ್ತೇನೆ. ಆಯಿತೆ ? ಇನ್ನಾದರೂ ನನ್ನನ್ನು ಬಿಟ್ಟುಕೊಡಿ.'' 

ಮುದುಕ ಏನೂ `ಬದಲು ಕೊಡಲಿಲ್ಲ. ಆ ಕ್ಷಣಕ್ಕೆ ಸುಮ್ಮನಾದ. "ಇವನಿಗೇ 
ಮದುವೆಯಿಂದ ಸುಖವಿಲ್ಲವೆಂದಮೇಲೆ ನಾನಾದರೂ ಏಕೆ ಬಲವಂತ ಮಾಡಲಿ?' 
ಎಂದುಕೊಂಡ. ಆದರೆ, ಇರುವವನೊಬ್ಬನೇ ಗಂಡುಮಗ. ಅವನಿಗೆ ಮಕ್ಕಳಾಗದಿದ್ದರೆ 
ವಂಶ ನಿರ್ವಂಶವಾಗುತ್ತದೆ. ಆಮೇಲೆ ಪಿತೃಗಳಿಗೆ ಪಿಂಡೋದಕ ನೀಡುವವರು 
ಯಾರು ?-- ಈ ಯೋಚನೆ ಬಂದಾಗ ಮಾತ್ರ ತಡೆದುಕೊಳ್ಳುವುದಕ್ಕಾಗಲಿಲ್ಲ. ಸದಾ 
ಅದೇ ಚಿಂತೆಯಿಂದ ಕೊರಗುತ್ತ ಮರೆಯಲ್ಲಿ ಕಣ್ಣೀರು ಹಾಕತೊಡಗಿದ. ಒಂದು ದಿನ 
ಇದನ್ನು ಕಂಡು ನಾಗಮಹಾಶಯರು, "ಅಯ್ಯೋ, ನನ್ನಿಂದಾಗಿ ನನ್ನ ತಂದೆ ಇಷ್ಟು ದುಃಖ 

ಪಡಬೇಕೆ ? ನಾನು ಮದುವೆಯಾಗುವುದರಿಂದ ಅವರ ಮನಸ್ಸಿಗೆ ಶಾಂತಿ ಲಭಿಸುವು 
ದಾದರೆ, ಹಾಗೆಯೇ ಆಗಲಿ' ಎಂದು ತೀರ್ಮಾನಿಸಿ ಮದುವೆಗೆ ಸಮ್ಮತಿ ನೀಡಿಬಿಟ್ಟರು. 
ಮುದುಕ ಆನಂದಭರಿತನಾದ. ಮದುವೆಗಾಗಿ ಊರಿಗೆ ಹೋಗುವ ಮುನ್ನ ನಾಗಮಹಾ 
ಶಯರು ಪವಿತ್ರ ಗಂಗಾಸ್ನಾನ ಮಾಡಿ, ""ಅಮ್ಮಾ ಗಂಗೆ! ನೀನು ಪತಿತಪಾವನೆ, ಪಾಪ 
ನಾಶಿನಿ ಎಂದು ಕೇಳಿದ್ದೇನೆ. ಗೃಹಸ್ಥ ನಾಗಿ ನಾನು ಸಂಸಾರದ ಕೊಳೆಯನ್ನು ಅಂಟಿಸಿ 
ಕೊಂಡರೆ ಕೃಪೆ ಮಾಡಿ ಅದನ್ನೆಲ್ಲ 'ತೊಳೆದುಬಿಡಮ್ಮಾ !'' ಎಂದು ಮೊರೆಯಿಟ್ಟರು. 

ಅಂತೂ ನಾಗಮಹಾಶಯರು ತಮ್ಮ ಇಷ್ಟಕ್ಕೆ ವಿರುದ್ಧವಾಗಿ ಮರುಮದುವೆಯಾಗ 
ಬೇಕಾಯಿತು. ಆದರೆ ಅವರಿಗೆ ಮದುವೆಯ ಬಗ್ಗೆ ದ್ವೇಷವಾಗಲಿ ತಿರಸ್ಕಾರವಾಗಲಿ 
ಇತ್ತೆಂದು ಅರ್ಥವಲ್ಲ. ಆ ಬಗ್ಗೆ ಅವರು ಸಾಕಷ್ಟು ಆಲೋಚಿಸಿ ಒಂದು ನಿಶ್ಚಿತಾಭಿ 
ಪ್ರಾಯಕ್ಕೆ ಬಂದಿದ್ದರು. “ಕೇವಲ ಸಂತಾನಾಭಿವೃದ್ದಿಯ ಉದ್ದೇಶದಿಂದ ಮದುವೆಯಾಗು 
ವುದರಲ್ಲಿ ಯಾವ "ದೋಷವೂ ಇಲ್ಲ. ಹಿಂದಿನ ಯಪಿಗಳೆಲ್ಲ "ಮದುವೆಯಾಗುತ್ತಿ ದ್ದುದು 
ಇಂಥ ನಿಸ್ವಾರ್ಥ ಉದ್ದೇಶದಿಂದಲೇ. ಅವರುಗಳು ಪರಿಶುದ್ಧ ಬ್ರಹ್ಮಚರ್ಯಜೀವನ 
ನಡೆಸಿ, ಬಳಿಕ ಸಂತಾನಕ್ಕೋಸ್ಕರವೇ ವಿವಾಹವಾಗಿ, ಶುಕ ಸನಕ ಸನತ್ಕುಮಾರರಂಥ 
ಮಕ್ಕಳನ್ನು ಪಡೆದು, ಕೊನೆಗೆ ವಾನಪ್ರಸ್ಥಾಶ್ರಮ ಸ್ವೀಕರಿಸುತ್ತಿದ್ದರು ಎಂದು ತೋರುತ್ತದೆ. 
ಆದರೆ ಈ ಕಲಿಗಾಲದಲ್ಲಿ ಹಾಗಿರಲು ಸಾಧ್ಯವಿಲ್ಲ. ಈಗ ಅಂಥ ತಪಸ್ಸು ಅಪರೂಪ. 
ಆದ್ದರಿಂದ ಕೇವಲ ಕಾಮದಿಂದ ಸಂತಾನೋತ್ಸ್ಪತ್ತಿಯಾಗಿ ಆ ಮಕ್ಕಳು ದುಷ್ಟರೂ ಅನೀತಿ 
ವಂತರೂ ಆಗುತ್ತಾರೆ'' ಎಂದು ಅವರೆನ್ನುತ್ತಿದ್ದರು.. 

ನಾಗಮಹಾಶಯರು ಶರತ್ಕಾಮಿನಿಯೊಡನೆ ಗೃಹಸ್ಮಜೀವನ ನಡೆಸಲಾರಂಭಿ 
ಸಿದರು. ಆದರೆ ಅವರ ವೈರಾಗ್ಯಭಾವ ಕಿಂಚಿತ್ತೂ ಕುಂದಲಿಲ್ಲ. ಮಾತ್ರವಲ್ಲ, ಕ್ರಮೇಣ 
ಹೆಚ್ಚುತ್ತಲೇ ಹೋಯಿತು. 

, ಶರತ್ಕಾಮಿನಿ ತುಂಬ ಜಾಣೆ, ಸುಶೀಲೆ, ಗುಣಸಂಪನ್ನೆ. ಗಂಡನ ವರ್ತನೆಯನ್ನು 
ಕಂಡು ಆಕೆ ಆಕ್ರೋಶಗೊಳ್ಳಲಿಲ್ಲ, ಹತಾಶಳಾಗಲಿಲ್ಲ. ತನ್ನ ಪತಿ ಸಾಮಾನ್ಯನಲ್ಲ, ಸಂತ 
ಎಂದು ಕಂಡುಕೊಂಡಳು. ಮತ್ತು ಪತಿಗೆ ತಕ್ಕ ಸತಿಯಾಗಿ ಬಾಳಲು ತ್ರಿಕರಣಪೂರ್ವಕವಾಗಿ 
ನಿರ್ಧರಿಸಿ ಸಿದ್ದಳಾದಳು. ಇದು ನಾಗಮಹಾಶಯರ ಭಾಗ್ಯವಿಶೇಷವೆಂಬುದರಲ್ಲಿ ಸಂಶಯ 
ವಿಲ್ಲ. ಅವರು ತಮ್ಮ ಸತಿಗೆ ಬೋಧಿಸಿದರು: 

""ಶಾರೀರಿಕ ಮಟ್ಟದ ಪ್ರೇಮವೆಂಬುದು ಎಂದಿದ್ದರೂ ಅಶಾಶ್ವತ. ಯಾವನು 
ಭಗವಂತನನ್ನು ಅಂತರಂಗದಿಂದ ಪ್ರೀತಿಸಬಲ್ಲನೋ ಅವನೇ ಧನ್ಯ. ಅವನು ಮಾತ್ರವೇ ಈ 
ಮಾನುಷ ಜನ್ಮವನ್ನು ಸಾರ್ಥಕಪಡಿಸಿಕೊಳ್ಳುತ್ತಾನೆ. ಹಾಗಲ್ಲದೆ, ಈ ಮಾಯಾಬಂಧನಕ್ಕೆ 
ಸ್ವಲ್ಪ ಅಂಟಿಕೊಂಡಿದ್ದರೂ ಮತ್ತೆಮತ್ತೆ ಜನ್ಮವೆತ್ತಿ ಬರಬೇಕಾಗುತ್ತದೆ. ಆದ್ದರಿಂದ ಈ 
ಹಾಳಾದ ಮೂಳೆ ಮಾಂಸಗಳ ಪಂಜರದಲ್ಲಿ ಬದ್ಧಳಾಗಬೇಡ. ನನ್ನನ್ನು ಮರೆತು ಜಗನ್ಮಾತೆ 
ಯಲ್ಲಿ ಶರಣಾಗು; ನಿನಗೆ ಇಹಪರಗಳೆರಡರಲ್ಲೂ ಶ್ರೇಯಸ್ಸಾಗುತ್ತದೆ.'' 

ಪತಿಯ ಬೋಧನೆಗೆ ಕಿವಿಗೊಟ್ಟು, ಶರತ್ಕಾಮಿನಿ ಕ್ರಮೇಣ ಅವರ ಮನೋ 
ವರ್ತಿಯೇ ಆದಳು. ತಪಸ್ವಿಯ ಹೆಂಡತಿ ತಪಸ್ವಿನಿಯಾದಳು. ಮಗ-ಸೊಸೆಯರ ಈ 
ವಿಚಿತ್ರ ಸಂಬಂಧವನ್ನು ಕಂಡ ದೀನದಯಾಳು ಮಾತ್ರ ನಿಸ್ಸಹಾಯಕನಾಗಿ ನಿಟ್ಟುಸಿರುಬಿಟ್ಟ. 

ಮದುವೆಗೆ ಮುಂಚೆಯೇ ನಾಗಮಹಾಶಯರಿಗೆ ಕಲ್ಕತ್ತದಲ್ಲಿ ಸುರೇಶಚಂದ್ರ ದತ್ತ 
ಎಂಬ ಯುವಕನ ಪರಿಚಯವಾಗಿತ್ತು. ಅವರಿಗಿಂತ ಆತ ನಾಲ್ಕು ವರ್ಷ ಕಿರಿಯ, 
ಸದ್ಗ್ಸೃಹಸ್ಥನಾದ ಆತ ಒಳ್ಳೇ ವಿದ್ಯಾವಂತ, ಕವಿ. ಬಾಲ್ಯದಿಂದಲೂ ಆತನಲ್ಲಿ ಸರಳತೆ 
ಫನತೆಗಳು ಮನೆಮಾಡಿದ್ದುವು. ತಾಯಿಯ ಧಾರ್ಮಿಕತೆ, ಬುದ್ದಿವಂತಿಕೆಗಳನ್ನೂ 
೦ದೆಯ ಸಾಹಿತ್ಯಪ್ರಿಯತೆ, ರಸಿಕತೆಗಳನ್ನೂ ಅವನು ಮೈಗೂಡಿಸಿಕೊಂಡಿದ್ದ. ಸುರೇಶನ 
ಸರಳತೆ ಖುಜುತೆಗಳನ್ನು ನಾಗಮಹಾಶಯರು ಬಹುವಾಗಿ ಮೆಚ್ಚಿಕೊಂಡರು; ಸುರೇಶನಿಗೆ 
ಅವರು ಪರಿಶುದ್ಧಚರಿತೆಯ ಅದ್ಭುತ ವ್ಯಕ್ತಿಯಾಗಿ ಕಂಡರು. ಹೀಗಾಗಿ, ಅವರಿಬ್ಬರ ಸ್ವಭಾವ 
ಗಳಲ್ಲಿ ಎಷ್ಟೋ ವ್ಯತಿರಿಕ್ತತೆಗಳಿದ್ದರೂ ಪರಸ್ಪರ ನಿಕಟ ಸ್ನೇಹ ಬೆಳೆಯಿತು. 
ಸುರೇಶ ಬ್ರಾಹ್ಮಸಮಾಜದ ಅನುಯಾಯಿ. ಅವನಿಗೆ ನಿರಾಕಾರಬ್ರಹ್ಮದಲ್ಲಿ ಶ್ರದ್ಧೆ 
ಬೆಳೆದಿತ್ತು. ಜೊತೆಗೆ ಸಾಕಾರತತ್ವ್ವವನ್ನೂ "ಮೂರ್ತಿಪೂಜಕ'ರನ್ನೂ ಕಂಡರೆ ಅನಾದರ. 
ನಾಗಮಹಾಶಯರೋ ಪರಮ ಆಚಾರವಂತರಾದ ದೈವಭಕ್ತಹಿಂದೂ. ಆದ್ದರಿಂದ ಅವ 
ರಿಬ್ಬರಲ್ಲಿ ಆಗಾಗ ವಾಗ್ವಿವಾದ ನಡೆಯುತ್ತಿತ್ತು. ನಾಗಮಹಾಶಯರ ದೃಷ್ಟಿಕೋನ ಬಹಳ 
ಉದಾತ್ತವಾದದ್ದು. ಅವರು ಹೇಳುತ್ತಿದ್ದರು: ""ನೋಡು, ಹಿಂದೂಗಳ ದೇವದೇವಿ 
ಯರೂ ಸತ್ಯ, ಹಾಗೆಯೇ ಬ್ರಹ್ಮವಾದವೂ ಸತ್ಯ. ಜೀವನಿಗೆ ನಿರಾಕಾರಬ್ರಹ್ಮದ ಬೋಧೆ 
ಯಾಗುವುದೇನೋ ನಿಜವೇ -- ಆದರೆ ಅದು ಅತಿ ಅಪರೂಪಕ್ಕೆ, ಎಷ್ಟೋ ಜನ್ಮಗಳ 
ಸಾಧನೆಯ ಬಳಿಕ ದೊರೆತೀತು. ಹಾಗೆಂದು ಪೂಜೆ, ಪುರಸ್ಕಾರ, ವೇದ, ಮಂತ್ರ, ತಂತ್ರ 
ಇವೆಲ್ಲ ಸುಳ್ಳೆನ್ನಲು ಸಾಧ್ಯವೆ? ಬ್ರಹ್ಮಜ್ಞಾನವು ಅಂತಿಮ ಗುರಿಯೆಂಬುದೇನೋ ಸತ್ಯ; 
ಆದರೆ ಇವೆಲ್ಲವನ್ನೂ ದಾಟಿಕೊಂಡು ಹೋದಹೊರತು, ಅದು ದಕ್ಕುವುದಿಲ್ಲ. ಮಹಾ 
ಮಾಯೆ ದಯೆದೋರಿ ದಾರಿ ಬಿಟ್ಟುಕೊಡದಿದ್ದರೆ ಯಾರಿಗೆ ತಾನೆ ಬ್ರಹ್ಮಜ್ಞಾನ 
ಸಿಕ್ಕೀತು?'' ಅದಕ್ಕೆ ಸುರೇಶ, "“"ನಿಮ್ಮ ಶಾಸ್ತ್ರ-ಗೀಸ್ತ್ರಗಳನ್ನೆಲ್ಲ ಕಟ್ಟಡಿ. ನಾನು ಅದಾವು 
ದನ್ನೂ ನಂಬಲಾರೆ'' ಎಂದು ಹಾಸ್ಕಮಾಡುತ್ತಿದ್ದ. ಆದರೆ ದೇವದ್ವಿಜರಲ್ಲಿ ನಾಗಮಹಾ 
ಶಯರಿಗಿದ್ದ ತೀವ್ರ ಶ್ರದ್ಧಾಭಕ್ತಿಗಳನ್ನು ಕಂಡು, "ಇಂಥಾ ಶ್ರದ್ಧೆಯಿದ್ದರೆ ಶೀಘ್ರದಲ್ಲೇ 
ಬ್ರಹ್ಮಜ್ಞಾನವುಂಟಾಗುವುದರಲ್ಲಿ ಸಂದೇಹವೇನು?' ಎಂದುಕೊಳ್ಳುತ್ತಿದ್ದ. 
ಪ್ರತಿದಿನವೂ ನಾಗಮಹಾಶಯರ ಮನೆಯಲ್ಲಿ ಇಬ್ಬರೂ ಸೇರಿ ಭಗವದ್ವಿಚಾರವಾಗಿ 
ಚರ್ಚೆ ನಡೆಸುತ್ತಿದ್ದರು. ಎಷ್ಟೋ ಅಂಶಗಳ ಬಗ್ಗೆ ಅವರಲ್ಲಿ ಒಮ್ಮತವಿರದಿದ್ದರೂ ಸ್ನೇಹ 
ಕೈೆಂದೂ ಚ್ಯುತಿ ಬರಲಿಲ್ಲ. ನಾಗಮಹಾಶಯರನ್ನು ಸುರೇಶ ಬ್ರಾಹ್ಮಸಮಾಜಕ್ಕೂ ಕರೆ 
ದೊಯ್ಯುತ್ತಿದ್ದ. ಕೇಶವಸೇನನ ವಾಕ್ಟಟುತ್ವವನ್ನು ಕಂಡು ನಾಗಮಹಾಶಯರು 
ಬೆರಗಾದರು. ಅವರು ಸಮಾಜದ ಅನೇಕ ಗ್ರಂಥಗಳನ್ನು ಅತ್ಯಾಸಕ್ತಿಯಿಂದ ಓದುತ್ತಿದ್ದರು; 

ಅದರ ಕೆಲವು ಹಾಡುಗಳಿಂದ ಪ್ರಭಾವಿತರಾಗಿದ್ದರು. ಇನ್ನು ಕೆಲವೊಮ್ಮೆ ಸುರೇಶ 
ಹಾಗೂ ಇತರ ಬ್ರಾಹ್ಮಸಮಾಜೀಯರೊಂದಿಗೆ ಗಂಗಾತೀರದಲ್ಲಿ ಕುಳಿತು ಧ್ಯಾನಾಭ್ಯಾಸ 
ಮಾಡುತ್ತಿದ್ದರು; ಸಂಕೀರ್ತನೆಯಲ್ಲಿ ತೊಡಗಿ ಮೈಮರೆಯುತ್ತಿದ್ದರು. 

ಆದರೆ, ಎಷ್ಟೇ ಶ್ರದ್ಧಾಭಕ್ತಿಗಳಿದ್ದರೂ ಗುರುವಿನಿಂದ ವಿಧಿಪೂರ್ವಕವಾಗಿ ಮಂತ್ರ 
ದೀಕ್ಷೆ ಪಡೆದುಕೊಂಡು ಸಾಧನೆ ಮಾಡಿದ ಹೊರತು ಇಷ್ಟುರ್ಥ ಸಿದ್ಧಿಸುವುದಿಲ್ಲ ಎಂಬು 
ದಾಗಿ ನಾಗಮಹಾಶಯರು ಒಬ್ಬ ಸಾಧುವಿನಿಂದ ತಿಳಿದರು. ಆಗಿನಿಂದ ಅವರು, 
"ನನಗೊಬ್ಬ ಯೋಗ್ಯ ಗುರು ಸಿಕ್ಕಾನೆಯೆ? ಮಂತ್ರದೀಕ್ಷೆ ಕೊಟ್ಟುನೆಯೆ?' ಎಂಬ ತೀವ್ರ 
ಕಾತರಕ್ಕೊಳಗಾದರು. ಗಂಗಾತೀರಕ್ಕೆ ಆಗಾಗ ಬರುವ ಸಾಧುಸಂನ್ಯಾಸಿಗಳಲ್ಲಿ ಯಾರಾ 
ದರೂ ತಮ್ಮ ಮೇಲೆ ಕನಿಕರ ತೋರಿ ದೀಕ್ಷೆ ಕೊಟ್ಟುರೇನೋ ಎಂಬ ಆಸೆಯಿಂದ ಎಷ್ಟೋ 
ದಿನ ರಾತ್ರಿಯವರೆಗೂ ಅಲ್ಲೇ ಕುಳಿತಿರುತ್ತಿದ್ದರು. ಹೀಗಿರುವಾಗ ಒಂದು ದಿನ ಅವರು 
ಘಟ್ಟದಲ್ಲಿ ಸ್ನಾನ ಮಾಡುತ್ತಿದ್ದಾರೆ; ಆಗ ಬದಿಯಲ್ಲೇ ಒಂದು ದೋಣಿ ಬಂದು ನಿಂತಿತು. 
ಅದರಲ್ಲಿದ್ದವರಾರೆಂದು ನೋಡಿದರೆ, ಅವರ ಕುಲಗುರುಗಳಾದ ಕೈಲಾಸಚಂದ್ರ ಭಟ್ಟು 
ಚಾರ್ಯರು! ಅನಿರೀಕ್ಷಿತವಾಗಿ ಬಂದ ತಮ್ಮ ಪೂಜ್ಯ ಗುರುಗಳನ್ನು ಕಂಡು ನಾಗಮಹಾ 
ಶಯರಿಗೆ ಆಶ್ಚರ್ಯ, ಸಂಭ್ರಮ. ಭಟ್ಟಾಚಾರ್ಯರು ತಮ್ಮ ಆಗಮನಕ್ಕೆ ಕೊಟ್ಟ ಕಾರಣ 
ಇನ್ನೂ ಆಶ್ಚರ್ಯಕರವಾಗಿತ್ತು. ಅವರೆಂದರು: "“ನಿನಗೆ ಮಂತ್ರದೀಕ್ಷೆ ನೀಡಬೇಕೆಂದು 
ಜಗನ್ಮಾತೆಯ ಅನುಜ್ಞೆಯಾಗಿದೆ. ಅದನ್ನು ನೆರವೇರಿಸುವುದಕ್ಕಾಗಿಯೇ ನಾನೀಗ ಬಂದಿ 
ದ್ದೇನೆ.'' ನಾಗಮಹಾಶಯರ ಆನಂದಕ್ಕೆ ಮಿತಿಯೇ ಇಲ್ಲದಂತಾಯಿತು. ಕೊನೆಗೂ ತಮ್ಮೆ 
ದೆಯ ಪ್ರಾರ್ಥನೆಗೆ ಭಗವತಿ ಓಗೊಟ್ಟಳು ಎಂದರಿತರು. ಮರುದಿನವೇ ಅವರೂ ಅವರ 
ಹೆಂಡತಿಯೂ ಭಟ್ಟಾಚಾರ್ಯರಿಂದ ಶಕ್ತಿಮಂತ್ರ ದೀಕ್ಷೆ ಪಡೆದರು. ದೀನದಯಾಳುವಿಗೂ 
ಇದು ಬಹಳ ಸಂತಸವುಂಟುಮಾಡಿತು. ಇನ್ನೂ ಕೆಲದಿನ ತಮ್ಮಲ್ಲಿಯೇ ವಿಶ್ರವಿಂಸ 
ಬೇಕೆಂದು ತಂದೆಮಕ್ಕಳಿಬ್ಬರೂ ಎಷ್ಟು ವಿನಂತಿಸಿಕೊಂಡರೂ ಒಪ್ಪದೆ, ದೀಕ್ಷೆ ನೀಡಿದ 
ಮೂರ್ನಾಲ್ಕು ದಿನಕ್ಕೆಲ್ಲ ಭಟ್ಟಾಚಾರ್ಯರು ಊರಿಗೆ ಹೊರಟುಹೋದರು. 

ನಾಗಮಹಾಶಯರೀಗ ತೀವ್ರತರ ಸಾಧನೆಯಲ್ಲಿ ತೊಡಗಿದರು. ಜಪಧ್ಯಾನಗಳಲ್ಲಿ 
ಇಡೀ ರಾತ್ರಿ ಕಳೆದುಹೋಗುತ್ತಿತ್ತು. ಅಮಾವಾಸ್ಯೆಯ ದಿನಗಳಂದು ಉಪವಾಸವಿದ್ದು, 
ಗಂಗಾತೀರದಲ್ಲಿ ಕುಳಿತು. ಜಪಮಾಡುತ್ತಿದ್ದರು. ಕೆಲವೊಮ್ಮೆ ಹೀಗೆ ಧ್ಯಾನನಿರತರಾಗಿ 
ಬಾಹ್ಯಪ್ರಜ್ಞೆಯನ್ನೇ ಕಳೆದುಕೊಳ್ಳುವುದಿತ್ತು. ಒಂದು ದಿನ ಅವರು ಹೀಗೆ ಮೈಮರೆತು 
ದ್ಯಾನಸ್ಥರಾಗಿದ್ದಾಗ ಗಂಗೆಯಲ್ಲಿ ನೆರೆ ಬಂದು ಅವರನ್ನು ಕೊಚ್ಚಿಕೊಂಡುಹೋಯಿತು! 
ಪ್ರಜ್ಞೆ ಮರಳಿದ ಮೇಲೆ ವಾಪಸು ಈಜಿಕೊಂಡು ಬಂದರು. ಇನ್ನೊಮ್ಮೆ ಅವರು ಕೆಲಕಾಲ 
ಚಂದ್ರನ ವೃದ್ಧಿಕ್ಷಯಗಳಿಗೆ ಅನುಸಾರವಾಗಿ ಆಹಾರಸೇವನೆಯನ್ನು ಕ್ರಮವಾಗಿ ಕುಗ್ಗಿಸುತ್ತ 
ಮತ್ತು ಕ್ರಮವಾಗಿ ಹೆಚ್ಚಿಸುತ್ತ "ನಕ್ತವ್ರತ'(ಚಾಂದ್ರಾಯಣ)ವನ್ನು ಆಚರಿಸಿದರು. ಈ 
ದಿನಗಳಲ್ಲಿ ಅವರು ದೇವೀಪರವಾದ ಅನೇಕ ಕೀರ್ತನೆಗಳನ್ನು ರಚಿಸಿದರು. ಧ್ಯಾನ-ಜಪದ 
ಬಳಿಕ ಒಂಡೆರಡನ್ನು ಹಾಡಿಕೆೊಳ್ಳುತ್ತಿದ್ದರು. 

ಕ್ರಮೇಣ ನಾಗಮಹಾಶಯರಿಗೆ ತಮ್ಮ ವೈದ್ಯವೃತ್ತಿಯ ಕಡೆಗೆ ಗಮನ ಕಡಿಮೆ 
ಯಾಯಿತು. ಅದನ್ನು ಕಂಡು ತಂದೆ ದೀನದಯಾಳು ಇನ್ನಷ್ಟು ಮನನೊಂದ. ಆದರೆ, ಈ 

ಇಳಿವಯಸ್ಸಿನಲ್ಲಿ ಸಂಸಾರದ ಬಗ್ಗೆ ತಲೆಕೆಡಿಸಿಕೊಳ್ಳದೆ ಭಗವಚ್ಚಿಂತನೆಯಲ್ಲಿ ತೊಡಗಿ 
ಶಾಂತಿಯಿಂದಿರಬೇಕೆಂದು ನಾಗಮಹಾಶಯರು ತಂದೆಯ ಮನವೊಲಿಸಿ ಹಳ್ಳಿಗೆ ಕಳಿಸಿ 
ಕೊಟ್ಟರು. ವೃದ್ಧ ಮಾವನ ಸೇವೆ ಮಾಡಲು ಶರತ್ಕಾಮಿನಿಯೂ ಹೋದಳು. ಈಗ 
ನಾಗಮಹಾಶಯರೊಬ್ಬರೇ ನಿಶ್ಚಿಂತೆಯಿಂದ ಜೀವಿಸತೊಡಗಿದರು. 

ಸುರೇಶಚಂದ್ರ ಪ್ರತಿದಿನವೂ ನಾಗಮಹಾಶಯರ ಮನೆಗೆ ಬರುತ್ತಿದ್ದ. ಇಬ್ಬರೂ 
ಬಹಳ ಹೊತ್ತು ಭಗವದ್ವಿಚಾರವಾಗಿ ಸಲ್ಲಾಪ ನಡೆಸುತ್ತಿದ್ದರು. ಆದರೆ ಕೇವಲ ಚರ್ಚೆ 
ಯಿಂದ ನಾಗಮಹಾಶಯರಿಗೆ ತೃಪ್ತಿ ಸಿಗುತ್ತಿರಲಿಲ್ಲ. ""ಬರೀ ಮಾತಿನಿಂದ ಜೀವನ 
ಸವೆದುಹೋಗುತ್ತಿದೆ. ಏನನ್ನಾದರೂ ಸಾಕ್ಸಾತ್ತಾಗಿ ಅನುಭವ ಮಾಡಿಕೊಳ್ಳದಿದ್ದರೆ 
ಬದುಕು ವ್ಯರ್ಥ'' ಎನ್ನತೊಡಗಿದರು. ಈ ನಡುವೆ ಸುರೇಶನಿಗೆ ಬ್ರಾಹ್ಮಸಮಾಜದ 
ಮೂಲಕ ಶ್ರೀರಾಮಕೃಷ್ಣರ ಬಗ್ಗೆ ಏನೋ ಸ್ವಲ್ಪ ತಿಳಿದು ಬಂತು. ಅವನು ಒಂದು ದಿನ 
ನಾಗಮಹಾಶಯರ ಮನೆಗೆ ಬಂದು ಕೇಳಿದ, ““ದಕ್ಷಿಣೇಶ್ವರದಲ್ಲಿ ಒಬ್ಬರು ಪರಮಹಂಸ 
ರಿದ್ದಾರಂತೆ. ಒಮ್ಮೆ ಹೋಗಿ ನೋಡಿಕೊಂಡು ಬರೋಣವೆ?'' ನಾಗಮಹಾಶಯರಿಗೆ 
ತಡಮಾಡಲು ಮನಸ್ಸು ಬರಲಿಲ್ಲ. "“ಆಗಲಿ, ಇವತ್ತೇ ನಡಿ'' ಎಂದರು. ಆ ದಿನವೇ ಊಟ 
ಮುಗಿಸಿಕೊಂಡು ಇಬ್ಬರೂ ಹೊರಟರು. 

ಅದು .೧೮೮೨ರ ಏಪ್ರಿಲ್‌ ತಿಂಗಳು, ನಡುನೆತ್ತಿಯ ಮೇಲೆ ಸುಡುಬಿಸಿಲು. 
ತಾಪವನ್ನೂ ಆಯಾಸವನ್ನೂ ಲೆಕ್ಕಿಸದೆ, ಯಾವುದೋ ಶಕ್ತಿಯಿಂದ ಸೆಳೆಯಲ್ಪಡುತ್ತಿರು 
ವವರಂತೆ ಇಬ್ಬರೂ ನಡೆದೇ ನಡೆದರು. ದಕ್ಷಿಣೇಶ್ವರವು ಕಲ್ಕತ್ತದ ಉತ್ತರಕ್ಕಿದೆಯೆಂದಷ್ಟೇ 
ಗೊತ್ತು ಅವರಿಗೆ. ಎಷ್ಟು ದೂರದಲ್ಲಿ ಎಂಬುದರ ಕಲ್ಪನೆಯಿಲ್ಲ. ಬಹಳಷ್ಟು ದೂರ 
ಹೋದ ಮೇಲೆ ಯಾರನ್ನೋ ಕೇಳಿದಾಗ ಗೊತ್ತಾಯಿತು --ತಾವು ದಕ್ಷಿಣೇಶ್ವರವನ್ನು 
ದಾಟಿ ಬಂದಿದ್ದೇವೆ ಎಂದು. ಅಂತೂ ಅವರು ಕಾಳೀ ದೇವಾಲಯವನ್ನು ತಲುಪಿದಾಗ 
ಅಪರಾಹ್ನ ಎರಡು ಗಂಟೆ. 

ಆಹಾ! ಅದೆಂಥ ಮನೋಹರ ತಾಣ! ದೇವದೇವಿಯರ ರಹಸ್ಯ ಲೀಲಾಸ್ಥಾನವೋ! 
ಯಷಿಪುಂಗವರ ತಪೋಭೂಮಿಯೋ! ಮೈಮನಗಳಿಗೆ ಮುದವೀಯುವ ಮಂದ 
ಮಾರುತ; ಕಣ್ಸೆಳೆಯುವ ಪುಷ್ಪೋದ್ಯಾನ; ತಲೆಯೆತ್ತಿ ನಿಂತಿರುವ ದೇಗುಲದ ಉನ್ನತ 
ಗೋಪುರ; ಬಳಿಯಲ್ಲೇ ಗಂಭೀರಗಮನ್‌ೆ ಗಂಗೆ! ಪಧಿಕರಿಬ್ಬರೂ ನವೋಲ್ಲಾಸದಿಂದ 
ಕೂಡಿ, ಶ್ರೀರಾಮಕೃಷ್ಣರ ಕೋಣೆಯೆಡೆಗೆ ಬಂದರು. ಅಲ್ಲೇ ಬಾಗಿಲ ಬಳಿ ಉದ್ದನೆಯ 
ಗಡ್ಡದ ವ್ಯಕ್ತಿಯೊಬ್ಬ ನಿಂತಿದ್ದ. (ಅವನ ಹೆಸರು ಹಾಜರಾ ಎಂದು ಅವರಿಗೆ ಆಮೇಲೆ 
ತಿಳಿಯಿತು.) ನಾಗಮಹಾಶಯರು ಅವನನ್ನು ಕೇಳಿದರು: 

""ಮಹಾಶಯರೇ, ಇಲ್ಲೊಬ್ಬರು ಸಾಧುಗಳಿದ್ದಾರಂತಲ್ಲ, ಅವರೆಲ್ಲಿ ಗೊತ್ತೆ?'' 

""ಆ...? ಹೌದು, ಒಬ್ಬರು ಇದ್ದಾರೆ. ಆದರೆ ಅವರು ಇವತ್ತು ಕಲ್ಕತ್ತದ ಚಂದನ 
ನಗರಕ್ಕೆ ಹೋಗಿದ್ದಾರೆ. ಇನ್ನೊಂದು ದಿನ ಬನ್ನ.'' 

ಇದನ್ನು ಕೇಳಿ ಇಬ್ಬರಿಗೂ ಕುಸಿದು ಬೀಳುವಂತಾಯಿತು. ಅಷ್ಟು ದೂರದಿಂದ, 
ಅಂಥಾ ಬಿಸಿಲಿನಲ್ಲಿ, ಅದೂ ಅಷ್ಟೊಂದು ಕಾತರ ಕುತೂಹಲಗಳಿಂದ ನಡೆದುಕೊಂಡು 
ಬಂದರೆ ಹೀಗಾಗಬೇಕೆ? ಆದರೆ ಮಾಡುವುದೇನು? ಆಯಾಸ ಪರಿಹಾರಕ್ಕಾಗಿ ಅಲ್ಲೇ 

ಕುಳಿತುಕೊಂಡರು. ಮರ್ಯಾದೆಗಾಗಿ ಆ ಮನುಷ್ಯನಿಗೆ ಕೃತಜ್ಞತೆಯ ಮಾತೊಂದನ್ನು 
ಹೇಳಿ ಹೋಗೋಣ ಎಂದು ಅತ್ತ ನೋಡಿದರು; ಆಗ ಕೋಣೆಯೊಳಗಿನಿಂದ ಒಬ್ಬರು 
ಸನ್ನೆ ಮಾಡಿ ಕರೆದರು. ""ಅವರೇ ಆ ಸಾಧುಗಳು'' ಎಂದು ಯಾರೋ ಹೇಳಿದಂತೆ 
ನಾಗಮಹಾಶಯರಿಗೆ ಭಾಸವಾಯಿತು. ಹಾಜರನ ಮಾತನ್ನು ಕಡೆಗಣಿಸಿ ಇಬ್ಬರೂ ಸೀದಾ 
ಒಳಗೆ ಪ್ರವೇಶಿಸಿದರು. 


೩೭ 

ಶ್ರೀರಾಮಕೃಷ್ಣರು ಸಣ್ಣಮಂಚದ ಮೇಲೆ ಕುಳಿತಿದ್ದಾರೆ; ಮುಖದಲ್ಲಿ ಮೃದು 
ಹಾಸ. ತಾವು ಅರಸಿಕೊಂಡು ಬಂದ ಪರಮಹಂಸರು ಇವರೇ ಎಂಬುದರಲ್ಲಿ ಇಬ್ಬರಿಗೂ 
ಸಂಶಯವುಳಿಯಲಿಲ್ಲ. ಸುರೇಶ ಸುಮ್ಮನೆ ಕೈಜೋಡಿಸಿ ನಮಸ್ಕರಿಸಿದ; ನಾಗಮಹಾ 
ಶಯರು ದೀರ್ಫದಂಡ ಪ್ರಣಾಮ ಮಾಡಿದರು. ಆದರೆ ಪಾದಧೂಳಿಯನ್ನು ಸ್ವೀಕರಿಸಲು 
ಕೃಚಾಚಿದಾಗ ಶ್ರೀರಾಮಕೃಷ್ಣರು -- ಅದಾವ ಕಾರಣಕ್ಕಾಗಿಯೋ -- ಸರಕ್ಕನೆ ತಮ್ಮ 
ಕಾಲನ್ನು ಹಿಂದಕ್ಕೆ ಸೆಳೆದುಕೊಂಡುಬಿಟ್ಟರು. ನಾಗಮಹಾಶಯರಿಗೆ ಬಹಳ ನಿರಾಸೆಯೂ 
ದುಃಖವೂ ಆಯಿತು. ಅವರ ಪವಿತ್ರ ಪಾದವನ್ನು ಸ್ಪರ್ಶಿಸಲು ತಾವಿನ್ನೂ ಯೋಗ್ಯರಾಗಿಲ್ಲ 
ವೇನೋ ಎಂದು ಭಾವಿಸಿ ತಳಮಳಿಸಿದರು. 

ಶ್ರೀರಾಮಕೃಷ್ಣರು. ನೋಟಮಾತ್ರದಿಂದ ಸಂದರ್ಶಕರ ಸ್ವಭಾವವನ್ನಳೆದರು. 
ಸುರೇಶನಲ್ಲಿ ಬುದ್ಧಿವಂತಿಕೆಯ ಮತ್ತು ಬ್ರಾಹ್ಮಚಿಂತನೆಯ ಲಕ್ಷಣಗಳು ಕಂಡರೆ, ನಾಗ 
ಮಹಾಶಯರು ದೀನತೆಯ ಮತ್ತು ವಿನಯದ ಸಾಕಾರರೂಪವೇ ಆಗಿ ತೋರುತ್ತಿದ್ದರು. 
ಅವರದು ಕೃಶಕಾಯ, ಕೃಷ್ಣವರ್ಣ, ಒರಟು ಬಟ್ಟೆಗಳು, ಕೆದರಿದ ಕೂದಲು, ಕುರುಚಲು 
ಗಡ್ಡ --ಇವೆಲ್ಲ ಬಾಹ್ಯಪ್ರಪಂಚದ ಮೇಲಿನ ಅವರ ನಿರ್ಲಕ್ಷ್ಯಕ್ಕೆ ಸಾಕ್ಷಿಯಾಗಿದ್ದುವು. 
ಆದರೆ ನಕ್ಷತ್ರಗಳಂತೆ ಹೊಳೆಹೊಳೆಯುತ್ತಿದ್ದ ಎರಡು ಕಣ್ಣುಗಳು ಮಾತ್ರ ಅವರನ್ನು 
ಎಲ್ಲರಿಂದ ಪ್ರತ್ಯೇಕಿಸುವಂತಿದ್ದುವು. 

ಈಗ ಶ್ರೀರಾಮಕೃಷ್ಣರು ತುಂಬ ವಿಶ್ವಾಸದಿಂದ ಇಬ್ಬರನ್ನೂ ಮಾತನಾಡಿಸಿ 
ಪರಿಚಯ ಮಾಡಿಕೊಂಡರು. ಸಾಂದರ್ಭಿಕವಾಗಿ ಅವರೆಂದರು: 

""ಸಂಸಾರದಲ್ಲಿ ಕೆಸರುವಮೀನಿನ ಹಾಗಿರಬೇಕು. ಹಾಗಿರಲು ಸಾಧ್ಯವಾದರೆ ಗೃಹಸ್ಥ 
ನಾಗಿರುವುದರಲ್ಲಿ ದೋಷವೇನಿದೆ? ಕೆಸರುವಮೀನು ಸದಾ ಕೆಸರಿನಲ್ಲಿಯೇ ಇದ್ದರೂ ಅದರ 
ಮೈಗೆ ಕೆಸರು ಅಂಟಿಕೊಳ್ಳುವುದೇ ಇಲ್ಲ! ಹಾಗೆಯೇ, ಸಂಸಾರದಲ್ಲಿರಬೇಕು; ಆದರೆ 
ಸಂಸಾರದ ಕೊಳೆಯನ್ನು ಮಾತ್ರ ಮನಸ್ಸಿಗೆ ಹಚ್ಚಿಸಿಕೊಳ್ಳಬಾರದು.'' 

ಈ ಮಾತು ನಾಗಮಹಾಶಯರ ಮನಸ್ಸಿನಲ್ಲಿ ಅಚ್ಚೊತ್ತಿ ನಿಂತಿತು. 

ಸ್ವಲ್ಪ ಹೊತ್ತಿನ ಮೇಲೆ ಶ್ರೀರಾಮಕೃಷ್ಣರು ಅವರಿಬ್ಬರನ್ನೂ ಪಂಚವಟಗೆ ಹೋಗಿ 
ಧ್ಯಾನ ಮಾಡಿಕೊಂಡು ಬರಲು ಕಳಿಸಿದರು. ಆ ಬಳಿಕ, ಅವರಿಗೆ ದೇವಸ್ಥಾನಗಳನ್ನು 
ತೋರಿಸಲು ತಾವೇ ಹೊರಟರು. ಇಬ್ಬರೂ ಶ್ರೀರಾಮಕೃಷ್ಣರನ್ನು ಹಿಂಬಾಲಿಸುತ್ತ ನಡೆ 
ದರು. ಶ್ರೀರಾಮಕೃಷ್ಣರು ಹನ್ನೆರಡು ಶಿವಮಂದಿರಗಳಲ್ಲೂ ವಿಷ್ಣುಮಂದಿರದಲ್ಲೂ 
ಪ್ರದಕ್ಷಿಣೆ ನಮಸ್ಕಾರಗಳನ್ನು ಸಲ್ಲಿಸಿದರು. ಭವತಾರಿಣೀ ಮಂದಿರಕ್ಕೆ ಬಂದಾಗ ಮಾತ್ರ 
ಅವರ ಭಾವವೇ ಬದಲಾಗಿಹೋಯಿತು. ಅವರು ಎಳೆಮಗುವಿನಂತಾಗಿಬಿಟ್ಟರು. ಅವರು 

ದೇವಿಗೆ ಪ್ರದಕ್ಷಿಣೆ ಬರುತ್ತಿದ್ದುದನ್ನು ನೋಡಿದರೆ, ಪುಟ್ಟ ಬಾಲಕನೊಬ್ಬ ತನ್ನ ತಾಯಿಯ 
ಸೆರಗು ಹಿಡಿದು ಸುತ್ತುತ್ತಿರುವಂತಿತ್ತು. ಈ ಅದ್ಭುತ ದೃಶ್ಯವನ್ನು ಕಂಡು ಸ್ನೇಹಿತರಿಬ್ಬರೂ 
ಬೆಕ್ಕಸ ಬೆರಗಾದರು. ಸಂಜೆಯ ವೇಳೆಗೆ ಅವರು ಹೊರಡಲು ಅನುಮತಿ ಬೇಡಿದಾಗ 
ಶ್ರೀರಾಮಕೃಷ್ಣರು ಅತ್ಯಂತ ವಿಶ್ವಾಸದಿಂದ "““ಮುತ್ತೆ ಬನ್ನಿ'' ಎನ್ನುತ್ತ ಕಳಿಸಿಕೊಟ್ಟರು. 

ದಾರಿಯಲ್ಲ ಬರುತ್ತ ನಾಗಮಹಾಶಯರು ಆಲೋಚಿಸುತ್ತಿದ್ದರು: "ಯಾರಪ್ಪ 
ಇವರು! ಸಾಧುವೋ ಸಿದ್ದನೋ ಮಹಾತ್ಮನೋ ಅಥವಾ ಮತ್ತಾರೋ?' 

ಶ್ರೀರಾಮಕೃಷ್ಣರ ದರ್ಶನದಿಂದ ಅವರ ಮೇಲುಂಟಾದ ಪ್ರಭಾವ ಅಗಾಧ. ಭಗವ 
ತ್ಸಾಕ್ಸಾತ್ಕಾರದ ಹಂಬಲ ಅವರಲ್ಲಿ ಒಮ್ಮೆಲೇ ಭುಗಿಲೆದ್ದಿತು. ನಿದ್ರಾಹಾರಗಳೂ ನಿಂತು 
ಹೋದುವು. ಜನರೊಡನೆ ಮಾತುಕತೆಯೂ ನಿಂತುಹೋಯಿತು. ಸುರೇಶನೊಂದಿಗೆ 
ಮಾತ್ರ ಶ್ರೀರಾಮಕೃಷ್ಣರ ಪ್ರಸ್ತಾಪವೆತ್ತುತ್ತಿದ್ದರು. 

ಒಂದು ವಾರದ ಮೇಲೆ ಅವರಿಬ್ಬರೂ ಮತ್ತೆ ದಕ್ಷಿಣೇಶ್ವರಕ್ಕೆ ಹೋದರು. ಹುಚ್ಚ 
ರಂತಿದ್ದ ನಾಗಮಹಾಶಯರನ್ನು ಕಂಡೊಡನೆ ಶ್ರೀರಾಮಕೃಷ್ಣರಿಗೆ ಭಾವಾವೇಶವುಂಟಾ 
ಯಿತು. ““ಬನ್ನಿ ಬನ್ನಿ! ನೀವು ಬಂದದ್ದು ಬಹಳ ಒಳ್ಳೆಯದಾಯಿತು. ಇಷ್ಟು ದಿನವೂ ನಾನು 
ನಿಮಗೋಸ್ಕರವೇ ಕಾಯುತ್ತಿದ್ದೆ!'' ಎನ್ನುತ್ತ ಅತ್ಯಂತ ಆದರದಿಂದ ಸ್ವಾಗತಿಸಿದರು. ನಾಗ 
ಮಹಾಶಯರನ್ನು ಸನಿಹದಲ್ಲೇ ಕುಳ್ಳಿರಿಸಿಕೊಂಡು, ""ನಿಮಗಿನ್ನೇನು ಭಯ? ನಿಮಗೆ 
ಒಳ್ಳೆಯ ಉಚ್ಚಸ್ಥಿತಿ ಪ್ರಾಪ್ತವಾಗಿದೆ'' ಎಂದು ಸಂತೈಸಿದರು. ಆ ದಿನವೂ ಅವರಿಬ್ಬರನ್ನೂ 
ಧ್ಯಾನ ಮಾಡುವಂತೆ ಹೇಳಿ ಪಂಚವಟಿಗೆ ಕಳಿಸಿದರು. ಅನಂತರ ನಾಗಮಹಾಶಯರಿಗೆ 
"ನನ್ನ ಚೌಕ ತೆಗೆದುಕೊಂಡು ಬನ್ನಿ'' ""ಹೂಜಿಯಲ್ಲಿ ನೀರು ತುಂಬಿಕೊಡಿ'' ಎಂದು 
ಹೇಳುತ್ತ ಅವರ ಕೈಂಕರ್ಯ ಸ್ವೀಕರಿಸಿದರು. ಶ್ರೀರಾಮಕೃಷ್ಣರ ಸೇವಾವಕಾಶ ದೊರೆತದ್ದ 
ರಿಂದ ನಾಗಮಹಾಶಯರಿಗೆ ಅತ್ಯಾನಂದವಾಗಿಬಿಟ್ಟಿತು. ಆದರೆ ಅವರು ತಮ್ಮಪಾದಧೂಳಿ: 
ಯನ್ನು ಅನುಗ್ರಹಿಸಲಿಲ್ಲವೆಂಬ ಒಂದೇ ಚಿಂತೆ ಕೊರೆಯುತ್ತಿತ್ತು. 

ಮುಂದಿನ ಸಲ ನಾಗಮಹಾಶಯರೊಬ್ಬರೇ ದಕ್ಷಿಣೇಶ್ವರಕ್ಕೆ ಹೋದರು. ಅಂದೂ 
ಅವರನ್ನು ನೋಡಿದೊಡನೆ ಶ್ರೀರಾಮಕೃಷ್ಣರಿಗೆ ಭಾವಾವೇಶವುಂಟಾಯಿತು; ಕುಳಿತಿದ್ದ 
ವರು ಏನೋ ಅಸ್ಪಷ್ಟವಾಗಿ ಉಚ್ಚರಿಸುತ್ತ ಎದ್ದುನಿಂತರು. ಅದನ್ನು ಕಂಡು ನಾಗಮಹಾ 
ಶಯರಿಗೆ ಸ್ವಲ್ಪ ದಿಗಿಲಾಯಿತು. ಆದರೆ ಶ್ರೀರಾಮಕೃಷ್ಣರು ಸಹಜವಾಗಿಯೇ ನುಡಿದರು: 
""ನೀವು ಡಾಕ್ಟರಲ್ಲವೆ? ಎಲ್ಲಿ ನನ್ನ ಕಾಲಿಗೇನಾಗಿದೆ ಅಂತ ಸ್ವಲ್ಪ ನೋಡಿ.'' ನಾಗಮಹಾ 
ಶಯರು ಅವರ ಪಾದಗಳೆರಡನ್ನೂ ಮುಟ್ಟಿ ಒತ್ತಿ ನೋಡಿ, ""ಎಲ್ಲೂ ಏನೂ ಆದಂತೆ 
ಕಾಣುತ್ತಿಲ್ಲವಲ್ಲ!'' ಎಂದರು. ಶ್ರೀರಾಮಕೃಷ್ಣರು ಬೇಸರಗೊಂಡವರಂತೆ, ""ಸರಿಯಾಗಿ 
ನೋಡಬಾರದೆ?'' ಎಂದಾಗ ನಾಗಮಹಾಶಯರಿಗೆ ಆಶ್ಚರ್ಯವಾಯಿತು; ಮರುಕ್ಷಣವೇ 
ಅರ್ಥವಾಯಿತು -ಇದು ಇವರು ತಾವಾಗಿಯೇ ಹರಿಸುತ್ತಿರುವ ಕೃಪೆ ಎಂದು. ಅವರ 
ಮನದ ಚಿಂತೆ ನೀಗಿತು. ಧನ್ಯತಾಭಾವದಿಂದ ಶ್ರೀರಾಮಕೃಷ್ಣರ ಪಾದವನ್ನು ಪುನಃಪುನಃ 
ತಮ್ಮ ಎದೆಯ ಮೇಲೂ ತಲೆಯ ಮೇಲೂ ಇಟ್ಟುಕೊಂಡರು. 

ಅಂದಿನಿಂದಲೇ ಅವರಿಗೆ ಶ್ರೀರಾಮಕೃಷ್ಣರು ಸಾಕ್ಸಾತ್‌ ನಾರಾಯಣನ ಅವಶಾರ 

೦ಬ ದೃಢನಂಬಿಕೆಯುಂಟಾಯಿತು. "ಪರಮಹಂಸರ ಹತ್ತಿರಕ್ಕೆ ಒಂದೆರಡು ಸಲ ಹೋಗಿ 

ಬರುವಷ್ಟರಲ್ಲೇ ತಿಳಿದುಕೊಂಡೆ-ಸ್ವಯಂ ಶ್ರೀಮನ್ನಾರಾಯಣನೇ ದಕ್ಷಿಣೇಶ್ವರದಲ್ಲಿ ಗುಪ್ತ 
ರೂಪದಿಂದಿದ್ದು ಲೀಲೆಯಾಡುತ್ತಿದ್ದಾನೆ ಅಂತ'' ಎಂದು ಅವರು ಹೇಳುತ್ತಿದ್ದರು. 
"ಅದನ್ನು ನೀವು ಹೇಗೆ ಕಂಡುಕೊಂಡಿರಿ?'' ಎಂದು ಯಾರಾದರೂ ಕೇಳಿದರೆ ಅವರೆನ್ನು 
ತ್ತಿದ್ದರು: ""ಅವರೇ ಕೃಪೆಯಿಟ್ಟು ತಿಳಿಸಿಕೊಟ್ಟರು! ಅವರ ಕೃಪೆಯಿಲ್ಲದೆ ಯಾರಾದರೂ 
ಅವರನ್ನು ತಿಳಿದುಕೊಳ್ಳಲು ಸಾಧ್ಯವೆ?'' 

ಇದಾದ ಮೇಲೆ ಒಂದು ದಿನ ಶ್ರೀರಾಮಕೃಷ್ಣರು ತಮ್ಮನ್ನು ತೋರಿಸಿಕೊಳ್ಳುತ್ತ 
ಕೇಳಿದರು: ""ಇದೇನು ಎಂದು ನಿಮಗೆ ಗೊತ್ತಿದೆಯೆ?'' 

""ಸ್ವಾಮಿ,, ನನ್ನಿಂದ ಅದನ್ನು ಹೇಳಲು ಸಾಧ್ಯವೆ? ಆದರೆ ನಿಮ್ಮ ಕೃಪೆಯಿಂದಲೇ 
ತಿಳಿದುಕೊಂಡಿದ್ದೇನೆ, ನೀವು ಅವನೇ ಎಂದು. 

ತಕ್ಷಣ ಶ್ರೀರಾಮಕೃಷ್ಣರು ಸಮಾಧಿಸ್ಮರಾಗಿ ಅವರ ಎದೆಯ ಮೇಲೆ ತಮ್ಮ ಬಲ 
ಪಾದವನ್ನಿರಿಸಿದರು. ನಾಗಮಹಾಶಯರಿಗೆ ಏನೋ ಒಂದು ಅದ್ಭುತ ಭಾವವುಂಟಾ 
ಯಿತು. ಸಕಲ ಚರಾಚರ ವಸ್ತುಗಳನ್ನೂ ಒಂದು ದಿವ್ಯಜ್ಯೋತಿ ಆವರಿಸಿಕೊಂಡಿರುವುದನ್ನು 
ಅವರು ಕಂಡರು. 

ಮತ್ತೊಂದು ದಿನ ಶ್ರೀರಾಮಕೃಷ್ಣರು ಮಧ್ಯಾಹ್ನದ ಊಟವಾದ ಮೇಲೆ ಮಲಗಿ 
ವಿಶ್ರಮಿಸುತ್ತಿದ್ದರು. ಧಗೆ ಬಹಳವಾಗಿತ್ತು. ತಮಗೆ ಬೀಸಣಿಗೆಯಿಂದ ಗಾಳಿ ಹಾಕುವಂತೆ 
ನಾಗಮಹಾಶಯರಿಗೆ ಹೇಳಿ ನಿದ್ರೆಹೋದರು. ನಾಗಮಹಾಶಯರು ಅತ್ಯಾನಂದದಿಂದ 
ಗಾಳಿ ಹಾಕತೊಡಗಿದರು. ಪಾಪ, ಎಷ್ಟು ಹೊತ್ತೆಂದು ಬೀಸಿಯಾರು? ಆಯಾಸದಿಂದ 
ಕೈಸೋತಿತು. ಆದರೆ, ಶ್ರೀರಾಮಕೃಷ್ಣರ ಅನುಮತಿಯಾಗದೆ ನಿಲ್ಲಿಸುವುದಾದರೂ ಹೇಗೆ? 
ಇನ್ನೇನು, ಅವರ ಕೈಜಾರಿ ಬೀಸಣಿಗೆ ಕೆಳಗೆ ಬೀಳಬೇಕು; ಆಗ ಶ್ರೀರಾಮಕೃಷ್ಣರು ತಟ್ಟನೆ 
ಅವರ ಕೈಹಿಡಿದು "“ಸಾಕು, ಬಿಡಿ'' ಎಂದು ನಿಲ್ಲಿಸಿದರು. 

ಇಂಥ ಘಟನೆಗಳ ಮೂಲಕ ಶ್ರೀರಾಮಕೃಷ್ಣರ ದಿವೃಶಕ್ತಿಯನ್ನು ಕಣ್ಣಾರೆ ಕಾಣುತ್ತೆ 
ನಾಗಮಹಾಶಯರ ಭಕ್ತಿವಿಶ್ವಾಸ ಸಹಸ್ರಮಡಿಯಾಯಿತು. 

ಒಮ್ಮೆ ಬ ಶ್ರೀರಾಮಕೃಷ್ಣರೆದುರು ಕುಳಿತಿದ್ದಾರೆ; ಅವರ ವ್ಯಕ್ತಿತ್ವ 
ದಲ್ಲೂ ಮಾತಿನಲ್ಲೂ ದೈನ್ಯವೆಂಬುದು ಎದ್ದು ಕಾಣುವಂತಿದೆ. ಆ ಸಮಯಕ್ಕೆ, ""ಚಿದಾ 
ನಂದರೂಪಶ್ಶಿವೋ*ಹಂ ಶಿವೋ&ಹಂ!'' ಎನ್ನುತ್ತ ತರುಣ ನರೇಂದ್ರ ಅಲ್ಲಿಗೆ ಬಂದ 
--ಶ್ರೀರಾಮಕೃಷ್ಣರಿಂದ ಪಡೆದ ಅದ್ವೈತಾನುಭವದ ಪರಿಣಾಮ! “ಆತ್ಮ'ವಿಶ್ವಾಸ ಅವನಲ್ಲಿ 
ತುಂಬಿ ತುಳುಕುತ್ತಿದೆ! ಶ್ರೀರಾಮಕೃಷ್ಣರು ಅವನಿಗೆ ಆವ ಜಾ: ಭ್ಯ; 
ಹೇಳಿದರು: "ನೋಡು, ಇವರದ್ದೇ ನಿಜವಾದ ದೀನತೆ. ಸ್ವಲ್ಪವೂ ಮಿಥ್ಯವಿ 

ನರೇಂದ್ರ: ""ನೀವು ಹೇಳಿದ ಮೇಲೆ, ಅದು ಗ ಷ್ಟು 

ಆಗ ಶ್ರೀರಾಮಕೃಷ್ಣರು ತಮಾಷೆ ನೋಡಲು, ಧ್ರುವಗಳಂತೆ ವಿರುದ್ಧಭಾವದವ 
ರಾದ ಇವರನ್ನು ಪರಸ್ಪರ ಸಂಭಾಷಿಸುವಂತೆ ಹೇಳಿದರು. ಆಗ ಮಾತಿನ ನಡುವೆ ನಾಗ 
ಮಹಾಶಯರು ಒಂದು ಬಂಗಾಳೀ ಹಾಡಿನ ಪಲ್ಲವಿಯನ್ನು ಉದ್ದರಿಸಿದರು: 


""ಎಲ್ಲವೂ ನಿನ್ನಿಚ್ಛೆಯಂತೆ ನಡೆದಿರಲು, ನೀನೆ ಭಮಾಗರವ ದಾಟಸುವ ಹಡಗು 
ನಿನ್ನ ಇಚ್ಛೆಯ ನೀನು ಪೂರೈಸುತಿರಲು, ತಮ್ಮ ಗೈಮೆಯಿದೆಂದಂ ತಿಳಿವರೀ ಜನರು'' 

ನರೇಂದ್ರನಿಗಿದು ಸಮ್ಮತವಾಗಲಿಲ್ಲ. ಅವನೆಂದ: 

""ನನಗೆ ಅವನು-ಇವಳು ಎಂಬುದೊಂದೂ ಗೊತ್ತಿಲ್ಲ. ನಾನೇ ಸ್ವಯಂ ಪರ 
ಮಾತ್ಮ! ನನ್ನೊಳಗೆ ಸಕಲ ಬ್ರಹ್ಮಾಂಡವೂ ಹುಟ್ಟಿಸಾಯುತ್ತದೆ.'' 

ನಾಗಮಹಾಶಯರು: "“ತಮಗೆ ಒಂದೇ ಒಂದು ಕರಿಯ ಕೂದಲನ್ನಾದರೂ 
ಬೆಳ್ಳಗೆ ಮಾಡಲು ಸಾಧ್ಯವೆ? ಬ್ರಹ್ಮಾಂಡಗಳ ಮಾತಿರಲಿ, ಆತನ ಇಚ್ಛೆಯಿಲ್ಲದಿದ್ದರೆ, 
ಒಂದು ಹುಲ್ಲುಕಡ್ಡಿಯೂ ಅದುರುವುದಿಲ್ಲ.'' 

ನರೇಂದ್ರ: ““ನಾನು ಇಚ್ಛಿಸದಿದ್ದರೆ ಸೂರ್ಯಚಂದ್ರರೂ ಚಲಿಸಲಾರರು. ನನ್ನ 
ಇಚ್ಛೆಯಿಂದಲೇ ಈ ವಿರಾಟ್‌ ಬ್ರಹ್ಮಾಂಡ ಯಂತ್ರದ ಹಾಗೆ ಸುತ್ತುತ್ತಿರುವುದು.'' 

ಮಂಚದ ಮೇಲೆ ಕುಳಿತು ಇವರಿಬ್ಬರ ಮಾತುಗಳನ್ನು ಕೇಳುತ್ತಿದ್ದ ಶ್ರೀರಾಮ 
ಕೃಷ್ಣರು ನಗುತ್ತ ನಾಗಮಹಾಶಯರಿಗೆ ಹೇಳಿದರು: 

"“ನೀವು ಏನು ಅಂತ ತಿಳಿದುಕೊಂಡಿದ್ದೀರಿ? ನರೇಂದ್ರನೆಂದರೆ ಒರೆಯಿಂದ ತೆಗೆದ 
ಕತ್ತಿ! ಅವನು ಬೇಕಾದರೆ ಆ ಮಾತನ್ನು ಹೇಳಬಹುದು. ಅವನಿಗೆ ಆ ಮಾತು ಒಪ್ಪತ್ತದೆ.'' 

ತಕ್ಷಣವೇ ನಾಗಮಹಾಶಯರು ಎದ್ದು ನರೇಂದ್ರನಿಗೆ ನಮಸ್ಕಾರ ಮಾಡಿ, ಮಾತಿ 
ಲ್ಲದೆ ಕುಳಿತರು. ಅಲ್ಲಿಂದಾಚೆ ಅವರಿಗೆ, ನರೇಂದ್ರ ಒಬ್ಬ ಮನುಷ್ಯಮಾತ್ರನಲ್ಲ, ರಾಮಕೃಷ್ಣ 
ಲೀಲೆಗಾಗಿ ಮನುಷ್ಯರೂಪ ತಳೆದಿರುವ ಸಾಕ್ಬಾತ್‌ ಶಿವ ಎಂಬ ಅಚಲ ನಂಬಿಕೆಯಾಯಿತು. 

ಶ್ರೀರಾಮಕೃಷ್ಣರು ಏನೇ ಹೇಳಲಿ, ಅದು ನಾಗಮಹಾಶಯರಿಗೆ ವೇದವಾಕ್ಕ. 
""ಪರಮಹಂಸರು ಯಾವುದಾದರೂ ವಿಷಯವನ್ನು ಹಾಸ್ಯಕ್ಕಾಗಿ ಹೇಳಿದರೂ ಅದರಲ್ಲಿ 
`ಗೂಢರಹಸ್ಯವಿರುತ್ತಿತ್ತು. ಆದರೆ ನಾನೊಬ್ಬ ದಡ್ಡ. ಅವರು ಹೇಳುವುದೆಲ್ಲ ನನಗೆ ಹೇಗೆ 
ತಿಳಿಯಬೇಕು?'' ಎನ್ನುತ್ತಿದ್ದರು. ಒಂದು ದಿನ ಶ್ರೀರಾಮಕೃಷ್ಣರು ಯಾರನ್ನೋ 
ಉದ್ದೇಶಿಸಿ ಸ್ವಲ್ಪ ಹಾಸ್ಯವಾಗಿ, ""ಈ ಡಾಕ್ಟರುಗಳು, ವಕೀಲರು, ಮೊಖ್ತ್ಯಾರರು --ಇವ 
ರಿಗೆ ನಿಜವಾದ ಆಧ್ಯಾತ್ಮಿಕಲಾಭವಾಗುವುದು ಬಹಳ ಕಷ್ಟ'' ಎನ್ನುತ್ತ, ಬಳಿಕ ಡಾಕ್ಟರ 
ಸಂಬಂಧದಲ್ಲಿ, ""ಅವರ ಮನಸ್ಸು ಸದಾ ನಾಲ್ಕು ಹನಿ ಔಷಧಿಯಲ್ಲೇ ನಿಂತುಹೋಗುತ್ತದೆ. 
ಅಂಥವರಿಗೆ ಅನಂತನಾದ ಭಗವಂತನ ಆಲೋಚನೆ ಹೇಗೆ ಬರಬೇಕು?'' ಎಂದು ಹೇಳು 
ತ್ತಿದ್ದರು. ಇದು ನಾಗಮಹಾಶಯರ ಕಿವಿಗೆ ಬಿತ್ತು. ಈ ಮಾತು ಒಡನೆಯೇ ಅವರ 
ಮನಸ್ಸಿಗೆ ನಾಟಿತು. ಅದಾಗಲೇ ಕೆಲವು ದಿನಗಳಿಂದ ಅವರಿಗೆ ಅದರ ಅನುಭವವಾಗು 
ತ್ತಿತ್ತು. ರೋಗಿಗಳ ಹಾಗೂ ರೋಗದ ಕುರಿತಾದ ಆಲೋಚನೆಯೇ ಅವರ ಮನಸ್ಸಿನಲ್ಲಿ 
ನಿಂತು ಧ್ಯಾನಕ್ಕೆ ತೊಂದರೆಯಾಗುತ್ತಿತ್ತು. ಈಗ ಶ್ರೀರಾಮಕೃಷ್ಣರ ಮಾತು ಕೇಳಿದ ಮೇಲೆ 
"ಯಾವ ಉದ್ಯೋಗವು ಭಗವತ್ಸಾಕ್ಟಾತ್ಕಾರಕ್ಕೆ ಅಡಚಣೆಯೆಂದು ಗುರುದೇವರು ಹೇಳಿ 
ದರೋ ಆ ಉದ್ಯೋಗವನ್ನು ನಾನಿನ್ನು ಹಿಡಿಯುವುದಿಲ್ಲ” ಎಂದು ತೀರ್ಮಾನಿಸಿಬಿಟ್ಟರು. 
ಮತ್ತು ಆ ದಿನವೇ ತಮ್ಮ ಔಷಧಿ ಸಾಮಗ್ರಿಗಳನ್ನೂ ವೈದ್ಯದ ಪುಸ್ತಕಗಳನ್ನೂ ಒಯ್ದು 
ಗಂಗಾನದಿಗೆ ಬಿಸಾಡಿ, ತಾವೂ ಮಿಂದು ಮನೆಗೆ ಹಿಂದಿರುಗಿದರು. ಮತ್ತು, ಹಿಂದೆ ತಮ್ಮ 
ತಂದೆ ಮಾಡುತ್ತಿದ್ದ ಸುಂಕ ಸಂಗ್ರಹಿಸುವ ಕೆಲಸವೊಂದನ್ನೇ ಅವಲಂಬಿಸಿ ಜೀವಿಸ 
ತೊಡಗಿದರು. 


ಚ್‌ 


೩೮ 


"“ಸಂಸಾರಿಗಳಿಗೆ ಮಾದರಿಯಡಗಿರಿ'' 


ಈಗ ನಾಗಮಹಾಶಯರ ಆಧ್ಯಾತ್ಮಿಕ ಜೀವನ ಮತ್ತಷ್ಟು ಸುಗಮವಾಯಿತು. 
ಜೊತೆಗೆ ವೈರಾಗ್ಯ ಬಡಬಾಗ್ನಿಯಂತೆ ದಹಿಸಿತೊಡಗಿತು. ಸಂಸಾರವನ್ನು ತ್ಯಜಿಸಿಬಿಡ 
ಬೇಕೆಂಬ ಇಚ್ಛೆ ಪ್ರಚಂಡವಾಗಿತ್ತು. ಅದಕ್ಕೆ ಶ್ರೀರಾಮಕೃಷ್ಣರ ಅಪ್ಪಣೆ ಪಡೆಯಲು ಒಂದು 
ದಿನ ದಕ್ಷಿಣೇಶ್ವರಕ್ಕೆ ಬಂದರು. ಆದರೆ ಕೋಣೆಯ ಬಳಿಗೆ ಬರುತ್ತಿದ್ದಂತೆಯೇ ಶ್ರೀರಾಮ 
ಕೃಷ್ಣರ ಮಾತು ಕೇಳಿಸಿತು. ಅವರು ಭಾವಾವಿಷ್ಟರಾಗಿ ಯಾರಿಗೋ ಹೇಳುತ್ತಿದ್ದರು: 
""...ಗೃಹಸ್ಥಾಶ್ರಮದಲ್ಲಿ ದೋಷವೇನಿದೆ? ಭಗವಂತನಲ್ಲಿ ಮನಸ್ಸಿಟ್ಟಿದ್ದರಾಯಿತು! 
ಸಂಸಾರ ಹೇಗೆ ಬಲ್ಲಿರಾ? ಅದು ಕೋಟೆಯೊಳಗಿದ್ದುಕೊಂಡೇ ಯುದ್ಧ ಮಾಡುವ 
ಹಾಗೆ...'' 

ನಾಗಮಹಾಶಯರಿಗೆ ಆಶ್ಚರ್ಯವಾಯಿತು. ಇದು. ತಮ್ಮನ್ನೇ ಉದ್ದೇಶಿಸಿ 
ಹೇಳಿದ್ದು ಎಂದು ಊಹಿಸಿದರು. ಆದರೂ ಶ್ರೀರಾಮಕೃಷ್ಣರ ಬಳಿ ತಮ್ಮ ಹಂಬಲವನ್ನು 
ನಿವೇದಿಸಿಕೊಂಡರು. ಆಗ ಶ್ರೀರಾಮಕೃಷ್ಣರು, "“ಇಲ್ಲ, ನೀವು ಸಂನ್ಯಾಸಿಯಾಗಲಾಗದು. 
ನೀವು ಜನಕನಂತೆ ಗೃಹಸ್ಥಾಶ್ರಮದಲ್ಲೇ ಇರಿ. ಮತ್ತು ಯಥಾರ್ಥ ಗೃಹಸ್ಮಧರ್ಮವನ್ನು 
ಆಚರಿಸುತ್ತ ಜನರಿಗೆ ಮಾದರಿಯಾಗಿರಿ'' ಎಂದು ಸ್ಪಷ್ಟವಾಗಿ ಆದೇಶಿಸಿದರು. 

ನಾಗಮಹಾಶಯರು ್ಹಗುರ್ವಾಜ್ಞೆಗೆ ತಲೆಬಾಗಿ. ಮನೆಗೆ. ಬಂದರು. 
ಧ್ಯಾನ-ಜಪ-ಪ್ರಾರ್ಥನೆಗಳಲ್ಲೇ ದಿನ ಕಳೆಯಲಾರಂಭಿಸಿದರು. ಸದಾ "ಹೇ ಭಗವಂತ! ಹೇ 
ಭಗವಂತ' ಎಂಬ ಉದ್ಗಾರ. ಒಮ್ಮೊಮ್ಮೆ ಧೂಳಿನಲ್ಲಿ ಹೊರಳಾಡುತ್ತಾರೆ; ಕೆಲವೊಮ್ಮೆ 
ಮುಳ್ಳಿನ ಮೇಲೆ ಬಿದ್ದು ಗಾಯಮಾಡಿಕೊಳ್ಳುತ್ತಾರೆ. ಆಹಾರದ ಕಡೆಗಂತೂ ಗಮನವೇ 
ಇಲ್ಲ. ಗೆಳೆಯ ಸುರೇಶ ಕಷ್ಟಪಟ್ಟು ಏನಾದರೂ ತಿನ್ನುವಂತೆ ಮಾಡಿದ ದಿನ ಮಾತ್ರ ಊಟ; 
ಇಲ್ಲದಿದ್ದರೆ ಉಪವಾಸ, ಹಗಲೆಲ್ಲ ಎಲ್ಲಿಗೆ ಹೋಗುತ್ತಿದ್ದರೋ ಏನು ಮಾಡುತ್ತಿದ್ದರೋ 
ಯಾರಿಗೂ ಗೊತ್ತಾಗುತ್ತಿರಲಿಲ್ಲ. ಮನೆಗೆ ಬರುವಾಗ ರಾತ್ರಿ ಹತ್ತು ಹನ್ನೆರಡು ಗಂಟೆಯಾ 
ಗಿರುತ್ತಿತ್ತು. ಅವರ ಸುಂಕದ ಉದ್ಯೋಗದಲ್ಲಿ ಕೆಲಸವೇನೂ ಅಷ್ಟಿರಲಿಲ್ಲ. ಆದರೆ ಅದನ್ನೂ 
ಕೂಡ ತಾವು ನಿರ್ವಹಿಸಲಾರದೆ ಪರಿಚಯದವನೊಂಬ್ಬನಿಗೆ ವಹಿಸಿಬಿಟ್ಟರು. ಆತ ಅದರ 
ಆದಾಯದಲ್ಲಿ ಅರ್ಧದಷ್ಟನ್ನು ಅವರ ಸಂಸಾರಕ್ಕೆಂದು ಊರಿಗೆ ಕಳಿಸಿಕೊಡಲಾರಂಭಿಸಿದ. 

ಇಷ್ಟೆಲ್ಲ ಆದರೂ ನಾಗಮಹಾಶಯರಿಗೆ ತಮ್ಮ ಬಗ್ಗೆಯೇ ಅಸಮಾಧಾನ. ಒಂದು 
ದಿನ ಅವರು ಶ್ರೀರಾಮಕೃಷ್ಣರನ್ನು ಕೇಳಿದರು: "“ಇನ್ನೂ ನನಗೆ ನಿರ್ಭರತೆ ಎಂಬುದಿಲ್ಲ 
ವಲ್ಲಾ, ಸ್ವಪ್ರಯತ್ನವನ್ನು ಬಿಡಲು ಸಾಧ್ಯವಾಗಿಲ್ಲವಲ್ಲಾ, ಏನು ಮಾಡಲಿ?'' ಎಂದು. 
ಅದಕ್ಕೆ ಶ್ರೀರಾಮಕೃಷ್ಣರು ತಮ್ಮನ್ನು ತೋರಿಸಿಕೊಂಡು, ""ಈ ಕಡೆ (ತಮ್ಮ ಕಡೆ) 
ಗಮನವಿದ್ದರೆ ಸಾಕು, ಬೇರೆಲ್ಲ ಸರಿಹೋಗುತ್ತದೆ'' ಎಂದು ಆಶ್ವಾಸನೆ ಕೊಟ್ಟರು. 


""ಸಂಸಾರಿಗಳಿಗೆ ಮಾದರಿಯಾಗಿರಿ'' 211 


ಮತ್ತೊಂದು ದಿನ, ಅವರ ತೀವ್ರ ವೈರಾಗ್ಯಭಾವವನ್ನು ಕಂಡು ಶ್ರೀರಾಮಕೃಷ್ಣರು ತಾವಾ 
ಗಿಯೇ ಹೇಳಿದರು: 

""ನೀವು ಮನೆಬಿಟ್ಟು ಹೋಗಬೇಡಿ; ಸಂಸಾರದಲ್ಲೇ ಇರಿ. ಅನ್ನ ಬಟ್ಟೆಯ ಬಗ್ಗೆ 
ಚಿಂತೆ ಮಾಡಬೇಕಿಲ್ಲ; ಅವು ಹೇಗೋ ನಡೆದುಹೋಗುತ್ತವೆ.'' 

ನಾಗಮಹಾಶಯರು: ""ಆದರೆ ಸಂಸಾರದಲ್ಲಿ ಹೇಗೆ ತಾನೆ ಇರಲಿ? ಇತರರ 
ಕಷ್ಟಗಳನ್ನು ನೋಡಿಕೊಂಡು ಸುಮ್ಮನಿದ್ದರೆ ತಪ್ಪಾಗದೆ?'' 

ಶ್ರೀರಾಮಕೃಷ್ಣರು: ““ಏನೂ ಚಿಂತಿಸಬೇಡಿ. ನಾನು ತಾಯಿಯ ಮೇಲೆ ಆಣೆ 
ಯಿಟ್ಟು ಹೇಳುತ್ತೇನೆ ಕೇಳಿ -- ಸಂಸಾರದಲ್ಲಿರುವುದರಿಂದ ನಿಮಗೆ ಯಾವ ದೋಷವೂ 
ತಟ್ಟದು. ಅಷ್ಟೇ ಅಲ್ಲ, ನಿಮ್ಮನ್ನು ನೋಡಿ ಜನರೆಲ್ಲ ಆಶ್ಚರ್ಯಪಡುತ್ತಾರೆ.'' 

ನಾಗಮಹಾಶಯರು: "““"ನಾನು ಗೃಹಸ್ಮಾಶ್ರಮದಲ್ಲಿ ಹೇಗೆ ಜೀವಿಸಬೇಕು? ಹೇಗೆ 
ಕಾಲ ಕಳೆಯಬೇಕು?'' 

ಶ್ರೀರಾಮಕೃಷ್ಣರು: "“ನೀವು ಮತ್ತೇನೂ ಮಾಡಬೇಕಾಗಿಲ್ಲ. ಸುಮ್ಮನೆ ಸಾಧು 
ಸಜ್ಜನಸಂಗ ಮಾಡಿಕೊಂಡಿದ್ದರಾಯಿತು. 

ನಾಗಮಹಾಶಯರು: "“"ಸಾಧುಗಳನ್ನೆಲ್ಲಿ ಹುಡುಕಲಿ? ನಿಮಗೇ ಗೊತ್ತಲ್ಲ 

ನಾನೊಬ್ಬ ದಡ್ಡ.'' 

. ಶ್ರೀರಾಮಕೃಷ್ಣರು: ""ಸಾಧುಗಳನ್ನು ಹುಡುಕಿಕೊಂಡು ನೀವೆಲ್ಲಿಗೂ ಹೋಗ 
ಬೇಕಿಲ್ಲ. ನಿಮ್ಮನ್ನು ಹುಡುಕಿಕೊಂಡು ಅವರೇ ನಿಮ್ಮ ಮನೆಗೆ ಬರುತ್ತಾರೆ.'' 

ಶ್ರೀರಾಮಕೃಷ್ಣರಾಡಿದ ಮಾತು ಮುಂದೆ ಅಕ್ಬರಶಃ ಸತ್ಯವಾಯಿತು. 

ಆದರೆ ಮೇಲ್ನೋಟದಿಂದ ಯಾರಿಗೂ ನಾಗಮಹಾಶಯರ ಮಹಾತ್ಮೆಯ ಆಳ 
ವನ್ನಳೆಯಲು ಸಾಧ್ಯವಿರಲಿಲ್ಲ. ಮೈಮೇಲೆ ಒಂದು ಪಂಚೆ, ಒರಟು ಶಲ್ಕ ಮಾತ್ರ. 
ಯಾವಾಗಲೂ ಬರಿಗಾಲಿನಲ್ಲೇ ಓಡಾಟ, ಅವರ ಅಂತರಂಗದಲ್ಲಿ ತುಂಬಿದ್ದ ದೀನತೆ 
ಅಂಗಪ್ರತ್ಯಂಗದಲ್ಲೂ ವ್ಯಕ್ತವಾಗುತ್ತಿತ್ತು. ದಾರಿಯಲ್ಲಿ ಹೋಗುತ್ತಿರುವಾಗ ಯಾರನ್ನೂ 
ಹಿಂದೆ ಹಾಕಿ ತಾವು ಮುಂದೆ ಹೋಗುತ್ತಿರಲಿಲ್ಲ. ಅತಿ ಸಾಮಾನ್ಯ ಬಡಬಗ್ಗರಿಗೂ ದಾರಿ 
ಬಿಟ್ಟುಕೊಡುತ್ತಿದ್ದರು. ಯಾರ ನೆರಳನ್ನೂ ತುಳಿಯುತ್ತಿರಲಿಲ್ಲ. ತಾವು ಯಾರಿಂದಲೂ 
ಒಂದು ಸಣ್ಣ ಸೇವೆಯನ್ನೂ ಸ್ವೀಕರಿಸುತ್ತಿರಲಿಲ್ಲ. ಆದರೆ ತಾವು ಇತರರ ಸಹಾಯಕ್ಕೆ 
ಒದಗುವ ಒಂದು ಅವಕಾಶವನ್ನೂ ಬಿಡುತ್ತಿರಲಿಲ್ಲ. ತಮ್ಮ ಇಷ್ಟವಿಂತ್ರರು ಯಾರಾದರೂ 
ಬಂದರೆ ಅತ್ಯಾದರದ ಆತಿಥ್ಯ ನೀಡುತ್ತಿದ್ದರು. ದೋಣಿಯಲ್ಲಿ ಹೋಗುವಾಗಲೆಲ್ಲ, ಅಂಬಿ 
ಗರ ಕೈಯಿಂದ ಹುಟ್ಟು ಕಸಿದುಕೊಂಡು. ತಾವೇ ಹುಟ್ಟುಹಾಕುತ್ತಿದ್ದರು. ಅಂಬಿಗರೂ 
ಪ್ರಯಾಣಿಕರೂ ಎಷ್ಟು ಬೇಡವೆಂದರೂ ಬಿಡುತ್ತಿರಲಿಲ್ಲ. 

ಶ್ರೀರಾಮಕೃಷ್ಣರು. ನಾಗಮಹಾಶಯರಿಗೆ ಹೇಳಿದ್ದರು: "““ಭಗವದಿಚ್ಛೆಯಿಂದ 
ಯಾವಾಗ ಎಂಥ ಆಹಾರ ದೊರೆಯುತ್ತದೋ ಅದನ್ನೇ ತಿಂದುಬಿಡಿ; ನಿಮಗೆ ಈ 
ವಿಷಯದಲ್ಲಿ ವಿಧಿನಿಯಮಗಳೇನೂ ಇಲ್ಲ. ಏನನ್ನು ತಿಂದರೂ ನಿಮಗೆ ದೋಷ ತಗಲುವು 
ದಿಲ್ಲ'' ಎಂದು. ಅವರ ಆಹಾರ ತೀರಾ ಸಾಧಾರಣದ್ದಾಗಿತ್ತು. ಅದೂ ಸಾಯಂಕಾಲ ಮಾತ್ರ 
ಎರಡು ತುತ್ತು ಅನ್ನ. ""ಈ ದೇಹವಿರುವವರೆಗೂ ಸ್ವಲ್ಪ ಟ್ಯಾಕ್ಸ್‌ ಕಟ್ಟುತ್ತಲೇ ಇರಬೇಕಲ್ಲ'' 

ಎನ್ನುತ್ತಿದ್ದರು ಅವರು. ಆ ಊಟವೋ ಉಪ್ಪು ಹುಳಿ ಖಾರ ಇಲ್ಲದ ಸಪ್ಪೆ ಊಟ. ತುಂಬ 
ಅಪರೂಪವಾಗಿ ಯಾವಾಗಲಾದರೂ, ದೇವರ ಪ್ರಸಾದವೆಂದು ಯಾರಾದರೂ ಒತ್ತಾಯ 
ಮಾಡಿ ಕೊಟ್ಟರೆ ಮಾತ್ರ ಭಕ್ಷ್ಯ-ಭೋಜ್ಯಗಳನ್ನು ಸ್ವಲ್ಪ ಬಾಯಿಗೆ ಹಾಕಿಕೊಳ್ಳುತ್ತಿದ್ದರು. 
""ಹಗಲೂ ಇರುಳೂ ಊಟತಿಂಡಿಯ ವಿಚಾರವನ್ನೇ ಮಾಡುತ್ತಿದ್ದರೆ ಭಗವದ್ಭ್ಯಾನ 
ಮಾಡುವುದು ಯಾವಾಗ? ಯಾವಾಗ ನೋಡಲಿ, ಆ ತಿಂಡಿ ಚೆನ್ನಾಗಿದೆ, ಈ ತಿಂಡಿ 
ಚೆನ್ನಾಗಿಲ್ಲ ಎಂಬ ಮಾತುಕತೆಯಲ್ಲೇ ಇದ್ದರೆ ಅದೇ ಒಂದು ಐಲು ಹಿಡಿದುಬಿಡುತ್ತದೆ'' 
ಎಂದು ಹೇಳುತ್ತಿದ್ದರು, | ; 

ನಾಗಮಹಾಶಯರು ಯಾವುದೇ ಬಗೆಯ ಲೌಕಿಕ ವಿಷಯದ ಬಗ್ಗೆ ತಪ್ಪಿಯೂ 
ಮಾತೆತ್ತುತ್ತಿರಲಿಲ್ಲ. ಇನ್ಯಾರಾದರೂ ಅಂಥ ವಿಷಯವನ್ನೆತ್ತಿದರೆ, ""ಜಯ ರಾಮಕೃಷ್ಣ! 
ಇದೇನು ಮಾತು ತೆಗೆದಿರಿ ಇವೊತ್ತು? ಜಗನ್ಮಾತೆಯ ಮಾತಾಡಿ; ರಾಮಕೃಷ್ಣರ 
ಮಾತಾಡಿ'' ಎನ್ನುತ್ತಿದ್ದರು. ಅವರೆಂದೂ ಯಾರನ್ನೂ ನಿಂದಿಸಿದವರಲ್ಲ; ಯಾರ ಮೇಲೂ 
ಒಂದು ಮಾತು ಅಂದವರಲ್ಲ. ಹಾಗೇನಾದರೂ ತಮಗೆ ಯಾರ ಮೇಲಾದರೂ ಕೋಪ 
ಬಂದಿತೆಂದರೆ ತಮ್ಮನ್ನೇ ಕ್ರೂರವಾಗಿ ಶಿಕ್ಷಿಸಿಕೊಳ್ಳುತ್ತಿದ್ದರು. 

ತಮ್ಮಲ್ಲಿ ಉಳಿದಿರಬಹುದಾದ ಕಾಮಕ್ರೋಧಾದಿಗಳ ಹುಟ್ಟಡಗಿಸಲು ಅವರು 
ಕಠಿಣ ಸಾಧನೆ ಮಾಡುತ್ತಿದ್ದರು. ಆಗಾಗ ಐದಾರು ದಿನಗಳ ವರೆಗೆ ನಿರ್ಜಲೋಪವಾಸ 
ಮಾಡುತ್ತಿದ್ದರು. ಅವರ ದೀನಭಾವದ ಪರಾಕಾಷ್ಠೆಯನ್ನು ಕಂಡು, ಶ್ರೀರಾಮಕೃಷ್ಣರ 
ಮತ್ತೊಬ್ಬ ಮಹಾಭಕ್ತ ಗಿರೀಶ್‌ಚಂದ್ರ ಘೋಷ್‌ ಹೇಳುತ್ತಾನೆ, ""ನಾಗಮಹಾಶಯರು 
ತಮ್ಮ ಅಹಂಭಾವದ ತಲೆಯ ಮೇಲೆ ಮಟುಕಿ ಮಟುಕಿ ಅದರ ಗೋಣು ಮುರಿದು 
ಹಾಕಿದ್ದರು. ಅದಕ್ಕೆ ತಲೆಯೆತ್ತುವುದಕ್ಕೇ ತ್ರಾಣವಿರಲಿಲ್ಲ.'' 

ಶ್ರೀರಾಮಕೃಷ್ಣರ ದರ್ಶನಾರ್ಥಿಗಳು ದಕ್ಷಿಣೇಶ್ವರಕ್ಕೆ ಹೋಗುತ್ತಿದ್ದುದು ಹೆಚ್ಚಾಗಿ 
ಭಾನುವಾರ ಹಾಗೂ ರಜಾದಿನಗಳಂದು. ""ವಿದ್ವಾಂಸರೂ ಗಣ್ಯರೂ ಆದ ಭಕ್ತರ ನಡುವೆ 
ನನ್ನಂಥ ಅಯೋಗ್ಯನೇಕಿರಬೇಕು ?'' ಎಂದು ಆಲೋಚಿಸಿ, ನಾಗಮಹಾಶಯರು 
ಬೇಕೆಂದೇ ಆ ದಿನಗಳಲ್ಲಿ ಹೋಗುತ್ತಿರಲಿಲ್ಲ. ಆದ್ದರಿಂದ, ಹೆಚ್ಚಾಗಿ ರಜಾದಿನಗಳಲ್ಲೇ 
ಹೋಗುತ್ತಿದ್ದ ಮಹೇಂದ್ರನಾಥನ ದಿನಚರಿಯಾದ "ವಚನವೇದ'ದಲ್ಲಿ ನಾಗಮಹಾ 
ಶಯರ ಪ್ರಸ್ತಾಪವೇ ಇಲ್ಲದಂತಾಯಿತು. ಪರಿಣಾಮವಾಗಿ, ಶ್ರೀರಾಮಕೃಷ್ಣರೊಂದಿಗಿನ 
ಅವರ ಸಂದರ್ಶನದ ಅನೇಕ ಅದ್ಭುತ ಸನ್ನಿವೇಶಗಳ ವರದಿ ಇಂದು ಅಲಭ್ಯವಾಗಿದೆ. 

ನಾಗಮಹಾಶಯರಿಗೆ ವಿಧಿಯುಕ್ತ ಸಾಧನೆಯಲ್ಲಿ ಬಹಳ ಶ್ರದ್ಧೆ - ಆದರೆ ಬ್ರಾಹ್ಮ 
ಬೋಧನೆಗಳಿಂದ ಪ್ರಭಾವಿತನಾಗಿದ್ದ ಸುರೇಶನಿಗೆ ಮಂತ್ರತಂತ್ರಗಳಲ್ಲಿ ಅಷ್ಟೊಂದು ವಿಶ್ವಾಸ 
ವಿರಲಿಲ್ಲ. ಒಮ್ಮೆ ಅವನು ಯಾವುದೋ ಕೆಲಸದ ಮೇಲೆ ಪರವೂರಿಗೆ ಹೋಗಬೇಕಾ 
ಯಿತು. ಆಗ ನಾಗಮಹಾಶಯರು, ""ಶ್ರೀರಾಮಕೃಷ್ಣರಂತಹ ಗುರುಗಳು ನಿನಗೆ ಎಲ್ಲೆಲ್ಲಿ 
ಹುಡುಕಿದರೂ ದೊರೆಯಲಾರರು. ಆದ್ದರಿಂದ ಅವರಿಂದ ಮಂತ್ರದೀಕ್ಷೆ ಪಡೆದುಕೊಂಡು 
ಬಿಡು'' ಎಂದು ಅವನನ್ನು ಒತ್ತಾಯ ಪಡಿಸಿದರು. ಆದರೂ ಅವನು ಜಗ್ಗಲಿಲ್ಲ. ಕಡೆಗೆ _ 
ಆ ವಿಷಯದಲ್ಲಿ ಶ್ರೀರಾಮಕೃಷ್ಣರು ಏನೆನ್ನುತ್ತಾರೋ ಹಾಗೆ ನಡೆದುಕೊಳ್ಳುವುದು ಎಂದು 
ನಿಶ್ಚಯಿಸಿ ಇಬ್ಬರೂ ದಕ್ಷಿಣೇಶ್ವರಕ್ಕೆ ಹೋದರು. ದೀಕ್ಷೆಯ ಪ್ರಸ್ತಾಪವೆತ್ತಿದಾಗ ಶ್ರೀರಾಮ 

ಕೃಷ್ಣರು ಸುರೇಶನಿಗೆ, ""ಹೌದು, ದೀಕ್ಷೆ ಪಡೆದುಕೊಂಡು ಸಾಧನಾನಿರತನಾಗಬೇಕಾದದ್ದೇ 
ಸರಿ. ನೀನೇಕೆ ಇವರೆನ್ನುವಂತೆ ಕೇಳುವುದಿಲ್ಲ?'' ಎಂದರು. ಅದಕ್ಕವನು ""ಮಂತ್ರದಲ್ಲಿ 
ನನಗೆ ನಂಬಿಕೆಯಿಲ್ಲ'” ಎಂದ. ಶ್ರೀರಾಮಕೃಷ್ಣರು ಆಮೇಲೆ ಹೇಳಿದರು, ""ಈಗ ಅವನಿಗೆ 
ಅದರ ಅಗತ್ಯ ಬಂದಿಲ್ಲ. ಇರಲಿ, ಮುಂದೆ ಬರುತ್ತದೆ, ಮುಂದೆ ಬರುತ್ತದೆ !'' 

ಕೆಲಕಾಲದ ಮೇಲೆ ಸುರೇಶನಿಗೆ ಇದ್ದಕ್ಕಿದ್ದಂತೆ ಶ್ರೀರಾಮಕೃಷ್ಣರಿಂದ ದೀಕ್ಷೆ ಪಡೆದು 
ಕೊಳ್ಳಬೇಕೆಂಬ ಆತುರವುಂಟಾಯಿತು. ಆದರೆ ಅವನಿಗೆ ಶ್ರೀರಾಮಕೃಷ್ಣರ ಬಳಿ ತನ್ನ 
ಇಚ್ಛೆಯನ್ನು ನಿವೇದಿಸಿಕೊಳ್ಳುವ ಅವಕಾಶ ದೊರೆಯಲೇ ಇಲ್ಲ; ಅಷ್ಟರಲ್ಲಿ ಅವರ ಲೀಲಾ 
ಕಾರ್ಯ ಸಮಾಪ್ತಿಗೊಂಡಿತು. "ಅಯ್ಯೋ ! ಅವಕಾಶವಿದ್ದಾಗ ನಾಗಮಹಾಶಯರ 
ಮಾತು ಕೇಳಲಿಲ್ಲವಲ್ಲಾ' ಎಂದು ಅವನು ಬಹು ಸಂಕಟಪಟ್ಟ. ಆದರೆ ಆಮೇಲೂ ಅವನ 
ಹಂಬಲ ಆಶ್ಚರ್ಯಕರ ರೀತಿಯಲ್ಲಿ ಈಡೇರಿತು. * 

ಸುರೇಶ ಮಂತ್ರದೀಕ್ಷೆ ಪಡೆದುಕೊಳ್ಳಲು ಬಯಸಲಿಲ್ಲವಾದರೂ ಶ್ರೀರಾಮಕೃಷ್ಣರ 
ಮೇಲಣ ಆತನ ಭಕ್ತಿ ಇತರರಿಗಿಂತೇನಾದರೂ ಕಡಿಮೆಯಿತ್ತೆಂದು ಭಾವಿಸಬಾರದು. 
ಅವನು ತನಗೆ ಮಂತ್ರದಲ್ಲಿ ನಂಬಿಕೆಯಿಲ್ಲವೆಂದದ್ದು ಆತನ ಪ್ರಾಮಾಣಿಕತೆಗೂ ಸತ್ಯ 
ನಿಷ್ಠೆಗೂ ಸಾಕ್ಷಿಯಫ್ಪೆ. ನಿಜಕ್ಕೂ ಆತ ಶ್ರೀರಾಮಕೃಷ್ಣರಲ್ಲಿ ಅತ್ಯಂತ ಗಾಢವಾದ ಶ್ರದ್ಧೆ 
ಯನ್ನಿರಿಸಿದ್ದ. ಅವರ ಬಳಿಗೆ ಬಂದ ಮೇಲೆ, ಭಗವತ್ಸಾಕ್ಬಾತ್ಕಾರವೇ ಜೀವನದ 
ಪರಮಧ್ಯೇಯ, ಮತ್ತು ಅದನ್ನು ಸಾಧಿಸಬೇಕಾದರೆ ನೈತಿಕ ಜೀವನವನ್ನು ಶುದ್ಧಗೊಳಿಸಿ 
ಕೊಳ್ಳುವುದು ಮೊದಲ ಹೆಜ್ಜೆ ಎಂದು ಅವನಿಗೆ ನಂಬಿಕೆಯುಂಟಾಯಿತು. ಶ್ರೀರಾಮಕೃಷ್ಣರ 
ಬೋಧನೆಗಳನ್ನೆಲ್ಲ--ವಿಶೇಷತಃ ಸಾಂಸಾರಿಕ ಜೀವನಕ್ಕೆ ಸಂಬಂಧ ಪಟ್ಟುದನ್ನು -ಶ್ರದ್ಧೆ 
ಯಿಂದ ಆಲಿಸಿ, ನಿತ್ಯಜೀವನದಲ್ಲಿ ಅನುಷ್ಠಿಸುವ ಪ್ರಯತ್ನದಲ್ಲಿ. ತೊಡಗಿದ. "ನೀರಿ 
ನಲ್ಲಿರುವ ಕಮಲದೆಲೆಯಂತೆ' ಅನಾಸಕ್ತಿಯಿಂದ ಸಂಸಾರದಲ್ಲಿರುವುದೆಂದರೆ ಎಷ್ಟು ಕಷ್ಟದ 
ಕೆಲಸ ಎಂಬುದು ಪ್ರಯತ್ನ ಮಾಡಿ ನೋಡಿದವರಿಗೇ ಗೊತ್ತು. ಸುರೇಶ ಇದರಲ್ಲಿ 
ಬಹುಮಟ್ಟಿಗೆ ಯಶಸ್ವಿಯಾದ. 

ಶ್ರೀರಾಮಕೃಷ್ಣರ ಜೀವಿತಾವಧಿಯಲ್ಲೇ ಅವರ ಸಂದೇಶಗಳನ್ನು ಪ್ರಕಟಿಸಿ ಪ್ರಸಾರ 
ಮಾಡಿದವರಲ್ಲಿ ಕೇಶವಚಂದ್ರಸೇನ ಮೊದಲಿಗ. ಆತ ೧೮೭೮ರಲ್ಲಿ ಒಂದು ಸಣ್ಣ ಪುಸ್ತಿ 
ಕೆಯ ರೂಪದಲ್ಲಿ ಕೆಲವು ಆಯ್ದ ಬೋಧನೆಗಳನ್ನು ಪ್ರಕಟಿಸಿದ. ಅದನ್ನು ಬಿಟ್ಟರೆ, ಆ 
ಸ್ತುತ್ಯಕಾರ್ಯವನ್ನು ಕೈಗೊಂಡ ಪ್ರಮುಖನೆಂದರೆ ಸುರೇಶನೇ. ಆತ "ಪರಮಹಂಸ ರಾಮ 
ಕೃಷ್ಣರ ಉಕ್ತಿ' ಎಂಬ ಪುಸ್ತಕವನ್ನು ರಚಿಸಿ, ಅದಿ ಪ್ರಥಮ ಬಾಗವನ್ನು ೧೮೮೪ರಲ್ಲೂ 
ದ್ವಿತೀಯ ಭಾಗವನ್ನು ೧೮೮೬ರಲ್ಲೂ ಅಚ್ಚುಹಾಕಿಸಿದ. ಮುಂದೆ. ಇದೇ ಪುಸ್ತಕವನ್ನು 
ವಿಸ್ತಾರಗೊಳಿಸಿ, ಅದರಲ್ಲಿ ಶ್ರೀರಾಮಕೃಷ್ಣರ ಜೀವನಚರಿತ್ರೆಯೊಂದಿಗೆ, ಆರಿಸಿದ 
ಸುಮಾರು ಒಂದು ಸಾವಿರ ವಿವಿಧ ಬೋಧನೆಗಳನ್ನು ಸೇರಿಸಿ ಬೃಹದ್ಗ್ಸಂಥವಾಗಿ ಪ್ರಕಟಿ 
ಸಿದ. ಶ್ರೀರಾಮಕೃಷ್ಣರ ಮಾತುಗಳು ಯಾವುದೇ ರೀತಿಯಲ್ಲಿ ವಿಕೃತಗೊಂಡು, ಉತ್ಪ್ರೇಕ್ಷೆ 
ಗೊಂಡು, ಇಲ್ಲವೆ. ದೋಷಪೂರ್ಣವಾಗಿ ಪ್ರಕಟಗೊಳ್ಳದಂತೆ ಅವನು ವಿಶೇಷ 





* ನೋಡಿ: ಅನುಬಂಧ ೧. 

ಎಚ್ಚರವಹಿಸಿದ. ಈ ಗ್ರಂಥವು ಸಾಮಾನ್ಕರಿಂದಲೂ ಸಾಹಿತಿವರ್ಗದಿಂದಲೂ ಸಮಾನ 
ಸಮ್ಮಾನಗಳಿಸಿತು. ಇದಲ್ಲದೆ ಅವನು ಶ್ರೀರಾಮಕೃಷ್ಣರು ಸಶರೀರಿಯಾಗಿದ್ದಾಗಲೇ, 
ಅವರು ಬೋಧಿಸಿದ ನೂತನ ತತ್ತ್ವಗಳನ್ನು ಸಾರಲು ಸಾರ್ವಜನಿಕ ಸಭೆ ಸಮಾರಂಭ 
ಗಳನ್ನೂ ಸಂಕೀರ್ತನೆಯ ಮೆರವಣಿಗೆಗಳನ್ನೂ ಏರ್ಪಡಿಸಿದ. ಹೀಗೆ ಅನೇಕಾನೇಕರಿಗೆ 
ಶ್ರೀರಾಮಕೃಷ್ಣರ ಸಂದೇಶಾಮೃತವನ್ನು ತಲುಪಿಸಿ ಧನ್ಯನಾದ ಸುರೇಶ. 

ಆತನ ಜೀವನದ ರೀತಿಯನ್ನು ಕಂಡು ಮುಂದೊಮ್ಮೆ ವಿವೇಕಾನಂದರು ಅವ 
ನನ್ನು ತೋರಿಸುತ್ತ ಒಬ್ಬನಿಗೆ ಹೇಳುತ್ತಾರೆ: ""ನೋಡಿಲ್ಲಿ! ಯಾರ್ಯಾರು ಶ್ರೀರಾಮಕೃಷ್ಣ 
ರಿಂದ ಸಂಸ್ಪರ್ಶಗೊಂಡಿದ್ದಾರೋ ಅವರೆಲ್ಲ ಅಪರಂಜಿಯಾಗಿ ಮಾರ್ಪಾಡಾಗಿದ್ದಾರೆ.'' 


೩೯ 
ಧೀರಸಾಧಕಿ 


ಶ್ರೀರಾಮಕೃಷ್ಣರ ದಿವ್ಯ ಸಾನ್ನಿಧ್ಯಕ್ಕೆ ಬಂದು ಜೀವನಸಾರ್ಥಕ್ಯ ಪಡೆದ ಭಕ್ತಸಮೂಹ 
ದಲ್ಲಿ ಸ್ತ್ರೀರತ್ನಗಳು ಅನೇಕ. ಇವರಲ್ಲಿ ಮೊದಲಿಗರಲ್ಲೊಬ್ಬಳು ಗೌರೀಮಾ. 

ಈಕೆಯ ನಿಜನಾಮ ಮೃಡಾನೀ ಎಂದು. ಧರ್ಮನಿಷ್ಠ ಬ್ರಾಹ್ಮಣಕುಟುಂಬವೊಂದ 
ರಲ್ಲಿ ಈಕೆ ಜನ್ಮವೆತ್ತಿದಳು (೧೮೫೭). ಶೈಶವದಿಂದಲೂ ಇವಳಲ್ಲಿ ಅಸಾಧಾರಣ ಆಧ್ಯಾ 
ತ್ಮಿಕ ಪ್ರವೃತ್ತಿ ವ್ಯಕ್ತಗೊಂಡಿತ್ತು. ಪ್ರಾರ್ಥನೆ ಭಜನೆ ಪೂಜೆಗಳೆಂದರೆ ಈ ಬಾಲಕಿಗೆ ವಿಶೇಷ 
ಆಸಕ್ತಿ. ಊಟ-ತಿಂಡಿ, ಬಟ್ಟೆ-ಬರೆ, ಒಡವೆ-ವಸ್ತು ಈ ಯಾವುವೂ ಇವಳನ್ನು ಆಕರ್ಷಿಸ 
ಲಿಲ್ಲ. ಮನೆಯಲ್ಲಿ ಮತ್ಸ್ಯಾಹಾರದ ರೂಢಿಯಿದ್ದರೂ ಇವಳು ಮಾತ್ರ ಶುದ್ಧ ಸಸ್ಯಾಹಾರಿ. 
ಮಗಳ ಈ ವಿಚಿತ್ರ ಹವ್ಯಾಸಗಳನ್ನು ಕಂಡು ಮನೆಮಂದಿಗೆ ವಿಸ್ಮಯ, ಇವರ ವಾಸ 
ಕಲ್ಕತ್ತದಲ್ಲಾದ್ದರಿಂದ, ಮೃಡಾನಿಗೆ ಕ್ರೈಸ್ತ ಶಾಲೆಯೊಂದರಲ್ಲಿ ಪ್ರಾಥಮಿಕ ಶಿಕ್ಷಣ ದೊರೆ 
ಯಿತು. ಶಾಲಾದಿನಗಳಲ್ಲೇ ಇವಳಿಗೆ ಭಗವದ್ಗೀತೆ, ದೇವೀ ಭಾಗವತ, ರಾಮಾಯಣ-- 
ಮಹಾಭಾರತಗಳ ಅನೇಕ ಭಾಗಗಳು ಕಂಠಸ್ಥವಾಗಿದ್ದುವು. ಶಾಲೆಯಲ್ಲಿ ಹಿಂದೂ 
ಆಚರಣೆಗಳಿಗೆ ವಿರುದ್ಧವಾಗಿ ಉಪದೇಶ ಮಾಡುತ್ತಿದ್ದುದರಿಂದ ಅವಳು ಜುಗುಪ್ಸೆ 
ಗೊಂಡು ಶಾಲೆಯನ್ನೇ ಬಿಟ್ಟುಬಿಟ್ಟಳು. 

ಮೃಡಾನಿ ಹತ್ತು ವರ್ಷದವಳಾಗಿದ್ದಾಗ ಒಂದು ದಿನ ಅಪರಿಚಿತ ಬ್ರಾಹ್ಮಣನೊರ್ವ 
ನನ್ನು ಕಂಡಳು. ಆ ಬ್ರಾಹ್ಮಣ ಅವಳನ್ನು, ""ನಿನಗೆ ಕೃಷ್ಣನಲ್ಲಿ ಭಕ್ತಿಯುಂಟಾಗಲಿ'' ಎಂದು 
ಹರಸಿದ. ಕೆಲವೇ ದಿನಗಳ ಮೇಲೆ ಅವಳು ಆತನನ್ನು ಮತ್ತೆ ದಕ್ಷಿಣೇಶ್ವರದ ಒಂದು 
ತೋಟದಲ್ಲಿ ಸಂಧಿಸಿದಳು. ಆಗ ಅವಳು ಆ ಬ್ರಾಹ್ಮಣನಿಂದ ಮಂತ್ರೋಪದೇಶ ಪಡೆದು 
ಕೊಂಡಳು. ಇದು ಆಕೆಯ ಆಂತರ್ಯದಲ್ಲಿ ನವಜ್ಯೋತಿಯನ್ನು ಹೊತ್ತಿಸಿತು. ಆ 
ಬ್ರಾಹ್ಮಣ ಯಾರು ಎಲ್ಲಿಯವನು ಎಂಬುದು ಮಾತ್ರ ಯಾರಿಗೂ ತಿಳಿದಿರಲಿಲ್ಲ. ಆದರೆ 
ಅದು ಶ್ರೀರಾಮಕೃಷ್ಣರಲ್ಲದೆ ಬೇರಾರೂ ಅಲ್ಲ ಎಂಬುದು ಮುಂದೆ ಅವರನ್ನು ಸಂಧಿಸಿದ 
ಮೇಲೆ ಮೃಡಾನಿಯ ಅರಿವಿಗೆ ಬಂತು. 

ಈ ವಯಸ್ಸಿನಲ್ಲೇ ಅವಳಲ್ಲಿ ತೋರಿಬರುತ್ತಿದ್ದ ವೈರಾಗ್ಯ-ಭಕ್ತಿಗಳ ತೀವ್ರತೆಯನ್ನು 
ಕಂಡು ಹಿರಿಯರೆಲ್ಲ ಗಾಬರಿಗೊಂಡರು. ಆದರೆ ಅವಳ ಮನಸ್ಸನ್ನು ಕಿಂಚಿತ್ತಾದರೂ ಬದ 
ಲಾಯಿಸಲು ಯಾರಿಗೂ ಸಾಧ್ಯವಾಗಲಿಲ್ಲ. ಅವಳು ಒಂದು ರಾಧಾ-ದಾಮೋದರ ಸಾಲಿ 
ಗ್ರಾಮವನ್ನು ತಂದು ಅತ್ಯಂತ ಭಕ್ತಿಭಾವದಿಂದ ಪೂಜಿಸಲಾರಂಭಿಸಿದಳು. ಕ್ರಮೇಣ ಅದ 
ರಲ್ಲಿ ತನ್ನ ಆರಾಧ್ಯದೇವತೆಯ ಸಾಕ್ಷಾತ್‌ ಸಾನ್ನಿಧ್ಯವನ್ನು ಅನುಭವಿಸಿದಳು. ಇನ್ನೂ 
ಹದಿಮೂರು ವರ್ಷದ ಈ ತರಳೆ, ತಾನು ಮದುವೆಯಾಗುವುದಾದರೆ ಮರಣರಹಿತನಾದ 
ಪರಮಪುರುಷನನ್ನೇ ಎಂದು ತಾಯಿಗೆ ಹೇಳಿಬಿಟ್ಟಳು! ಇಂಥ "ಅಪಲಾಪ'ವನ್ನು ಕೇಳಿ 

ಹಿರಿಯರಿಗೆಲ್ಲ ರೇಗಿತು. ಅವಳ ಈ ಹುಚ್ಚನ್ನು ಬಿಡಿಸಲು ಬಲವಂತವಾಗಿ ಮದುವೆ 
ಮಾಡಿಬಿಡಬೇಕೆಂದು ಅವರು ನಿರ್ಧರಿಸಿದರು. ಆಕೆ ತಪ್ಪಿಸಿಕೊಂಡು ಓಡಿಹೋದಾಳೆಂದು 
ಊಹಿಸಿ ಕಾವಲನ್ನೂ ಇಟ್ಟರು. ಆದರೂ ಮದುವೆಯ ಹಿಂದಿನ ರಾತ್ರಿ ಆಕೆ ತಪ್ಪಿಸಿಕೊಂಡೇ 
ಬಿಟ್ಟಳು! ಆಮೇಲೆ ಅವಳು ಮತ್ತೆ ಸಿಕ್ಕಳಾದರೂ ಅವಳ ನಿರ್ಧಾರವನ್ನು ತಪ್ಪಿಸಲು ಮಾತ್ರ 
ಯಾರ ಕೈಲೂ ಆಗಲಿಲ್ಲ. ಕಟ್ಟಕಡೆಗೆ ಅವಳನ್ನು ಸ್ವತಂತ್ರಳಾಗಿರಲು ಬಿಡಬೇಕಾಯಿತು. 

ಆದರೆ ಇದು ಅಷ್ಟಕ್ಕೇ ನಿಲ್ಲಲಿಲ್ಲ. ಭಗವಂತನಿಗೆ ತನ್ನನ್ನು ಸಂಪೂರ್ಣವಾಗಿ ಸಮ 
ರ್ಪಿಸಿಕೊಳ್ಳಬೇಕೆಂಬ ಉತ್ಕಟ ಹಂಬಲದಿಂದ ಮೃಡಾನಿ ಚಡಪಡಿಸಲಾರಂಭಿಸಿದಳು. 
ಅವಳು ಸಂನ್ಯಾಸಿನಿಯಾಗದಿದ್ದರೆ ಸಾಕು ಎಂದುಕೊಂಡ ಬಂಧುಗಳು ಅವಳನ್ನು ಅವಳಿಚ್ಛೆ 
ಯಂತೆ ಕೆಲವು ಸಂಗಡಿಗರೊಂದಿಗೆ ತೀರ್ಥಯಾತ್ರೆಗೆ ಕಳಿಸಿದರು. ಕಡೆಗೂ ಆಕೆ ತಾನು 
ಸಂನ್ಯಾಸಿನಿಯಾಗಬೇಕೆಂಬ ತವಕವನ್ನು ತಾಳಲಾರದೆ, ಗಂಗಾಸಾಗರ ಕ್ಷೇತ್ರಕ್ಕೆ ಹೋಗಿ 
ದ್ದಾಗ ತನ್ನ ಸಂಗಡಿಗರ ಕಣ್ತಪ್ಪಿಸಿ ದೂರವಾದಳು. ಆಗ ಅವಳು ಕೇವಲ ಹದಿನೆಂಟರ 
ತರುಣಿ! ಅನಂತರ ಅವಳು ಹರಿದ್ವಾರಕ್ಕೆ ಹೊರಟಿದ್ದ ಕೆಲವು ಸಾಧುಗಳನ್ನು ಕೂಡಿ 
ಕೊಂಡಳು. ಎಲ್ಲ ಬಗೆಯ ಕಷ್ಟಸಂಕಟಗಳನ್ನೂ ದಿಟ್ಟತನದಿಂದ ಎದು*ಸುವ ನಿರ್ಧಾರ 
ಮಾಡಿ, ಕಠಿಣತಮ ಯಾತ್ರೆಗಳನ್ನು ಕೈಗೊಂಡಳು. ಸಂನ್ಯಾಸಿ-ಸಂನ್ಯಾಸಿನಿಯರ ಬೇರೆಬೇರೆ 
ಗುಂಪುಗಳನ್ನು ಸೇರಿಕೊಳ್ಳುತ್ತ ದಕ್ಷಿಣದ ರಾಮೇಶ್ವರ-ಕನ್ಯಾಕುಮಾರಿಯಿಂದ ಹಿಡಿದು 
ಉತ್ತರದ ಕೈಲಾಸಪರ್ವತ, ಅಮರನಾಥಗಳವರೆಗೆ ಅಸಂಖ್ಯಾತ ತೀರ್ಥಕ್ಷೇತ್ರಗಳನ್ನು 
ದರ್ಶಿಸಿದಳು. ಕುತ್ತಿಗೆಗೆ ತೂಗುಹಾಕಿಕೊಂಡಿದ್ದ ದಾಮೋದರ ಸಾಲಿಗ್ರಾಮವೊಂದೇ ಸದಾ 
ಅವಳ ಸಿರಿರಕ್ಷೆ. ಒಂದೆರಡು ಪುಸ್ತಕಗಳು, ಕಾಳಿಯ ಮತ್ತು ಗೌರಾಂಗನ ಚಿತ್ರಗಳು, ಕೆಲವು 
ದಿನಬಳಕೆಯ ವಸ್ತುಗಳು ಇವೇ ಅವಳ ನಿತ್ಯಸಂಗಾತಿಗಳು. ಕಾಡುಮೇಡು, ಊರುಕೇರಿ 
ಗಳಲ್ಲಿ ಪಾದಚಾರಿಯಾಗಿ ಸುತ್ತುವಾಗ ಆತ್ಮರಕ್ಷಣೆಗಾಗಿ ಆಕೆ ನಾನಾ ಉಪಾಯಗಳನ್ನು 
ಹೂಡಬೇಕಾಗುತ್ತಿತ್ತು. ಕೆಲವು ವೇಳೆ ಮೈಗೆಲ್ಲ ಬೂದಿಯನ್ನೋ ಮಣ್ಣನ್ನೋ ಬಳಿದು 
ಕೊಳ್ಳುತ್ತಿದ್ದಳು. ಇಲ್ಲವೆ ತಲೆಗೂದಲನ್ನು ಚಿಕ್ಕದಾಗಿ ಕತ್ತರಿಸಿಕೊಂಡು ಪುರುಷವೇಷ 
ದಲ್ಲರುತ್ತಿದ್ದಳು. ಇನ್ನು ಕೆಲವೊಮ್ಮೆ ಹುಚ್ಚಿಯಂತೆಯೂ ನಟಿಸಬೇಕಾಗುತ್ತಿತ್ತು. ಹೀಗೆ 
ಮೃಡಾನಿ ಏಳು ವರ್ಷಗಳ ಪರ್ಯಂತ ತೀರ್ಥಯಾತ್ರೆ ಮಾಡುತ್ತ ತಪಸ್ಸನ್ನಾಚರಿಸಿದಳು. 
ಎಂಥ ಪರಿಸ್ಥಿತಿಯಲ್ಲೂ ಅತ್ಯುನ್ನತ ಆದರ್ಶದಿಂದ ವಿಚಲಿತಳಾಗದೆ ಮುಂದುವರಿದಳು. 

ಈ ಯಾತ್ರೆಗಳ ಕಾಲದಲ್ಲಿ ಅವಳು ಸಂಧಿಸಿದ ಸಾಧುಸಂತರು ಅನೇಕರು; ಪಡೆದು 
ಕೊಂಡ ಲೋಕಾನುಭವವೂ ಅಪಾರ, ಆದರೆ ವಿವಿಧ ಕ್ಷೇತ್ರಗಳಲ್ಲಿ -- ವಿಶೇಷತ: ದ್ವಾರಕೆ 
ಯಲ್ಲಿ --ಅವಳಿಗಾದ ಆಧ್ಯಾತ್ಮಿಕ ಅನುಭವಗಳು ಮಾತ್ರ ಅತ (ಮೂಲ್ಯ. 

ಶ್ರೀಚೈತನ್ಮನ ಸಂಬಂಧ ಹೊಂದಿದ ೫ ಕ್ಷೇತ್ರ ನವದ್ವೀಪ. ಅಲ್ಲಿ ವೈಷ್ಣವ ಗುರುವೊಬ್ಬ 
ನಿಂದ ದೀಕ್ಷೆ ಪಡೆದುಕೊಂಡು ಅವಳು "ಗೌರದಾಸಿ'ಯಾದಳು. ಜನರು ಅವಳ ಗೌರ 
ವರ್ಣದ ಮೈಕಾಂತಿಯನ್ನು ಕಂಡು "ಗೌರ್‌ ಮಾ' ಅಥವಾ "ಗೌರೀಮಾ' ಎಂದು 
ಕರೆಯುತ್ತಿದ್ದರು. 

ಪುರೀ ಕ್ಷೇತ್ರಕ್ಕೆ ಬಂದಾಗ ಗೌರೀಮಾಗೆ ಒಬ್ಬ ವೃದ್ಧನ ಮೂಲಕ ಮೊದಲ ಬಾರಿ 
ಶ್ರೀರಾಮಕೃಷ್ಣರ ವಿಚಾರ ತಿಳಿದು ಬಂತು. ಆದರೆ ಅವಳು ಅದಕ್ಕೆ ಅಷ್ಟುಗಿ ಗಮನ 

ಕೊಡಲಿಲ್ಲ. ಪುರಿಯಿಂದ ಆಕೆ ನೇರವಾಗಿ ಹುಟ್ಟೂರಾದ ಕಲ್ಕತ್ತಕ್ಕೆ ಬಂದು ಸೇರಿದಳು. 
ಈಗ ಅವಳು ತನ್ನ ಹಿಂದಿನ ಪರಿಚಯಸ್ಮರಾದ ಬಲರಾಮ ಬೋಸನ ಮನೆಯಲ್ಲಿ 
ಇಳಿದುಕೊಂಡಳು. ಇಲ್ಲಿಯೂ ಶ್ರೀರಾಮಕೃಷ್ಣರ ಹೆಸರು ಅವಳ ಕಿವಿಗೆ ಬಿತ್ತು. ಆಗ 
ಅವಳು, ""ನಾನು ಈಗಾಗಲೇ ಬೇಕಾದಷ್ಟು ಸಾಧುಗಳನ್ನು ನೋಡಿಯಾಗಿದೆ. ಆ ನಿಮ್ಮ 
ಪರಮಹಂಸರಿಗೆ ಅಂಥ ಶಕ್ತಿಯಿದ್ದರೆ ಅವರೇ ನನ್ನನ್ನು ಸೆಳೆದುಕೊಳ್ಳಲಿ. ನಾನಂತೂ ಅವರ 
ಬಳಿಗೆ ನಾನಾಗಿಯೇ ಹೋಗುವವಳಲ್ಲ'' ಎಂದುಬಿಟ್ಟಳು. 

ಇದಾದ ಮೇಲೆ ಅವಳಿಗೆ ಬಲರಾಮನ ಮನೆಯಲ್ಲಿ ಕೆಲವು ವಿಚಿತ್ರ ಅನುಭವಗಳಾ 
ದುವು. ಒಂದು ದಿನ ಅವಳು ಪೂಜಾಗೃಹದಲ್ಲಿ ತನ್ನ ನಿತ್ಯದ ಪೂಜೆಯಲ್ಲಿ ನಿರತಳಾಗಿದ್ದಾಳೆ; 
ತನ್ನ ಇಷ್ಟದೇವತೆಯ ಸಾಲಿಗ್ರಾಮಕ್ಕೆ ಅಭಿಷೇಕ ಮಾಡಿ ಅದನ್ನು ಪೀಠದ ಮೇಲೆ ಇರಿಸು 
ತ್ತಿದ್ದಂತೆ, ಪೀಠದ ಮೇಲೆ ಎರಡು ಹೆಜ್ಜೆಗಳ ಗುರುತು ಮೂಡಿದ್ದನ್ನು ಕಂಡಳು. ಅದೇ 
ನೆಂಬುದು ಆಕೆಗೆ ತಿಳಿಯಲಿಲ್ಲ. ಬಳಿಕ ಅವಳು ಸಾಲಿಗ್ರಾಮದ ಮೇಲೆ ತುಳಸೀದಳ 
ಗಳನ್ನಿಟ್ಟು ಪೂಜಿಸಿದಾಗ ಅವು ಆ ಹೆಜ್ಜೆಗುರುತಿನ ಮೇಲೆ ಬಿದ್ದುವು. ಕೂಡಲೇ ಅವಳಲ್ಲಿ 
ಭಾವೋತ್ಕರ್ಷವುಂಟಾಗಿ, ಬಾಹ್ಯಪ್ರಜ್ಞೆ ತಪ್ಪಿತು. ಕೆಲವು ತಾಸುಗಳ ಮೇಲೆ ಎಚ್ಚರ 
ಗೊಂಡಾಗ, ತನ್ನನ್ನು ಯಾರೋ ಸೆಳೆಯುತ್ತಿರುವ ಅನುಭವವಾಯಿತು. ಆ ರಾತ್ರಿ ಕನಸಿ 
ನಲ್ಲಿ, ಸಾಧುವೊಬ್ಬ ತನ್ನನ್ನು ಕರೆಯುತ್ತಿರುವಂತೆ ಸ್ಪಷ್ಟವಾಗಿ ಕೇಳಿಸಿತು; ಒಡನೆಯೇ ಮತ್ತೆ 
ಆ ಪ್ರಬಲ ಸೆಳೆತ! 

ಆ ಸೆಳೆತವನ್ನು ಗೌರೀಮಾ ಇನ್ನು ವಿರೋಧಿಸಲಾರದಾದಳು. ತನ್ನನ್ನು ಸೆಳೆಯು 
ತ್ತಿರುವ ಶಕ್ತಿ ಯಾವುದು ಎಂಬುದರ ಅರಿವು ಅವಳಿಗಾಗಿರಬೇಕು. ಮರುದಿನವೇ ಅವಳು 
ಬಲರಾಮ ಹಾಗೂ ಇನ್ನೂ ಅನೇಕರೊಂದಿಗೆ ದಕ್ಷಿಣೇಶ್ವರಕ್ಕೆ ಹೋದಳು. 

ಶ್ರೀರಾಮಕೃಷ್ಣರು ಮಂಚದ ಮೇಲೆ ಕುಳಿತು, ಕೃಷ್ಣ-ಕಾಳಿಯರ ಏಕತೆಯನ್ನು 
ಸಾರುವ ಹಾಡನ್ನು ಭಾವಭರಿತರಾಗಿ ಹಾಡುತ್ತಿದ್ದರು. ಆ ಹಾಡು ಮುಗಿದ ಮೇಲೆ 
ಅವರು ಮೆಲ್ಲನೆ ಪ್ರಕೃತಿಸ್ಥರಾದರು. ಈಗ್ಗ ಎಲ್ಲರೊಂದಿಗೆ ಗೌರೀಮಾ ಕೂಡ ಅವರಿಗೆ 
ನಮಿಸಿದಳು. ಶ್ರೀರಾಮಕೃಷ್ಣರ ಮಂದಹಾಸಪೂರಿತ ಮುಖವನ್ನು ನೋಡುತ್ತಿದ್ದಂತೆಯೇ 
ಅವಳೊಳಗೆ ಭಾವೋದ್ದೀಪನವಾಯಿತು. ಕಾರಣ, ಬಾಲ್ಯದಲ್ಲಿ ತನಗೆ ಮಂತ್ರದೀಕ್ಷೆಯಿತ್ತ 
ಗುರು ಇವರೇ ಎಂದು ಅವಳಿಗೆ ಗುರುತು ಸಿಕ್ಕಿತ್ತು! ತಾನು ಹಿಂದಿನ ದಿನ ಪೂಜಾವೇಳೆ 
ಯಲ್ಲಿ ಕಂಡಿದ್ದ ಹೆಜ್ಜೆಗುರುತು ಕೂಡ ಶ್ರೀರಾಮಕೃಷ್ಣರದೇ ಎಂದೂ ಆಕೆ ಕಂಡು 
ಕೊಂಡಳು. ಅನಿರ್ವಚನೀಯ ಆನಂದ ಅವಳನ್ನು ಆವರಿಸಿತು. 

ಗೌರೀಮಾ ಇಪ್ಪತ್ತೈದು ವರ್ಷದ ಯುವತಿ; ಮುಖದ ಮೇಲೆ ಸೆರಗು ಹೊದ್ದಿ 
ದ್ದಳು. ಶ್ರೀರಾಮಕೃಷ್ಣರು ಬಲರಾಮನನ್ನು ಕೇಳಿದರು, ""ಯಾರೀಕೆ?'' ಎಂದು. ಬಲ 
ರಾಮ "“ಇವಳು ನನ್ನ ಸ್ನೇಹಿತನ ತಂಗಿ. ಈಗ ನಮ್ಮಲ್ಲೇ ಒಬ್ಬಳಾಗಿ ನಮ್ಮ ಮನೆಯಲ್ಲಿ 
ದ್ದಾಳೆ'' ಎಂದುತ್ತರಿಸಿದ. ಆಗ ಶ್ರೀರಾಮಕೃಷ್ಣರೆಂದರು, ""ಅದು ಸರಿ! ಇವಳು ಇಲ್ಲಿಗೆ 
ಸೇರಿದವಳೇ!'' ಅನಂತರ ಸ್ವಲ್ಪ ಹೊತ್ತಾದ ಮೇಲೆ ಎಲ್ಲರೂ ಹೊರಟು ನಿಂತಾಗ ಅವರು 
ಗೌರೀಮಾಗೆ, ""ಅಮ್ಮಾ ದಯವಿಟ್ಟು ಮತ್ತೊಮ್ಮೆ ಬಾ'' ಎಂದು ಪ್ರೀತಿಯಿಂದ ಹೇಳಿ 


ಕಳಿಸಿಕೊಟ್ಟರು. 

ಮರುದಿನ ಗೌರೀಮಾ ಮುಂಜಾವಿನಲ್ಲೇ ಎದ್ದು ಗಂಗೆಯಲ್ಲಿ ಮಿಂದು ದಕ್ಷಿಣೇ 
ಶ್ವರಕ್ಕೆ ಹೊರಟಳು. ದೇವಾಲಯದ ಮುಖ್ಯ ದ್ವಾರದಲ್ಲೇ ನಿಂತಿದ್ದ ಶ್ರೀರಾಮಕೃಷ್ಣರು, 
«ಆಹ್‌, ನಾನು ನಿನ್ನನ್ನೇ ನೆನಪಿಸಿಕೊಳ್ಳುತ್ತಿದ್ದೆ!'' ಎನ್ನುತ್ತ ಸ್ವಾಗತಿಸಿದರು. ತರುವಾಯ, 
ಅವರೆದುರು ಮನಬಿಚ್ಚಿ ಮಾತನಾಡುತ್ತ ಅವಳು ತನ್ನ ಸಾಧನಾ ಜೀವನದ ಹಲವಾರು 
ಅನುಭವಗಳನ್ನು ಹೇಳಿಕೊಂಡಳು. ದಾಮೋದರ ಸಾಲಿಗ್ರಾಮದ ಪೀಠದ ಮೇಲೆ ಹೇಗೆ 
ತಾನು ಅವರ ಹೆಜ್ಜೆಗುರುತನ್ನು ಕಂಡೆ ಎನ್ನುವುದನ್ನು ಬಣ್ಣಿಸಿದಳ್ತು. ಇಷ್ಟು ವರ್ಷವೂ 
ತನಗೆ ಅವರನ್ನು ಕಾಣುವ ಭಾಗ್ಯ ಲಭಿಸಲಿಲ್ಲವಲ್ಲ ಎಂದು ಪರಿತಪಿಸುತ್ತ ಅವಳೆಂದಳು, 
""ನೀವು ಲೋಕದ ದೃಷ್ಟಿಗೆ ಮರೆಯಾಗಿ ಇಲ್ಲಿ ಇದ್ದೀರೆಂಬುದು ನನಗೆ ಮೊದಲೇ 
ಗೊತ್ತಾಗಬಾರದಾಗಿತ್ತೆ?'' ಅದಕ್ಕೆ ಶ್ರೀರಾಮಕೃಷ್ಣರು ಮುಗುಳ್ನಕ್ಕು ಉತ್ತರಿಸುತ್ತಾರೆ, 
""ಹಾಗೆ ಗೊತ್ತಾಗಿದ್ದರೆ, ನೀನು ಇಲ್ಲಿಯವರೆಗೆ ಇಷ್ಟೊಂದು ಸಾಧನೆಗಳನ್ನು ಮಾಡಿದೆ 
ಯಲ್ಲ, ಅವೆಲ್ಲ ಎಲ್ಲಿ ಸಾಧ್ಯವಾಗುತ್ತಿತ್ತು?'' 

ಬಳಿಕ ಶ್ರೀರಾಮಕೃಷ್ಣರು ಆಕೆಯನ್ನು ನಹಬತ್ತಿಗೆ ಕರೆತಂದು, "ಇಗೊ, ನೀನು 
ನಿನಗೊಬ್ಬಳು ಸಂಗಾತಿ ಬೇಕು ಅನ್ನುತ್ತಿದ್ದೆಯಲ್ಲ, ಇಲ್ಲಿದ್ದಾಳೆ'' ಎಂದು ತಮ್ಮ ಸತಿಗೆ 
ಪರಿಚಯಿಸಿದರು. ಅದಾದ ಮೇಲೆ ಅವಳು ಆಗಾಗ ಬಂದು ಶಾರದಾದೇವಿಯವರೊಂ 
ದಿಗೆ ಇರತೊಡಗಿದಳು. 

ಬಹು ಬೇಗನೆ ಶ್ರೀರಾಮಕೃಷ್ಣರು ಗೌರೀಮಾಳ ವ್ಯಕ್ತಿತ್ವವನ್ನೆಲ್ಲ ಆವರಿಸಿಬಿಟ್ಟರು. 
ಶ್ರೀರಾಮಕೃಷ್ಣರನ್ನು ನಿಕಟವಾಗಿ ಕಂಡು ಅರಿತಂತೆ, ಅವರು ಸ್ವಯಂ ಶ್ರೀಚೈತನ್ಯನ ಅವತಾ 
ರವೇ ಎಂಬ ದೃಢ ವಿಶ್ವಾಸ ಅವಳಿಗುಂಟಾಯಿತು. ಅವರೇ ಆಕೆಯ ಗುರು, ತಂದೆ, ತಾಯಿ 
ಎಲ್ಲವೂ ಆದರು. 

ಶಾರದಾದೇವಿಯವರ ಬಗ್ಗೆಯೂ ಗೌರೀಮಾಗೆ ಇದ್ದ ಭಕ್ತಿ ಗೌರವ ಅಪಾರ. 
ಮೇಲ್ನೋಟಕ್ಕೆ ಶಾರದಾದೇವಿಯವರು ಯಾವ ತಪಸ್ಸೂ ಯಾವ ಸಿದ್ಧಿಯೂ ಇಲ್ಲದ 
ಸಾಮಾನ್ಯ ಹೆಂಗಸಿನಂತೆ ಕಂಡರೂ, ನಿಜಕ್ಕೂ ಅವರು ಅತ್ಯಂತ ಮಹಿಮಾನ್ವಿತರು ಎಂದು 
ಆಕೆ ತನ್ನ ತೀಕ್ಷ್ಣ ಅಂತರ್ಭೃೃಷ್ಟಿಯಿಂದ ಕಂಡುಕೊಂಡಳು. ಮಾತ್ರವಲ್ಲ, ಅವರ ಪವಿತ್ರ 
ಸಾನ್ನಿಧ್ಯದಲ್ಲಿ ಅವಳು ಅನೇಕ ಸಲ ಆಧ್ಯಾತ್ಮಿಕ ಭಾವೋತ್ಕರ್ಷವನ್ನೂ ಅನುಭವಿಸಿದಳು. 

ಶ್ರೀಚೈತನ್ಯನು ನವದ್ವೀಪದಲ್ಲಿ ಪ್ರೇಮುವರ್ಷಗರೆದ ಪರಿಯನ್ನೊಮ್ಮೆ ಕಂಡು ಅನು 
ಭವಿಸಬೇಕೆಂಬ ಹೆಬ್ಬಯಕೆ ಗೌರೀಮಾಳಿಗಿತ್ತು. ಅದನ್ನವಳು ಯಾರ ಮುಂದೂ ಹೇಳಿ 
ಕೊಂಡಿರಲಿಲ್ಲ. ಆದರೂ ಒಂದು ಅದ್ಭುತ ರೀತಿಯಲ್ಲಿ ಅದು ಈಡೇರಿತು. 

ಅದೊಂದು ದಿನ ಗೌರೀಮಾ ಶ್ರೀರಾಮಕೃಷ್ಣರಿಗಾಗಿ ನಹಬತ್ತಿನಲ್ಲಿ ಅಡಿಗೆ ಮಾಡಿ, 
ತಟ್ಟೆಗೆ ಬಡಿಸಿಕೊಂಡು ತಂದಳು. ಆಗ ಆ ಕೋಣೆಯಲ್ಲಿ ಹಲವಾರು ಭಕ್ತರಿದ್ದರು. 
ಅವರಲ್ಲಿ ಕೇದಾರನಾಥನೂ ಒಬ್ಬ. ನಾವು ಹಿಂದೆಯೇ ನೋಡಿದಂತೆ ಇವನು ಚೈತನ್ಯನು 
ತೋರಿಸಿಕೊಟ್ಟ ಭಕ್ತಿಮಾರ್ಗಾವಲಂಬಿ. ಗೌರೀಮಾ ಕೂಡ ಅದೇ ಮಾರ್ಗದ ಸಾಧಕಿ 
ಯಾದ್ದರಿಂದ ಶ್ರೀರಾಮಕೃಷ್ಣರು ಇಬ್ಬರನ್ನೂ ಪರಸ್ಪರರಿಗೆ ಪರಿಚಯಿಸಿದರು. (ಹೀಗೆ 
ಸಮಭಾವದ ವ್ಯಕ್ತಿಗಳನ್ನು ಪರಸ್ಪರ ಪರಿಚಯಿಸುವುದು ಅವರ ಶಿಕ್ಷಣ ವಿಧಾನದ ಒಂದು 
ಅಂಶ.) ಅವರು ಒಬ್ಬರನ್ನೊಬ್ಬರು ನೋಡುವುದೇ ತಡ, ಯಾವ ಮಾಯದ ಪ್ರಭಾ 

ವವೋ ಏನೋ, ಹಠಾತ್ತಾಗಿ ಇಬ್ಬರೊಳಗೂ ಭಕ್ತಿಭಾವೋತ್ಕರ್ಷವುಂಟಾಯಿತು; ಇಬ್ಬರ 
ಕಂಗಳಿಂದಲೂ ಪ್ರೇಮಾಶ್ರು ದಳದಳನೆ ಉದುರಿತು! ಶ್ರೀರಾಮಕೃಷ್ಣರು ಆಗತಾನೆ 
ಊಟಕ್ಕೆ ಕುಳಿತು ಒಂದು ತುತ್ತು ಬಾಯಿಗಿಟ್ಟುಕೊಂಡಿದ್ದವರು, ಇವರನ್ನು ನೋಡುತ್ತ 
ತಾವೂ ಭಾವೋನ್ಮತ್ತರಾಗಿ ಎದ್ದುನಿಂತರು. ಕೂಡಲೇ ಅಲ್ಲಿದ್ದ ಎಲ್ಲ ಭಕ್ತರೂ ರೋಮಾಂ 
ಚನಗೊಂಡು ಶ್ರೀರಾಮಕೃಷ್ಣರನ್ನು ಸುತ್ತುವರಿದರು. ಯಾವುದೋ ದಿವ್ಯಭಾವದ, ಹೇಳ 
ಲಾಗದ ಆನಂದದ ಪ್ರಭಾವ ಕೋಣೆಯನ್ನೆಲ್ಲ ವ್ಯಾಪಿಸಿದಂತೆ ಪ್ರತಿಯೊಬ್ಬನಿಗೂ ಭಾಸ 
ವಾಯಿತು. ನಿಮಿಷಾರ್ಧದಲ್ಲಿ ಇವಿಷ್ಟೂ ನಡೆದುಹೋಯಿತು. ಕೆಲವರು ನಗಲಾರಂಭಿ 
ಸಿದರು. ಕೆಲವರು ಅತ್ತರು. ಇನ್ನು ಕೆಲವರು ಆನಂದಾಧಿಕ್ಕದಿಂದ ಹಾಡಿ ಕುಣಿದರು. 
ಯಾವುದೋ ಅಗೋಚರ ಶಕ್ತಿಯ ಇಚ್ಛಾನುಸಾರ ಇವೆಲ್ಲ ನಡೆಯುತ್ತಿದ್ದಂತಿತ್ತು. ಸ್ವಲ್ಪ 
ಹೊತ್ತಿನ ಮೇಲೆ ಶ್ರೀರಾಮಕೃಷ್ಣರು ಎಲ್ಲರನ್ನೂ ಸ್ಪರ್ಶಿಸಿ ಸಹಜಾವಸ್ಥೆಗೆ ಕರೆತಂದರು. 
ಹೀಗೆ, ಹಲವಾರು ಭಾಗ್ಯಶಾಲೀ ಭಕ್ತರಿಗೆ ಅಂದು ಶ್ರೀಚೈತನ್ಯಪ್ರೇಮದ ಸಾಕ್ಬಾತ್‌ ಅನುಭವ 
ದೊರೆಯಿತು. 

ಶ್ರೀರಾಮಕೃಷ್ಣರ ಮಾರ್ಗದರ್ಶನದಲ್ಲಿ ಗೌರೀಮಾಳ ವ್ಯಕ್ತಿತ್ವ ಸಂಸ್ಕರಣಗೊಳ್ಳುತ್ತ 
ಬಂದಿತು. ಅವಳದು ಪೌರುಷಪೂರ್ಣ ಸ್ವಭಾವ. ಶಕ್ತಿ, ಧೈರ್ಯ, ಛಲಗಳೂ ಪಾವಿತ್ರ್ಯ 
ಧ್ಯಾನಪರತೆಗಳೂ ಅವಳಲ್ಲಿ ಸಮರಸವಾಗಿ ಮಿಳಿತಗೊಂಡಿದ್ದುವು. ಅವಳಲ್ಲಿ ಅಪಾರ 
ಸಾಮರ್ಥ್ಯವಡಗಿರುವುದನ್ನು ಶ್ರೀರಾಮಕೃಷ್ಣರು ಸ್ಪಷ್ಟವಾಗಿ ಕಂಡಿದ್ದರು. ಆಕೆಯ 

"ಸಂಬಂಧವಾಗಿ ಮಾತು ಬಂದಾಗ ಅವರು, ""ಹೆಂಗಸೊಬ್ಬಳು ಸಂನ್ಯಾಸ ತೆಗೆದುಕೊಂಡ 
ಳೆಂದರೆ ಹೆಂಗಸಾಗಿ ಉಳಿಯುವುದಿಲ್ಲ, ಗಂಡಸಾಗಿಬಿಡುತ್ತಾಳೆ'' ಎನ್ನುತ್ತಿದ್ದರು. ಅವರು 
ತಮ್ಮಣತರ ಶಿಷ್ಕರಿಗೆ ಕ್ರಮಬದ್ಧ ಶಿಕ್ಷಣ ನೀಡಿದಂತೆಯೇ ಗೌರೀಮಾಗೂ ನಿರ್ದಿಷ್ಟ ಶಿಕ್ಷಣ 
ಕೊಟ್ಟರು. ಅವಳ ಮೂಲಕ ವಿಶಿಷ್ಟ ಕಾರ್ಯವೊಂದು ನೆರವೇರಬೇಕಾಗಿದೆ ಎಂಬುದನ್ನು 
ಅವರು ಮುಂಗಂಡಿದ್ದರು. ಒಂದು ದಿನ ಆಕೆ ತೋಟದಲ್ಲಿ ಹೂ ಕೀಳುತ್ತಿದ್ದಾಗ ಆಕೆಯ 
ಬಳಿ ಬಂದು ವಿಶೇಷ ಭಾವದಲ್ಲಿ ನುಡಿದರು: 

""ಗೌರೀ, ನಾನು ಜೇಡಿಮಣ್ಣಿಗೆ-ನೀರು ಹಾಕುತ್ತಿದ್ದೇನೆ. ಅದನ್ನು ಕಲಸುವ ಕೆಲಸ 
ನಿನ್ನದು.'' 

ಈ ಚುಟುಕು ಮಾತು ಅವಳಿಗೆ ಅರ್ಥವಾಗಲಿಲ್ಲ. ಆಗ ಶ್ರೀರಾಮಕೃಷ್ಣರು ಮುಗು 
ಛ್ಹಕ್ಕು ""ನೋಡು, ನಾನು ಹೇಳುತ್ತಿರುವುದು, ಇದು: ಈ ದೇಶದ ಮಹಿಳೆಯರು ಎಂಥ 
ದುಸ್ಥಿತಿಯಲ್ಲಿದ್ದಾರೆ ಎಂಬುದು ನಿನಗೆ ತಿಳಿಯದೆ? ಅವರ ಮೇಲೆಗಾಗಿ ನೀನು ದುಡಿಯ 
ಬೇಕು'' ಎಂದು ವಿವರಿಸಿದರು. 

ಆದರೆ ಗೌರೀಮಾಗೆ ಈ ಯೋಜನೆ ಒಪ್ಪಿಗೆಯಾಗಲಿಲ್ಲ. "“ನನ್ನಿಂದ ಆ ಕೆಲಸವೆಲ್ಲ 
ಸಾಧ್ಯವಾಗುವುದಿಲ್ಲ. ಹೆಚ್ಚೆಂದರೆ, ನಾನು ಹಿಮಾಲಯದ ಯಾವುದಾದರೊಂದು 
ಪ್ರಶಾಂತ ತಾಣದಲ್ಲಿ ಕೆಲವೇ ಮಂದಿ ಹೆಣ್ಣುಮಕ್ಕಳಿಗೆ ಏನಾದರೂ ಸ್ವಲ್ಪ ಬೋಧಿಸಿ 
ಯೇನು. ಬೇರಾವ ಕಾರ್ಯಕ್ಕೂ ನಾನು ಸಮರ್ಥಳಲ್ಲ.'' 

ಶ್ರೀರಾಮಕೃಷ್ಣರು ಮಾತ್ರ ತಮ್ಮ ಪಟ್ಟು ಸಡಿಲಿಸಲಿಲ್ಲ. "ಇಲ್ಲ ಇಲ್ಲ! ನೀನು ಇದೇ 
ನಗರದಲ್ಲೇ ಇದ್ದುಕೊಂಡು ಕೆಲಸ ಮಾಡಬೇಕು. ಜಪ ತಪ ಸಾಧನೆಗಳನ್ನೆಲ್ಲ ನೀನು 

ಬೇಕಾದಷ್ಟು ಮಾಡಿ ಆಗಿದೆ. ಇನ್ನು ನಿನ್ನ ಜೀವನವನ್ನು ಸ್ತ್ರೀಯರ ಸೇವೆಗಾಗಿ ಮುಡಿಪಿಡ 
ಬೇಕು'' ಎಂದು ಆದೇಶಿಸಿದರು. 

ಕಾಲಾಂತರದಲ್ಲಿ ಶ್ರೀರಾಮಕೃಷ್ಣರ ಈ ಆದೇಶವಾಕ್ಯ ಅಕ್ಬರಶಃ ಸತ್ಯವಾಗಿ 
ಪರಿಣಮಿಸಿ ಸಾರ್ಥಕಗೊಂಡಿತು.* 

ಶಾರದಾದೇವಿಯವರು ಒಮ್ಮೆ ಹೇಳುತ್ತಾರೆ, ""ಮಹಾತ್ಮರು ಕಾಣಸಿಗುವುದು 
ನಿಜಕ್ಕೂ ಅಪರೂಪವೇ, ಗೌರದಾಸಿ ಅಂಥವರಲ್ಲೊಬ್ಬಳು.'' 


ಸಾಕಾ /)ಉೂಗಉಓಾಾ ಸ ವಾ 


* ನೋಡಿ: ಅನುಬಂಧ ೨. 


೪೦ 
ಯೋಗಿನ್ನಳ ಸುಯೋಗ 


""ಅವಳು ಬೇಗ ಅರಳುವ ಸಾಧಾರಣಿ ಮೊಗ್ಗಲ್ಲ. ಸಾವಕಾಶವಾಗಿ ಅರಳಿ ಸೌರಭ 
ಸೂಸುವ ಸಹಸ್ರಗಳ ಪದ್ಮ'' 

ಶ್ರೀರಾಮಕೃಷ್ಣರು ಹೀಗೆ ಹೇಳಿದ್ದು ಆಪ್ತ ಭಕ್ತೆ ಯೋಗಿನ್‌ಮಾಳ ಕುರಿತಾಗಿ. ಅವಳ 
ಹುಟ್ಟುಹೆಸರು ಯೋಗೀಂದ್ರಮೋಹಿನಿ. ಕಲ್ಕತ್ತದ ಶ್ರೀಮಂತ ಕುಟುಂಬವೊಂದರಲ್ಲಿ 
ಜನಿಸಿದವಳು ಅವಳು (೧೮೫೧). ಮಗಳು ಸುಖವಾಗಿರಲೆಂಬ ಬಯಕೆಯಿಂದ 
ತಾಯ್ತಂದೆಯರು ಬಾಲ್ಯದಲ್ಲೇ ಅವಳನ್ನು ಅನುಕೂಲಸ್ಥನಾದ ವರನಿಗೆ ಕೊಟ್ಟು ಮದುವೆ 
ಮಾಡಿದರು. ಆದರೆ ಮೋಹಿನಿಯ ಶಾಂತ ಗಂಭೀರ ಉದಾತ್ತ ಪ್ರಕೃತಿಗೆ ಸಂಪೂರ್ಣ 
ವಿರುದ್ಧ ಆಕೆಯ ಗಂಡನ ಸ್ವಭಾವ. ದಿನಗಳೆದಂತೆಲ್ಲ ಅವನ ವಿಷಯಲಂಪಟತೆ, ಲುಚ್ಚ 
ವರ್ತನೆ ಹೆಚ್ಚಿತು. ಕುಡಿತ ಅಂಟಿಕೊಂಡಿತು. ಆತನನ್ನು ತಿದ್ದಿ ಸರಿದಾರಿಗೆ ತರಲು ಮೋಹಿನಿ 
ತನ್ನಿಂದಾದುದನ್ನೆಲ್ಲ ಮಾಡಿದಳು. ಆದರೇನೂ ಪ್ರಯೋಜನವಾಗಲಿಲ್ಲ. ಮೋಹಿನಿ ಎಲ್ಲ 
ಕಪ್ಪಸಂಕಟಗಳನ್ನೂ ಮೌನವಾಗಿ ಸಹಿಸಿಕೊಂಡು ಬಾಳಿದಳು. ಅವಳ ಗಂಡ ಕುಡಿದು 
ಹಾಳಾಗಿ, ಕಡೆಗೆ ಭಿಕಾರಿಯಾದ. ಇಷ್ಟರಲ್ಲಿ, ಅವಳ ಒಬ್ಬಳೇ ಮಗಳು ಮದುವೆಯಾಗಿ 
ಹೋದಳು. ಇನ್ನಾದರೂ ತಾನು ಈ ನೀತಿಗೆಟ್ಟ ಸ್ಥಳದಲ್ಲಿ ಬಡುಕಬಾರದೆಂಬ ನಿರ್ಧಾರ 
ಕೈಗೊಂಡು ಮೋಹಿನಿ ತವರು ಮನೆಗೆ ಬಂದುಬಿಟ್ಟಳು. ಮೂರಾಬಟ್ಟೆಯಾಗಿದ್ದ ತನ್ನ 
ಜೀವನವನ್ನು ತಹಬದಿಗೆ ತಂದುಕೊಳ್ಳುವ ಯತ್ನ ನಡೆಸಿದಳು. 

ಇದೇ ಸಮಯದಲ್ಲಿ ಅವಳಿಗೆ ತನ್ನ ಸಂಬಂಧಿಯಾದ ಬಲರಾಮ ಬೋಸನ 
ಮೂಲಕ ಶ್ರೀರಾಮಕೃಷ್ಣರ ವಿಚಾರ ತಿಳಿದುಬಂತು. ಒಮ್ಮೆ ಅವರು ಬಲರಾಮನ ಮನೆಗೆ 
ಬೆಂದಿದ್ದಾಗ ಅವರ ದರ್ಶನಕ್ಕಾಗಿ ಹೋದಳು. ಶ್ರೀರಾಮಕೃಷ್ಣರು ಭಗವದ್ಭಾವೋನ್ಮತ 
ರಾಗಿ, ಅಂಗಾಂಗಗಳ ಮೇಲೆ ಸ್ವಾಧೀನವಿಲ್ಲದೆ ತೂರಾಡುತ್ತಿದ್ದರು. ಭಕ್ತರೆಲ್ಲ ಅವರಿಗೆ 
ಪ್ರಣಾಮ ಸಲ್ಲಿಸುತ್ತಿರುವುದನ್ನು ನೋಡಿ ಯೋಗೀಂದ್ರಮೋಹಿನಿ ತಾನೂ ನಮಸ್ಕರಿ 
ಸಿದಳು. ಆದರೆ ಶ್ರೀರಾಮಕೃಷ್ಣರ ಆ ದಿವ್ಯಾವಸ್ಥೆಯನ್ನು ಕಂಡು ಅವಳಲ್ಲುಂಟಾದದ್ದು 
ಭಕ್ತಿಭಾವವಲ್ಲ, ಅನುಮಾನ-ಜುಗುಪ್ಸೆ. ಅವರ ವರ್ತನೆಯನ್ನು ನೋಡಿದರೆ ಕುಡಿದು 
ಮತ್ತೇರಿರುವಂತೆಯೇ ಕಾಣುತ್ರಿದ್ದಾರೆ! ಅವಳ ಮನಸ್ಸಿನಲ್ಲಿ ಅಪ್ರಯತ್ನವಾಗಿ ತನ್ನ ಕುಡುಕ 
ಗಂಡನ ನೆನಪು ಸುಳಿದಿರಬೇಕು. ಅವಳು ಆಲೋಚಿಸಿದಳು: "ಒಬ್ಬ ಕುಡುಕನಿಂದ ನನ್ನ 
ಐಹಿಕ ಜೀವನವಂತೂ ಹಾಳಾಯಿತು. ಈಗ ಇನ್ನೊಬ್ಬ ಕುಡುಕನಿಂದ ನನ್ನ ಪಾರಮಾರ್ಥಿಕ 
ಜೀವನವನ್ನೂ ಹಾಳಾಗಗೊಡಲೆ?' ಪಾಪ, ಜೀವನದುದ್ದಕ್ಕೂ ಕಹಿಯನ್ನುಂಡು ಮನುಷ್ಯ 
ರಲ್ಲಿ ವಿಶ್ವಾಸವನ್ನೇ ಕಳೆದುಕೊಂಡಿದ್ದ ಅವಳು ನಿರಾಶೆಯಿಂದಲೇ ಹಿಂದಿರುಗಿದಳು. 

ಆದರೆ ಶ್ರೀರಾಮಕೃಷ್ಣರಾಗಲೇ ತನ್ನ ಹೃದಯವನ್ನು ಹೊಕಿ [ಬಿಟ್ಟಿದ್ದರೆಂಬುದು 

ಅವಳಿಗೆ ಅರಿವಾಗಲಿಲ್ಲ. ಅವಳಿಗೇ ತಿಳಿಯದಂತೆ, ಅವಳ ಊಹೆಗಿಂತ ವೇಗವಾಗಿ 
ಶ್ರೀರಾಮಕೃಷ್ಣರು ಅವಳ ಮೇಲೆ ಪ್ರಭಾವ ಬೀರತೊಡಗಿದ್ದರು. ದೈವೀಭಾವದಿಂದ 
ಪ್ರೋಜ್ವಲಗೊಂಡಿದ್ದ ಅವರ ರೂಪ ಆಕೆಯ ಮನಃಪಟಲದ ಮೇಲೆ ಮತ್ತೆಮತ್ತೆ ಮೂಡ 
ಲಾರಂಭಿಸಿತು. ಮತ್ತೆ ಆ ಸಂತನ ದರ್ಶನ ಮಾಡಬೇಕೆಂಬ ಕಾತರವನ್ನು ತಡೆಹಿಡಿಯಲು 
ಸಾಧ್ಯವಾಗಲಿಲ್ಲ. ಕೆಲದಿನಗಳ ಮೇಲೆ ದಕ್ಷಿಣೇಶ್ವರಕ್ಕೆ ಹೋಗಿ ಅವರನ್ನು ಕಂಡಳು. 
ಆಮೇಲಿಂದ ಆಗಾಗ ಪುನಃಪುನಃ ಹೋಗತೊಡಗಿದಳು. ಕ್ರಮೇಣ ಅವಳ ತಪ್ಪು ಗ್ರಹಿಕೆ 
ದೂರವಾಯಿತು. ಶ್ರೀರಾಮಕೃಷ್ಣರ ವ್ಯಕ್ತಿತ್ವ ಮಗುವಿನಷ್ಟು ಸರಳ, ಜೊತೆಗೇ ಸಾಗರದಷ್ಟು 
ಆಳ ಎಂದು ಕಂಡುಕೊಂಡಳು. 
'ಆದರೆ ಜೀವನದ ಆಫಾತಗಳಿಂದ ಅವಳಿನ್ನೂ ಚೇತರಿಸಿಕೊಂಡಿರಲಿಲ್ಲ. ನೂರೆಂಟು 
ಚಿಂತೆ ಕ್ಲೇಶಗಳಿಂದ ಮನಸ್ಸು ಪ್ರಕ್ಷುಬ್ಧಗೊಂಡಿತ್ತು. ಎಷ್ಟೋದಿನ ಅವಳು ಗುರುವಿನೆದುರು 
ತನ್ನ ಸಮಸ್ಯೆಗಳನ್ನೆಲ್ಲ ಹೇಳಿಕೊಂಡು ಪರಿಹಾರ ಪಡೆದುಕೊಳ್ಳಬೇಕೆಂದು ಉದ್ದೇಶಿಸಿ 
ಬರುತ್ತಿದ್ದಳು. ಆದರೆ ಆಶ್ಚರ್ಯವೇನೆಂದರೆ ಅವಳಿಗೆ ಆ ಪ್ರಶ್ನೆಗಳನ್ನು ಕೇಳುವ ಪ್ರಮೇ 
ಯವೇ ಒದಗುತ್ತಿರಲಿಲ್ಲ. ಹಾಗೆ ಬಂದಾಗಲೆಲ್ಲ ಬೇರೆ ಯಾರಾದರೂ ಅದೇ ಪ್ರಶ್ನೆಗಳನ್ನು 
ಕೇಳುತ್ತಿದ್ದರು, ಇಲ್ಲವೆ ಶ್ರೀರಾಮಕೃಷ್ಣರೇ ಆ ವಿಷಯವನ್ನೆತ್ತಿ ಉತ್ತರಿಸುತ್ತಿದ್ದರು. 
ಒಂದು ದಿನ ಯೋಗೀಂದ್ರಮೋಹಿನಿ ಯಾವುದೋ ಕಾರಣದಿಂದ ನೊಂದು 
ಬೇಸತ್ತಳು. ಓಡಿ ಹೋಗಿ ಶ್ರೀರಾಮಕೃಷ್ಣರ ಮುಂದೆ ತನ್ನ ಗೋಳನ್ನು ತೋಡಿಕೊಳ್ಳುವ 
ಮನಸ್ಸಾಯಿತು. ಮರುದಿನ ಮುಂಜಾನೆಯೇ ಹೊರಟು ಕಾಲ್ನಡಿಗೆಯಲ್ಲೇ ದಕ್ಷಿಣೇ 
ಶ್ವರಕ್ಕೆ ಬಂದಳು. ಆದರೆ ಶ್ರೀರಾಮಕೃಷ್ಣರನ್ನು ನೋಡುವುದೇ ತಡ, ಅತ್ಯಂತ ವಿಚಿತ್ರ 
ರೀತಿಯಲ್ಲಿ ತನ್ನ ದುಃಖದುಗುಡಗಳೆಲ್ಲ ಕರಗಿಹೋದಂತೆ ಭಾಸವಾಯಿತು; ಎದೆ ಹಗುರಾ 
ಯಿತು. ಬಳಿಕ ಅವಳು ತೋಟಕ್ಕೆ ಹೋಗಿ ಹೂವುಗಳನ್ನು ಕಿತ್ತು ಸೆರಗಿನಲ್ಲಿಟ್ಟುಕೊಂಡು 
ತಂದಳು. ಅನ್ಯಮನಸ್ಕರಾಗಿ ತಮ್ಮ ಕೋಣೆಯ ಆಚೆ ಗೋಡೆಗೆ ಒರಗಿ ನಿಂತಿದ್ದ ಶ್ರೀರಾಮ 
ಕೃಷ್ಣರು ಅವಳನ್ನು ಕಂಡು ಪ್ರೀತಿ ತುಂಬಿದ ದನಿಯಲ್ಲಿ ಕೇಳಿದರು, ""ಏನಮ್ಮ ಅದು?'' 
ಅವಳು ತನ್ನ ಸೆರಗಿನಲ್ಲಿ ತುಂಬಿಕೊಂಡಿದ್ದ ಹೂಗಳನ್ನು ತೋರಿಸಿದಳು; ಮತ್ತು ಅವುಗಳ 
ನ್ನೆಲ್ಲ ಅವರ ಪಾದಗಳಿಗೇ ಸಮರ್ಪಿಸಿ ನಮಸ್ಕರಿಸಿದಳು. ತಕ್ಷಣವೇ ಶ್ರೀರಾಮಕೃಷ್ಣರ 
ಮನಸ್ಸು ಉನ್ನತಾವಸ್ಥೆಗೆ ಹಾರಿತು; ಆ ಸ್ಥಿತಿಯಲ್ಲಿ ಅವರು ತಮ್ಮ ಪಾದವನ್ನು ಅವಳ 
ತಲೆಯ ಮೇಲಿರಿಸಿದರು. ಅತ್ಯಾನಂದಿತಳಾದ ಆಕೆ ಆ ಪಾದಗಳನ್ನು ತನ್ನೆದೆಯ ಮೇಲೂ 
ಇಟ್ಟುಕೊಂಡು ಅಪೂರ್ವ ಅನುಭವ ಪಡೆದಳು. ಗಯಾ ಗದಾಧರನ ಪಾದಗಳೇ ತನ್ನ 
ಹೃದಯದಲ್ಲಿ ನೆಲೆನಿಂತಿವೆಯೆಂಬ ದೃಢನಂಬಿಕೆ ಅವಳಿಗುಂಟಾಯಿತು. 
ಯೋಗೀಂದ್ರಮೋಜಹಿನಿ ಕೆಲವು ಬಾರಿ ಬಂದುಹೋಗುವಷ್ಟರಲ್ಲಿ ಅವಳನ್ನು 
ಶ್ರೀರಾಮಕೃಷ್ಣರು ತಮ್ಮ ಪತ್ನಿಗೆ ಪರಿಚಯಿಸಿದರು. ಶಾರದಾದೇವಿಯವರು ಅವಳನ್ನು 
ಅತ್ಯಂತ ಪ್ರೀತಿಯಿಂದ ಸ್ವಾಗತಿಸಿ ತಮ್ಮವಳನ್ನಾಗಿಸಿಕೊಂಡರು. ಶೀಘ್ರದಲ್ಲೇ ಅವರಿಬ್ಬರಲ್ಲಿ 
ಅತ್ಯಂತ ಆತ್ಮೀಯತೆ ಬೆಳೆಯಿತು. ಶಾರದಾದೇವಿಯವರು ಎಷ್ಟೋ ವಿಷಯಗಳಲ್ಲಿ 
ಆಕೆಯ ಸಲಹೆ ಕೇಳುತ್ತಿದ್ದರು. ಅವಳ ಪಾಲಿಗೆ ಶಾರದಾದೇವಿಯವರು ಐಹಿಕ ಜೀವನಕ್ಕೂ 
ಉನ್ನತ ಆಧ್ಯಾತ್ಮಿಕತೆಗೂ ನಡುವಿನ ಸೇತುವೆಯಾಗಿದ್ದರು. ಅವರ ಸಂಗದಲ್ಲಿ ಅವಳು 


ಯೋಗಿನ್ನಳ ಸುಯೋಗ 223 


ಪಡೆದುಕೊಂಡ ಶಾಂತಿ, ಆನಂದ ಎಣೆಯಿಲ್ಲದ್ದು. ಕ್ರಮೇಣ ಅವಳು ನಿಶ್ಚಲ ಮನಸ್ಸಿನಿಂದ 
ಸಾಧನೆಯಲ್ಲಿ ಮುಳುಗಲು ಸಮರ್ಥಳಾದಳು. 

ಶ್ರೀರಾಮಕೃಷ್ಣರೂ ಶ್ರೀಶಾರದಾದೇವಿಯವರೂ ಯೋಗಿನ್‌ಮಾಳ ಮೇಲೆ 
ಸೂರ್ಯಚಂದ್ರರಂತೆ ಪ್ರಭಾವ ಬೀರಿದರು. ಆ ಪ್ರಭಾವದಿಂದ ಅವಳ ಸುಪ್ತ ಆಧ್ಯಾತ್ಮಿಕತೆ 
ಜಾಗೃತಗೊಂಡು ವ್ಯಕ್ತವಾಗತೊಡಗಿತು. ಹಿಂದೆಯೇ ಅವಳು ತಮ್ಮ ಕುಲಪುರೋಹಿತ 
ರಿಂದ ಮಂತ್ರದೀಕ್ಷೆ ಪಡೆದಿದ್ದಳಾದರೂ ಆ ಮಂತ್ರವೆನ್ನುವುದು ಅವಳ ಪಾಲಿಗೂ ಸತ್ವಹೀನ 
ವೆನಿಸಿತ್ತು. ಈಗ ಶ್ರೀರಾಮಕೃಷ್ಣರ ಕೃಪೆಯಿಂದ ಮಂತ್ರಜಪವೊಂದು ಪ್ರಬಲ ಸಾಧನವಾಗಿ 
ಪರಿಣಮಿಸಿತು. ಮಾತ್ರವಲ್ಲ, ಅದು ಅವಳಲ್ಲೊಂದು ಪವಾಡವನ್ನೇ ಉಂಟುಮಾಡಿತು. 
ಅವಳಿಗೆ ನೀರವ ಧ್ಯಾನದಲ್ಲಿ ಮುಳುಗುವ ಸಾಮರ್ಥ್ಯ ಬಂದಿತು. ಮುಂದೊಮ್ಮೆ ಶಾರದಾ 
ದೇವಿಯವರು ಉದ್ಗರಿಸುತ್ತಾರೆ: ""ಆ ದಿನಗಳಲ್ಲಿ ಅವಳು ಹೇಗೆ ಧ್ಯಾನಮಗ್ಗಳಾಗುತ್ತಿದ್ದ 
ಳೆಂದರೆ ಕಣ್ಣೊಳಗೆ ಹುಳ ಹೊಕ್ಕರೂ ಗೊತ್ತಾಗುತ್ತಿರಲಿಲ್ಲ!'' 

ಯೋಗಿನ್‌ ಮಾಳ ಪ್ರಗತಿಯನ್ನು ಗಮನಿಸುತ್ತಿದ್ದ ಶ್ರೀರಾಮಕೃಷ್ಣರು ಒಮ್ಮೆ 
ಅವಳಿಗೆ ಹೇಳುತ್ತಾರೆ: ""ಭಗವಂತನಲ್ಲಿ ಸಂಪೂರ್ಣ ಶರಣಾಗಿಬಿಡು. ಸಾಧಕರಾದವರು ಈ 
ಜಗತ್ತಿನಲ್ಲಿ ಉಂಡೆಸೆದ ಊಟದೆಲೆಯಂತೆ ಇರಬೇಕು. ಎಂಜಲೆಲೆ ಹೇಗೆ ಬೀಸುವ ಗಾಳಿಗೆ 
ಸಿಲುಕಿ ಎಲ್ಲೆಂದರಲ್ಲಿಗೆ ಹೋಗಿ ಬೀಳುತ್ತದೆಯೋ ಹಾಗೆ ನಾವೂ ಭಗವದಿಚ್ಛೆಗನುಸಾರ, 
ಆತ ಹೇಗಿರಿಸಿದರೆ ಹಾಗೆ ಬಾಳಬೇಕು.'' 

ಶ್ರೀರಾಮಕೃಷ್ಣರ ಆದೇಶಾನುಸಾರ ಯೋಗಿನ್‌ಮಾ ಶಾಸ್ತ್ರಾಧ್ಯಯನವನ್ನು ಕೈಗೊಂ 
ಡಳು. ರಾಮಾಯಣ, ಮಹಾಭಾರತ, ಭಗವದ್ಗೀತೆ, ಶ್ರೀಚ್ಛೆತನ್ಯನ ಜೀವನ ಮುಂತಾದು 
ವನ್ನು ಓದಿ ಹೃದ್ಧತಗೊಳಿಸಿಕೊಂಡಳು. ಮತ್ತು ಅವುಗಳ ಸಾರವನ್ನು ಗ್ರಹಿಸಿದಳು. 

ಶ್ರೀರಾಮಕೃಷ್ಣರ ಮತ್ತು ಶ್ರೀಶಾರದಾದೇವಿಯವರ ಸೇವೆಗೆ ದೊರೆತ ಅವಕಾಶ 
ಗಳನ್ನು ಆಕೆ ತನ್ನ ಸುಕೃತವೆಂದು ಭಾವಿಸುತ್ತಿದ್ದಳು. ಅವರ ಪ್ರತಿಯೊಂದು ಮಾತನ್ನೂ 
ಅತ್ಯಂತ ಶ್ರದ್ಧೆಯಿಂದ ನಡೆಸುತ್ತಿದ್ದಳು. ಒಂದು ದರ್ಶನದಲ್ಲಿ ಶ್ರೀರಾಮಕೃಷ್ಣರು “ನಾನೂ 
ಶಾರದೆಯೂ ಒಂದೇ, ಬೇರಲ್ಲ' ಎಂದು ತಿಳಿಸಿಕೊಟ್ಟಂತೆ ಕಂಡಳು. ಅಂದಿನಿಂದ ಅವಳು 
ಅವರಿಬ್ಬರನ್ನೂ ಒಂದೇ ಶಕ್ತಿಯ ಎರಡು ವಿಭಿನ್ನ ರೂಪಗಳಿಂಬಂತೆ ಕಾಣಲು ಶಕ್ತಳಾದಳು. 

ಯೋಗಿನ್‌ಮಾಳ ಪ್ರಾಮಾಣಿಕ ಶ್ರದ್ಧಾಭಕ್ತಿಗಳಿಂದ ಸುಪ್ರೀತರಾದ ಶ್ರೀರಾಮ 
ಕೃಷ್ಣರು ಒಮ್ಮೆ ಅವಳಿಗೆನ್ನುತ್ತಾರೆ: ""ನೀನು ಗಳಿಸಬೇಕಾದ್ದು ಇನ್ನೇನಿದೆ ?ನೀನು ಇದನ್ನು 
(ತಮ್ಮನ್ನು) ನೋಡಿದ್ದೀಯೆ, ಉಣಿಸಿದ್ದೀಯೆ, ಇದಕ್ಕೆ ಸೇವೆ ಮಾಡಿದ್ದೀಯೆ, 


ಇನ್ನೇನು?'' 


೪೧ 

ಅದು ೧೮೭೬ರಲ್ಲೊಂದು ದಿನ, ಶ್ರೀರಾಮಕೃಷ್ಣರು ದೀನನಾಥ ಬಸು ಎಂಬ 
ವಕೀಲನ ಮನೆಗೆ ಬಂದಿದ್ದರು. ಕೇಶವಸೇನ ಹಾಗೂ ಇನ್ನೂ ಕೆಲವು ಬ್ರಾಹ್ಮಭಕ್ತರು 
ಅವರೆದುರು ಆಸೀನರಾಗಿದ್ದರು. ಸಂಭಾಷಣೆಯ ಮಧ್ಯೆ ಶ್ರೀರಾಮಕೃಷ್ಣರು ಕೃಷ್ಣಕಾಳಿ 
ಯರ ಏಕತೆಯನ್ನು ಸಾರುವ ಹಾಡೊಂದನ್ನು ಹಾಡುತ್ತ ಗಾಢ ಸಮಾಧಿಸ್ಥರಾದರು. 
ತುಸುಹೊತ್ತಿನ ಮೇಲೆ ಜಾಗೃತಾವಸ್ಥೆಗೆ ಇಳಿದುಬಂದು, ಮತ್ತೆ ಆಗಾಗ ಭಾವಸ್ಥರಾಗುತ್ತ 
ಸಂಭಾಷಣೆಯನ್ನು ಮುಂದುವರಿಸಿದರು. ಎದುರು ಕುಳಿತವರೆಲ್ಲ ಅವರ ಮಾತುಗಳನ್ನು 
ತನ್ಮಯಚಿತ್ತರಾಗಿ ಆಲಿಸುತ್ತಿದ್ದರು. ಆ ವೇಳೆಗೆ ನೆರೆಮನೆಯ ವ್ಯಕ್ತಿಯೊಬ್ಬ ದಿವಾನಖಾನೆ 
ಯನ್ನು ಪ್ರವೇಶಿಸಿ ಕುಳಿತ. ಕೆಲದಿನಗಳ ಹಿಂದೆತಾನೆ ಆತ "ಇಂಡಿಯನ್‌ ಮಿರರ್‌' ಪತ್ರಿಕೆ 
ಯಲ್ಲಿ ಶ್ರೀರಾಮಕೃಷ್ಣರ ಬಗ್ಗೆ ಓದಿದ್ದ. “ಅದೆಂಥ ಪರಮಹಂಸರೋ ನಾನೂ. 
ನೋಡುತ್ತೇನೆ” ಎಂಬ ಧೋರಣೆಯಿಂದ ಆತ ಬಂದಿದ್ದ. 

ಸಂಧ್ಯಾ ಸಮಯವಾಯಿತು; ನಸುಗತ್ತಲು ಮುಸಾುಕಿತು. ಅಲ್ಲಲ್ಲಿ ಒಂದೆರಡು 
ದೀಪಗಳನ್ನು ಹಚ್ಚಿಟ್ಟರು. ಆದರೆ ಶ್ರೀರಾಮಕೃಷ್ಣರಿಗೆ ಅದಾವುದರ ಕಡೆಗೂ ಗಮನವಿಲ್ಲ. 
ಯಾವಾಗಲೋ ಒಮ್ಮೆ ಬಳಿಯಿದ್ದವರನ್ನು "“ಏನು, ಸಂಜೆಯಾಯಿತೆ?'' ಎಂದು ಕೇಳಿ 
ದರು. ಆಗ ಆ ಮನುಷ್ಯನಿಗೆ ರೇಗಿತು. "ಇವನ್ಯಾರಯ್ಯ ಇವನು? ಕತ್ತಲಾಗಿರುವುದು 
ಕಣ್ಣಿಗೇ ಕಾಣುತ್ತಿದೆ. ಸಾಲದ್ದಕ್ಕೆ ದೀಪಗಳನ್ನೆಲ್ಲ ಹಚ್ಚಿಟ್ಟಿದ್ದಾರೆ. ಈಗ ಕೇಳುತ್ತಿದ್ದಾನೆ, 
ಸಂಜೆಯಾಯಿತೆ ಅಂತ! ಇವನದೊಂದು ನಾಟಕ!' ಎಂದು ಬೈದುಕೊಳ್ಳುತ್ತ ಎದ್ದು 
ಹೊರಟುಹೋದ. 

ಅವನೇ ಗಿರೀಶಚಂದ್ರ ಘೋಷ್‌. 

ಪರಮ ಪಾಪಿಯೆನಿಸಿದ್ದವನಾದರೂ ಶ್ರೀರಾಮಕೃಷ್ಣರೆಂಬ ಸ್ಪರ್ಶಮಣಿಯಿಂದ. 
ಸಂತನಾಗಿ ಪರಿವರ್ತನೆ ಹೊಂದಿದವನು. 

೧೮೪೪ ರಲ್ಲಿ ಗಿರೀಶ ತಾಯ್ತಂದೆಯರ ಎಂಟನೆ ಮಗನಾಗಿ ಜನಿಸಿದ. ಬಾಲ್ಕ 
ದಿಂದಲೂ ತಂಟೆಕೋರ, ಫಟಿಂಗ, ಆದರೆ ಇದಕ್ಕೆ ಎರುದ್ಧವಾದ ಮತ್ತೊಂದು ಅಂಶವೂ 
ಅವನ ಸ್ವಭಾವದಲ್ಲಿತ್ತು. ಮನೆಯಲ್ಲಿ ಪುರಾಣ ಕಥೆಗಳ ವಾಚನವಾಗುತ್ತಿದ್ದರೆ ಬಾಲಕ 
ಗಿರೀಶ ಅದರಲ್ಲೇ ತನ್ಮಯನಾಗಿಬಿಡುತ್ತಿದ್ದ. ಕಥೆಯ ರಸಕ್ಕೆ ತಕ್ಕಂತೆ ನಗುತ್ತಿದ್ದ, ಅಳು 
ತ್ತಿದ್ದ, ಉದ್ರಿಕ್ತನಾಗುತ್ತಿದ್ದ, ಇಲ್ಲವೆ ನಿಟ್ಟುಸಿರುಬಿಡುತ್ತಿದ್ದ. ಅಂಥ ಅಸಾಮಾನ್ಯ ರಸಜ್ಞತೆ, 
ಭಾವುಕತೆ ಅವನದು. ಆದರೆ ಜೊತೆಗಾರರೊಂದಿಗೆ ಸೇರಿ ತುಂಟಾಟ ಪ್ರಾರಂಭಿಸಿದನೆಂದರೆ 
ಮತ್ತೆ ಅದೇ ಪುಂಡತನ! 

ಗಿರೀಶನಿಗೆ ಹದಿನಾಲ್ಕು ವರ್ಷವಾಗುವಷ್ಟರಲ್ಲಿ 'ತಾಯ್ತಂದೆಯರಿಬ್ಬರೂ ತೀರಿ 

ಹೋದರು. ಈಗ ಅವನಿಗೆ ಹೇಳುವವರು ಕೇಳುವವರು ಯಾರೂ ಇಲ್ಲದಂತಾಯಿತು. 
ಸ್ವೇಚ್ಛಾಚಾರಿಯಾಗಿ ಬೆಳೆದ. ಇವನನ್ನು ದಾರಿಗೆ ತರಲು ಒಂದೇ ಉಪಾಯ ಎಂದು 
ಭಾವಿಸಿ ಅವನ ಹಿರಿಯಕ್ಕ ಅವನಿಗೆ ಮದುವೆ ಮಾಡಿಸಿದಳು. ಆದರೆ ಅದೂ ಫಲಕಾರಿ 
ಯಾಗಲಿಲ್ಲ. ಎಂಟ್ರೆನ್ಸ್‌ ಪರೀಕ್ಷೆಯಲ್ಲಿ ಫೇಲಾಗಿ ಶಾಲೆಗೆ ಶರಣುಹೊಡೆದು, ಗುಮಾಸ್ತೆ 
ಯಾಗಿ ಕೆಲಸಕ್ಕೆ ಸೇರಿದ. ಆದರೆ ಹೆಚ್ಚಿನ ವೇಳೆಯೆಲ್ಲ ನಾಟಕ-ಕವನ ರಚನೆಯಲ್ಲೂ ಕುಡಿತ 
ಆಮೋದ ಪ್ರಮೋದಗಳಲ್ಲೂ ಕಳೆಯುತ್ತಿತ್ತು. ಇಂದ್ರಿಯಭೋಗವೇ ಜೀವನದ ಚರಮ 
ಧ್ಯೇಯವೆಂಬ ದೃಢನಂಬಿಕೆ ತಂದುಕೊಂಡ. ದೇವರು, ಧರ್ಮ, ನೀತಿ, ಪಾಪ-ಪುಣ್ಯ 
ಯಾವುದನ್ನೂ ಲೆಕ್ಕಿಸದ ನಾಸ್ತಿಕನಾದ. ಆ ವಿಷಯವಾಗಿ ಅವನೊಂದಿಗೆ ವಾದಿಸುವ 
ಎದೆಗಾರಿಕೆ ಯಾರಿಗೂ ಇರಲಿಲ್ಲ. 

ಒಮ್ಮೆ ಅವನ ನೆರೆಹೊರೆಯವರು, ಅವನಿಗೆ ಸ್ವಲ್ಪ ಸದ್ದುದ್ಧಿ ಕಲಿಸೋಣವೆಂದೋ 
ಅಥವಾ ಪರೀಕ್ಷೆ ಮಾಡೋಣವೆಂದೋ ಆಲೋಚಿಸಿ ಒಂದು ಉಪಾಯ ಹೂಡಿದರು. 
ದುರ್ಗಾಪೂಜೆಯ ದಿನ ನಸುಕಿನಲ್ಲೇ ದುರ್ಗೆಯ ವಿಗ್ರಹವೊಂದನ್ನು ತಂದು ಅವನ 
ಮನೆಯ ಅಂಗಳದಲ್ಲಿಟ್ಟರು. ಗಿರೀಶ ಎದ್ದು ನೋಡಿದ --ಪಿತ್ತ ನೆತ್ತಿಗೇರಿತು, “ನನ್ನನ್ನೇ 
ಕೆಣಕುತ್ತಾರೋ ಇವರು?' ಎಂದುಕೊಳ್ಳುತ್ತ ಹೋಗಿ ಒಂದು ಕೊಡಲಿ ತಂದ. ಆ ಸುಂದರ 
ವಿಗ್ರಹವನ್ನು ಕಡಿದು ತುಂಡರಿಸಿ, ಅಲ್ಲೇ ಒಂದು ಹಳ್ಳ ತೋಡಿ ಹೂಳಿಬಿಟ್ಟ. ಈ ಬಗೆಯ 
ಪೈಶಾಚಿಕ ಕೃತ್ಯವನ್ನು ಕಂಡು ಅವನ ಮನೆಮಂದಿ ಕೂಡ ಸ್ತಬ್ಧ್ದರಾದರು. 

ಗಿರೀಶ ಕೇವಲ ದುಷ್ಟತನದ ಮುದ್ದೆಯೇನಾಗಿರಲಿಲ್ಲ. ಬೇಡಿದವರಿಗೆ ನೀಡುವ, 
ದೀನದಲಿತರಿಗಾಗಿ ಮರುಗುವ ಕರುಣಾರ್ದ್ವ ಹೃದಯವೂ ಅವನಿಗಿತ್ತು. ಆದರೆ, ಇರು 
ವಷ್ಟು ದಿನದಲ್ಲಿ ಜೀವನದ ರಸವಷ್ಟನ್ನೂ ಹಿಂಡಿಬಿಡಬೇಕೆಂಬ ಆತುರದಲ್ಲಿ ನೀತಿ ನಿಯಮ 
ಗಳನ್ನೆಲ್ಲ ಕಸದಂತೆ ಬದಿಗೊತ್ತಿದ್ದ. 

ಆದರೆ ಅವನು ತನ್ನ ಸುತ್ತ ಕಟ್ಟಿಕೊಂಡಿದ್ದ ಈ ಸ್ವಚ್ಚಂದ ಸುಖವೆಂಬ ಭ್ರಮೆಯ 
ಕೋಟೆ ಹೆಚ್ಚು ದಿನ ನಿಲ್ಲಲಿಲ್ಲ. ಆಫಾತಗಳು ಬಂದು ಬಡಿದುವು. ಒಬ್ಬರಾದ ಮೇಲೊಬ್ಬ 
ರಂತೆ ಅವನ ಇಬ್ಬರು ಅಣ್ಣಂದಿರೂ ಇಬ್ಬರು ಅಕ್ಕಂದಿರೂ ಅಸು ನೀಗಿದರು. ಕಡೆಗೆ 
೧೮೭೪ರಲ್ಲಿ ಅವನ ಮಡದಿ ತೀರಿಕೊಂಡಳು. ಇದರೊಂದಿಗೆ ಅವನ ಅಂತರಂಗ 
ದಲ್ಲೆಲ್ಲೋ ಒಂದು ಕಡೆ ಅಪರಾಧೀ ಪ್ರಜ್ಞೆ ಸುಡಹತ್ತಿತ್ತು. ತಳಮಳವನ್ನು ತಾಳಲಾರದೆ 
ಅವನು ತನ್ನ ಮನಸ್ಸನ್ನು ಸಾಹಿತ್ಯದಲ್ಲಿ ಹರಿಸಿ ನೆಮ್ಮದಿ ಗಳಿಸುವ ಯತ್ನ ಮಾಡಿದ. 
ಪ್ರಚಂಡ ಭಾವಾವೇಗದ ಒತ್ತಡವನ್ನು ಬರಹದ ಮೂಲಕ ಹರಿಯಗೊಟ್ಟು ಉತ್ಕೃಷ್ಟ 
ಕವನಗಳನ್ನು ರಚಿಸಿದ. ಹ 

ಹೀಗೆ ಎಷ್ಟು ಬೇಡಬೇಡವೆಂದರೂ, ಜೀವನ-ಮರಣಗಳ ಪ್ರಶ್ನೆ, ಪಾರಲೌಕಿಕದ 
ಪ್ರಶ್ನೆ ಮತ್ತೆಮತ್ತೆ ಬಂದು ಗಿರೀಶನ ಮನಸ್ಸನ್ನು ಕದಡಿತು. ಅದರಿಂದ ತಪ್ಪಿಸಿಕೊಳ್ಳುವ 
ಮಾರ್ಗವೇ ಕಾಣಲಿಲ್ಲ. ಸ್ನೇಹಿತನೊಬ್ಬನ ಒತ್ತಾಯದಿಂದ ಕೆಲದಿನ ಬ್ರಾಹ್ಮಸಮಾಜಕ್ಕೂ 
ಹೋಗಿಬಂದ. ಕಾಳೀಮಾತೆಯಲ್ಲೂ ಭಕ್ತಿ ತಂದುಕೊಳ್ಳಲು ಪ್ರಯತ್ನಿಸಿದ. ಯಾವುದೂ 
ಹೆಚ್ಚುಕಾಲ ನಿಲ್ಲಲಿಲ್ಲ. ನಂಬಿಕೆ-ಅಪನಂಬಿಕೆಗಳಲ್ಲಿ ಮನಸ್ಸು ತುಯ್ದ್ಹಾಡಿತು. ಇವುಗಳ 
ಮಧ್ಯೆ, ಅವನು ಕೆಲಸಮಾಡುತ್ತಿದ್ದ ಕಂಪೆನಿ ಮುಳುಗಿದ್ದರಿಂದ ಉದ್ಯೋಗ ಕಳೆದು 

ಕೊಂಡು ಒದ್ದಾಡಿದ. ಆದರೆ: ಪುಣ್ಯವಶಾತ್‌ ಸ್ನೇಹಿತನೊಬ್ಬನ ಸಹಾಯದಿಂದ ಹೇಗೋ 
ಬೇರೊಂದು ಉದ್ಯೋಗ ಸಿಕ್ಕಿತು. 

ಈ ನಡುವೆ ಒತೈ ಹಿಗಳ ಬಲವಂತಕ್ಕೆ ಮಣಿದು ಗಿರೀಶ ಮತ್ತೆ ಮದುವೆಯಾದ. 
ಆರು ತಿಂಗಳಾಗುವಷ್ಟ ರಲ್ಲಿ ಕಠಿಣ ಕಾಲರಾ ರೋಗಕ್ಕೆ ಬಲಿಯಾದ. ಇನ್ನೇನು, ಈಗಲೋ 
ಆಗಲೋ ಎಂಬಂತಾಯಿತು. ವೈದ್ಯರೆಲ್ಲ ನಿಸ್ಸಹಾಯರಾಗಿ ಕೈಚೆಲ್ಲಿ ಕುಳಿತರು. ಗಿರೀಶ ರುಗ್ಗ 
ಶಯ್ಕೆಯಲ್ಲಿ ಮಲಗಿದ್ದಾನೆ. ಹೊಸದಾಗಿ ಕೈಹಿಡಿದ ಹೆಂಡತಿಯೂ ಇತರ ನೆಂಟರಿಷ್ಟರೂ 
ಕಣ್ಣೀರಿಡುತ್ತ ಸುತ್ತಲೂನಿಂತಿದ್ದಾ ರೆ. ಹೃದಯವಿದ್ರಾವಕ ದೃಶ್ಯ. ಆ ಅರೆ ಪ್ರಜ್ಞಾವಸ್ಥೆಯಲ್ಲಿ 
ಗಿರೀಶನಿಗೊಂದು ಕನಸಾಯಿತು. 

ಅದರಲ್ಲಿ ಆತ ಶ್ವೇತವಸನದಿಂದ ಶೋಭಾಯಮಾನಳಾದ ದೇವತಾಸ್ತ್ರೀ*ಯೊರ್ವ 
ಳನ್ನು ಕಂಡ, ಅವಳ ವ್ಯಕ್ತಿತ್ವದಲ್ಲಿ ಗಾಂಭೀರ್ಯ-ಸೌಂದರ್ಯಗಳು ಮನೆಮಾಡಿದ್ದುವು. 
ಮುಖದಲ್ಲಿ ಕರುಣಾಭಾವ. ಆಕೆ ಮೆಲ್ಲನೆ ಅವನ ಬಳಿ ಸಾರಿ, ""ಇಕೊ, ಇದು ಮಹಾ 
ಪ್ರಸಾದ. (ಪುರೀ ಜಗನ್ನಾಥನ ಪ್ರಸಾದವನ್ನು ಮಹಾಪ್ರಸಾದ ಎಂದು ಕರೆಯುತ್ತಾರೆ). 
ಇದನ್ನು ಸ್ವೀಕರಿಸು. ಗುಣ ಹೊಂದುತ್ತೀಯೆ'' ಎಂದಳು. ಗಿರೀಶ ಅದನ್ನು ಸೇವಿಸಿದ. 
ಅತ್ಯಾಶ್ಚರ್ಯ! ಸತ್ತೇ ಹೋದಂತಾಗಿದ್ದವನಿಗೆ ಪ್ರಜ್ಞೆ ಮರಳಿತು; ಮೆಲ್ಲನೆ ಕಣ್ಣೆರೆದ. 
ಮತ್ತು ಅತಿ ವಿಚಿತ್ರ ರೀತಿಯಲ್ಲಿ ಗುಣಮುಖನಾದ. ಬಂಧುಬಾಂಧವರೆಲ್ಲ ಆನಂದ 
ತುಂದಿಲರಾದರು. ಸ್ವತಃ ಗಿರೀಶನಿಗೂ ವಿಸ್ಮಯ, ತನ್ನನ್ನು ಸಾವಿನ ದವಡೆಯಿಂದ ಹೊರ 
ಗೆಳೆದ ಶಕ್ತಿ ಅದಾವುದು? ಅವನಿಗೇನೂ ಅರ್ಥವಾಗಲಿಲ್ಲ. ಅವನ ನಾಸ್ತಿಕ್ಕದ ಗೋಪುರ 
ಕೊಂದು ಸಿಡಿಲು ಬಡಿದಿತ್ತು. 

೧೮೭೯ರಲ್ಲಿ ಗಿರೀಶ ಒಂದು ಮಹತ್ತರ ನಿರ್ಧಾರ ಕೈಗೊಂಡ --ಇಷ್ಟು ದಿನ 

ವ್ಯಾಸೀ ನಟನಾಗಿದ್ದ ಅವನೀಗ ರಂಗಭೂಮಿಯನ್ನೇ ತನ್ನ ಜೀವನಾಧಾರವನ್ನಾಗಿ ಮಾಡಿ 
ಕೊಂಡ. ನಾಟಕಗಳ ನಿರ್ಮಾಣ, ನಿರ್ದೇಶನ, ನಟನೆ ಹಾಗೂ ಇತರ ನಟನಟಿಯರ 
ತರಬೇತಿಗಳಲ್ಲಿ ತನ್ನನ್ನು ತ್ರಿಕರಣಪೂರ್ವಕವಾಗಿ ತೊಡಗಿಸಿಕೊಂಡ. ಒಂದಾದ ಮೇಲೊಂ 
ದರಂತೆ ಅವನ ನಾಟಕಗಳೆಲ್ಲ ಪ್ರಚಂಡ ಯಶಸ್ಸು ಗಳಿಸಿದುವು. ಪೌರಾಣಿಕ, ಧಾರ್ಮಿಕ, 
ಚಾರಿಶ್ರಿಕ ಹಾಗೂ ಸಾಮಾಜಿಕ ಹಿನ್ನೆಲೆಗಳಲ್ಲಿ ನಿರ್ಮಿತವಾದ ನಾಟಕಗಳು (ಒಟ್ಟು 
ಸುಮಾರು ಎಂಬತ್ತು) ಬಂಗಾಳದಲ್ಲೊಂದು ಕ್ರಾಂತಿಯನ್ನೇ ಮಾಡಿದುವು. ಅವನ ಅಪ್ರ 
ತಿಮ ನಟನಕೌಶಲವನ್ನು ಜನ ಹೊಗಳಿ ಕೊಂಡಾಡಿದರು. ಅವನಿಂದಾಗಿ ರಂಗಭೂಮಿಗೆ 
ಒಂದು ಹೊಸ ಗೌರವದ ಸ್ಥಾನ ದೊರಕಿತು. ೧೮೮೩ರಲ್ಲಿ ಅವನು "ಸ್ಟಾರ್‌ ಧಿಯೇಟರ್‌' 
ಎಂಬ ಸಂಸ್ಥೆಯನ್ನು ಸೆ ಸೇರಿದ. ಕ್ರಮೇಣ ಅವನ ಕೀರ್ತಿ ಮುಗಿಲು ಮುಟ್ಟಿತು. ಅವನಿ 
ಗಂಟಿದ್ದ ಕುಡಿತ ಲಂಪಟತನಗಳ ಕುಖ್ಯಾತಿಯನ್ನೂ ಈ ಕೀರ್ತಿ ಮರೆಮಾಡುವಂತಿತ್ತು. 


* ಈ ಸ್ತ್ರೀ ಆಕೃತಿಯ ಬಗ್ಗೆ ಗಿರೀಶ ಮುಂದೆ ಹೇಳುತ್ತಾನೆ: "ಅದಾದ ಹದಿನಾರು ವರ್ಷಗಳ 
ಬಳಿಕ(೧೮೯೧ರಲ್ಲಿ) ಶಿ ಶ್ರೀಶಾರದಾದೇವಿಯವರ ದರ್ಶನ ಪಡೆಯಲು ಜಯರಾಮಬಾಟಿಗೆ ಹೋದೆ. ಆಗ 
ನಾನು ಮೊದಲ ಬಾರಿ ಅವರ ಮುಖವನ್ನು ನೋಡಿದೆ, ಮತ್ತು ಕೂಡಲೇ ಗುರುತಿಸಿದೆ -- ಅಂದು ನನ್ನ 
ಪ್ರಾಣವನ್ನುಳಿಸಿದ ದೇವತೆ ಇವರೇ ಅಂತ, ಆಗ ನನಗಾದ ಆಶ್ಚರ್ಯ, ಆನಂದ ಅಪಾರ.'' 

ಇಷ್ಟರಲ್ಲ ಅವನು ಅನೇಕ ವೈಯಕ್ತಿಕ ಸಮಸ್ಯೆಗಳ ಬಲೆಯಲ್ಲಿ ಸಿಕ್ಕಿಕೊಂಡಿದ್ದ. 
ಅದರಿಂದ ಬಿಡಿಸಿಕೊಳ್ಳುವ ದಾರಿಯೇ ಕಾಣಲಿಲ್ಲ. ಇಷ್ಟು ದಿನವೂ ದೈವವನ್ನು ತಿರಸ್ಕರಿಸಿ, 
ಸ್ವಪ್ರಯತ್ನದಲ್ಲೇ ಪರಮ ವಿಶ್ವಾಸವಿರಿಸಿದ್ದ ಅವನೀಗ ಕಂಗಾಲಾದ. "ಇರಲಿ, ಆ ಭಗವಂತ 
ನಲ್ಲೇ ಪ್ರಾಮಾಣಿಕವಾಗಿ ಶರಣು ಬಂದು, ಅವನೇನು ಮಾಡಿಸುತ್ತಾನೋ ನೋಡುತ್ತೇನೆ' 
ಎಂದು ನಿಶ್ಚಯ ಮಾಡಿದ. ಆಶ್ಚರ್ಯ! ಕಷ್ಟಪರಂಪರೆ ನಿಮಿಷಾರ್ಧದಲ್ಲಿ ಮಾಯ 
ವಾಯಿತು! ಅವನ ಅಹಂಕಾರಕ್ಕೂ ಆತ್ಮವಂಚನೆಗೂ ಇದು ಮತ್ತೊಂದು ಪೆಟ್ಟು. 

ಅಂತೂ ದೇವರು ಸುಳ್ಳಲ್ಲ ಎಂದು ಒಪ್ಪಿಕೊಳ್ಳುವ ಸ್ಥಿತಿಗೆ ಬಂದ ಗಿರೀಶ. ಆದರೆ 
ಅವನಿಗೆ ಅದಕ್ಕಿಂತ ಜಿಡುಕಾದ ಸಮಸ್ಯೆಯೊಂದಿತ್ತು. ಆಧ್ಯಾತ್ಮಿಕ ಜೀವನದಲ್ಲಿ ಒಬ್ಬ ಗುರು 
ಇಲ್ಲದಿದ್ದರೆ ಆಗುವುದೇ ಇಲ್ಲ ಎಂದು ಎಷ್ಟೋ ಜನ ಹೇಳುವುದನ್ನು ಅವನು ಕೇಳಿದ್ದ. 
ಅವನಿಗೆ ಇದು ಸ್ವಲ್ಪವೂ ಪಥ್ಯವಾಗಲಿಲ್ಲ. ಸಾಲದ್ದಕ್ಕೆ ಆ ಗುರುವನ್ನೇ ಸಾಕ್ಷಾತ್‌ ದೇವ 
ರೆಂದು ಒಪ್ಪಿಕೊಳ್ಳಬೇಕಂತೆ! ಇದಕ್ಕಿಂತಲೂ ಅನ್ಕಾಯ ಏನಾದರೂ ಇದೆಯೆ? ಆ ಗುರು 
ಎನ್ನುವ ದಳ್ಳಾಳಿ ಇಲ್ಲದಿದ್ದರೆ ಕೆಲಸವೇ ಆಗುವುದಿಲ್ಲವೆ!? 

ಇಂತಹ ತಳಮಳದಲ್ಲಿದ್ದಾಗಲೇ ಅವನು ಶ್ರೀರಾಮಕೃಷ್ಣರನ್ನು ಮೊದಲ ಬಾರಿ 
ಕಂಡದ್ದು. ಬ್ರಾಹ್ಮಸಮಾಜದ ಪತ್ರಿಕೆಯಲ್ಲಿ ಅವರ ಬಗ್ಗೆ ಓದಿ, ಅವನು ತನಗೆ ತಾನೇ 
ಹೇಳಿಕೊಂಡ: "ಸರಿ ಸರಿ, ಇನ್ನೇನು ಕೆಲಸ ಈ ಬ್ರಾಹ್ಮಸಮಾಜದವರಿಗೆ. ಮೊದಲು 
ದೇವರು ನಿರಾಕಾರ ಅಂದರು; ಆಮೇಲೆ ಅವನನ್ನು "ಹರಿ' “ತಾಯಿ' ಅಂದರು. ಈಗ ಒಬ್ಬ 
ಪರಮಹಂಸನನ್ನೂ ಪಟ್ಟಿಗೆ ಸೇರಿಸಿದರೋ?' ಎಂದು. ಆದರೂ ಒಮ್ಮೆ ನೋಡೋಣ 
ಎಂದುಕೊಂಡು ಹೋದರೇ... ಅಂದು ಅವನಿಗಾದದ್ದು ನಿರಾಶೆಯೇ ಎಂದು ಹಿಂದೆ 
ನೋಡಿದೆವು. 

ಅವನು ಎರಡನೆಯ ಬಾರಿ ಶ್ರೀರಾಮಕೃಷ್ಣರನ್ನು ಸಂಧಿಸಿದ್ದು ಏಳೆಂಟು ವರ್ಷಗಳ 
ದೀರ್ಫಾವಧಿಯ ಮೇಲೆ. ಈ ವೇಳೆಗೆ ಅವನು ಸಾಕಷ್ಟು ಹಣ್ಣಾಗಿದ್ದ. ಅವನಿಗೆ ತನ್ನ 
ಮೊದಲ ಭೇಟಿಯ ನೆನಪುಗಳು ಸಂಪೂರ್ಣ ಅಳಿಸಿಹೋಗಿದ್ದಿರಬೇಕು. ಅದು ೧೮೮೪ರ 
ಸೆಪ್ಟೆಂಬರಿನಲ್ಲೊಂದು ದಿನ. ಯಾರಿಂದಲೋ ಅವನಿಗೆ ಆಹ್ವಾನ ಬಂತು --ಅವನ 
ಮನೆಯ ಸನಿಹದಲ್ಲೇ ಇರುವ ಬಲರಾಮ ಬೋಸರ ಮನೆಗೆ ಶ್ರೀರಾಮಕೃಷ್ಣರು ಆಗಮಿಸ 
ಲಿದ್ದಾರೆ, ಬಂದು ದರ್ಶನ ಪಡೆಯಬಹುದು, ಎಂದು. ಗಿರೀಶ ಅದಕ್ಕೊಪ್ಪಿ ಹೋದ. 

ಆ ದಿನ ಶ್ರೀರಾಮಕೃಷ್ಣರನ್ನು ಕಂಡು ಅವನಿಗೆ ಬಹಳ ಆಶ್ಚರ್ಯವಾಯಿತು. 
ಪರಮಹಂಸರು ಎಂದರೆ ಹೀಗಿರಬಹುದು ಎಂದು ಅವನಿಗೆ ಅನ್ನಿಸಿಯೇ ಇರಲಿಲ್ಲ. 
ಬಹುಶಃ ಬಾಯನ್ನೇ ಬಿಚ್ಚದೆ ಸಂಜ್ಞೆಗಳಿಂದ ವ್ಯವಹರಿಸುವ ಗಂಭೀರ ಮುನಿಗಳಿರಬೇಕು 
ಎಂದುಕೊಂಡಿದ್ದ. ಆದರೆ ಇವರನ್ನು ನೋಡಿದರೆ ಎಲ್ಲರೊಂದಿಗೆ ಮಗುವಿನ ಸರಳತೆ 
ಯಿಂದ ನಡದುಕೊಳ್ಳುತ್ತಿದ್ದಾರೆ! ದಿವ್ಯ ಮಂದಹಾಸ ಬೀರುತ್ತ, ಕಥೆಗಳನ್ನು ಹೇಳುತ್ತ 
ನಕ್ಕು ನಗಿಸುತ್ತಿದ್ದಾರೆ! ಮತ್ತೆ ಕೆಲವೊಮ್ಮೆ ಭಗವದ್ಭಾವದಲ್ಲೇ ಲೀನರಾಗಿಬಿಡುತ್ತಾ ರೆ! 
ಗಿರೀಶ ಅವರನ್ನೇ ಕುತೂಹಲದಿಂದ ನಿಟ್ಟಿಸುತ್ತ ಕುಳಿತಿದ್ದಾನೆ; ಅಷ್ಟರಲ್ಲಿ ಆತನ ಸ್ನೇಹಿತ 
ನೊಬ್ಬ ಬಂದು, ""ಸಾಕು ಬಾರಯ್ಯ, ಬೇಜಾರಾಯಿತು'' ಎನ್ನುತ್ತ ಅವನನ್ನು ಹೊರಡಿ 
ಸಿದ. "ಇಲ್ಲ, ಚೆನ್ನಾಗಿದೆ; ಸ್ವಲ್ಪ ಹೊತ್ತು ಕುಳಿತಿರೋಣ' ಎನ್ನಲು ಸಂಕೋಚಪಟ್ಟು 

ಗಿರೀಶನೂ ಎದ್ದುಬಂದ. 

೧೮೮೪ರ. ಆಗಸ್ಟಿನಲ್ಲಿ ಗಿರೀಶನ "ಚೈತನ್ಯಲೀಲಾ' ಎಂಬ ನಾಟಕ ಮೊದಲ ಬಾರಿಗೆ 
ಪ್ರದರ್ಶನಗೊಂಡು ಕಲ್ಕತ್ತದಲ್ಲಿ ಸವಗ ಅಲೆಯನ್ನೇ ಎಬ್ಬಿಸಿತು. ಜನರ ಧರ್ಮ 
ಪ್ರಜ್ಞೆಯ ಮೇಲೆ ಅದು ಗಾಢ ಪ್ರಭಾವ ಬೀರಿತು. ಶ್ರೀರಾಮಕೃಷ್ಣರೂ ಅದನ್ನೊಮ್ಮೆ 
ನೋಡಲು ಉತ್ಸುಕರಾದರು. ಅಂದು ಸೆಪ್ಟೆಂಬರ್‌ ೨೧. ಗಿರೀಶ ಥಿಯೇಟರಿನ ಹೊರಗೆ 
ಅಡ್ಡಾಡುತ್ತಿದ್ದಾನೆ; ಆಗ ಒಬ್ಬ ಭಕ್ತ ಅವನ ಬಳಿ ಬಂದು, ""ಪರಮಹಂಸದೇವರು ನಾಟಕ 
ನೋಡಲು ಬಂದಿದ್ದಾರೆ. ದಯವಿಟ್ಟು ಅವರನ್ನು ಉಚಿತವಾಗಿ ಒಳಗೆ ಬಿಡಲು ಸಾಧ್ಯವೆ? 
ಅಥವಾ ಟಿಕೆಟು ಕೊಳ್ಳಬೇಕೊ 7'' ಎಂದು ಕೇಳಿದ. ""ಅವರನ್ನು ಮಾತ್ರ ಹಾಗೆಯೇ 
ಒಳಗ ಬಿಡಲಾಗುವುದು, ಉಳಿದವರು ಟಿಕೆಟು ಕೊಂಡುಕೊಳ್ಳಬೇಕು'' ಎಂದ ಗಿರೀಶ. 
ಅವರನ್ನು ಎದುರ್ಗೊಳ್ಳಲು ತಾನೇ ಹೋದ. ಅವನನ್ನು ಕಂಡೊಡನೆ ಶ್ರೀರಾಮಕೃಷ್ಣರು 
ಕೈಮುಗಿದು ನಮಸ್ಕರಿಸಿದರು. ಗಿರೀಶ ಪ್ರತಿನಮಿಸಿದಾಗ ಶ್ರೀರಾಮಕೃಷ್ಣರು ಮತ್ತೆ 
ನಮಸ್ಕಾರ ಮಾಡಿದರು. ಗಿರೀಶನೂ ಪುನಃ ನಮಸ್ಕರಿಸಿದ. ಆದರೆ ಶ್ರೀರಾಮಕೃಷ್ಣರು 
ಇನ್ನೊಮ್ಮೆ ಬಾಗಿ ನಮಿಸಿದರು !"ಸರಿ, ಇದಕ್ಕೆ ಅಂತ್ಯವಿದ್ದಂತಿಲ್ಲ' ಎಂದುಕೊಂಡು ಗಿರೀಶ 
ಅವರಿಗೆ ಮನದಲ್ಲೇ ಪ್ರಣಮಿಸಿ ಅವರನ್ನು ಕರೆದೊಯ್ದು “ಬಾಕ್ಸ್‌'ನಲ್ಲಿ ಕುಳ್ಳಿರಿಸಿದ. 
ಅವರಿಗೆ ಗಾಳಿ ಹಾಕಲು ಒಬ್ಬನನ್ನು ನಿಲ್ಲಿಸಿ, ತನಗೆ ಮ್ಳ ಸ್ವಸ್ಥವಿಲ್ಲದ್ದರಿಂದ ಮನೆಗೆ 
ಹೊರಟುಹೋದ. 

ಮಹೇಂದ್ರನಾಥ ಶ್ರೀರಾಮಕೃಷ್ಣರ ಬದಿಯಲ್ಲೇ ಕುಳಿತ. ಬಾಬುರಾಮ ಮತ್ತಿತ 
ರರು ಅವರ ಹಿಂದೆ ಕುಳಿತರು. ನಾಟಕ ಪ್ರಾರಂಭವಾಯಿತು; ಒಡನೆಯೇ ಶ್ರೀರಾಮ 
ಕೃಷ್ಣರು ರೋಮಾಂಚಿತರಾದರು. ಮುಂದಾಗಬಹುದಾದ್ದನ್ನು ಊಹಿಸಿ ಶ್ರೀರಾಮ 
ಕೃಷ್ಣರು ಬಾಬುರಾಮವನತ್ತ ತಿರುಗಿ ಹೇಳಿದರು, ""ನೋಡು, ನಾನೇನಾದರೂ ಭಾವಸ್ಥ 
ನಾದರೆ ಇಲ್ಲವೆ ಸಮಾಧಿಗೇರಿದರೆ ಗಲಭೆಯೆಬ್ಬಿಸಬೇಡ. ಜನಗಳೆಲ್ಲ "ಇವನೊಬ್ಬ ಮೋಸ 
ಗಾರ' ಎಂದುಕೊಳ್ಳುತ್ತಾರೆ.'' ಅನಂತರ ಎಷ್ಟು ಪ್ರಯತ್ನಿಸಿದರೂ ಅವರಿಗೆ ತಮ್ಮ ಆ 
ಆನಂದೋದ್ವೇಗವನ್ನು ತಡೆದುಕೊಳ್ಳಲು ಸಾಧ್ಯವಾಗಲೇ ಇಲ್ಲ. ಅವರ ಕಂಗಳಿಂದ 
ಪ್ರೇಮಾಶ್ರು ಧಾರೆಧಾರೆಯಾಗಿ ಹರಿಯಿತು. ಆಗಾಗ ಗಾಢ ಸಮಾಧಿಸ್ಥರೂ ಆದರು. 
ಪ್ರದರ್ಶನ ಮುಗಿದ ಮೇಲೆ ಅವರು, ನಾಟಕ ಅತ್ಯಂತ ನೈಜವಾಗಿತ್ತು ಎಂಬ ಭಾವದಿಂದ, 
""ಅಸಲೂ ನಕಲೂ ಒಂದೇಯಾಗಿ ತೋರಿದುವು'' ಎಂದುದ್ದರಿಸಿದರು. 

ಮೂರು ದಿನಗಳ ಬಳಿಕ ಗಿರೀಶ-ಶ್ರೀರಾಮಕೃಷ್ಣರ ಸಮಾಗಮಕ್ಕೆ ಮತ್ತೆ ಅವಕಾಶ 
ವಾಯಿತು. ಸ 

ಆ ಸಮಯದ ತನ್ನ ಮನಸ್ಥಿತಿಯನ್ನು ಗಿರೀಶನೇ ಮುಂದೊಮ್ಮೆ ಬಣ್ಣಿಸುತ್ತಾನೆ: 

""...ಭಯಂಕರ ದ್ವಂದ್ವಗಳು ನನ್ನೆದೆಯನ್ನು ಆಳವಾಗಿ ಇರಿಯುತ್ತಿದ್ದುವು. ಇದ್ದ 
ಕ್ಕಿದ್ದ ಹಾಗೆ ಒಬ್ಬ ಮನುಷ್ಯನನ್ನು ಕತ್ತಲು ಕೋಣೆಗೆ ದಬ್ಬಿ, ಕಣ್ಣುಗಳನ್ನು ಕಟ್ಟಿ, ಅನ್ನ ನೀರು 
ಕೊಡದೆ ಕೂಡಿಹಾಕಿದರೆ ಅವನ ಮನಸ್ಥಿತಿ ಹೇಗಿರಬಹುದೆಂದು ಊಹಿಸಬಲ್ಲಿರಾ? 
ನನ್ನದೂ ಹಾಗೆಯೇ ಇತ್ತು. ಕೆಲವೊಮ್ಮೆ ಭಾವೋದ್ವೇಗದಿಂದ ಉಸಿರೇ ನಿಂತುಹೋಗು 
ತ್ತಿತ್ತು. ಹತಾಶೆಯ ಭಾವನೆಗಳು ನನ್ನನ್ನು ಗರಗಸದಂತೆ ಕೊಯ್ಯುತ್ತಿದ್ದುವು. ಇನ್ನು 

ಕೆಲವೊಮ್ಮೆ ಹಿಂದಿನ ನೆನಪುಗಳೆಲ್ಲ ಮರುಕಳಿಸುತ್ತಿದ್ದುವು. ಆಗ ನನ್ನೆದೆಯ ಕತ್ತಲಿಗೆ 
ಕೊನೆಯೇ ಇಲ್ಲದಂತೆ ತೋರುತ್ತಿತ್ತು. ಅದೇ ಸಮಯದಲ್ಲಿ ಒಮ್ಮೆ ಶ್ರೀರಾಮಕೃಷ್ಣರು 
ಬಲರಾಮ ಬೋಸರ ಮನೆಗೆ ಹೋಗುತ್ತಿರುವುದನ್ನು ಕಂಡೆ. ಅಂದು ಮೊದಲಬಾರಿಗೆ 
ನಾನು ಅವರೆಡೆಗೆ ತಡೆಯಲಾಗದ ಆಕರ್ಷಣೆಯನ್ನನುಬಭವಿಸಿದೆ.'' 

ಗಿರೀಶ ತನ್ನೊಬ್ಬ ಸ್ನೇಹಿತನ ಮನೆಯ ಜಗುಲಿಯ ಮೇಲೆ ಕುಳಿತಿದ್ದ. ಶ್ರೀರಾಮ 
ಕೃಷ್ಣರು ಮೂರ್ನಾಲ್ಕು ಜನ ಭಕ್ತರೊಂದಿಗೆ ಅದೇ ದಾರಿಯಾಗಿ ಹೋಗುತ್ತಿದ್ದರು. ಗಿರೀಶ 
ನನ್ನು ಕಂಡು ನಾರಾಯಣ ಎಂಬ ತರುಣ ಶ್ರೀರಾಮಕೃಷ್ಣರ ಕಿವಿಯಲ್ಲಿ "ಅಲ್ಲಿ ಕುಳಿತಿರು 
ವವರೇ ಗಿರೀಶ್‌ ಘೋಷ್‌' ಎಂದು ಪಿಸುಗುಟ್ಟಿದ. ತಕ್ಷಣ ಶ್ರೀರಾಮಕೃಷ್ಣರು ಅವನತ್ತ 
ತಿರುಗಿ ನಮಸ್ಕರಿಸಿದರು. ಗಿರೀಶನೂ ನಮಸ್ಕರಿಸಿದ. ಶ್ರೀರಾಮಕೃಷ್ಣರು ನೇರವಾಗಿ ಬಲ 
ರಾಮನ ಮನೆಯೆಡೆಗೆ ಹೆಜ್ಜೆ ಹಾಕಿದರು. ತವಗ ತಿಳಿಯದ ಯಾವುದೋ ಶಕ್ತಿ ತನ್ನನ್ನು 
ಅವರತ್ತ ಜಗ್ಗುತ್ತಿರುವಂತೆ ಗಿರೀಶನಿಗೆ ಭಾಸವಾಯಿತು. ಓಡಿಹೋಗಿ ಅವರನ್ನು ಸೇರಿ 
ಕೊಳ್ಳಬೇಕೆಂಬ ಅದಮ್ಯ ಇಚ್ಛೆ ಅವನೊಳಗೆ ! ""ನನಗೆ ಸುಮ್ಮನೆ ಕುಳಿತುಕೊಳ್ಳಲು 
ಸಾಧ್ಯವೇ ಆಗಲಿಲ್ಲ. ನನ್ನ ಆ ಅವಸ್ಥೆ ಹಯನ್ನು ಬಣ್ಣಿಸಲು ಶಬ್ದಗಳು ಸಾಲವು. ಒಬ್ಬನಿಗೆ ತನ್ನ 
ಅತ್ಯಂತ ಪ್ರೀತಿಪಾತ್ರರ ಮೇಲಿರಬಹುದಾದ ಆಕರ್ಷಣೆ ಕೂಡ ಅದಕ್ಕೆ ಹೋಲಿಕೆಯಲ್ಲ. 
ಅದು ಬಹಳ ವಿಶಿಷ್ಟವಾಗಿತ್ತು. ನನಗಂತೂ ಅಂಥ ಅನುಭವ ಎಂದೂ ಆಗಿರಲಿಲ್ಲ. ಆದರೆ 
ಹೋಗಬಹುದೋ ಬಾರದೋ ಎಂಬ ದ್ವಂದ್ವದಲ್ಲಿ ಸುಮ್ಮನೆ ಕುಳಿತೆ'' ಎನ್ನುತ್ತಾನೆ ಆತ. 

ಅಷ್ಟೊತ್ತಿಗೆ ಬಲರಾಮನ ಮನೆಯಿಂದ ಒಬ್ಬ ಬಂದು ""ಪರಮಹಂಸರು 
ನಿಮ್ಮನ್ನು ಕರೆಯುತ್ತಿದ್ದಾರೆ'' ಎಂದ. ಗಿರೀಶ ಛಂಗನೆದ್ದು ನಡೆದ. 

ಪ್ರತಿಬಾರಿಯೂ ತಾವೇ ಮೊದಲು ತಲೆಬಾಗುವ ಶ್ರೀರಾಮಕೃಷ್ಣರ ವಿನಯ ಆತ 
ನನ್ನು ಬಾಗಿಸಿತ್ತು. ಅವನ ಬಿಗುಮಾನ ಅಹಂಕಾರಗಳ ಕವಚ ಛಿದ್ರವಾಗಿತ್ತು. 

ಗಿರೀಶ ಬಲರಾಮನ ಮನೆಗೆ ಹೋಗಿ ಶ್ರೀರಾಮಕೃಷ್ಣರೆದುರು ಕುಳಿತ. ಭಾವಾವಿಷ್ಟ 
ರಾಗಿದ್ದ ಶ್ರೀರಾಮಕೃಷ್ಣರು ಸ್ವಲ್ಪ ಹೊತ್ತಿಗೆ ಸಾಮಾನ್ಯ ಸ್ಥಿತಿಗೆ ಮರಳಿದರು. 

ತನ್ನ ಅಂತರಾಳದಲ್ಲಿ ಗಿರೀಶ ಒಬ್ಬ ಗುರುವನ್ನು ಕಂಡುಕೊಳ್ಳಲು ಕಾತರಿಸುತ್ತಿದ್ದ. 
ಆದರೆ ಒಬ್ಬ ಮನುಷ್ಯಮಾತ್ರನನ್ನು ಆ ಸ್ಥಾನದಲ್ಲಿ ನಿಲ್ಲಿಸಲು ಅವನ ಅಹಂಕಾರ ನಿರಾಕರಿ 
ಸುತ್ತಿತ್ತು. ಅಂದು ಅವನು ಶ್ರೀರಾಮಕೃಷ್ಣರನ್ನು ಮೊದಲು ಕೇಳಿದ ಪ್ರಶ್ನೆ ಇದು: 

""ಸ್ವಾಮಿ, ಗುರು ಎಂದರೆ ಯಾರು?'' 

ಶ್ರೀರಾಮಕೃಷ್ಣರು ಅವನಿಗೆ ಅರ್ಥವಾಗುವಂತೆ ಆಡುಭಾಷೆಯಲ್ಲಿ ಉತ್ತರಿಸಿದರು: 

""ಗುರು ಎಂದರೆ ಮತ್ತೇನಲ್ಲ, ಆತ ಮದುವೆಗೆ ಗಂಡು-ಹೆಣ್ಣು ಹೊಂದಿಸುವ 
ದಳ್ಳಾಳಿಯ ಹಾಗೆ. ಭಕ್ತನಿಗೆ ಭಗವಂತನೊಂದಿಗೆ ಸಂಬಂಧ ಕಲ್ಪಿ ಸುವವನು.'' 

ಬಳಿಕ, ಅವನ ಮನ್ನಸ್ಸಿನಲ್ಲಿರುವುದನ್ನು ತ ಮಾಡಿಕೊಂಡು ಮತ್ತೆ ಹೇಳಿದರು: 

“"ನಿನಗೆ ಈಗಾಗಲೇ ಗುರು ಇದ್ದಾನೆ.'' 

ಗಿರೀಶನಿಗೆ ಅತೀವ ಸಮಾಧಾನವಾಯಿತು --ಸದ್ಯ, ತಾನು ತನ್ನ ಗುರುವನ್ನು 
ಹುಡುಕಬೇಕಾದ ತೊಂದರೆ ತಪ್ಪಿತಲ್ಲಎಂದು. ಆ ಗುರು ಯಾರೆಂದು ಅವನೂ ಕೇಳಲಿಲ್ಲ, 
ಅವರೂ ತಾವಾಗಿ ಹೇಳಲಿಲ್ಲ. ಆದರೆ ತನ್ನ ಮನಸ್ಸೇ ತನ್ನ ಗುರು ಎಂದು ಅವನು 

ಭಾವಿಸಿದ. ಈಗ ಮತ್ತೆ ಕೇಳಿದ: 

"ಸರಿ, ಮಂತ್ರ ಎಂದರೇನು?'' 

""ಮಂತ್ರವೆಂದರೆ ದೇವರ ಹೆಸರು ಅಷ್ಟೆ... ರಾಮಾನಂದರನ್ನು ತನ್ನ ಗುರುವಾಗಿ 
ಪಡೆಯಬೇಕೆಂದು ಕಬೀರ ಬಯಸಿದ್ದ. ಆದರೆ ರಾಮಾನಂದರು ಅವನನ್ನು ಸ್ವೀಕರಿಸಲಿಲ್ಲ. 
ಒಂದು ದಿನ ಅವನು, ರಾಮಾನಂದರು ಗಂಗಾಸ್ನಾನ ಮಾಡುತ್ತಿದ್ದ ಘಟ್ಟದಲ್ಲಿ ಅಡ್ಡವಾಗಿ 
ಮಲಗಿದ. ಕತ್ತಲಲ್ಲಿ ಅವನನ್ನು ನೋಡದೆ ಎಡವಿದ ರಾಮಾನಂದರು, "ರಾಮ ರಾಮ!' 
ಎಂದುದ್ದರಿಸಿದರು. ತಕ್ಷಣ ಕಬೀರ ಎದ್ದು ಅವರಿಗೆ ನಮಸ್ಕಾರ ಮಾಡಿ, "ಸ್ವಾಮಿ, ನೀವು 
ನನಗೆ ಮಂತ್ರೋಪದೇಶ ಮಾಡಿದಿರಿ! ನೀವು ನನ್ನ ಗುರುಗಳು!” ಎಂದ. ಬಳಿಕ ಆ 
ರಾಮಮಂತ್ರವನ್ನೇ ಜಪ ಮಾಡುತ್ತ ಸಾಯುಜ್ಯ ಪಡೆದ.'' 

ಮಾತು ನಾಟಕದ ವಿಷಯಕ್ಕೆ ತಿರುಗಿತು. ಶ್ರೀರಾಮಕೃಷ್ಣರು ಇನ್ನೊಂದು ದಿನ 
ಅವನ ನಾಟಕ ನೋಡಲು ಬರುವುದಾಗಿ ಹೇಳಿದರು. ಆದರೆ ತಮ್ಮಿಂದ ಟಿಕೇಟಿಗೆ ಒಂದು 
ರೂಪಾಯಿ ತೆಗೆದುಕೊಳ್ಳಬೇಕೆಂದು ಷರತ್ತು ಹಾಕಿದರು. 

ಬಲರಾಮ ಶ್ರೀರಾಮಕೃಷ್ಣರಿಗೆ ಸಿಹಿತಿಂಡಿ ಅರ್ಪಿಸಿದ. ಅವರು ಅದರಲ್ಲೊಂದು 
ತುಣುಕು ತೆಗೆದುಕೊಂಡರು. ಉಳಿದದ್ದನ್ನು ಭಕ್ತರು ಪ್ರಸಾದವೆಂದು ತಮ್ಮತಮ್ಮಲ್ಲಿ 
ಹಂಚಿಕೊಂಡರು. ಗಿರೀಶನಿಗೂ ಪ್ರಸಾದ ಪಡೆಯುವ ಆಸೆ. ಆದರೆ ಕೇಳಲು ನಾಚಿಕೆ ಪಟ್ಟು 
ಸುಮ್ಮನಾದ. ಬಳಿಕ ಅವನು ಹರಿಪದ ಎಂಬೊಬ್ಬ ತರುಣನೊಂದಿಗೆ ಮನೆಗೆ ಹೊರಟ. 
ದಾರಿಯಲ್ಲಿ ಹರಿಪದ ಕೇಳಿದ, ""ಅವರ ಬಗ್ಗೆ ಏನೆನ್ನಿಸಿತು?'' ""ಮಹಾಭಕ್ತರು, ಸಂಶ 
ಯವೇ ಇಲ್ಲ'' ಎಂದ ಗಿರೀಶ. 

ಕೆಲದಿನಗಳ ತರುವಾಯ, “ಪ್ರಹ್ಲಾದ ಚರಿತ್ರೆ' ನಾಟಕಕ್ಕಾಗಿ ಗಿರೀಶ ವೇಷಭೂಷಣ 
ಧರಿಸುತ್ತ ಸಜ್ಜಾಗುತ್ತಿದ್ದಾನೆ; ಆಗ ಒಬ್ಬ ಭಕ್ತ ಓಡಿಬಂದು ಹೇಳಿದ: | 

""ಪರಮಹಂಸರು ನಿಮ್ಮ ನಾಟಕ ನೋಡಲು ಬಂದಿದ್ದಾರೆ.'' 

ಗಿರೀಶ ಒಂದು ಬಗೆಯ ಧೋರಣೆಯಿಂದ ಉತ್ತರಿಸಿದ: ""ಒಳ್ಳೇದು! ದಯವಿಟ್ಟು 
ಅವರನ್ನು ಕರೆತಂದು ಒಂದು “ಬಾಕ್ಸ್‌'ನಲ್ಲಿ ಕುಳ್ಳಿರಿಸಿ.'' 

"“ಅದು ಸರಿ, ಆದರೆ ನೀವು ಬಂದು ಅವರನ್ನು ಎದುರ್ಗೊಳ್ಳುವುದಿಲ್ಲವೆ?'' 

""ಏಕೆ? ನಾನಿಲ್ಲದೆ ಅವರಿಗೆ ಗಾಡಿಯಿಂದ ಇಳಿಯುವುದಕ್ಕಾಗುವುದಿಲ್ಲವೇನು?'' 

ಗಿರೀಶ ಹೀಗೆ ಅನಾದರದ ಮಾತನಾಡಿದರೂ, ಬಂದು ಶ್ರೀರಾಮಕೃಷ್ಣರನ್ನು ಎದು 
ರ್ಗೊಂಡ. ಆದರೆ ಹಸುಳೆಯಂತಹ ಅವರ ನಿಷ್ಕಲ್ಮಷ ಮುಖಭಾವವನ್ನು ಕಂಡಾಗ “ಛೆ, 
ನಾನೆಂಥ ಅಯೋಗ್ಯ' ಎಂದು ತನ್ನ ಬಗ್ಗೆಯೇ ಅಸಹ್ಯ ಪಟ್ಟುಕೊಂಡ, ಅವರನ್ನು 
ಮಹಡಿಯ ಮೇಲಿನ ಒಂದು ಕೋಣೆಗೆ ಕರೆತಂದು ಕುಳ್ಳಿರಿಸಿ ಪಾದ ಮುಟ್ಟಿ ನಮಸ್ಕರಿ 
ಸಿದ. ತಾನೇಕೆ ಹೀಗೆ ಮಾಡಿದೆನೆಂದು ಅವನಿಗೇ ಗೊತ್ತಾಗಲಿಲ್ಲ. ತನ್ನ ದುರ್ವರ್ತನೆಗೆ 
ಪ್ರಾಯಶ್ಚಿತ್ತವಾಗಿಯೋ ಎಂಬಂತೆ ಶ್ರೀರಾಮಕೃಷ್ಣರಿಗೊಂದು ಗುಲಾಬಿ ಹೂ ಕೊಡಲು 
ಮುಂದಾದ. ಅದಕ್ಕವರು ಮುಗುಳ್ನಗುತ್ತ, "ಹೂಗಳು ದೇವರಿಗೆ ಇಲ್ಲವೆ 
“ಬಾಬು'ಗಳಿಗೆ! ನಾನು ಎರಡೂ ಅಲ್ಲ. ನನಗೇಕಪ್ಪ ಹೂವು?'' ಎನ್ನುತ್ತ ಅದನ್ನು 
ಅವನಿಗೇ ಹಿಂದಿರುಗಿಸಿದರು. 

ಈಗ ಅವನು ಶ್ರೀರಾಮಕೃಷ್ಣರನ್ನೂ, ಜೊತೆಗಿದ್ದ ಭಕ್ತರನ್ನೂ ಒಳಕ್ಕೆ ಬರಮಾಡಿ 
ಕೊಂಡು ವಿಶೇಷ ಕೋಣೆಯೊಂದರಲ್ಲಿ ಕುಳ್ಳಿರಿಸಿದ. ಶ್ರೀರಾಮಕೃಷ್ಣರು ಅವನೊಡನೆ 
ಮಾತನಾಡುತ್ತ ಹಲವಾರು ವಿಷಯಗಳನ್ನು ತಿಳಿಸಿಕೊಟ್ಟರು. ಅದನ್ನಾಲಿಸುತ್ತ ಗಿರೀಶನಿಗೆ 
ತನ್ನ ಶರೀರದೊಳಗೆಲ್ಲ ಆಧ್ಯಾತ್ಮಿಕ ಪ್ರವಾಹವೊಂದು ವಿದ್ಯುತ್ತಿನಂತೆ ಹರಿಯುತ್ತಿರುವ 
ಅನುಭವವಾಯಿತು. ಇದ್ದಕ್ಕಿದ್ದಹಾಗೆ ಶ್ರೀರಾಮಕೃಷ್ಣರು ಭಾವಾವಿಷ್ಟರಾಗಿ ಬಾಹ್ಯಪ್ರಜ್ಞೆ 
ಯನ್ನು ಕಳೆದುಕೊಂಡುಬಿಟ್ಟರು. ಅನೇಕ ವರ್ಷಗಳ ಕೆಳಗೆ ಅತ್ಯಂತ ನೀಚನಾದ ಒಬ್ಬ ವ್ಯಕ್ತಿ 
ಅವರ ಕುರಿತಾಗಿ ಆಡಿದ್ದ ನಿಂದೆಯ ಮಾತೊಂದನ್ನು ಗಿರೀಶ ಕೇಳಿದ್ದ. ಈಗ ಅವನಿಗೆ, 
ಅದೇಕೋ ಏನೋ, ಹಠಾತ್ತನೆ ಆ ಮಾತು ನೆನಪಾಯಿತು. ಆಶ್ಚರ್ಯ! ತಕ್ಷಣವೇ 
ಶ್ರೀರಾಮಕೃಷ್ಣರ ಸಮಾಧಿ ಭಂಗವಾಯಿತು! ಅವರ ಭಾವ ಬದಲಾಯಿತು. ಕಣ್ಣೆರೆದು, 
ಅವನತ್ತ ಬೆರಳು ಮಾಡಿ ನುಡಿದರು: 

""ನಿನ್ನ ಮನಸ್ಸಿನಲ್ಲಿ ಸ್ವಲ್ಪ ವಕ್ರತೆಯಿದೆ!'' 

“ನಿಜ. ಅಷ್ಟೇ ಏಕೆ, ಅಂಥ ದೋಷಗಳ ದೊಡ್ಡ ಹೊರೆಯೇ ತನ್ನಲ್ಲಿದೆ' ಎಂದು 
ಕೊಂಡ ಗಿರೀಶ ನಮ್ರವಾಗಿ ಕೇಳಿದ: 

"ಅದು ಸರಿಹೋಗುವುದೆಂತು?'' 

""ಶ್ರದ್ಧೆ ತಂದುಕೊ'' -- ಶ್ರೀರಾಮಕೃಷ್ಣರೆಂದರು. 

ಕೆಲದಿನಗಳ ಮೇಲೆ ಒಂದು ದಿನ ಅಪರಾಹ್ನ ಮೂರು ಗಂಟೆಯ ವೇಳೆಗೆ ಗಿರೀಶ 
ಥಿಯೇಟರಿಗೆ ಹೋದ. ಅವರ ಮೇಜಿನ ಮೇಲೆ ಯಾರೋ ಒಂದು ಚೀಟಿ ಇರಿಸಿದ್ದರು. 
""ಶ್ರೀರಾಮಕೃಷ್ಣರು ಇಂದು ಸಂಜೆ ಮಧುರಾಯನ ರಸ್ತೆಯಲ್ಲಿರುವ ರಾಮಚಂದ್ರ ದತ್ತ 
ಅವರ ಮನೆಗೆ ಬರಲಿದ್ದಾರೆ'' ಎಂದು ಅದರಲ್ಲಿ ಬರೆದಿತ್ತು. ಒಡನೆಯೇ ಅವನೊಳಗೆ, ಆ 
ದಿನ ಸ್ನೇಹಿತನ ಮನೆಯ ಜಗಲಿಯಲ್ಲಿ ಕುಳಿತಿದ್ದಾಗ ಶ್ರೀರಾಮಕೃಷ್ಣರನ್ನು ಕಂಡು ಯಾವ 
ಬಗೆಯ ತಡೆಯಲಾಗದ ಆಕರ್ಷಣೆಯುಂಟಾಯಿತೋ ಅಂಥದೇ ಆಕರ್ಷಣೆ ಮತ್ತೊಮ್ಮೆ 
ಉಂಟಾಯಿತು. ಆದರೆ ಮರುಫಳಿಗೆಯೇ ಭಾವಿಸಿದ - “ಏನು, ಆಮಂತ್ರಣವಿಲ್ಲದೆ 
ಅಪರಿಚಿತನೊಬ್ಬನ ಮನೆಗೆ ಹೋಗುವುದೇ?' ಎಂದು. ಅವನ ಮನಸ್ಸು ತುಯ್ಚಾಟಕ್ಕೆ 
ಸಿಕ್ಕಿತು. ಶ್ರೀರಾಮಕೃಷ್ಣರನ್ನು ನೋಡಬೇಕೆಂಬ ತವಕ ಒಂದೆಡೆ; ದೊಡ್ಡಸ್ತಿಕೆ-ಅಭಿಮಾನ 
ಗಳ ಪ್ರಶ್ನೆ ಇನ್ನೊಂದೆಡೆ. ಅಂತೂ ಹೊರಟೇಬಿಟ್ಟ. ಆದರೆ ಫರ್ಷಣೆಯಿನ್ನೂ ನಿಂತಿರಲಿಲ್ಲ. 
ದಾರಿಯಲ್ಲೇ ಅಲ್ಲಲ್ಲಿ ನಿಂತು ಮತ್ತೆ ಮತ್ತೆ ಆಲೋಚಿಸಿದ. ಹೋಗಲೋ ಬೇಡವೋ, 
ಹೋಗಲೋ ಬೇಡವೋ... ಆದರೆ ಉಪಾಯವಿಲ್ಲ; ಹೋಗಲೇಬೇಕಾಗಿದೆ! ಅವನೆಷ್ಟು 
ಒಲ್ಲೆನೆಂದರೂ ಯಾರೋ ನೂಕಿಕೊಂಡು ಹೋಗುತ್ತಿದ್ದಾರಲ್ಲ! ರಾಮಚಂದ್ರ ದತ್ತನ 
ಮನೆಯ ಹತ್ತಿರಕ್ಕೇ ಬಂದಮೇಲೂ ಒಮ್ಮೆ ಆಲೋಚಿಸಿದ -- “ವಾಪಸು ಹೋಗಿ 
ಬಿಡಲೆ?' ಊಹೂಂ! ಅವನ ಹಟ ಗೆಲ್ಲಲಿಲ್ಲ. 

ಬಾಗಿಲ : ಬಳಿಯಲ್ಲೇ ಇದ್ದ ರಾಮಚಂದ್ರ ಅವನನ್ನು ಸ್ವಾಗತಿಸಿದ. ಒಳಗಡೆ 
ಆನಂದದ ಮೇಳ ನಡೆಯುತ್ತಿತ್ತು. ಶ್ರೀಚೈತನ್ಶನ ಪ್ರೇಮವನ್ನು ಬಣ್ಣಿಸುವ ಹಾಡೊಂದನ್ನು 
ಒಬ್ಬನರಿ ಹಾಡುತ್ತಿದ್ದ. ಅದಕ್ಕೆ ತಕ್ಕಂತೆ ಶ್ರೀರಾಮಕೃಷ್ಣರೂ ಅವರ ಸುತ್ತ ಭಕ್ತರೂ ನರ್ತಿ 
ಸುತ್ತಿದ್ದರು. ಆನಂದದ ಹೊಳೆ ಉಕ್ಕಿ ಹರಿಯುತ್ತಿದ್ದ ಆ ಸನ್ನಿವೇಶವನ್ನು ಕಂಡು ಗಿರೀಶನ 

ಕಂಗಳೂ ತೇವಗೊಂಡುವು. ಇದ್ದಕ್ಕಿದ್ದಂತೆ ಶ್ರೀರಾಮಕೃಷ್ಣರು ಗಾಢ ಸಮಾಧಿಸ್ಥಿತಿಗೇರಿ, 
ನಿಶ್ಚಲರಾಗಿ ನಿಂತುಬಿಟ್ಟರು. ಆಗ ಭಕ್ತರೆಲ್ಲ ಅವರಿಗೆ ನಮಸ್ಕರಿಸಿ ಪಾದಧೂಳಿಯನ್ನು 
ಸ್ವೀಕರಿಸಿದರು. ಗಿರೀಶನಿಗೆ ತಾನೂ ನಮಸ್ಕರಿಸಬೇಕೆಂಬ ಇಚ್ಛೆಯಾಯಿತು. ಆದರೆ ಹಾಗೆ 
ಮಾಡಿದರೆ ತನ್ನನ್ನು ಕಂಡು ಯಾರಾದರೂ ನಕ್ಕಾರು ಎಂಬ ಶಂಕೆಯಿಂದ ಸುಮ್ಮನಾದ. 
ಅವನು ಹಾಗೆ ತರ್ಕಿಸುತ್ತಿದ್ದಂತೆಯೇ ಶ್ರೀರಾಮಕೃಷ್ಣರು ಪ್ರಜ್ಞಾವಸ್ಥೆಗೆ ಮರಳಿ, ಮತ್ತೆ 
ನರ್ತಿಸಲಾರಂಭಿಸಿದಶು. ಹಾಗೆಯೇ ನರ್ತಿಸುತ್ತ ನರ್ತಿಸುತ್ತ ಗಿರೀಶನ ಎದುರಿಗೇ ಬಂದು, 
ಮತ್ತೆ ಸಮಾಧಿಸ್ಥರಾಗಿ ನಿಂತರು. ಈಗ ಅವನು ತನ್ನ ಶಂಕೆಯನ್ನು ಹೊರಗಟ್ಟಿ, ಮನಃ 
ಪೂರ್ವಕವಾಗಿ ಶ್ರೀರಾಮಕೃಷ್ಣರ ಪಾದರೇಣುವನ್ನು ಸ್ವೀಕರಿಸಿದ. 

ಅನಂತರ ಶ್ರೀರಾಮಕೃಷ್ಣರು ಒಳಗಿನ ಕೋಣೆಗೆ ಹೋದರು. ಗಿರೀಶ ಅವರನ್ನು 
ಹಿಂಬಾಲಿಸಿ ಹೋಗಿ ಕೇಳಿದ: ""ಸ್ವಾವಿು, ನನ್ನ ಮನಸ್ಸಿನ ವಕ್ರತೆ ಎಂದಾದರೂ ಸರಿ 
ಹೋದೀತೆ?'' ಶ್ರೀರಾಮಕೃಷ್ಣರು, ""ಖಂಡಿತವಾಗಿ!'' ಎಂದು ಆಶ್ವಾಸನೆಯಿತ್ತರು. ಆದರೆ 
ಗಿರೀಶನಿಗೆ ನಂಬಿಕೆ ಹುಟ್ಟಲಿಲ್ಲ. ಮತ್ತೂ ಎರಡು ಬಾರಿ ಅದೇ ಪ್ರಶ್ನೆಯನ್ನು ಕೇಳಿದ; 
ಶ್ರೀರಾಮಕೃಷ್ಣರೂ ಬೇಸರಗೊಳ್ಳದೆ ಹಾಗೆಯೇ ಉತ್ತರಿಸಿದರು. ಆದರೆ ಅವನ ಕಿರಿಕಿರಿ 
ವರ್ತನೆಯನ್ನು ಕಂಡು ಮನಮೋಹನ ಬೇಸರಗೊಂಡು "“ಅಯ್ಯಾ, ಅವರು ಉತ್ತರಿಸಿ 
ಯಾಯಿತಲ್ಲ? ಸುಮ್ಮನೆ ಏಕೆ ಮತ್ತೆಮತ್ತೆ ಅದೇ ಪ್ರಶ್ನೆ ಕೇಳುತ್ತೀರಿ?'' ಎಂದ. ಗಿರೀಶನ 
ರಕ್ತ ಬಿಸಿಯಾಯಿತು. ತನ್ನನ್ನು ಟೀಕಿಸಿದ ಯಾರನ್ನೇ ಆಗಲಿ, ಸುಮ್ಮನೆ ಬಿಡುವವನಲ್ಲ 
ಅವನು. ಕೋಪದಿಂದ ಮನಮೋಹನನ ಕಡೆ ತಿರುಗಿದ. ಆದರೆ ಅಷ್ಟರಲ್ಲೇ ಅವನ 
ಮನಸ್ಸು ಬದಲಾಯಿತು. “ಅದು ಸರಿಯೆ. ಒಂದು ಸಲ ಹೇಳಿದಾಗ ನಂಬಿಕೆ ಬರದಿದ್ದರೆ, 
ನೂರು ಸಲ ಹೇಳಿದರೂ ಬರುವುದಿಲ್ಲ' ಎಂದುಕೊಂಡು ಸುಮ್ಮನಾದ. 

ದಿನದಿನಕ್ಕೂ ಗಿರೀಶನಿಗೆ ಶ್ರೀರಾಮಕೃಷ್ಣರು ಹೆಚ್ಚು ಆತ್ಮೀಯರಾದರು, ಭಕ್ತಿಪಾತ್ರ 
ರಾದರು. ಒಂದು ದಿನ ಅವನು ದಕ್ಷಿಣೇಶ್ವರಕ್ಕೆ ಹೋಗಿ ಶ್ರೀರಾಮಕೃಷ್ಣರಿಗೆ ನಮಸ್ಕಾರ 
ಮಾಡಿ ಕುಳಿತ. ""ಓಹ್‌! ನಾವು ಈಗ ನಿನ್ನ ಬಗ್ಗೆಯೇ ಮಾತನಾಡುತ್ತಿದ್ದೆವು ಗೊತ್ತೆ?'' 
ಎಂದರು ಶ್ರೀರಾಮಕೃಷ್ಣರು. ಬಳಿಕ ಅವನಿಗೆ ಯಾವುದೋ ವಿಚಾರದಲ್ಲಿ ಬುದ್ಧಿವಾದ 
ಹೇಳಲು ಮುಂದಾದರು. ಆದರೆ ಗಿರೀಶ ಅವರನ್ನು ಅರ್ಧಕ್ಕೇ ತಡೆದು ""ನನಗೆ ಈ 
ಬೋಧನೆಯನ್ನೆಲ್ಲ ಕೊಡಲು ಬರಬೇಡಿ. ನನಗದರಿಂದೇನೂ ಪ್ರಯೋಜನವಿಲ್ಲ. ಅಂಥ 
ದೆಷ್ಟನ್ನೋ ನಾನೇ ನನ್ನ ಪುಸ್ತಕಗಳಲ್ಲಿ ಬರೆದುಹಾಕಿದ್ದೇನೆ. ನಿಮಗೆ ಸಾಧ್ಯವಿದ್ದರೆ ಬೇರೆ 
ಯಾವುದಾದರೂ ಉಪಾಯದಿಂದ, ನೇರವಾದ ಮಾರ್ಗದಿಂದ ನನ್ನನ್ನು ತಿದ್ದಿರಿ'' ಎಂದು : 
ಒರಟಾಗಿ ಹೇಳಿದ. ಅವನ ಮಾತಿನ ರೀತಿಯನ್ನು ಕಂಡು ಶ್ರೀರಾಮಕೃಷ್ಣರು ಕಸಿವಿಸಿಗೊಳ್ಳ 
ಲಿಲ್ಲ; ಬದಲಾಗಿ ಶಹಬಾಸ್‌ ಎಂಬಂತೆ ಮುಗುಳ್ನಕ್ಕು ರಾಮಲಾಲನಿಂದ ಒಂದು ಸಂಸ್ಕೃತ 
ಸುಭಾಷಿತವನ್ನು ಹೇಳಿಸಿದರು. ಅದರ ಅರ್ಥ ಹೀಗಿತ್ತು: "ಒಬ್ಬನು ಎಲ್ಲವನ್ನೂ ತ್ಯಾಗ 
ಮಾಡಿ ಹೋಗಿ ಗುಹೆಯಲ್ಲಾಗಲಿ, ನಿರ್ಜನ ಅರಣ್ಯದಲ್ಲೇ ಆಗಲಿ ವಾಸಿಸಿದ್ದರೂ, ಶ್ರದ್ಧೆ 
ಯೊಂದಿಲ್ಲದಿದ್ದರೆ ಅವನಿಗೇನೂ ಲಭಿಸುವುದಿಲ್ಲ.' 

ಈ ಮಾತು ಗಿರೀಶನ ಮನಸ್ಸಿಗೆ ಚೆನ್ನಾಗಿಯೇ ನಾಟಿತು. ಹಾಗಾದರೆ ಶ್ರದ್ಧೆಯಿದ್ದರೆ 
ಎಲ್ಲವೂ ಸಾಧ್ಯವಾಗಬೇಕು; ಆಗುತ್ತದೆ! ಗಿರೀಶನಿಗೆ ಅದೇ ಮೊದಲ ಸಲಕ್ಕೆ, ತನ್ನ ಹೃದಯ 

ಹಗುರವಾದಂತೆ ಭಾಸವಾಯಿತು. ಈಗ ಅವನು ತನ್ನದೊಂದು ಪ್ರಶ್ನೆಯನ್ನು ಅವರ 
ಮುಂದಿಟ್ಟ: 

""ಸ್ವಾಮಿ ನಾನು ನಿಮ್ಮ ಸನ್ನಿಧಿಗೆ ಬಂದಿದ್ದೇನೆ, ನಿಮ್ಮ ದರ್ಶನ ಪಡೆದಿದ್ದೇನೆ. ಆದ್ದ 
ರಿಂದ ನಾನು ಇನ್ನುಮೇಲೆ ನಾಟಕವೃತ್ತಿಯನ್ನು ಬಿಟ್ಟುಬಿಡಬೇಕೆ? ಅಥವಾ ಅದನ್ನೇ 
ಮುಂದುವರಿಸಲೆ?'' 

ನಾಟಕ ವೃತ್ತಿಯೆಂಬುದು ಸಜ್ಜನರಿಗೆ ಹೇಳಿಸಿದ್ದಲ್ಲ ಎಂಬ ಭಾವನೆ ಪ್ರಚಲಿತವಾಗಿದ್ದ 
ಕಾಲ ಅದು. ಆದ್ದರಿಂದಲೇ ಅವನ ಈ ಪ್ರಶ್ನೆ. 

ಶ್ರೀರಾಮಕೃಷ್ಣರು ಅನುಮಾನಕ್ಕೆಡೆಯಿಲ್ಲದಂತೆ ಉತ್ತರಿಸಿದರು: 

""ಈಗ ಮಾಡುತ್ತಿರುವುದನ್ನೇ ಬಿಡದೆ ಮುಂದುವರಿಸು. ಅದರಿಂದ ಬಹಳಷ್ಟು 
ಒಳಿಶಾಗುತ್ತದೆ; ಜನರಿಗೆ ಶಿಕ್ಷಣ ಸಿಗುತ್ತದೆ.'' 

ಶ್ರೀರಾಮಕೃಷ್ಣರ ಪ್ರಭಾವ ಕಾಲಕ್ರಮೇಣ ಗಿರೀಶನಲ್ಲಿ ಆಳವಾಗಿ ಬೇರೂರಿ ಅವನ 
ವ್ಯಕ್ತಿತ್ವವನ್ನು ಮಾರ್ಪಡಿಸಿತು. ಆತನ "ಬಿಲ್ವಮಂಗಲ' "ಕಾಲಾಪಹಾರ' "ರೂಪ-ಸನಾ 
ತನ' “ಪೂರ್ಣಚಂದ್ರ' "ವಿಷಾದ' "ನಾಶೀರಾಮ' ಮುಂತಾದ ಹಲವಾರು ಶ್ರೇಷ್ಠ ನಾಟಕ 
ಗಳಲ್ಲಿ ಉನ್ನತ ಧಾರ್ಮಿಕ, ನೈತಿಕ ಮೌಲ್ಯಗಳ ಪ್ರಕಾಶವನ್ನು ಕಾಣಬಹುದಾಗಿದೆ. 
ಇವುಗಳಿಂದಾಗಿ ಬಂಗಾಳೀ ರಂಗಭೂಮಿಯ ಚರಿತ್ರೆಯಲ್ಲೇ ಒಂದು ಮಹತ್ತರ ತಿರು 
ವುಂಟಾಯಿತು. ಶ್ರೀರಾಮಕೃಷ್ಣರು ಅಲ್ಲಿನ ನಟವರ್ಗದ ಆರಾಧ್ಯದೈವವಾದರು. ಅವರ 
ಭಕ್ತಿ-ಕೃತಜ್ಞತೆಗಳ ಸಂಕೇತವಾಗಿ, ಇಂದಿಗೂ ಕೂಡ ಕಲ್ಕತ್ತದ ಎಲ್ಲ ಸಾರ್ವಜನಿಕ ರಂಗ 
ಮಂಟಪಗಳಲ್ಲೂ ಶ್ರೀರಾಮಕೃಷ್ಣರ ಭಾವಚಿತ್ರ ಶೋಭಿಸುತ್ತಿದೆ. 

ಆದರೆ ಗಿರೀಶನ ಸ್ವಭಾವವೇನೂ ಒಂದೇ ದಿನದಲ್ಲಿ ಬದಲಾಗಲಿಲ್ಲ. ಅವನ ಕುಡುಕ 
ತನ, ಲಂಪಟತನ, ನಿರ್ಲಕ್ಷ್ಯ ಧೋರಣೆಗಳು ಅವನನ್ನು ಒಮ್ಮೆಗೇ ಬಿಡಲಿಲ್ಲ. ಶ್ರೀರಾಮ 
ಕೃಷ್ಣರು ಮಾತ್ರ ಅವನ ವಿಷಯದಲ್ಲಿ ಅತ್ಯಂತ ಕ್ಹಮಾಶೀಲರಾಗಿದ್ದರು. ಇತರರಿಗಂತೂ 
ಅವರಿರ್ವರ ಸಂಬಂಧ ತುಂಬ ಆಶ್ಚರ್ಯಕರವಾಗಿ ಕಾಣುತ್ರಿತ್ತು. 

ಒಂದು ರಾತ್ರಿ ಶ್ರೀರಾಮಕೃಷ್ಣರು ಕೆಲವು ಭಕ್ತರೊಂದಿಗೆ ಅವನ ಥಿಯೇಟರಿಗೆ 
ಹೋದರು. ಆಗ ಆತ ಚೆನ್ನಾಗಿ ಕುಡಿದುಬಿಟ್ಟಿದ್ದ. ಶ್ರೀರಾಮಕೃಷ್ಣರನ್ನು ವಿಶೇಷ ಪ್ರೀತಿ- 
ಸಲಿಗೆಗಳಿಂದ ಮಾತನಾಡಿಸುತ್ತ, ತನ್ನ ಮನದಾಳದ ಬಯಕೆಯನ್ನು ಹೊರಹಾಕಿಬಿಟ್ಟ: 

""ಸ್ವಾವಿ, ಈ ಜನ್ಮದಲ್ಲಂತೂ ನಾನು ಮನಸ್ತೃಷ್ತಿಯಾಗುವಂತೆ ನಿಮ್ಮ ಸೇವೆ 
ಮಾಡಲು ಸಾಧ್ಯವಿಲ್ಲ. ನೀವೇನಾದರೂ ನನ್ನ ಮಗನಾಗಿ ಹುಟ್ಟಿದರೆ ಆಗ ಅಂಥ ಸೇವೆ. 
ಮಾಡಬಹುದು. ಕೃಪೆಯಿಟ್ಟು ನನ್ನೀ ಆಸೆಯನ್ನು ಈಡೇರಿಸುವುದಾಗಿ ಮಾತುಕೊಡಿ.'” 

ಶ್ರೀರಾಮಕೃಷ್ಣರು: ""ಭೆ, ಏನು ಮಾತಾಡುತ್ತಿದ್ದೀಯಯ್ಯ ನೀನು? ನನ್ನ ತಂದೆ 
ಯವರು ಸದಾಚಾರವಂತರಾದ ಪರಮ ಸಾತ್ವಿಕ ವ್ಯಕ್ತಿಯಾಗಿದ್ದರು. ನಾನು ಹೇಗೆ ನಿನ್ನ 
ಮಗನಾಗಿ ಹುಟ್ಟಲಿ? ನಾನು ನಿನಗೆ ಗುರುವಾದೇನು, ಇಷ್ಟದೈವವಾದೇನು"...'' 

ಗಿರೀಶನಿಗೆ ಸಿಟ್ಟೇರಿತು. ಕುಡಿದ ಅಮಲಿನಲ್ಲಿ ಅವರನ್ನು ಎಲ್ಲರೆದುರಿಗೇ ಬಾಯಿಗೆ 
ಬಂದಂತೆ ಬಯ್ಯತೊಡಗಿದ. ಭಕ್ತರಲ್ಲಿ ಕೆಲವರು ರೋಷಗೊಂಡರು. ಲಾಟುವಂತೂ 


* ನೋಡಿ: ಅನುಬಂಧ ೩. 

ಕೈಲಿದ್ದ ಬೆತ್ತದಿಂದ ಅವನಿಗೆ ಸರಿಯಾಗಿ ಬಾರಿಸಲು ಮುನ್ನುಗ್ಗಿದ. ಆಗ ಬದಿಯಲ್ಲಿದ್ದ 
ದೇವೇಂದ್ರನಾಥ ಎಂಬವನು ಅವನನ್ನು ಹಿಂದಕ್ಕೆಳೆದು, ""ಏ ಲಾಟು, ಠಾಕೂರರೇ 
' ಸುಮ್ಮನಿದ್ದಾರೆ; ಹಾಗಿರುವಾಗ ನೀನು ಕೈಮಾಡುತ್ತೀಯಾ?'' ಎಂದು ಹೇಳಿ ಸುಮ್ಮನಾಗಿ 
ಸಿದ. ಸ್ವಲ್ಪದರಲ್ಲಿ ಅನಾಹುತ ತಪ್ಪಿತು. ಅಷ್ಟೊತ್ತಿಗೆ ಯಾರೋ ಸಾರೋಟು ತಂದರು. 
ಎಲ್ಲರೂ ಹತ್ತಿಕೊಂಡು ಹೊರಟರು. ಶ್ರೀರಾಮಕೃಷ್ಣರು ಗಾಡಿ ಹತ್ತುವ ಹೊತ್ತಿಗೆ ಗಿರೀಶನ 
ಮತ್ತು ಇಳಿದಿತ್ತು; ನೆಲದ ಮೇಲೆ ಬಿದ್ದು, ಅವರ ಪಾದಸ್ಪರ್ಶವಾಗಿದ್ದ ಮಣ್ಣನ್ನು ಬಾಚಿ 
ತಲೆಯ ಮೇಲೆರಚಿಕೊಂಡ. 

ದಾರಿಯಲ್ಲಿ .ದೇವೇಂದ್ರನಾಥ, ಲಾಟು ಬೆತ್ತ ಹಿಡಿದು ಹೊಡೆಯಹೋಗಿದ್ದ 
ವಿಷಯವನ್ನು ಶ್ರೀರಾಮಕೃಷ್ಣರಿಗೆ ತಿಳಿಸಿದ ಆಗ ಅವರು ಉದ್ಗರಿಸಿದರು: ““ಸದ್ಯ! 
ನೀನೇನಾದರೂ ಹೊಡೆದುಬಿಟ್ಟಿದ್ದರೆ ಎಂಥ ಅನ್ಯಾಯವಾಗಿಹೋಗುತ್ತಿತ್ತು, ಲಾಟು! 
ನನ್ನನ್ನು ಬಯ್ಯುವುದನ್ನು ನಿಲ್ಲಿಸಿದ ಮೇಲೆ, ಆತ ಹಾಗೆ ನೆಲಕ್ಕೆ ಬಿದ್ದು ನನ್ನ ಪಾದಧೂಳಿ 
ತೆಗೆದುಕೊಂಡುದನ್ನು ಕಂಡೆಯಲ್ಲ! ಎಂಥ ಶ್ರದ್ಧೆ ನೋಡು ಅವನದು!'' ಬಳಿಕ ಅವರು 
ದಾರಿಯುದ್ದಕ್ಕೂ, ""ಅಮ್ಮಾ ಅವನೊಬ್ಬ ನಟ ಅಷ್ಟೆ. ನಿನ್ನ ಮಹಿಮೆಯನ್ನು ಅವನೇನು 
ಬಲ್ಲನಮ್ಮ? ದಯವಿಟ್ಟು ಅವನನ್ನು ಕ್ಚಮಿಸಿಬಿಡು'' ಎಂದು ಮಾತೆಯಲ್ಲಿ ಮತ್ತೆ ಮತ್ತೆ 
ಮೊರೆಯಿಟ್ಟರು. 

ಗಿರೀಶ ಶ್ರೀರಾಮಕೃಷ್ಣರನ್ನು ಬೈದನೆಂಬ ಸುದ್ದಿ ಭಕ್ತರಲ್ಲೆಲ್ಲ ಹರಡಿಬಿಟ್ಟಿತು. ಮರು 
ದಿನ ಮಧ್ಯಾಹ್ನ ರಾಮಚಂದ್ರ ದತ್ತ ಗಾಡಿ ಮಾಡಿಕೊಂಡು ಬಂದ. ಅವನು ಬರುತ್ತಿದ್ದಂ 
ತೆಯೇ ಶ್ರೀರಾಮಕೃಷ್ಣರು ಕೇಳಿದರು: "“ಏನಪ್ಪಾ, ಅವನು ನನ್ನನ್ನು ಅನ್ಯಾಯವಾಗಿ 
ಹೀಗೆಲ್ಲ ಬೈದುಬಿಟ್ಟ. ಈ ಬಗ್ಗೆ ನೀನೇನೆನ್ನುವೆ?'' 

ರಾಮಚಂದ್ರ ಶಾಂತವಾಗಿ ಉತ್ತರಿಸಿದ: ""ನೀವದನ್ನೆಲ್ಲ ಸಹಿಸಿಕೊಳ್ಳಲೇ ಬೇಕು.'' 

ಶ್ರೀರಾಮಕೃಷ್ಣರು (ಮಗುವಿನಂತೆ ಆತಂಕದಿಂದ): ""ಇನ್ಯಾವತ್ತಾದರೂ ಅವನು 
ನನ್ನನ್ನು ಹಿಡಿದುಕೊಂಡು ಹೊಡೆದ ಅನ್ನು; ಆಗ?'' 

ರಾಮಚಂದ್ರ: ""ಅದನ್ನೂ ನೀವು ಸಹಿಸಿಕೊಳ್ಳಬೇಕಾಗುತ್ತದೆ! ಪಾಪ, ಅವನು 
ತನ್ನಲ್ಲಿ ಏನಿದೆಯೋ ಅದನ್ನು ಮಾತ್ರ ಕೊಡಬಲ್ಲ ಅಲ್ಲವೆ? ಕೃಷ್ಣ ತನ್ನನ್ನು ದಮನ 
ಮಾಡಿದಾಗ ಕಾಳೀಯಸರ್ಪ ವಿಷ ಕಕ್ಕುತ್ತ ನುಡಿಯಿತಂತೆ, "ಓ ಭಗವಂತ, ನೀನು ನನಗೆ 
ಎಷವನ್ನು ಕೊಟ್ಟಿರುವೆ, ನಿನಗೆ ಅಮೃತವನ್ನು ನಾನೆಲ್ಲಿಂದ ತರಲಿ?' ಅಂತ, ಹಾಗೆಯೇ 
ಗಿರೀಶ ತನ್ನಲ್ಲೇನಿದೆಯೋ ಅದರಿಂದ ನಿಮ್ಮನ್ನು ಪೂಜಿಸಿದ!'' 

ಶ್ರೀರಾಮಕೃಷ್ಣರ ಮನಸ್ಸಿನಲ್ಲಿ ಗಿರೀಶನ ಬಗ್ಗೆ ಕನಿಕರ ಉಕ್ಕಿಬಂತು. ""ಸರಿ! ನನ್ನ 
ನ್ನೀಗ ನಿನ್ನ ಗಾಡಿಯಲ್ಲಿ ಅವನ ಮನೆಗೆ ಕರೆದುಕೊಂಡು ಹೋಗು. ನಾನು ಅವನನ್ನು 
ನೋಡಬೇಕು'' ಎಂದರು. ಭಕ್ತರಾರಿಗೂ ಇದು ಇಷ್ಟವಾಗಲಿಲ್ಲ. ""ನೀವು ಅವನ ಬಳಿಗೆ 
ಹೋಗಲೇ ಬಾರದು'' ಎಂದರು. ಶ್ರೀರಾಮಕೃಷ್ಣರು ಒಪ್ಪದಿದ್ದಾಗ, ""ಹೋಗಲಿ, ಈಗ 
ಸುಡುಬಿಸಿಲು;, ಆಮೇಲೆ ಹೋದರಾಯಿತು'' ಎಂದರು. ಆದರೂ ಶ್ರೀರಾಮಕೃಷ್ಣರು 
ಕೇಳದೆ, ಕೆಲವರನ್ನು ಜೊತೆ ಮಾಡಿಕೊಂಡು ಹೊರಟೇಬಿಟ್ಟರು. 

ಇತ್ತ ಗಿರೀಶನಿಗೆ, ತಲೆಗೇರಿದ್ದ ಅಮಲು ಇಳಿದೊಡನೆಯೇ ತಾನೆಸಗಿದ ಅನಾ 

ಚಾರದ ತೀವ್ರತೆ ಅರಿವಾಗಿತ್ತು. ಅದನ್ನು ನೆನೆಸಿಕೊಂಡಂತೆಲ್ಲ ನಾಚಿಕೆ, ಅಪಮಾನ, ಪಶ್ಚಾ 
ತ್ತಾಪಗಳಿಂದ ಹೃದಯ ದಹಿಸಿಹೋಯಿತು. ತನ್ನೀ ದುಷ್ಕೃತ್ಯಕ್ಕೆ ಪ್ರಾಯಶ್ಚಿತ್ತವುಂಟೇ 
ಎಂದು ಯೋಚಿಸುತ್ತ ಒಂದೇ ಸಮನೆ ಕಣ್ಣೀರು ಹಾಕಿದ. ಅವನು ಹಾಗೆ ಕೊರಗುತ್ತಿರು 
ವಾಗಲೇ ಶ್ರೀರಾಮಕೃಷ್ಣರು ಅವನ ಮನೆಗೆ ಹೋದರು; ಪ್ರೇಮಪೂರಿತ ಮಾತುಗಳಿಂದ 
ಸಂತೈಸಿ, ಅವನೆದೆಯಲ್ಲಿ ಸಂತಸದ ಹೊಳೆ ಹರಿಸಿದರು. ಆ ಸ್ಥಿತಿಯಲ್ಲೂ ಅವನೆನ್ನುತ್ತಾನೆ: 

""ಠಾಕೂರ್‌, ನೀವಿಂದು ಇಲ್ಲಿಗೆ ಬರದೆಯಿದ್ದಿದ್ದರೆ ನಾನು ತೀರ್ಮಾನಿಸಿಬಿಡು 
ತ್ತಿದ್ದೆ -- ಹೊಗಳಿಕೆ-ತೆಗಳಿಕೆಗಳೆರಡನ್ನೂ ಲೆಕ್ಕಿಸದಂತಹ ಅತ್ಯುನ್ನತ ಪರಮಹಂಸಾವಸ್ಥೆ 
ಯನ್ನು ನೀವಿನ್ನೂ ತಲುಪಿಲ್ಲ ಅಂತ.'' 

ಒಂದು ದಿನ ಶ್ರೀರಾಮಕೃಷ್ಣರು ಗಿರೀಶನಿಗೆಂದರು: 

""ನೀನು ಅವಾಚ್ಯಶಬ್ದಗಳನ್ನೂ ಬೈಗಳವನ್ನೂ ಬಹಳಷ್ಟು ಪ್ರಯೋಗಿಸುತ್ತೀಯೆ; 
ಆದರೂ ಪರವಾಗಿಲ್ಲ. ಅವೆಲ್ಲ ಹೊರಬಂದುಬಿಡುವುದು ಒಳ್ಳೆಯದೇ. ಕೆಲವರಿಗೆ ರಕ್ತ 
ದಲ್ಲಿ ನಂಜುಂಟಾಗಿ ರೋಗ ಬರುತ್ತದೆ. ಆ ವಿಷಪೂರಿತ ರಕ್ತ ಹೊರಕ್ಕೆ ಬಂದಷ್ಟೂ ರೋಗಿಗೆ 
ಮೇಲು.'' 

ಆದರೆ ಇಂತಹ ಅನೇಕ ಬೋಧನೆಗಳು ಗಿರೀಶನಿಗೆ ಮಾತ್ರ ಅನ್ವಯವಾಗುವು 
ವೆಂಬುದನ್ನು ನಾವು ಗಮುನಿಸದಿರುವಂತಿಲ್ಲ. ಅವನ ಹೃದಯ ಅತ್ಯಂತ ಮೃದುವಾದ 
ದ್ದೆಂದು ಅರಿತಿದ್ದ ಶ್ರೀರಾಮಕೃಷ್ಣರು, ಅವನ ಒರಟು ಮಾತುಗಳನ್ನೂ ಉದ್ಭಟವರ್ತನೆ 
ಯನ್ನೂ ಮುಗುಳ್ನಗುತ್ತ ಕ್ಷಮಿಸುತ್ತಿದ್ದರು. ಅವರ ಭಾವವನ್ನರಿಯದೆ ಒಂದು ದಿನ 
ಮತ್ತೊಬ್ಬ ಭಕ್ತ ಅವರೆದುರಿಗೆ ಗಿರೀಶನ ರೀತಿಯಲ್ಲೇ ಮಾತನಾಡಿದ. ಶ್ರೀರಾಮಕೃಷ್ಣರು 
ಅವನ ವಿಷಯದಲ್ಲಿ ಅತ್ಯಂತ ಅಪ್ರಸನ್ನರಾದರು. ಮತ್ತು ಆಮೇಲೆ ಅವನಿಗೆ ಹಾಗೆ 
ಮಾಡದಂತೆ ತಿಳಿಯಹೇಳಿದರು. 

ಮೇಲ್ನೋಟಕ್ಕೆ ಗಿರೀಶ ತಿದ್ದಲಾಗದ ದುಷ್ಪನಂತೆ ಕಂಡರೂ, ಕಾಲಕ್ರಮದಲ್ಲಿ ಅವನ 
ಅವಗುಣಗಳೆಲ್ಲ ಕಳಚಿಕೊಂಡು, ಆತನ ನಿಜವ್ಯಕ್ತಿತ್ವ ಬೆಳಗಲಿದೆಯೆಂಬ ಸತ್ಯವನ್ನು 
ಶ್ರೀರಾಮಕೃಷ್ಣರು ಸ್ಪಷ್ಟವಾಗಿ ಮನಗಂಡಿದ್ದರು. ಆದ್ದರಿಂದಲೇ ಅವನ ದುಷ್ಪತನವನ್ನೂ 
ದುಶ್ಚಟಗಳನ್ನೂ ಲೆಕ್ಕಿಸಲಿಲ್ಲವಷ್ಟೇ ಅಲ್ಲ, ಅವನನ್ನು ಅತಿಶಯವಾಗಿ ಪ್ರೀತಿಸುತ್ತಿದ್ದರು. 
ಆತನ ಹಿನ್ನೆಲೆಯ ಕುರಿತಾಗಿ ಒಮ್ಮೆ ತಮಗಾದ ಒಂದು ದರ್ಶನವನ್ನು ಅವರು ಬಣ್ಣಸು 
ತ್ತಾರೆ: 

"ಓಂದು ದಿನ ಕಾಳೀ ಮಂದಿರದಲ್ಲಿ ಧ್ಯಾನಸ್ಥನಾಗಿದ್ದೆ. ಆಗ, ತಲೆಗೂದಲು 
ಜಟೆಗಟ್ಟಿದ್ದ, ಸುಮಾರು ಎಂಟ್ವತ್ತು ವರ್ಷದ ನಗ್ನ ಬಾಲಕನೊಬ್ಬ ಕಾಣಿಸಿಕೊಂಡ. ಅವನು 
ತನ್ನ ಬಲಗೈಯಲ್ಲಿ ಅಮೃತಪಾತ್ರೆಯನ್ನೂ ಎಡಗೈ ಕಂಕುಳಲ್ಲಿ ಸಾರಾಯಿ ಬುಡ್ಡಿಯನ್ನೂ 
ಇಟ್ಟುಕೊಂಡಿದ್ದ. "ಯಾರು ನೀನು? ಏಕೆ ಬಂದಿದ್ದೀಯೆ?' ಅಂತ ಕೇಳಿದೆ. ಅದಕ್ಕೆ ಅವನು 
"ನಾನೊಬ್ಬ ಭೈರವ. ನಿಮ್ಮ ಲೀಲೆಗೆ ಸಹಾಯಕನಾಗಿ ಬಂದಿದ್ದೇನೆ” ಎಂದುತ್ತರಿಸಿದ. 
ಮುಂದೆ ಗಿರೀಶನನ್ನು ಕಂಡೊಡನೆ ಅವನಲ್ಲಿ ನಾನು ಆ ಭೈರವನನ್ನು ಗುರುತಿಸಿದೆ.' 

ಆದರೆ ಗಿರೀಶನ ಸ್ವಚ್ಚಂದ ವರ್ತನೆಯನ್ನು ಕಂಡು ಇತರ ಭಕ್ತರು ಮೂಗು 
ಮುರಿಯುತ್ತಿದ್ದರು. ಒಂದು ದಿನ ಒಬ್ಬ ಭಕ್ತ ತನ್ನ ಜುಗುಪ್ಸೆಯನ್ನು ತಾಳಲಾರದೆ, 

""ಸ್ವಾಮಿ, ನೀವು ಅವನಿಗೆ ಬುದ್ಧಿ ಹೇಳಿ, ಆತ ಅತಿಯಾಗಿ ಕುಡಿಯುವುದನ್ನು ತಪ್ಪಿಸಿ'' 
ಎಂದು ಕೇಳಿಕೊಂಡ. ಶ್ರೀರಾಮಕೃಷ್ಣರಿಗಿದು ಇಷ್ಟವಾಗಲಿಲ್ಲ. ""ನೀನ್ಯಾಕಯ್ಯ ತಲೆಕೆಡಿಸಿ 
ಕೊಳ್ಳುವುದು ಅವನ ವಿಷಯದಲ್ಲಿ ?ಯಾರು ಅವನ ಜವಾಬ್ದಾರಿ ವಹಿಸಿಕೊಂಡಿದ್ದಾರೋ 
ಅವರು ಅದನ್ನೆಲ್ಲ ನೋಡಿಕೊಳ್ಳುತ್ತಾರೆ. ಅಲ್ಲದೆ ಅವನು ವೀರಭಕ್ತರ ವರ್ಗಕ್ಕೆ ಸೇರಿ 
ದವನು. ನಾನು ಹೇಳುತ್ತಿದ್ದೇನೆ ಕೇಳು, ಕುಡಿತದಿಂದ ಅವನಿಗೇನೂ ಕೇಡಾಗುವುದಿಲ್ಲ' 
ಎಂದುತ್ತರಿಸಿದರು. 

ಶ್ರೀರಾಮಕೃಷ್ಣರು ಮಾತಿನ ಮೂಲಕ ಗಿರೀಶನಿಗೇನೂ ಹೇಳದಿದ್ದರೂ ಅವರ 
ಅಹೈತುಕ ಪ್ರೇಮದ ಪ್ರಭಾವವೇ ಅವನ ವ್ಯಕ್ತಿತ್ವವನ್ನು ತಿದ್ದಿ ಮಾರ್ಪಡಿಸುತ್ತಿತ್ತು. 
ಅವನಿಗೇ ಈಗ, "ಕುಡಿತ ಕೆಟ್ಟದ್ದು, ತಾನು ಅದರಿಂದ ಪಾರಾಗಬೇಕು' ಎಂದೆನಿಸತೊಡ 
ಗಿತು. ಪರಿಣಾಮವಾಗಿ ಆ ಚಟ ಬಹಳಷ್ಟು ಕಡಮೆಯಾಯಿತು. ಆದರೆ ಒಂದು ದಿನ 
ಅನಾರೋಗ್ಯ ಪೀಡಿತಳಾದ ಒಬ್ಬಳು ನಟಿಯನ್ನು ನೋಡಲು ಆಕೆಯ ಮನೆಗೆ ಹೋದ 
ವನು, ಅವಳು ನೀಡಿದ ಮದ್ಯವನ್ನು ಸೇವಿಸಿಬಿಟ್ಟ. ಕುಡಿದದ್ದು ಹೆಚ್ಚಾಗಿ ಅಂದು ಅಲ್ಲೇ 
ಮಲಗಬೇಕಾಯಿತು. ಅವನು ಅಂಥ ಸ್ಥಳದಲ್ಲಿ ಮಲಗಿ ನಿದ್ರಿಸಿದ್ದು ಅದೇ ಮೊದಲು. 
ಬೆಳಗ್ಗೆ ಎದ್ದೊಡನೆ ತಾನೆಲ್ಲಿದ್ದೇನೆ ಎಂದು ನೋಡಿಕೊಂಡ. ತುಂಬ ನಾಚಿಕೆಯಾಯಿತು. 
ಪ್ರಾಯಶ್ಚಿತ್ತಾರ್ಥವಾಗಿ ಸೀದಾ ದಕ್ಷಿಣೇಶ್ವರಕ್ಕೆ ಹೊರಟ --ಆದರೆ ಒಂದು ಬಾಟಲಿ 
ಮದ್ಯವನ್ನೂ ಜೊತೆಗೇ ಕೊಂಡೊಯ್ದ !ಗಾಡಿಯಿಂದಿಳಿದವನೇ ಓಡಿ ಬಂದು ಶ್ರೀರಾಮ 
ಕೃಷ್ಣರ ಪಾದಗಳ ಮೇಲೆ ಮುಖವಿರಿಸಿ ಅಳತೊಡಗಿದ. ಈ ಮಧ್ಯೆ ಶ್ರೀರಾಮಕೃಷ್ಣರು 
ಲಾಟುವಿಗೆ, ""ಇವನು ಗಾಡಿಯಲ್ಲಿ ಏನಾದರೂ ಸಾಮಾನು ಬಿಟ್ಟಿದ್ದರೆ ತೆಗೆದುಕೊಂಡು 
ಬಾ'' ಎಂದರು. ಅಲ್ಲಿದ್ದದ್ದು ಎರಡೇ ವಸ್ತುಗಳು --ಒಂದು ಮದ್ಯದ ಬಾಟಲಿ, ಒಂದು 
ಬಟ್ಟಲು. ಲಾಟು ಅವನ್ನೇ ತಂದ. ಅವನ್ನು ಕಂಡು ಭಕ್ತರೆಲ್ಲ ನಕ್ಕರು. ಆದರೆ ಶ್ರೀರಾಮ 
ಕೃಷ್ಣರು "ಅವನ್ನು ಎತ್ತಿಟ್ಟರು, ಬೇಕಾಗುತ್ತದೆ'' ಎಂದರು. ಗಿರೀಶನಿಗೆ ಇದೊಂದೂ 
ಗೊತ್ತಾಗಲಿಲ್ಲ. ಸ್ವಲ್ಪ ಹೊತ್ತಿಗೆಲ್ಲ ಅವನಿಗೆ ಮತ್ತೆ ಕುಡಿಯಬೇಕೆಂಬ ಬಯಕೆ ! ನೋಡಿ 
ದರೆ, ತಾನು ಹತ್ತಿಕೊಂಡು ಬಂದಿದ್ದ ಗಾಡಿ ಹೊರಟುಹೋಗಿದೆ ! ಅವನಿಗೆ ಅದೆಂಥದೋ 
ಹೇಳಲಾಗದ ಪ್ರಾಣಸಂಕಟವಾಯಿತು. ಅವನ ತಳಮಳವನ್ನು ಕಂಡು ಶ್ರೀರಾಮಕೃಷ್ಣರು 
ಆ ಬಾಟಲನ್ನು ತರಿಸಿಕೊಟ್ಟರು. ಗಿರೀಶ ಆತುರದಿಂದ ಎಲ್ಲರೆದುರಿಗೇ ನಾಚಿಕೆ ಬಿಟ್ಟು 
ಕುಡಿದ. ಆದರೆ ಮರುಕ್ಚಣವೇ ತನ್ನ ಹೀನಸ್ಥಿತಿಯನ್ನು ನೋಡಿಕೊಂಡು ತಲೆತಗ್ಗಿಸಿದ. 
ಆಗ ಟಾ ಬರದು 

""ಇರಲಿ, ಕುಡಿ. ಮನಸ್ತೃಪ್ತಿಯಾಗುವವರೆಗೂ ಕುಡಿ. ಇನ್ನೆಷ್ಟು ದಿನ ಕುಡಿ 

ದೀಯ ?.. ಹೋಗಲಿ, ನೀನು ಹೇಗಿದ್ದರೂ ಕುಡಿಯುತ್ತೀಯಲ್ಲ, ಒಂದು ಕೆಲಸ 
ಮಾಡು. ಕುಡಿಯುವುದಕ್ಕೆ ಮುಂಚೆ ಅದನ್ನು ಭಗವತಿಗೆ ಅರ್ಪಣೆ ಮಾಡಿ ಕುಡಿ.'' 

ಗಿರೀಶ ಶ್ರೀರಾಮಕೃಷ್ಣರ ಮಾತಿನಂತೆ ನಡೆಯಲಾರಂಭಿಸಿದ. ಆದರೆ ಮದ್ಯವನ್ನು 
ಭಗವತಿಯ ಪ್ರಸಾದವೆಂದು ಭಾವಿಸುತ್ತ ಕುಡಿಯುವಾಗಲೆಲ್ಲ ಅವನ ಮನಸ್ಸು ಭಗ 
ವತಿಯ ಕಡೆಗೇ ಹೆಚ್ಚು ಆಕರ್ಷಿತವಾಗಿ ಅತ್ತಲೇ ಹರಿಯತೊಡಗಿತು. ಬರಬರುತ್ತ ಮದ್ಯ 
ರುಚಿಸದಂತಾಯಿತು. “ಗೆ ಕ್ರಮೇಣ ಕುಡಿತದ ಚಟ ಸಂಪೂರ್ಣ ಬಿಟ್ಟುಹೋಯಿತು. 

ಆದರೆ ಹುಟ್ಟುಗುಣಗಳನ್ನು ಬದಲಿಸಿಕೊಳ್ಳುವುದೊಂದು ಸುಲಭದ ಕೆಲಸವೆ? 
ಸುಟ್ಟಲ್ಲದೆ ಅವು ತೊಲಗಿಯಾವೆ ? ಶ್ರೀರಾಮಕೃಷ್ಣರೂ ಈ ಸತ್ಯವನ್ನು ಅರಿಯದವರೇ 
ನಲ್ಲ. ಗಿರೀಶನಲ್ಲಿ ಆಳವಾಗಿ ರೂಢವಾದ ದುರ್ನಡತೆಗಳ ಸಂಬಂಧವಾಗಿ ಮಾತನಾಡುತ್ತ 
ಅವರು ಒಮ್ಮೆ ಒಬ್ಬ ಭಕ್ತನ ಬಳಿ ಹೀಗೆಂದರು: 

""ಬೆಳ್ಳುಳ್ಳಿಯ ರಸವನ್ನಿಟ್ಟ ಬಟ್ಟಲನ್ನು ಸಾವಿರ ಸಲ ಬೇಕಾದರೂ ತೊಳೆ; ಆ 
ವಾಸನೆ ಹೋದೀತೇನು?'' 

ಇದು ಕಿವಿಗೆ ಬಿದ್ದಾಗ ಗಿರೀಶನಿಗೆ ಎದೆಯುರಿಯಿತು. ಅವನು ಕೇಳಿದ: 

""ಸ್ವಾಮಿ, ಈ ಬೆಳ್ಳುಳ್ಳಿ ವಾಸನೆ ಎಂದಾದರೂ ಹೋಗುವುದೆ?'' 

ಶ್ರೀರಾಮಕೃಷ್ಣರು: ""ಹೌದು, ಹೋಗುತ್ತದೆ.'' 

ಗಿರೀಶ: ""ಹಾಗಾದರೆ... ಖಂಡಿತವಾಗಿಯೂ ಹೋಗುವುದೆನ್ನುವಿರಾ?'' 

ಶ್ರೀರಾಮಕೃಷ್ಣರು ಅತ್ಯಂತ ಮಾರ್ಮಿಕವಾಗಿ ಉತ್ತರಿಸಿದರು: 

""ಹೌದು, ಬೆಂಕಿಯಲ್ಲಿ ಸುಟ್ಟರೆ ಎಲ್ಲ ವಾಸನೆಗಳೂ ಮಾಯವಾಗುತ್ತವೆ. ಬೆಳ್ಳುಳ್ಳಿ 
ವಾಸನೆಯಿರುವ ಬಟ್ಟಲನ್ನು ಬೆಂಕಿಯಲ್ಲಿ ಕಾಯಿಸಿದರೆ ವಾಸನೆ ತೊಲಗಿ ಅದೊಂದು 
ಹೊಸ ಬಟ್ಟಲಿನಂತಾಗುತ್ತದೆ.'' 

ನಿಜಕ್ಕೂ ಜೀವನದ ಅನೇಕ ಕಷ್ಟ-ಸಂಕಟಗಳ ಬೆಂಕಿಯಲ್ಲಿ ಬಿದ್ದು. ಕಾಲ ಕಳೆದಂತೆ 
ಗಿರೀಶನ ವ್ಯಕ್ತಿತ್ವದಲ್ಲಿ ಸಂಪೂರ್ಣ ಪರಿವರ್ತನೆಯುಂಟಾಯಿತು; ಬೆಳ್ಳುಳ್ಳಿ ವಾಸನೆ ನಾಶ 
ವಾಯಿತು. 

ಮತ್ತೆ ಕೆಲದಿನಗಳಾದ ಮೇಲೆ ಗಿರೀಶ ಶ್ರೀರಾಮಕೃಷ್ಣರನ್ನು ಕಲ್ಕತ್ತದ ಭಕ್ತನೊಬ್ಬನ 
ಮನೆಯಲ್ಲಿ ಸಂಧಿಸಿದ. ಅವನು ತನ್ನ ಹಿಂದಿನ ದುಷ್ಕರ್ಮಗಳಿಗಾಗಿ ಪರಿತಪಿಸುತ್ತ ಭಗ್ನ 
ಹೃದಯಿಯಾಗಿರುವುದನ್ನು ಕಂಡು ಶ್ರೀರಾಮಕೃಷ್ಣರು, ಅವನನ್ನು ಸಂತೈಸುತ್ತ ಅರ್ಧ 
ಸಮಾಧಿ ಸ್ಥಿತಿಯಲ್ಲಿ ನುಡಿದರು: 

""ಗಿರೀಶ್‌ ಘೋಷ್‌! ಅವುಗಳ ಬಗ್ಗೆ ಇನ್ನು ಚಿಂತಿಸಬೇಡ. ಇನ್ನುಮುಂದೆ 
ನಿನ್ನಲ್ಲುಂಟಾಗುವ ಅದ್ಭುತ ಪರಿವರ್ತನೆಯನ್ನು ಕಂಡು ಜನರೆಲ್ಲ ಬೆರಗಾಗುತ್ತಾರೆ.'' 

ಗಿರೀಶ ನಿಟ್ಟುಸಿರು ಬಿಟ್ಟ. 

: ಶ್ರೀರಾಮಕೃಷ್ಣರು ಆಗಾಗ ಅವನ ಥಿಯೇಟರಿಗೆ ಹೋಗುವುದಿತ್ತು. ನಾಟಕ 
ನೋಡುವುದರೊಂದಿಗೆ ಅವನನ್ನು ಸಂಧಿಸುವುದೂ ಅವರ ಉದ್ದೇಶ. ೧೮೮೪ರ 
ಡಿಸೆಂಬರ್‌ ೧೪ ರಂದು ಅವರು "ಪ್ರಹ್ಲಾದ ಚರಿತ್ರೆ' ನೋಡಲು ನಾಲ್ಕಾರು ಭಕ್ತರೊಂದಿಗೆ 
ಬಂದರು. ಅಂದಿನ ನಾಟಕದ ಹಾಗೂ ಇತರ ಮಾತುಕತೆಗಳ ವಿವರವನ್ನು ಮಹೇಂದ್ರನಾಥ 
ತನ್ನ ""ಶ್ರೀರಾಮಕೃಷ್ಣ ವಚನವೇದ''ದಲ್ಲಿ ಬರೆದಿಟ್ಟಿದ್ದಾನೆ. ನಾಟಕ ಮುಗಿದ ಮೇಲೆ 
ನಡೆದ ಮಾತುಕತೆಯ ಕೆಲವು ಅಂಶಗಳು ಇವು: 

ಶ್ರೀರಾಮಕೃಷ್ಣರು: ""...ಯಾರಿಗೆ ಸಾಕ್ಷಾತ್ಕಾರವಾಗಿದೆಯೋ ಅವನಿಗೆ ಭಗ 
ವಂತನೇ ಈ ಜೀವ-ಜಗತ್ತುಗಳೆಲ್ಲವೂ ಆಗಿರುವಂತೆ ತೋರುತ್ತದೆ. ಅವನಿಗೆ ಉತ್ತಮ 
ಭಕ್ತ ಅಂತ ಹೆಸರು... ಮಧ್ಯಮ ಶ್ರೇಣಿಯ ಭಕ್ತನಿದ್ದಾನೆ, ಆತ, ಭಗವಂ” ಸರ್ವಭೂತ 
ಗಳಲ್ಲೂ ಅಂತರ್ಯಾಮಿಯಾಗಿರುವಂತೆ ಕಾಣುತ್ತಾನೆ. ಅಧಮ ಶ್ರೇಣಿರು ಭಕ್ತ ಹೇಳು 

ತ್ತಾನೆ: "ಹೌದು, ದೇವರಿದ್ದಾನೆ. ನೋಡಲ್ಲಿ ಮೇಲೆ -- ಆಕಾಶದಾಚೆ' ಅಂತ. (ಎಲ್ಲರೂ 
ನಗುತ್ತಾರೆ.) 

««..,ಯಾರಿಗೆ ಭಗವಂತನ ದರ್ಶನ ದೊರೆತಿದೆಯೋ ಅವನಿಗೆ "ಭಗವಂತನೇ ಕರ್ತ, 
ಆತನೇ ಎಲ್ಲವನ್ನೂ ಮಾಡುವುದು' ಎಂಬ ಅನುಭವವಾಗುತ್ತದೆ.'' 

ಗಿರೀಶ; ""ಸ್ವಾಮಿ, ಎಲ್ಲವನ್ನೂ ಮಾಡುವವನು ದೇವರೇ ಅಂತ ನನಗೆ ಖಚಿತ 
ವಾಗಿದೆ... ನಿಜಕ್ಕೂ ನಾನೇನನ್ನೂ ಮಾಡುತ್ತಲೇ ಇಲ್ಲ. ಹಾಗಿರುವಾಗ, ನಾನು ಈ 
ಕೆಲಸಕಾರ್ಯಗಳ ಬಗ್ಗೆ ಏಕಾದರೂ ತಲೆಕೆಡಿಸಿಕೊಳ್ಳಬೇಕು?'' 

ಶ್ರೀರಾಮಕೃಷ್ಣರು: ""ಹಾಗಲ್ಲ ಅದು. ಕರ್ಮ ಒಳ್ಳೆಯದೇ. ಭೂವಿುಯನ್ನು ಉತ್ತಿ 
ಹಸನು ಮಾಡಿಟ್ಟುಕೊಂಡಿದ್ದರೆ, ಆಮೇಲೆ ಯಾವ ಬೀಜವನ್ನಾದರೂ ಬಿತ್ತಿ ಫಲ ತೆಗೆಯ 
ಬಹುದು. ಆದರೆ ಕರ್ಮವನ್ನು ನಿಷ್ಕಾಮಭಾವದಿಂದ ಮಾಡಬೇಕು. 

""ಪರಮಹಂಸರಲ್ಲಿ ಎರಡು ವಿಧ: ಜ್ಞಾನೀ ಪರಮಹಂಸ, ಪ್ರೇಮೀ ಪರಷುಹಂಸ. 
ಜ್ಞಾನಿಯು ಸ್ವಾರ್ಥಫರ-- ತಾನು ಆನಂದ ಪಡೆದುಕೊಂಡರೆ ಸಾಕು ಎನ್ನುವವನು. ಆದರೆ 
ಪ್ರೇಮಿಯಾದವನು -- ಶುಕದೇವನಂತೆ -- ಸಾಕ್ಬಾತ್ಕಾರ ಪಡೆದುಕೊಂಡು. ಅನಂತರ 
ಲೋಕಶಿಕ್ಷಣ ಮಾಡುತ್ತಾನೆ... ನೀನು ಕೂಡ ಹಾಗೆಯೇ ಮಾಡಬೇಕು.'' 

ಗಿರೀಶ: "“ಅದಕ್ಕೆ ನಿಮ್ಮ ಕೃಪೆಯಾಗಬೇಕು.'' 

ಶ್ರೀರಾಮಕೃಷ್ಣರು: ""ಭಗವತಿಯಲ್ಲಿ ಪೂರ್ಣ ವಿಶ್ವಾಸವಿಡು, ಎಲ್ಲವೂ ದೊರೆಯು 
ತ್ತದೆ.'' 

ಗಿರೀಶ; ""ಆದರೆ ನಾನೊಬ್ಬ ಪಾಪಿ. ನನ್ನಿಂದೇನಾದೀತು?'' 

ಶ್ರೀರಾಮಕೃಷ್ಣರು: ""ಹಾಗೆನ್ನಬೇಡ; "ನಾನು ಪಾಪಿ' "ನಾನು ಪಾಪಿ' ಅಂತ ಸದಾ 
ಭಾವಿಸುತ್ತಿರುವವನು ಪಾಷಿಯೇ ಆಗಿಬಿಡುತ್ತಾನೆ.'' 

ಗಿರೀಶ: ""ನಾನು ನಿಜವಾಗಿಯೂ ಎಂಥ ಪಾಪಿಯೆಂದರೆ, ನಾನು ಕುಳಿತುಕೊಂಡ 
ಸ್ಥಳ ಕೂಡ ಅಪವಿತ್ರವಾಗಿಬಿಡುತ್ತದೆ!'' 

ಶ್ರೀರಾಮಕೃಷ್ಣರು: ""ಹಾಗೇಕೆನ್ನುವೆ? ಒಂದು ಕೋಣೆಯಲ್ಲಿ ಸಹಸ್ರಾರು ವರ್ಷ 
ಗಳಿಂದ ಕತ್ತಲು ತುಂಬಿರಬಹುದು. ಅಲ್ಲಿಗೊಂದು ದೀಪ ತಂದರೆ ಸ್ವಲ್ಪಸ್ವಲ್ಪವಾಗಿ ಬೆಳ 
ಕಾಗುತ್ತದೆಯೋ ಅಥವಾ ಥಟ್ಟನೆ ಒಂದೇ ಸಲಕ್ಕೆ ಬೆಳಕಾಗುತ್ತದೆಯೋ?'' 

ಗಿರೀಶ ಬಹಳ ಬುದ್ಧಿವಂತ; ಮಾತಿನಲ್ಲಿ ಬಲು ಗಟ್ಟಿಗ. ಆತ ತಕ್ಷಣ ಉದ್ಗರಿಸಿದ: 

""ಹಾಗಾದರೆ ನೀವಾಗಲೇ ಕೃಪೆಮಾಡಿಬಿಟ್ಟಿದ್ದೀರಿ!?'' 

ಶ್ರೀರಾಮಕೃಷ್ಣರು: ""-- ಹಾಗೆಂದು ನೀನು ಪ್ರಾಮಾಣಿಕವಾಗಿ ನಂಬುವುದಾದರೆ. 
ನಾನಿನ್ನೇನು ಹೇಳಲಿ? ನಾನು ಸುಮ್ಮನೆ ತಿಂದುಂಡುಕೊಂಡು, ಆಕೆಯ. ನಾಮಜಪ 
ಮಾಡಿಕೊಂಡಿದ್ದೇನಪ್ಪೆ.'' 

ಗಿರೀಶ: ""ನನಗೆ ಅಂತಶ್ಶುದ್ಧಿಯಿಲ್ಲ. ದಯವಿಟ್ಟು ಅದನ್ನು ನೀವೇ ಕರುಣಿಸಿ.''' 

ಶ್ರೀರಾಮಕೃಷ್ಣರು: ""ನಾರದ-ಶುಕದೇವರಂಥ ಮಹರ್ಷಿಗಳಾದರೆ ಹಾಗೆ ಕರುಣಿಸ 
ಬಲ್ಲವರಾಗಿದ್ದರು.'' 

ಗಿರೀಶ: ““ನಾರದಾದಿಗಳಾರೂ ನನ್ನ ಕಣ್ಣಿಗೆ ಕಾಣುತ್ತಿಲ್ಲ; ಆದರೆ ಸಾಕ್ಷಾತ್ತಾಗಿ 

ನೀವೇ ನನ್ನ ಕಣ್ಣೆದುರಿಗಿದ್ದೀರಲ್ಲ!'' 

ಶ್ರೀರಾಮಕೃಷ್ಣರು (ಮುಗುಳ್ನಗುತ್ತ): ""ಒಳ್ಳೇದು. ನಿನಗೆ ಶ್ರದ್ಧೆಯಿದೆ.'' 

ಸ್ವಲ್ಪ ಹೊತ್ತಿನ ಮೇಲೆ, ಗಿರೀಶನೆಂದ; ""ನನ್ನದೊಂದು ಬಯಕೆಯಿದೆ --ನನಗೆ 
ನೀವು ಅಹೃತುಕ ಭಕ್ತಿಯನ್ನು ಕರುಣಿಸಬೇಕು.'' 

ಶ್ರೀರಾಮಕೃಷ್ಣರು: ""ಅಹೈತುಕ ಭಕ್ತಿ ಈಶ್ವರಕೋಟಿಗಳಿಗೆ ಮಾತ್ರ ಲಭಿಸುತ್ತದೆ; 
ಜೀವಕೋಟಗಳಿಗೆ ಲಭಿಸದು.'' 

ಅಹೃತುಕ ಭಕ್ತಿ! ಭಕ್ತಿಗಾಗಿ ಭಕ್ತಿ! ಭಗವಂತನಿಂದ ಯಾವ ಪ್ರತಿಫಲವನ್ನೂ ನಿರೀಕ್ಷಿ 
ಸದೆ ಅವನ ಸುಖದಲ್ಲೇ ತನ್ನ ಸುಖವನ್ನು ಕಾಣುವ ಪ್ರೇಮಾಭಕ್ತಿ! ಗಿರೀಶ ಬಹಳ 
ದೊಡ್ಡದಕ್ಕೇ ಕೈಹಾಕಿದ್ದ. ಆದರೆ ಅಹೈತುಕ ಭಕ್ತಿಯ ಅಪೂರ್ವ ಸಂವೇದನೆಯನ್ನು, ಅದು 
ದೊರಕಿಸಿಕೊಡುವ ಅಪಾರ ಆನಂದದ ಆವೇಗವನ್ನು ಸಂಕುಚಿತ ಹೃದಯದ ಜೀವಕೋಟಿ 
ಹೇಗೆತಾನೆ ತಾಳಿಕೊಳ್ಳಬಲ್ಲುದು? ಅದಿನ್ನು ಜೀವಕೋಟಿಯ ಸ್ಥಿತಿಯಿಂದ ಈಶ್ವರ 
ಕೋಟಿಯ ಮಟ್ಟಕ್ಕೆ ಏರಿದಾಗಲೇ ಅದಕ್ಕೆ ಅಹೃತುಕ ಭಕ್ತಿ ಪ್ರಾಪ್ತಿ. 

ಗಿರೀಶನ ಅಹೃತುಕ ಭಕ್ತಿಯ ಬೇಡಿಕೆಗೆ ಶ್ರೀರಾಮಕೃಷ್ಣರು ನಕಾರಾತ್ಮಕ ಉತ್ತರವಿ 
ತ್ತರೂ ಅವರು ಅವನಿಗೆ ತೋರಿದ ಅಹೃತುಕ ಕೃಪೆ ಮಾತ್ರ ಅದ್ಭುತವಾದದ್ದೇ. ಅವನನ್ನು 
ನೋಡಲು ಹೋಗುವಾಗಲೆಲ್ಲ ಅವರು ಅವನಿಗಾಗಿ ತಾವೇ ಏನಾದರೂ ಸಿಹಿತಿನಿಸನ್ನು 
ಒಯ್ಯುತ್ತಿದ್ದರು. ಆದರೆ ಅವರು ಮೊದಲು ಅದನ್ನು ರುಚಿ ನೋಡಿದಲ್ಲದೆ ಗಿರೀಶ 
ಅದನ್ನು ತಿನ್ನುತ್ತಿರಲಿಲ್ಲ. ಆದ್ದರಿಂದ ಅವರು ಅದರಲ್ಲೊಂದು ತುಣುಕನ್ನು ಬಾಯಿಗೆ 
ಹಾಕಿಕೊಂಡು ಉಳಿದುದನ್ನು ಅವನಿಗೆ ಕೊಡುತ್ತಿದ್ದರು. ಅವನು ಅದನ್ನು ಅಪರಿಮಿತ 
ಆನಂದದಿಂದ ಸೇವಿಸುತ್ತಿದ್ದ. ಒಂದು ದಿನ ಗಿರೀಶ ದಕ್ಷಿಣೇಶ್ವರಕ್ಕೆ ಬಂದಾಗ, ಶ್ರೀರಾಮ 
ಕೃಷ್ಣರ ಊಟ ಮುಗಿಯುತ್ತ ಬಂದಿತ್ತು. ತಮಗೆ ಬಡಿಸಿದ್ದ ಪಾಯಸವನ್ನು ಅವರು 
ಅವನಿಗೆ ಕೊಡಲು ಮುಂದಾದರು. ಗಿರೀಶ ಅತಿ ಸಂತೋಷದಿಂದ ಕುಳಿತ. ತಾಯಿ ತನ್ನ 
ಮಗುವಿಗೆ ತಿನ್ನಿಸುವಂತೆ ಶ್ರೀರಾಮಕೃಷ್ಣರು ಅವನಿಗೆ ತಮ್ಮ ಕೈಯಾರೆ ತಿನ್ನಿಸಿದರು. ಆಹ್‌! 
ಅದೆಂಥ ಸ್ಪರ್ಶ! ಅದೆಂಥ ಮೃದುತರ ಕರಗಳು! ಒಂದೊಂದು ತುತ್ತಿನೊಂದಿಗೂ ಮಾತೃ 
ಪ್ರೇಮದ ಸುಧೆಯನ್ನೇ ' ಸವಿಯುತ್ತ ಅವನು ಹಸುಗೂಸಿನತಾಗಿಬಿಟ್ಟ; ತಾನೊಬ್ಬ 
ಬೆಳೆದುನಿಂತ ಮನುಷ್ಯ ಎಂಬ ಪರಿವೆಯೇ ಅವನಿಗಿಲ್ಲವಾಗಿತ್ತು. ಆ ಅಮೃತಫಳಿಗೆಯನ್ನು 
ಮೆಲುಕು ಹಾಕುತ್ತ ಮುಂದೆ ಅವನೆನ್ನುತ್ತಾನೆ: 

""ನನ್ನಂಥ ಅಯೋಗ್ಯನ ಅಪವಿತ್ರ ತುಟಿಗಳನ್ನು ಅವರು ಆ ಪವಿತ್ರ ದಿವ್ಯ ಕರಗಳಿಂದ 
ಸ್ಪರ್ಶಿಸಿದರಲ್ಲಾ! ಅವುಗಳಿಗೆ ತುತ್ತಿಟ್ಟರಲ್ಲಾ! ಅದನ್ನು ನೆನೆಸಿಕೊಂಡರೆ ಸಾಕು, ನನ್ನೊಳಗೆ 
ತಡೆಯಲಾರದ ಭಾವೋದ್ರೇಕವುಂಟಾಗಿ, ಬುದ್ಧಿ ವಿಭ್ರಮೆಯಾದಂತೆ ಆಗುತ್ತದೆ. “ಅದೆಲ್ಲ 
ನಿಜಕ್ಕೂ ನಡೆಯಿತೋ ಅಥವಾ ಅದೊಂದು ಕನಸೋ' ಎಂದು ಯೋಚಿಸುವಂತಾಗು 
ತ್ತದೆ.'' | 
ಹ ಶ್ರೀರಾಮಕೃಷ್ಣರು ಸತ್ಯಸಂಧತೆಗೆ ತುಂಬ ಮಹತ್ವ ನೀಡಿದವರು. ಆದರೆ ತನ್ನಲ್ಲಿ 
ಯಜುತ್ವವಾಗಲಿ ಪ್ರಾಮಾಣಿಕತೆಯಾಗಲಿ ಇಲ್ಲವೆಂಬುದನ್ನು ಒಪ್ಪಿಕೊಳ್ಳುತ್ತ, ಒಮ್ಮೆ 
ಗಿರೀಶ ಖಿನ್ನನಾಗಿ ನುಡಿಯುತ್ತಾನೆ: 

"ಸ್ವಾಮಿ, ನಾನು ಲೆಕ್ಕವಿಲ್ಲದಷ್ಟು ಸುಳ್ಳುಗಳನ್ನು ಹೇಳುತ್ತಿರುತ್ತೇನೆ. ನಾನು ಹೇಗೆ 
ಸತ್ಯನಿಷ್ಠನಾಗಿರಲಿ?'' 

ಶ್ರೀರಾಮಕೃಷ್ಣರು ಅವನಿಗೆ ನೀಡಿದ ಬೋಧನೆ ಅತಿ ವಿಶಿಷ್ಟವೂ ವಿಚಿತ್ರವೂ 
ಆದದ್ದು: 

"ಆ ಬಗ್ಗೆ ಚಿಂತಿಸಬೇಡ. ನೀನು ಸತ್ಯ-ಅಸತ್ಯಗಳೆರಡನ್ನೂ ಮೀರಿದವನು.'' 

ಈ ಮಾತಿನ ತಥ್ಯವನ್ನರಿಯದೆ ಗಿರೀಶ ವಿಸ್ಮಯ ಪಟ್ಟ. ಆದರೆ ಶ್ರೀರಾಮಕೃಷ್ಣರ 
ಪ್ರಭಾವ ಅವನ ಮೇಲೆ ಎಷ್ಟು ಆಳವಾಗಿ ಇಳಿಯಿತೆಂದರೆ, ಅವನಿಗೆ ಸುಳ್ಳು ಹೇಳಬೇಕಾದ 
ಪ್ರಮೇಯ ಬಂದರೆ, ಅಥವಾ ಸುಳ್ಳು ಹೇಳುವ ಇಚ್ಛೆಯಾದರೆ, ತಕ್ಷಣವೇ ಶ್ರೀರಾಮಕೃಷ್ಣರ 
ಚಿತ್ರ ಕಣ್ಣೆದುರಿಗೆ ಬಂದು ನಿಲ್ಲುತ್ತಿತ್ತು; ಸುಳ್ಳು ಗಂಟಲಲ್ಲೇ ನಿಂತುಹೋಗುತ್ತಿತ್ತು. 
ಶ್ರೀರಾಮಕೃಷ್ಣರ ಪ್ರೇಮ ಅವನನ್ನು ಎಂದೆಂದಿಗೂ ಬಿಡದೆ ಕಟ್ಟಿಹಾಕಿಬಿಟ್ಟಿತ್ತು. 

ಒಂದು ಬೆಳಗ್ಗೆ ಗಿರೀಶ ಬಲರಾಮ ಬೋಸನ ಮನೆಗೆ ಹೋದ. ನೋಡುತ್ತಾನೆ -- 
ಬಲರಾಮ ಅಕ್ಕಿಯನ್ನು ಕೇರುತ್ತ ಕುಳಿತಿದ್ದಾನೆ! ಏಕೆ, ಮನೆಯಲ್ಲಿ ಬೇಕಾದಷ್ಟು ಆಳು 
ಕಾಳುಗಳಿರುವಾಗ ಮನೆಯಜಮಾನ ಈ ಕೆಲಸ ಮಾಡಬೇಕೆ ಎಂದು ಗಿರೀಶ ಆಶ್ಚರ್ಯ 
ಪಟ್ಟಾಗ ಬಲರಾಮನೆಂದ: 

""ಈ ದಿನ ಠಾಕೂರರು ನಮ್ಮ ಮನೆಗೆ ಬರಲಿದ್ದಾರೆ; ಅವರು ಇಲ್ಲೇ ಊಟ 
ಮಾಡುತ್ತಾರೆ. ಅದಕ್ಕಾಗಿ ನಾನೇ ಅಕ್ಕಿ ಆರಿಸುತ್ತಿದ್ದೇನೆ.'' 

ಬಲರಾಮನ ಭಕ್ತಿಯ ಆಳವನ್ನು ಕಂಡ ಗಿರೀಶ ಬಹಳ ಪ್ರಭಾವಿತನಾದ, ಆದರೆ 
ಶ್ರೀರಾಮಕೃಷ್ಣರ ಸೇವೆ ಮಾಡುವ ಭಾಗ್ಯ ತನಗಿಲ್ಲವಲ್ಲಾ ಎಂದು ದುಃಖವೂ ಆಯಿತು. 
ಮನೆಗೆ ಹಿಂದಿರುಗಿದ. ಬಾಗಿಲು ಮುಚ್ಚಿಕೊಂಡು, “ನ್ಯಾಯವೇ. ಬಲರಾಮನ ಹಾಗೆ 
ಭಕ್ತಿಯಿರುವವರ ಮನೆಗೆ ಮಾತ್ರ ಭಗವಂತ ಬಂದಾನು. ನಾನೊಬ್ಬ ದರಿದ್ರ ಕುಡುಕ. 
ಅಲ್ಲದೆ ಠಾಕೂರರು ಇಲ್ಲಿಗೆ ಬಂದರೂ ಅವರನ್ನು ಯೋಗ್ಯ ರೀತಿಯಲ್ಲಿ ಎದುರ್ಗೊಂಡು 
ಸತ್ಕರಿಸಲು ಇಲ್ಲಿ ಯಾರಿದ್ದಾರೆ?' ಎಂದು ಕೊರಗುತ್ತ ಸುಮ್ಮನೆ ಮಲಗಿಬಿಟ್ಟ. ಅಪರಾಹ್ನ 
ಒಂದೂವರೆ ಗಂಟೆಯ ಹೊತ್ತಿಗೆ ಯಾರೋ ಬಾಗಿಲು ತಟ್ಟಿದ ಸದ್ದಾಯಿತು. ಯಾರಿರ 
ಬಹುದು?... ಬಾಗಿಲು ತೆರೆದು ನೋಡುತ್ತಾನೆ -- ಶ್ರೀರಾಮಕೃಷ್ಣರು! ಗಿರೀಶ ತನ್ನ 
ಕಣ್ಣುಗಳನ್ನೇ ನಂಬಲು ಸಾಧ್ಯವಾಗದೆ, ಸ್ತಂಭಿತನಾಗಿ ನಿಂತ, ಶ್ರೀರಾಮಕೃಷ್ಣರು ಮುಗು 
ಳ್ನಗುತ್ತ ನುಡಿದರು: 

""ಗಿರೀಶ, ನನಗೆ ಹಸಿವಾಗುತ್ತಿದೆ. ನನಗೇನಾದರೂ ಸ್ವಲ್ಪ ತಿಂಡಿ ಕೊಡುವೆಯಾ?'' 

ಸ್ವಲ್ಪ ಹೊತ್ತಿನ ಮುಂಚೆಯಷ್ಟೇ ಬಲರಾಮನ ಮನೆಯಲ್ಲಿ ಅವರ ಊಟವಾಗಿದೆ 
ಎನ್ನುವುದು ಅವನಿಗೆ ಗೊತ್ತಿತ್ತು. ಈಗ ಮತ್ತೆ ಹಸಿವೆಯೆನ್ನುತ್ತಿದ್ದಾರೆ! ಅವನಿಗೆ ಇವೆಲ್ಲ 
ಕನಸಿನಂತೆ ತೋರಿತು. ಮನೆಯಲ್ಲಂತೂ ತಿಂಡಿತೀರ್ಥವೇನೂ ಇರಲಿಲ್ಲ. ಶ್ರೀರಾಮಕೃಷ್ಣ 
ರಿಗೆ ಸ್ವಲ್ಪ ಕಾಯಲು ಹೇಳಿ ಹೊರಗೋಡಿದ. ಸಮೀಪದ ಹೋಟೆಲೊಂದರಿಂದ ರೋಸ್ಟು 
ಮಾಡಿದ ಬ್ರೆಡ್ಡನ್ನೂ ಆಲೂಗಡ್ಡೆ ಪಲ್ಕವನ್ನೂ ಕೊಂಡುತಂದು, ಅದನ್ನೇ ಅವರಿಗೆ ತನ್ನ 
ಭಕ್ತಿನೈವೇದ್ಯವಾಗಿ ಸಮರ್ಪಿಸಿದ. ನಾಲಿಗೆಗೂ ರುಚಿಸದ, ಹೊಟ್ಟೆಗೂ ಒಗ್ಗದ ಒರಟು 
ಪದಾರ್ಥ ಅದು. ಆದರೂ ಶ್ರೀರಾಮಕೃಷ್ಣರು ಅದನ್ನೇ ಸಂತೋಷದಿಂದ ತಿಂದು ದಕ್ಷಿಣೇ 

ಶ್ವರಕ್ಕೆ ಹೊರಟರು. ಗಿರೀಶನ ಕಂಗಳಿಂದ ಧನ್ಯತೆಯ ಬಿಂದುಗಳು ತೊಟ್ಟಿಕ್ಕಿದುವು. 

ಗಿರೀಶ ಶ್ರೀರಾಮಕೃಷ್ಣರನ್ನು ಹಲವು ಬಾರಿ ತನ್ನದೇ ಆದ ವಿಧಾನಗಳಿಂದ ಪರೀಕ್ಷಿ 
ಸಿದ. ಒಮ್ಮೆ ಅವನಿಗೆ ಅವರ ಕೃಪೆಯನ್ನೂ ಆಧ್ಯಾತ್ಮಿಕ ಶಕ್ತಿಯನ್ನೂ ಅಳೆಯಬೇಕೆಂಬ 
ಮನಸ್ಸಾಯಿತು. "ಈ ರುತ್ರಿಯನ್ನು ನಾನು ವೇಶ್ಯಾಗೃಹದಲ್ಲಿ ಕಳೆಯುತ್ತೇನೆ. ಸಾಧ್ಯವಿದ್ದರೆ 
ಅವರು ಅದನ್ನು ತಪ್ಪಿಸಲಿ, ನೋಡೋಣ' ಎಂದುಕೊಂಡು ಹೋದ. ಅರ್ಧರಾತ್ರಿಯ 
ವೇಳೆಗೆ ಅವನಿಗೆ ಇದ್ದಕ್ಕಿದ್ದ ಹಾಗೆ ಮೈಯಲ್ಲೆಲ್ಲ ಅಸಹನೀಯ ಉರಿತ ಹತ್ತಿಕೊಂಡಿತು. 
ಇನ್ನೊಂದು ಘಳಿಗೆಯೂ ಅಲ್ಲಿ ಇರಲಾರದೆ ಮನೆಗೆ ಬಂದುಬಿಟ್ಟ. ಮರುದಿನ ಶ್ರೀರಾಮ 
ಕೃಷ್ಣರ ಬಳಿಗೆ ಹೋಗಿ, ನಡೆದದ್ದನ್ನೆಲ್ಲ ಹೇಳಿಕೊಂಡ. ಆಗ ಅವರೆನ್ನುತ್ತಾರೆ: ""ಏ ಫಟಿಂಗ! 
ಏನು, ನಿನ್ನನ್ನು ಹಿಡಿದಿರುವುದು ಯಾವುದೋ ವಿಷವಿಲ್ಲದ ನೀರುಹಾವು ಎಂದು 
ಕೊಂಡೆಯಾ, ತಪ್ಪಿಸಿಕೊಂಡುಬಿಡುವುದಕ್ಕೆ? ನಿನ್ನನ್ನು ಹಿಡಿದಿರುವುದು ನಿಜವಾದ ನಾಗರ 
ಹಾವು! ಮೂರು ಸಲ ಕಿರಿಚುವಷ್ಟರಲ್ಲಿ ಸುಮ್ಮನಾಗುತ್ತೀಯೆ, ನೋಡಿಕೊ.'' 

ಮತ್ತೊಂದು ದಿನ ಗಿರೀಶ, ಬೇಕೆಂದೇ ಶ್ರೀರಾಮಕೃಷ್ಣರ ಸನ್ನಿಧಿಯಲ್ಲಿ ಪ್ರಾಪಂಚಿಕ 
ವಿಷಯವೊಂದರ ಕುರಿತಾಗಿ ಆಲೋಚಿಸಲು ಪ್ರಯತ್ನಿಸಿದ; ಮನಸ್ಸು ಸಹಜವಾಗಿ ಸದಾ 
ಓಡುವ ದಿಕ್ಕಿನಲ್ಲೇ ಅದನ್ನು ದೂಡಲು ಬಲಪ್ರಯೋಗಿಸಿದ. ಆದರೆ ಏನೇನು ಮಾಡಿ 
ದರೂ, ಲಂಗರು ಹಾಕಿದ ಹಡಗಿನಂತೆ, ಅವನ ಮನಸ್ಸು ಶ್ರೀರಾಮಕೃಷ್ಣರ ಮಾತಿನ ಪರಿಧಿ 
ಯಿಂದಾಚೆಗೆ ಜರುಗದಾಯಿತು! 

ಇವುಗಳಿಂದಾಗಿ ಗಿರೀಶನ ವಿಶ್ವಾಸ ಇನ್ನಷ್ಟು ಬಲವಾಯಿತು. ಶ್ರೀಚೈತನ್ಯನು 
ಜುಗಾಯಿ ಮತ್ತು ಮಾಧಾಯಿ ಎಂಬ ದುಷ್ಟರನ್ನು ಉದ್ಭರಿಸಿದಂತೆ, ಶ್ರೀರಾಮಕೃಷ್ಣರು 
ಕೂಡ ತನ್ನಂಥವರ ಉದ್ದಾರಕ್ಕಾಗಿಯೇ ಅವತರಿಸಿದ್ದಾರೆಂಬ ನಂಬಿಕೆ ಅವನಲ್ಲಿ ದೃಢ 
ವಾಯಿತು. 

ಶ್ರೀರಾಮಕೃಷ್ಣರ ಶಿಷ್ಠಗಣದಲ್ಲಿ ನರೇಂದ್ರನೂ ಗಿರೀಶನೂ ಪ್ರಚಂಡ ಬುದ್ಧಿವಂತ 
ರೆಂದು ಹೆಸರಾಗಿದ್ದವರು. ಶ್ರೀರಾಮಕೃಷ್ಣರೂ ಸಹ ಗಿರೀಶನ ಬುದ್ಧಿಮತ್ತೆಯನ್ನು ಶ್ಲಾಖ 
ಸುತ್ತಿದ್ದರು. ಅದು ಅವನಿಗೂ ತಿಳಿದಿತ್ತು. ಆದರೆ ಅತ್ಯಂತ ಸ್ವಾರಸ್ಯದ ಸಂಗತಿಯೆಂದರೆ, 
ತಾನು ಅಂಥ ಪ್ರತಿಭಾನ್ವಿತತಾದರೂ ಯಾವುದಾದರೂ ಒಂದು ವಿಷಯದಲ್ಲೂ ತನಗೆ 
ತನ್ನ ಗುರುವನ್ನು ಮೀರಿಸಲಾಗಲಿಲ್ಲವಲ್ಲ ಎಂಬ ಚಿಂತೆಯಂತೆ! 

ಒಂದು ದಿನ ಶ್ರೀರಾಮಕೃಷ್ಣರು ಗಿರೀಶನನ್ನು ಕೇಳಿದರು: 

""ಏನಪ್ಪ, ನನ್ನ ಬಗ್ಗೆ ನೀನು ಏನು ಹೇಳುತ್ತೀಯೆ?'' 

ಬೇರೆ ಸಮಯದಲ್ಲಾಗಿದ್ದರೆ ಅವನು ಏನು ಉತ್ತರಿಸುತ್ತಿದ್ದನೋ; ಆದರೆ ಅಂದು 
ಅವನು ತಮಾಷೆ ಮಾಡುವ ಮನಃಸ್ಥಿತಿಯಲ್ಲಿದ್ದನೆಂದು ಕಾಣುತ್ತದೆ. ಹಾಸ್ಯವಾಗಿ ಅವ 
ನೆಂದ: ""ನಿಮ್ಮ ಬಗ್ಗೆ ಹೇಳುವಂಥದೇನಿದೆ? ನೀವೇನು ಮಹಾ ಸಾಧುಗಳೆ?'' 

ಶ್ರೀರಾಮಕೃಷ್ಣರು ಕಿಂಚಿತ್ತೂ ಅಪ್ರತಿಭರಾಗದೆ ಸಹಜವಾಗಿ ಹಾಗೂ ಅಷ್ಟೇ ಸರಸ 
ವಾಗಿ ನುಡಿದರು: ""ಛೇ, ಹಾಗೇನಿಲ್ಲ. ನಿಜವಾಗಿಯೂ ನಾನೊಬ್ಬ ಸಾಧು ಅಂತ ನನಗನ್ನಿ 


ಸುವುದಿಲ್ಲ.'' 
ಆಗ ಗಿರೀಶನೆಂದ: ""ಎಲ ಎಲಾ! ತಮಾಷೆ ಮಾಡುವುದರಲ್ಲೂ ನಾನು ನಿಮ್ಮನ್ನು 

ಸರಿಗಟ್ಟದೆ ಹೋದೆನಲ್ಲ!'' 

ಶ್ರೀರಾಮಕೃಷ್ಣರು ಸದಾ ಭಗವದ್ಭಾವದಲ್ಲೇ ಇರುತ್ತಿದ್ದವರಾದರೂ, ಜನರ 
ಮಾತುಕತೆ, ವರ್ತನೆ ಇವುಗಳನ್ನು ಸಾಕಷ್ಟು ಚೆನ್ನಾಗಿ ಗಮನಿಸಿಟ್ಟುಕೊಂಡಿದ್ದರು. ಅವರು 
ಹಳ್ಳಿಯ ಅನಿರ್ಬಂಧಿತ ಪರಿಸರದಲ್ಲಿ ಬೆಳೆದದ್ದು ಇದಕ್ಕೆ ಮುಖ್ಯ ಕಾರಣವೆನ್ನಬಹುದು. 
ಆದ್ದರಿಂದ ಕೆಲವೊಮ್ಮೆ ಗಿರೀಶನ ಬಾಯಿಂದ ಸಭ್ಯತೆಯ ಎಲ್ಲೆ ಮೀರಿದ, ಅವಾಚ್ಕ 
ಶಬ್ದಗಳನ್ನು ಕೇಳಿದಾಗಲೂ ಅವರು ತಬ್ಬಿಬ್ಬಾಗಲಿಲ್ಲ. ಅಷ್ಟೇ ಅಲ್ಲ, ಅವರ “ಲೋಕ 
ಜ್ಞಾನ'ದ ಆಳವನ್ನು ಕಂಡು ಗಿರೀಶನೇ ವಿಸ್ಮಯಗೊಂಡು ಉದ್ಗರಿಸಿದ: 

""ಮಹಾಶಯರೆ, ಇಂಥ ವಿಚಾರಗಳಲ್ಲೂ ನೀವು ನನ್ನನ್ನು ಮೀರಿಸಿಬಿಟ್ಟಿದ್ದೀರಲ್ಲ!'' 

ಆಗ ಶ್ರೀರಾಮಕೃಷ್ಣರು ಗಂಭೀರವಾಗಿ ಉತ್ತರಿಸುತ್ತಾರೆ: 

"ಇಲ್ಲ ಇಲ್ಲ, ಹಾಗಲ್ಲ ಅದು. ಒಂದು ವಿಷಯವನ್ನು ನೀನು ತಿಳಿಯಬೇಕು. ಇಲ್ಲಿ 
(ತಮ್ಮಲ್ಲಿ) ಸಂಸ್ಕಾರಗಳಿಲ್ಲ. ಒಂದು ವಿಚಾರವನ್ನು ಸ್ವತಃ ಅನುಭವಿಸಿ ತಿಳಿದುಕೊಳ್ಳು 
ವುದಕ್ಕೂ, ಅದನ್ನೇ ಕೇವಲ ಗಮನಿಸುವುದರ ಅಥವಾ ಅಧ್ಯಯನದ ಮೂಲಕ ತಿಳಿದು 
ಕೊಳ್ಳುವುದಕ್ಕೂ ಅಜಗಜಾಂತರವಿದೆ. ಅನುಭವಗಳು ಮನಸ್ಸಿನ ಮೇಲೆ ಆಳವಾದ 
ಮುದ್ರೆಯೊತ್ತುತ್ತವೆ. ಆ ಮುದ್ರೆಯನ್ನು ಅಳಿಸಿಕೊಳ್ಳುವುದು ದುಸ್ಸಾಧ್ಯ. ಆದರೆ ಕೇವಲ 
ಅಧ್ಯಯನದ ಮೂಲಕ ಪಡೆದುಕೊಂಡ ಜ್ಞಾನದ ವಿಷಯದಲ್ಲಿ ಹಾಗಲ್ಲ.'' 

ಇನ್ನೊಂದು ದಿನ ಶ್ರೀರಾಮಕೃಷ್ಣರು ಗಿರೀಶನೊಂದಿಗೆ ಅವಾಜಕ್ಮಾನಸಗೋಚರ 
ವಾದ ಬ್ರಹ್ಮದ ಸ್ವರೂಪವನ್ನು ಬಣ್ಣಿಸುತ್ತ ನುಡಿದರು: 

""ಬ್ರಹ್ಮಜ್ಞಾನದ ವಿಚಾರ ನಿನಗೇನು ಗೊತ್ತಿದೆ? ಆ ಅನಂತ ಸಚ್ಚಿದಾನಂದ ಸಾಗರ 
ವನ್ನು ಮಹರ್ಷಿ ನಾರದ ದೂರದಿಂದಲೇ ನೋಡಿ ಹಿಂದಿರುಗಿದ; ನಿತ್ಯಶುದ್ಧನಾದ 
ಶುಕದೇವ ಅದನ್ನು ಸುಮ್ಮನೆ ಮೂರು ಸಲ ಮುಟ್ಟಿದ; ಮತ್ತು ಭಗವಾನ್‌ ಪರಮೇ 
ಶ್ವರನೂ ಆ ಸಾಗರದಿಂದ ಮೂರು ಬೊಗಸೆ ನೀರು ಕುಡಿಯುವಷ್ಟರಲ್ಲೇ ಆನಂದ 
ಪ್ರಮತ್ತತೆಯಿಂದ ಪ್ರಜ್ಞಾಶೂನ್ಯವಾಗಿ ಬಿದ್ದುಬಿಟ್ಟದ್ದಾನೆ.'' ಶ್ರೀರಾಮಕೃಷ್ಣರು ಹೀಗೆ 
ಹೇಳುತ್ತಿದ್ದಾಗ ಆ ಮಾತುಗಳಲ್ಲಿ ಅದೆಂಥ ರಭಸವಿತ್ತೆಂದರೆ, ಗಿರೀಶ ಅದನ್ನು ತಾಳಲಾರದೆ 
ಕೈಯಿಂದ ಹಣೆ ಚಚ್ಚಿಕೊಂಡು ""ಮಹಾಶಯರೇ, ಸಾಕುಮಾಡಿ! ಇನ್ನೇನೂ ಹೇಳಬೇಡಿ. 
ನನ್ನ ತಲೆ ತಿರುಗುತ್ತಿದೆ'' ಎಂದು ಕೂಗಿಕೊಂಡ. 

ಹೀಗೆಂದ ಮಾತ್ರಕ್ಕೆ ಅವನಿಗೆ ಆಧ್ಯಾತ್ಮಿಕ ದರ್ಶನಗಳನ್ನು ಪಡೆಯಲು ಮನಸ್ಸಿರ 
ಲಿಲ್ಲವೆಂದಲ್ಲ. ಶ್ರೀರಾಮಕೃಷ್ಣರ ಬಳಿಗೆ ಬಂದ ಅನೇಕ ಭಕ್ತರು ಅದ್ಭುತ ದರ್ಶನಗಳ ಲಾಭ 
ಪಡೆಯುತ್ತಿರುವುದನ್ನು ಕಂಡು ಒಮ್ಮೆ ಅವನಿಗೂ ಅಂಥದನ್ನು ಕಾಣುವ ಬಯಕೆ 
ಯಾಯಿತು. ಅದನ್ನು ಗುರುವಿನ ಮುಂದಿಟ್ಟೂಬಿಟ್ಟ. ಆದರೆ ಆತನ ಸ್ವಬಾವವನ್ನರಿತಿದ್ದ 
ಶ್ರೀರಾಮಕೃಷ್ಣರು ಅವನಿಗೆ ಬುದ್ಧಿ ಹೇಳುತ್ತಾರೆ: ""ಅಂಥ ದರ್ಶನಗಳಿಗೆ ಆಸೆ ಪಡಬೇಡ. 
ಏಕೆಂದರೆ ನೀನು ಅವನ್ನು ಕಂಡರೂ ನಿನಗೆ ನಂಬಿಕೆಯಾಗುವುದಿಲ್ಲ.'' ಗಿರೀಶ ಆ ಬಗ್ಗೆ 
ಆಲೋಚಿಸಿ ನೋಡಿದ. ಆಗ ಅವನಿಗನ್ನಿಸಿತು: "ನಿಜ, ಅಂಥದೇನನ್ನಾದರೂ ಕಂಡರೂ 


ನನ್ನ ಸಂಶಯಗ್ರಸ್ತ ಮನಸ್ಸಿಗೆ ಅದು ಭ್ರಮೆ ಅಥವಾ ವಶೀಕರಣವೆಂದೇ ತೋರುವುದು 
ಖಂಡಿತ.' 

ಇನ್ನೊಂದು ಸಂದರ್ಭದಲ್ಲಿ ಶ್ರೀರಾಮಕೃಷ್ಣರು ಗಿರೀಶನಿಗೆಂದರು: 

""ನೋಡು, ಧ್ಯಾನಕಾಲದಲ್ಲಿ ಮನದೊಳಗೆ ಯಾವುದಾದರೊಂದು ಕಾಮನೆ 
ಉದಿಸಿತೆಂದರೆ, ಕೂಢಲೇ ಧ್ಯಾನವನ್ನು ನಿಲ್ಲಿಸಿ, "ಆ ಕಾಮನೆ ಈಡೇರದಿರಲಿ, ಅದನ್ನು 
ಮನಸ್ಸಿನಿಂದ ದೂರಮಾಡು' ಎಂದು ಭಗವಂತನನ್ನು ಆಗ್ರಹಪೂರ್ವಕವಾಗಿ 
ಪ್ರಾರ್ಥಿಸಿಕೊ. ಧ್ಯಾನಕಾಲದಲ್ಲಿ ಉದ್ಭವಿಸುವ ಸುಪ್ತ ಬಯಕೆಗಳು -- ಅದರಲ್ಲೂ ಒತ್ತಿರಿ 
ಸಲ್ಪಟ್ಟಿದ್ದ ಸುಪ್ತ ಬಯಕೆಗಳು --ಕ್ರಮೇಣ ತೀವ್ರಗೊಳ್ಳುತ್ತವೆ. ಅಂತಹ ಒಂದಕ್ಕಿಂತ 
ಹೆಚ್ಚು ಬಯಕೆಗಳು ಏಕಕಾಲದಲ್ಲಿ ತಲೆಯೆತ್ತಿದರಂತೂ ಪರಿಣಾಮ ಭಯಂಕರವಾಗ 
ಬಲ್ಲುದು.'' 

ಗಿರೀಶ ಶ್ರೀರಾಮಕೃಷ್ಣರನ್ನು ಪರೀಕ್ಷೆಗೊಡ್ಡಿದ ಮತ್ತೊಂದು ಪ್ರಸಂಗ ಸ್ವಾರಸ್ಯಕರ 
ವಾಗಿದೆ. 

೧೮೮೫ರ ಜುಲೈ ಇಪ್ಪತ್ತೆಂಟರಂದು ಶ್ರೀರಾಮಕೃಷ್ಣರು ನಂದಲಾಲ್‌ ಬೋಸ್‌ 
ಎಂಬ ಹೆಸರಾಂತ ಶ್ರೀಮಂತನ ಮನೆಗೆ ಭೇಟಿ ನೀಡಿದರು. ಆತನ ಬಳಿಯಿದ್ದ ದೇವದೇವಿ 
ಯರ ಸುಂದರ ವರ್ಣಚಿತ್ರಗಳ ಸಂಗ್ರಹವನ್ನು ನೋಡುವುದು ಅವರ ಉದ್ದೇಶ. ಅವುಗಳ 
ನ್ನೆಲ್ಲ ಕಂಡು ಬಹಳ ಸಂತೋಷ ಪಟ್ಟು ಅವರು ನಂದ ಬೋಸನನ್ನು ಶ್ಲಾಘಿಸಿದರು. 

ನಂದಲಾಲ್‌ ಬೋಸ್‌ ಶ್ರೀರಾಮಕೃಷ್ಣರಿಗೆ ಸಿಹಿತಿನಿಸಿನ ಆತಿಥ್ಯ ನೀಡಿ, ಅನಂತರ 
ತಾಂಬೂಲವನ್ನು ನಿವೇದಿಸಿದ. ಆದರೆ ಅದಾಗಲೇ ಅನೇಕರು ಅದೇ ತಟ್ಟೆಯಿಂದ ಎಲಡಿಕೆ 
ತೆಗೆದುಕೊಂಡಿದ್ದರು. ತಮಗೆ ನಿವೇದಿಸಿದ ಯಾವುದೇ ಪದಾರ್ಥದ ಒಂದು ಭಾಗವನ್ನು 
ಇತರರು ಮೊದಲೇ ತೆಗೆದುಕೊಂಡಿದ್ದರೆ ಅಂಥದನ್ನು ಸ್ವೀಕರಿಸಲು ಶ್ರೀರಾಮಕೃಷ್ಣರಿಗೆ 
ಸಾಧ್ಯವೇ ಇರಲಿಲ್ಲ. ಒಂದು ವೇಳೆ, ತಿಳಿಯದೆ ತೆಗೆದುಕೊಂಡರೂ ಅವರಿಗೆ ಅಪಾರ 
ಯಾತನೆಯಾಗುತ್ತಿತ್ತು. ಆದ್ದರಿಂದ ಅಂದು ಅವರು ಎಲಡಿಕೆ ಮುಟ್ಟಲಿಲ್ಲ. ಇದನ್ನು 
ಗಮನಿಸಿದ ನಂದ ಬೋಸ್‌ಕಾರಣ ಕೇಳಿದ. ""ನಾನು ಏನನ್ನೇ ತಿನ್ನಬೇಕಾದರೂ ಮೊದಲು 
ಅದನ್ನು ದೇವರಿಗೆ ಅರ್ಪಿಸುತ್ತೇನೆ. ಅದು ನನ್ನ ಪದ್ಧತಿ'' ಎಂದರು ಶ್ರೀರಾಮಕೃಷ್ಣರು. 
ಎಂಜಲಾದುದನ್ನು ದೇವರಿಗೆ ಅರ್ಪಿಸಲಾಗುವುದಿಲ್ಲ ಎಂಬುದು ನಂದನಿಗೆ ತಿಳಿಯ 
ದ್ವೇನಲ್ಲ. ಆದರೂ ಅವನಿಗೆ ಅವರ ವಿವರಣೆಯಿಂದ ಸಮಾಧಾನವಾಗಲಿಲ್ಲ. ಅವನಿಗೆ ತನ್ನ 
ವೇದಾಂತಜ್ಞಾನದ ಬಗ್ಗೆ ಸ್ವಲ್ಪ ಜಂಬವಿತ್ತು. ಆದ್ದರಿಂದ ಅವನೆಂದ: "“ನೀವು ನೈವೇದ್ಯ 
ಮಾಡದಿದ್ದರೂ ಆ ಎಲಡಿಕೆ ದೇವರಿಗೆ ಸಂದೇ ಇರುತ್ತದಲ್ಲವೆ?'' ನಂದ ಬೋಸನ 
ವಾದವೇನೋ ತರ್ಕಬದ್ಧವಾದುದೇ. ಆದರೆ ಶ್ರೀರಾಮಕೃಷ್ಣರ ಭಾವವನ್ನು ಅವನು ಗ್ರಹಿ 
ಸಿದನೆ? ಭಾವಸಾಮ್ರಾಜ್ಯದ ವಿಚಾರಗಳು ತರ್ಕದ ಇಕ್ಕುಳಿಗೆ ಸಿಗಬಲ್ಲವೆ? ಶ್ರೀರಾಮ 
ಕೃಷ್ಣರು ಮುಗುಳ್ನಕ್ಕು, ""ನೀನೆನ್ನುವುದೂ ಸರಿಯೇ -- ಅದು ಜ್ಞಾನಮಾರ್ಗಿಗಳ 
ವಿಧಾನ. ಆದರೆ ಭಕ್ತಿಮಾರ್ಗದ ಅನುಯಾಯಿ ಸ್ವಲ್ಪ ಭೇದಬುದ್ಧಿ ಮಾಡಬೇಕಾಗುತ್ತ ದೆಃ 
ಎಂದಪ್ಪೇ ಹೇಳಿ ಸುಮ್ಮನಾದರು. 

ನಂದಬೋಸ್‌ ತನ್ನದೇ ಆದ ಇತ್ಯರ್ಥಕ್ಕೆ ಬಂದ: "ಶ್ರೀರಾಮಕೃಷ್ಣರು ದ್ವಂದ್ವಗಳಿಗೆ 
ಅತೀತವಾದ, ಕಾರ್ಯ-ಕಾರಣನಿಯಮವನ್ನು ಮೀರಿದ ಅದ್ವೈತ ಸ್ಥಿತಿಯನ್ನು ಮುಟ್ಟಿಲ್ಲ. 
ಆದ್ದರಿಂದಲೇ ಅವರಿನ್ನೂ ಹೀಗೆ ಮಡಿವಂತಿಕೆ ಇಟ್ಟುಕೊಂಡಿದ್ದಾರೆ' ಎಂದು. 

ಈ ವಿಷಯವೆಲ್ಲ ಗಿರೀಶನಿಗೆ ಗೊತ್ತಾಯಿತು. ನಂದ ಬೋಸ್‌ ಶ್ರೀರಾಮಕೃಷ್ಣರ 
ಗರಿಮೆಯನ್ನು ಅಪಮೌಲ್ಯ ಮಾಡಿದನೆಂದು ಅವನು ಖೇದಗೊಂಡ. ಆತನ ಅಹಂಕಾರ 
ವನ್ನು ಕಂಡು ಅವರು ಬೇಕೆಂದೇ ತಮ್ಮ ದಿವ ತೆಯನ್ನು ಪ್ರಕಟಗೊಳಿಸದಿದ್ದಿರಬಹು 
ದೆಂದೂ ಊಹಿಸಿದ. ಮತ್ತು ತನ್ನ ಊಹೆ ಸರಿಯೋ ತಪ್ಪೋ ಎಂದು ಖಚಿತ ಪಡಿಸಿ 
ಕೊಳ್ಳಲು ಮನಸ್ಸು ಮಾಡಿದ. 

ಯಾರಿಗೂ ಈ ಬಗ್ಗೆ ಸುಳಿವು ಕೊಡದೆ ಅವನೊಂದು ದಿನ ಶ್ರೀರಾಮಕೃಷ್ಣರನ್ನು 
ತನ್ನ ಮನೆಗೆ ಆಮಂತ್ರಿಸಿದ. ಮಾತುಕತೆಯೆಲ್ಲ ಆದಮೇಲೆ, ಒಂದು ತಟ್ಟೆಯಲ್ಲಿ ಎಲಡಿಕೆ 
ತಂದ; ತಾನೊಂದನ್ನು ಬಾಯಿಗೆ ಹಾಕಿಕೊಂಡು ತಟ್ಟೆಯನ್ನು ಶ್ರೀರಾಮಕೃಷ್ಣರ 
ಮುಂದಿಟ್ಟ. ಅವರು ಆತನ ಮನಸ್ಸನ್ನು ಕ್ಷಣಮಾತ್ರದಲ್ಲಿ ಓದಿದರು; ಮರುಮಾತನಾಡದೆ 
ಮುಗುಳ್ನಗುತ್ತ ತಟ್ಟೆಯಿಂದ ಎಲಡಿಕೆ ತೆಗೆದುಕೊಂಡರು. 

ಇದನ್ನು ಕಂಡೊಡನೆ ಗಿರೀಶ ಸಂತಸದಿಂದ ಹುಚ್ಚನಾದ. ಅವನ ಮನಸ್ಸಿನ ಒಂದು 
ಸಂದೇಹ ನಿವಾರಣೆಯಾಗಿತ್ತು. ಗುರುದೇವನಿಗೆ ಮತ್ತೆಮತ್ತೆ ನಮಸ್ಕರಿಸಲಾರಂಭಿಸಿದ. 
ಬಳಿಕ ನಡೆದುದನ್ನೆಲ್ಲ ಶ್ರೀರಾಮಕೃಷ್ಣರಿಗೂ ಇತರ ಭಕ್ತರಿಗೂ ವಿವರಿಸಿದ. ಏನದು ಅವನ 
ಸಂದೇಹ? ಯಾರು ನಿಯಮಗಳನ್ನು ಮಾಡುತ್ತಾನೋ ಅವನು ಅವುಗಳನ್ನು ಮುರಿ 
ಯಲೂ ಬಲ್ಲ ಎಂದು ಶ್ರೀರಾಮಕೃಷ್ಣರು ಹೇಳುತ್ತಿದ್ದರು. ಸ್ವತಃ ಅವರ ವಿಷಯದಲ್ಲೂ 
ಈ ಮಾತು ಸತ್ಯವಾಗಬಾರದೇಕೆ? --ಇದು ಗಿರೀಶನ ಜಿಜ್ಞಾಸೆ. ಕೊನೆಗೂ ಅವನು 
ನಿರೀಕ್ಷಿಸಿದ್ದ ಉತ್ತರವೇ ಸಿಕ್ಕಿತು -- ಆತನ ಪ್ರಾಮಾಣಿಕ ಹಾಗೂ ತೀವ್ರ ಶ್ರದ್ಧಾಭಕ್ತಿಗಳನ್ನು 
ಮೆಚ್ಚಿ ಶ್ರೀರಾಮಕೃಷ್ಣರು ತಮ್ಮ ನಿಯಮವನ್ನು ಮುರಿದಿದ್ದರು. 

ಮುಂದೆ ಗಿರೀಶ ತನ್ನ “"ರೂಪ-ಸನಾತನ' ಎಂಬ ನಾಟಕದಲ್ಲಿ ಶ್ರೀಚೈತನ್ಯನು ಭಕ್ತರ 
ಪಾದಸ್ಪರ್ಶ ಮಾಡುವ ಒಂದು ಸನ್ನಿವೇಶವನ್ನು ರಚಿಸಿ ತೋರಿಸಿದ. ಇದನ್ನು ಕಂಡು 
ಚೈತನ್ಯನ ಭಕ್ತರೆಲ್ಲ ದಂಗಾಗಿ ಉರಿದುಬಿದ್ದರು. ಇಂಥದೊಂದು ಘಟನೆ ನಡೆದಿರುವುದು 
ಅಸಂಭವನೀಯ ಎಂದು ವಾದಿಸಿದರು. ಆಗ ಗಿರೀಶನೆಂದ; 

""ಶ್ರೀರಾಮಕೃಷ್ಣರು ಭಕ್ತರ ಪಾದಧೂಳಿ ಸ್ವೀಕರಿಸಿದ್ದನ್ನು ನಾನು ಕಣ್ಣಾರೆ ಕಂಡಿ 
ದ್ದೇನೆ, ನಾನು ಅನುಭವಿಸದೆಯಿಂರುವ ಯಾವುದನ್ನೂ ನಾನು ಬರೆಯುವುದಿಲ್ಲ. ಒಮ್ಮೆ 
ಭಕ್ತರೊಬ್ಬರ ಮನೆಯಲ್ಲಿ ನಾಮಸಂಕೀರ್ತನೆ ಭಗವವತ್ಸಲ್ಲಾಪಗಳು ನಡೆದುವು. ತರು 
ವಾಯ ಶ್ರೀರಾಮಕೃಷ್ಣರು ಆ ಸ್ಥಳದ ಧೂಳನ್ನು ಕೈಗೆತ್ತಿಕೊಂಡು ತಲೆಯ ಮೇಲೂ 
ಮೈಮೇಲೂ ಪ್ರೋಕ್ಟಿಸಿಕೊಂಡರು. ಭಕ್ತರು ಇದಕ್ಕೆ ಆಕ್ಷೇಪಿಸಿದಾಗ ಅವರೆಂದರು, "ಏನು! 
ಭಕ್ತರ ಸಾನ್ನಿಧ್ಯದಿಂದಲೂ ಭಗವದ್ವಿಚಾರ-ಸಂಕೀರ್ತನೆಗಳಿಂದಲೂ ಈ ತಾಣ ಪಾವನ 
ಗೊಂಡಿಲ್ಲವೆ? ತನ್ನ ನಾಮಸ್ಮರಣೆ ನಡೆಯುವಲ್ಲಿಗೆ ಅದನ್ನಾಲಿಸಲು ಭಗವಂತ ಸ ಸಾಕ್ಟಾತ್ತಾಗಿ 
ಬರುತ್ತಾನೆ. ಭಕ್ತರ ಪಾದಸ್ಪರ್ಶದಿಂದ ಇಲ್ಲಿನ ಧೂಳು ಕೂಡ ಪವಿತ್ರವಾಗಿದೆ!' ಎಂದು.'' 

ಕ್ರಮೇಣ ಹಿ ಶ್ರೀರಾಮಕೃಷ್ಣರ ಕೃಪಾಬಲದಲ್ಲಿ ಗಿರೀಶನಿಗೆ ಅಪಾರ ವಿಶ್ವಾಸ 
ಮೂಡಿತು. ಮುಂದೆ ಅವನು ಹಾಸ್ಕವಾಗಿ ಹೇಳುತ್ತಿ ದ್ದ: 

""ನಮ್ಮ ಪಾಪಗಳನ್ನೆಲ್ಲ ಸುರಿಯಲು ಅಷ್ಟು 'ದೊಡ್ಡ ಕಮರಿಯೊಂದಿದೆ ಅಂತ 
ನನಗೆ ಮೊದಲೇ ಗೊತ್ತಿದ್ದರೆ, ನಾನು ಇನ್ನೂ ಎಷ್ಟೋ ಪಾಪಕೃತ್ಯಗಳನ್ನು ಮಾಡಿಬಿಡು 

್ತಿದ್ದೆ!'' 

""ಭಾವದಂತೆ ಲಾಭ'' -- ಇದು ಶ್ರೀರಾಮಕೃಷ್ಣರು ಯಾವಾಗಲೂ ಒತ್ತಿ ಹೇಳು 
ತ್ತಿದ್ದ ಮಾತು. ಗಿರೀಶನಲ್ಲಿ ಉಂಟಾಗಿದ್ದ ಪರಿವರ್ತನೆಯನ್ನು ಕಂಡು ಒಮ್ಮೆ ಅವರು, 
""ಗಿರೀಶನಲ್ಲಿ ನೂರಕ್ಕೆ ನೂರಿಪ್ಪತ್ತೈದರಷ್ಟು ಶ್ರದ್ಧೆಯಿದೆ. ಇನ್ನುಮುಂದೆ ಅವನ ಆಧ್ಯಾ 
ತ್ಮಿಕ ಪ್ರಗತಿಯನ್ನು ಕಂಡು ಜನ ಆಶ್ಚರ್ಯ ಪಡುತ್ತಾರೆ'' ಎಂದು ಮುನ್ನುಡಿದರು. 

ಹೀಗೆ ಶ್ರೀರಾಮಕೃಷ್ಣರ ಸಂಪರ್ಕಕ್ಕೆ ಬಂದ ಒಂದು ವರ್ಷದೊಳಗಾಗಿ ಗಿರೀಶ 
ಅವರಲ್ಲಿ ಸಂಪೂರ್ಣ ಆತ್ಮಸಮರ್ಪಣೆ ಮಾಡಿಕೊಳ್ಳುವ ಸ್ಥಿತಿಗೆ ಬಂದ. ಒಂದು ದಿನ 
ಅವನು, ಮುಂದೆ ತಾನೇನು ಮಾಡಬೇಕೆಂದು ತಿಳಿಯದೆ, ಆ ವಿಷಯದಲ್ಲಿ ಗುರುದೇವನ 
ಅನುಜ್ಞೆ ಬೇಡಿದ. ಆಗ ಶ್ರೀರಾಮಕೃಷ್ಣರೆಂದರು: 

ಈಗ ನೀನು ಏನು ಮಾಡುತ್ತಿದ್ದೀಯೋ (ಎಂದರೆ, ನಾಟಕ ಇತ್ಯಾದಿ) ಅದನ್ನೇ 
ಮಾಡಿಕೊಂಡಿರು. ಆ ಕಡೆ ಭಗವಂತ, ಈ ಕಡೆ ಸಂಸಾರ --ಹೀಗೆ ಎರಡೂ ಕಡೆ ದೃಷ್ಟಿ 
ಯನ್ನಿರಿಸಿಕೊಂಡು ನಡೆ. ಸಂಸಾರದ ಮೇಲಿನ ಗಮನ ತಾನಾಗಿಯೇ ಸರಿದುಹೋಗು 
ವಂತಾದ ಮೇಲೆ, ಏನಾಗಬೇಕೋ ಆಅದಾಗುತ್ತದೆ. ಆದರೆ ಅಲ್ಲಿಯವರೆಗೆ ಬೆಳಗ್ಗೆ, 
ಸಂಜೆ -- ಎರಡು ಹೊತ್ತೊ ಆತನ ಸ್ಮರಣ ಮನನ ಮಾಡುತ್ತ ಬಾ.'' 

ಹೀಗೆ ನುಡಿದು, ಅವನ ಪ್ರತಿಕ್ರಿಯೆಯನ್ನು ನಿರೀಕ್ಷಿಸುತ್ತ ಅವನೆಡೆ ನೋಡಿದರು. 

ಗಿರೀಶ ಮೆಲ್ಲನೆ ತನ್ನ ಅಸಹಾಯಕ ಸ್ಥಿತಿಯನ್ನು ಬಣ್ಣಿಸತೊಡಗಿದ: 

"ಬೆಳಗ್ಗೆ ಸಂಜೆ ಎರಡು ಹೊತ್ತೂ ದೇವರನ್ನು ಸ್ಮರಿಸಬೇಕೆ?... ಸ್ವಾಮಿ, ಇದೂ 
ಕೂಡ ನನ್ನಿಂದಾಗದು ಅಂತ ಯಾವ ಬಾಯಿಂದ ಹೇಳಲಿ? ಆದರೆ ನನ್ನ ಪರಿಸ್ಥಿತಿ ನಿಮಗೆ 
ತಿಳಿಯದೆ? ನನಗೋ ಯಾವೊಂದೂ ಕೆಲಸಕ್ಕೂ ಹೊತ್ತುಗೊತ್ತೆಂಬುದೇ ಇಲ್ಲ. ಅಲ್ಲದೆ 
ನಾನೆಂಥ ಅಯೋಗ್ಯನೆಂದರೆ ಶಿಸ್ತು-ನಿಯಮವೆಂಬುದು ನನ್ನ ಜನ್ಮಕ್ಕೇ ಬರಲಿಲ್ಲ! ಯಾವು 
ದಾದರೊಂದು ಕೆಲಸವನ್ನು ಮಾಡಲೇಬೇಕು, ಇಂತಿಷ್ಟು ಹೊತ್ತಿಗೇ ಮಾಡಬೇಕು, 
ಅಂತೇನಾದರೂ ಆಗಿಬಿಟ್ಟರೆ ನನಗೆ ಉಸಿರು ಕಟ್ಟಿಹೋಗುತ್ತದೆ! ಆ ನಿಯಮವನ್ನು 
ಮುರಿಯುವವರೆಗೂ ಜೀವಕ್ಕೆ ನೆಮ್ಮದಿ ಇರುವುದಿಲ್ಲ. ಆದರೆ, "ಸ್ವೇಚ್ಛೆಯಿಂದ ಮಾಡು, 
ಇಷ್ಟಬಂದಾಗ ಮಾಡು' ಎನ್ನುವಿರೋ, ಎಂಥ ಕೆಲಸವನ್ನಾದರೂ ಮಾಡಿ ಮುಗಿಸಿಬಿಡು 
ತ್ತೇನೆ! ಇದು ನನ್ನ ಹುಟ್ಟುಗುಣ. ಇದನ್ನು ನೀವು ನಂಬುತ್ತೀರೋ ಇಲ್ಲವೋ. ಹೀಗಿರು 
ವಾಗ, ಎರಡು ಹೊತ್ತು ತಪ್ಪದೆ ಭಗವಂತನ ಸ್ಮರಣೆ ಮಾಡುತ್ತೇನೆ ಅಂತ ಯಾವ 
ಧೈರ್ಯದ ಮೇಲೆ ಮಾತು ಕೊಡಲಿ? ಅದೂ ನಿಮಗೆ! ಸ್ವಾಮಿ, ಮಾತಿಗೆ ತಪ್ಪಿಬಿಟ್ಟರೆ 
ಆಮೇಲೆ ನನಗೆ ಉದ್ದಾರವುಂಟೆ? ಅದಕ್ಕಿಂತ ಪಾತಕ ಇನ್ನೊಂದುಂಟೆ? ನನಗೆ ಗೊತ್ತು, 
"ಇವನೊಬ್ಬ ಢೋಂಗಿ; ಇಲ್ಲದ ಕುಂಟುನೆಪಗಳನ್ನೆಲ್ಲ ಒಡ್ಡುತ್ತಿ ದ್ದಾನೆ,' ಅಂದುಕೊಳ್ಳು 
ಶ್ರೀರಿ ನೀವು. ಮತ್ತು, ನಾನಲ್ಲದೆ ಬೇರೆ ಯಾರೇ ಆಗಿದ್ದರೂ ನಿಮ್ಮ ಆಜ್ಞೆಯನ್ನು ಶಿರಸಾ 
ಧರಿಸಿ ನಡೆಸುತ್ತಿದ್ದರು ಅಂತಲೂ ನನಗೆ ಗೊತ್ತು. ಆದರೇನು ಮಾಡಲಿ? ಅಯೋಗ್ಯ 
ನಾನು...'' 

ಶ್ರೀರಾಮಕೃಷ್ಣರು: ""ಸರಿ, ಹಾಗಾದರೆ ಒಂದು ಕೆಲಸ ಮಾಡೋಣ... ಹೇಗಿದ್ದರೂ 
ನೀನು ದಿನದಲ್ಲಿ ಯಾವಾಗಲಾದರೂ ಊಟವನ್ನೂ ನಿದ್ರೆಯನ್ನೂ ಮಾಡಲೇಬೇಕು, 

ಅಲ್ಲವೇನಪ್ಪ ?ಊಟಕ್ಕೆ ಮೊದಲು ಮತ್ತು ನಿದ್ರೆಗೆ ಮೊದಲು ಒಂದೊಂದು ಸಲ ಆತನ 
ಸ್ಮರಣೆ ಮಾಡಿಕೊ. ಏನಂತೀಯ ?'' 

ಗಿರೀಶ ಒಂದು ನಿಮಿಷ ಸುಮ್ಮನೆ ಕುಳಿತ. ಅವನ ಮುಖ ಮ್ಲಾನವಾಯಿತು. 
ನಿಟ್ಟುಸಿರೊಂದು ಹೊರಹೊಮ್ಮಿತು. ಕಣ್ಣಂಚಿನಲ್ಲಿ ನೀರಿನ ಗೆರೆ ಕಂಡಿತು. ಹೇಳಲೋ 
ಬೇಡವೋ ಎಂದು ಹಿಂಜರಿಯುತ್ತಲೇ ನುಡಿದ: 

""ನಿಜ; ಅದಕ್ಕಿಂತ ಸುಲಭವಾದ ಸಾಧನೆ ಇನ್ನೇನಿದ್ದೀತು ?.. ಆದರೆ ಸ್ವಾಮಿ, ಈ 
ಗಿರೀಶನ ಹೆಗಲಿಗೆ ಆ ತೃಣಭಾರವನ್ನಾದರೂ ಹೊರುವ ಶಕ್ತಿಯಿದೆಯೆ ಅಂತ ಸಂಶಯ 
ಬರುತ್ತಿದೆ... ಊಟದ ಸಮಯದಲ್ಲಿ ಭಗವಂತನ ಸ್ಮರಣೆಯೆ ? (ವಿಷಾದದಿಂದ ನಕ್ಕು) 
ಹೌದು, ಊಟವೇನೋ ಆಗುತ್ತದೆ. ಮಧ್ಯಾಹ್ನದ ಊಟ ಒಂದು ದಿನ ಬೆಳಗ್ಗೆ ಹತ್ತು 
ಗಂಟೆಗಾದರೆ ಇನ್ನೊಂದು ದಿನ ಸಂಜೆ ಐದಕ್ಕೆ. ಹೋಗಲಿ, ಆ ಊಟವನ್ನು ಮಾಡುವವ 
ನಾದರೂ ನಾನೆ, ಅಥವಾ ನನ್ನ ಕೈ ಬಾಯಿಗಳೆ ?ನನ್ನ ಈ ಮರ್ಕಟ ಚಿತ್ತ ಯಾವ ಕ್ಷಣಕ್ಕೆ 
ಯಾವ ಅರಣ್ಯದಲ್ಲಿ ಯಾವ ಮರದ ಮೇಲಿರುತ್ತದೋ ಊಹಿಸಲಾರೆ !"ಅಯ್ಯೋ, ನಾಳೆ 
ದಿನ ಕೋರ್ಟಿನಲ್ಲಿ ಕೇಸಿದೆ. ಲಾಯರಿಗೇನೋ ಫೀಸು ಕಳಿಸಿದ್ದೇನೆ. ಅದು ಅವರಿಗೆ 
ತಲುಪಿತೋ ಇಲ್ಲವೋ. ಅವರು ಚಕ್ಕರ್‌ ಕೊಟ್ಟರೆ ಏನು ಗತಿ ?' --ಅಂತ ಹೀಗೆ ಏನಾದ 
ರೊಂದು ಚಿಂತೆಯಲ್ಲಿ ಚಡಪಡಿಸುತ್ತಿರುವಾಗಲೇ ಊಟ ಆಗಿಹೋಗಿರುತ್ತದೆ. ಇನ್ನು 
ನಿದ್ರೆಯ ಕತೆಯನ್ನೇನು ಹೇಳಲಿ? ಎಲ್ಲಿ ಯಾವಾಗ ಮಲಗಿದರೆ ಆಗಲೇ ನಿದ್ರೆ. ಇವುಗಳ 
ಮಧ್ಯದಲ್ಲೂ ಭಗವಂತನನ್ನು ನೆನಪಿಗೆ ತಂದುಕೊಳ್ಳಲು... ಈ ಗಿರೀಶನಿಗೆ ಆಗುತ್ತದೆಯೆ ? 
ಅಯ್ಯೋ, ಇಲ್ಲ! ಇಲ್ಲ! ಖಂಡಿತ ಇಲ್ಲ! ಸ್ವಾಮಿ, ನನಗೆ ನೀವೇ ದಿಕ್ಕು. ಬೇರೆ ಏನಾದ 
ರೊಂದು ದಾರಿ ತೋರಿ ಕಾಪಾಡಿ.'' 

ಈಗ ಶ್ರೀರಾಮಕೃಷ್ಣರು ಅಪೂರ್ವ ಭಾವಲೋಕವನ್ನು ಪ್ರವೇಶಿಸಿದರು. ಅವರ 
ಮೊಗದಲ್ಲಿ ಮಂದಹಾಸ ಮಿಂಚಿತು. ಪರಮ ಕರುಣಾಪೂರಿತ ದೃಷ್ಟಿಯಿಂದ ಗಿರೀಶ 
ನನ್ನೊಮ್ಮೆ ಈಕ್ಸಿಸಿ ದೃಢ ಸ್ವರದಲ್ಲಿ ನುಡಿದರು: 

""ಹಾಗೋ ?ಸರಿ !ಗಿರೀಶ, ನಿನ್ನ ಜವಾಬ್ದಾರಿ ನನಗಿರಲಿ. ನಿನ್ನ ವಕಾಲತ್ತನ್ನು * ನನಗೆ 
ಒಪ್ಪಿಸುವೆಯಾದರೆ, ನಾನು ನಿನ್ನನ್ನು ನೋಡಿಕೊಳ್ಳುತ್ತೇನೆ. ಹೇಳು, ನಿನಗಿದು ಒಪ್ಪಿ 
ಗೆಯೆ?'' 

ಈ ಮಾತು ಗಿರೀಶನಿಗೆ ಅತ್ಯಂತ ಆಪ್ಯಾಯಮಾನವೆನಿಸಿತು. "ಆಹ್‌, ವಕಾಲತ್ತು 
ಕೊಟ್ಟುಬಿಡುವುದು ! ತನ್ನ ಇಹ-ಪರಗಳೆಲ್ಲದರ ಜವಾಬ್ದಾರಿಯನ್ನೂ ಶ್ರೀಗುರುವಿಗೆ 
ದಾಟಿಸಿಬಿಡುವುದು ! ಅದೀಗ ಸರಿ. ಹಾಗಾದರೆ ತಾನಿನ್ನು ಪೂಜೆ-ವ್ರತ-ಜಪ-ಧ್ಯಾನ 
-ಕರ್ಮ-ಜ್ಞಾನ-ಯೋಗ-ಭಕ್ತಿ -ಸಿದ್ದಿ ಈ ಯಾವುದರ ಬಗೆಗೂ ತಲೆಕೆಡಿಸಿಕೊಳ್ಳಬೇಕಾ 
ಗಿಲ್ಲ! ಇದಕ್ಕಿಂತ ತನಗಿನ್ನೇನು ಬೇಕು ? ಸದ್ಯ! ನಿಯಮ-ನಿಬಂಧನೆಗಳೆಂಬ ಹುಲಿಯ 
ಬಾಯಿಂದ ತಪ್ಪಿಸಿಕೊಂಡೆನಲ್ಲ! ಇನ್ನು ಮೇಲೆ ನನ್ನಿಂದ ಏನೇ ತಪ್ಪಾದರೂ ಠಾಕೂರರು 
ತಮ್ಮ ಅನಂತ ದಿವ್ಯ ಶಕ್ತಿಯಿಂದ ನನ್ನನ್ನು ಹೇಗಾದರೂ ಮಾಡಿ ಉದ್ಗರಿಸುತ್ತಾರೆ !' ಹೀಗೆ 





*ವಕಾಲತ್ತು (70%/0॥ ೦.ಸ!೦೯೧೦)) ಕೊಡುವುದೆಂದರೆ, ಒಬ್ಬನು ತನ್ನ ಹಣಕಾಸಿನ ಹಾಗೂ 
ಇತರೆಲ್ಲ ವ್ಯವಹಾರಗಳನ್ನೂ ನಡೆಸುವ ಸಂಪೂರ್ಣ ಅಧಿಕಾರವನ್ನು ಮತ್ತೊ ಬ್ಬನಿಗೆ ವಹಿಸಿಕೊಡುವುದು. 

ಭಾವಿಸುತ್ತ ಆನಂದಪರವಶನಾಗಿ ಕೈಜೋಡಿಸಿ ನುಡಿದ: 

"ಧನ್ಯನಾದೆ ಪ್ರಭೂ, ಧನ್ಯನಾದೆ ! ಭಿಕ್ಬುಕನಿಗೆ ರಾಜಾಶ್ರಯ ದೊರೆತಂತಾಯಿತು. 
ಇಗೊ, ನಾನು ನಿಮ್ಮ ವಶವರ್ತಿ. ಇನ್ನು ನನ್ನದೆಲ್ಲವೂ ನಿಮ್ಮದೆ.'' 

ಹೀಗೆನ್ನುತ್ತ ಶ್ರೀರಾಮಕೃಷ್ಣರಿಗೆ ಸಾಷ್ಟಾಂಗ ಪ್ರಣಾಮ ಮಾಡಿದ. 

ಆದರೆ “ವಕಾಲತ್ತು ವಹಿಸಿಕೊಡುವುದು' ಎಂಬ ಮಾತಿನ ಅರ್ಥ ಅವನಿಗಿನ್ನೂ 
ಪೂರ್ತಿಯಾಗಿ ತಿಳಿದಿರಲಿಲ್ಲ. ತಾನಿನ್ನು ಯಾವ ಸಾಧನೆಯ ಕುರಿತಾಗಿಯೂ ತಲೆಕೆಡಿಸಿ 
ಕೊಳ್ಳದೆ ತನ್ನಷ್ಟಕ್ಕೆ ತಾನಿದ್ದರೆ, ಏನೇನು ಆಗಬೇಕೋ ಅದನ್ನೆಲ್ಲ ಶ್ರೀರಾಮಕೃಷ್ಣರು 
ತಾವಾಗಿಯೇ ಮಾಡಿಸುತ್ತಾರೆ ಎಂದಷ್ಟೇ ಅವನು ನಂಬಿಕೊಂಡಿದ್ದ. ಆದರೆ ಯಾವ 
ನಿಯಮಗಳೆಂಬ ಬಂಧನಗಳು ಅಸಹನೀಯವೆಂದು ಅವನು ಭಾವಿಸಿದ್ದನೋ ಅದಕ್ಕಿಂತ 
ನೂರು ಪಾಲು ಬಲವಾದ, ವಿಶ್ವಾಸವೆಂಬ ಬಂಧನದ ಉರುಳಿಗೆ ತಾನಾಗಿಯೇ 
ಕೊರಳೊಡ್ಡಿದ್ದ! 

ಈಗ ಶ್ರೀರಾಮಕೃಷ್ಣರು ಗಿರೀಶನಿಗೆ ಆ ಭಾವಕ್ಕೆ ಅನುಗುಣವಾದ ಶಿಕ್ಷಣ ನೀಡ 
ಲಾರಂಭಿಸಿದರು. ಒಂದು ದಿನ ಆತ ಅವರೆದುರು ಮಾತನಾಡುತ್ತ ಯಾವುದೋ ಒಂದು 
ಸಣ್ಣ ವಿಷಯದಲ್ಲಿ, "ಅದನ್ನು ನಾನು ಮಾಡುತ್ತೇನೆ' ಎಂದುಬಿಟ್ಟ. ತಕ್ಷಣ ಶ್ರೀರಾಮ 
ಕೃಷ್ಣರು, ""ಅದೇನು ? "ನಾನು ಮಾಡುತ್ತೇನೆ' ಅನ್ನುತ್ತೀಯಲ್ಲ! ಒಂದು ವೇಳೆ ನಿನ್ನಿಂದ 
ಮಾಡಲಾಗದಿದ್ದರೆ ? ಆದ್ದರಿಂದ "ದೇವರ ಇಚ್ಛೆಯಿದ್ದರೆ ಮಾಡುತ್ತೇನೆ' ಅನ್ನಬೇಕು. 
ಗೊತ್ತಾಯಿತೆ?'' ಎಂದು ತಿದ್ದಿದರು. ಗಿರೀಶ ತಬ್ಬಿಬ್ಬಾದ. ಅವನಿಗನ್ನಿಸಿತು: "ಅದು 
ನಿಜವೇ. ನಾನು ಗುರುವಿನ ರೂಪದಲ್ಲಿರುವ ದೇವರಿಗೆ ನನ್ನ ಸಂಪೂರ್ಣ ಜವಾಬ್ದಾರಿ 
ಯನ್ನು ವಹಿಸಿಬಿಟ್ಟಿದ್ದೇನೆ. ಅವನು ಕೂಡ ಆ ಜವಾಬ್ದಾರಿಯನ್ನು ವಹಿಸಿಕೊಂಡಿದ್ದಾನೆ. 
ಹಾಗಿರುವಾಗ, ಒಂದು ಕಾರ್ಯವು ಅದೆಪ್ಪೇ ಸಾಮಾನ್ಯೆದ್ದಾಗಿರಲಿ, ಅದನ್ನು ಮಾಡಲು 
ಅವನು ಇಂಬುಗೊಟ್ಟಲ್ಲದೆ ನಾನಾಗಿಯೇ ಹೇಗೆ ಮಾಡಿಯೇನು ?' ಎಂದು. ಅಂದಿನಿಂದ 
ಅವನು "ನಾನು ಮಾಡುತ್ತೇನೆ' "ನಾನು ನಡೆಸುತ್ತೇನೆ' ಎಂದು ಭಾವಿಸುವುದನ್ನೂ 
ಹೇಳುವುದನ್ನೂ ಬಿಟ್ಟುಬಿಟ್ಟ. 

ಅಂತೂ, ಅರಿತೋ ಅರಿಯದೆಯೋ -ಹೇಗಾದರೇನು --ಅಮೃತಸಾಗರಕ್ಕೆ 
ಬಿದ್ದವನಿಗೆ ಆಮೇಲೆ ಭಯವೇನು? ಒಮ್ಮೆ ತನ್ನ ವಕಾಲತ್ತನ್ನು ವಹಿಸಿದ ಮೇಲೆ, 
ಸುಖ-ದುಃಖ, ಲಾಭ-ನಷ್ಟ, ಮಾನ-ಅವಮಾನ ಯಾವುದೇ ಬಂದೊದಗಲಿ, ಅವೆಲ್ಲ 
ವನ್ನೂ ತುಟಿ ಬಿಚ್ಚದೆ ಸಹಿಸಿಕೊಂಡು ಹೋಗಬೇಕೇ ಹೊರತು ಪ್ರತಿಯಾಗಿ ಏನಾದರೂ 
ಹೇಳಲೂ ಮಾಡಲೂ ತನಗೆ ಸಾಧ್ಯವಾಗುವುದಿಲ್ಲ ಎಂಬುದು ಅವನಿಗೆ ಕ್ರಮೇಣ ಅರ್ಥ 
ವಾಗತೊಡಗಿತು. ವರ್ಷಗಳು ಉರುಳಿದಂತೆ ಅವನಿಗೆ "ವಕಾಲತ್ತಿ'ನ ಅರ್ಥವ್ಯಾಪ್ತಿ ಹೆಚ್ಚು 
ಹೆಚ್ಚಾಗಿ ಅರಿವಾಯಿತು. ಯಾರಾದರೂ ಆ ಬಗ್ಗೆ ಕೇಳಿದರೆ ಅವನೆನ್ನುತ್ತಿದ್ದ: "ಈಗಲೂ 
ತಿಳಿಯುವುದಕ್ಕೆ ಬಹಳಷ್ಟಿದೆ. ವಕಾಲತ್ತು ಕೊಡುವುದರ ಹಿಂದೆ ಇಷ್ಟೊಂದು ಗೂಢಾರ್ಥ 
ವಿದೆ ಅಂತ ಆಗ ನನಗೆಲ್ಲಿ ತಿಳಿದಿತ್ತು! ಈಗ ನನಗೆ ಅದು ಹೀಗೆ ಗೊತ್ತಾಗುತ್ತಿದೆ: 
"ಇತರರಿಗಾದರೂ ಸಾಧನೆ ಜಪತಪಗಳಿಗೆ ಒಂದು ಕೊನೆಯಿದೆ. ಆದರೆ ವಕಾಲತ್ತು 
ಕೊಟ್ಟವನ ಅನುಷ್ಕಾನಗಳಿಗೆ ಮಾತ್ರ ಕೊನೆಯೇ ಇಲ್ಲ' ಅಂತ. ಅಂಥವನು ಪ್ರತಿಯೊಂದು 

ಹೆಜ್ಜೆಯಿಡುವಾಗಲೂ, ಪ್ರತಿಯೊಂದು ಬಾರಿ ಉಸಿರನ್ನು ಬಿಡುವಾಗಲೂ, ತಾನು 
ಇದನ್ನು ತನ್ನ ಸ್ವೇಚ್ಛಾಪೂರ್ವಕವಾದ ಅಹಂಕಾರದಿಂದಾಗಿ ಮಾಡುತ್ತಿದ್ದೇನೆಯೋ ಇಲ್ಲವೆ 
ೇೀವರ ಮೇಲೆ ಭಾರಹಾಕಿ ಅವನ ಶಕ್ತಿಯಿಂದ ಮಾಡುತ್ತಿದ್ದೇನೆಯೋ ಎಂಬುದರತ್ತ 
ಗಮನವಿಟ್ಟೇ ಇರಬೇಕು.'' 
ವಕಾಲತ್ತು ಕೊಟ್ಟಮೇಲೆ ಗಿರೀಶನ ಮನದಿಂದ ಇತರ ಆಲೋಚನೆಗಳೆಲ್ಲ 
ಕ್ರಮೇಣ ದೂರವಾದುವು. "ಶ್ರೀರಾಮಕೃಷ್ಣರು ನನ್ನ ಸಂಪೂರ್ಣ ಭಾರವನ್ನು ವಹಿಸಿ 
ಕೊಂಡಿದ್ದಾರೆ' ಎಂಬ ಭಾವದಿಂದ ಅವನು ನಿಶ್ಚಿಂನಾದ. ಊಟ ಮಾಡುವಾಗ, ಮಲಗು 
ವಾಗ, ಓಡಿಯಾಡುವಾಗ --ಸದಾ ಕಾಲವೂ ಅದೇ ಭಾವ! ನಿರಂತರ ಶ್ರೀರಾಮಕೃಷ್ಣ 
ಧ್ಯಾನ! ಶ್ರೀರಾಮಕೃಷ್ಣರು ತನ್ನ ಅತಿ ಸಮೀಪದ ಬಂಧುವಲ್ಲವೆ? ಅವರಿಗೆ ತಾನು 
ಪ್ರೀತಿಪಾತ್ರನಲ್ಲವೆ? ಮತ್ತಿನ್ನೇಕೆ ಚಿಂತೆ? ಹೀಗೆ ಭಾವಿಸುತ್ತ ಅವನ “ಅಹಂಕಾರ' 
ನೂರ್ಮಡಿಯಾಯಿತು. "ಈ ಜಗತ್ತಿನಲ್ಲಿ ಯಾರು ಏನೇ ಹೇಳಿಕೊಳ್ಳಲಿ, ಶ್ರೀರಾಮ 
ಕೃಷ್ಣರು ನನ್ನೊಂದಿಗಿರುವಾಗ ನನಗೆ ಭಯವಿಲ್ಲ' ಎಂಬ ವಿಶ್ವಾಸ ಮೂಡಿತು. ಇದೊಂದು 
ಸಾಮಾನ್ಯವಾದ ಅಹಂಕಾರವಲ್ಲ, ಇದು ಧನ್ಯ ಅಹಂಕಾರ! ಇದು ಸಾಧಕರಲ್ಲಿ ಉಂಟಾ 
ಗುವುದು ಅವರ ಭಾಗ್ಯವಿಶೇಷದಿಂದ ಎಂದು ಶಾಸ್ತ್ರಗಳಲ್ಲೂ ಹೇಳಿದೆ. ಇಂತಹ ಅಪೂರ್ಣ 
ಭಾಗ್ಯಕ್ಕೆ ಪಾತ್ರನಾದ ಗಿರೀಶ. 


ಅನುಬಂಧ -೧ 


ಪರವೂರಿನಲ್ಲಿದ್ದ ಸುರೇಶಚಂದ್ರ ದತ್ತ ವಾಪಸು ಕಲ್ಕತ್ತಕ್ಕೆ ಬರುತ್ತಿದ್ದಂತೆಯೇ 
ಶ್ರೀರಾಮಕೃಷ್ಣರ ದರ್ಶನಕ್ಕಾಗಿ ಧಾವಿಸಿದ. ಅವರು ಅವನನ್ನು ಪ್ರೀತಿಯಿಂದ 
ಸ್ವಾಗತಿಸಿದರು. ಆದರೆ ಅಷ್ಟೊತ್ತಿಗಾಗಲೇ ಅವರ ದೇಹಾವಸಾನ ಕಾಲ ಸನ್ನಿಹಿತ 
ವಾಗಿತ್ತು. ಅವನಿಗೆ ತನ್ನ ಹೃದಯದ ಹಂಬಲವನ್ನು ತೋಡಿಕೊಳ್ಳಲು ಅವಕಾಶ 
ವಾಗಲೇ ಇಲ್ಲ. ಕೆಲದಿನಗಳಲ್ಲೇ ಶ್ರೀರಾಮಕೃಷ್ಣರು ಶರೀರವನ್ನು ತ್ಯಜಿಸಿದರು. 

ನಾಗಮಹಾಶಯರ ಮಾತಿಗೆ ಕಿವಿಗೊಡದೆ, ಶ್ರೀರಾಮಕೃಷ್ಣರಿಂದ 
ಮಂತ್ರೋಪದೇಶ ಪಡೆದುಕೊಳ್ಳುವ ಅಪೂರ್ವ ಭಾಗ್ಯದಿಂದ ವಂಚಿತನಾದೆನಲ್ಲ 
ಎಂದು ಸುರೇಶ ಒಂದೇ ಸಮನೆ ಪರಿತಪಿಸಲಾರಂಭಿಸಿದ. ಎಷ್ಟೋ ವಾರಗಳ ಕಾಲ 
ನಿದ್ರೆಯನ್ನೇ ಮಾಡಲಿಲ್ಲ. ಸದಾ ಸುಮ್ಮನೆ ಕಣ್ಣೀರ್ಗರೆಯುತ್ತಿದ್ದ. ರಾತ್ರಿಯೆಲ್ಲ 
ಗಂಗಾತೀರದಲ್ಲಿ ಕುಳಿತು, ಏನಾದರೊಂದು ಬೆಳಕು ಕಂಡೀತು ಎಂದು ಆಶಿಸುತ್ತ 
ಶ್ರೀರಾಮಕೃಷ್ಣರನ್ನು ಪ್ರಾರ್ಥಿಸಿಕೊಳ್ಳುತ್ತಿದ್ದ. 

ಒಂದು ರಾತ್ರಿ. ಅವನು ಹೀಗೆಯೇ ಬಹಳ ಹೊತ್ತಿನಿಂದಲೂ ಮೌನ 
ಪ್ರಾರ್ಥನೆ ಸಲ್ಲಿಸುತ್ತ ನದೀದಡದಲ್ಲಿ ಬಿದ್ದುಕೊಂಡಿದ್ದಾನೆ;. ರಾತ್ರಿಯ ಕೊನೆಯ 
ಜಾವ. ಆಗ ಶ್ರೀರಾಮಕೃಷ್ಣರು ಗಂಗೆಯೊಡಲಿನಿಂದ ಆವಿರ್ಭವಿಸಿ, ಸ್ಪಷ್ಟರೂಪದಲ್ಲಿ 
ತನ್ನೆದುರಿಗೆ ನಿಂತದ್ದನ್ನು ಅವನು ಕಣ್ಣಾರೆ ಕಂಡ, ಪರಮಾಶ್ಚರ್ಯದಿಂದ 
ಮೂಕನಾದ. ಅವರು ಅವನ ಕಿವಿಯಲ್ಲಿ ಒಂದು ಮಂತ್ರವನ್ನು ಬೋಧಿಸಿದರು. 
ಭಕ್ತ್ವ್ಯಾವೇಶದಿಂದ ಅವನು ಸಾಷ್ಟಾಂಗವೆರಗಿ ಗುರುವಿನ. ಪಾದವನ್ನೊಮ್ಮೆ 
ಸ್ಪರ್ಶಿಸಲು ಕೈಚಾಚಿದ --ಆದರೆ, ಅಷ್ಟರಲ್ಲೇ ಆ ಮೂರ್ತಿ ಕಣರೆಯಾಗಿಬಿಟ್ಟಿತು. 

ಹೀಗೆ ಶ್ರೀರಾಮಕೃಷ್ಣರ ಅನುಗ್ರಹಕ್ಕೆ ಪಾತ್ರನಾದ ಸುರೇಶ ತೀವ್ರತರ 
ಆಧ್ಯಾತ್ಮಿಕ ಸಾಧನೆಗಳಲ್ಲಿ ಮುಳುಗಿ, ಭಗವನ್ಮಯ ಜೀವನ ನಡೆಸಿದ. 


ಅನುಬಂಧ -೨ 


ಶ್ರೀರಾಮಕೃಷ್ಣರು ಗೌರೀಮಾಗೆ "ನೀನು ಲೋಕಹಿತಕಾರ್ಯವನ್ನು ಕೈಗೊಳ್ಳ 
ಬೇಕು' ಎಂದು ಆದೇಶ ನೀಡಿದರೂ ಆಕೆ ಅದನ್ನು ಆಗ ಒಪ್ಪಿಕೊಳ್ಳಲಿಲ್ಲ. ಮತ್ತು 
ಶ್ರೀರಾಮಕೃಷ್ಣರ ದೇಹತ್ಯಾಗದ ಬಳಿಕವೂ ಒಂದೆರಡು ವರ್ಷಗಳವರೆಗೆ ತೀರ್ಥ 
ಯಾತ್ರೆ, ಜಪತಪಾದಿ ಸಾಧನೆ ಇವುಗಳಲ್ಲೇ ನಿರತಳಾಗಿ ಇದ್ದುಬಿಟ್ಟಳು. ಆದರೆ 
ಕ್ರಮೇಣ ಅವಳ ವ್ಯಕ್ತಿತ್ವದಲ್ಲಿ, ಮನಸ್ಥಿತಿಯಲ್ಲಿ ತಾನಾಗಿಯೇ ಒಂದು ಪರಿವರ್ತನೆ 
ಯುಂಟಾಗತೊಡಗಿತು. ತನ್ನ ಸ್ವಂತಮುಕ್ತಿಯ ಬಯಕೆ, ಆತ್ಮಾನಂದವನ್ನು ಸವಿ 
ಯುತ್ತ ತಾನೇತಾನಾಗಿರಬೇಕೆಂಬ ಹಂಬಲ -- ಇವುಗಳ ಸ್ಮಾನದಲ್ಲಿ... ಲೋಕ 
ಸಂಗ್ರಹವನ್ನು ಸಾಧಿಸಬೇಕೆಂಬ ಉತ್ಸಾಹವುದಿಸಿತು. 

ದೇಶಪರ್ಯಟನ ಕಾಲದಲ್ಲಿ ಗೌರೀಮಾ ಭಾರತೀಯ ಸ್ತೀವರ್ಗದ ದೀನಹೀನ 
ಸ್ಥಿತಿಯನ್ನು ನಿಚ್ಚಳವಾಗಿ ಕಂಡಿದ್ದಳು; ಅವರಿಗಾಗಿ ಮರುಗಿದ್ದಳು. ಆ ಮರುಕವೇ 


ಈಗ ಅವಳೊಳಗೆ "ತಾನೀಗ ಸ್ತ್ರೀಯರ ಉನ್ನತಿಗಾಗಿ ಏನನ್ನಾದರೂ ಮಾಡಬೇಕು' 
ಎಂಬ ನಿರ್ಧಾರವಾಗಿ ಮಾರ್ಪಟ್ಟಿತು. 

ಕೆಲವು ಅನಾಥ ಮಹಿಳೆಯರಿಗೆ ಆಸರೆಯನ್ನೂ ಜೊತೆಗೆ ಲೌಕಿಕ ಮತ್ತು 
ಆಧ್ಯಾತ್ಮಿಕ ಶಿಕ್ಷಣವನ್ನೂ ನೀಡುವ ಆಶ್ರಮವೊಂದನ್ನು ಅವಳು ಉತ್ತರ ಕಲ್ಕತ್ತದಲ್ಲಿ 
ಪ್ರಾರಂಭಿಸಿದಳು. ಅದರ ನಿರ್ಮಾಣ-ನಿರ್ವಹಣೆಗಳಿಗಾಗಿ ಅವಳು ಹೆಜ್ಜೆಹೆಜ್ಜೆಗೂ 
ಪಟ್ಟ ಪರಿಶ್ರಮ, ಎದುರಿಸಿದ ಕಷ್ಟಗಳು ಅಪಾರ. ಏಕಾಂಗಿ ಹೆಂಗಸು, ಅದರಲ್ಲೂ 
ಸಂನ್ಯಾಸಿನಿ. ಜನಬಲವಿಲ್ಲ, ಧನಬಲವಿಲ್ಲ, ಹೋಗಲಿ ಎಂದರೆ, ಸಾಮಾಜಿಕರ 
ಸಹಾನುಭೂತಿಯೂ ಇಲ್ಲ! ಇಂಥ ಪ್ರತಿಕೂಲ ಪರಿಸ್ಥಿತಿಯಲ್ಲೂ ಗೌರೀಮಾ 
ಧೃತಿಗೆಡಲಿಲ್ಲ, ಛಲ ಬಿಡಲಿಲ್ಲ. ಮನೆಮನೆಗೆ ಹೋಗಿ ಹಣಸಂಗ್ರಹ ಮಾಡಿದಳು. 
ತನ್ನ ಕಾರ್ಯಯೋಜನೆಗೆ ನೆರವು ಪ್ರೋತ್ಸಾಹಗಳನ್ನು ಗಳಿಸಲು ಬಂಗಾಳ, ಬಿಹಾರ 
ಮತ್ತು ಅಸ್ಸಾಮುಗಳ ನಾನಾ ಸ್ಥಳಗಳಲ್ಲಿ ಪ್ರಚಾರ ಕಾರ್ಯ ಕೈಗೊಂಡಳು. ಕ್ರಮೇಣ 
ಜನರು ಅವಳ ಶ್ರದ್ಧೆ ಭಕ್ತಿ ಪ್ರಾಮಾಣಿಕತೆಗಳನ್ನು ಕಂಡುಕೊಂಡಂತೆ ನೆರವು 
ಒದಗಿಬರತೊಡಗಿತು. ಆದರೆ ಎಲ್ಲ ಬಾಹ್ಯ ಸಹಾಯಕ್ಕಿಂತ ಹೆಚ್ಚಾಗಿ ತನ್ನ 
ಆತ್ಮಬಲವನ್ನೂ ಶ್ರೀಗುರುವಿನ ಆಶೀರ್ವಾದಬಲವನ್ನೂ ಅವಲಂಬಿಸಿಕೊಂಡಿದ್ದ 
ಗೌರೀಮಾ ಸ್ಮೈರ್ಯದಿಂದ ಮುನ್ನಡೆದಳು. 

ಆಂಗ್ಲ ಶಿಕ್ಷಣ ಪದ್ಧತಿಯು ಭಾರತದಲ್ಲಿ--ಅದರಲ್ಲೂ ಸ್ತ್ರೀಯರ ವಿಷಯ 
ದಲ್ಲಿ-ಬಹಳ ನಿರರ್ಥಕವಾಗಿದೆಯೆಂದು ಕಂಡುಕೊಂಡಿದ್ದ ಅವಳು ತನ್ನ ಶಾಲೆ 
ಯಲ್ಲಿ ಸ್ತ್ರೀಯರಿಗಾಗಿ ವಿಶಿಷ್ಟ ಶಿಕ್ಷಣ ವ್ಯವಸ್ಮೆಯನ್ನು ರೂಪಿಸುವ , ಪ್ರಯತ್ನ 
ಮಾಡಿದಳು. ಮಹಿಳೆಯರು ಆಂಗ್ಲ ಭಾಷೆಯನ್ನು ಕಲಿಯುವುದರೊಂದಿಗೆ ಭಾರತೀ 
ಯತೆಯನ್ನೂ --ಎಂದರೆ ಹಿಂದೂ ಧರ್ಮ-ಸಂಸ್ಕೃತಿಗಳನ್ನು --ಮೈಗೂಡಿಸಿಕೊಳ್ಳು 
ವತ್ತ ವಿಶೇಷ ಗಮನ ಹರಿಸಿದಳು. 

ಹೀಗೆ, ಸಣ್ಣ ಪ್ರಮಾಣದಲ್ಲಿ ಪ್ರಾರಂಭಗೊಂಡ ಸಂಸ್ಥೆ ಬೆಳೆದು ಮುಂದೆ 
ಸಾವಿರಾರು ಸ್ತ್ರೀಯರಿಗೆ ಶಿಕ್ಷಣ-ತರಬೇತಿ ನೀಡಿತು. “ಶ್ರೀಶಾರದೇಶ್ವರಿ ಆಶ್ರಮ 
ಮತ್ತು ಶಾಲೆ' ಎಂಬ ಹೆಸರಿನಲ್ಲಿ ಈ ಸಂಸ್ಥೆ ಇಂದಿಗೂ ಕೂಡ ಅಸ್ತಿತ್ವದಲ್ಲಿದ್ದು 
ಕಲ್ಕತ್ತದಲ್ಲಿ ಹಿಂದೂ ಮಹಿಳೆಯರ ಶಿಕ್ಷಣಕ್ಕೆ ಮೀಸಲಾದ ಒಂದು ಪ್ರಮುಖ 
ಕೇಂದ್ರವಾಗಿದೆ; ಗೌರೀಮಾಳ ನಲವತ್ತು ವರ್ಷಕ್ಕೂ ಮಿಗಿಲಾದ ಅವಿಚಲ 
ಪರಿಶ್ರಮಕ್ಕೆ ಸಾಕ್ಷಿಯಾಗಿದೆ. 


ಅನುಬಂಧ -೩ 


ಅಂದು ಗಿರೀಶ, “ನೀವು ನನ್ನ ಮಗನಾಗಿ ಬರಬೇಕು'' ಎಂದು -ಕುಡಿದ 
ಅಮಲಿನಲ್ಲಿ-- ತಮ್ಮನ್ನು ಪ್ರಾರ್ಥಿಸಿಕೊಂಡಾಗ ಶ್ರೀರಾಮಕೃಷ್ಣರು “ಅದೆಲ್ಲ ಆಗದ 
ಮಾತು'' ಎಂದುತ್ತರಿಸಿದ್ದೇನೋ ನಿಜವೇ. ಆದರೆ ಅವರು ಇಹಲೋಕವನ್ನು 
ತ್ಯಜಿಸಿದ ಕೆಲವು ವರ್ಷಗಳ ಮೇಲೆ ಗಿರೀಶ ಒಂದು ಗಂಡುಮಗುವಿನ ತಂದೆ 
ಯಾದ. ಆಗ, ಶ್ರೀರಾಮಕೃಷ್ಣರೇ ತನ್ನ ಪ್ರಾರ್ಥನೆಯನ್ನು ಮನ್ನಿಸಿ ಈ ಮಗುವಿನ 


ರೂಪದಲ್ಲಿ ಜನಿಸಿಬಂದಿದ್ದಾರೆ. ಎಂಬ ದೃಢ ನಂಬಿಕೆ ಅವನಿಗುಂಟಾಯಿತು. 
ಆದ್ದರಿಂದ ಆ ಮಗುವನ್ನು ಅವನು ಕಣ್ಣಲ್ಲಿ ಕಣ್ಣಿಟ್ಟು ಬೆಳೆಸಿದ. ನಿಜಕ್ಕೂ ಆ ಮಗು 
ಎಲ್ಲ ಮಕ್ಕಳಂತಿರಲಿಲ್ಲ; ಅದರಲ್ಲಿ ಅನೇಕ. ವೈಶಿಷ್ಟ್ಯಗಳಿದ್ದುವು. ಗಿರೀಶ ಮೊದಲ 
ಬಾರಿ ಶ್ರೀಶಾರದಾದೇವಿಯವರನ್ನು ನೋಡುವಂತೆ ಮಾಡಿದ್ದು ಈ ಮಗುವೇ. 
ಅದಕ್ಕೆ ಮೊದಲು ತನ್ನದು "ಪಾಪಿ ಕಣ್ಣು' ಎಂಬ ಭಾವನೆಯಿಂದಾಗಿ ಅವನು 
ಎಷ್ಟೋ ವರ್ಷಗಳವರೆಗೆ ಅವರನ್ನು ನೋಡಿಯೇ ಇರಲಿಲ್ಲ. 

ಈ ಮಗು ತನ್ನ ಮೂರನೆಯ ವರ್ಷಕ್ಕೇ ಅಸು ನೀಗಿತು. 

ಗಿರೀಶನ ಈ ಮಗುವಿನ ಬಗ್ಗೆ ಇನ್ನೂ ಕೆಲವು ವಿವರಗಳನ್ನು, ಬೆಂಗಳೂರು 
ಶ್ರೀರಾಮಕೃಷ್ಣಾಶ್ರಮದಿಂದ ಪ್ರಕಟವಾಗಿರುವ ಸೀಶ್ಪಾರವಾಧ್ದೇನ ಜೀವನಗಂಗಾ' 


ಎಂಬ ಗ್ರಂಥದಲ್ಲಿ ನೋಡಬಹುದು. 

ಓ ತಾಯಿ! ಇದೋ ನಿನ್ನ ಜ್ಞಾನ, ಇದೋ ನಿನ್ನ ಅಜ್ಞಾನ. 
ಇವೆರಡನ್ನೂ ನೀನೇ ತೆಗೆದುಕೊ. ನನಗೆ ನಿನ್ನ ಪಾದಕಮಲಗಳಲ್ಲಿ 
ಶುದ್ಧವಾದ ಭಕ್ತಿಯನ್ನು ಮಾತ್ರ ಕರುಣಿಸು. ಓ ತಾಯಿ! ಇದೋ 
ನಿನ್ನ ಧರ್ಮ, ಇದೋ ನಿನ್ನ ಅಧರ್ಮ. ಇವನ್ನು ನೀನೇ ತೆಗೆದುಕೊ. 
ನನಗೆ ನಿನ್ನ ಪಾದಕಮಲಗಳಲ್ಲಿ ಶುದ್ಧವಾದ ಭಕ್ತಿಯನ್ನು ಮಾತ್ರ 


ಕರುಣಿಸು. ಇದೋ ನಿನ್ನ ಶುಭ, ಇದೋ ನಿನ್ನ ಅಶುಭ. ಇವನ್ನೂ 
ನೀನೇ ತೆಗೆದುಕೊ. ಇದೋ ನಿನ್ನ ಪಾಪ, ಇದೋ ನಿನ್ನ ಪುಣ್ಯ. 
ಇವನ್ನೂ ನೀನೇ ತೆಗೆದುಕೊ. ನನಗೆ ನಿನ್ನ ಪಾದಕಮಲಗಳಲ್ಲಿ 
ಶುದ್ಧವಾದ ಭಕ್ತಿಯನ್ನು ಮಾತ್ರ ಕರುಣಿಸು. ಇದೋ ನಿನ್ನ ಮಾನ, 
ಇದೋ ನಿನ್ನ ಅಪಮಾನ. ಇವನ್ನೂ ನೀನೇ ತೆಗೆದುಕೊ. ನನಗೆ ನಿನ್ನ 
ಪಾದಕಮಲಗಳಲ್ಲಿ ಶುದ್ಧವಾದ ಭಕ್ತಿಯನ್ನು ಮಾತ್ರ ಕರುಣಿಸು! 


-- ಶ್ರೀರಾಮಕೃಷ್ಣ 

